
Alman ədəbiyyatı antologiyası. — Bakı: “Şərq-Qərb”, 2009, 688 səh. 

Teodor Amadey Hofmana, “Yalançı şahzadə nağılı”, “Burun Cırtdan” və s. nağıllar isə 
Vilhelm Haufa dünya şöhrəti qazandırmışdır. 

ә a x db” 
ула ang einem gefundenen Manufeript deë 


 berúbmten Зкорбгафиб Paracetfus, SN 


isfos Maunjeript ift dureh fonberihe göttlihe Shidung einem angefehenen Maun in die 
D раны AZA “tb: der Фидјид wird wegen feiner Sferfinirbiafcit biemit bem ФииФ 
Абетдебев, und lauret fofaənberimiffin. Die Gdrifr Феб gedachten Zbeopiralino Paracelfuð 
ift gelt9eben Unano 1546, ипб Anno 1646 gefunden worden,  reoratö ber Жубдиф genommen motz 
ven, wie folget: — Daf ich in meinem Grabe nidyt gelaffen werde, fonbern man wird mit) wies 
der ah meinen Grabe gegen Morgen (еден, und fage eudi Drey groffe Ədyate find verborgen, 
018 einer gu Meyden in Friant, ber andere ур фев Әфтзбел uad Bayern (wn Ort nevne id 
nidir yur Serbürmiş roff”u Uebelë иплә Blutoergieffenë) der dritte zwifhen Spanien илә Franf: 
reih: Und denen fie befd)əbirət find, werven dadur şü einem fofdyen Lrinnph дебӧига weroen, | 
darob (14) jederman verwmundern mirb, Jtem dep dem Shay ронфеп Gdymabırı md: Bayern, 
wird man berang еггафтиг Şutnfibüdyer" finden, darbey Evelgefteime und ein Carfunfel Веда. 
Hierùber fdireiliz id von dem Ulrer beter, welden fe befd) bret, and von welden fie gefunden mer: 
den: 9118 der cift? fehre6 9llter6 32, der andere so, Der britre 28 Fabr, und follen balo nad) Aba 
gang des leiren öğömi fdyen Kaifer qefunden werden, Und wird gefdirben, бар eben gür felben 
Zeit, ein gelber Tüme ton Mirternadt tommen mürb, der mirb bem Adler nadfolgen, unb ibn mit 
ber Zeit überireffan, Sr wird auh аапу Europa tub einga Theil bon Afia unb ülirica in feinr Gez 
walt befomunen, Er wird ver Chriftliden Religion fepn, Deme man alfobafb bepfaflen wird. Erf- 
lid) wird er vicle Múhe бабен, ded Uvterë Klann див bem Reidh ән bringen, und гбг dann fob 
ches gefdchen, werden in affen Фапбегп groffe Ветоптинаеп fepn, und Widerwårtigteiten entftes 
Оса. 9 werden Unterthanen wiber ibre eigene Herren fih empörerr, bağ groffe UAufruhren baburdy 
eryedet werden: Doch foll bağ Hanpt bleiben, und die Boöheit grftrafer werden, Ben dicfem 
wird tö поф nicbt vespleiben, fonbem 66 wirp ein greffes Şener. ariğeben, und wird barunter grog 
Berderten gefhchen: Aber Gott wird dem Gerechten bepftebin und ibm Helfen, und foll ein Şünfz 
Tein der Geredyten bleiben, wud baffefbe mird bernady arog fenn, daf man 68 mit groffer Şürdit wird 
annehmen, und wird, пуд 8 todt 12, wiederum lebendig maden. Die Reinde бит (Н werden fid) 
mödytig ergeigen, uud fie werden grof Nerderben mir fich bringen, Баб es firb mirb anfeben lafien, 
18 ob e$ mir ung werde anō fepn. Wann man der Feind in feinem атбуге Лев Glåde tehen mirb, ` 
wird Goit der Allmådbtige burch ein Манга Håuflein, fo dem farten owen ays Wirternacdhı пафг 
folgen wiry deffelben GraufamFeit famt feiner- Cierifey angrorten. Dod werden fir fih befennen, 
und in feinen Numen und Umad: glanbən, Wann nun diefer Ló we beð Udlerd Scepter 
Фебопипен wird, wird feberman baranf Fher und ibm folgen: Diefer wird mádtig von Tharen 
nnd Wirdrn (еди, mud werden ibn die Unterthanen, fo ibn jego nidt fennen, mit groffen renden 
aufnehmen, Şener bafi der obbemefoete Sda zwifden Ədimaben und Bayern gefunden wird, 
yoeldyer måchtig an Baarfdhaft, mebrals rz Rónigreihe, alda ein Carfunfel fo grog al8 ein €y, 
welchen Fein Kaifer ји bezablen vermag, lieger, Mber ber andere 6 фан, fo jwifhen Spanien илә 
Frankreich, if wohl fehr aro und идеа, dod ift ber vorige weit barlber, und foll ibm vem gò- 
mwer Го von Şifitrerna dit tommen wird, offenbar werden, Und alfo wird erft gedadyt тоггбен, mas 
iq) Gİeopbra tu 6 gewefen tin, Wann alöbann genteldter Löwe von Mitternatdt feinen auf ” 
oolliifiret but, илә Феб 9lMer6: Klanen qleicdfam ftumpf gemadit, af6bann wird allenthalben Fried 
маф Gimiaftir fomin:n £ Зибот aber wird er Zeien fhiden, bağ die vorlanfendt Boten die 3üfuft 
020 HEren anzeigen werden. ` Modh einek bitte id) Tbeophratus, bağ ibr mir alle Feine € enib 
acben waller, bafi id) Feinen Tag anzeigen nnd offenbaren wollen: Dann id nidyt mider den Wil- 
len Gorte fireben far, fondern babe feinen Willen in der Natur verrichten måfen Дио if ber 
фај un die verborgene Heimlicbfeiten, die id) offenbaren müffen, bağ birfer € dyaş bie апрети 
weit tibirtreffan thue, an gemelbeten Orr şiyifdber Schwaben und Bapern, ald an einem gebcimen 
pümafirfamen Dre, ba lieget meine bödfte aebeime Şunft, ala die rechte Bermifdung der Metalle 
ded furşen Фбедеб, bas Univeral 566 perfecten hodbwirdigen Stein de Weifen und Philofophis 
{dhen laborirend. Wem nun fuldyes yu бирги, Sie reote Thir aufzufolieffen, von Gorr befdilofz 
for ift, ber wird an diefem Drt einen Carfuntel-Stein, (ани andern Edelgefteinen und Gold finden z 
ild der Carfunfr! leget in einem Zrhafcin verfdloffen, welded mit ҸЛеп(/феобапбел gemadit if, 
niles von lanter Ebelqefteinen nnd Gold: Der € dilfiffet lieger oben boranf in einem gülbenm Garg ` 
serbörgen, nnd lieget an cinem Örte, welden Gott baben wollen. Mber Gort der Sümaditige 
wird ben, der dirfes finden wird, in елит Güd md Gieg mit feiner göttlidyen Hand fiğrfen, nnd 
imis Getult verleihen, damit alleg Bofe imterbrüdt nnd alles Gute offenbar werde, mnd gar ers. 
Tprteglid, feyn wird, базитф аиф bie måcbtigen ип абидә Dinge erlanget weren mdgen, burd) 
ben Gott weler dre Welt eridyaffen, nnd and) wieder zerbrechen fan, auh onrd) den Sohn und 
“Heiligen Geit, wahrer GOTT, bod)aelotet in Cwigleit, Wnen, 

Alman ədəbiyyatının zəngin tarixi var. Böyük ənənələrə 
malik olan bu ədəbiyyat ayrı-ayrı vaxtlarda bəşər mədəni fikri 
xəzinəsinə neçə-neçə düha bəxş etmiş, bədii-fəlsəfi təfəkkürün 
parlaq nümunələrini vermişdir. 

Alman ədəbiyyatının dövrümüzədək gəlib çatmış ən qədim 
yazılı abidəsi IX əsrin əvvəllərinə aid olunan “Hildebrant nəğ- 
məsi” qəhrəmanlıq eposu hesab edilir. Şpilmanların, yəni xalq 
aktyorları və çalğıçılarının yaradıcılığının yetkinləşməsi isə, 
təxminən, XII-XIII əsrlərə təsadüf edir. Feodalizm dövründə 
(XI-XV əsrlər) artıq cəngavərlik ədəbiyyatı inkişaf etmişdi, bu 
ədəbiyyatın ən maraqlı nümunələri Hartman fon Auenin “Zavallı 
Haynrix”, Volfram fon Eşenbaxın “Parsifal”, Strasburqlu Qot- 
fridin “Tristan və İzolda” əsərləri idi. Şəhərlərin inkişafı ilə əla- 
qədar bürger ədəbiyyatı yaranırdı. Şvank (lətifə), meysterzanq 
(usta nəğmələri), misteriya, fastnaxtşpil (xalq dramı) bu ədəbiy- 
yatın əsas јаплагп idi. 

İntibah dövründə alman ədəbiyyatı reformasiya və kəndli 
üsyanlarının təsiri ilə inkişaf etdi. Ulrix fon Hutten, Rotterdamlı 
Erazm və b. intihab dövrü alman ədəbiyyatının inkişafında 
mühüm rol oynamış və dövrün sosial probleminə aid bir sıra 
əsərlər yaratmışlar. Reformasiya rəhbəri M.Lüterin dini mək- 
tubları alman bədii nəsrinin inkişafında mühüm rol oynadı. 
Kəndli müharibəsi nəğmələri alman ədəbiyyatında inqilabi 
səhifələr açdı. S.Brant, H.Saks, İ.Fişart və b. XVI əsrdə alman 
ədəbiyyatının humanist ənənələrini davam etdirirdilər. “Doktor 
Faust”, “Til Oylenşpigel” və s. alman “xalq kitabları” da məhz bu 
dövrdə yaranmışdır. XVII əsrdə Otuzillik müharibə (1618-1648) 
nəticəsində ədəbiyyat müəyyən tənəzzülə uğrasa da, ədəbi pro- 
ses davam edirdi. 

XVIII əsrdə alman ədəbiyyatı maarifçilik ideyalarının təsiri 
ilə inkişaf edirdi. Bir sıra tənqidçilər, habelə “Fırtına və təzyiq” 
ədəbi cərəyanının nümayəndələri Almaniyada maarifçiliyin əsas 
nümayəndələri olmuşlar. 

Alman ədəbiyyatının “qızıl dövrü” Lessinq, Gete və Şillerin 
adı ilə bağlıdır. Lessinq özünün məşhur “Emiliya Qalotti”, “Müd- 
rik Natan” dramları, “Hamburq dramaturgiyası” adlı nəzəri 
əsəri ilə milli realist alman ədəbiyyatının əsasını qoymuşdur. 
Getenin, Şillerin yaradıcılığı XVIII-XIX əsrlər alman ədəbiyyatını 
yüksək humanizm və mütərəqqi ideyalarla zənginləşdirmişdir. 

XVIII əsrin sonu - XIX əsrin əvvəllərində romantizm inkişaf 
etdi. XIX əsrin 30-cu illərində isə burfua-demokratik hərəkatı 
gücləndi. H.Hayne azadlıq və insanpərvərlik ideyalarını tərən- 
nüm edirdi. Əsrin sonlarında Nitsşe fəlsəfəsinin təsiri ilə bir 
sıra ədəbi cərəyanlar yarandı. 

Birinci dünya müharibəsi dövründə və sonrakı illərdə eks- 
pressionizm inkişaf etdi. 1920-ci illərdə tənqidi realistlər fəa- 
liyyətə başladılar. Faşistlər hakimiyyətə gəldikdən sonra yazı- 
çıların bəziləri öldürüldü, bəziləri də həbs olundu. Bir çoxları 
isə mühacirətə getdi. Müharibədən sonrakı dövrlərdə də alman 
ədəbiyyatı özünün parlaq və zəngin ənənələrinə sadiq qalaraq 
inkişaf etdi. 

Dünya söz sənətinin korifeyləri olan məşhur alman yazıçı- 
larından bir çoxunun - Getenin və Lessinqin, Şillerin və Hayne- 
nin, Nitsşenin və Hessenin, Hauptmanın, Feyxtvangerin, Remar- 
km, Böllün və b.-nın əsərləri və parlaq ədəbi irsindən nümunə- 
lər artıq dünyanın müxtəlif xalqlarının dillərinə, o cümlədən, 
Azərbaycan dilinə tərcümə olunmuşdur. 

Ümumiyyətlə, dünya bədii fikri tarixini Nizaminin, Xaqani- 
nin, Nəsiminin və Füzulinin ölməz əsərləri ilə zinətləndirən 
Azərbaycan xalqı bütün xalqların sənətkarlarına həmişə dərin 
rəğbət və məhəbbət bəsləmişdir. Vaxtilə dünya ədəbiyyatının 
bir çox korifeylərinin əsərlərini sevə-sevə tərcümə edib onları 
öz xalqına tanıtdırmağa və sevdirməyə çalışmış olan azərbay- 
canlı ədib və şairlər alman ədəbiyyatına da biganə qalmamış- 
lar. Məsələn, 1906-cı ildə “Füyuzat” məcmuəsinin səhifələrində 

böyük mütəfəkkir-şair Getenin həyat və yaradıcılığı haqqında 
nisbətən geniş məlumatla yanaşı, ölməz “Faust”dan da parçalar 
Əli bəy Hüseynzadənin tərcüməsində nəşr edilmişdi. 

Qüdrətli sənətkar Şillerin dramaturgiyası isə hələ XIX yüzil- 
liyin sonlarından etibarən Azərbaycan teatrını da özünə çəkmiş, 
artıq bir qədər sonra bu görkəmli şair, dramaturq və incəsənət 
nəzəriyyəçisinin ayrı-ayrı əsərləri azərbaycancaya çevrilmiş, 
“Qaçaqlar”, “Məkr və məhəbbət”, “Orlean qızı” faciələri Azərbay- 
canın müxtəlif teatrlarında uğurla tamaşaya qoyulmuşdur. 
Təqdim edilən bu kitabda isə Şiller yaradıcılığı “Əlcək” balla- 
dası və “Şərəfini itirmiş cinayətkar” hekayəsi ilə təmsil olunur. 

Bu ədəbiyyat antologiyasına alman bədii fikrinin incilərin- 
dən sayılan digər əsərlər də daxil edilmişdir. Topluda Gete və 
Hayne poeziyasından nümunələr, o cümlədən, Lessinqin “Emi- 
liya Qalotti” faciəsi, eləcə də Fridrix Nitsşenin “Zərdüşt belə 
dedi” əsərindən parçalar və s. yer alır. 

Gete, əlbəttə ki, ilk öncə dünya ədəbiyyatının ən gözəl lirik 
şairlərindən biridir. Onun poeziyası, təxminən, otuz beş min 
misradan ibarətdir. Poeziyanın da elə bir növü yoxdur ki, Gete 
həmin növdə nümunəvi əsərlər yaratmasın. Bu kitaba daxil 
edilən nümunələr Gete poeziyası haqqında ən ümumi şəkildə 
olsa belə, təsəvvür yaratmaq məqsədi daşıyır. 

Yaradıcılığı alman mədəniyyətinin ayrılmaz hissəsi sayılan 
Haynenin ədəbi irsi bu kitabda müəllifin silsilə şeirləri, bir 
hekayəsi və “Hars səfəri” povesti ilə təmsil olunur. Yeri gəlmiş- 
kən, Haynenin “Əl-Mənsur” pyesi hələ XX əsrin əvvəllərində 
Azərbaycan səhnəsində tamaşaya qoyulmuşdu. Hayne Nizami 
Gəncəvi poeziyasını yüksək qiymətləndirirdi. 

Antologiyada təqdim olunan “Emiliya Qalotti” faciəsinin 
müəllifi klassik alman ədəbiyyatının görkəmli nümayəndələrin- 
dən biri kimi tanınan Qothold Lessinqdir. Lessinq şair, drama- 
turq, tənqidçi, nəzəriyyəçi və filosof kimi çoxcəhətli fəaliyyət 
göstərmiş, zəngin, rəngarəng və böyük ədəbi-ictimai əhəmiy- 
yətə malik olan bir irs yaradaraq, alman ədəbi, nəzəri, estetik və 
fəlsəfi fikrinin inkişafı tarixində misilsiz rol oynamışdır. Faciədə 
alman həyatının bir sıra səciyyəvi cəhətləri əks etdirilmiş, onun 

mühüm ziddiyyət və konfliktləri açılıb göstərilmişdir. Lessinq 
əsərlərində öz humanist, maarifçi-demokratik görüşlərini aşı- 
lamağa çalışmışdır. “Emiliya Qalotti” faciəsi alman ədəbiyya- 
tında realizm prinsipləri əsasında yazılmış ilk alman siyasi 
tragediyasıdır. 

Dünyanın mütərəqqi ölkələrində aparıcı fəlsəfi cərəyanlar- 
dan biri sayılan və XX əsrin fəlsəfi cərəyanlarının əksəriyyətinə 
(həyat fəlsəfəsi, praqmatizm, ekzistensializm və s.) impuls 
verən, bir çox görkəmli yazıçı və şairlərin də bəhrələndiyi nitsşe- 
çilik təlimi bu kitabda idrak əzabkeşi Nitsşenin “Zərdüşt belə 
dedi” əsəri ilə təmsil olunur. Dünyanı, az qala, məhvərindən 
oynadan Nitsşe təlimiylə alman ədəbiyyatı öz zirvəsinə çatmış- 
dır. Bəşəriyyətin görkəmli müəllimləri sırasına daxil olan Nitsşe 
Zərdüştün fəlsəfəsindən bəhrələnmiş, bu təsir altında da “Zər- 
düşt belə dedi” adlı şah əsərini yaratmışdır. Nitsşe özü bu əsəri 
barədə belə yazırdı: “Bu, mənim əsərlərim arasında ən ciddisi, 
ən uğurlusudur”. 

Klassik alman ədəbiyyatının incilərindən olan və bu anto- 
logiyada yer alan əksər əsərlər azərbaycancaya alman dilindən 
tərcümə edilmişdir. 

Təqdim olunan kitabda alman yazıçılarından Rudolf Erix 
Raspenin əyləncəli-yumoristik “Baron Münhauzen”i, eləcə də 
Qrimm qardaşları, Ernst Hofman və Vilhelm Haufun dünyanı 
dolaşan maraqlı, şirin nağılları yer alır. Alman ədəbiyyatının 
görkəmli nümayəndələri sayılan və dünya ədəbiyyatında məş- 
hur olan bu klassik yazıçıların hər birinin adı alman mədəniy- 
yətinin mühüm səhifələrini təşkil edir. 

Rudolf Erix Raspe. Alman yazıçısı Rudolf Erix Raspenin 
(1737-1794) “Baron Münhauzen” adlı əyləncəli-yumoristik əsəri 
məzmununa görə daha çox dünya xalqları folklorunda – xalq 
rəvayətlərində yalançı-gopçu ovçular haqqındakı məzəli əhva- 
latlara bənzəyir. Məsələn, Azərbaycan xalq rəvayətlərindəki 
“Ovçu Pirim”, “Hadı-Bıdı” və başqalarındakı gülməli, əcaib- 
qəraib ov macəraları məşhurdur. 

Ancaq baron Münhauzen, həqiqətən, yaşamış, rus ordusu 
sıralarında müharibədə iştirak etmiş real şəxs olmuşdur. 

Əsəri yazan Raspe özü Münhauzeni müəllif kimi göstərmiş- 
dir. Bu məsələ hələ indi də tam və qəti aydınlaşdırılmamışdır. 
Belə güman edənlər də var ki, Raspe əsəri Münhauzenin öz 
dilindən eşidib yazmışdır. 

Ancaq əsərdən aydın görünür ki, müəllif, bəlkə də, həqiqi 
Münhauzenin məzəli söhbətləri ilə yanaşı, öz zamanındakı və 
qədim müxtəlif xalqların rəvayətlərindən, cürbəcür lətifələrdən 
geniş ölçüdə və məharətlə istifadə etməklə çox maraqlı bir əsər 
yaratmışdır. 

Baron Münhauzen kimdir? 

Təxminən, iki yüz il əvvəl Almaniyada yaşamış bu qəribə 
baron axşamlar buxarı başında dostlarını ətrafına toplayıb, 
onlara məzəli-duzlu söhbətlər edir, onlar da gəncliyində baro- 
nun başına gələn macəraları dinləyib gülüşürlərmiş. O, belə 
qəribə əhvalatlar danışırmış: 

...Bir dəfə ovda gülləsi qurtardığından Baron tüfəngə saçma 
əvəzinə albalı çəyirdəkləri doldurub bir marala atır. 

Bir ildən sonra Baron meşədə həmin marala rast gəlir, görür 
ki, maralın başında gözəl bir albalı ağacı bitib, hətta budaqlar- 
dakı albalılar yetişibdir. O, maralı ovlayıb, həm ətindən kabab 
bişirir, həm də kababın üstündən kompot içir... 

Gopçu Baronun öz kürkünün quduz olması, özünün top 
gülləsinə minib aya uçması, qışda kilsə qülləsinə bağladığı atı- 
nın qar əridikdə qüllədən asılıb qalması barədə məzəli-gülməli 
söhbətləri də belə qəribə yalanlardandır. 

Başqa, daha qəribə bir rəvayətdə isə deyir ki: 

...Bir dəfə də ovda tüfəngə saçma və güllə əvəzinə sümbəni 
qoyub ördək dəstəsinə atır, sümbə bir neçə ördəyə birdən san- 
cılır, sümbənin istisindən ördəklər şişə çəkilmiş kabab kimi elə 
göydəcə bişib yerə düşürlər... 

Bir sözlə, bütün bu qəribə yalanları o, tam inamla həqiqi 
hadisələr kimi qələmə verir, özü də iddia eləyir ki, dünyada ən 
doğruçu adamdır. 

Beləliklə, Baron Münhauzen müəllifin məharəti sayəsində 
ən məşhur bir gopçu - yalançı kimi geniş şöhrət və rəğbət 
qazanır. Yüz illərdən bəri, demək olar ki, bütün dünya xalqları 

arasında, hər xalqın öz sevimli rəvayət və məzəli lətifələrindəki 
mahir yalançı surətləri ilə yanaşı, Baron Münhauzenin də adı 
nümunəvi bir gopçu-yalançı kimi yad edilir. Belə bir ümum- 
dünya şöhrəti qazanmış əsər isə, əlbəttə, hamı tərəfindən, 
xüsusilə uşaq və gənclər tərəfindən həmişə, hər yerdə maraqla, 
sevilə-sevilə oxunur və oxunacaqdır. 

Kitabda təqdim edilən bu əsər dünya ədəbiyyatının ən çox 
sevilən, ən çox oxunan, həm sevindirən, əyləndirən, həm də 
düşündürən əsərlərindəndir. 


k*k 


Sehrli nağıl növü XVII əsrin sonlarında Fransada meydana 
gəlmişdir. 1704-cü ildə “Min bir gecə”nin Şarl Qallan tərəfindən 
nəşri ədəbiyyatın bu növünün imkanlarını artırmış və ona 
xüsusi gözəllik vermişdir. Nağıl kinayə, satira meydanına çevril- 
mişdir. Bu keyfiyyət Monteskyö, Volter kimi sənətkarların yara- 
dıcılığında dərin ictimai məna qazanmış, cəhalət və istibdad 
əleyhinə, maarifçi ideyalar uğrunda mübarizədə onların parlaq 
istedadı önündə geniş bədii üfüqlər açmışdır. Beləliklə, Avro- 
pada “Şərq nağılı” deyilən ədəbi növ yaranmışdır. Avropada, 
eləcə də Almaniyada romantiklərin yaradıcılığında nağıl, “Şərq 
nağılı”, bu nağılların pəriləri və sehrkarları misilsiz bədii-estetik 
məna kəsb etmişdir. 

Almaniyada və Skandinaviya ölkələrində sehrli nağılın 
ənənələri güclü olmuşdur. XVIII əsrin sonlarında və XIX əsrdə 
L.Tik, K.Brentano, A.Arnim, Y.Qrimm, V.Qrimm, E.Hofman, 
V.Hauf, H.Andersen kimi məşhur nağıl ustalarının yaradıcılı- 
ğını bu ənənədən ayrı təsəvvür etmək mümkün deyil. 

Yakob və Vilhelm Qrimm qardaşları. Dünyada elə bir xalq 
yoxdur ki, Qrimm qardaşları ora öz nağılları ilə gedib çıxmasın. 
Qrimm qardaşlarının nağılları yetmişdən çox xalqın dilinə tər- 
cümə olunmuşdur. Azərbaycan oxucuları onların yaradıcılığı 
ilə yalnız XX əsrin otuzuncu illərində tanış ola bilmişlər. 1937-ci 
ildə Ə.Fövzinin tərcüməsində “Qrimm qardaşlarının nağılları” 
kitabı çap olunmuşdur. 1938-ci ildə həmin kitab təkrar nəşr 
edilmişdir. 1939-1980-ci illər arasında müxtəlif müəlliflərin 

tərcüməsində oxucularımız qardaşların nağıl külliyyatının əsas 
nümunələri ilə tanış ola bilmişlər. 

Qrimm qardaşlarının “Ağgül və Qızılgül”, “Bremen musiqiçi- 
ləri”, “Gənc pəhləvan”, “Yeddi qoçaq”, “Üç qardaş”, “Ağ ilan”, 
“Dovşan və kirpi”, “Tənbəl Hans”, “Canavar və yeddi çəpiş”, 
“Tülkü və pişik”, “Balaca çoban” kimi onlarca nağılları C.Məc- 
nunbəyov, R.Məmmədova, A.Abdullayev tərəfindən tərcümə 
olunmuşdur. 

Yakob və Vilhelm Qrimm qardaşları XIX əsrin ilk yarısında 
alman dilçiliyi və ədəbiyyatının inkişafında misilsiz fəaliyyət 
göstərmişlər. Şifahi ədəbiyyatın, xüsusilə nağılların, əfsanə və 
dastanların toplanması, öyrənilməsi, bədii tərtibi və nəşri 
sahəsində gördükləri işlər qardaşlara bütün dünyada şöhrət 
qazandırmışdır. Yakob və Vilhelmin adını bütün dünyada məş- 
hurlaşdıran illərlə topladıqları, bədii cəhətdən işləyib nəşr etdir- 
dikləri nağıllar, rəvayətlər, əfsanələr və dastanlardır. Həm də 
onlar təkcə almanların deyil, skandinaviyalıların, fransızların, 
ispanların, serblərin və başqa xalqların şifahi sərvətini də top- 
layırdılar. Onlar bu sərvətə öz dövrünün mütərəqqi idealları, 
mənəvi ehtiyacı nöqteyi-nəzərindən baxır, zəhmətlə topladıq- 
ları və böyük istedadla “ədəbiləşdirdikləri” bu inciləri yenidən 
xalqa qaytarırdılar. 

Qrimm qardaşları – Yakob və Vilhelm öz zəmanəsinin müd- 
rik, hərtərəfli zəkaya malik ziyalılarından olmuşlar. Elm aləmin- 
də bu cür zəngin, hərtərəfli yaradıcılığa, heyrət ediləcək yara- 
dıcılıq zəhmətinə qatlaşan və böyük, nəhəng irs qoyub gedən 
adamlara nadir, universal zəka sahibləri deyirlər... 

Dünya oxucularına Qrimm qardaşları daha çox nağılçı kimi 
tanışdır və təkcə bu sahədə çalışsaydılar da, onlar öz adlarını 
ədəbiyyat və mədəniyyət aləmində əbədiləşdirə bilərdilər. Lakin 
onların fəaliyyət dairəsi geniş, əhatəli və hərtərəfli olmuş, elmin 
bir çox sahələrində ardıcıl, paralel, həmçinin səmərəli iş apar- 
mışlar. 

Qrimm qardaşları – böyük qardaş Yakob, kiçik qardaş 
Vilhelmdir. Yakob Vilhelmdən bir yaş böyükdür. Bu qardaş- 
ların taleyi təxminən eyni olmuş, bütün həyatlarını xalqın 

mədəniyyəti işinə sərf etmiş, təxminən bərabər ömür sürmüş- 
lər. Yakob – 78 il, Vilhelm – 73 il yaşamış və son nəfəslərinəcən 
yazıb-yaratmışlar. 

Yakob Qrimm 1785-ci il yanvarın 4-də, Vilhelm Qrimm 
1786-cı il fevralın 24-də Xanau şəhərində məmur ailəsində 
anadan olmuşlar. Hər ikisi Marburq universitetində hüquq 
elmləri üzrə təhsil almış, sonra 1837-ci ilə qədər Höttingen 
universitetində professor vəzifəsində işləmişdir. 

Bu ildə Hannover kralına and içməkdən imtina etdiklərinə 
və azadlıq, demokratik görüşlərinə görə universitetdən qovul- 
muş, xeyli müddət işsiz qaldıqdan sonra, 1841-ci ildə Berlin 
universitetində iş tapmış, tezliklə professor vəzifəsinə irəli çəkil- 
miş, sonra isə Prussiya Elmlər Akademiyasının üzvü olmuşlar. 

Qrimm qardaşları filologiyanın müxtəlif sahələrinə aid 
müxtəlif əsərlər yazsalar da, ədəbiyyatşünaslıqla ardıcıl məşğul 
olmuşlar. 

İlk dəfə alman mifologiyasını toplayıb müqayisəli mifolofi 
elmin əsasını qoyan Qrimm qardaşları dörd cilddən ibarət 
“Alman mifologiyası” əsərini yaratmışlar. Bu əsərin birinci 
(1835), ikinci (1844), üçüncü (1854) cildləri Qrimm qardaşları- 
nın sağlığında, dördüncü cildi isə 1871-ci ildə çap olunmuşdur. 

Qrimm qardaşları bir çox almanşünaslıq elmlərinin əsasını 
qoysalar da, bununla özlərinə əbədiyyət heykəli ucaltsalar da, 
onlar bütün dünyada görkəmli nağılçı kimi daha çox məşhur- 
durlar, həm uşaqların, həm böyüklərin sevimli nağılçı babaları- 
dırlar. 

Uşaqlıq dünyasının, uşaq təfəkkürü və marağının ən çox 
bağlı olduğu rəngarəng, əfsanəvi süfetləri, sərgüzəştləri, qor- 
xulu əhvalatları, igid, qorxmaz, ağıllı qəhrəmanları ilə uşaqlıq- 
dan qəlbləri fəth edən nağıllar aləmi... 

Avropada nağıllara elmi münasibət ilk dəfə ancaq Qrimm 
qardaşları tərəfindən olmuşdur. Uzun müddət, xüsusən klas- 
sisizm dövründə xalq nağıllarını şifahi yaradıcılığın ən “bəsit” 
növü saymış, onu, sadəcə, “dayə söhbəti” kimi qəbul etmişlər. 

Mədəniyyətin sonrakı mərhələlərində də nağıla bu ətalətli 
münasibət dəyişməmiş, hətta onu incəsənətin ən ibtidai, 

“primitiv” yaradıcılıq növü sayıb, müasir sivilizasiyanın zəngin 
estetik hissələrindən aşağı səviyyədə durduğunu söyləyənlər də 
tapılmışdır. Avropada nağıla vaxtilə belə yanlış münasibət 
onların toplanması, öyrənilməsi qayğısına qalınmamasına gəti- 
rib çıxarmışdır. Nağıl isə xalq arasında nağılçıların yaddaşla- 
rından yaddaşlara köçərək, öz təbii ömrünü yaşamışdır. 

Qrimm qardaşları ilk dəfə əsaslı şəkildə şifahi xalq ədəbiy- 
yatının bu “kiçik” abidələrinin qayğısına qalmağın vacibliyini 
dərk etmiş, bütün çətinliklərə dözərək, nağılları və əfsanələri 
toplamış, onların müxtəlif variantlarını müqayisəli şəkildə öyrən- 
miş, bununla olduqca şərəfli bir işin öhdəsindən gəlmişlər. 

Beləliklə, onlar iki cilddən ibarət alman xalq nağıllarını 
toplayaraq, “Ailə və uşaq nağılları” (1812-1822) adı altında nəşr 
etdirmişlər. Doğrudur, Qrimm qardaşları bu sahədə yeganə 
deyildilər, onların bir nağılçı kimi sələfləri olmuşdur. Hələ 
Qrimm qardaşlarından yüz il əvvəl, 1697-ci ildə fransız şairi 
Şarl Perro Avropada ilk dəfə nağılları toplamış və nəşr etdir- 
mişdi. Bu kitab o qədər də böyük deyildi və cəmi səkkiz nağılı 
əhatə edirdi. Amma oxucular aləmi “Qırmızı papaq”, “Yatmış 
gözəl”, “Göy saqqal”, “Çəkməli pişik” və s. nağıllarla ilk dəfə 
məhz Şarl Perronun kitabı vasitəsilə tanış olmuşlar. 

Xeyli sonra, XVIII əsrin ikinci yarısında Almaniyada səkkiz 
cilddən ibarət “Alman xalq nağılları” (1782-1786) böyük alman 
yazıçısı İohan Karl Avqust Muzeus tərəfindən nəşr olunur. 
Lakin həm Perronun, həm də Muzeusun nağılları Qrimm qar- 
daşlarının nağıllarından xeyli fərqlənirdi. Bu nağıllar müəlliflər 
tərəfindən ciddi işlənmiş, əsaslı redaktə olunmuş, bir növ 
müəllifləşdirilərək, ədəbi yazı üslubuna salınmış şəkildə çap 
edilmişdi. Ona görə də elm aləmində bunlar xalq nağılları yox, 
ədəbi nağıllar hesab olunur. 

Yakob və Vilhelm Qrimm qardaşları isə xalq nağıllarının 
toplanması işinə yeni münasibət gətirdilər. Onlar xalq təfəkkü- 
rünün, xalq ruhunun zənginliyini qorumaq üçün nağıl süjetlə- 
rini müqayisəli şəkildə öyrənərək, dil-üslub xüsusiyyətlərini, 
kompozisiyasını xalqda olduğu kimi saxlamaqla çap etdirmiş- 
dilər. Bax, həmin nağılların üstünlüyü də bunda idi... 

Qrimm qardaşlarının nağıllarında xalq dilinin rəngarəngliyi, 
nağılçıların üslubu və intonasiyası, şifahi danışıq tərzinin 
koloriti, bir sözlə, xalqın yaradıcı bədii təfəkkürü olduğu kimi 
qorunurdu. Lakin bir maraqlı cəhəti qeyd etmək vacibdir ki, 
Qrimm qardaşları topladıqları nağılların ilk nəşrində bu prin- 
sipi gözləmiş, sonrakı təkrar nəşrlərin üzərində isə nədənsə 
ciddi düzəlişlər, bir sözlə, ciddi yaradıcılıq işi aparmış, onları 
mümkün qədər yazı üslubuna salmışlar. 

Sonralar, təbiidir ki, folklor həvəskarlarını və alimləri 
Qrimm qardaşları nağıllarının ilkin variantı daha çox maraqlan- 
dırmağa başlamışdı. İlk variantların isə nə əlyazmaları, nə də 
çap nümunələrini əldə etmək mümkün olmurdu. Çünki bunlar 
nadir biblioqrafik nüsxələrə çevrilmiş, əldən-ələ keçərək itib- 
batmışdı. 

Lakin bir xoş təsadüf alman folklor tədqiqatçılarını sevin- 
dirdi. Yuxarı Elzasda Elenburq monastırında Qrimm qardaşları 
nağıllarının ilk variantının əlyazması aşkar edildi. “Elenburq 
əlyazması” adı ilə tanınan bu əlyazmasında 25 nağıl, bir neçə 
əfsanə və müxtəlif folklor fraqmentləri vardı. Həmin nağıllar 
Jozef Lefts tərəfindən 1927-ci ildə Haydelberqdə nəşr edilmiş 
və sonralar çoxlu təkrar nəşrləri olmuşdur. Çünki Qrimm qar- 
daşlarının nağılları hər dəfə hamı tərəfindən maraqla qarşılanır, 
böyüklər də, uşaqlar da onları sonsuz həvəslə oxuyurdular. 
Çünki bu nağıllar olduqca canlı, təravətli, hədsiz dərəcədə 
həyata bağlı, tərbiyəvi-əxlaqi əhəmiyyətə malikdir. Dilinin sadə- 
liyi, süğetlərinin gərginliyi və dinamikliyi ilə seçilən bu nağıl- 
larda alman xalq təfəkkürünün çox incə cizgiləri, maraqlı 
xüsusiyyətləri vardır. 

Qrimm qardaşları nağıllarını fərqləndirən bir cəhət də var. 
Bu, onların lakonikliyi, süfetlərinin qısalığı və aydınlığı, yığcam- 
lığı, həmçinin digər xalqların nağılları ilə süfet müştərəkliyi, 
məzmun oxşarlığıdır. Məsələn, Qrimm qardaşları nağıllarının 
öz “Şəngülüm, Məngülüm”ü, öz “Göyçək Fatma”sı, öz “Qırmızı 
Papağ”ı, öz “Yatmış gözəl”i... var. Bu faktlar göstərir ki, xalqlar 
arasında köçəri nağıl süjetləri və motivləri, iqtibas edilmiş nağıl 
kompozisiyaları çoxdur. 

Yakob və Vilhelm Qrimm qardaşlarının xatirəsi xalqın mədəni 
irsinə, onun tarixinə, ədəbiyyatına, dilinə, folkloruna böyük 
məhəbbət bəsləyən və bu yolda fədakarlıqla, yorulmadan çalı- 
şan insanlar kimi təkcə alman xalqı üçün deyil, dünya xalqları 
üçün də əzizdir. Bu elm fədailəri ömürlərinin sonunadək dünya 
mədəniyyətinin tərəqqisinə xidmət göstərmişlər. Kiçik qardaş Vil- 
helm 1859-cu il dekabrın 16-da, böyük qardaş Yakob 1863-cü 
il dekabrın 20-də Berlində vəfat etmişlər. Lakin onlar mənən 
ölməmiş, topladıqları nağıllar kimi əbədiyyət qazanmışlar... 

Ernst Teodor Amadey Hofman. Əsərləri təqdim edilən 
kitaba daxil olan digər nağıl ustası Ernst Teodor Amadey Hof- 
mandır. Hofman romantik ədəbiyyatın ən parlaq və ziddiyyətli 
nümayəndələrindən biridir. Sənət tarixində o, rəssam, bəstə- 
kar, misilsiz satirik, gülüş ustası, gözəl olduğu qədər əcaib, çıl- 
ğın xülyalarla dolu nağıl və novellalar müəllifidir. Azərbaycan 
oxucuları Hofmanla 1961-ci ildə onun “Fındıqqıran və siçanlar 
padşahı” nağılı vasitəsilə tanış olmuşlar. 

XVII əsrin axırları — XIX əsrin əvvəllərində yaşayıb-yaratmış 
alman romantik ədəbiyyatının görkəmli nümayəndəsi, nağıl, 
əfsanə, mif üslubunda fantastik-satirik fanrın mahir yaradıcısı, 
bir çox maraqlı əsərlərin müəllifi Ernst Teodor Amadey Hofman 
1776-cı il yanvarın 24-də Köniqsberq şəhərində məmur ailəsin- 
də anadan olmuş, universitetdə hüquq elmləri üzrə təhsil almış- 
dır. Ali təhsilli gənc uzun müddət əziyyətli və sərgərdan həyat 
sürmüş, hüquqdan daha çox, sənət və ədəbiyyatla məşğul 
olmuşdur. Hofmanın faciəli taleyini Napoleon müharibələri 
dövründə və sonralar Almaniyada hökm sürən 1еода1-бигјиа 
münasibətləri daha da dərinləşdirmişdir. 

Hofman sənəti təkcə Almaniyada deyil, bütün Avropada, 
o cümlədən Rusiyada məşhur olmuş, XIX əsrrus ədəbiyyatının 
görkəmli nümayəndələri, həm romantikləri, həm tənqidi rea- 
listləri Ernst Hofmanın yazı manerasına, üslubuna və ideya- 
larına rəğbətlə yanaşmış, onu yüksək qiymətləndirmişlər. Dahi 
rus yazıçısı F.Dostoyevski yazırdı ki, Hofmanda böyük ideal var, 
bu idealda insanlığa aid olan gerçəklik, təmizlik və həqiqi gözəl- 
lik vardır. 

Hofmanın yaradıcılığında faciəli bir ikilik mövcuddur. O, bir 
tərəfdən ədalət, sevgi, hünər, fədakarlıq, musiqi, xəyal, gözəllik 
səltənəti önündə ehtiramla baş əyir, bu aləmə inanır, digər 
tərəfdən, mənəviyyatca puç, heyvani ehtirasların əsiri olan, 
harınlaşdıqca qorxaqlaşan, yalnız alış-verişdən, qazancdan 
həzz alan müasirlərini qəzəblə damğalayırdı. Hofmanın yaradı- 
cılığına dərin romantik kədər, məyusluq aşılayan keyfiyyət acı 
gerçəkliklə pak xəyalat aləmini barışdırmağa can atması, bu 
cəhdin bihudəliyini anlayaraq xəyal pərişanlığına uğramasıdır. 
Ona görə də yazıçının bədii təfəkküründə kabusu andıran 
surətlər, romantik kinayə, məcaz, rəmz mühüm yer tutur. 
Ancaq, tədqiqatçıların dediyi kimi, Hofman heç vaxt gerçəkliyi 
unutmur, ondan əlini üzmür, daim ona can atır. Onun bütün 
məşhur əsərləri bu mövzunu müxtəlif səhnələrdə canlandıran 
nəhəng simfoniyaya bənzəyir. 

İnsanlığa aid olan həqiqi gözəllik idealına yüksəlmək üçün 
Ernst Hofman dəyərli yaradıcılıq yolu keçmişdir. O, universal 
incəsənət bacarığına malik sənətkar olmuşdur. Hofman hələ 
gəncliyindən musiqi, ədəbiyyat və rəssamlıqla məşğul olmuş və 
ilk əsərlərindən diqqəti cəlb etmişdir. Lakin belə hərtərəfli iste- 
dadına baxmayaraq, Hofman həm ailə ənənəsinə, həm də dola- 
nışığa görə hüquq sahəsində çalışmış və əvvəl Köniqsberqdə, 
sonralar Poznanda, Plotskda, Varşavada, Berlində müxtəlif 
hüquqi vəzifələrdə işləmişdir. 

Hofman Cənubi Almaniyada Bamhberq teatrında bəstəkar, 
Drezden və Leypsiqdə fəaliyyət göstərən opera truppasında 
musiqi üzrə direktor, refissor kimi çalışmışdır. Təsadüfi deyil 
ki, onun ilk ədəbi yaradıcılıq təcrübəsi və bədii yazı nümunələri 
də musiqi ilə əlaqədar yaranmışdır. Hofmanın “Kavaler Qlük” 
(1809), “Kapelmeyster Yohan Krayslerin musiqi iztirabları” 
(1810), “Don Juan” (1813) kimi hekayələrinin mövzuları məhz 
musiqi həyatından götürülmüşdür. Hofmanın bu qəbildən olan 
hekayələri “Kallo ruhunda fantaziya” (1815) kitabında toplan- 
mışdır. 

E.Hofman ilk yaradıcılıq addımlarından özünü alman 
romantik məktəbinin davamçısı kimi göstərmiş və bu ədəbi 

məktəbin, cərəyanın görkəmli nümayəndəsi səviyyəsinə yük- 
səlmişdir. XIX əsr alman romantizminin əsas estetik kredosu- 
na uyğun olaraq, E.Hofman ictimai həyatdakı eybəcərlikləri 
romantik-satirik bir formada kəskin tənqid atəşinə tutur, 
cəmiyyətin ictimai-sosial əsaslarını ciddi, öldürücü satiranın 
gücüylə ifşa edirdi. 

Hofmanın ilk əsərlərinin ideya mərkəzində o zamankı cəmiy- 
yətdə incəsənətin mövqeyi və yaradıcı sənətkarın taleyi dururdu. 
Hofman göstərirdi ki, rəzalət dolu bir dünyada sənətkarın taleyi 
iztirablar və mənəvi tənhalıq içərisində keçir, belə bir aləmdə 
sənət adamı hər cür məhrumiyyətlərə düçar olur. Onun əsərinin 
qəhrəmanı Kraysler də belə bir dramatik taleyə düçardır. 

Kraysler haradasa Hofmanın öz sənət taleyini xatırladır. 
Hofman öz həyatını tamamilə incəsənətə bağladıqdan sonra 
ciddi məhrumiyyətlər və çətinliklərlə, dözülməz məişət qayğıları 
ilə qarşılaşır və altı il sonra, 1814-cü ildə rəsmən incəsənət 
işlərindən uzaqlaşmağa məcbur olur, həmişəlik Berlinə köçür 
və hüquq işlərində çalışır. O, dövlət məhkəməsində, hüquq 
nazirliyində müxtəlif vəzifələrdə ömrünün sonuna qədər işlə- 
məli olur. 

Lakin incəsənət, musiqi, rəssamlıq, yazıçılıq böyük sənət- 
karı daima məşğul etmişdir. Artıq bu illərdə Hofman məşhur 
bəstəkar kimi Almaniyada tanınmışdı. İlk alman romantik 
operasının nümunəsi olan “Undine” operasının 1816-cı ildə 
premyerası alman musiqi mədəniyyətinin mühüm hadisələrin- 
dən olmuşdur. Bu operadan başqa, Hofman ona qədər opera 
yazmış, “Arlekin” baletini, simfoniyalar, konsertlər, mahnılar 
bəstələmiş, diriforluq etmiş, səhnədə oynamış, müxtəlif musiqi 
alətlərində bacarıqla çalmış, bəzən müğənni kimi də çıxış 
etmişdir. 

E.Hofman təsviri sənət sahəsində də fəaliyyət göstərmiş, bir 
peşəkar rəssam kimi xeyli sənət əsəri yaratmışdır. O, çoxlu 
sayda mənzərə rəsmi çəkmiş, qrafika ilə məşğul olmuş, teatr 
rəssamı işləmiş, kitablarını şəxsən özü tərtib etmiş və illüstra- 
siyalarını da özü işləmişdir. Hofmanın rəssamlıq fırçasına məx- 
sus çoxlu şarj və karikatura indinin özündə də müasirliyini 

itirməmişdir. Onun əsərlərinə çəkdiyi karikaturalar olduqca 
məşhurdur. Hofmanın çəkdiyi avtoportretlər və digər şəkillər 
özünün səmimiyyəti, mənalılığı, plastikası və ifadəliliyi ilə seçi- 
lir. O, Varşava konsert salonunu freskalarla bəzəmiş və Bava- 
riya saraylarına məxsus olan qotik qüllələri bərpa etmişdir. 
Hofman teatrda işləyərkən rəssam-dekorator və teatr arxitek- 
toru kimi də fəaliyyət göstərmişdir. 

Bəstəkar Hofmanla rəssam Hofman ciddi yaradıcılıq fəaliy- 
yətində olarkən yazıçı Hofman da axtarışlar aparırdı. Güclü bir 
axınla çağlamaq ərəfəsində olan Hofman otuzdan çox bədii əsər 
yaratmışdır. Bu əsərlər sırasında “Qızıl budaq” (1814), “İblis 
eliksiri” (1816), “Sinnober ləqəbli Balaca Saxes” (1819), “Murr 
pişiyin məişət görüşləri” (1822) povest və romanlarını gös- 
tərmək olar ki, bunlar müəllifinə dünya şöhrəti gətirmişdir. 

E.Hofmanın əsərlərində ideya-estetik istiqamət getdikcə 
dərinləşir, inkişaf edir, ümumbəşəri əhəmiyyət kəsb edərək, 
işıqla qaranlığın, xeyirlə şərin, yaxşı ilə yamanın əksliyi müba- 
rizəsində, ciddi toqquşmalarda, kəskin konfliktlərdə həll olu- 
nurdu. “Qızıl bardaq” povestində bu estetik xəttin başlanğıcı 
görünür. Əsərdə müəllif özünün başlıca qayəsini xeyirlə şər 
qüvvələrin, işıqla qaranlığın ziddiyyətində, kəskin konfliktdə, 
reallıqla fantastikanın qarşılığında həll etmiş və yüksək bədii 
effekt yarada bilmişdir. 

“İblis eliksiri” povestində isə gerçəklik qara qüvvələrin, 
şeytanların və iblislərin stixiyasından asılı qalır, həyat hadisə- 
ləri onların iradəsindən asılı vəziyyətə düşür. Bu obrazlar vasi- 
təsilə Hofman insanın fərdi, şəxsi instinktlərinin qəddarlığını, 
onların nəfslərinin təsiri ilə həyatda qarşılaşılan faciəvi böh- 
ranları göstərir. 

İctimai gerçəkliyin ziddiyyətlərinin ifşası “Sinnober ləqəbli 
Balaca Saxes” nağıl-povestində daha da güclənir. Əsərdə müəl- 
lif simvolik-fantastik üslubda özgələrin əməyini mənimsəyərək, 
vəzifə pillələrində ucalan, mükafatlar alan, aşağıları əzib, yuxa- 
rılar qarşısında isə quyruq bulayanların real cizgilərini canlı bir 
şəkildə əks etdirmiş, onları bədii ironiya və sarkazmla öldürücü 
tənqid atəşinə tutmuşdur. 

Hofman da, digər alman romantikləri kimi, sehrli nağılı 
ədəbiyyatın ən üstün janrı saymış, bütün yaradıcılığı boyu bu 
janra müraciət etmiş və onun misilsiz nümunələrini yaratmış- 
dır. Ədibin novella və romanlarında, musiqi və rəsm əsərlərində 
də sehrli nağıl üslubu duyulmaqdadır. O, nağıl sözünün özünü 
şifahi ədəbiyyatın bir şəklini bildirən söz kimi yox, məkan, yer, 
məmləkət bildirən məfhum kimi anlayırdı. Hofmanın dərin 
məzmunlu, satirik səpkili, üslubca rəngarəng əsərləri fantastika- 
nağıl formasında yazıldığından, bunları gənc oxucular da böyük 
maraqla oxuyur və Hofmanı bir nağılçı-yazıçı kimi çox sevirlər. 
Yazıçının bu nağıl-novellaları ikicildlik “Axşam nağılları” (1817), 
dördcildlik “Serapion qardaşları” (1821), “Sonuncu hekayələr” 
(1825) kitablarında toplanmış və Avropada geniş şöhrət qazan- 
mışdır. Hofman bu nağıl-novellalarda, nağıl-povest və roman- 
larda satirik-tragik planda dövrün alman ictimai həyatını 
xeyirlə şərin ziddiyyəti fonunda romantik bir pafosla təsvir 
etmişdir. 

Hofmanın nağılları içərisində “Qızıl bardaq”, “Fındıqqıran və 
siçanlar padşahı”, “Özgə uşaq”, “Şahzadə Brambilla”, “Balaca 
Saxes”, “Kralın adaxlısı”, “Adaxlı seçmə”, “Birələr padşahı” 
əsərləri sənətkarlıq cəhətdən olduqca yüksək bədii-estetik 
dəyərə malikdir. 

“Balaca Saxes” Hofmanın nağıl tərzində yazdığı ən məşhur 
əsəridir. Fantastika ilə dolu olan bu nağıl yazıçını əhatə edən 
kəsif alman mühiti əleyhinə yönəldilmiş kəskin satiradır. Bura- 
da ədib ayaqları hörümçək ayaqlarını andıran, səsi pişik miyo- 
vultusuna bənzəyən eybəcər, nadan Saxesin, özü kimi miskin 
bir məmləkətin adamlarını ovsunlaması, onların gözündə dahi, 
cazibədar, ağıllı-kamallı bir adama çevrilməsi ilə bağlı bir əhva- 
latı qələmə alır. Müəllif, Saxeslə yanaşı, bu əsərində o dövrün 
xırda alman dövlətlərinin siyasi, rəsmi, mənəvi həyatında hökm 
sürən əsarəti, riyakarlığı, cəhaləti, miskinliyi misilsiz bədii löv- 
hələr və vasitələrlə canlandırır. Əsərin sonunda mənfur Saxes, 
onun əlindən təngə gəlmiş xalqın qəzəbinə düçar olur. 

Hofman yaradıcılığının son dövründə gerçəkliyin realist 
təsvirinə daha çox meyil göstərmişdir. Bu keyfiyyət müəllifin 

“Çəlləkçi usta Martin və onun şagirdləri” novellasında xüsusilə 
nəzərə çarpır. 

Ernst Teodor Amadey Hofman, bütün bədii-estetik baxışla- 
rında olduğu kimi, yaratdığı nağıllarda da mənəvi amillə ger- 
çəkliyi vəhdətdə götürmüş, real həyat prinsiplərini bədii yara- 
dıcılığın da mühüm elementlərindən hesab etmişdir. O, roman- 
tizm ədəbi cərəyanına mənsub olsa da, real həyatın qayğıları, ger- 
çəkliyin ictimai faktları həmişə onu məşğul etmiş və bir yazıçı 
kimi insanın mənəvi aləmini, daxili dünyasını açmaq üçün 
bundan bədii vasitə kimi istifadə etmişdir. 

E.Hofman nəsrinə xas olan bir sıra xüsusiyyətlər onun “Fın- 
dıqqıran və siçanlar padşahı” nağılında öz əksini parlaq şəkildə 
tapmışdır. Əsərin mövzusunun maraq dairəsi, ideya-estetik 
xəttinin saflığı böyük rus bəstəkarı P.İ.Çaykovskinin də diq- 
qətini cəlb etmiş və o, həmin nağılın süfeti əsasında məşhur 
baletini bəstələmişdir. 

Böyük alman bəstəkarı, rəssamı və yazıçısı Ernst Teodor 
Amadey Hofman amansız ehtiyac, tənhalıq və xəstəliklərdən 
1822-ci il iyunun 25-də Berlində 46 yaşında vəfat etmişdir. 
E.Hofmanın yaradıcılığı XIX əsrin birinci yarısında Avropada, 
xüsusən Fransada geniş yayılmışdı. Sonralar da E.Hofman 
yaradıcılığına maraq azalmamış, onun rəngarəng yaradıcı- 
lığının müxtəlif problemləri tədqiqat obyekti olmuşdur. 

Vilhelm Hauf. Hofmandan sonra ədəbi nağılı yeni zirvələ- 
rə qaldıran onun kiçik müasiri Vilhelm Hauf adlı sənətkar- 
dır. Uşaq vaxtlarından əsrarəngiz nağılların əfsanələr dolu 
dünyasında yaşayan, onun vurğunu olan Vilhelm Hauf da XIX 
əsrin başlanğıcında yaşayıb-yaratmış məşhur alman yazıçısı- 
dır. Gözəl və olduqca maraqlı nağıllarına, parlaq istedadına 
görə onu xüsusən gənclər və uşaqlar daha çox sevmişlər. İlk 
baxışda elə gəlir ki, belə bir işıqlı istedada malik olan, dost- 
ların və ətraf mühitin, ədəbi ictimaiyyətin hədsiz hörmətini 
qazanmış adamın taleyi olduqca nurlu və xoşbəxtdir, xoşbəxt- 
lik içində ömür sürmək və sevinclərə qərq olmaq onun nəsibi- 
dir. Lakin belə olmamışdır. Amansız ölüm böyük istedada 
malik Vilhelm Haufu 25 yaşına bir neçə gün qalmış yarı yolda 

qoymuş, onun sevincinin və coşqun ilhamının qol-qanadını 
qırmışdır. 

Vilhelm Hauf 1802-ci il noyabrın 25-də Ştutqart şəhərində 
məmur ailəsində anadan olmuşdur. O, anasını, atasını hədsiz 
dərəcədə sevmiş və onlardan çox şey mənimsəmişdir. Onun 
anası əsil nağılçı idi və xüsusi bir ehtirasla uşaqlara nağıl söy- 
lər, çox vaxt da nağıl süfetlərini özündən uydurardı. Doqquz 
yaşında atasını itirmiş balaca Vilhelm anası və bacıları ilə bir- 
likdə babasının himayəsində olmuşdur. Burada oxumaq üçün 
ona son dərəcə gözəl şərait yaratmışdılar. Hauf baba mülkündə 
özünü bütünlüklə mütaliəyə həsr etmişdi. Quldurlar və cənga- 
vərlər haqda romanları o, az qala, su kimi içir, Şillerin, Getenin, 
Skottun, Volterin əsərlərini dönə-dönə oxuyur. Arasıkəsilmə- 
dən şotland və fransız nağıllarını, Qrimm qardaşları və Muzeus 
tərəfindən nəşr olunmuş alman nağıllarını mütaliə edir. 

Bütün bu nağıllar içərisində V.Haufu ən çox heyrətləndirən 
“Min bir gecə” nağılları olmuşdur. Şərqin klassik, əsrarəngiz 
abidəsi olan “Min bir gecə” nağılları hələ XVII əsrdən fransız 
dilinə, sonra 1823-cü ildə alman dilinə tərcümə olunaraq bütün 
Avropanı öz sehrinə bürüməyə başlamışdı. Bu nağıllar Avropa 
romantik məktəbinə dərindən təsir etmişdi. Ona görə də 
romantiklər tez-tez Şərq motivlərinə müraciət edir, nağıl јапг1 
və üslubu ədəbiyyatda ön mövqeyə keçirdi. 

V.Haufa valideynləri dini təhsil vermişdilər. O, Tübingen uni- 
versitetinin ilahiyyat fakültəsini qurtarmışdı, lakin dini xidmətə 
getmirdi. Universitetdə oxuyarkən o, daha maraqlı bir məşğələ 
tapmışdı, əsası romantik şair Lüdviq Uland tərəfindən qoyulan, 
romantik cərəyana məxsus “Şvab məktəbi” adlanan ədəbi mək- 
təbin cərgəsinə qoşulmuşdu və burada olduqca fəal idi. Hauf 
həmin məktəbin ənənəsinin davamçısı kimi “Şvab məktəbi” 
ruhunda mahnılar yazır ki, bu mahnılar da tələbələr arasında 
geniş yayılaraq sevilə-sevilə oxunurdu. 

1824-cü ildə universiteti bitirdikdən sonra V.Hauf həmin 
illərdə alman zadəganlarının Avqust nəslinin ənənəsinə uyğun 
olaraq öz uşaqları üçün ailə müəllimi saxlayan məşhur bir 
ailədə quverner – ailə müəllimi işləyir. Elə həmin ildə Haufun 

“hərbi əsgər mahnıları” kitabı çap olunur və ona böyük şöhrət 
qazandırır. 

Quvernerliyinin birinci ilində V.Hauf “Aydan gəlmiş adam” 
roman-parodiyasını, “Şeytan memuarı” satirik oçerklərini, birin- 
ci alman tarixi romanı olan “Lixtenşteyn” əsərini yazıb çap etdi- 
rir. “Lixtenşteyn” Haufa elə bir ədəbi şöhrət gətirir ki, o, müəl- 
limlikdən uzaqlaşaraq özünü bütünlüklə ədəbi yaradıcılığa həsr 
etmək qərarına gəlir. Həmçinin uşaqlıqdan arzusunda olduğu 
Avropa səyahətinə çıxır. Almaniyanın bir çox əyalətlərini, Fran- 
sanı, Belçikanı, Hollandiyanı gəzir, Avropa həyatına dərindən 
bələd olur, kəskin inqilabi nitqlərə qulaq asır. Həyatı daha yaxın- 
dan və bütün reallığı ilə görür. V.Haufun səyahəti bir ildən çox 
çəksə də, bu müddətdə o, xeyli əsər yazmağa müvəffəq olur. 
Lakin bütün bunlara baxmayaraq, dünya ədəbiyyatı və alman 
ədəbiyyatı üçün onun ən böyük töhfəsi üçcildlik nağıllar kita- 
bıdır. Bu nağılların birinci cildi hələ Vilhelm Haufun sağlığında, 
yerdə qalan iki cild isə sonralar çap olunaraq müəllifinə dünya 
şöhrəti qazandırmışdır. 

Həmin nağılların çoxunu Hauf hələ baronun evində müəl- 
limlik edərkən uşaqlar üçün söyləyə-söyləyə yaratmışdı. Şifahi 
şəkildə yaranan və improvizə olan bu nağılları Hauf sonralar, 
bir dostunun məsləhəti ilə kağıza köçürməyə başlayır və özü də 
bu nağılları böyüklər üçün nəzərdə tutaraq qələmə alır. 

Hauf öz nağılları ilə dövrünün siyasi, ictimai və estetik tələb- 
lərinə cavab verməyə can atırdı. Yazıçı şifahi ənənələrdən aldığı 
ideyalara və surətlərə gah fantastik, gah da həyati don geyindirsə 
də, Qrimm qardaşları və Hofmanla müqayisədə daha ayıq-sayıq, 
təbiətlə insana daha yaxın sənətkardır. Hauf kübar nağıllarının 
müəlliflərindən fərqli olaraq, Şərq dünyasını ekzotika xatirinə 
canlandırmır. Ədibin xəlifə Leylək, kabuslar gəmisi, Fatma, 
Əl-Mənsur, Səid barədəki nağıllarında Şərq xalqlarına insan- 
pərvər münasibət hakimdir. Hauf onları oxucuya yüksək şərəf, 
ləyaqət, mərdlik sahibi olan insanlar kimi təqdim edir. Ancaq 
Hauf nədən və kimdən yazırsa yazsın, heç vaxt öz dövrünü, 
vətənini, sərvətin hakim olduğu, ürəklərin daşlaşdığı Almaniyanı 
unutmur. Öz zəmanəsini ifşaya meyil ədibin nağıllarında çox 

güclüdür. Bu, Haufun real həyata getdikcə artan rəğbəti ilə izah 
olunur. Novellalarında oxucunu daha gerçək və sərt aləmlə 
üzləşdirməsi də bu fikri təsdiqləyir. 

Vilhelm Haufun nağıllarının əsas motivi cəmiyyətin şikəst- 
liyinin əksi və bu fonda insanın mənəvi-əxlaqi xislətində müşa- 
hidə olunan qüsurların ifşası idi. Süjeti əfsanəvi olan bu nağıl- 
ların mərkəzində, əslində, real həyat dururdu. Bu nağılların da 
təlqin etdiyi ideya “xeyir, ədalət zəfər çalmalıdır” çağırışı idi. 
“Dünya gözəl olmalıdır” istəyi və arzusu bu nağılların mərkə- 
zindən keçirdi. 

V.Haufun ölümündən sonra bütün cildləri bir yerdə təkrar- 
təkrar nəşr olunan nağıllarının adının altında “Böyüklər üçün” 
sözü yazılsa da, həmin nağıllar “Təhsil görmüş zümrənin oğlan- 
ları və qızları üçün” adlandırılsa da, onları həm uşaqlar, həm 
böyüklər, həm təhsil alanlar, həm təhsil almayanlar eyni 
maraqla qarşılayır, dinləyir, oxuyur və sevirlər. Çünki bu nağıl- 
ların süfetlərinin kəskinliyi, qaldırılan problemlərin reallığı, 
qəhrəmanların başlarına gələn qeyri-adi sərgüzəştlər, daşıdığı 
mənəvi-əxlaqi ideyalar bütün yaşdan olan oxucuların marağına 
səbəb olur. Bu nağılların şirinliyi və maraq aləmi bir də ondan 
irəli gəlir ki, Hauf onları “Min bir gecə” nağıllarının güclü təsiri 
altında yazmışdır. 

V.Haufun nağıllarının birinci hissəsi “Karvan” (1826) adlan- 
dırılmışdır ki, nağıl olunan əhvalatların təhkiyə istiqaməti də 
adın məzmununa tam uyğun gəlir. Doğrudan da, elə bil nağıl 
karvanı gedir və hər nağıl daxildən, görünməz zəncirlə bir- 
birinə bağlıdır, hər bir nağıl ayrılıqda bütöv bir əsər olsa da, 
digərinin davamı təsirini bağışlayır. Romantik mənzərələrin təs- 
viri “Karvan”da başqa cildlərə nisbətən olduqca qüvvətli, 
maraqlı və görümlüdür. Özü də Şərq koloriti burada daha 
dərindir. Lakin belə bir cəhət maraqlıdır ki, bu qüvvətli Şərq 
koloriti arxasında, yaşadığı dövrün ziddiyyətlərini verməyi 
bacaran böyük yazıçı münasibəti də aşkar duyulur. 

“Balaca Muk haqqında hekayət” V.Haufun ən maraqlı nağıl- 
larındandır. Nağılda insan mənəviyyatının yüksək qiymətə 
malik olması ideyasının təsdiqi öz əksini tapmışdır. Bu nağılın 

balaca, bizim Cırtdana bənzəyən qəhrəmanının başına çox 
qəzalar, insan şəxsiyyətini alçaldan çox hadisələr gəlir. Kim- 
səsizlik, həmişə alçaldıcı gülüşə, istehzaya düçar olmaq, 
günahsız həbs cəzası, kədərli, sıxıntılı, acı və ağır günlər bu 
qəhrəmanın rastlaşdığı amansız məhrumiyyətlərdir. Lakin 
həyatın bu amansızlığına baxmayaraq, Balaca Muk bir insan 
kimi ləyaqətini itirmir, ən alçaldıcı təhqirlərə baxmayaraq, öz 
mənliyini qoruyur və bir şəxsiyyət kimi özünün mənəvi ucalığını 
sübuta yetirərək bütün haqsızlığa, cəhalətə qələbə çalır. 

Vilhelm Haufun “Balaca Muk”, “Burun Cırtdan”, “Buz ürək” 
və başqa nağılları əsasında uşaqlar üçün dəfələrlə bədii filmlər 
çəkilmişdir. Haufun “Balaca Muk” adlı kitabı Azərbaycan dilinə 
1959-cu ildə tərcümə olunmuşdur. Alman nağıllarının nüma- 
yəndələri, o cümlədən V.Hauf dünyanın bir sıra ölkələrində 
ədəbiyyatın bu növünün inkişafına güclü təsir göstərmişlər. 

Beləliklə, kitabda təqdim olunan gözəl və bir-birindən maraqlı 
əsərlər Avropa həyat tərzinin mahiyyətindən doğub, alman xalqı- 
nın görkəmli söz ustalarının sonsuz xəyalının məhsulu kimi bu 
xalqın təfəkkür tərzini aydın əks etdirir. 

ŞEİRLƏR 


YOHANN VOLFQANQ 
GETE 
(1749-1832) 


OXU KİTABI 
Nizamiyə 

Kitabların ən gözəli, maraqlısı 
məhəbbət kitabıdır. 
Onları mən çox diqqətlə oxumuşam, 
Fikrim, rəyim bax, budur: 
Gözlərim vərəqlərdə sevinc, şadlıq arardı, 
Lakin o kitablarda qəm vardı, kədər vardı. 
Hər fəslində bir görüş, hər fəslində ayrılıq, 
Cümlələri yarımçıq, fikirlər qırıq-qırıq. 
İzahlar, etiraflar həddən çox uzadılıb, 
Sətirlər qəm-kədərlə xeyli yüklənib, dolub. 
Ey Nizami, yaxşı ki, çirmələyib qolunu, 
Doğru-dürüst göstərdin böyük sənət yolunu. 
Aşiqlər qələmində ayrılıb-tapışanda 
Ən müşkül mətləbləri sən açdın çətin anda. 


ÇƏMƏNÇİÇƏYİ 


Bir oğlan çəmənlikdə 
gördü ətirli çiçək. 
Yaşıllıqlar qoynunda 
yanağı tərli çiçək. 
Yüyürdü ona sarı, 
baxdı, ləçəyi zərdi. 

Sanki sübh şəfəqiydi 
yanırdı, közərirdi. 
Oğlan fərəhlənərək 
belə dedi sevincək: 

— Ey körpə çəmən gülü, 
yanağı tərli çiçək, 
Səhər şəfəqli çiçək, 
ləçəyi zərli çiçək! 

Mən səni dərəcəyəm, 
incimə, gözəl çiçəkl 
Tər çiçək dilə gəldi: 

— Gəl, bu fikirdən əl çək. 
Yoxsa elə sancaram, 
daim qövr edər yaran. 
İnan ki, xeyir tapmaz 
mənə qəsdlə əl vuran 
Qıyma, gəl kənar dayan, 
mən axı, tər çiçəyəml 
Körpəcə çəmən gülü, 
yanağı tər çiçəyəml 
Fəqət inadcıl oğlan 
qəsd etdi o çiçəyə, 
Çəmənlikdə boy atmış 
o ətirli göyçəyə. 
Titrəyib sancdı onu 
ləçəyi zərli çiçək, 
tikan — zəhərli çiçək. 
Qanrılıb nəzər saldı 
ah-uf edən oğlana, 
Peşman oldu o saat 
yazığı gəldi ona. 

Bu ah-uflar içində 
soldu qəhərli çiçək, 

O körpə çəməngülü, 
yanağı tərli çiçək, 

Səhər şəfəqli çiçək, 
ləçəyi zərli çiçək. 


ARFAÇALANLAR 


Kim ki bir tikəsini göz yaşıyla yeməyib, 

Kim ki dərdlər içində gecələr “of” deməyib, 
Qovrulmayıb yataqda, qəlbində kədər, qubar, 
Söyləyin, a dostlarım, o sizi necə duyar? 

Bir sehrkar dünyaya çəkib aparırsınız, 
Kasıbların əlində nə var — qoparırsınız. 
Batırsınız günaha, sonra çalırsız, dostlar, 
Amma hər günahın da bir məhşər ayağı var... 


BƏNÖVŞƏ 


Yaşıl otlar içində 

tək durmuşdu bənövşə. 
Boynunu dərdli-dərdli, 
kəc burmuşdu bənövşə. 
Bir çoban qız haylayıb 
yamacdan quzuları, 
Dodağında şən nəğmə 
qaçırdı ona sarı. 
“Quzular, belə gəlin, 
Çəmənə, gülə gəlinl” 


Bir ah çəkib bənövşə 
dedi: “Kaş tək qalaydım. 
"Təbiətin ən gözəl 

çiçəyi mən olaydım. 

Bu körpə görkəmimdə 
qabağına çıxaydım. 

İstəklim dərib məni 
ağuşuna sıxaydı. 

Ona mehman olaydım, 
Solsam da, lap solaydım”. 
Ahl Fəqət o çoban qız 
Kənara nəzər saldı. 
Körpə, kövrək bənövşə 
ayağı altda qaldı. 

Sındı, əzildi yaman, 
incimədi bənövşə. 
İncimədi, sevindi 

bizim o kövrək şüşə. 
“Ölürəm, ölüm haqdır, 
İncimək də nahaqdır. 
Əhdimə çatmışam mən, 
Xoşbəxtəm, bunu bilin. 
Şükür, ayağı altda 
ölürəm sevgilimin”. 


İTİB DİNCLİYİM 
İtib dincliyim, 
Düçaram aha. 


Onu tapmaram 
Yəqin bir daha. 


Onsuz bu dünya 
Mənə məzardır. 

Bu yer, bu səma 
Başıma dardır. 


Sərsəm xəyalla 
Dolubdur başım. 
Parça-parçadır 
Zehnim, yaddaşım. 

İtib dincliyim, 
Düçaram aha. 
Onu tapmaram 
Yəqin, bir daha. 


Pəncərə açıq — 
Yola baxıram. 
Sanıram gəlir, 
Evdən çıxıram. 


Məğrur yerişi, 
Duruşu vardı. 
Dadlı, gülümsər, 
Odlu baxardı. 
Cadugər kimi 
Sirli ötərdi. 

Əl verib sıxar, 
Necə öpərdil 


İtib dincliyim, 
Düçaram aha. 
Onu tapmaram 
Yəqin, bir daha. 


Yarı köksümə 
Sala bilsəydim. 
Bir də qoynuma 
Ala bilsəydim. 


Dodaqlarından 
Öpər, öpərdim. 
Öpüşü altda 

Rahat ölərdiml 

MƏHƏBBƏT, MƏHƏBBƏT, 
YENƏ MƏHƏBBƏT 


Dostlar, nədən doğuluruq? 

— Məhəbbətdən. 

Nədən ayrılıb soluruq? 
Məhəbbətdən. 

ecə, nə cür uğurlara çatırıq biz? 
Məhəbbətlə. 

ansı yolla məhəbbəti tapırıq biz? 
— Məhəbbətlə. 

Nədir duzlu göz yaşını sovuşduran? 
— Məhəbbətdir. 

Nədir bizi bəs əbədi qovuşduran? 
— Məhəbbətdir. 


zı 

ÇAY SAHİLİNDƏ 


Qoynunuzda sevgi, ürək nəğmələri 
Axın, axın, ümmanlara, lal dənizə. 
Sahillərdə əyləşərək sevişənlər 
Həzin nəğmə qoşmayacaq daha sizə. 


Mən sadiqəm ilk eşqimə, ilk əhdimə, 
Ləpələrə həkk edirəm bu nəğməni. 
Axın, çaylar, dildarıma sarı axın — 
Pıçıldayın: unutmayıb hələ səni. 

AH, O GÖZLƏR, DODAQLAR! 


Ah, o gözlər, dodaqlar 
Öpdü məni, oxşadı. 

O zərif, mərmər sinə 
Mənə ruh bağışladı. 
Bəs hanı, hara getdi? 
Niyə məni tərk etdi? 
Getdi, qəmim çağladı, 
Bu geniş eşq yolunu 
Həmişəlik bağladı. 


sA 


HAYNRİX HAYNE 
(1797-1856) 


SU PƏRİSİ – LORELAY 


Qəmliyəm, bilmirəm nədir illəti — 
Ürəyim qarsılır bu qəm odundan. 
Ötən zamanların bir rəvayəti 

Gəzir xəyalımda, çıxmır yadımdan. 


Sərin bir axşamdır... yatır çölçəmən, 
Reyn sakit axır, sakitdir səsi. 

Qürub günəşinin son şöləsindən 
Közərir dağların uca zirvəsi. 


Zirvədə dayanıb sular sonası — 
Dünyanın gözəli, nazlı bir pəri. 
Əynində parlayır zərli libası, 
Çiynində yellənir altun telləri. 


Əlindən düşməyir qızıl bir daraq, 
Oxuya-oxuya saçını oxşar. 

Onun nəğməsində, səsində ancaq 
Ürəklər oynadan musiqi yaşar. 


Kiçik bir qayıqda üzür bir oğlan, 
Bu səslər hakimdir onun qəlbinə. 
Sualtı daşları görmür o cavan, 
Boylanır yuxarı hey dönə-dönə. 

Oğlanla qayığı bilirəm, yəqin 
Udacaq dalğalar əjdaha kimi. 
Sular pərisini dinləyənlərin 
Axırda ölümdür, qəmdir nəsibi. 


Yatmışdım, yuxuda qəfil ağladım, 
Gördüm uzanmısan soyuq qəbrə sən. 
Oyandım, o saat gözümün yaşı 

Axıb yanağımdan süzüldü dən-dən. 


Yatmışdım, yuxuda qəfil ağladım, 
Gördüm tərk edirsən məni, sevgilim. 
Oyanıb hönkürdüm, hey acı-acı, 
Sıxdı ürəyimi qəmim, nisgilim... 


Yatmışdım, yuxuda qəfil ağladım, 
Gördüm mehribansan, yaxınsan mənə... 
Oyandım o saat... könül narahat... 

Sel kimi çağladı göz yaşım yenə. 


Ürəyi dərd dolu, saç-saqqalı çal 
Bir kral taxtında qalxıb ucalmış. 
Bu zavallı qoca eşqə düşərək, 
Cavan bir gözəli bəyənib almış. 


Bu evdə sarışın, səfeh bir nökər, 
Qanı da qaynarmış həmin cavanın. 
İpək ətəyini yerdən qaldırıb, 
Ardınca gedərmiş kraliçanın. 

Sənə tanışdırmı bu köhnə nəğmə? 
Gah şirin səslənir, gah gətirir qəm! 
Onlar bu dünyadan vaxtsız köçsə də. 
Sevib-sevilmişlər bir zaman möhkəm. 


ХХХ 


Niyə qızılgüllər solğundur belə, 
Bir danış, sevgilim, bu nə məlaldır? 
Niyə göy çəməndə öz görkəmiylə 
Mavi bənövşələr məyusdur, laldır? 


Niyə həzin səslə yenə səmada 
Zavallı torağay qəmli oxuyur? 
Bu gün balzam otu çöldə-səhrada 
Niyə məzar dadır, zəhər qoxuyur? 


Nə üçün günəşin istisi azdır, 

Soyuqdur, tutqundur de, quzum, görək? 
Niyə Yer kürəsi belə bombozdur, 
Boşdur, kimsəsizdir tənha qəbirtək? 


Niyə mən xəstəyəm, belə qəmginəm, 
Söylə, bir anlığa dinləyim səni. 
Söylə, ey sevgilim, ey gözəl sənəm, 
Niyə tərk edirsən, bilmirəm məni. 


kk x 


Torpağa tökülən göz yaşlarımdan 
Güllər göyərəcək ətirli, əlvan. 
Könül ağrılarım, odlu ahlarım 
Bülbül naləsinə dönər bir zaman. 

A quzum, sən məni qəlbən istəsən, 
Sənə bəxş edərəm bütün gülləri. 
İşıqlı pəncərən önündə bülbül 
Şirin nəğmə deyər bir yaz səhəri. 


GECƏ KAYUTDA 


Mavi dənizlərin öz incisi var, 
Sonsuz asimanın saf ulduzları. 
Döyünən qəlbimin, böyük qəlbimin 
Daha işıqlıdır eşqi, ilqarı. 


Dənizlər genişdir, göylər hüdudsuz, 
Onlardan böyükdür qəlbim, ülfətim. 
İncidən, ulduzdan gözəldir, inan, 
Aləmə nur saçan ilk məhəbbətim. 


Ey sevimli pəri, yaraşıqlı qız, 

Gəl, ümman qəlbimdə yer verim sənə. 
Kükrəyən dəniz də, o asiman da 
Məhəbbət önündə heç nədir, heç nə. 

(1759-1805) 


ƏLCƏK 
(ballada) 


Heyvanxana bağında, 
Əyanlar sol-sağında, 
Oturmuş böyük Frans — 
Fikri dağılsın bir az. 
Tamaşa etsin yenə 
Vəhşilər döyüşünə. 
Eyvanlarda qatarla, 
Təkəbbürlə, vüqarla, 
Geyinib əlvan donlar, 
Əyləşmişdi qadınlar. 
Kralın eyhamıyla 
Hamı meydana baxdı. 
Qəfəsdən ağır-ağır 
Müdhiş bir aslan çıxdı. 
Sağ-soluna boylandı, 
Bir az gedib irəli, 
Ortalıqda dayandı. 
Tərpənmədi yerindən, 
Ağzını gen açaraq, 
Əsnədi o dərindən. 
Baxdı, baxdı dörd yana, 
Pozmadı heç halını, 
Silkələdi yalını. 

Bərk gərnəşdi, gərildi, 
Nəhayət, tənbəl-tənbəl 
Boz torpağa sərildi. 
Yenidən əl uzatdı 

Kral meydana sarı. 
Cırıltıyla açıldı 
Qəfəsin qapıları. 

Bir pələng cəld sıçradı 
İçəridən bu anda. 

Öz qorxunc görkəmiylə 
Dövrə vurdu meydanda. 
Aslanı görən kimi 
Gözləri parıldadı. 
Dişlərini qıcayıb, 
Qəzəblə nərildədi. 
Quyruğunu buladı, 
Dodağını yaladı. 
Tüklərini qabardıb, 
Nəhayət, yaxın gəldi, 
Döyüşə hazır kimi 

Bir tərəfdə çömbəldi. 
Hökmdarın yenidən 
Yuxarı qalxdı əli, 
Şəhadət barmağını 
Tez tuşladı irəli. 

Bir anda iki qəfəs 
Gurultuyla açıldı. 

İki bəbir sıçrayıb, 
Meydançaya atıldı. 
Yırtıcı bir niyyətlə 
Şirə hücum çəkdilər. 
Pəncəsini qaldırcaq 

O saatəl çəkdilər. 
Nərildəyib ayağa 

Qalxdı heyvanlar şahı. 
Gözlərində parladı 
Parçalamaq tamahı. 
Bəbirlər kinli-kinli 
Kənara çəkildilər. 
Ölümün qorxusuyla 
Sakitcə əkildilər. 
Uzandılar torpağa 
Aslana baxa-baxa. 
Xanımların əlindən 
Birdən nəsə sürüşdü: 
Heyvanların önünə 
Ağappaq əlcək düşdü. 
Əlcək Kuniqund adlı 
Şahzadə qızın idi; 

Üz tutub cəngavərə 
Rişxəndlə belə dedi: 

— Ey hörmətli cəngavər, 
Siz çılğın məhəbbətdən, 
Vəfadan, sədaqətdən 
Dəm vurardınız hər an, 
İndi çatıbdır zaman. 
Buyurun, sübut edin, 
Sevirsinizsə əgər, 
Əlcəyimi gətirin. 
Cəngavər Dolerj susub 
Nə danışdı, nə dindi. 
Azman addımlarıyla 
Yüyürüb pillələri 
İkibir-üçbir endi. 

Daxil oldu meydana, 
Pələnglər ona baxdı. 
Cəngavər ağ əlcəyi 
Şəstlə götürüb çıxdı. 

Cəngavərlər, xanımlar 
Bu işə mat qaldılar. 
Heyrətlə, həyəcanla, 
Ürəkdən əl çaldılar. 
Dodaqlardan təriflər 
Dolu kimi yağırdı, 
Cəngavər camaata 
Ehtiramla baxırdı. 
Sevinc, şadlıq içində 
Xəfif gülümsəyirdi. 
Dostuna, tanışına 
Yüngülcə baş əyirdi. 
Çatıb istehza ilə 
Baxdı qızın gözünə. 
Qaldırıb ağ əlcəyi 
Çırpdı onun üzünə, 
“Təşəkkür isə, xanım, 


Gərək deyildir mənə!” — 


Deyərək çıxıb getdi, 
İzdihamı tərk etdi. 

HEKAYƏLƏR 


HAYNRİX HAYNE 
(1797-1856) 


ÇAY 


Danışmaq istədiyim bu əhvalat yenə də Lukka kurortunda olmuş- 
dur. Alman oxucusu, heç təşvişə düşmə. Burada zərrə qədər də siyasət 
yoxdur. Ancaq fəlsəfədir. Dostlarım məndən narazılıq edib deyirlər 
ki, mən son illər tamamilə siyasətlə məşğul olmuşam və hətta siyasi 
kitablar nəşr etdirmişəm. “Hərçənd ki, biz onları oxumuruq, ancaq 
onların çap olunması elə bizim üçün təhlükə yaradır. Sən də bizim 
kimi yatmaq istəmirsənsə, heç olmasa, bizi şirin yuxudan eləmə. Siya- 
sətdən əl çək, sevimli nəğmələr, faciələr və novellalar yazl” 

Çox gözəl, mən hekayəti danışmaq istəyirəm. Məsələ bundadır 
ki, biz özümüzü günahkar hesab etmədən bəzən gülünc vəziyyətdə 
qalırıq. Məgər günah məndədir ki, ağzımın dadını bilirəm və ətirli çay 
mənə ləzzət verir? Mən xeyirxah adamam və Lukka kurortuna gələn- 
dən bəri ev sahibini tərifləyirəm ki, o, mənə ömrümdə indiyə qədər 
içmədiyim gözəl, dadlı və ləzzətli çay dəmləsin. Tərifləri mənimlə bir 
binada yaşayan ingilis xanımının ünvanına da tez-tez söyləyirdim. O isə 
təəccüb edirdi ki, xahiş və arzusuna baxmayaraq, ev sahibi ona ətirli 
çay vermir. Buna görə də o, çayı Livornodan1 gətirtdirir. Xanımın 
rəyincə, həmin çay çox ətirlidir. Mən onun dedikləri ilə razılaşmadım. 

— Xanım, — dedim, — mən əminəm ki, ev sahibinin çayı əladır. 

Bizim təsadüfən söhbətimizdə iştirak edən qadınları çay süfrəsinə 
dəvət etdim. Onlar söz verdilər ki, ertəsi gün saat altıda kurortun 
yanındakı çəmənliyə gəlib, həm dərənin mənzərəsinə tamaşa etsinlər, 
həm də çay içsinlər. 

Vaxt gəlib çatdı. Kiçik masanın üstünə süfrə salındı, buterbrod 
qoyuldu. Amma çay gəlib çıxmadı. Xanımlar darıxdılar, səbirləri 


1 Livorno -İtaliyada şəhər 

tükəndi. Saat altını keçdi, yeddinin yarısı oldu. Axşam kölgələri nəhəng 
qara ilan kimi dağların ətəyinə doğru süründü. Lakin çay gəlmədi ki 
gəlmədi. Günəşin şüaları indi yalnız dağların zirvəsini işıqlandırırdı. 
Mən xanımlara dedim ki, günəş sizin kimi gözəl bacılardan könülsüz 
ayrılır. Bu söz çox yerinə düşdü. Fəqət çay gəlib çıxmadı. Nəhayət, 
xeyli vaxt keçəndən sonra sahibim kədərli halda gəlib çıxdı və bizə 
çay yerinə limonad təklif etdi. Hamımız bir səslə dedik: 

— Yox, bizə çay gətirməlisinizl 

— Həminki çaydan, hər gün mən içdiyim çaydanl — deyə təkid 
etdim. 

— Həminki çaydan? Axı bu mümkün deyill 

— Nə üçün mümkün deyil? — mən narazılığımı bildirdim. 

Ev sahibim lap pərt oldu. Xeyli sükutdan sonra hər şey aydınlaşdı. 
Sehrli tapmaca tapıldı. Demə, hər gün ingilis xanımı çayını içib qurta- 
randan sonra ev sahibim çaydanı bir də isti su ilə doldurur, Livorno- 
dan gətirilmiş çayın xıltını ikinci dəfə dəmləyib mənə verirmiş. Demək, 
mənim bu qədər təriflədiyim çay ingilis xanımının içdiyi çayın qalığı 
imiş. 

Lukka dağlarında qəribə bir əks-səda qopdu. Bu, qonaqlıqda 
iştirak edən qadınların qəhqəhələrinin səsi idi. 


— ö1 — 


FRİDRİX ŞİLLER 
(1759-1805) 


ŞƏRƏFİNİ İTİRMİŞ CİNAYƏTKAR 


İnsanı ömründə peşmançılıq əzabı qədər daxilən tərbiyə edən 
başqa bir hiss yoxdur. Hər bir böyük cinayətdə ona uyğun əks-qüvvələr 
fəaliyyət göstərir. 

Əgər ehtiras qüvvələrinin gizli oyunu adi hisslərin zəif işığında 
gizlənərsə, qüdrətli ehtiraslar şəraitində o daha qabarıq gözə çarpar, 
daha çox üzə çıxar, adi iradə azadlığına mexaniki surətdə nə dərəcə- 
də varmağı və bunun idrakla nə dərəcədə həll edilə biləcəyini dərk 
edən insan sərrafı buradan insan şüurunun təlimi üçün bəzi nümu- 
nələr (qeydlər) götürərək, yeri gəldikcə həyatda tətbiq edəcəkdir. 

Çox bəsit, eyni zamanda, mürəkkəbdir insan ürəyi. Eyni cür vərdiş 
və tamah minlərlə forma və istiqamətdə özünü göstərir, saysız- 
hesabsız əkslikləri olan müxtəlif hadisələrə təsir edir, min cür xarak- 
terdə özünü min cür göstərir. Minlərlə müxtəlif xasiyyət və vərdiş də 
eyni cür meyillərdən meydana gələ bilir. Əgər haqqında söhbət 
etdiyimiz adam, az da olsa, özünü bu qəbildən sayırsa, bütün bunlar 
ona da aid edilə bilər. 

Təbiətin başqa sahələrində olduğu kimi, insanın da arzu və istək- 
lərini müşahidə edən böyüdücü şüşə olsaydı, o zaman bir sıra insanla- 
rın fiziki qüsurlara görə dar vətəndaşlıq sferasında və qanunların dar 
çərçivəsində boğulmağa məcbur olduğunu, nəhayət, onların cəmiy- 
yətdə qorxunc tənhalıqla üzbəüz qaldığını görəndə adam istər-istəməz 
dəhşətə gəlməyə bilməzdi. 

Bu nöqteyi-nəzərdən bəzi məsələlər tarix haqqında sadə müha- 
kimələrə qarşı çıxır və güman edirəm ki, burjua həyatının öyrənil- 
məsinin həmişə nəticəsiz qalması kimi çətinliklər də buradan irəli 
gəlir. 

Oxucunun sakit əhvali-ruhiyyəsi ilə əsərin qəhrəmanının çıl- 
ğınliqları arasında kəskin təzad, böyük bir uçurum var ki, buna görə 
də sonuncuya həmin məsafəni qət etmək ya çətin, ya da qeyri- 
mümkün olacaq. Tarixi surət və oxucu arasında müqayisə etməyə və 
araşdırmağa imkan verməyən maneə — divar əmələ gəlir, özü də 
bədəni lərzəyə gətirən dəhşət hissi əvəzinə, sadəcə, təəssüf doğurur. 
Biz bədbəxt qəhrəmanımızı cinayət başında da, cəza çəkəndə də bizim 
kimi insan olduğunu gözümüzlə görsək belə, onu başqa cinsə mənsub 
bir məxluq hesab edir, qanının başqa cür axdığını, iradəsinin başqa 
qayda-qanunlara tabe olduğunu bildiririk. Onun taleyi bizi az riqqətə 
gətirir. Çünki riqqət hissi, az da olsa, dəhşət hissindən doğur, biz isə 
belə bir dəhşəti gözümüz önündə canlandırmaqdan hətta çox uzağıq. 

Öyrənmə laqeydlikdən yoxa çıxır, hadisə də öyrətmə məktəbi 
olmaq əvəzinə, sadəcə, maraq adlı miskin bir qazancla kifayətlənir. Əgər 
o bizə daha çox şey verməli və özünün son məqsədinə nail olmalı- 
dırsa, o zaman bu iki yoldan birini seçməlidir: ya oxucu qəhrəmanımız 
kimi çılğın, ya da qəhrəmanımız oxucu kimi soyuq olmalıdır. 

Mən bilirəm ki, ən yeni dövrün və orta əsrin hekayə yazanları- 
nın bəzisi birinci metoda əsaslanmış, ürəkparçalayan səhnələrlə 
öz oxucusunun köksünü qanatmışdır. Lakin yazıçının bu zülmkar- 
lığı oxucunun respublikaçı azadlığına toxunur və axırda yazıçı da 
öz-özünü ittiham dərəcəsinə gəlir, bu, sərhəd toxunulmazlığını poz- 
maq kimi bir şeydir, çünki bu metod müstəsna dərəcədə natiqə və 
şairə aiddir. 

Hekayəçi sonuncu metodu seçmək məcburiyyətində qalır. İndi 
qəhrəmanımız oxucunun özü kimi soyuqqanlı olacaq, daha doğrusu, 
biz onunla hələ fəaliyyətə başlamamış tanış olacaq, sonra isə onun işə 
yalnız başladığını yox, həm də başlamaq istədiyini görəcəyik. Biz onun 
törətdiyi işlərdən çox, fikirlərini duyacaq, törətdiklərinin nəticəsindən 
çox düşüncələrinin mənbəyini araşdıracağıq. 

Vulkan püskürməsinin səbəbini bilmək üçün onun yerləşdiyi 
sahəni öyrənirlər, bəs nə üçün əxlaqi hadisələrə fiziki hadisələrə nis- 
bətən daha az diqqət verilir? Nə üçün qığılcımlar birləşərək alova 
dönənə qədər onların əhatəsindəki cisimlərin yerinə, xassələrinə 
verildiyi qədər insana diqqət verilmir? 

Möcüzə sevən xəyalpərvəri belə şeylərin qəribəliyi və macəralılığı 
cəzb edir. Realist isə atılmış uşaqlara ana axtarır. Bu zaman o, insan 
qəlbinin müxtəlifliyini müşahidə edir. O, məlhəm otları ilə yanaşı 
zəhərli alaq otları, müdrikliklə yanaşı yelbeyinlik, xeyirxahlıqla yanaşı 
rəzillik görəndə heç də təəccüblənmir. Əgər mən psixologiyanın belə 
bir hekayədən davranış qaydalarına aid özünə götürdüyü xeyirli 
nümunələrin üstünlüklərini hesaba almıramsa, o zaman hekayə özü 
bu üstünlüklərə malik olur. Çünki o, amansız istehzanı və məğrur 
qətiyyəti rədd edir və bu andan etibarən ziyan çəkməmiş yaxşılıq, yıxı- 
lana yuxarıdan-aşağı baxır. Çünki o, qaçağı düz yola gətirə bilməyən 
zəif səbir ruhunu aşılayır, qanunu təhqir edilmişlə barışdıra bilmir, 
cəmiyyətin alova bürünmüş hissəsi ümumi yanğından qurtara bilmir. 

Mən oxucunun qərarını əvvəldən duymaq istəmirəm. Bizim rəhm- 
dilliyimiz ona artıq kömək etməyəcəkdir. Çünki o, cəlladın əlində 
ölmüşdür. Lakin ölümündən sonra onun fiziki eybəcərliyinin sirrinin 
açılması bəşəriyyətə haqq-ədalət öyrədər. 

Kristian Volf ... kəndində (sonra məlum olacaqdır deyə, adı çəkil- 
mir) mehmanxana sahibinin oğlu idi. O, atası öləndən ta 20 yaşına 
çatanacan anasına təsərrüfat işlərində kömək etməli olmuşdur. İşlər 
yaxşı getmədiyindən Volf çox vaxt boş-bikar gəzirdi. Məktəbdə o, artıq 
açıq-saçıq bir oğlan kimi tanınmışdı, həddi-büluğa çatmış qızlar onun 
sırtıqlığından şikayətlənir, şəhərli oğlanlar isə onun kəşf etmək qabi- 
liyyətinə həsəd aparırdılar. Lakin təbiət öz qələmini ondan əsirgəmiş- 
di, balaca boyu, sısqalığı, xoşagəlməz rəngli qıvrım saçları, yastı bur- 
nu, şişkin, at ayağının zərbəsindən əyri bitmiş üst dodağı onun gör- 
kəminə elə eybəcər bir ifadə verirdi ki, bu, qadınları ondan ikrah hissi- 
lə uzaqlaşdırır, yoldaşları üçün onu əyləncə obyektinə çevirirdi. 

Volf hər şeydən məhrum olduğuna görə üsyankar idi. O heç 
kimin xoşuna gəlmirdisə də, çalışırdı xoşa gəlsin. O hissiyyatlıydı, bir 
qız sevirdi və ona eşq elan etmişdi. Sevdiyi qız onunla pis rəftar edirdi. 
Ona görə də rəqibinin xoşbəxt olacağından qorxmağa əsası vardı. Qız 
kasıb idi. Onun and-amanlarına bağlı bir qəlb, bəlkə, bəxşişlər sayə- 
sində açıla bilərdi, ancaq oğlan özü də yoxsulluğun əziyyətini çəkirdi. 
Pis verimli təsərrüfatdan gələn qazancını da yöndəmini dəyişmək 
üçün sağına-soluna xərcləyərək axırına çıxdı. 

Dağılmış təsərrüfatını əvvəlki qaydasına salmaq fikri ilə alver 
edirdi. O, naşı, yöndəmsiz bir tövrlə, özünün kübar adını kəndli adı 
ilə əvəz etməklə, ona qədər və ondan sonra bir çoxlarını “xoşbəxt” 
etmiş bir yol seçdi — vəhşi heyvan oğurluğu. Onun doğulduğu şəhərin 
bir tərəfi mülkədar meşəliyi ilə bitişirdi. 

Volf vəhşi heyvan ovçusu oldu və bu oğurluqdan gələn gəlir sev- 
diyi qızın əlinə axmağa başladı. 

Hannanın pərəstişkarlarından biri də meşəbəyinin yanındakı 
cavan ovçu Robert idi. Az vaxtdan sonra rəqibinin öz səxavətilə ona 
üstün gəldiyini görərək, səylə bu dəyişilmənin səbəbini axtarırdı. 
Robert “Zonne” adlanan mehmanxanada görünməyə başladı. Qıs- 
qanclıq və paxıllıqdan daha da iti görməyə başlayan gözlərini işə 
salaraq, bu pulun haradan axıb gəldiyini öyrəndi. Xeyli bundan əvvəl 
vəhşi heyvan oğurluğuna dair ciddi bir əmr verilmişdi ki, bu əmrə 
əməl etməyənlər cinayət məsuliyyətinə cəlb olunmalı idilər. Robert 
düşmənin gizli işlərini izləməkdən yorulmurdu. 

Volf həbs edildi və yalnız öz kiçik malikanəsini qurban verib, pul 
cəriməsini ödəməklə yaxasını zorla qurtardı. Qələbə Robertindi. Rəqib 
meydandan çıxarılmışdı və Hannanın da bu dilənçiyə qarşı xeyirxahlı- 
ğı yox olmuşdu. Yoxsulluğun əziyyəti, təhqir olunmuş mənliyi, ehti- 
yac və qısqanclıq tüğyan edərək, Volfun həssas qəlbinə hücum çəkdi. 
Aclıq onu uzaq yerlərə qovurdu, intiqam və ehtiras isə onu burada sax- 
layırdı. O yenidən vəhşi heyvan oğurluğuna qurşandı. Lakin Robertin 
ikiqat ayıqlığı onu yenə də ifşa etdi. Bu dəfə o, qanunun bütün aman- 
sızlığını duydu, çünki onun cərimə verməyə daha heç nəyi yoxdu. 
Beləliklə, bir neçə həftədən sonra onu əyalət həbsxanasına köçürdülər. 

Cəza vaxtı qurtarmışdı. Bədbəxtliyin ağır yükü altında Volfun inad- 
karlığı çoxalmış, ehtirası da ayrılıqdan daha da artmışdı. Azadlığa 
çıxan kimi özünü Hannasına göstərməyə, doğma şəhərə tələsdi. 
O, şəhərdə görünəndə hamı ondan üz döndərib qaçırdı. Daimi ehtiyac 
varlığını əydi, onu yumşaltdı. O, varlılardan birinin yanında günəmuzd 
iş xahiş etdi. Kəndli bu nərmənazik məxluqa baxıb çiynini çəkdi: iri 
sümüklü, qüvvətli həmkarına həsədlə baxarkən Volfun gözlərinə sanki 
tikan batdı. Beləliklə, o son çarəyə əl atdı. Nəcabətli adını həmişəlik 
yaddan çıxaran bir iş tapdı, özünü şəhərin naxırçısı elan etdi, Lakin 

kəndli öz donuzlarını avaranın birinə etibar edə bilməzdi. Bütün plan- 
ları puça çıxmış, hər yerdən rədd edilmiş bədbəxt üçüncü dəfə də vəhşi 
heyvan oğurluğuna qayıtdı. Üçüncü dəfə də, bədbəxtlikdən, ayıq düş- 
mənin əlinə keçdi. Dəfələrlə qadağan olunmuş işə qayıtması onun güna- 
hını qat-qat çoxaldırdı. Hakimlər müttəhimin daxili əhvali-ruhiyyəsinə 
yoX, qanun kitabına baxırlar. Vəhşi heyvan oğurluğuna dair fərman 
ədalətli və ibrətamiz bir cəza tələb edirdi və Volf kürəyinə ilgək şəklində 
damğa vurulmaqla üç il qalada işləməyə məhkum edildi. 

Bu möhlət də gəlib keçdi, indi o, həbsxanadan oraya gəldiyi kimi 
yox, tamam ayrı əhvali-ruhiyyədə çıxdı. Onun həyatında yeni bir dövr 
başlanırdı. Müdafiə olunmaqdan imtina edərək, məhkəmə qarşısında 
söylədiyi bu sözləri onun öz dilindən eşitmişdilər: “Mən həbsxanaya 
yolumu azmış adam kimi girib, pozğun bir adam kimi çıxdım. Mənə 
dünyada ən əziz bir şey qalmışdı, o da biabırçılıqlar altında əyildi. Bu 
— mənim mənliyim idi. Mən həbsxanaya gətirilərək, ikisi qatil və yerdə 
qalanı məşhur oğru olan, vəhşi heyvanabənzər 23 məhbusa qatıldım. 
Mən Allaha dua eləyəndə onlar istehza edir, “böyük yaradan”a qarşı, 
hətta mənim kimi pozulmuş bir gəncin də dəhşət və ikrah hissi 
duymadan qulaq asa bilmədiyi, biabırçı söyüşlər işlədirdilər. Biabırçı, 
ağır həyat, keşikçilərin vəhşi rəftarı məni ruhən sarsıtmışdı. İş ağır və 
dözülməz, vücudum isə xəstə. Mənə kömək, açıq desəm, təsəlli lazım 
idi. Bunu da ki, vicdanımın son qalıqları vasitəsilə əldə edə bilərdim. 
Beləliklə, mən tədricən rəzilliyə alışaraq, axırıncı il yarımda öz 
ustadlarımı ötüb keçdim. Bu andan etibarən mən azadlığa nə qədər 
can atırdımsa, qisas alovu ilə o qədər yanırdım. İnsanların hamısı məni 
incitmişdi, ona görə ki, onlar məndən zəngin və xoşbəxt idilər. 

Mən özümü əzab-əziyyət çəkmək üçün təbiət qanunlarının yarat- 
mış olduğu bir məxluq hesab edirdim. 

Yatdığım həbsxananın yerləşdiyi dağların ətəyinə gün düşəndə 
əllərimdəki qandalı dişlərimi xırçıldada-xırçıldada çeynəyirdim. Çünki 
uzaqdan görünən gözəl mənzərə dustaq üçün ikiqat cəhənnəm 
əzabıydı. 

Qaladakı dəlik-deşiklər arasından gələn sərbəst hava axını dəmir 
barmaqlığın üstünə qonan qaranquş da məni öz azadlığı ilə qəzəblən- 
dirirdi və mənə dustaqlığım o vaxtacan belə dəhşətli görünməmişdi. 

O zaman mən insanlara qarşı bacardığım qədər barışmaz olmağı və 
dərin nifrət bəsləməyi əhd etdim və öz əhdimə xilaf çıxmadım. 

Azad olan kimi ilk fikrim doğma vətənimə getmək oldu. Gələcə- 
yimin orada təmin olunacağına ümid nə qədər az idisə, qisas almaq 
ehtirası bir o qədər böyük idi, Uzaqdan kiçik meşəliyin arxasından 
ucalan kilsə qübbəsini görəndə ürəyim şiddətlə döyünməyə başladı. 
Bu gəliş mənim ilk gəlişimdəki sevinc deyildi. Gördüyüm pisliklər, 
təqiblər qəflət yuxusundan oyanaraq, mənə hər şeyi xatırlatdı, köhnə 
yaraları yenidən qanatdı. Qaysaqlanmış yaralarınsa közü qopub, qanı 
axmağa başladı. 

Mən addımlarımı yeyinlətdim, çünki düşmənimi qəfil qorxu içə- 
risində dondurmaq fikri əvvəldən mənə ləzzət verirdi və mən bu anda 
o zamankına nisbətən daha böyük alçalmalara düçar olmağa susamış 
kimi idim. 

Bazarın tən ortasına çatdığım vaxt zəng səsi axşam duasına çağı- 
rırdı. Məni o dəqiqə tanıdılar, mənə toxunan hər kəs ikrahla geri 
çəkilirdi. Əvvəllər mən həmişə kiçik uşaqları çox sevərdim və indi də 
yanımdan keçən bir balaca oğlana xırda pul verməkdən özümü 
saxlaya bilmədim. Uşaq bir anlığa donub qaldı və birdən qəpiyimi 
üzümə çırpdı. Əgər toxtaq vəziyyətim olsaydı, başa düşərdim ki, 
həbsdə uzanmış saqqalım mənim üzümü çox eybəcər şəklə salmışdı. 
Lakin qaynayan ürəyimin qəzəbi ağlıma da sirayət etmişdi. Heç vaxt 
axıtmadığım göz yaşlarım yanaqlarımdan aşağı süzülürdü. 

“Uşaq məni tanımır, hardan gəldiyimi bilmir” — deyə yavaşdan 
öz-özümə izah edirdim, amma, hər halda, o, iyrənc bir heyvan görmüş 
kimi, mənə baxıb geri çəkildi. Mənim alnıma yazılıb ki, mən daha 
insana bənzəmirəm? Bəlkə, daha heç kəsi sevməyə ixtiyarım yoxdur? 
Uşağın həqarətlə baxması məni üçillik işgəncədən, əzablı işdən daha 
çox ağrıtdı, çünki mən ona yaxşılıq etmək istəyirdim. Lakin mənə bəs- 
lədiyi nifrətə görə onu günahlandıra bilmirdim. Özümə sığınacaq 
axtarmaq məqsədilə istər-istəməz durduğum yeri tərk etdim. 

Tinlərin birini dönmək istərkən Yohannamla üz-üzə gəldim: 
“Zonnenvirt” — o, astadan inlədi və məni qucaqlamaq istəyirmiş kimi 
bir hərəkət etdi. “Sən yenə buradasan, Zonnenvirtl Allaha çox şükür 
ki, sən yenə gəlib çıxdınl” 

Onun vücudu aclıq və ehtiyacdan xəbər verir, üzündə iyrənc bir 
xəstəliyin əlamətləri görünürdü. Zahiri görünüşü onun atılmış, son 
dərəcə alçaldılmış, təhqir edilmiş olduğunu göstərirdi. Mən nə baş 
verdiyini tez anladım, bir az bundan qabaq knyaz süvarilərinə rast 
gəlməyimdən başa düşdüm ki, şəhərə qarnizon gəlib. 

“Əsgər aşnası!” — qışqırdım və gülərək arxamı ona çevirdim. 
Canlılar sırasında məndən aşağıda bir canlının olması mənə ləzzət 
verdi. Mən onu heç vaxt sevməmişdim. 

Anam ölmüşdü. Kiçik evimi kreditorlarım borc əvəzi aralarında 
bölüşdürmüşdülər. Mənim heç kimim və heç nəyim yoxdu. Bütün 
dünya zəhərdən qaçan kimi məndən qaçırdı. Lakin mən artıq utan- 
mamağa öyrənmişdim. Əvvəllər insanların baxışlarından gizlənirdim, 
çünki onların həqarətinə dözə bilmirdim. 

İndi isə özümü hara gəldi soxur, insanları diksindirməkdən həzz 
alırdım. İtirməli və qorumalı heç nəyimin olmaması mənə olmazın 
sevinc gətirirdi. 

Yaxşı xüsusiyyətlərə malik olmağımın heç bir əhəmiyyəti yoxdu, 
çünki bunların məndə olmamasını hamı bilirdi. Dünyanın hər yerinə 
yol mənim üçün açıqdı, bəlkə də, yad bir əyalətdə mən namuslu bir 
adam hesab edilə bilərdim. Lakin bu barədə fikirləşməyə cəsarətim 
belə qalmamışdı. Ümidsizlik və rüsvayçılıq məni indi bu cür düşünmə- 
yə məcbur edirdi. Canımı qurtarmaq üçün mənə qalan təkcə şərəfim- 
dən əl çəkmək idi, çünki, başqa heç nəyə ixtiyarım çatmırdı. Əgər 
şöhrətpərəstliyim və vüqarım bütün bunları görsəydi, onda özümü 
öldürməkdən savayı, başqa çarəm qalmazdı. Hələlik qərarımı özüm 
də bilmirdim. Dumanlı şəkildə dərk edirdim ki, pis bir iş görmək 
istəyirəm. Taleyimi geri qaytarmaq istəyirdim. Fikirləşirdim ki, qanun- 
lar dünyanın ədalətliliyini mühafizə edir, mən də onu pozmağı qərara 
aldım. İndiyə qədər ehtiyac və yelbeyinlikdən eləyirdim, indi isə 
özümü əyləndirmək üçün eləmək qərarına gəldim. 

İlk fikrim yenə heyvan ovlamaq oldu. Ovçuluq get-gedə mənim 
üçün coşqun bir həvəsə çevrilirdi və mən nəhayət... yaşamalı idim. 
Lakin səbəb təkcə bu deyildi. Knyaz fərmanını məsxərəyə qoymaq, 
mülkədar qonşuma var gücümlə ziyan vermək fikri məni dinc qoy- 
murdu. Artıq təzədən tutulmaq ehtimalı məni qorxutmurdu, çünki 

məni yaxalayacaq adam üçün gülləni hazır saxlamışdım, onu da bilir- 
dim ki, gülləm heç vaxt boşa çıxmaz. Mən meşədə rast gəldiyim 
bütün heyvanları məhv etdim, yalnız çox az bir hissəsini sərhəddə 
satdım, əksəriyyəti isə meşədə çürüdü. Yalnız barıt və qurğuşunu 
ehtiyatla işlətmək qayğısı ilə yaşayırdım. Ovda törətdiyim dağıntıdan 
hamı xəbər tutmuşdu. Lakin mən şübhə altında deyildim. Çünki 
xarici görünüşüm buna imkan vermirdi. Mənim adım da unudul- 
muşdu. 

Bir neçə ay bu sayaq həyat sürdüm. Bir səhər, adətim üzrə, bir 
ağaclığın qol-budaqlarını başdan-ayağa doğrayıb tökdüm ki, maralın 
gəzməyini izləyə bilim. İki saat əbəs yerə özümü yorub şikardan əl 
çəkməyə hazırlaşırdım ki, birdən bir güllə məsafəsində ov göründü. 
Nişan alıb tətiyi çəkmək istəyirdim ki, birdən azca aralıda yerə bir 
papağın düşməsi məni diksindirdi. Diqqətlə baxaraq, heyvanın qaçıb 
özünü vurduğu zorba palıdın dalında ovçu Roberti tanıdım. Bədənim- 
dən soyuq bir cərəyan keçdi. Bu adam mənim bütün canlılar arasında 
ən çox nifrət etdiyim məxluq idi ki, gəlib gülləmə tuş olmuşdu. 

Bir anlığa mənə elə gəldi ki, bütün aləm tüfəngimin lüləsinə dolub 
və ömrüm boyu içimdə çağlayan kin barmaqlarımın ucunda cəmlənib 
ki, bu kinlə ölümsaçan tətiyi çəkdim. Başımın üzərindən naməlum, 
qorxunc bir əl, bunun həyatımın həlledici anı olduğunu andıraraq, 
məni dönməz bir qətiyyətlə bu çirkin işə çağırırdı. Belə qorxunc yolu 
seçməli olduğuma görə dişlərim, qızdırmalı adamın dişləri kimi, şaq- 
qıltı ilə bir-birinə dəyir, sanki, ciyərlərimdə nəfəsimi təngidən bir şey 
gizlənmişdi. Bir saniyə tüfəngimin lüləsi mütərəddid halda insanla 
maral arasında əsdi... Yenə bir saniyə... yenə bircə an... 

İntiqam və vicdan hissləri inadla ümidsiz surətdə bir-birilə 
mübarizə aparırdı, axır intiqam hissi üstün gəldi və o anda ovçunun 
meyiti yerə sərildi. Güllə səsi ilə birlikdə tüfəngim də yerə düşdü. 
“Qatil” — astadan öz-özümə pıçıldadım. Meşə kilsə həyatı kimi səssiz 
idi. “Qatil” dediyimi özüm də aydın eşitdim. Mən yaxınlaşanda kişi 
can verirdi. Uzun zaman lal-dinməz meyitin yanında durdum. Bərkdən 
qəhqəhə çəkməyim nəfəs almağıma imkan verdi. 

“İndi dilini qarnında saxlayarsan, əziz dost” sözləri ilə öldürdüyüm 
adamı üzüyuxarı çevirib, cəld geri çəkildim. Onun gözləri geniş 

açılmışdı. Mən ciddiləşdim, sakitlikdən qulağım batdı. Məni qəribə 
hisslər bürüməyə başladı... 

İndiki ana qədər mən rüsvayçılığımın əvəzinə cinayət işlədirdim. 
Lakin indi isə bu ana qədər almadığım qisası almışdım. Bir saat əvvəl 
məni heç kəs inandıra bilməzdi ki, yer üzündə məndən də əskik adam 
yoxdur, indi isə özüm dərk eləməyə başladım ki, bir saat əvvəl mən 
heç də həsəd doğura bilməzdim. Allahın cəzalarını yadıma salmağa 
çalışırdım. Məktəbdə oxuduğum zamanlar şahidi olduğum əlində 
qılınc və kəndir tutmuş uşaq qatili bir qadın haqqında dumanlı xatirələr 
içində donub qalmışdım. Bundan sonra həyatımı bada verməyə 
məcbur olmaq fikri mənim üçün xüsusilə dəhşətli idi. Daha heç nə 
fikirləşmirdim. Eyni zamanda arzulayırdım ki, kaş o yenə yaşayaydı. 
Bütün gücümü toplayaraq öldürdüyüm adamın mənə elədiyi pislikləri 
xatirimdə canlandırmağa çalışdım. Heyhatl Mənim yaddaşım ölü 
yaddaşına bənzəyirdil Yarım saat bundan qabaq coşmağıma səbəb 
olan şeyləri tapa bilmirdim. Anlaya bilmirdim ki, qətl hökmünü necə 
vermişəm. Hələ də meyitin qarşısında dururdum. Qırmanc şaqqıltısı 
və meşə ilə gedən yük arabasının cırıltısı məni ayıltdı. Bu səs cinayətin 
baş verdiyi yerdən 45 mil məsafədəki qaramal cığırından gəlirdi. 
Təhlükəsizliyim barədə narahat olmalı idim, ona görə də istər-istəməz 
meşənin içərilərinə doğru çəkilməyə başladım. Yolda ağlıma gəldi ki, 
mərhumun heç olmazsa, cib saatı olmalıdır. Sərhədə özümü çatdır- 
maq üçün pul lazımdı, amma meyitin qaldığı yerə qayıtmağa ürək 
eləmirdim. Cinlərin və Allahın varlığı haqqında fikirdən məni vahimə 
basırdı. Buna baxmayaraq, bütün cəsarətimi toplayıb, dünya qopsa 
da, saatı götürmək fikri ilə qətiyyətlə geriyə qayıtdım. Fikirləşdiyim 
kimi, saatı və yaşıl rəngli pul kisəsində bir talerə qədər pul tapdım. 
Hamısını yığışdırıb cibimə soxmaq istərkən birdən əl saxlayıb, bir an 
fikrə getdim. Bu, nə xəcalət hissi, nə də cinayətimi soyğunçuluq adı 
altında ört-basdır etmək fikri idi, Odur ki, mən saatı və pulların yalnız 
yarısını götürməklə qalanını atdım. Mən mərhumu soymuş bir quldur 
yox, əslində onun şəxsi düşməni hesab edilməyimi istəyirdim. Mən 
getdikcə meşənin lap dərinliklərinə çəkilirdim. Meşənin 4 alman mili 
məsafəsində şimala doğru uzandığını və orada sərhədin qurtardığını 
bilirdim. Gün günorta yerinə çatanadək birnəfəsə qaçdım. Sürətlə 

qaçmağım vicdan ağrısını mənə unutdurmuşdu, artıq qüvvəmin təd- 
ricən tükənib zəiflədiyi anda isə bu hissin daha da dəhşətlə mənə 
hücum çəkdiyini hiss edirdim. Minlərlə əcaib fiqur, sanki, öz iti bıçaq- 
larını sinəmə batıraraq, yanımdan ötüb keçirdi. Şirin həyat və onun 
əksi olan nəhayətsiz ölüm — qüvvətli intihar hissi kimi dəhşətli bir 
seçim qarşısında qalmışdım. İntihar etməklə həyatdan ayrılmaq üçün 
məndə hünər yoxdu, sağ qaldığımı görürkən isə dəhşətə gəlirdim. Nə 
yaşamağa, nə də ölməyə hünərsiz, olmazın iztirablar və əbədiyyət qar- 
şısında şüursuz qorxu içində çarpışa-çarpışa 6 saat qaçdıqdan sonra 
bir saat, canlı dillə deyilməsi mümkün olmayan, əzablar ağuşunda 
qovruldum. Bir az toxtadıqdan sonra, özüm də hiss etmədən, sanki, 
özümü cansız təbiətə tanıtmamaq üçün, papağımı gözümün üstünə 
endirərək, naməlum, qaranlıq bir bucağa aparan dar cığırla qalxar- 
kən... qəflətən kobud, əmrə bənzər “Dayan!” səsini eşitdim. 

Səs lap yaxındaydı, fikrimin dağınıqlığı və gözümün üstünə endir- 
diyim papaq ətrafa baxmağıma mane olmuşdu. Gözümü açanda əlində 
yekə, düyünlü bir dəyənək tutmuş, quldura bənzər bir kişinin mənə 
yaxınlaşdığını gördüm. Onun bədəninin ölçüləri nəhəngdi — mənim 
ilk anda kənara sıçramağımın səbəbini də bunda görürəm — üzünün 
rəngi sarı ilə qaranın qarışığı olan qara mulat sifəti rəngində idi, gözlə- 
rinin ağı isə sanki hədəqəsindən çıxacaqdı. 

Kəmər əvəzinə o, yaşıl yun köynəyini üstündən tapança və qəssab 
bıçağı asılmış ikiqat kəndirlə sarımışdı. Qışqırmağına davam edərək, 
qolumdan bərk-bərk yapışdı. İnsan səsi məni vahiməyə salmış, onun 
cinayətkar görkəmi isə məni toxtatmışdı. İndiki vəziyyətimdə mənim 
bir quldurdan yox, dili-ağzı olan insandan qorxmağa əsasım vardı. 
“Kimsən?” — gələn soruşdu. 

— Sənin bir tayın, əgər oxşadığın adamın özüsənsə, — cavab verdim. 

— Buradan o yana heç bir yol yoxdur. Burada nə gəzirsən? 

— Sən nəçisən ki, sorğu-sual edirsən? — inadla suala sualla cavab 
verdim. 

Kişi məni iki dəfə başdan-ayağa süzdü. Görünür, o mənim cüs- 
səmi öz cüssəsi, mənim sözlərimi isə öz sözləri ilə müqayisə edirdi. 

— Sən bir dilənçi kimi sərt danışırsan, — deyə o, nəhayət, dilləndi. 

— Ola bilər. Dünənə qədər dilənçi idim. 

Kişi güldü: 

— And içirəm, sən indi də bundan artıq deyilsən. 

— Düzünə qalsa, ondan da lap pisəm, — deyib mən yoluma davam 
etmək istədim. 

— Dayan, dost. Səni kim qovur? De görüm, burada axtardığın nədir? 

Bir an fikrə getdim. Bu sözlərin dilimə necə gəldiyini yenə də 
anlamıram, astadan dilləndim: 

— Həyat çox qısadır, cəhənnəm alovu isə həmişə yanır. 

O, dik üzümə baxdı: 

— Yalan deyirəmsə, lənətə gəliml Sən haradasa boğazını ilgəkdən 
qurtarıbsan. 

— Hələ qurtarmamışam. Salamat qal, dost. 

— Əylən görüm, — o qışqıraraq ovçu çantasından qalaydan hazır- 
lanmış bir qab çıxartdı, iri bir qurtum içərək mənə uzatdı. 

Qaçmaq və qorxu məni taqətdən salmışdı, həm də bu dəhşətli 
gündə mənim dodağım heç islanmamışdı. Demək, üç mil uzaqlıqda 
hər bir sevincdən məhrum olduğum kimi, meşənin bu kənar yerində 
də acından ölmək təhlükəsi məni hədələyirdi. Onu da deyim ki, bu 
təklifi gümrahlığımı qaytarmaq üçün qəbul etdim. Belə alçalmış vəziy- 
yətimlə mən özümə sirdaş tapmaq üçün cəhənnəm ruhu ilə dostluq 
badəsi içə bilərdim. Kişi otluğa uzandı. Mən də onun kimi etdim. 

— İçki məni özümə gətirdi, — dedim. – Gəlin, dost olaq. 

O, qəlyanını alışdırmaq üçün od yandırdı. 

— Bu işlə çoxdan məşğulsan? 

O, mənə diqqətlə baxdı: 

— Bu nə deməkdir? 

— Bu tez-tezmi qanlı olur? — onun kəmərindən asılmış bıçağı 
çıxartdım. 

— Sən kimsən? – dəhşətli səslə soruşdu və qəlyanını yana qoydu. 

— Sənin kimi bir qatil, amma bu işə təzə başlamış qatil. 

Kişi əyri-əyri baxaraq qəlyanını götürdü. 

— Sən buralı deyilsən? — o, nəhayət, xəbər aldı. 

— Üç kilometr uzaqdakı L-danam. Bəlkə, adımı eşidibsən: Zon- 
nenvirt. 

Kişi dik atıldı: 

— Vəhşi heyvan ovçusu Volf? — tez qışqırdı. 

— Özüdür ki var. 

— Xoş gəlmisən, dostl Xoş gəlmisənl — yenə qışqıraraq mənim 
əllərimi bərk-bərk silkələdi, 

— Nə yaxşı oldu, sənə rast gəldim, Zonnenvirt. İllərlə, aylarla səni 
axtarmışam, səni yaxşı tanıyıram. Mənim hər şeydən xəbərim var. 
Mən ümidimi sənə bağlamışam. 

— Ümidini mənə bağlamışdın? Niyə? 

— Hər yerdə səndən danışırlar. Sənin düşmənlərin var. Kəndxuda 
səni yaman sıxışdırıb. Səninlə amansız rəftar etmiş, səni məhvə sürük- 
ləmişlər. — Kişi get-gedə odlanırdı. — Knyazın bizim əkin sahəmizdə və 
otlaqlarımızda otlayan bir neçə donuzunu vurmusan deyə səni illərlə 
dustaq saxlamış, evini, təsərrüfatını əlindən alıb dilənçiyə döndər- 
mişlər. Buradan belə çıxır ki, insanın bir dovşan qədər qiyməti yoxdur. 
Məgər biz çöldəki heyvanlardan əskiyik? Sən buna necə dözürsən? 
Mən nə edə bilərəm? 

— Bu barədə fikirləşərik. Əvvəlcə mənə de görüm, indi haradan 
gəlirsən? Nə etmək istəyirsən? 

Mən ona başıma gələnləri nağıl elədim. Kişi axıra qədər qulaq 
asmayaraq, sevincqarışıq bir səbirsizliklə ayağa qalxıb məni də ardınca 
çəkdi. 

— Gəl, gəl, qardaşım Zonnenvirt, sən indi əməlli-başlı yetkin- 
ləşibsən, sən mənə lazımsan. Axır tapdım səni. Sənin sayəndə şöhrət 
qazanaram. Dalımca gəl. 

— Sən məni hara aparmaq istəyirsən? 

— Sorğu-sual eləmə. Dalımca gəl. 

O, məni zorla sürüyərək dalınca aparırdı. 

Biz 10-15 mil qədər getdik. Meşə get-gedə enişli-yoxuşlu, keçil- 
məz olurdu və sıxlaşırdı. Sürüyərək məni aparan kişinin fiti məni 
xəyaldan ayırana qədər heç birimiz dinmədik. Gözlərimi qaldırıb 
baxanda biz dibi görünməyən uçurum qarşısındakı sal bir qayanın 
yanında durmuşduq. Qayanın altından ikinci fit səsi gəldi və dibi 
görünməyən uçurumdan yuxarıya, sanki, öz-özünə bir nərdivan qalxdı. 
Başçım özü əvvəlcə aşağı enməyə başladı. Mənə isə o gələnə qədər 
burda durmağı tapşırdı. 

— Əvvəlcə itləri zəncirlətməliyəm, — o əlavə etdi. — Sən burada 
yadsan. Besti səni parçalaya bilər. 

Bu sözlərdən sonra o getdi. İndi mən uçurum qarşısında tək-tənha 
olduğumu yaxşı bilirdim. Başçının ehtiyatsızlığı nəzərimdən qaçma- 
mışdı. Ürək eləyib nərdivanı çəksəm, kifayətdi. O zaman azad olar və 
qorxusuz qaça bilərdim. Etiraf edirəm ki, bunu görürdüm — məni ağu- 
şuna çəkməli olan uçurum geriyə heç bir yolu olmayan cəhənnəmin 
zülmət dibini xatırladırdı. Bundan sonra tutacağım yolu və görəcəyim 
işi fikirləşdikcə tüklərim biz-biz olurdu, yalnız və yalnız tez aradan 
çıxmaq məni xilas edərdi. Qaçmaq qərarına gələrək əlimi nərdivana 
uzatmışdım ki, iblisin istehzalı qəhqəhəsinə bənzər bir səs qulaqları- 
mın dibində ildırım kimi gurladı: “Qatil nəyə cəsarət edir?” 

Mənim qolum qurumuş kimi yanıma düşdü. Qəti qərara gəlməli 
idim. Artıq peşmançılıq hissi mənə əzab vermirdi, etdiyim qətl isə sal 
qaya kimi arxamda ucalaraq geriyə yolumu kəsirdi. Həmin anda 
himayədarım göründü və məni çağırdı. Artıq ayrı heç bir yol yoxdu. 
Aşağı endim. Biz qaya divarlarının altı ilə bir qədər getmişdik ki, dərə 
genişləndi və gözümə bir neçə daxma dəydi. Daxmaların arasındakı 
otluqda kömür tonqalının ətrafında 18-20 nəfər adam oturmuşdu. 

— Dostlar, — deyib böyüyüm məni dairənin ortasına itələdi. — Bu 
bizim Zonnenvirtdir. Görüşünl 

“Zonnenvirt”, — hamı birdən səsləndi. O dəqiqə kişilər və qadınlar 
məni dövrəyə aldılar. Onların sevinci saxta deyildi, ürəkdən gəlirdi. 
Üzlərində hörmət, ehtiram ifadələri görünürdü. Biri əlimi sıxır, digəri 
paltarımı dartışdırırdı. Bu rəftar çox hörmətli köhnə bir dostla görüş- 
dəki rəftara bənzəyirdi. Gəlişim çörəklərini yarımçıq qoymuşdu. Dost- 
larım yeməklərinə davam edərək, mənim gəlişimə sağlıqlar deyirdilər. 
Yemək yabanı bir tərzdə keçir, şərab qabı əldən-ələ gəzirdi. Dəstənin 
əlbirliyi, bolluqda yaşadığı hiss olunurdu. Hamı canfəşanlıq edir, gəli- 
şimdən doğan sevincdən özlərini get-gedə daha sərbəst aparırdılar. 
Məni şərəfli yerdə — iki qadının arasında oturtdular. Belə biabırçı 
dəstədə gözəl qadın gördükdə məni sonsuz heyrət hissi bürüdü. 
Qadınlardan böyüyü və daha gözəli Marqarita Yunqfer (cavan qız) 
adıyla çağrılırdı, yaşı 25-dən yuxarı olmazdı. Onun danışığı və hərəkət- 
ləri çox sırtıqdı. Mariya adlanan kiçiyi ərdə imiş. Ərinin pis rəftarına 

görə bezib qaçmışdı. Bədəncə daha zərif idi, lakin çox solğun və çəlim- 
siz olduğundan odlu qonşusundan az nəzərə çarpırdı. Hər iki qadın 
mənim hisslərimi oyatmaq üçün dəridən-qabıqdan çıxırdılar. Gözəl 
Marqarita utancaqlığımın müqabilində açıq zarafatlar edirdi, lakin 
heç cür ürəyimə yatmadı. Əksinə arıq, çəlimsiz Mariya ürəyimə hakim 
oldu. 

— Sən görürsən ki, əziz qardaşım Zonnenvirt, — məni buraya gətir- 
miş kişi danışdı, — biz necə həyat keçiririk. Biz belə yaşayırıq. Düz 
demirəm, dostlar? 

— Biz belə yaşayırıq, — bütün dəstə birağızdan səsləndi. Əgər 
bizim həyat tərzimiz xoşuna gəlirsə, gəl, bizim başçımız ol. İndiyə 
qədər başçı mən idim, indi isə sən ol, Siz nə deyirsiniz, razısınız, 
dostlar? 

Gurultulu “hə” səsi ətrafı bürüdü. Mənim başımsa od tutub yanır, 
beynim dumanlanır, şərab və həvəsdən qanım qaynayırdı, həyat 
məndən yoluxucu xəstəlikdən qaçan kimi qaçıb üz döndərmişdi. 
Burada məni qardaş kimi qarşılamışdılar, əsl həyat və şərəf də burada 
idi. Əslində seçmək istədiyim yol ölümə aparırdı. Ancaq burada 
həyatımı çox yüksək qiymətə — şərəfimi satmaqla xilas edə bilərdim. 
Əylənməyə qızğın meylim vardı, qadın cinsi mənə həmişə istehza 
etmiş, qovlamışdı, burada isə məni mehribanlıq və təmənnasız əylən- 
cələr gözləyirdi. Bu barədə qərara gələrkən miskin varlığım haqqında 
fikirləşməyə dəyməzdi. 

— Mən sizin yanınızda qalıram, dostlarl — qışqıraraq quldur dəs- 
təsinin dairəsinə girdim. — Mən sizin yanınızda qalıraml — təkrar 
etdim, — bir şərtlə ki, bu qəşəng qonşumu mənə verəsiniz. 

Hamı sevinclə mənim tələbimi bəyəndi. Beləliklə, mən oğru 
dəstəsinin başçısı və pozğun bir qadının ağası oldum... 

Hekayəti davam etdirmək istəmirəm. Bu dərəcədə uçuruma 
yuvarlanmış bədbəxt bir adam, yəqin ki, insanları qəzəbləndirə bilən 
hər iş tutardı. Lakin özünün işgəncə zamanı verdiyi ifadəyə görə o ikinci 
dəfə adam öldürməmişdi. 

Zonnenvirtin şöhrəti az bir vaxt ərzində bütün əyalətə yayıldı. 
Yollar çox təhlükəli olur, gecə basqınları əhalini daimi həyəcan və 
qorxu içərisində saxlayır, Zonnenvirt adı gələndə hamı vahiməyə 


– 75 — 


Alman ədəbiyyatı antologiyası 


düşürdü. Ədalət orqanları onu axtarır, başına pul mükafatı qoyurdular. 
O isə hər dəfə törətdiyi cinayətlə azadlığının qisasını almış kimi özünü 
xoşbəxt hesab edirdi. O, bicliklə təhlükəsiz yaşaması üçün kəndlilərin 
mövhumata inamından istifadə edirdi. Onun köməkçiləri şayiə yay- 
mışdılar ki, Zonnenvirt cin-şəyatinlərlə əlaqədardır, özü də cadugərlik 
bacarır. Bu oğru dəstəsinin fəaliyyət göstərdiyi ərazi o zamankı Alma- 
niyanın mədəni cəhətdən çox geridə qalmış bir bucağı idi. Əhali 
şayiələrə inandığından Zonnenvirt təhlükədən uzaq idi. Heç kəs cin- 
şəyatinlə dost olan bu adama “gözün üstə qaşın var” deyə bilmirdi. 
Beləcə, bir il keçdi. Məşğuliyyəti Zonnenvirt üçün artıq dözülməz 
olmağa başlayırdı. Başçılıq etdiyi quldur dəstəsinin tələblərini istə- 
nilən qədər yerinə yetirə bilmirdi. O zaman Zonnenvirt şərabdan 
dumanlanmış beynilə yalnız başçı olmaq kimi zahiri görünüşə aldan- 
mışdı: get-gedə ona əyan olurdu ki, nə dərəcədə uçuruma yuvarlan- 
mışdır. Vaxtilə Zonnenvirti sehrləyən bolluğu aclıq və ehtiyac əvəz 
etmişdi. Çox vaxt o bir qarın yeməkdən ötrü həyatını təhlükəyə atmalı 
olurdu. Əksər hallarda isə belə qənimətlər dəstəni doyuzdurmurdu. 
Dəstə daxilində hökm sürən qardaşlıq münasibəti yox olmuşdu. Paxıl- 
lıq, inamsızlıq və qısqanclıq burada özünə yer eləməkdə idi. Ədalət 
orqanları dəstə başçısını tutub təslim edənə mükafat, quldur yoldaşla- 
rından satan olardısa, bağışlanma vəd edirdilər. Bu, quldur, səfil adam- 
lar üçün həddindən artıq böyük sınaq idi. Bədbəxt oğlan onu izləyən 
təhlükəni duyurdu. Öz həmcinsini və hətta Allahını da satanlar üçün 
o hələlik girov kimi bir şey idi. Bu vaxtdan etibarən onun yuxusu ərşə 
çəkildi, daimi ölüm qorxusu dincliyini əlindən alır, inamsızlıq dəhşətli 
bir kabus təki onu hər yerdə izləyir, ayıq vaxtında olmazın iztirablar 
verir, yatanda qorxunc yuxularla onu dəhşətə gətirirdi. Susmuş vic- 
danı da dilə gələrək, daxilindəki təlatümlə birlikdə indiyə qədər 
donmuş peşmançılıq hissini aşkar etdi. Onun insanlara olan kin- 
küdurətinin iti tiyəsi özünə qarşı çevrildi. Bütün dünyada təkcə özünü 
lənətləməkdən başqa bir çarəsi qalmamışdı. Təbiət bu bədbəxtə 
eybəcərlik “pay”ını həddən artıq vermişdi. Təbiətən normal olan ağlı 
isə acı yanılmalarına üstün gəlirdi. O artıq hiss edirdi ki, çox dərin 
uçuruma yuvarlanıb. Ümidsizlik əhvali-ruhiyyəsi onda yavaş-yavaş 
sakit, dərin bir məyusluğa çevrildi. Artıq o keçmişi üçün acı göz 

yaşları axıdır, öz-özünü inandırır ki, keçmişini qaytara bilsəydi, tamam 
ayrı cür yaşardı. O hətta ümid etməyə başlayırdı ki, şərəfini qaytara 
bilər, ona elə gəlirdi ki, buna qüvvəsi çatar. Lakin ilk səhvinin ərəfə- 
sində özünü son dərəcə bədbaxt hiss edirkən o belə təmiz hisslərə 
daha çox yaxın idi. 

Elə bu vaxt yeddiillik müharibə təzə başlanmışdı və təbliğat müsbət 
nəticə verirdi. Bədbəxt qəhrəmanımız bu vəziyyətdən istifadə edə 
biləcəyinə ümid bəsləyərək, vilayət hakiminə aşağıdakı məktubu gön- 
dərdi, mən onun məzmununu olduğu kimi saxlamışam: 

“Bu sizin knyazlıq şərəfinizi ləkələndirmirsə, mənim kimi bir cani 
sizin mərhəmətinizə layiqdirsə, o zaman mənə qulaq asmaq əziyyəti- 
nizi əsirgəməyin, möhtərəm vali. Mən qatil və oğruyam, qanun məni 
ölümə məhkum edir, ədalət orqanları məni axtarır. Mən özümü təslim 
edirəm. Lakin mənim sizin taxt-tacınızdan qəribə bir xahişim var. Mən 
həyatıma nifrət edir və ölümdən qorxmuram. Lakin əsl insan kimi 
yaşamadan ölmək mənim üçün dəhşətdir. İstərdim ki, keçmiş günah- 
larımın yarısını yumaq üçün yaşayam. Mən incitdiyim dövlətlə barış- 
maq üçün yaşamaq istərdim. Edamım dünyaya dərs olacaq, lakin törət- 
diklərimin əvəzi olmayacaqdır. Bu dəqiqə əxlaqsızlığa nifrət edir, namus 
və xeyirxahlığın həsrətilə yanıram. Vətənimə ziyan vurmaq üçün nə 
qədər səy göstərmişəmsə də, ümid edirəm ki, onun xeyrinə işləməyə 
məndə qüvvə qalmışdır. Bilirəm ki, eşidilməmiş bir şey xahiş edirəm. 
Həyatım məhv olmuşdur, odur ki, haqq-ədalət divanı ilə danışıq apar- 
mağa layiq deyiləm. Lakin sizin hüzurunuza əlim-qolum bağlı gəlmi- 
rəm, çünki indi azadlıqdayam. Qorxu isə xahişin çox az hissəsini təşkil 
edir. Sizdən umduğum şey bağışlanmağım, əfv olunmağımdırl Əgər 
bir insan kimi hüququm qalmışdırsa, onu da istəmirəm. Mən öz haki- 
mimə yalnız bir şeyi xatırlatmağa cəsarət edirəm: şərəfimi itirməyə 
səbəb olan hökmdən sonra cinayətə başlamışam. Əgər vaxtilə cəzam 
o qədər ağır olmasaydı, indi əfv olunmağımı xahiş etməzdim. 

Haqq və ədalətlə məni əfv edin, mənim knyazıml Əgər knyazlıq 
qüdrətinizlə qanun məhkəməsindən bağışlanmaq üçün razılıq ala 
bilərsinizsə, o zaman həyatımı mənə bağışlayın. 

Həyatım bu andan etibarən sizin ixtiyarınızdadır. Əgər müm- 
künsə, iradənizi qəzetdə elan edin. Mən də sizin knyaz sözünüzə cavab 

olaraq özümü paytaxta təqdim edim. Yox, əgər mənim barəmdə ayrı 
qərara gəlirsinizsə, o zaman haqq və ədalət sizin tərəfinizdə olacaq. 
Man də başıma ayrı çarə qılım”. 

Onun bu məktubu knyazın yanında suçu vəzifəsinə təyin edilmə- 
si barədə ikinci və üçüncü xahişnamələri kimi cavabsız qaldı. Artıq 
onun əfv olunmağa heç bir ümidi qalmadı və ölkədən xəlvəti çıxıb 
Prussiya krallığının ordusunda igid əsgər kimi ölmək qərarına gəldi. 

Zonnenvirt oğru dəstəsindən müvəffəqiyyətlə qaçıb yola çıxdı. 
Onun yolu gecələyəcəyi kəndin içindən keçirdi. Dairə deputatı olan 
kəndxuda müharibədə partiyaya girmişdi. O bir qədər bundan əvvəl 
səyahətçilərin sənədlərinin ciddi surətdə yoxlanması barədə əmr 
vermişdi. Belə bir əmri şəhərciyin darvazası qarşısındakı şlaqbaum 
yanında oturan keşikçi də almışdı ki, bu vaxt Zonnenvirt çaparaq 
gəldi. Bu kişinin görünüşündə nəsə həm məzəli, həm qorxunc, həm də 
vəhşi bir şey var idi. Altındakı, sümüyü çıxmış yabı və zövqsüzlükdən 
daha çox ordan-burdan çırpışdırmış kimi görünən cındır paltarı, 
qəzəbli sifətində balina ovlanan yerdə ölmüş xırda balıqların baxışı 
kimi küt baxışı ilə qəribə təzad təşkil edirdi. 

Şlaqbaumçu bu qəribə səyyahı görəndə təəccübdən donub qaldı. 
O, saçını öz işində ağartmışdı. Qırxillik qulluq işi onda möhkəm, 
əvəzedilməz vərdiş yaratmışdı. Onun qırğı gözləri burada da öz ovunu 
nəzərdən buraxmadı. O, həmin dəqiqə şəhər darvazasını bağladı və 
atlının sifətini diqqətlə nəzərdən keçirərək ondan pasport tələb etdi. 
Volf belə bir vəziyyət üçün əvvəlcədən hazır idi və üstündə bir az 
bundan qabaq hansısa tacirdən çırpışdırdığı pasport var idi. Lakin 
bircə pasport qırxillik keşikçinin başını piyləmək və şlaqbaum arxa- 
sından gələn bəd xəbərə etiraz etmək üçün kifayət deyildi. Şlaqbaum- 
çu kağızdan çox öz gözlərinə inanırdı və Volf onun ardınca rəisin 
yanına getməli oldu. Baş inzibatçı pasportun düzgün olduğunu təsdiq 
etdi. O, yeniliklərin çılğın həvəskarı idi və xüsusilə şərab stəkanlarını 
boşalda-boşalda qəzetdən danışmağı sevərdi. Pasporta əsasən o bilirdi 
ki, pasportun sahibi müharibənin ən qızğın yerindən, düşmən ölkəsin- 
dən gəlirdi. O ümid edirdi ki, yad adamdan maraqlı məlumatlar ala 
bilər və katibini pasportla birlikdə geri göndərdi ki, həmin adamı bir 
butulka şəraba qonaq etsin. 

Bu arada Zonnenvirt idarənin qarşısında durmuşdu, məzəli 
tamaşa şəhərciyin sakinlərindən bir bölük adamı cəlb etmiş və onu 
dövrəyə almışdı. Onlar mənalı-mənalı pıçıldaşaraq atı və yiyəsini gös- 
tərirdilər. Avara adamların həyəcanı, nəhayət, böyük səs-küyə səbəb 
oldu. Bədbəxtlikdən, hamının barmaqla göstərdiyi at oğurluq idi. Volf 
isə atın həbs haqqında əmrdə təsvir edildiyini və tanındığını hesab 
edirdi. Baş inzibatçının gözlənilməz qonaqpərvərliyi onun şübhələrini 
lap artırdı. O, pasportun saxtalığının aşkar olunmasını düşünür, içə- 
riyə dəvət olunmasını isə ələ keçmək üçün tələ hesab edirdi. Xoflu 
olduğundan o səfeh hərəkət edərək, heç bir cavab vermədən atını 
mahmızlayıb aradan çıxdı. 

“Oğrul” — deyib hamı onun dalınca cumdu. Atlı həyatla ölüm ara- 
sında idi. O artıq gözdən itmişdi, təqib edənlər isə tövşüyərək dalınca 
gedirdilər. Atlı xilas olduğunu düşünürdü ki, sanki, amansız Neme- 
zidanın (mif qəhrəmanı) qüvvətli əli onu qaytardı. Təhlükədən uzaq 
sandığı döngə bağlı olduğundan onu, sanki, ağzıaçıq kisə kimi qar- 
şıladı, onun həyatının son saatları gəlib çatdı və qəhrəmanımız istər- 
istəməz təqib edənlərin qabağına qayıtmalı oldu. Hadisənin oyatdığı 
səs-küy bütün şəhəri ayağa qaldırdı: adamlar topa-topa yığılır, döngə- 
lər bağlanır və düşmənlərin, az qala, bütöv bir ordusu ona qarşı yeri- 
yirdi. Oğlan camaatı tapança ilə qorxudaraq, izdihamın içərisindən 
güc-bəla ilə özünə yol açdı. “Kim məni tutmağa cəhd etsə, — qışqırırdı, 
— gülləni onun başına çaxacağaml” 

Qorxu hissi bir anlıq pauza yaratdı, azca sonra isə “şir ürəyi 
yemiş” bir çilingər şagirdi arxadan onun üstünə atıldı və coşmuş adam 
tapançanın tətiyini çəkmək istərkən onun qolunu qanırdı. Tapança 
yerə düşdü və tərk-silah edilmiş kişi atdan yerə salındı. Onu hay-küylə 
inzibati idarəyə apardılar. 

— Siz kimsiniz? — baş inzibatçı hiss olunacaq kobud rəftar etdi. 

— Çox məmnuniyyətlə, əgər siz məni belə yaxşı başa düşürsü- 
nüzsə. 

— Qanunlarımız çox sərtdir. Sizin həngaməniz isə çox hay-küy 
qaldırıb. Sizi azad etsəm, vəzifəmə qarşı cinayət işlətmiş oluram. 
Pasportunuz sizi ifşa edir. Mən istərdim ki, onu şübhədən qurtarmaq 
üçün bir neçə söz deyəydiniz. 

— Əgər heç nə deyə bilmirəmsə? 

— Belə olan təqdirdə, mən hökumətə xəbər verərəm və siz möh- 
kəm nəzarət altında olarsınız. 

— Bəs sonra? 

— Sonra da sizin kimi yurdsuz-yuvasız adamı sərhəddə yaxalan- 
maq və kələkbazların əlinə keçmək təhlükəsi gözləyir. 

Qəhrəmanımız bir qədər susdu, onun daxilində kəskin mübarizə 
gedirdi. Birdən o qəflətən hakimə sarı döndü: 

— Mən sizinlə on beş dəqiqə tək qala bilərəmmi? 

Andeçı iclasçılar mənalı-mənalı baxışdılar, lakin ağalarının amiranə 
işarəsi ilə uzaqlaşdılar. 

— Buyurun, nə istəyirsiniz? 

— Sizin dünənki rəftarınız, cənab rəis, məni etirafa məcbur edə 
bilməzdi, çünki zora tabe olmuram. Lakin bugünkü rəftarınız məndə 
sizə qarşı inam və ehtiram yaratdı. İnanıram ki, siz nəcib adamsınız. 

— Siz mənə nə demək istəyirdiniz? 

— Görürəm ki, siz nəcib adamsınız. Mən çoxdan sizin kimi adam 
axtarırdım. Müsaidənizlə sağ əlinizi mənə verin. 

— Bu nə deməkdir? 

— Sizin ağ saçlarınız, nurani sifətiniz var. Siz xeyli dövran sürmüş 
və çox şey görmüşsünüz. Elə deyilmi? Siz müdrikləşmisiniz. 

— Cənab, bunlar nəyə lazımdır? 

— Sizin ömrünüz sona yaxınlaşır və siz Allahın dərgahına gedəndə 
mərhəmətə möhtacsınız. Siz insanları ümidsiz vəziyyətdə qoymayın. 
Kiminlə danışdığınızı bilirsinizmi? 

— Bu nədir? Siz məni qorxudursunuz? 

— Anlamadınız? Knyaza məni necə tapdığınızı və özümü necə 
təqdim etməyim haqqında yazın. Yazın ki, onun indi mənə göstərdiyi 
mərhəməti bir vaxt Allah özü ona göstərər. Mənim üçün xahiş edin, 
müdrik qoca, göz yaşları içində özümü təqdim edirəm: mən Zonnen- 
virtəm. 

(novella) 


Böyük evə ağır sükut çökmüşdü. Dəhlizi isə təzə-tər qızılgül ətri 
bürümüşdü. Yuxarı evə çıxan enli pilləkənlə üzbəüz ikitaylı qapıdan 
yaşlı, ancaq tərtəmiz geyinmiş bir qulluqçu çıxdı. Qadın arxayın- 
arxayın qapını arxasınca örtdü və onun qonur gözləri divarları dolaşdı, 
sanki hansı küncdəsə toz-torpaq ilişib qalmışdı, sonra razılıqla başını 
yırğaladı və artıq zəngləri ikinci dəfə cingildəyən qədimi ingilis saatına 
nəzər saldı. “Yarısıdır”, — öz-özünə mızıldandı, — “cənab professor 
yazmışdır ki, səkkizdə burda olacaqlar”. Bunu deyib, cibindən bir topa 
açar çıxardı və evin arxa otaqlarında gözdən itdi... Və yenə sükut 
çökdü, təkcə saatın aramsız çıqqıltıları dəhlizdən artırmaya yayılırdı, 
bir də qapının üstündəki pəncərədən axşam günəşinin solğun şüaları 
içəri süzülür, divar saatının qutusunu bəzəyən qızılı düymələrin 
üstündə parıldayırdı... 

Sonra yuxarıdan asta, yüngül addım səsləri gəldi, pilləkənin 
başında təxminən on yaşlarında bir qız uşağı göründü. O da təzə və 
təmiz geyinmişdi. Qırmızı-ağ zolaqlı paltarı qarayanız sifətinə, parıl- 
dayan qara saçlarına çox yaraşırdı. O, qolunu sürahiyə, başını da 
qoluna söykəmişdi, dalğın baxışları üzbəüz otağın qapısına zillənmişdi 
və elə beləcə də asta-asta pilləkənlə aşağı sürüşürdü. 

Bir anlığa dəhlizdə dayanıb ətrafı dinşədi, sonra yavaşca qapını 
açıb, qalın pərdələrin arasından içəri sivişdi. Bura alaqaranlıq idi, 
çünki otağın pəncərələrini dar küçənin o biri tərəfindəki böyük bina 
tuturdu. Təkcə yan tərəfdəki divanın üstündə asılmış Venesiya güz- 
güsü tünd-yaşıl rəngli döşəmənin üstündə gümüş kimi parıldayırdı, 
elə bil ki, o bu tənhalıqda jurnal masasının üstündə mərmər vazaya 

qoyulmuş bir dəstə qızılgülü özündə əks etdirmək üçün asılmışdı. 
Ancaq tezliklə orda qaraşın bir uşaq başı da göründü. Qız barmaqla- 
rının ucunda yumşaq xalının üstü ilə irəli yeridi və gözlər çevrilib bir 
daha qapıda gəzəndə, nazik barmaqlar artıq gül dəstəsini haqlamışdı. 
Axır ki, o barmaqlar qönçə qızılgülün birini dəstədən ayırdı. Ancaq 
bu zaman gülün tikanlarına fikir verməmişdi, bir damcı qıpqırmızı 
qan əlinin üstündə “yeriməyə” başladı. Tələsik, qan masanın üstündəki 
bahalı örtüyə düşhadüşdə əlini dodaqlarına çatdırdı və onu sordu. 
Sonra gəldiyi kimi də yavaşca, oğurladığı qızılgül də əlində, pərdələrin 
arasından sivişib dəhlizə çıxdı. Yenə də ətrafı dinşəyəndən sonra 
bayaq endiyi pilləkənlə yuxarı qaçdı, dəhlizi keçib axırıncı qapıya 
çatdı. Qarşısında qaranquşlar vurnuxan pəncərələrin birindən bayıra 
nəzər saldı, sonra əlini dəstəyə apardı. 

Bu, atasının iş otağı idi və özü burda olmayanda ora heç kim 
girməzdi. Qız indi tək-tənha kitab dolu rəflərlə üzbəüz dayanmışdı və 
tərəddüdlə qapını arxasınca örtəndə alt evin pəncərəsi önündə it 
ucadan zingildədi. Qızın ciddi sifətində təbəssüm gəzdi. Cəld pəncə- 
rəyə yaxınlaşıb çölə baxdı. Aşağıda çəmənli, kollu-koslu bağ uzanıb 
gedirdi. Deyəsən, onun dördayaqlı dostu yanılmışdı. Qız elə ehtiyatla 
tərpənirdi ki, heç kim heç nə duya bilməzdi. Onun sifəti təzədən yavaş- 
yavaş kölgələndi. Axı o bura başqa iş üçün gəlmişdi, Nero nəyinə 
lazım idi... 

Onun girdiyi qapıdan qərbə tərəf bir pəncərə də var idi. Pən- 
cərənin qarşısında iri yazı masası qoyulmuşdu. Masa elə dururdu ki, 
pəncərədən süzülən işıq onun arxasında oturan adamın düz əlinə 
düşürdü. Hiss olunurdu ki, bu adam antik dövrlə məşğul olur, çünki 
masanın üstündə qədim Romada, ya da Yunanıstanda bürüncdən, 
gildən hazırlanmış əşyalar, köhnə evlərin, qəsrlərin balaca modelləri 
və keçmişə aid başqa şeylər var idi. Bunların üzərindən isə, sanki, 
mavi bahar nəsimindən boylanan gənc qadının yarımportreti asıl- 
mışdı. Onun alnına tökülmüş qızılır-sarışın saçları gənclik çələnginə 
bənzəyirdi. “Xoldzeliq”. Bu köhnəlmiş sözü dostları əvvəllər, o hələ bu 
evin astanasında dayanıb qonaqlara “xoş gəldin” eləyən vaxtlar, təzə- 
dən tapıb ona demişdilər. O elə indi də şəkildən mavi uşaq gözlərilə 
içəri girənə baxırdı. Təkcə dodaqlarında indiyə kimi heç kəsin sezmə- 

diyi bir kədər nişanəsi donub qalmışdı. Yəqin, o vaxtlar rəssama bunun 
üstündə söz gəlmişdi. Sonralar, o öləndən sonra, hamıya elə gəlirdi 
ki, rəssam haqlı imiş. 

Balaca, qaraşın saçlı qız asta addımlarla ona yaxınlaşdı, həsrət 
dolu baxışlar məhəbbətlə o gözəl surətə yapışdı. “Ana, ay ana” — yavaş- 
dan pıçıldadı. Ancaq elə pıçıldadı ki, deyərdin, bu sözlərlə elə onun 
özü də şəklə yapışmaq istəyir.O gözəl surət isə, əvvəlkitək, matdım- 
matdım divardan baxırdı... 

Qız, pişik kimi cəld hərəkətlə kreslonun üstündən stola dırmaşdı 
və onun əlləri oğurladığı qızılgülü birtəhər çərçivəyə ilişdirməyə ça- 
İışanda, qurumuş dodaqları şəklə yapışdı. Gülü taxan kimi yerə düş- 
dü və yaylığı ilə masanın üstündə qalmış ayaq izlərini tərtəmiz sildi... 

Birdən ona elə gəldi ki, bayaq qorxa-qorxa girdiyi bu otaqdan çıxa 
bilməyəcək. Qapıya tərəf zorla bir-iki addım atandan sonra təzədən geri 
qayıtdı. Sanki, pəncərənin yanındakı yazı masası onu özünə çəkirdi... 

Bu pəncərənin altında da bir bağ, daha doğrusu, cəngəllik var idi. 
O çox balaca idi, kol-kos basmayan yerlərdən uca hasar aydınca 
görünürdü. Hasarın dibində pəncərə ilə üzbəüz uçub-dağılmış, ağzı- 
açıq qamış koma var idi. Bu komanın qarşısında sarmaşıq kollarının 
bürüdüyü skamya dururdu. Bir az aralı isə, deyəsən, iri kollu qızıl- 
güllər salınmışdı. Ancaq bu güllərdə daha güllük qalmamışdı, kolları 
quruyub sapsarı saralmışdı, ləçəkləri isə tökülüb kolun-kosun üstündə 
qalmışdı. 

Qız qollarını pəncərəyə söykəyib, çənəsini əlləri arasına almışdı 
və həsrətlə aşağı baxırdı. Bağın içindəki komanın yanında iki qaran- 
quş uçuşurdu. Yəqin ki, orda yuva tikmişdilər. Təkcə bir sarıköynək 
qurumuş nəfəsotunun başına qonub ürəkdən oxuyurdu və qara göz- 
lərini qıza zilləmişdi. 

— Nesi, harda qalıbsan sən? — mülayim və həzin qadın səsi eşidildi 
və eyni zamanda, bir əl onun başını sığalladı... 

Qoca qulluqçu hiss edilmədən içəri girmişdi. Qız çevrilib yorğun- 
yorğun ona baxdı. 

— Anne, – dedi, — kaş bircə dəfə nənəmin bu bağına gedə biləydim. 

Qadın dinmədi. O, dodaqlarını bir-birinə sıxmışdı və təkcə razılıq 
əlaməti olaraq başını yırğaladı, sonra: 

— Gəl, gəl, — dedi, — gör nə günə düşübsən bir? İndicə gələcəklər. 
Atan... bir də... təzə anan... — Bunu deyib qızı qolları arasına aldı, başını 
sığalladı, hörüklərini və paltarını qaydaya saldı. — Yox, yox, Мезхеп... 
ağlama... yaxşı qadın olmalıdır... həm də gözəl, Nesi... Axı sənin 
gözəllərdən xoşun gəlirl 

Elə bu anda küçədən maşın səsi gəldi. Qız səksəndi, Qadın onun 
əlindən yapışıb tələsik otaqdan çıxardı. Onlar vaxtında çıxmışdılar və 
maşının həyətə necə girdiyini gördülər. Qapını qulluqçu qızlar açmış- 
dılar. 

Qoca qulluqçu, deyəsən, düz deyirdi. 

Üzünün ciddi görkəmindən aydınca Nesinin atası olduğu bili- 
nən, təxminən 40 yaşlarında bir kişi, cavan, qəşəng qadına maşından 
düşməkdə kömək elədi. Onun saçları və gözləri də, demək olar ki, 
indi ögey anası olduğu uşağın saçları və gözləri kimi qapqara idi, Bir 
az cavan olmasaydı, deyərdin elə bu qızın həqiqi anasıdır. Qadın 
mehribanlıqla salam verdi və kimisə axtarırmış kimi ətrafa boylandı. 
Ancaq əri tələsik onu içəri çəkdi. Alt otaqda onları təzə-tər qızılgül iyi 
vurdu. 

— Biz burda bir yaşayacağıq, — kişi onu yumşaq kresloya oturtdu, 
— təzə evində ilk rahatlığını tapmamış bu otaqdan çıxma. 

Qadın məhəbbətlə ona baxdı. 

— Bəs sən? Mənim yanımda qalmaq istəmirsən? 

— Mən bu dəqiqə evimizin incisini gətirim... 

— Hə, Rudolf, sənin Aqnesini. Hardadı o? 

Kişi artıq çıxmışdı. Onlar gələndə, Nesinin qoca Annenin arxa- 
sında yaşındığı atanın gözündən qaçmamışdı. Onu tək-tənha dəhlizin 
qapısında tapanda, qolları arasına alıb başı üzərinə qaldırdı, elə beləcə 
də otağa gətirdi. 

— Bax, bu da Nesi, — deyib qızı xalçanın üstünə qoydu və elə 
o dəqiqə də, işi var imiş kimi, çölə çıxdı. O, bunları tək buraxmaq 
istəyirdi. 

Nesi yavaş-yavaş dikəldi və səssiz-səmirsiz gənc qadının qarşı- 
sında dayandı. Hər ikisi çəkinə-çəkinə, sınayıcı nəzərlərlə bir-birinə 
baxdı. Gənc qadın, deyəsən, olduğundan daha yaxşı qarşılanacağını 
güman etmişdi və nəhayət, qızın əllərindən tutub ciddiliklə dedi: 

— Bilirsən, mən indi sənin ananam. Bir-birimizə hayan olacağıq, 
eləmi? 

Nesi yana baxdı. 

— Mən sizə “mama” deyə bilərəm? — qız utana-utana dedi. 

— Əlbəttə, Aqnes. Necə istəyirsən, elə də de... “mama” ya “ana”, 
hansı xoşuna gəlir... 

Qız pərt halda ona baxdı və tələsik dilləndi: 

— “Mama” dilimə yaxşı yatır. 

Gənc qadın iti baxışlarla onu süzdü, sonra qara gözlərini qızın 
qapqara gözlərinə zillədi. 

— “Ana” yox, “mama”, eləmi? 

— Axı mənim anam ölüb... — qız pıçıldadı. 

Qadının əlləri, qeyri-ixtiyari, yanına düşdü, ancaq tələsik, elə o dəqi- 
qə də qızı bağrına basdı. 

— Nesi, — dedi, — “ana” da, “mama” da eyni şeydi. 

Nesi dinmədi. O, təkcə mərhuma həmişə “ana” demişdi... 

Söhbət qurtarmışdı. Evin kişisi içəri girdi və qızını cavan arvadı- 
nın qucağında görəndə razılıqla gülümsədi. 

— İndisə, gəl, — o, şən halda əlini arvadına uzatdı, — bütün bu evin 
sahibliyini qəbul elə. 

Onlar birlikdə çıxdılar. Alt mərtəbədəki otaqlara, mətbəxə, zirzə- 
miyə baxdılar, sonra enli pilləkənlə böyük bir zala qalxdılar, pilləkənin 
hər iki tərəfindən koridora çıxan bütün balaca otaqlara girdilər. 

Şər qarışırdı.Ərinin qolundan yapışan gənc qadın artıq dala qalırdı, 
sanki, onun üzünə açılan hər bir qapı ağır yük olub çiynindən asılırdı. 
Kefikök ərinin suallarına verdiyi cavablar da qısalırdı. Nəhayət, iş 
otağının qapısına çatanda kişi də susdu və qadının səssizcə onun 
çiyninə söykədiyi başını yuxarı qaldırıb özünə tərəf çəkdi: 

— Nə oldu sənə, İnes? Qanın qaraldı... 

— Yox, уох... 

— Elə isə gəl... 

O, qapını açanda üzlərinə solğun işıq düşdü. Qərb tərəfdəki pən- 
cərədən bağın o biri başında qürub edən günəşin qızılı şüası parıldadı. 
Elə həmin bu işıqda mərhumun şəkli divardan onlara baxdı. Şəklin 
altında, qızıl çərçivəyə sancılmış təzə-tər, qırmızı qızılgül açmışdı. 

Qadın qeyri-ixtiyari əllərilə ürəyini tutdu və dinməz-söyləməz 
o qəşəng, canlı şəklə baxdı. Ərinin qolları isə artıq onun boynuna 
dolanmışdı. 

— Bir vaxt o, mənim səadətim olub. İndi isə sən ol... 

Qadın başını yırğaladı. O susmuşdu və güclə nəfəs alırdı. Ah, bu 
mərhum hələ yaşayırdı! Onların ikisinə də bu evdə yer ola bilərdimi? 

Bayaq Nesinin burda olduğu vaxtdakı kimi, cənub tərəfdəki bağdan 
it səsi gəldi. Əri onu oxşaya-oxşaya o tərəfdəki pəncərənin önünə gətirdi. 

— Bir aşağı bax, — dedi. 

Aşağıda, çəmənliyə doğru uzanan cığırda bir qara it oturmuşdu. 
Nesi də onun qabağında durub, qara hörüklərindən birini itin burnuna 
dolayır və yavaş-yavaş sıxırdı. İt başını geri çəkir, hürür, Nesi isə 
gülərək, oyuna təzədən başlayırdı. 

Uşağının əməlinə baxan ata da gülümsündü. Onun yanında dayan- 
mış gənc qadın isə qaşqabaqlı idi və bunu görən kişi bulud kimi tutul- 
du, “Kaş öz anası olaydı”, — o, fikirləşdi, ancaq qadına başqa şey dedi: 

— Bu, bizim Nerodur. Gərək onunla da tanış olasan, İnes. Onlar 
yaman dostdur. Hətta Nesi onu kuklasının beşiyinə də qoşur. 

Qadın ona baxdı, sonra dalğın halda: 

— Burada çox şey varmış, Rudolf, — dedi. — Görəsən, öyrəşə bilə- 
cəyəmmi?l 

— İnes, sən bir az xəyalpərvərsən. Nə var ki burda: biz, uşaq, bir 
də xırda-para ev-eşik. 

— Nəvar ki? — qadın səssizcə təkrar elədivə itlə birlikdə çəmənliyə 
üz qoymuş uşağın ardınca baxdı... Birdən qorxu içərisində ərinə tərəf 
dönüb onun boynuna sarıldı: — Məni tut... kömək elə... özümü pis hiss 
eləyirəm... 


ХХХ 


Həftələr, aylar keçdi. Gənc qadının qorxusu, deyəsən, əbəs imiş. 
Bütün işlər, sanki, öz-özünə onun əlinin altına yığılırdı. Mehribanlığına, 
alicənablığına görə qulluqçular da onun bir sözünü iki eləmirdilər və 
çöldən içəri girən hər kəs hiss edirdi ki, evin kişisinin özünə yaraşan 
arvadı var. Ərinin həmişə ciddilik yağan gözlərində isə hər şey başqa 

cür idi, o görürdü ki, qadın evdəki şeylərə yad adam kimi əl uzadır, elə 
bil, onun burda payı yox idi, elə bil, hər şeyi ona əmanət vermişdilər. 
Əlbəttə, hərdən çılğın məhəbbətlə ərinin qucağına sığınması, bununla 
da özünü “onun ərinin, ərinin də onun olması”na inandırmağa çalış- 
ması bu görüb-götürmüş kişini sakitləşdirə bilməzdi. 

Heç Nesi ilə də yaxınlaşa bilməmişdi. Daxili bir səs — məhəbbətin, 
ağılın səsi gənc qadına deyirdi ki, uşaqla həmişə anasından danışsın. 
O anasından ki, xatirəsi gənc qadının bu evə ögey ana kimi ayaq bas- 
dığı gündən daha da əbədiləşirdi. Hər şeyə bais o şəkil idi. Ərinin ota- 
ğında asılan şəkil, Nə qədər çalışsa da, o şəklə baxa bilmirdi. Hərdən 
cəsarətlənib qızı qucaqlayır, bağrına basırdı, ancaq dinə bilmirdi, 
çünki dodaqları sözünə baxmırdı və onda bu nəvazişdən qara gözləri 
sevinclə parıldayan Nesi də məyus halda çıxıb gedirdi. Qəribə idi ki, 
qız bu qəşəng qadının nəvazişi həsrətində idi, Bütün uşaqların elədiyi 
kimi, o da bu qadına daxilən sitayiş edirdi. Ancaq onda hər cür səmimi 
söhbətin açarı olan xoş dil yox idi. Ona elə gəlirdi ki, bəzi şeyləri 
demək olar, bəzilərini isə yox. 

İnes bu son maneəni hiss edirdi və ona elə gəlirdi ki, bunu lap 
asanlıqla aradan qaldırmaq olar. Buna görə də həmişə o haqda düşü- 
nürdü. Bir dəfə yenə fikirli-fikirli ərinin yanında oturmuşdu və göz- 
lərini buğlana-buğlana zümzümə edən çaydana zilləmişdi. “Təzəcə 
qəzet oxumağı qurtaran Rudolf onun əllərindən tutdu. 

— Bu gün yaman dinməzsən, İnes. Mən bircə dəfə də yadına 
düşməmişəm. 

— Sənə sözüm var... — O tərəddüd etdi və əlini ərinin əlindən çəkdi. 

— Niyə demirsən? 

Qadın xeyli susdu. 

— Rudolf, — nəhayət dilləndi, — qoy sənin balan mənə “ana” desin. 

— Necə yəni, o belə demir ki? 

Qadın başını yırğaladı və təzə gələn günü Nesi ilə olan söhbətini 
danışdı. 

— Bu, uşaq ağlının qeyri-şüuri tapdığı çıxış yoludur. Gəlsənə, belə 
çıxış yolunu biz də razılıqla qəbul edək. 

— Onda uşaq mənə heç yaxın gəlməz ki? 

Kişi yenə onun əllərindən tutmaq istədi, ancaq qadın əlini çəkdi. 

— İnes, təbiətin vermədiyi şeyi ondan istəmə. Nesidən sənə uşaq, 
özündən də ona ana olmağı umma. 

Qadının gözlərində yaş gilələndi və demək olar ki, qəzəblə dilləndi: 

— Ancaq mən onun anası olmalıyam. 

— Onun anası? Yox, İnes, sən olmamalısan . 

— Bəs nəyi olmalıyam, Rudolf? 

Əgər o, bu sualın cavabını başa düşsəydi, yəqin ki, verməzdi. Kişi 
bunu duydu və zəndlə onun gözlərinin içinə baxdı — sanki, orda özünə 
kömək axtarırdı. 

Onun susmasını başqa cür yozan qadın yenə dilləndi: 

— Yadında saxla, buna cavab verə bilmədin. 

— Oh, İnes, kaş indi sənin qucağında qanı öz qanından olan bir 
körpən olaydı... 

Qadın narazılıqla başını yırğaladı. 

— Vaxt gələcək, hiss eləyəcəksən ki, sənin gözlərindəki o heyranlıq 
körpəndə ilk təbəssüm oyadacaq. O özü sənə sığınacaq... Bir vaxt Nesi 
də ona zillənmiş iki müqəddəs gözün parıltısına isinmişdi. Elə onda 
balaca qolunu onun boynuna dolayıb ilk dəfə “ana” demişdi. İndi onun 
bu sözü dünyada həmin adamdan başqa heç kəsə deyə bilmədiyinə 
görə incimə... 

İnes onun dediklərini eşitməmişdi, onun beynində yalnız bircə 
fikir dolaşırdı: “Əgər o, sənin uşağın deyil”, — deməyə dilin gəlirsə, 
onda niyə demirsən ki, “sən də mənim arvadım deyilsən?” 

Söhbət elə beləcə də qaldı. Ərinin gətirdiyi bəhanələr onu inan- 
dıra bilməzdi. Axırda Rudolf onu özünə tərəf çəkdi, sakitləşdirməyə 
çalışdı. Qadın da ərini öpdü, göz yaşları arasından təbəssümlə ona 
baxdı. Ancaq bunun da köməyi olmadı... 

Rudolf çıxıb gedəndən sonra qadın bağa düşdü. İçəri girər-girməz, 
əlində kitab çəmənlikdə gəzişən Nesini gördü, ancaq özünü ona 
göstərmək istəmədi, yolunu kolların arası ilə hasara tərəf uzanan 
cığırdan saldı. Uşaq elə bircə oğrun baxışda ögey anasının qəşəng 
gözlərindəki qüssəni sezdi və maqnitləşmiş kimi, kitab oxuya-oxuya, 
öz-özünə danışa-danışa, o da hiss eləmədən bu cığıra düşdü. 

İnes uca hasardakı qapının yanında ayaq saxlamışdı. Qapını 
bənövşəyi sarmaşıq basmışdı. Dalğın baxışlarla xeyli ona tamaşa elədi 

və təzədən bu tənha gəzintisinə başlamaq istəyərkən qızın ona tərəf 
gəldiyini gördü. Ayaq saxlayıb soruşdu: 

— Bu nə qapıdır, Nesi? 

— Nənəmin bağına açılır... 

— Nənənin bağına? Axı sənin nənən, baban çoxdan ölüblər. 

— Bəli, çoxdan... lap çoxdan. 

— İndi bu bağ kimindir? 

— Biziml — qız inamla dedi bunu. 

İnes birtəhər əlinə yer eləyib qapının dəmir dəstəyini çəkişdirdi. 
Nesi elə sakit dayanıb tamaşa edirdi ki, deyərdin o da qapının açılaca- 
ğına inanır. 

— Bu ki bağlıdır, — qadın dəstəyi buraxdı və yaylığı ilə əlinə bulaş- 
mış pası sildi, — Bu atanın pəncərəsindən görünən o yiyəsiz bağdır? 

Qız başını tərpətdi. 

— Bir qulaq ver, Nesi, gör orda quşlar nə gözəl oxuyur? 

Bu vaxt qoca qulluqçu bağa girmişdi. Hasarın yanında səs gəl- 
diyini eşidib tələsik onlara yaxınlaşdı və dedi: 

— Evə qonaq gəlib. 

İnes mehribanlıqla Nesinin yanaqlarını sığalladı. 

— Atan pis bağbandır, — o, bunu gedə-gedə dedi, — bir gün gərək 
ikimiz də oraya gedək, qaydaya salaq. 

Evdə onları Rudolf qarşıladı. 

— Bilirsən, bu axşam Müllerin kvarteti çalır, — dedi, — həkimlə 
arvadı gəliblər, deyirlər getməsək, peşman olarıq. 

Onlar qonaqlar olan otağa keçdilər və musiqi barədə uzun-uzadı, 
maraqlı bir söhbət başlandı. Sonra ev işlərindən danışdılar. Kol-kos 
basmış bağ bu gün də yaddan çıxdı. 


Axşam konsertə getdilər. O mərhum dahilər — Haydn və Motsart 
dinləyicilərin görüşünə gəldilər. Axırda Bethovenin S. Molli – kvarteti- 
nin son əks-sədası da itib-batdı, bu sədaların ətrafa səpələdiyi əzəmətli 
sükutu ağzına qədər dolu böyük zaldakı tamaşaçıların səs-küyü pozdu. 

Rudolf arvadının yanında dayanmışdı. 

— Qurtardı, İnes, — sonra ona tərəf əyildi: — Yoxsa yenə qulaq asırsan? 

İnes hələ oturmuşdu və gözlərini boş pultlar qalmış səhnəyə 
zilləmişdi. Bir azdan əlini ərinə uzatdı, yerindən qalxa-qalxa dedi: 

— Evə gedək, Rudolf. 

Qapıda həkimlə arvadı onları saxladı. Bunlar İnesin yeganə get-gəl 
elədiyi adamlar idi. 

— Hə, necə idi? — həkim bunu deyib özündən razı halda başını 
yırğaladı: — Bizə gedək. Yolumuzun üstüdür... belə şeydən sonra bir- 
iki saat oturmaq pis olmazdı. 

Rudolf şən halda razılıq vermək istəyərkən kiminsə yavaşca pen- 
cəyinin qolundan çəkdiyini hiss elədi və arvadının xahiş dolu gözlə- 
rinin ona zilləndiyini gördü. O, İnesi başa düşdü və zarafata salıb dedi: 

— Qoy yuxarı təşkilat özü həll eləsin. 

İnes, adətən çox çətin yola gələn həkimi başqa bir axşama razı 
salmağın çəmini bilirdi... 

Evlərinin yanında dostlar ayrılandan sonra İnes, ağır yük altından 
çıxmış adamlar kimi, dərindən nəfəs aldı. 

Rudolf soruşdu: 

— Niyə bu gün sevimli həkimimizi incitdin? 

O, ərinin qolundan yapışdı. 

— Heç nə... Gözəl axşam idi... səninlə tək qalmaq istəyirdim. 

Tələsik evə tərəf üz qoydular. 

— Bir bax, — kişi dedi, — alt mərtəbədən işıq gəlir. Qoca Anne, 
yəqin, indi çay dəmləyib. Sən düz elədin, öz evində olmaq daha yax- 
şıdır, nəinki başqasında. 

İnes eləcə başını tərpətdi və sakitcə onun əlini sıxdı. Sonra evə 
girdilər. İnes kefikök halda qapını açıb, pərdələri geri çəkdi. 

Masanın üstündə, əvvəllər qızılgüllü vazanın durduğu yerdə iri 
bürünc lampa var idi və onun işığı başını arıq qollarına söykəyib yat- 
mış uşağın üzünə düşürdü. Qollarının arasında şəkilli kitabın künc- 
bucağı da görünürdü. 

Gənc qadın qapının ağzındaca donub qalmışdı, uşaq büsbütün 
onun yadından çıxmışdı. Qəşəng dodaqlarına acı məyusluq çökmüş- 
dü. Əri onu çəkib otağa salanda, kəsik-kəsik inildədi: 

— Ax... Nesi... Sən burda neyləyirsən? 

Nesi oyandı və sıçrayıb ayağa qalxdı. 

— Sizi gözləmək istəyirdim, — o, təbəssümlə əlini onun parıldayan 
gözlərinə çəkdi. 

— Anne düz eləməyib, sən gərək çoxdan yatmış olaydın. 

İnes çevrilib pəncərəyə sarı getdi, hiss edirdi ki, gözlərindən yaş 
sel kimi axır. Dolaşıq fikirlər, acı duyğular az qalırdı onun sinəsini 
dəlib çıxsın... qəriblik... gücsüzlük... sevdiyi ərinin uşağına biganəliyi... 
heç özü də bilmirdi, bütün bunlar hardan ağlına gəlmişdi. Bu insafsız 
acılı-şirinli iztirablar arasında öz-özünə pıçıldadı: ailə səadətində gənc- 
lik çatmır. Onun özü isə hələ çox cavan idi. 

Geri dönəndə otaq bomboş idi. Görəsən, o şirin xəyallar harda 
qaldı? Ancaq heç fikirləşmirdi ki, onları özü ürkütmüşdü. 

Bu müəmmalı səhnədən dəhşətə gələn uşağı atası kirimişcə 
götürüb aparmışdı. Qız qucağında pilləkəni çıxarkən öz-özünə demiş- 
di: “Səbir elə”. O da başqa mənada ürəyindən keçirmişdi: “Axı o hələ 
çox cavandır”. Başında müxtəlif fikirlər, planlar oyandı. Nesi ilə qoca 
Annenin yatdıqları otağın qapısını açdı. Anne onları gözləyirdi. Atası 
qızı öpüb dedi: “Mamaya sənin əvəzindən “gecən xeyrə qalsın” deyə- 
rəm”. Sonra arvadının yanına getmək istədi, ancaq yolun yarısından 
geri döndü, koridoru keçib iş otağına girdi. 

Yazı stolunun üstündə balaca bürünc lampa var idi. Onu bu yaxın- 
larda almışdı və yoxlamaq üçün yarıya qədər yağla doldurmuşdu. 
Lampanı götürüb alışdırdı, təzədən yerinə — şəkilin altına, içində gül 
olan stəkanı da onun yanına qoydu. Bütün bunları düşünmədən edirdi 
— elə bil ki, beyni, ürəyi işlədiyi üçün əlini boş qoymaq istəmirdi. Sonra 
pəncərənin qabağına keçib taybatay açdı. 

Səmanı bulud bürümüşdü. Ay görünmürdü. Balaca bağı başına 
götürmüş kol-kos böyük bir izdihamı andırırdı. Təkcə piramidaşəkilli 
iynəyarpaqların arası ilə komaya doğru uzanan cığırdakı çınqılların 
işıltısı bu qaranlığı yarırdı. 

Bu boşluğa baxan kişinin gözləri önündə sevimli bir adamın xəyala 
bənzəyən surəti canlandı. Xəyal cığırda gəzişirdi və kişiyə elə gəlirdi 
ki, o da bununla yanaşı gedir. 

“Qoy sənin xatirən mənim məhəbbətimə ilham versin”, — kişi dedi 
bunu. Xəyal cavab vermədi. Qəşəng, solğun çöhrəsi sinəsinə enmişdi, 

kişi də uçuna-uçuna bu yaxınlığı hiss edirdi. Xəyal isə dinmirdi ki 
dinmirdi. 

Bu vaxt hiss elədi ki, yuxarıda yalqız dayanıb və istər-istəməz ölü- 
mün dəhşətinə inanmalı oldu. Onun burda olduğu vaxtlar keçib-getmiş- 
di. Bircə o köhnə bağ qalmışdı. Onda başını qaldırıb pəncərədən baxan- 
da, yenicə 15 yaşlarına girmiş qızı ilk dəfə görmüşdü. O sarışın saçlı uşaq 
bu ciddi kişinin bütün fikir və duyğularını oğurladı vəyalnız bu evə gəlin 
kimi qədəm basanda özünə qaytardı. Onunla bu evə səadət gəldi, yaşa- 
maq, yaratmaq həvəsi gəldi. Qızın ata-anası bu dünyadan vaxtsız köçən- 
dən sonra evi satdılar, bağı isə saxladılar. Aranı kəsən hasara qapı qoyub 
bağları birləşdirdilər. Sonra bu qapını kol-kos basıb görünməz elədi... 

Komanın yanında, vaxtilə pəncərədən gənclik məhəbbətini gör- 
düyü yerdə, indi sarışın ana ilə qaragözlü bir uşaq otururdu. O, başını 
işdən qaldıran kimi insan səadətinin aşıb-coşduğu bu nöqtəyə baxırdı. 
Ancaq, sən demə, əcəl gizlində öz işini görürmüş. Onda iyunun əvvəl- 
ləri idi və ağır xəstənin çarpayısını yataq otağından onun iş otağına 
köçürdülər. O, açıq pəncərədən içəri dolan hava — onun səadət bağın- 
dan gələn hava ilə nəfəs almaq istəyirdi. Böyük yazı stolunu yana çək- 
dilər. Onun bütün fikri-zikri xəstənin yanında idi. Bayırda qəribə, 
görünməmiş bir yaz səhəri açılmışdı. Gilas ağacı da, elə bil, təzədən 
pöhrələyirdi. Bir dəfə qeyri-ixtiyari, hansı hissin təsiriləsə, onu quca- 
ğına alıb düz pəncərənin önünə gətirdi: 

— Bax, — dedi, — bir də bax. Gör dünya nə gözəldir... 

Ancaq qadın astaca başını tərpədib dedi: 

— Mən onu daha görməyəcəyəm... 

Sonra vaxt gəldi ki, onun hərdən dodaqlarından qopan pıçıltılar 
da kəsildi. Gözlərindəki işıltı da sönməyə başladı. Təkcə dodaqlar 
ağrıdan iztirabla səyriyirdi və bir də son həyat əlaməti — nəfəsi eşi- 
dilirdi. Getdikcə o da yavaşıdı, lap sakitləşdi və axırda həzin bir 
zümzüməyə bənzədi. Sonra nəfəs bir də gəldi, açıq gözlərindən mavi 
parıltı keçdi, sonra isə uyudu... 

— Gecən xeyrə qalsın, Mariya. 

Ancaq o bunu eşitmədi. 

Daha bir gün keçdi və o müqəddəs surət artıq aşağıdakı böyük, 
alaqaranlıq otağa qoyulmuş tabutda uyuyurdu. Evin qulluqçuları asta- 

asta irəli yeridilər. O da burada idi və qoca Annenin qucağındakı uşağı 
ilə yanaşı dayanmışdı. Anne dedi: 

— Qorxmursan, Nesi? 

Uşaq qan tutmuş adamlar kimi cavab verdi: 

— Yox, Anne, mən dua edirəm. 

Sonra lap son an gəldi, Son mənzilə yola salırdılar. Nə keşiş var 
idi, nə də zəng səsləri. Ancaq səhərin gözü yeni açılırdı və ilk sərçələr 
də təzə-təzə yuvalarından çıxırdı. 

...Bunlar keçib getmişdi. Ancaq onu kədərində-qəmində saxlamışdı. 
Görünməsə də, qadın yenə onunla bir yerdə idi. Sonra hiss edilmədən 
bunlar da keçib getdi. Hərdən qorxu içərisində onu axtardı, ancaq 
təsadüfi hallarda tapdı. Onda ilk dəfə evin bomboş, kimsəsiz olduğunu 
hiss elədi. Bütün künc-bucaq toranlaşdlı... Əvvəllər belə olmazdı. Hər 
şey ona birtəhər görünürdü. Onu da tapa bilmirdi ki bilmirdi. 

...Ay buludların arxasından çıxmışdı və öz gur işığını bağa sal- 
mışdı. O həmişə durduğu yerdə dayanmışdı, başını pəncərəyə söykə- 
mişdi. Ancaq gözləri heç nəyi görmürdü. 

Bu vaxt arxasında qapı açıldı və qəşəng bir qadın kölgəsi içəri 
girdi. O paltar xışıltısı eşitdi və geri çevrilib diqqətlə gələnə baxdı. 

— İnesl — Dodaqlarından yalnız bircə bu söz qopdu, ancaq yerin- 
dən tərpənmədi. 

Qadın da dayandı. 

— Nə olub sənə, Rudolf? Məndən qorxursan? 

O, başını yırğaladı, gülümsəməyə çalışdı. 

— Gəl, — dedi, — aşağı gedək. 

Əri onun əlindən tutanda qadının gözləri lampanın işıqlandırdığı 
şəklə və onun yanındakı gülə sataşdı. Birdən-birə, elə bil, onu ildırım 
vurdu. “Bir əlində iki qarpız tutursan...” Onun səsi soyuq və kinli idi. 


Kişi hər şeyi başa düşdü. 
— Ah, İnes, — dedi. — Demək, ölülər sənin üçün də müqəddəs 
deyilmiş. 


— Ölülər! Onlar kimin üçün müqəddəs deyil? Ancaq, Rudolf,— qadın 
onu təzədən pəncərəyə tərəf çəkdi, onun əlləri titrəyirdi və qara gözləri 
həyəcandan alışıb-yanırdı. — İndi mənə — öz arvadına de görüm, bu 
bağı niyə bağlı saxlayırsan, heç kimi ora qoymursan? 

O, əli ilə qaranlıqları göstərdi. Ağ çınqıl qara iynəyarpaqların 
arasında xəyal kimi parıldayırdı. Təkcə bir gecəquşu vurnuxurdu... 

Kişi dinməzcə aşağı baxırdı. Nəhayət, dilləndi: 

— O, qəbirdir, İnes. Lap düzünü bilmək istəyirsənsə, keçmişimin 
bağıdır. 

Qız acıqla ona baxdı. 

— Yaxşı bilirəm, Rudolf, Bura onun yanında olduğun yerdir. O ağ 
cığırda siz qoşa gəzirsiniz, çünki o ölməyib. Elə indi də — bu dəqiqənin 
özündə də orda idin və məndən — arvadından ona şikayət edirdin. Bu, 
xəyanətdir, Rudolf... Sən bununla məni təhqir edirsən. 

Kişi dinməzcə qolunu onun belinə doladı, yarı xoşluqla, yarı zorla 
pəncərədən araladı. Sonra lampanı götürüb düz şəklin qarşısına tutdu. 

— İnes, bir ona baxl 

Şəklin günahsız baxışları onlara zillənəndə İnesin gözlərindən yaş 
sel kimi axmağa başladı. 

— Oh, Rudolf, deyəsən, halım pisləşir... 

— Elə ağlama, — dedi, — Mən də düz eləməmişəm. Ancaq gərək 
məni də başa düşəsən. — O, yazı stolunun siyirməsini çəkdi, bir açar 
çıxarıb ona verdi. — Bağı sən aç, İnes. Mən çox xoşbəxtəm ki, oraya 
birinci sən ayaq basırsan. Bəlkə də, orada onun ruhu sənə rast gələ- 
cək... Bacı nəvazişi ilə əlini onun boynuna dolamayınca, qəşəng göz- 
lərilə həsrətlə sənə baxacaq... 

Qadın isə qımıldanmadan açıq əlindəki açara baxırdı. 

— Nə oldu, İnes? Götürmək istəmirsən? 

O, başını yırğaladı. 

— Hələ yox, Rudolf, bacarmaram... sonra... sonra birlikdə gedərik. 
Xahiş dolu qəşəng, qara gözlərini ona dikərək, açarı yavaşca stolun 
üstünə qoydu. 


kk * 
Torpağa toxum düşmüşdü, ancaq cücərməsinə hələ çox var idi. 
Noyabr ayı idi. İnes daha şübhə eləmirdi ki, ana olacaq — öz kör- 
pəsinin anası. Onun bu səadətinə gizli kədər də qoşuldu. Ağlına qəribə 


bir fikir gəlmişdi, onu qarabaqara izləyirdi. Nə qədər eləyirdi qova 

bilmirdi, bu fikir quyruğu basılmış ilan kimi ondan əl çəkmək istə- 
mirdi. O bu evdəki həyata kənardan daxil olmuşdu. Halbuki onsuz da 
həyat bu evdə qaydasına düşmüşdü. Bəs ikinci məhəbbət? Görəsən, 
doğrudanmı, ikinci məhəbbət var? Məgər ilk məhəbbət, o yeganə 
məhəbbət ölənə kimi qalmalı deyildimi? Yox, təkcə ölənə kimi yox, 
daha sonralara — lap əbədiyyətin özünə kimil Bəs indi? Elə bil, onu 
bürkü vurdu. Öz-özünü söydü və qəti qərara gəldi: onun uşağı, ilki öz 
atası evində olacaql 

Son vaxtlar çox pərişan dolanırdı. Sevincini, kədərini təkcə daşı- 
yırdı, Bu sevinci və kədəri onunla bölüşməyə haqqı olan yeganə adam 
— əri qayğı ilə, sual dolu nəzərlərlə ona baxanda dodaqları bir-birinə 
elə sıxılırdı ki, deyərdin əcəl başının üstünü alıb. 

...Yataq otağının qalın pərdələri çəkilmişdi. Təkcə azacıq aralı 
qalmış yerdən içəri bir parça ay işığı düşürdü. İnes qarmaqarışıq fikir- 
lərlə yatmışdı və yuxu görürdü... Bilirdi ki, burda qala bilməz, bu 
evdən getməlidir... Təkcə bir bağlama götürəcək... çıxıb gedəcək. 
Uzaqlara — anasının yanına gedəcək... və heç vaxt qayıtmayacaq. 
Bağın ayağındakı şamlıqda bir qapı var... açar da cibində idi. Getmək 
istəyirdi... elə bu dəqiqə... 

Ay göydə fırlanırdı və onun solğun işığı indi düz İnesin qəşəng 
sifətinə düşürdü. O dikəldi, Səssizcə çarpayıdan düşdü, yalın ayaqları 
ayaqqabılarına toxundu... 

Dümağ gecə köynəyində otağın ortasında dayanmışdı. Qara saç- 
ları, hər gecə olduğu kimi, iki hörükdə sinəsinə düşmüşdü. Elə bil, 
qəddi əyilmişdi. Sanki, yuxudan tamam ayılmamışdı. Əllərini qabağa 
uzadaraq, fəhmlə irəli yeridi, ancaq heç nə götürmədi — nə bağlamanı, 
nə də açarı. Barmaqları ərinin stulun başına asılmış paltarına toxunan- 
da, bir anlığa tərəddüd etdi... Ancaq yenə yavaş-yavaş irəli yeridi, qapı- 
dan çıxıb pilləkənlə aşağı düşdü. Sonra həyət qapısının qıfılı şıqqıl- 
dadı, soyuq hava üz-gözünü daladı, axşam mehi sinəsinə düşmüş 
hörükləri geri atdı... Bu dəhşətli meşəni necə keçmişdi, bilmədi. 
Birdən qulağına cəngəllikdən səs gəldi. Onun dalınca düşmüşdülər. 
Qarşısında böyük qapı var idi. Var gücü ilə onu itələdi. Gözləri önün- 
də bomboş, — ucu-bucağı görünməyən düzənlik açıldı... Qəflətən bu 
düzənlikdə nəhəng qara itlər peyda oldu... Özü də ona tərəf gəlirdilər. 

O da bunların buğlanan ağzında qıpqırmızı dillərini görürdü. Onların 
hürüşü indi lap yaxından eşidilirdi... 

Elə bu vaxt yarıyumulu gözlərini açdı və tədriclə hər şeyi başa 
düşdü. Gördü ki, düz bağın ortasında dayanıb. Əli hələ də qapının 
dəmir cəftəsində idi. Külək onun yüngül gecə köynəyi ilə oynayırdı. 
Qapının yanındakı çökəklərin saralmış yarpaqlarından həzin xışıltı 
gəlirdi. Ancaq... Bu nə idi? Aşağıdan — küknarların arasından, lap 
indicə eşitdiyi kimi, it hürürdü. Budaqların şaqqıltısı lap aydınca 
eşidildi. Onu dəhşət bürüdü. İt yenə hürdü. 

— Nero... — deyə bildi, — Nerodur... 

O hələ bu evin qoruqçusu ilə dostlaşmamışdı və qeyri-ixtiyari 
xəyalında Nero indicə yuxuda gördüyü itlərlə eyniləşdi. O, çəmənliklə 
qaça-qaça gəlirdi. İt ona çatan kimi ayaqlarına döşəndi, sevinclə zin- 
gildədi, yalın ayaqlarını yaladı. Bu zaman həyətdən də ayaq səsləri 
gəldi, bir az keçməmiş o artıq ərinin qolları arasında idi və başını onun 
sinəsinə söykədi. 

İtin səsinə oyanan kişi onun yatağının boş olduğunu görüb dəh- 
şətə gəldi. O dəqiqə gözləri önündə iti axan çay gəlib durdu. Bu çay 
bağdan xeyli aralı, qalın ağcaqayın meşəsinin altından çölə tərəf 
uzanan yolun kənarından axırdı. Özünü İnes ilə, bir neçə gün əvvəl 
olduğu kimi, çayın yamyaşıl sahilində gördü. Onda İnesin düz qamış- 
lığa qədər gedib yoldan götürdüyü daşı lap dərinə atmaq istədiyini 
görmüşdü. “Geri qayıt, İnes”, — qışqırmışdı, “ora qorxuludur” Ancaq 
İnes yerindən tərpənməyib, çayın güzgü kimi üzündə itən dalğalara 
baxırdı. Nəhayət, onun qolundan tutub zorla kənara çıxaranda İnes 
soruşmuşdu: “Deyəsən, çox dərindir, hə?” 

Bütün bunlar, o, pilləkənlə yüyürəndə, beynindən ildırım sürətilə 
keçdi... 

...Onda da evin qabağındakı bağdan keçib getmişdilər və indi də 
onu, demək olar ki, çıl-çılpaq, buradaca tapdı. Qəşəng saçları hələ də 
ağaclardan süzülən səhər şəbnəmindən yaş idi. 

O, İnesi evdən çıxarkən əlinə ilişdirdiyi yun şala bürüdü. — İnes, 
— dedi, — ürəyi elə bərk döyünürdü ki, güclə danışırdı: — Bu nədir? 
Necə gəlib çıxıbsan buraya? 

Qadın tir-tir əsirdi. 


– 06 — 


TEODOR ŞTORM 


— Bilmirəm, Rudolf... çıxıb getmək istəyirdim... Yuxu görürdüm... 
Oh, Rudolf, yaman pis yuxu görürdüm... 

— Yuxu görürdün? Hə, doğru deyirsən, yuxu görürdün, — deyə 
o təkrar etdi və elə bil, üstündən dağ götürüldü, dərindən nəfəs aldı. 

Qadın başını yırğaladı və kişi onu uşaq kimi qucağına alıb evə, 
ordan da yataq otağına apardı. Nəvazişlə yerinə qoyanda İnes dedi: 

— Niyə susursan, Rudolf? İncidin? 

— Niyə inciyirəm, İnes? Səndən nigaran idim. Əvvəllər də belə 
yuxu görürdün? 

O, əvvəlcə başını yırğaladı, sonra fikrə getdi. 

— Bircə dəfə, — dedi. — Ancaq o, şirin yuxu idi. 

Kişi pəncərəyə tərəf gedib, pərdələri geri çəkdi, Ayın işığı içəri 
doldu. 

— Qoy bir sənin üzünə yaxşı-yaxşı baxım, — deyə Rudolf onu çar- 
payının kənarına tərəf çəkdi və özü də onun yanında oturdu: — Mənə 
danışmazsan, onda yuxuda nə yaxşı şey görmüşdün? Ancaq ucadan 
danışma. Belə sükutda ən alçaq pıçıltı da eşidilər... 

O, başını Rudolfun sinəsinə söykəmişdi və altdan-yuxarı ona 
baxırdı. 

— Əgər belə maraqlanırsansa... — o, fikirli-fikirli sözə başladı: 
— onda mənim 13 yaşım var idi. Bir uşağa, balaca İsaya bərk vurul- 
muşdum. Elə vurulmuşdum ki, daha kuklaları da görməyə gözüm 
yox idi. 

— Balaca İsaya? 

— Hə, Rudolf, — qız daha da ona sığındı, — anam mənə bir şəkil 
bağışlamışdı: Madonna ilə uşaq şəkli, Çərçivəyə alınmış o şəkil mənim 
yazı stolumun üzərindən asılmışdı. 

— Mən də görmüşəm, - kişi dilləndi, — hələ də ordadır. Anan onu 
balaca İnesdən yadigar kimi saxlayırdı. 

— Oh, yazıq anam. 

Kişi onu özünə tərəf çəkdi. 

— Danış, danış, İnes, xahiş edirəm... 

— Utanıram, Rudolf... — Sonra tərəddüdlə, astadan davam etdi: 
— Həmin gün gözümü ondan çəkə bilmirdim. Günorta, uşaqlarla oyna- 
yanda da ona baxırdım. Oğrunca ora girib şüşənin üstündən onun 

dodaqlarını öpdüm. Mənə elə gəldi ki, o canlı olsaydı, lap anası kimi 
onu qucağıma alardım. — O susdu. Bu son sözləri lap pıçıltı ilə dedi. 

— Bəs sonra, İnes? Niyə ürəyimi çəkirsən? 

— Yox, yox, Rudolf... Gecə... bir gün sonra... deyəsən, yuxuya qal- 
mışam. Çünki səhərisi görmüşdülər ki, mən şəkli qucaqlayıb, başımı 
da sınmış şüşəyə söykəyib yatmışam... 

Otağa ağır bir sükut çökdü. 

— Bəs indi? — kişi diqqətlə, nəvazişlə onun gözlərinin içinə baxdı. 
— Səni yanımdan qaranlıqlara çəkib aparan nə idi? 

— İndimi, Rudolf? — kişi hiss elədi ki, qadının bədəni uçum-uçum 
uçunur. 

İnes qolunu onun boynuna doladı və boğula-boğula nəsə dedi, 
ancaq Rudolf heç nə anlamadı. 

— İnes, İnes, — kişi onun qəşəng, qayğılı üzünü əlləri arasına aldı. 

— Ah, Rudolf, bilirsənmi... uşağım olacaq, Rudolf... 

Rudolf onun qarşısında diz çöküb, əllərini öpməyə başladı. O, İne- 
sin dediyi bürüncəkli sözlərdən yalnız uşaq haqqında xəbər tuta bildi, 
beynindəki bütün şübhələr dağıldı, ümidlə arvadına baxıb astadan 
dedi: 

— Hər şey, hər şey indi dəyişsin gərək. 


ХХ ах 


Vaxt keçir, qara qüvvələrsə çəkilmir ki çəkilmirdi. O çox könül- 
süz, Nesinin uşaqlıq çağlarından qalmış şeyləri bir yerə yığırdı və 
hərdən göz yaşları, toxuduğu balaca köynəklərin üstünə süzülürdü... 
Evdə nəsə qeyri-adi bir şeyin baş verməsi Nesinin də gözündən yayına 
bilməmişdi. İkinci mərtəbədə bir otaq son vaxtlar həmişə bağlı olurdu. 
Əvvəllər burada onun oyuncaqları saxlanılardı. O bir dəfə açar deşi- 
yindən içəri baxmışdı, ancaq, qaranlıqdan və dərin sükutdan başqa, 
heç nə görə bilməmişdi. Bir dəfə də koridora qoyduqları mətbəx- 
oyuncağı qoca Annenin köməyilə çardağa daşıyanda hardansa ağlına 
düşmüş ipək günlüklü beşiyini axtarmağa başladı. O, hardasa, kəllə 
pəncərənin yanında olmalı idi. İnadla bütün künc-bucağa baxdı... 
Ancaq əbəs idi... 

— Müfəttiş kimi nə axtarırsan orda? — qoca Anne soruşdu. 

— Anne, mənim beşiyim hanı? 

Qarı hiyləgər təbəssümlə ona baxdı: 

— Nesi, hacıleylək sənə bir balaca qardaş gətirsə, neyləyərsən? 
Nesi pərt oldu. Onun on bir illik uşaq dünyası təhqir edilmişdi. 
— Hacıleylək? — o ikrahla təkrar etdi. 

— Hə, Nesi, əlbəttə, hacıleylək. 

— Sən gərək belə şeyləri deməyəsən, Anne. Buna balaca uşaqlar 


inanar. Mən isə bilirəm ki, bu boş şeydir. 


— Eləmi? Onda de görüm, mamzel Nasevaye, əgər uşaqları hacı- 


leylək gətirmirsə, bu uşaqlar hardan yaranırlar? 


— Onları əziz Allah verirl — Nesi çılğınlıqla dilləndi. — Onlar birdən- 


birə yaranırlar. 


— Kərəminə şükür, pərvərdigaral — qarı həyəcanla qışqırdı. — Uşaq- 


da bir ağıla bax. Düz deyirsən, Nesi. Allah hacıleyləyi qovub, daha 
uşaqları özü yaradır. Hə, indi, Nesi, birdən-birə balaca qardaş oldu, 
yoxsa bacı istəyirsən? Sevinərsənmi? 


— Hə, Anne, istəyirəm bacım olsun, atam da sevinər... ancaq... 
— Yenə nə ancaq, Nesi? 
— Ancaq... — Nesi təzədən təkrar elədi və yenə nə barədəsə bircə 


anlıq fikirləşərək dayandı... — Axı bu uşağın anası olmayacaq... 


— Nə? — Anne lap qorxdu və ağır-ağır çamadanının üstündən 


durdu: — Uşağın anası olmayacaq... Sən mənim ağıllı balamsan... Gəl, 
yuxarı gedək. Eşidirsən? Saat 2-ni vurur. Məktəbə gedəcəksən... 


Evdə artıq bahar nəfəsi duyulurdu, vaxt yaxınlaşırdı. 
“Əgər sağ qalmasam, — İnes fikirləşirdi, — görəsən, məni də xatır- 


layacaqmı?” 


Ürkək baxışlarla onu və gələcək taleyini gözləyən səssiz-səmirsiz 


otağa tərəf gəldi, Ehtiyatla içəri girdi, elə bil, içəridə kimsə var idi və 
onu oyatmaqdan qorxurdu. 


Nəhayət, bu evdə təzə uşaq, ikinci qız dünyaya gəldi. Yaşıl yar- 


paqlı budaqlar pəncərəni hərdən döyəcləyirdi. İçəridə isə gənc ana 

saralıb-solurdu. Üzündəki mehriban ifadələr yoxa çıxmışdı. Ancaq 
bədəni od tutub yanırdı və bu od getdikcə onu taqətdən salırdı. 

Rudolf onun yanında oturub, balaca yumru əlini əlinə almışdı. 

Qadın çətinliklə üzünü otağın o biri tərəfindəki beşiyə tərəf çevirdi. 

— Rudolf, — üzgün-üzgün dilləndi, — səndən bir xahişim də var. 

— Bir xahiş nədir, İnes? Hələ çox xahişlərin olacaq. 

Qadın kədərlə ona baxdı. Bu, bircə saniyə çəkdi. Sonra baxışlar 
təzədən uçub beşiyə qondu. 

— Bilirsən ki, — o, ağır-ağır nəfəs alırdı, — mənim şəklim yoxdur. 
İstəyirdin ki, yaxşı bir rəssam tapıb çəkdirəsən. Daha onu gözləyə 
bilmərik. Bəlkə, bir fotoqraf gətirdəsən, Rudolf? Düzdür, bir az yaxşı 
çıxmır... ancaq mənim uşağım məni daha görməyəcək. Axı o bilmə- 
lidir ki, anası necə imiş... 

— Bir az gözlə, — kişi səsinə bir az ötkəmlik vermək istədi, — bu 
səni lap həyəcanlandırar. Gözlə, qoy sir-sifətin də düzəlsin... 

Qadın hər iki əli ilə yorğanın üstünə səpələnmiş qara saçlarını 
sığalladı, gözlərini geniş açaraq otağı nəzərdən keçirdi. 

— Güzgü, — dedi, başı yastığa düşdü. — Mənə bir güzgü verin. 

Kişi istədi qoymasın. Ancaq qarı artıq əl güzgüsünü gətirib çar- 
payının üstünə qoymuşdu. Xəstə tələsik onu götürdü. Ona baxar- 
baxmaz dəhşətə gəldi, Yaylıq götürüb güzgünü sildi. Ancaq eyni şey 
idi. Güzgüdən yad, iztirabla dolu sifət ona tamaşa edirdi. 

— Bu kimdir? — ondan qışqırtı qopdu. — Bu mən deyiləm. Oh, 
pərvərdigara., Lazım deyil balama belə şəkil. 

O, güzgünü yerə tulladı və sümüyü çıxmış əllərini üzünə apardı. 

Qulağına ağlamaq səsi gəldi. Yox, bu ağlayan, hər şeydən xəbər- 
siz, öz beşiyində yatmış körpəsi deyildi, Nesi hiss edilmədən içəri 
gəlmişdi, otağın ortasında dayanıb yaşlı gözlərini ögey anasına zillə- 
mişdi və hıçqıra-hıçqıra dodaqlarını çeynəyirdi. 

İnes onu görmüşdü. 

— Sən ağlayırsan, Nesi? 

Qız cavab vermədi. 

— Niyə ağlayırsan, Nesi? 

Uşağın üzündəki ifadələr daha da tutqunlaşdı. Qeyriixtiyarı 
ağzından çıxdı: 

— Anama görə... 

Xəstə bir anlığa özünü itirdi. Sonra qollarını geniş açaraq, qeyri- 
ixtiyari ona yaxınlaşmış qızı bağrına basdı: 

— Ah, Nesi, ananı yaddan çıxartmal 

Bu vaxt iki balaca qol da onun boynuna dolandı və təkcə İnes 
pıçıltı eşitdi: 

— Mənim əziz mamam... 

— Mən sənin mamanam, Nesi? 

Nesi cavab vermədi, eləcə başını tərpətdi. 

— Onda Nesi, — xəstə qüssəli-qüssəli dedi, — məni də unutma. Ah, 
mən belə tez yaddan çıxmaq istəmirəm. 

Rudolf dinməz-söyləməz bu səhnəyə tamaşa edir, qarışmağa ürək 
eləmirdi. Həm qorxurdu, həm sevinirdi. Ancaq qorxu daha çox idi. 
İnesin başı yenə yastığa düşmüşdü. Daha danışmırdı. Qəflətən yuxuya 
getmişdi... 

Yavaşca çarpayıdan aralanan Nesi, bacısının beşiyi önündə diz 
çökdü. Heyran-heyran yorğanın altından çıxan bapbalaca toppuş ələ 
baxdı. Qırmızı sifət qırışanda və zəif insan səsi eşidiləndə onun gözləri 
sevinclə parıldadı. Səssizcə yaxınlaşan Rudolf əlini nəvazişlə qızının 
başına qoydu. O geri çevrilərək atasının o biri əlini öpdü və təzədən 
bacısına baxdı. 

Vaxt keçirdi. Gün günorta yerinə qalxmışdı, pəncərələrin pərdələri 
kip-kip çəkilmişdi. O qeyri-müəyyən ümidlə, xeyli vaxt idi ki, sevimli 
arvadının çarpayısı önündə oturmuşdu. Gözləri önündə müxtəlif xati- 
rələr və lövhələr oyanırdı. O, bunlara baxmırdı və onlar da oyandıqları 
kimi sönüb gedirdi. Artıq bir dəfə belə olmuşdu. Bu ona tanış hisslər 
idi. Ona elə gəlirdi ki, ikinci dəfə yaşayır. Yenə gördü ki, qapqara əcəl 
ağacı böyüyür, onun qüssə dolu budaqları evi bürüyür. Qorxu içə- 
risində xəstəyə baxdı. O, şirin-şirin yatırdı. Sakit-sakit nəfəs aldıqca 
sinəsi enib-qalxırdı. Pəncərənin altında çiçək açan yasəmənlərin 
arasında balaca bir quş nəğmə oxuyurdu. Ancaq o bunu eşitmirdi. 
Çalışırdı ki, onu bürüyən qarmaqarışıq fikirləri özündən qovsun. 

Günortadan sonra həkim gəldi. O, yatmış xəstəyə tərəf əyilib 
tərləmiş əlini əlinə aldı. Rudolf intizarla dostunun həyəcan nişanələri 
getdikcə artan üzünə baxırdı. 

— Mənə yazığın gəlməsin, — dedi. — Nə var, düzünü de. 

Həkim onun əlini sıxdı: 

— Xilas oldul 

...Təkcə bu söz yadında qaldı. Artıq quşun nəğməsini eşidirdi. 
Bütün bir həyat qayıtmışdı ona. “Xilas oldu”. O isə artıq bunu da bir 
gecənin qurbanı eləmişdi. Ona elə gəlmişdi ki, səhər mehi İnesi onun 
əlindən alıb aparacaq, ancaq: 


Düzü, eşidəndə bu xəbəri mən, 
Elə bil, göylərə ucaldım yerdən. 


Onun bütün səadəti indi şairin bu kəlmələrində idi. Bu sözlər 
qulağında musiqi kimi səslənirdi. 

— Xəstə isə hələyatırdı. O da çarpayının yanında oturub gözləyirdi. 
Sakit otaqda təkcə gecə lampası közərirdi. Bayırdan isə quşların nəğ- 
məsi əvəzinə axşam küləyinin xışıltısı gəlirdi. Bu xışıltı bəzən həzin 
arfa musiqisini andırırdı. Kövrək budaqlar hərdən pəncərəyə toxu- 
nurdu. 

— İnes, — o pıçıldadı. — İnes. — Onun adı dilindən düşmürdü. 

Nəhayət, İnes gözlərini açdı, xeyli ona baxdı. 

— Sənsən, Rudolf ? — axır ki danışdı. — Mən yenə ayıldım ki? 

Kişi onu süzdü — onun baxışından doymaq bilmirdi. 

— İnes, — onun səsində mütilik duyuldu, — mən burdaca otururam. 
Neçə saatdır ki, sevincimi ağır yük kimi beynimdə gəzdirirəm. Bu 
səadəti gəzdirməkdə mənə kömək elə, İnes. 

— Rudolfl.. – İnes cəld dikəldi. 

— Sən yaşayacaqsan, İnesl 

— Kim deyir bunu, Rudolf? 

— Həkimin, əziziml O heç vaxt səhv eləməz. 

— Yaşamaql İlahil Yaşamaql Uşağım üçün, sənin üçünl 

Sanki, yadına nəsə düşdü, qolunu ərinin boynuna dolayıb, ağzını 
onun qulağına apardı: 

— Bir də sənin... sizin, bizim Nesi üçün! — pıçıldadı. 

Sonra onun boynunu buraxıb əllərindən yapışdı, həzin-həzin, 
məhəbbətlə danışmağa başladı: 

— Elə yüngülləşdim kil Bilmirəm, niyə belə ağır keçdi... Görərsən, 
Rudolf, hər şey yaxşı olacaq. Ancaq... — düz onun gözlərinə baxdı, 
— sənin keçmişində gərək mənim də payım olsun. Sən onu mənə 
danışmalısan. Bir də... Rudolf, onun şəkli bizim yataq otağımızda 
olsun. Sən danışanda gərək özü şahid olsun. 

Kişi indi ona mələk kimi baxırdı: 

— Hə, İnes, o gərək burda olsun. 

— Bir də Nesi, Mən gərək anası haqqında eşitdiklərimi ona danı- 
şam. Ancaq yaşına uyğun, Rudolf, yalnız yaşına uyğun. 

Rudolf dinmədən başını yırğalayırdı. 

— Nesi hardadır indi? Mən yatmazdan qabaq onu öpüm. 

— O yatıb, İnes, — kişi nəvazişlə onun alnını sığalladı. — Gecə yarı 
olubl 

— Gecə yarı olub?! Onda sən də yatmalısan kil Mən isə... Gülmə, 
Rudolf, acmışam. Yemək istəyirəm. Sonra beşiyi də bura çəkərsən, lap 
yaxına... Sonra mən də yataram... Düz deyirəm, sən get, arxayınca yat... 

Kişi isə getmirdi. 

— Mən indi bir sevinc də dadmaq istəyirəm, İnesl 

— Sevinc? 

— Hə, İnes, özü də təzə bir sevinc. Sənin yemək yediyini görmək 
istəyirəm. 

— Ay sənin... 

O istədiyini görəndən sonra qulluqçu ilə köməkləşib beşiyi çarpa- 
yının yanına çəkdi. 

— Yaxşı, gecən xeyrə qalsın. 

Qadın isə səadətlə gülümsəyərək uşağı göstərdi... Tezliklə hər 
yana sükut çökdü. Onda, təkcə, o əcəl ağacı öz budaqlarını evin başına 
dolamamışdı. Həm də uzaqlardakı qızıl zəmilərdən mürgülü lalələr 
göz vururdu. Qarşıdan daha bir bol məhsul yığımı gəlirdi. 


Yenə gül fəsli idi. Bağdakı enli cığırda balaca arabacıq dayan- 
mışdı. Daha Neronun vəzifəsi böyümüşdü. İndi o yalançı deyil, əsl 
uşaq arabasına qoşulmuşdu və Nesi gəlib onun boynundakı xaltanı 

bərkidənə kimi sakitcə durub gözlədi. Qoca Anne beşiyin kölgəliyinə 
tərəf əyilib, yastığı düzəltdi. Bu beşiyin içində evin adsız qızı iri göz- 
lərini geniş açaraq uzanmışdı. Nesi qışqırdı: 

— Haydı, qoca Nero, irəli, 

Balaca karvan, hər gün olduğu kimi, təntənə ilə gəzməyə yola 
düşdü. 

Rudolfla İnes — o indi həmişəkindən də gözəl görünürdü — təbəs- 
sümlə onlara baxırdılar. Ancaq onlar ayrı yolla getdilər. Hasarın dibi 
ilə kol-kosun içindən keçib hələ indiyəcən bağlı olan qapının yanında 
dayandılar. Daha qapının üstündən kol-kos sallanmırdı. Onlara altdan 
dirək qoyulmuşdu və elə həmin dirəyin altından keçib getmək olardı. 
Onlar bir anlığa dayanıb kimsəsiz bağda cəh-cəh vuran quşları din- 
lədilər. Sonra İnes balaca, ancaq qüvvətli əli ilə açarı burdu, cəftə şaq- 
qıltı ilə açıldı. Bu şaqqıltıdan səksənən quşlar susdular. Bir əl girəsi 
boyda aralandı. Onu iç tərəfdən sarmaşıq basmışdı. İnes var gücünü 
işə saldı, o tərəfdə nəsə xışıldadı, sonra da qırıldı, ancaq qapı açılmadı 
ki açılmadı. 

— Sən özün açl — o tövşüyə-tövşüyə, ancaq təbəssümlə ərinə 
baxdı. 

Qapı qüvvətli kişi əllərinə təslim oldu. Sonra Rudolf yolu qırılmış 
kol-kosdan təmizlədi. 

Onların qarşısında günəş işığında işıldayan çınqıllı bir cığır uza- 
nırdı. Onlar yavaş-yavaş, lap o aylı gecədə olduğu kimi, bu cığırla 
yamyaşıl iynəyarpaqların arasından keçib qızılgüllərə tərəf getdilər. 
Cığırın sonunda, uçulub-dağılmış qamış komanın qarşısındakı skam- 
yanı sarmaşıq basmışdı. İçəridə isə keçən yay olduğu kimi, qaranquş 
yuva tikmişdi və qorxusuz-ürküsüz onların başı üzərində oyan-buyana 
uçurdu. 

Onlar orda nə danışırdılar? İndi İnes üçün də bu torpaq müqəddəs 
idi. Onlar xeyli susub arıların vızıltısına qulaq asdılar. Əvvəllər Rudolf 
buna bir dəfə də qulaq asmışdı. Dünya belə idi. İnsanlar ölürlər... 
Görəsən, bu balaca “müğənnilər” necə, əbədidirlərmi? 

— Rudolf, mən bir şey kəşf etdim, — İnes sözə başladı. — Mənim 
adımın baş hərfini götür, axıra qoyl Onda nə alınar? 

— Nesi, — Rudolf gülümsündü. — Qəribə təsadüfdür. 

— Görürsənmi, əslində Nesinin adı mənim adımdandır. İndi 
mən uşağıma onun anasının adını qoysam olmazmı? Mariyal Gör nə 
gözəl səslənir... Özün bilirsən ki, uşağın adının nə olmasında böyük 
məna var. 

Rudolf bir anlığa susdu. 

— Gəl, belə şeylərlə oynamayaq, — Rudolf məhəbbətlə onun göz- 
lərinin içinə baxdı. — Yox, İnes, gərək mənim körpəmin o qəşəng sifəti 
onun qəlbindəki surətinə qarışmasın. Nə Mariya, nə də, anan dediyi 
kimi, İnesl Çünki İnes də mənim üçün yeganədir, o da ikinci dəfə 
olmaz. — O bir qədər susandan sonra əlavə etdi: — Yəqin, fikirləşirsən 
ki, nə səfeh ərin var? 

— Yox, Rudolf, fikirləşirəm ki, sən Nesinin əsl atasısanl 

— Bəs sən, İnes? 

— Səbrin olsun... mən də sənin əsl arvadın olacağam. Ancaq... 

— Yenə ancaq? 

— Bu elə ancaq deyil, Rudolf! Ancaq... vaxtımız bitəndə... gec-tez 
o vaxt gələcək... hə, biz sənin inanmadığın o dünyaya köçəndə... bəlkə, 
ümidimiz oraya özümüzdən qabaq gedəcək... Hə, köçəndə... — İnes 
onun boynuna sarıldı, — heç silkələnib-eləmə, Rudolf, onsuz da 
buraxan deyiləm. 

Rudolf onu qolları arasına alıb bərk-bərk sıxdı. 

— Gəl başqa şeydən danışaq, İnesl Bu, insanın özünə də, başqasına 
da arzuladığı ən yaxşı şeydir. 

— O nədir elə? 

— Həyatdır, İnes. Gəl bacardığımız qədər çox, gözəl yaşayaq. 

Bu vaxt qapı tərəfdən uşaq səsi eşitdilər. 

Bu, adi sözlər deyildi, adamın ürəyinə işləyən uşaq qığıltısı, bir də 
Nesinin cingiltili səslə verdiyi “Haydı, irəlil” komandaları idi. Vəfalı 
Neronun qoşulub çəkdiyi evin bu xoşbəxt gələcəyi qoca qulluqçunun 
müşayiətilə keçmişin bağına qədəm qoydu... 

L. kəndinin bələdiyyə rəisi, iyirmi beş yaşlı Anna yorğunluqdan 
gözlərini güclə açırdı. Onun işi başından aşırdı. Qış əkini başlanmışdı. 
Sahələrə baş çəkmək, kənd təsərrüfatı avadanlığının siyahısını tutmaq, 
çatışmayanı camaatdan toplamaq lazım idi. O biri tərəfdən, meşədə 
odun tədarükünün, kənd yollarına daş döşənməsinin və məktəbin təzə 
binasının tikilib istismara verilməsinin qayğısına qalmalı idi. Annanın 
gecəsi-gündüzü yox idi. Ayaqları dinclik bilmirdi. Qızın əynində 
vaxtilə Berlin inşaat bürosunda mühasib işlədiyi zaman geydiyi yara- 
şıqlı və qəşəng dəri jaketi indi küləkdən, tozdan solub köhnəlmişdi. 
Anna əvvəllər özünə, geyiminə fikir verərdi, zövq ilə geyinməyi çox 
xoşlardı. İndi doğma kəndin işləri, necə deyərlər, onu əldən salmışdı. 

İndi Annanın bəzənib-düzənməyi, hər axşam işdən qayıdandan 
sonra isti suda yuyunmaqdan və yatağa uzanmaqdan ibarət idi. Şam 
yeməyini də çox könülsüz yeyərdi. O, nərmənazik deyildi, əvvəllər çox 
bərkdən-boşdan çıxmışdı. Bütün bunlara baxmayaraq, bugünkü işin 
tamamilə başqa mahiyyəti vardı. Annaya xəbər verdilər ki, əsirlikdən 
vətənə qayıdan Herbert şəhərdən bələdiyyə rəisini telefona çağırır. 
Anna bir anlıq duruxdu: 

— Allo, danışan bələdiyyə rəisidir. 

— Necə? Bu ki qadın səsidir. 

— Bəli, bura bələdiyyə rəisinin idarəsidir, danışan katibədir. 

— Qardaşıma gəldiyimi sabah xəbər verin. 

Tale altı il idi ki, onu cəbhəyə atmışdı. O, tank qoşunları hissəsin- 
də vuruşmuşdu. Bu altı ildə Anna nələr görməmişdi. Anna Berlində 
stenoqrafçı, sonra mühasib işləmişdi, büro bombardman ediləndən 
sonra isə şəhərdən kəndə köçdü... Bütün bunlar hamısı ona çətin 

görünməmişdi. Axı Anna özü kəndli qızı idi, O, bənnalıq sənətinə də 
yiyələnmişdi. Bax elə bu zaman o, səhərdən axşamadək ayaq üstə 
durmağa vərdiş etmişdi. Müharibə iflasa uğradı. Anna birtəhər kənd- 
lərinə gəlib çatdı. O, bələdiyyə idarəsində katibə oldu, siyahı doldurur, 
cədvəllər tuturdu. Anna hansı işdən yapışsaydı, onun öhdəsindən 
gəlirdi. Köhnə bələdiyyə rəisi, necə deyərlər, hər işə burnunu soxan 
idi. O, çoxlarını işdən qovmuşdu. Bunu başa düşən Anna bir gün ona 
dedi ki, açıq havada gedib bənna işləsəm, kərpic düzsəm, bundan 
yaxşıdır. Bu isə kənd qadınlarının yetmiş faizinin narazılığına səbəb 
oldu. 

Beləliklə, Anna bələdiyyə rəisi seçildi. Hələ bilmədiyi bəzi çətin 
işlər vardı. Amma Anna onların da öhdəsindən gələ bildi. Annanın Her- 
bertlə telefonla bugünkü danışığı onu yaman pərt elədi. Məhz buna 
görə də o, gənclik dostu Herbertə bələdiyyə rəisi olduğunu demədi, 
onların səmimi dostluğu müharibə illərində də davam edirdi. Anna 
Herbertə bağlama, məktub göndərərdi. 

Herbertin sonuncu dəfə Berlinə məzuniyyətə gəlməsi və Anna ilə 
görüşü onun həyatında unudulmaz gözəl günlər idi. Anna, sadəcə 
olaraq, öz dostunu aldatmışdı. Bunun üçün də qəmlənməyə dəyməzdi. 
Herbert bir az arıqlamışdı, amma yenə də şən və qıvraq idi. Herbert 
açıq-açığına ona gülüb istehza etdi: “Cavan qızdan bələdiyyə rəisi!” 

Anna Herbertdən sabah idarəyə gəlməsini, anket doldurmasını 
və tərcümeyi-halını yazmasını xahiş etdi. O, hərbçisayaq, farağat 
dayanıb dedi: 

— Oldu, xanım bələdiyyə rəisil Əmrinizə hazıram, cənab feldfebell 

Herbert evə gəlməyinə sevinirdi, xoşbəxt idi. O, son altı ildə olmuş 
əhvalatlardan ağız dolusu, harada gəldi danışardı. Axşamlar gənclər 
onu dinləmək üçün Herbertin qardaşıgilə yığılırdılar. Təkcə Annanın 
— “xanım bələdiyyə rəisinin” boş vaxtı olmurdu. Annanın gəlməməyi 
onu narahat edirdi. O, axşamdan xeyli keçmiş Annagilə gəldi, Anna 
onu bir müddət sakit dinləyib dedi: 

— Herbert, birdəfəlik müharibəni unut, o köhnə söhbətdir, indi 
bugünkü işlərimiz barədə düşünmək lazımdır. Bugünkü işlər isə vacib 
işlərdir. Yeni məktəb binasının inşasını sürətləndirmək lazımdır. Qış 
gəlməmiş onun üstü örtülməlidir. 

Herbertin adı inşaatçılar briqadasında idi. Ancaq işə çıxmırdı. 
Bələdiyyə rəisi onu idarəyə çağırıb nə üçün işə çıxmadığını soruş- 
duqda Herbert dedi: 

— Əvvəla, öz işlərimi görüb qurtarmalıyam, ikincisi, bu zibil 
məktəb məni əsla maraqlandırmır, məktəbə gedəsi uşağım da yoxdur, 
sonra da ki, mən nə günəmuzd işləyən fəhləyəm, nə də bənna. Boş 
vaxtımda şəhərə gedib bir şüşə şərab içsəm, bundan yaxşıdır. Şərab, 
altı il müharibədə və əsirlikdə zəifləyən səhhətimin möhkəmliyi üçün 
vacibdir, məndən əl çək! 

Bələdiyyə rəisi onu cəzalandıra bilərdi. Amma o təmkinliklə dedi: 

— Özün bilən yaxşıdır. 

Anna qarşısındakı siyahıda Herbertin adını pozdu, belə adamın 
olmadığını qeyd etdi. Herbert bərk acıqlandı. O, müharibə zamanı tanış 
olduğu adamların yanına gedib onları da ayıltdı, necə deyərlər, yoldan 
çıxartdı. “Biz razı olmarıq ki, əyninə uzun don geymiş bir qız kişilərin 
üstündə ağalıq etsinl” Beş gündən sonra məktəb inşasında iştirak edən 
kişilərdən bir nəfər də işə çıxmadı. Qadınlar Annaya məsləhət gördülər 
ki, ümumi yığıncaq çağırsın, axı çoxluğu qadınlar təşkil edirdilər. Sonra 
qərar çıxarıb işi yuxarı təşkilatlara bildirmək istədilər. Anna buna razılıq 
vermədi. Elə bil, kişilər müharibə elan etmişdilər, qadınlar da, öz növbə- 
sində, onların hücumunun qarşısını döyüşdə, silahla almaq əzmində 
idilər. İndi inşaatda işləyən otuz qadınla işi davam etdirmək — artıq 
işləmək, cavan qızlara bənnalıq peşəsini öyrətmək barədə düşünmək 
lazım idi. Qadınlar ən çətin işlərin öhdəsindən mərdliklə gəlirdilər. 
Annanın hərarətli və inam dolu gözləri qadınları ruhlandırırdı. Səhərisi 
gün tikintidə işləmək üçün əllidən artıq qadın və qız axışıb gəldi. Onlar, 
elə bil, şeytan idilər. Yorulmaq bilmirdilər, az qala, dəridən çıxırdılar. 
Bəli, rəisin özü də bir işdən yapışmışdı. Axı vaxtilə Anna bənnalığı 
öyrənmişdi. Anna qızlara mala tutmağı, yan-yana dayanıb bir-birinə 
kərpic ötürməyi öyrədir, bütün işlərə özü nəzarət edirdi. Bu zaman 
məktəbin yanından ötən kişilər qadınlara söz atır, istehza edirdilər. 

Qadınlar fasilə zamanı evə getmir və ərləri üçün xörək hazır- 
lamırdılar. Bu, kişiləri lap cin atına mindirirdi. Qadınlar iş yerində iri 
bir soba tikdilər. Böyük bir qazanda uşaqları və özləri üçün ümumi 
nahar hazırlayırdılar. 

Bəzi qəddar kişilər arvadlarını güclə evə aparmaq istəyirdilər. 
Amma əlində mala və bel tutmuş əlli qadın kişiləri dəf etməyə hazır 
dayanmışdılar. Kişilər palçığa bulaşıb gülünc vəziyyətə düşmək 
istəmirdilər. Bu mübarizə iki həftəyədək çəkdi. Yeni məktəb binasının 
divarları göyə ucaldı. Xoşbəxtlikdən, taxta-şalban hazır idi. Anna çox 
götür-qoy etdi. “Bəs binanın üstünü kim örtəcək? Dirəklər üstündə 
meydançanı kim düzəldəcək? Dülgərlik işlərində kişilərə ehtiyac olsa, 
onda nə etməlidir?” Fikir-xəyaldan onun başı ağrıyırdı. 

O, gün ərzində neçə dəfə tikintiyə baş çəkirdi. Küləkdə, soyuqda 
nazik kiteldə çölə çıxırdı. İdarənin yazı-pozusunu gecədən keçənədək 
oturub işləyirdi. Bütün bunlara onun möhkəm və sağlam bədəni də 
tab gətirmədi. Bir gün o titrətdi, başı gicəlləndi, yerə oturmağa məc- 
bur oldu. Dişləri bir-birinə dəyirdi. Onu evə gətirib yatağa uzatdılar. 
Qırx dərəcədən artıq istiliyi vardı. Həkim ikitərəfli soyuqdəymə-sətəl- 
cəm olduğunu müəyyən etdi. Annanın vəziyyəti ağır idi. O sayıqlayan- 
da da dilindən məktəb düşmürdü. Qadınlar Annaya doğma bacı kimi 
qulluq edirdilər. Bir axşam Annanın qapısı ağzında iki şüşə qırmızı 
şərab gördülər. Heç bir kağız-kuğuz da yox idi, kim tərəfindən qoyul- 
duğu məlum deyildi. Anna sağaldı. O, həvəslə tikinti yerinə baş çək- 
mək istədi. Ancaq ona hələ icazə vermədilər. Qadınlar ona həkimin 
məsləhətinə ciddi əməl etməyi tapşırdılar. 

Həftələr bir-birini əvəz etdi. Nəhayət, günəşli bir qış günü Annanı 
otaqdan bayıra çıxartdılar. O, tikintiyə baş çəkdi. Dirəklərin üstündə 
fəhlələr üçün düzəldilmiş taxta meydança indi lap yuxarı mərtəbənin 
bərabərində idi, Taxtapuşun küknar ağacından hazırlanmış bəzi hissə- 
ləri artıq hazır idi. Herbert məktəb binasının damında çalışan fəhlələ- 
rin arasındaydı. Aşağıda dayanmış kişilər öz bələdiyyə rəislərinə fərəh- 
lə baxırdılar. Axşam Anna Herbertlə görüşüb dedi: 

— Bilirsən, xəstə yatanda mənə ən çox nə kömək etdi? 

— Nə? 

— “Qırmızı şərab”. 

Herbert ona baxıb gülümsədi. 

RUS QARI 


Ağaclar buz bağlamışdı. Keşikçi isə oxuyurdu. O, rus meşəsində 
dayanıb böyük bir sahənin keşiyini çəkirdi. Milad bayramında oxunan 
mahnılar oxuyurdu və onda artıq fevralın əvvəlləri idi. Ona görə 
oxuyurdu ki, qar dizə çıxırdı. Qapqara kötüklər, bomboz budaqlar 
qara bələnmişdi. Qar budaqlarda, kolların başında, kötüklərdə topa- 
topa qalanıb buz bağlamışdı və artıq fevralın əvvəlləri olmasına 
baxmayaraq, keşikçi milad mahnıları oxuyurdu... 

“Hərdən bir-iki güllə atarsan, yoxsa silah donar. Elə-belə, boş yerə 
— qaranlıqlara at ki, donmasın. Elə kolluğa at. Bu kolluğu deyirəm... 
Arxayın olmaq üçün ki, orada heç kəs yoxdur. Yenə səs olanda adam 
bir az sakitləşir... Hər 15 dəqiqədən bir atarsan... Onda adam arxayın 
olur. Yoxsa silah donar. Arabir güllə atanda belə qorxunc sükut da 
olmur... Papağın qulaqlarını da qaldırarsan. Əmr belədir: növbədə 
olanda gərək qulaqlığı qaldırasan. Yoxsa heç nə eşidilmir. Bax bu, 
əmrdir. Ancaq, onsuz da, heç nə eşidilmir. Hər yan sakitlikdir. Səs- 
səmir yoxdur. Neçə həftədir ki, belədir... Səs-səmir yoxdur. Yaxşı, 
hələlik. Hərdənbir at... sakitləşərsən...” 

Bütün bunları yoldaşı dedi, Sonra o tək qaldı. Papağın qulaqlarını 
qaldırdı və həmin dəqiqə soyuq üz-gözünü daladı. O tək qalmışdı. Qar 
ağacların budaqlarında buz bağlamışdı, qapqara kötüklərə yapışıb 
qalmışdı, topa-topa kolların başında qalaqlanmışdı. Külək dərələrə 
qardan hasar çəkmişdi. Yaman yağmışdı onda. 

Bu qar təhlükəni gizlədirdi, qoymurdu görünsün. Bəlkə də, həmin 
təhlükə arxasındaca dayanmışdı. Ancaq qar onu gizlədirdi. Ömründə 
ilk dəfə tənha qaldığı bu gecəyə sükut pərdəsi çəkən də həmin qar idi. 
Qar bu sükutla təhlükəni gizlədirdi, qoymurdu görünməyə. Bu qar 

elə səssizlik yaradırdı ki, hətta damarlarında axan qanın səsini də 
eşidirdi, Səssizlik artdıqca, qanın “şırıltısı” ucalırdı və o da bunu 
aydınca eşidirdi... Qar beləcə gizlədirdi o təhlükəni. 

Xışıltı gəldi, Əvvəlcə solda... sonra qabaqda... sağda... yenə solda 
və arxada... Nəfəsini içinə çəkdi. Səs yenə gəldi. Damarlarında axan 
qanın “şırıltısı” lap bərkidi. Yenə xışıltı gəldi qulaqlarına. Şinelin 
yaxalığını dartışdırdı. Titrəyən barmaqları onu qopartdı. Qopartdı ki, 
qulaqlarını tutmasın. Budur, yenə də səs gəlir... Dəbilqəsinin altından 
soyuq tər süzüldü, yanaqlarına çatanda dondu. Elə üzündə donub 
qaldı. Qırx iki dərəcə soyuq var idi. Dəbilqənin altından süzülən tər 
donur, o xışıltı da eşidilirdi: gah arxada, gah sağda, gah da uzaqlarda, 
lap yaxında, hər yerdə... hər yerdə. 

Keşikçi rus meşəsində durmuşdu. Ağaclar da buz bağlamışdı. Elə 
bil, bədənindəki qanın hamısı qulaqlarına yığılmışdı. Təri də üzündə 
donub qalmışdı. Bu tər dəbilqədən süzülürdü. Nəyin isə səsi gəlirdi. 
Qar onu gizlətmişdi, görə bilmirdi. 

Sonra o oxumağa başladı. Ucadan oxuyurdu ki, qorxunu eşitmə- 
sin, həzin xışıltını da və bir də təri donmasın. O, mahnı oxuyurdu və 
qorxunu eşitmirdi. O, milad mahnılarını oxuyurdu və əvvəlki həzin 
şıqqıltını daha eşitmirdi. Rus meşəsində milad mahnıları oxuyurdu. 
Yaman qar yağmışdı, ağaclar buz bağlamışdı. 

Birdən, doğrudan da, budaqlar şaqqıldadı. Gözətçi susdu, yan- 
yörəsinə boylandı. Tapançasını çıxartdı. Feldfebel qarı yara-yara, iri 
addımlarla ona tərəf gəlirdi. 

“İndi məni güllələyəcək” – gözətçi fikirləşdi: “Xidmət zamanı oxu- 
muşam. Güllələnəcəyəm. Feldfebel çatır. Bax, necə qaça-qaça gəlir. 
Mən xidmət zamanı oxumuşam. Bu dəqiqə gəlib güllələyəcəklər.” 

Feldfebel gəlib çatdı... və ona sığındı. Yan-yörəsinə boylandı və 
yıxıldı. Sonra durub tövşüyə-tövşüyə dedi: 

— Pərvərdigara. Məni tut. Aman Allah. — Sonra güldü. Gözətçinin 
qolları üstünə düşdü. Ancaq yenə gülürdü: 

— Milad mahnısı... Bu lənətə gəlmiş rus meşəsində milad mah- 
nısı.... Milad mahnıları... İndi fevral ayı deyilmi? Axı, fevraldır indi. 
Ancaq milad mahnıları eşidilir. Hamısını eləyən bu dəhşətli sükutdur. 
Milad mahnıları. Allah, sən özün kömək ol. Sən məni bərk tut. Sakit 

ol... budur, bax, yenə... yox... daha eşidilmir. Gülmə sən. — Feldfebel 
lap ləhləyirdi və keşikçidən bərk-bərk yapışmışdı: — Sənə dedim 
gülmə. Səssizlikdəndir bu. Neçə həftədir ki, belədir. Səs-səmir, ins- 
cins yoxdur. Bunlardan sonra milad mahnıları eşidəsən. Axı fevral ayı 
çoxdan girib. Qardı bunları eləyən. Yaman çox yağıb buraya. Sən 
gülmə. Adam lap dəli olur. Sən ikinci gündür gəlmisən, ancaq biz neçə 
həftədir buradayıq. Səs-səmir, ins-cins yox idi. Adam lap dəli olurdu. 
Hər yan səssizlik. Neçə həftədir... Sonra... birdən milad mahnıları 
eşidirsən. Gülmə, gülmə... Səni görənə kimi eşidirdim. Aman Allah. 
Adam lap dəli olur. Bu əbədi sükut... əbədi... 

Feldfebel təngnəfəs olmuşdu. Ancaq gülürdü. Bərk-bərk keşik- 
çidən yapışmışdı, keşikçi də ondan. Sonra hər ikisi güldü... Rus 
meşəsinə... Fevralda... 

Hərdən üstünə qar qalaqlanmış budaqlardan biri əyilirdi və sonra 
bomboz budaqların arası ilə sürüşə-sürüşə yerə düşürdü. Onda da 
xışıltı eşidilirdi. Özü də lap astadan. Gah irəlidə, gah solda, gah da lap 
yanlarında... hər yerdə, hər yerdə... Çünki ağaclar buz bağlamışdı. 
Yaman qar yağmışdı.... 


TORPAQ 


Bu gecə Radi yanıma gəlmişdi. Elə həmişəki sarıbəniz Radi idi və 
həmişəki kimi, yenə də titrək, zərif dodaqlarında təbəssüm oynayırdı. 
Gözlərindəki ifadələr də dururdu — qorxu və ümidsizlik. Çənəsindəki 
iki cüt bir tək sarı tük də olduğu kimi qalmışdı. Hər şey əvvəlkinin 
eyni idi. 

— Axı sən ölmüşdün, Radi, — dedim. 

— Hə... sən Allah, gülmə... 

— Niyə gülürəm ki? 

— Bilirəm, həmişə mənə gülübsünüz. Çünki gülməli yeriyərdim, 
məktəbə gedəndə heç tanımadığım cürbəcür qızlardan danışardım. 
Həmişə də buna gülərdiniz. Onsuz da bilirəm ki, mən bir az qorxaq 
idim. 

— Çoxdan ölübsən? 


= l2-- 


VOLFQANQ BORXERT 


— Yox, yox. Ancaq öləndə qış idi. Heç torpağa da əməlli basdıra 
bilmədilər. Hər yer donmuşdu, daşa, dəmirə dönmüşdü... 

— Hə, sən Rusiyada öldün axı... 

— Elə birinci qış. Gülmə, sən Allah, Rusiyada ölmək yaman pis 
imiş, orada hər şey mənə yaddır. Ağacların özü də. O kədərli ağaclar! 
Çoxu ağcaqayındır. Düz deyirəm, məni basdırdıqları yerdə təkcə o qüs- 
səli ağcaqayınlardır. Orada hərdən daşlar inildəyirl Çünki rus daş- 
larıdır. Meşələr də gecələr fəryad qoparır. Çünki rus meşələridir. Qar 
da orda haray salır. Çünki rus qarıdır. Mən orda yalqızam... qəribəm... 

O, çarpayının kənarında oturub sükuta qərq oldu. 

— Radi, bəlkə, orda ölübsən deyə hər şey sənə belə görünürl 

O, üzümə baxdı: 

— Elə düşünürsən? Yox əşi, sən də boşla... yaman yaddır. Hər şey... 
— gözlərini yerə dikdi, — Hər şey elə yaddır kil Hətta adam özü özünə dəl 

— Adam özünə də? 

— Bəs necəl Ancaq gülmə, sən allah, doğrudan, elədir. Lap adam 
özü də özünə yaddır. Sən Allah, gülmə, elə bunun üçün gecə vaxtı 
durub gəlmişəm sənin yanına. Dedim, bir səninlə məsləhətləşim. 

— Mənimlə? 

— Gülmə, səninləl Sən ki məni yaxşı tanıyırsan, elə deyil? 

— Bəlkə də... 

— Bunun dəxli yoxdur. Sən məni lap yaxşı tanıyırsan. Yəni xarici 
görünüşümü deyirəm. Mənim necə adam olduğumu yox, necə görün- 
düyümü... 

— Sən sarıbənizsən... sir-sifətin də yerində... 

— Yox, qorxma, de ki, sifətin saralıb. Axı özüm bilirəm. 

— Deməli... 

— Hə, sifətin bir az avazıyıb, ancaq yenə həmişəki kimi enlidir, 
orda təbəssüm də gəzir. 

— Bəs gözlərim? 

— Sənin gözlərin həmişə bir az... bir az qüssəli, qəribə olardı. 

— Yalan danışma, mənim gözlərimdə həmişə nə isə bir qorxu, 
ümidsizlik olub. Çünki bilmirdim siz mənim o qızlar barədə danış- 
dıqlarımın hamısına inanacaqsınız, ya yox. Bəs sonra? Üzüm necə, 
təmiz olardı? 

— Yox, olmazdı. Elə çənəndə iki cüt bir tək sarımtıl tük vardı. Sən 
elə bilirdin onlar görünmür. Ancaq biz görürdük... 

— Həm də gülüşürdünüz. 

— Hə, gülürdük. 

Radi çarpayımın kənarında oturub dizlərini ovuşdururdu: 

— Hə... — sonra pıçıldadı, — elə idim. — Eləl — Birdən o qorxu çök- 
müş gözlər mənə zilləndi: 

— Mənə bir yaxşılıq eləyərsən? Ancaq, sən Allah, gülmə... gedək 
mənimlə. 

— Rusiyaya? 

— Hə, lap az çəkər... Bircə dəqiqəliyə... Ona görə ki, sən məni yaxşı 
tanıyırsan... Xahiş eləyirəm... 

Qolumdan yapışdı. Əli buz kimi soyuq idi. Soyuq və qov kimi 
yüngül... həm də mum kimi yumşaq... 

Ağcaqayınların arasında durmuşduq. Yerdə nə isə işıldayırdı. 

Radi dedi: 

— Gəl, mən burada qalıram. 

Lap məktəb çağlarından mənə tanış olan bir insan skeleti gördüm. 
Yanında da tünd-yaşıl metal parçası. 

— Bu, mənim polad dəbilqəm idi. Görürsənmi, daha paslanıb, 
üstünü basıb... — Sonra da skeleti göstərdi: 

— Sən Allah, gülmə, — dedi, — bu da mənəm. İndi başa düşdün? Sən 
ki məni yaxşı tanıyırsan. Özün de, buradakı adam heç mən ola bilə- 
rəmmi? “Hə” deyirsən? Bəs bunlar sənə dəyad gəlmirmi? Görürsənmi, 
məndə tanınası bir şey qalmayıb. Daha məni heç kim tanımaz... Ancaq 
bu mənəml Çünki mən olmalıyam. Ancaq bilmirəm bunlar mənə niyə 
belə yad görünür. Qabaqlar necə idimsə, ondan əsər-əlamət qalmayıb. 
Gülmə, sən Allah, hər şey burda yaddır, dərkedilməzdir, uzaqdır... 

O, quru yerdəcə oturdu və qüssəli gözləri harayasa uzaqlara 
dikildi. Sonra qara torpaqdan bir çimdik götürüb iylədi. 

— Yaddır, yad, — pıçıldadı, — yaman yaddır... 

Torpağı mənə sarı uzatdı. Qar kimi dümağ idi o torpaq! Lap, elə 
bil, əlləri idi... Bir az bundan qabaq mənə yapışan əlləri, buz kimi 
soyuq, qov kimi yüngül, mum kimi yumşaq. 

— İylə, — dedi. 

Dərindən nəfəs aldım. 

— Hə, necədir? 

— Torpaqdır da... 

— Sonra? Bir az da yaddır, eləmi? 

Torpağı lap burnuma yaxınlaşdırıb nəfəsimi çəkdim. O, nəm iyi 
verirdi. Özü də qov kimi yüngül idi. Bir az da şirin. 

— Yaxşı qoxuyur, — dedim, — əsl torpaq kimi. 

— Birtəhər deyil? Yad deyil? 

Qorxu çökmüş gözləri məndə idi. 

— Yox! 

— Niyə elə deyirsən, pis iy verir axı... 

Yenə iylədim. 

— Yox, bütün torpaqlar belə qoxuyur. 

— Doğru deyirsən? 

— Bəs necəl 

— Heç sənə birtəhər görünmür? 

— Yox, lap yaxşı qoxuyur, Radi. Bir əməlli iylə... 

O, yerdən bir çimdik də götürüb, iylədi. 

— Yəni deyirsən, bütün torpaqlar belə qoxuyur? 

— Hə, hamısı... 

O, dərindən nəfəs aldı. Burnunu lap ovcundakı torpağın içinə 
soxdu, nəfəsini çəkdi. Sonra mənə baxdı. 

— Düz deyirsən, bəlkə də, yaxşı qoxuyur. Ancaq yenə, yaddır. 
Fikirləşəndə ki, bu mənəm, yaman yad gəlirəm özümə... yad... Niyə 
axı mən burda öldüm?! 

Radi oturmuşdu və deyəsən, mənim də burda olduğumu tamam 
unutmuşdu. Elə hey iyləyirdi. Və getdikcə də “yad” sözünü çox az, 
həm də lap astadan deyirdi. Ancaq elə hey iyləyirdi, iyləyirdi... 

Yavaşca, barmaqlarımın ucunda ondan aralanıb evə qayıtdım. 
Saat altının yarısı idi. Bütün bağça-bağlarda qara bürünmüş torpaq 
gördüm. Yalın ayaqla bu torpağın üstündə gəzdim. O soyuq idi, yum- 
şaq idi... lap mum kimi... Ətirli idi. Dayanıb dərindən nəfəs aldım. Bəli, 
onun iyi vardıl 

— Torpaq yaxşı qoxuyur, Radi, — pıçıldadım. — Doğrudan yaxşı 
qoxuyur. Əsl torpaq iyi verir. Rahat yat sənl 

MİLAD TÖHFƏSİ 


Qaranlıq gecədə tək-tənha dolaşırdı. Yan-yörədəki evlər, elə bil, 
göydən asılı qalmışdı. Ay haradasa gizlənmişdi və küçələr də bu 
vaxtsız addım səslərindən səksənirdi... Axırda bir taxta parçası tapdı. 
Onu ayağına salıb sındırdı. Taxta elə birtəhər səsləndi ki, deyərdin 
köksünü ötürdü və ətrafa xoş bir iy yayıldı. Təzədən o, qaranlıq qəsəbə 
ilə geri qayıtdı. Ulduzlar da gözə dəymirdi... 

Qapını açan kimi (onda qapı da ağlayırdı) arvadının nigaran 
baxışları ona zilləndi. Hiss olunurdu ki, qadın tamam əldən düşüb. Elə 
soyuq idi ki, onun ağzından çıxan nəfəs də donurdu. Sonra kişi, sümük- 
ləri çıxmış dizlərini qatlayıb taxtanı sındırdı. Sınarkən taxta yenə, elə 
bil, köks ötürdü və ətrafa xoş bir iy yayıldı. Onu burnuna yaxınlaş- 
dırdı. “Lap qoğal iyi verir”, o astadan güldü. Qadının gözləri dilə gəldi: 

— Səs salma. Yatıb. 

Kişi o kövrək ətirli odunu balaca peçə qoydu. Taxta həmin dəqiqə 
od aldı və otağa bir qucaq hərarət dolu işıq yayıldı. Bu bir qucaq işıq 
çağanın üzünə düşdü, bir anlığa orda ilişib qaldı. Körpənin dünyaya 
gəldiyi bir saat olardı, ancaq hər şeyi yerli-yerində idi: qulaqları, ağzı, 
burnu, gözləri... Gözləri, deyəsən, iri idi — yumulu olsa da, bu lap 
aydınca hiss olunurdu. Ağzı isə açıq idi və mışıl-mışıl nəfəs alırdı. 
Burnu, qulaqları qıpqırmızı idi. “Sağdır”, — ana fikirləşdi. Çağa isə yat- 
mışdı. 

— Hələ bir az küləş də var, — kişi dilləndi. 

— Hə, — qadın cavab verdi, — yaxşı ki var. Yaman soyuqdur. 

Kişi yenə kövrək, ətirli odunlardan birini götürdü. “Yenicə uşağı 
olub, soyuqdan donur”, — o ürəyindən keçirdi. Ancaq bilmədi ağzının 
acısını kimin üstünə töksün. Peçin qapağını açarkən yenə yatmış 
çağanın üstünə bir qucaq işıq düşdü. 

Qadın pıçıltı ilə dilləndi: 

— Bir bax, elə bil, həzrət İsanın özüdür, görürsənmi? 

“Həzrət İsa”, — kişi ürəyindən keçirdi və yenə bilmədi ağzının 
acısını kimin üstünə töksün. 

Bu vaxt qapıda yad adamlar göründü. 

“Pəncərədən işığınızı gördük”, — dedilər, — “fikirləşdik ki, bir az 
oturub qızınarıq”. 

Kişi dedi ki, evdə körpə uşağımız var. Gələnlər dinmədilər, içəri 
keçdilər, dərindən nəfəs aldılar, pəncələrinin üstündə irəli yeridilər. 
“Səs eləmərik”, — dedilər. Sonra o bir qucaq işıq onların üzünə düşdü. 

Üç nəfər idilər. Özü də nimdaş hərbi paltarda. Birinin əlində kar- 
ton qutu, o birininkində isə torba var idi. Üçüncüsünün isə əlləri yerli- 
dibli yox idi. “Donmuşuq”, — o, əlsiz qollarını yuxarı qaldırdı, şinelinin 
cibini kişiyə sarı tutdu. Cibində yuxa kağız və tütün var idi. Siqaret 
bükdülər. Qadın dilləndi: 

— Körpə uşaq var, burda olmaz. 

Dördü də qapıya sarı getdi və bir azdan dörd siqaret birdən 
közərdi. Gələnlərdən birinin qıçları düzəltmə idi. O, torbasından bir 
taxta parçası çıxartdı. “Eşşəkdir, — dedi, — düz yeddi aya yonub düzəlt- 
mişəm. Uşağa verərsən”. Bunu deyib, əlindəkini kişiyə verdi. 

— Ayaqlarına nə olub? — bu dəfə kişi soruşdu. 

— Aclıqdan, susuzluqdan... — eşşəkdüzəldən köksünü ötürdü. 

— Bəs o birinə, üçüncüyə? — kişi qaranlıqda əli ilə eşşəyi yoxladı. 

Üçüncü tir-tir titrəyirdi. 

— Ah, heç bir şey, — pıçıldadı, — bir az əsəbiləşmişəm... çox qorx- 
muşuq... qorxudandır... 

Sonra siqaretləri ayaqları ilə tapdayıb söndürdülər, içəri girdilər. 

Onlar pəncələrinin üstündə yeriyirdilər və gözləri yatmış çağada idi. 

Bayaq titrəyən kişi karton qutusundan iki sarı konfet çıxartdı. 

— Bunlar da qadının payı, — dedi. 

Üç qaranlıq kölgənin uşağa tərəf əyildiyini görən qadının batıq 
gözləri böyüdü, dəhşət onu bürüdü. Ancaq bu vaxt körpə ayaqlarını 
onların sinəsinə dayayıb elə çığırdı ki, kölgələr dalı-dalı qapıya çəkil- 
dilər. Dayanıb başlarını yırğaladılar və sonra qaranlığa qarışdılar. 

Kişi onların dalınca baxdı. “Lap qəribə müqəddəs adamlar idi”, 
— deyib qapını bağladı. “Sayalı adamlardır” — bir də təkrar edib peçin 
yanındakı küləşə baxdı. Ancaq bilmirdi ağzının acısını kimə töksün. 

— Uşaq çığırdı, — qadın pıçıldadı, — lap bərk çığırdı. O dəqiqə qaç- 
dılar. Bir bax, gör necə də cıvrıqdır. — Qadın son sözləri qürurla dedi. 
Körpəsinin dodaqları aralandı və o yenə çığırdı. 

— Ağlayır? — kişi soruşdu. 

— Yox, deyəsən, gülür. 

— Elə bil, burda qoğal bişiriblər, — kişi taxta parçasını iylədi, — lap 
qoğal iyi verir... 

— Axı bu gün milad bayramıdır. 

— Hə, düz deyirsən, milad bayramıdır... — kişi donquldandı və yenə 
yatmış körpəsinin üzünə bir qucaq işıq düşdü. 


SİÇOVULLAR Kİ GECƏLƏR YATIR... 


Uçub dağılmış divarın sınıq-salxaq pəncərəsində Günəşin solğun 
şüaları sınıb titrəməkdəydi. Uçuq daş-divardan qalxan toz-torpaq qızılı 
rəngə boyanmışdı. Xarabalıq mürgü döyürdü. 

O, gözlərini yummuşdu. Birdən həryan qaranlıqlaşdı. Hiss etdi ki, 
kimsə başının üstünü kəsdirib. Özü də elə gəlib ki, xəbəri olmayıb, 
“aha, yaxşı yerdə axşamladım”, — deyə ürəyindən keçirdi. Başını 
azacıq qaldırdı, qarşısında nimdaş şalvarda bir cüt qıç gördü. Qıçlar 
bir-birindən çox aralı idi və o bunların arasından nəyi istəsə, görə 
bilərdi, Sonra ürəklənib aşağıdan-yuxarı o nimdaş şalvardakı qıçlar 
uzunu baxdı və gördü ki, qarşısında duran yaşlı bir kişidir. Ucaboylu, 
nimdaş paltarlı bir adam dayanmışdı. Bir əlində torba, o biri əlində 
bıçaq vardı. Barmaqlarının ucu toz-torpağa bulaşmışdı. 

— Ay uşaq, burda neynirsən, yatıbsan yoxsa? — kişi soruşdu və 
yuxarıdan-aşağı oğlanın çalağan yuvasına oxşayan başına baxdı. 

Yurgen də kişinin əyri qıçları arasından batmaqda olan günəşi 
gördü. 

— Yox, yatmıram, — dedi, — keşik çəkirəm. 

Kişi başını yırğaladı. 

— Belə de... Bu ağac da ondan ötrüdür? 

— Hə, — Yurgen bir az ürəkləndi və ağacı bərk-bərk sinəsinə sıxdı. 

— Yaxşı, bəs nəyin keşiyini çəkirsən? 

— Bunu demərəml — Yurgen ağacı daha da bərk sıxdı. 

— Bəlkə, pul gözləyirsən? — Kişi torbanı yerə qoyub, bıçağı şal- 
varına çəkdi. 

— Yox, mən pul gözləmirəm, — oğlan acıqlı-acıqlı dilləndi, — tamam 
başqa şeydi. 

— Yəni nə? 

— Deyəmmərəm, ayrı şeydi. 

— Demirsən, heç demə. Onda mən də demərəm bu torbada nəvar. 

Kişi ayağının ucuyla yavaşca torbaya toxundu və bıçağın ağzını 
şaqqıltı ilə bağladı. 

— Mən bilirəm o torbada nə var, — Yurgen saymazyana dilləndi, 
— dovşan yemidi. 

— Düz tapmısan, — kişi təəccübləndi. — Deyəsən, sən qoçaq oğlana 
oxşayırsan. Neçə yaşın var? 

— Doqquz. 

— Aha, demək, doqquz yaşın var. Onda de görüm, üç dəfə doq- 
quzun neçə eləyir? 

Yurgen bir az vaxt qazanmaq üçün aralığa söz qatdı. — Bundan 
asan nə var. Üç dəfə doqquz? İyirmi yeddi. O dəqiqə bildim. 

— Yaşa səni, tapdın. Bax, mənim elə o qədər dovşanım var. 

Yurgen ağzını büzdü: 

— İyirmi yeddi? 

— İstəyirsən, gedək bax. Çoxu hələ balacadır. İstəyirsən? 

— Mən gedə bilmərəm axı, gərək burda olam. 

Yurgen tərəddüdlə dilləndi: 

— Gecələr də? 

— Hə, gecələr dəl — Oğlanın baxışları əyri ayaqlara dikildi. 

— Düz şənbə günündən burdayam, — o pıçıldadı. 

— Evə də getmirsən? Çörəyi bəs harda yeyirsən? 

Yurgen yerdən ensiz bir daş parçası qaldırdı. Altında arpa çörəyi 
vardı. Bir də papiros qutusu. 

— Papiros çəkirsən? Qəlyanın da var? 

Oğlan əlindəki ağacı daha bərk sıxıb, qorxa-qorxa cavab verdi: 

— Özüm bükürəm, qəlyandan xoşum gəlmir. 

— Heyif. — Kişi torbasına tərəf əyildi. — Gedib dovşanlara bax- 
saydın, yaxşı olardı. Bircə o balacaları görəydin. Xoşun gəlsəydi, birini 
seçib özünə götürərdin. Amma burdan aralana bilməzsən... 

— Yox, — Yurgen kədərlə dilləndi, — yox, yox... 

Kişi torbanı götürüb belini düzəltdi. 

— Yaxşı, madam ki, burda qalmalısan, qal, — deyib döndü. 

— Ağzından qaçırmazsan ki... — Yurgen tələsik dilləndi. — Siço- 
vullara görə durmuşam burda. 

Əyri qıçlar bir addım geri çəkildi. 

— Siçovullara görə? 

— Hə? Axı onlar ölü əti yeyirlər. Ölü adam əti. Bununla dolanırlar... 

— Kim deyir onu? 

— Müəllimimiz. 

— Sən indi burda durub siçovulların keşiyini çəkirsən? 

— Siçovulların yox ey. — Sonra lap yavaşdan pıçıldadı. — Qardaşım 
burdadı. Burda, — deyib, əlindəki ağacla uçuq daş-divarı göstərdi. — Evi- 
mizə bomba düşdü. İşığımız da o dəqiqə söndü. Qardaşım da işıqla 
bərabər. Qışqırışdıq. Məndən çox balaca idi, dördcə yaşı vardı. İndi 
hardasa buralardadı. Məndən çox kiçik idi. 

Kişi yenə yuxarıdan-aşağı oğlanın çalağan yuvasına oxşayan 
başına baxdı. 

— Yaxşı, bəs müəlliminiz sizə deməyib ki, siçovullar gecələr yatırlar? 

— Yox, — dedi və birdən-birə elə yorğun göründü ki... 

— Müəllimə bax da... Belə adi şeyi də bilmir. Siçovullar axı, gecələr 
yatışır. Qaş qaralan kimi yatırlar. Axşamlar arxayınca evinizə gedə 
bilərsən. 

Yurgen əlindəki ağacların ucu ilə zibillikdə balaca yalaqlar eşirdi. 
Ürəyində də həmin bu yalaqları balaca uşaq çarpayılarına oxşadırdı. 

Bu vaxt kişi dilləndi (o əyri qıçlar qalxıb-düşürdü): 

— Bilirsən nə var? Mən indi gedib dovşanları yemləyim, şər 
qarışanda gəlib səni aparım. Bəlkə, özümlə birini də gətirdim. Hə, nə 
deyirsən, balacasını, yoxsa? 

Yurgen hələ də zibilliyi eşirdi. İndi oğlanın gözlərinə balaca dov- 
şanlar görünürdü: boz, ala... 

Yavaşcadan: 

— Bilmirəm, — dedi, — doğrudan da, siçovullar gecələr yatırsa... 

Kişi uçuq divarın üstündən aşıb küçəyə çıxdı. Ordan dedi: 

— Bəs necə, əgər müəlliminiz bunu bilmirsə, onda şələ-küləsini 
yığışdırsın. 

Oğlan ayağa durdu. 

— Bəlkə, birini gətirəsən mənə? Özü də ağını. 

— Baxaram, ancaq sən gərək məni o vaxta qədər gözləyəsən. Sonra 
mən səninlə evinizə gedərəm. Bilirsən niyə? Gərək atanı başa salam ki, 
dovşana yeri necə düzəldirlər. Bunu bilməlisiniz. 

— Oldu... — Yurgen qışqırdı. — Gözləyərəm. Onsuz da, hava qara- 
lana kimi durmalıyam burda. Mütləq gözləyəcəyəm. Nazik taxtamız 
da var, hələ... 

Ancaq kişi bunları eşitmədi. 

O əyri qıçlar Günəşə doğru üz qoymuşdu. Qaş qaraldığından 
Günəş qıpqırmızı olmuşdu və kişinin baldırları elə əyri idi ki, Yurgen 
onların arasından Günəşi görürdü. Onun çiynindəki torba atılıb- 
düşürdü. Dovşan üçün yem var idi, onun üçün də... Yamyaşıl dovşan 
yemi. Amma xarabalıqlar onu bir azca saraltmışdı... 

HAYNRİX HAYNE 
(1797-1856) 


HARS SƏFƏRİ 


Heç nə daimi deyil, dəyişkənlikdən başqa: heç nə əbədi deyil, 
ölümdən başqa. Ürəyin hər döyüntüsü bizə təzə bir yara vurur. Odur 
ki şeir sənəti olmasaydı, həyat əbədi sızan qan bulağına dönərdi. 
O, təbiətin bizdən əsirgədiyini bizə bəxş edir: heç vaxt paslanmayan 
qızıl vaxtı, xəzana dönməyən baharı, buludsuz səadəti, bir də əbədi 
gəncliyi. 


Qara pencək, ipək corab, 
Ağ balaqlı, ey insanlar. 
Təzim edir, dil tökürsüz, 
Sinənizdə ürəkmi var?! 


Köksünüzdə nə məhəbbət, 
Nə ürək var, nə istisi. 
Məni cana gətiribdir 
Qondarma eşq iniltisi. 


Dağlar məni haraylayır, 
Sərin külək, çadır, ocaq, 
Bilirəm ki, yalnız orda 
Duyğularım dinc olacaq. 


Dağlar məni haraylayır, 
Şam ağacı, bir quş səsi, 
Topa bulud, məğrur zirvə, 
Bir də bulaq zümzüməsi. 

Şux xanımlar, şıq cənablar, 
Tumar çəkin özünüzə. 
Xudahafiz, mən gedirəm 

O dağlardan güləm sizəl 


Börne 


Öz kolbasası və universitetləri ilə məşhur olan Höttingen şəhəri 
kral Hannoverə mənsubdur və 999 buxarısı, bir o qədər kilsəsi, bir 
doğum evi, bir rəsədxanası, bir karseri, bir kitabxanası və bir də 
həmişə əla pivəsi olan zirzəmi pivəxanası var. Şəhərin yanından ötüb 
keçən arxın adı “Layna”dır, yayda burada çimirlər. Suyu çox soyuqdur 
və çay bəzi yerlərdə o qədər enlidir ki, doğrusu, gərək Lüder1 gendən 
elə yüyürə-yüyürə gələ ki, onun üzərindən atıla bilə. Şəhər, əslində, 
gözəldir və çiyinlərinin üstündən boylanıb baxana o daha da xoş gəlir. 
Gərək ki, bu şəhər çoxdan bina edilib, yadıma gəlir, beş il bundan 
əvvəl orada tələbəliyə qəbul olunub, tezliklə xaric olunanda da o beləcə 
çal, beləcə müdrik görkəmə malik idi və hələ o zaman da bolluca itləri, 
pudelləri?, dissertantları, meyxanaları, paltaryuyan qadınları, kompen- 
diyumları, göyərçin ətindən müxtəlif çığırtmaları, qvelf ordenli pro- 
fessorları, faytonçuları, qotazlı qəlyanları, ali məsləhətxanaları, ədliyyə 
məsləhətxanaları, foksxanaları, daha nə bilim nə xanaları mövcud idi. 
Bəziləri iddia edirlər ki, guya, şəhər xalqların bir yerdən digər yerə 
köç eləməsi dövründə salınıb və guya, hər bir alman qəbiləsi orada 
özünün ən səfil nümayəndəsini qoyub getmiş və onlardan da bütün 
bu vandallar’, frizlər” şvablar5, sakslar$, türinqlər” və başqaları yaran- 
mışdır ki, indi də dərilərinin rəngi, qəlyanlarının qotazı ilə fərqlənirlər. 
Onlar indi də Venderştrassedə gəzişir, qanlı Razenmül, Ritçenkruq 
və Bovden8 meydanlarında qalmaqal salıb çarpışmalar törədirlər. 
Köçərilik dövrünün adət və ənənələrinə hələ də riayət edərək, bəziləri 
“Xoruzbaşçı” adlandırdıqları ağsaqqalları ilə, bəziləri “Tələbə adətləri” 
adlanan qədim qanun kitabları ilə idarə olunur və bu qanunlar vəhşi- 
lərin qanun məcmuəsinin əsasını təşkil edir. 


1 Lüder - Höttingen universitetində boksçu kimi şöhrətlənən tələbə 

2 Pudel- tələbələrin tərbiyəsinə nəzarət edən universitet tərbiyəçisi 

34567 Vandallar,frizlər, şvablar, sakslar, türinqlər — alman qəbilə və tayfaları 
8 Razenmül, Riçenkruq, Bodven — Höttingen ətrafında kəndlər 

Ümumiyyətlə, Höttingen sakinləri tələbələrdən, professorlardan, 
filisterlərdən! və mal-qaradan ibarətdir. Həm də bu dörd bölgünün bir- 
birindən elə bir mühüm fərqi yoxdur. Ancaq mal-qara bölgüsü ən şəra- 
fətlisidir, özü də əksəriyyət təşkil edir. Bütün tələblərin və ordenli, 
ordensiz professorların burada adlarını sadalamaq, əlbəttə, başağrısı 
olardı, bir də ki bu saat heç də bütün tələbələrin adları yadımda deyil. 
Həm də professorların arasında elələri vardı ki, onların heç adları da 
olmurdu. Höttingen filisterlərinin sayı, gərək ki, hədsizdi, qum qədər 
çox, daha dəqiq desək, dəniz kənarındakı islaq qumlar qədər çox. 
Əslinə baxsan, mən onları elə çirkli, əl-üzləri tərtəmiz hesabatları ilə 
səhər tezdən akademik məhkəmə qarşısında tez-tez vurnuxan görür- 
düm və onda başımı sındırıb dərk etmək istəyirdim ki, görəsən, axı 
tanrı bu qədər əclafı necə xəlq eləyib. 

Höttingen şəhərinin təsviri haqqında daha geniş məlumatı siz 
məmnuniyyətlə K.F.H.Marks? tərəfindən yazılmış həmin şəhərin 
topoqrafiyasında oxuya bilərsiniz. Baxmayaraq ki, müəllif mənim 
hakimim olmuş, hədsiz qayğımı çəkmişdir və mən də, öz növbəmdə, 
ən pak qəlblə ona həmişə borclu olduğumu bilirəm, ancaq bununla 
belə, onun əsərini mütləq oxumağı tövsiyə etmirəm. Üstəlik, onu bir 
cəhətdən məzəmmət edirəm ki, əsərində Höttingenli qadınların, guya, 
uzun qılçaları olması kimi səhv bir müddəanı heç də kifayət qədər 
qətiyyətlə tənqid etmir. Mən bu fikri əsaslı surətdə təkzib etmək üçün 
xeyli vaxt sərf etmişəm. Bunun üçün əvvəlcə müqayisəli anatomiya 
kursu keçmiş, kitabxanalarda oturub nadir əsərlərdən qeydlər etmiş, 
saatlarla əyləşib, Venderştrassedə gəzinən qadınların baldırlarına 
tamaşa etmişəm. Nəhayət, bütün bu tədqiqatlarımın nəticəsi şərh 
olunan dərin məzmunlu traktatımda ayaqlardan aşağıdakı kimi söhbət 
açmışam: 1) Ümumiyyətlə, baldırlar haqqında, 2) Qocaların baldırları 
haqqında, 3) Fil baldırları haqqında, 4) Höttingenli qadınların baldır- 
ları haqqında, 5) Bütün bunları Ulrix bağında gəzişən baldırlarla müqa- 
yisə etmiş, 6) Bütün bu baldırların qarşılıqlı əlaqəsini müəyyənləş- 
dirmiş, fürsətdən istifadə edib, baldırlardan, dizlərdən və s. danışmış, 


1 Filister — ХУП-ХУПГ əsrlərdə alman tələbələri meşşanlara belə həqarətli ləqəblər 
verirdilər. 


2 K.F.H.Markbs - Höttingendə professor 

nəhayət, 7) Əgər o vaxt əlimə lazımi ölçüdə kağız keçibsə, Höttingenlı 
qadınların ayaqlarını düzgün əks etdirən bir neçə faksilil-qravra da 
yaradıb elmi işimə əlavə etmişəm. 

Höttingeni mən tərk edəndə sübhün gözü yenicə açılmışdı, “bizim 
alim”1 isə, çox güman, hələ də yatağındaydı və yəqin ki, özünün həmi- 
şəki yuxusunu görürdü, görürdü ki, guya, o, gözəl bir bağçada gəzişir, 
guya, bu bağın ləklərində sitatlar yazılmış dümağ kağızlar göyərir və 
bu sitatlar Günəşin şüaları altında gözqamaşdırıcı şəkildə parıldayır. 
O isə gah birini, gah da digərini çıxarıb qayğı ilə yeni ləkə əkir, bu ara- 
da isə bülbül öz lətafətli nəğmələri ilə onun qoca ruhunu vəcdə gətirir. 

Vend darvazaları önündə mənim qarşıma iki nabələd məktəbli 
çıxdı. Biri digərinə belə dedi: “Mən daha Teodorla oturub-durmayaca- 
ğam. O, çox qanmazdır. Gör e, dünən “Mensa”? sözünün yiyəlik halını 
bilmədi, Bir mənası olmasa da, mən deyim ki, bu sözü şəhər darvaza- 
ları üzərinə bir deviz kimi həkk edərdim, çünki, necə deyərlər, “Anası 
gəzdiyi ağacı balası budaq-budaq gəzər”. Çünki bu sözdə alimlər alimi 
Qeorgi Avqustun5o quru, o sitatabənzər vüqarı əxz olunmuşdur”. 

Şosedə sərin, təravətli sübh yeli əsirdi, quşlar da elə şən cəh-cəhlə 
oxuyurdu ki, qəlbimə yeni təravət, yeni gümrahlıq hakim kəsilirdi. Bu 
sərinlik mənə hədsiz dərəcədə gərəkdi. Son zamanlar Pandekt 
dərəsindən‘ çıxa bilmirdim. Roma kauzistləri” boz hörümçək toru kimi 
düşüncələrimi elə pırtlaşdırmışdı ki, elə bil, dəmir məngənə ilə sıxıb 
xüsusi paraqraflara yerləşdirmişdilər və müəyyən xeyir güdən hüquq 
sistemləri bütövlükdə qulaqlarımda hələ də Tribonian$, Yustinian”, 
Hermogenian$ və “Sarsaqlayan” kimi səslənirdi. Bu saat ağac altında 


1 “...alim isə, çox güman ki, hələ də yatağında idi” — hüquqşünas professor 
Ayxhorn K.F. nəzərdə tutulub. 


2 Mensa - Masa (lat.) 


3 Qeorgiya Auqusta - Höttingen universitetinin adı. Onu yaradan Hannover kralı 
II Georqun şərəfinə verilmişdir. 


4 “Pandekt dərəsi” — hüquqşünaslıq fakültəsinin yerləşdiyi korpus belə adlan- 
dırılırdı. 


5 Kauzistlər — Roma hüquqşünasları 


6 Tribonian – məşhur Roma hüquqşünası. Canfəşanlıqla hüquqşünaslıq fakültəsinin 
yaradılmasına çalışmışdır. 


7 Yustinian — Roma imperatoru, Romada qanun məcəlləsinin yaranması onun adı 
ilə bağlıdır. 


8 Hermogenian - Roma hüquqşünası. Böyük qanun külliyyatının yaradıcısı. 

əyləşmiş o bir cüt zəif görkəmli məxluq da mənə, az qala, cildlənmiş 
qollu-qıçlı qanun külliyyatı kimi görünür. 

Küçədə birdən-birə canlanma başlandı: südsatan qızlar və eşşək- 
çapanlar boz paltarlarda buradan ötüb keçirdilər. Vendenin sonunda 
mənə Şeferl və Doris? rast gəldilər. Ancaq bu Hessnerin? tərənnüm 
etdiyi o ideal sevgililər deyil, iki universitet pudelləridir. Onlar Bov- 
dendə tələbələrin duelinə nəzarət edir və bir də ona çalışırlar ki, on 
illərlə qadağan hesab edilən ideyaların hər hansı biri dəllal privat- 
dosent vasitəsilə Höttingen şəhərinə nüfuz etməsin. Şefer məni həm- 
kar kimi salamladı, çünki o da yazıçıdır və tez-tez mənə öz yarımillik 
yazıları haqqında məlumat verir. Bundan başqa, o, evinə təcili dəvət 
üçün tez-tez bizə gələr və məni evdə tapmayanda adıma xırdaca mək- 
tub yazıb qoyar, yaxud tabaşiri götürüb otağımın qapısına həmin 
dəvəti səliqə ilə yazardı. Arabir yanımdan bir at qoşulmuş və içərisində 
həmişəlik, yaxud növbəti tətilə gedən tələbələrlə dolu faytonlar keçirdi. 
Bu cür universitet şəhərciklərinə müntəzəm gəlib-gedənlər də olurdu. 
Bura hər üç ildən bir yeni tələbə nəsli daxil olur. Bu ardı-arası kəsil- 
məyən insan axınıdır. Bu axında bir semestrin dalğası digərini əvəz 
edir, bu ümumi axın içərisində yalnız qoca professorlar öz yerlərində 
sayırlar. Onlar Misir ehramları kimi dəyişmədən, büdrəmədən daya- 
nıb durublar. Bircə fərq bundadır ki, bu universitet “ehramlarında” 
heç bir müdriklik əxz olunmayıb. 

Rauşenvasserin yanındakı mərsin kolluğundan iki şad-xürrəm 
gənc çıxıb yuxarı yollandı. Bələdçiliklə məşğul olan bir qadın onları 
əsas yola qədər ötürdü, adəti üzrə, əli ilə yabının arıq böyrünə şap- 
pıldatdı, atlılardan biri qamçısı ilə atın enli yançaqlarına döyəcləyib 
Bovdenə tərəf çapanda qəhqəhə çəkib güldü. Gənclər isə Nortenə 
tərəf döndülər. Onlar məzəli şəkildə bağırışır və çox qəribə bir əda 
ilə Rossininin “Pivə iç, Liza, Liza, əzizim” mahnısını oxuyurdular. Bu 
səsləri mən onlar uzaqlaşıb yox olunca eşitdim. Xülasə, bu qiyamət 
müğənnilər tamamilə gözdən itdilər. Onlar almanlara xas ləngliyə 
malik olan yorğa atlarını dəhmərləyib, mahmızlayaraq sürətlə irəlilə- 


1 Şefer – çoban (alm.) 
2 Doris--“İdilliya”da çoban adı 
3 Hessner - sentimental İsveçrə şairi və rəssamı 

məyə məcbur edirdilər. Heç bir yerdə atlara Höttingendə olduğu 
qədər zülm edilmirdi. Mən hər dəfə zavallı çolaq bir yabının yem xati- 
rinə tər tökdüyünü, bizim Rauşenvasser igidlərinin belə işgəncələ- 
rinə dözməsini, ya da tələbələrlə dolu böyük bir arabanı sürüyüb 
aparmasını görəndə öz-özümə düşünürdüm: “Ay-vay, biçarə heyvan, 
yəqin ki, sənin əcdadların cənnətdə haram buyurulmuş o yulafdan 
yeyib”. 

Nortendəki meyxanada həmin cavanlara yenidən rast gəldim. Biri 
siyənək balığından salat aşırır, digəri isə “Sərçə” ləqəbli sarıbəniz qul- 
luqçu Fuzia Kanina ilə bir tərəfdə laqqırtı vurub məzələnirdi. O, qul- 
luqçuya bir neçə xoş söz söylədi, sonra onlar qol-qola girdilər. 

Çantamı yüngülləşdirmək üçün içindən tarixi baxımdan çox gör- 
kəmli bir geyim olan göy tumanlarımı çıxarıb “Kolibri” adlanan balaca 
kelnerə bağışladım. Bir azdan sonra qoca sahibkar Bussenia mənə 
buterbrod gətirdi. Özü də gileyləndi ki, ona çox gec-gec baş çəkirəm 
və mənim xatirimi çox istəyir. 

Norteni tərk edəndə günəş xeyli qalxmışdı və ətrafa aydın şəfəq 
saçırdı. Bu günəş mənə uğur diləyir, şüaları kəlləmi qızdırırdı ki, 
beynimin kal düşüncələri dəyib yetişsin. Nordhaymdakı meyxananın 
damında əks olunan bu qızmar günəşə valeh olub qalmaq da lazım 
gəlmədi, çünki o tərəfə dönüb baxanda gördüm ki, artıq xörəyim 
hazırdır. 

Bütün yeməklər çox ləzzətli hazırlanmışdı və onlar mənə Höttin- 
gendə qonaq edildiyim o “akademik” çörəkdən – o dadsız, o gön kimi 
tağalaq, duzsuz, özü də kifsəmiş kələmə bükülmüş treska balığından 
daha çox xoş gəlirdi. Bir qədər mədəmi sakitləşdirdikdən sonra 
nəzərlərimi, deyəsən, yola düşməyə hazırlaşan iki qadınla bir cənab 
cəlb etdi. Cənab tamam yaşıl libasda idi, hətta onun eynəyi də yaşıl 
idi. Bu eynəkdən mis kimi qızarmış burnuna yaşıl kölgələr düşürdü. 
Özü isə padşah Nebukadnezarın ömrünün son illərindəki görkəmini 
xatırladırdı. Əfsanəyə görə, bu illərdə o, meşə heyvanı kimi yaşayır və 
yalnız göyərti ilə qidalanırmış. 

Yaşıl geyimli cənab xahiş etdi ki, ona Höttingendə bir mehman- 
xana nişan verim. Mən ona qarşısına çıxan hər hansı bir tələbədən 
“Hotel de Brübax”ın yerini soruşmağı məsləhət gördüm. Qadınlardan 

biri, sən demə, onun arvadı imiş — ucaboylu, enligövdəli bir qadındı, 
kvadrat şəklində qırmızı, səmimi sifəti vardı, yanaqlarının yanından 
nazik xətlər keçirdi. Bu sifət, bu yanaq eşq allahlarının tüpürcək 
qabına oxşayırdı. Bundan əlavə, uzun sallaq buxağı, onsuz da, uzun 
görkəmini çox eybəcər şəklə salır və tamamlayırdı. Haşiyə və nişastalı 
yaxalıqla əhatə olunmuş şişman döşləri qülləli və bürclü bir qalanı 
xatırladırdı, ancaq Filip Makedoniyalının dediyi kimi, o da başqa 
qalalar kimi, qızılla yüklənmiş eşşəyin qarşısında dayanmaq iqtidarın- 
da deyildi. O biri qadın — cənabın bacısı, demək olar ki, birinci qadının 
tamam əksi idi. Əgər birincisi firon toyuqlarının piyli cinsindəndisə, 
ikincisi, şübhəsiz ki, arıqlarından idi. Ağzı bu qulağından o biri 
qulağına çatırdı. Sinəsi, Lüneberq səhrası kimi düzən idi. Qadının əriyib 
tökülməkdə olan əndamı, elə bil, ilahiyyatı öyrənən kasıb tələbələrə 
verilən pulsuz xörəyə bənzəyirdi. Qadınların hər ikisi eyni vaxtda 
məndən soruşdu: “Burbaxda barı ləyaqətli adamlar qalır?” Mən təsdiq- 
lədim və bu qiyamət üçlük yola düşəndə pəncərəmdən onlara ehti- 
ramla bir daha təzim etdim. “Günəş” meyxanasının sahibkarı hiylə- 
gərliklə gülümsədi, yəqin, o da “Hotel de Bürbax”ın Höttingendə 
“Tələbələr karseri” adlandırıldığını bilirdi. 

Nordhaymın arxa tərəfi sıldırım qayalıq idi və ətrafda mənzərəli 
təpəliklər görünürdü. Küçə boyu getdikcə qarşıma, əsasən, Braun- 
şvayq yarmarkasına gedən dükançılar və dəstə-dəstə qadınlar çıxırdı. 
Bu qadınlar bellərində özlərinə iplə bərkidilmiş səbətlər aparırdılar. 
Onların içində səs-səsə verib civildəşən toyuqlar və müxtəlif səslərlə 
oxuyan quşlar var idi. Onları aparan qadınlar da şən zarafatlar edə- 
edə, laqqırtı vura-vura addımlayırdılar. Məni heyrətə gətirən bu idi ki, 
özlərini “quş” adlandıranlar indi özləri quşları satmağa aparırdılar. 

Mən Osterodeyə gəlib çatanda artıq zülmətli bir gecə idi. Yeməyə 
iştaham yox idi. Odur ki yatağıma uzandım. İt kimi yorulmuşdum, 
ancaq quzu kimi yatdım. Yuxumda yenidən Höttingenə, oradakı kitab- 
xanaya qayıtdım. Gördüm ki, hüquqşünaslığa aid zalın bir küncündə 
dayanmışam. Köhnə dissertasiyaları eşələyib oxumağa qurşanmışam. 
İşimi qurtarıb başımı qaldıranda təəccüb etdim, gecə nə tez düşüb. 
Büllur çilçıraqlar zalı işıqlandırmışdı. Yaxınlıqdakı kilsədə saat on 
ikini vururdu. Zalın qapıları açıldı, məğrur və nəhəng görkəmli bir 

qadın, ardınca da qorxaq bir ehtiramla onu müşayiət edən hüquq 
fakültəsinin assistentləri daxil oldular. Nəhəng qadının qocalığına 
baxmayaraq, sifətinin cizgilərində ciddi bir lətafət sezilirdi. Baxış- 
larındakı, duruşundakı böyüklüyü qüvvətli Femidanı xatırladırdı. O da 
bir əlində qılınc və tərəzi sallamış, digərində isə lülələnmiş perqa- 
ment tutmuşdu. İki cavan hüquq elmləri doktoru isə onun saralıb- 
solmuş uzun donunun ətəyini yığıb aparırdı. Onların sağ tərəfində 
Hofrat Rustikus? yüngülcə otərəf-butərəfə atılıb-düşürdü. Hannoverin 
bu Likurqu? tez-tez özünün tərtib etdiyi yeni qanun layihəsindən 
parçalar qiraət edirdi. Sol tərəfdə isə qadının ali məclislər aşnası, 
ədliyyə idarəsinin gizli müşaviri Kuyatsiusf ədəb-ərkan göstərir və 
yüngülcə ləngər vururdu. O hər şeyə hüquq nöqteyi-nəzərindən müna- 
sibətini bildirirdi. Sonra da özü öz sərtliyinə qəhqəhə çəkib gülürdü, 
hətta özünü ciddi aparan o ilahə də bir neçə dəfə gülümsəyib ona tərəf 
əyildi və perqamentinin lüləsi ilə kürəyinə döyəcləyib mehribanlıqla 
dedi: “Afərin cırtdanl Ağacı başından aşağıya tərəf doğrayan başıboş 
dəcəll”? Elə buradaca ətrafdakı cənablar ona yaxınlaşdılar və hər biri 
qadına söyləmək üçün məzəli əhvalat, yaxud ona xoş gəlmək üçün 
xoş bir söz uydururdu. Sonra zalın açıq qalmış qapısından daha bir 
neçə cənab daxil oldu. Onlar da özlərini hüquqşünasların şöhrətli 
cəmiyyətinin üzvü kimi təqdim etdilər. Halbuki əksəriyyəti ləyaqətsiz 
güdükçülərdi. Onlar da o saat böyük həvəslə öz vəzifələrini icra etmə- 
yə başladılar. Yeni hər sərlövhədəki mənanı, hər baş pandekti müza- 
kirəyə qoyaraq coşub özlərindən çıxdılar, kiməsə təşəxxüs satdılar, 
hər şeydə bir sədd, bir hədd axtardılar. Bu vaxt zala nuh əyyamından 
qalma geyimi, hörüklü ağ pariki və çoxdan unudulub getmiş sir-sifəti 
olan çox qoca hüquqşünaslar daxil oldular. Özləri də hədsiz dərəcədə 


1 Femida- qədim yunan mifologiyasında ilahə, Zevsin arvadı. Əvvəllər adi hüquq, 
davranış normalarının, sonralar ədalət mühakiməsinin mücəssəməsi. 


2 Hofrat Rustikus- Höttingendə professor Anton Bauerə işarədir. Almanca bauer 
və latınca rustikus — “kəndli” deməkdir. 


3 Likurq – qədim Spartanın qanun məcəlləsi 
4 Kuyatsiu s — Höttingenin görkəmli professoru Qustav Hüqoya işarədir. 


9 “Ağacı başından aşağıya tərəf doğrayan başıboş dəcəll” — o vaxt Roma 
qanunlarının bir bəndinə dair Hüqonun apardığı qızğın mübahisəyə işarədir. Həmin 
bənddə iki dövlət sərhədində bitmiş ağacı necə kəsməkdən danışılır. 


6 Pandekt- qədim Roma hüquqşünaslarının qərarları külliyyatı. 

heyrətləndilər ki, niyə ətrafdakılar keçən əsrin ən şöhrətli nümayən- 
dələrinə xüsusi ehtiram göstərmirlər. Onlar da ilahənin ətrafında 
fırtınalı dəniz kimi get-gedə coşub-daşan pıçıltı, qır-vır, çığır-bağır 
dalğalarına qoşuldular. Nəhayət, ilahə hövsələdən çıxıb, dəhşətli 
ağrını andıran bir səslə ucadan bağırdı: “Bəsdirinl Susunl Mən qəddar 
qüvvələrin kortəbii hökmilə günahsız, təqsirsiz işgəncə qayasına zən- 
cirlənmiş o əziz Prometeyin səsini eşidirəm. Sizin bütün bu mübahi- 
sələriniz, dedi-qodularınız onun yanar yaralarını sərinlətməyəcək, 
zəncirlərini parçalamayacaqllI” İlahə bax beləcə dəhşətlə bağırdı, 
gözlərindən aramsız yaş axmağa başladı. Zal, elə bil, ölüm vahiməsi 
duyubmuş kimi, uğuldadı, tavan silkələndi, kitablar döşəməyə 
səpələndi. Qoca Münhauzenl çərçivədən çıxaraq camaatı qayda-qanuna 
riayət etməyə çağırdı. Lakin əbəs yerə, hay-həşir getdikcə daha da 
güclənirdi. Mən bu bağırışan insanların doluşduğu o dəlixana otaqdan 
çıxıb qaçdım və özümü birtəhər Belveder Appolonun və Medisey 
Venerasının müqəddəs heykəllərinin yan-yana dayandığı tarixi zala 
salıb xilas oldum. Gözəllik ilahəsinin ayaqlarına döşəndim. Onun 
baxışlarını görər-görməz qorxub qaçdığım o quduzxananı unutdum və 
nəzərlərim onun misilsiz bədəninin ahəngdarlığını və əbədi gözəlliyini 
acgözlük və nəşə ilə udmağa başladı. O saat ruhuma yunan sakitliyi 
hakim kəsildi... Elə bil, ilahi bir qüvvənin gücü ilə Feb-Appolon öz 
lirasının məstedici melodiyalarını beynimə, ruhuma axıtdı. 

Oyanandan xeyli sonra, elə bil, qulaqlarıma o sevinc dolu melo- 
diyanın sədaları gəlməkdə idi. Sürünü çölə — otlağa aparırdılar. Bu 
melodiyalar, sən demə, onların boyunlarındakı zınqırovlardan gəlir- 
miş. Sevimli qızıl günəş artıq pəncərədən boylanaraq, otağın divar- 
larındakı şəkilləri nura qərq etmişdi, Bu şəkillərdəki təsvirlər əsri- 
mizin azadlıq müharibəsini əks etdirən səhnələrdi, bizim hamımızın 
qəhrəmanı olduğumuz hadisələrin həqiqi mənzərəsi, inqilab döv- 
rünün divantutma səhnələri, XVI Lüdovikin gilyotində olması, bir də 
yatağında rahat yatdığına, dadlı qəhvə içdiyinə, başının çiyinləri üzə- 
rində beləcə məğrurluqla dayandığına görə Allaha dua oxumadan 
boyunvurma mərasimləri idi ki, onlara ötəri nəzər salmaq belə müm- 
kün deyildi. 


1 Baron fon Münhauzen - Hannoverdə nazir, Höttingen universitetinin banisi. 

Qəhvəmi içdim, geyindim, pəncərə şüşələrindəki yazıları oxu- 
dum, mehmanxana ilə hesabımı kəsərək, Osterodeni tərk etdim. 

Bu şəhərdə də, Qotşlakın “Harsı gəzmək üçün cib bələdçisi” 
kitabında ətraflı yazıldığı kimi, xeyli ev, müxtəlif sakinlər və bu sakin- 
lərin içərisində bir neçə ruh var. Şose yoluna çıxmamışdan əvvəl mən 
qədim Osterode qalasının xarabalıqlarına qalxdım. Bu qalanın qalın 
divarlı qüllələrinin yalnız yarısı qalmışdı. Adama elə gəlirdi ki, onu 
xərçəng gəmirib. Klaustala gedən yol məni yenə də dağlara sarı çəkib 
aparırdı. Mən qalxdığım ilk təpədən dönüb bir daha aşağı, vadiyə 
nəzər saldım. Osterode qırmızı kirəmitli evləri ilə yaşıl küknar 
meşəsinin ağuşundan məxmərgülü kimi boylanırdı. Günəş şüaları 
onun görkəminə məsum körpə cazibədarlığı bəxş edirdi. Qüllənin 
qalmış yarıuçuq hissəsindən şəhərin heyranedici arxa tərəfi görü- 
nürdü. 

Bir qədər getdikdən sonra mən bir usta köməkçisinə rast gəldim. 
Oğlan Braunşvayqdan gəlirdi. Mənə oradakı rəvayətlərdən danışdı: 
guya, gənc hersoq müqəddəs torpağı ziyarət edəndə türklər onu əsir 
götürüb və geri qaytarmaq üçün külli miqdarda girov pulu istə- 
mişdilər. Bəlkə, elə bu əfsanə hersoqun daha uzaq səfərə çıxmasına 
səbəb olmuşdur. Xalq içərisində fikrin ənənəvi nağıl ifadəsi hələ də 
yaşamaqdadır. Bu barədə “Hersoq Ernst”! dastanında qiyamət 
deyilibl Bu yeniliyi mənə xəbər verən xoşüzlü, ortaboy, cavan bir 
oğlan idi, O, dərzi köməkçisi işləyirdi. Oğlan elə arıq idi ki, az qala, 
bu tərəfindən baxanda o tərəfdə Ossiananın dumanlı ruhları arasın- 
dan ulduzların sayrışması görünəcəkdi. Ümumiyyətlə, bu oğlan 
xarakterinə görə hüzn və nikbinliklə yoğrulmuş tipik xalq nüma- 
yəndəsi idi. “Çəpərə böcək qonub vız, vız” sözləri ilə başlanan gözəl 
xalq mahnısını oxuyanda onun bu xarakteri gülməli məhzunluqla 
özünü büruzə verdi. Biz almanlarda bu, gözəl xüsusiyyətdir. “Heç 
kim o qədər dəli deyil ki, onu anlayacaq daha betər bir dəli tapaca- 
ğına inanmamış olsun”. Yalnız alman bu mahnını duya bilər, yalnız 
alman onu dinləyərkən qəhqəhə çəkib gülər və bihuş olana kimi 
qəhərli-qəhərli hönkürər. Mən burada da Gete sözlərinin xalq həya- 
tının dərinliyinə necə nüfuz etdiyinin bir daha şahidi oldum. Mənim 


1 Hersoq Ernst- ХП əsr xalq əfsanələrində qəhrəman. 

nərmənazik yol yoldaşım arabir fit çalıb zümzümə edirdi: “Sevinc 
olsun, qəm olsun, düşüncəm azad olsun”. Mətni belə təhrifetmə xalq 
içərisində ümumi haldır. O, həmçinin “Lotxen Verterinin məzarı 
önündə”! hıçqırıb ağlamasına aid mahnı da oxudu. Dərzi köməkçisi 
sentimental sözlərini bu kəlmələrlə tamamladı. “O yerdə ki sevimli, 
gözəl bir çiçək vardı, o yerdə ki nurlu ay bizə qulaq asardı, o yerdə ki 
xan bulaq səadət arzulardı, indi orda tənha qəm udur, hıçqırıb ağla- 
yıram”. Lakin həmin saat da gülümsəyib şən halda dedi: “Bizim 
Kasseldəki emalatxanada bir prussiyalı var, o özü belə şeirlər qoşa 
bilir. Yamaq salmağı bacarmır, lakin cibində bir qəpiyi olsa, iki qəpik- 
lik iddiasına düşəcək. Dəm olanda isə ona elə gəlir ki, səma onun 
üçün göy kamzoldur?. Odur ki payız yağışı kimi gözlərindən aramsız 
yaş tökə-tökə ikiqat şeiriyyətlə şeir qoşub, mahnı oxuyur. Mən son 
ifadənin nə demək olduğunu izah etməsini bildirdim, lakin mənim 
dərzi dostum öz keçivari ayaqları üstündə otərəf-butərəfə atılaraq, 
təkrar etdi: “İkiqat şeiriyyət elə ikiqat şeiriyyətdir”. Nəhayət, mən 
anladım ki, o ikiqat qafiyələnən şeri, daha doğrusu, stansları nəzərdə 
tutur. Əks-istiqamətdə əsən külək, nəhayət ki, bu iynə cəngavərini 
yordu. Düzdür, o, bir neçə cəsarətli cəhd göstərdi ki, yoluna davam 
etsin və hətta lovğalanaraq, “hə, indi mən tam gücümlə irəlilə- 
yəcəyəm”, — dedi. Lakin azacıq sonra gileylənməyə başladı ki, guya, 
ayaqları şişib, guya, dünya çox genişmiş. Axır ki, o tamam yorulub 
bir ağacın altında yerə çökdü. Quyruqlu qoyun kimi pərt halda başını 
bulayıb hüznlə gülümsədi və ucadan dilləndi: “Hə, yazıq cəmdək, 
yenə də yorulub üzüldünl” 

Dağlar getdikcə çılpaqlaşır, aşağıda küknar ağacları yaşıl dəniz 
kimi dalğalanır, göyün mavi qübbəsində qumaş buludlar üzüb keçirdi. 
Bu yerlərin yabanı xüsusiyyəti özünün iş adiliyi, bütövlüyünün 
ahəngdarlığı ilə insana mülayimlik təsiri bağışlayırdı. Həqiqi şair kimi 
təbiət də kəskin təzadı sevmir. Nə qədər dəyişkən olsalar da, burada 
buludlar yenə də ağ rəngdə, həm də çox yumşaq xassəyə malik olur. 
Bu yumşaqlıq, mavi səma yaşıl torpaqla həmahəng şəkildə uyuşur, 
ətrafdakı əlvanlıq həzin bir musiqi kimi bir-birinə hopur. Belə təbiəti 


1 “Lotxen Verterinin məzarı önündə” - o vaxt məşhur mahnı 
2 Kamzol- keçmişdə qolsuz qısa kişi geyimi 

seyr etmək həmişə insan qəlbini oxşayır, ona dinclik bəxş edir... 
Mərhum Hofman buludları al-əlvan çəkərdi... Təbiət də, dahi bir şair 
kimi, adi vasitələrlə çox böyük təəssürat yaratmağa qadirdir. Halbuki 
onun öhdəsində yalnız günəş, ağaclar, güllər, sular və məhəbbət 
vardır. Əlbəttə, əgər qəlbdə bu axırıncı vasitə — məhəbbət yoxdursa, 
onda hər şey insan üçün miskin görkəm alır. Onda günəş yalnız və 
yalnız diametri filan qədər mil olan adi göy cisminə çevrilər, ağaclar 
yanacaq üçün gərəkli olar, çiçəklər isə öz tikanlarına görə qruplaş- 
dırılar, su isə “yaş” olar. 

Meşədə öz xəstə əmisi üçün şəfa otları yığan balaca bir oğlan 
mənə Lerbax kəndini göstərdi. Kəndin alçaq, boz damlı daxmaları 
vadiboyu uzanıb gedirdi. Başından ayağına kimi ən çox yarımsaatlıq 
yol idi. 

— Orada, — oğlan dilləndi, — iri gödənli səfehlər və ağ mavrlar 
yaşayırdı. (Albinosları xalq arasında ağ mavrlar adlandırırlar.) 

Bu balaca oğlanla ağaclar arasında, sanki, səmimi bir ünsiyyət 
vardı. O, ağacları doğma tanışı kimi salamlayır, ağaclar isə xışıldaya- 
raq, elə bil, onun salamına cavab verirdi. Oğlan cüllüt kimi fit çalırdı, 
hər yerdən quşlar da civildəşərək ona səs verirdi. Mən bir də dönüb 
ona baxanda o, otlar dolu boğçasını dalına atıb, ayaqyalın halda atıla- 
atıla meşə qalınlığında yox oldu. “Uşaqlar, — düşündüm, — bizdən 
kiçikdirlər. Onlar körpə ağac və körpə quş kimi olmalarını da bilirlər. 
Ona görə də hələ ağacları və quşları başa düşürlər. Biz isə çox 
qocayıq, həddindən çox qayğrlarımız var, başımız da yurisprudensiya! 
və pis şeirlərlə doludur. Vaxt vardı ki, orada hər şey başqa cür idi. 
Mən Klaustala daxil olan kimi yaddaşımda hər şey yenidən canlandı. 
Nəhayət, uzaqda öz görkəmini büruzə verməyən bu qiyamət şaxta- 
çılar şəhərinə gəlib çatdım. Mən gələndə kilsə zəngləri saat on ikini 
vururdu. Uşaqlar şənlənə-şənlənə məktəbdən qayıdırdılar. Gözəl uşaq- 
lardı. Demək olar ki, hamısının yanağı qırmızı, gözləri göy, saçları 
sarışın idi. Onlar atılıb-düşdükcə məndə qəmlə yoğrulmuş şirin xatirə 
oyadırdı. Axı mən də beləcə uşaq olmuş, Düsseldoridakı üfunətli 
katolik məktəbində oxuyarkən səhərdən günortayadək taxta skamya 
üstündən qalxa bilməz, elə hey latın dili oxuyar, kötək yeyər, coğrafiya 


1 Yurisprudensiya – hüquq elmləri. 

öyrənər, qədim Fransiskanın zəngləri, nəhayət, on ikini vuranda gah 
qəzəblənər, gah da sevinər, şadlanardım. 

Bu uşaqlar əlimdəki çantamdan o saat bildilər ki, gəlməyəm. Odur 
ki dərsi qonaqpərvərliklə keçirmişdilər. O, xristian dininə aid suallar 
yazılmış Hannover krallığının katexizisinil çıxarıb mənə göstərdi. 
Bu kitaba zərif, füsunkar bir üz çəkilmişdi. Dini ehkamların toplan- 
dığı bu kitab elə bu görkəmi ilə, yəqin ki, körpə uşaq qəlblərində də 
kədərli, qəmli hisslər doğururdu. Mənim dəhşətli şəkildə xoşuma 
gəlməyən bir də o oldu ki, müqəddəs “üç üqnum” təlimi ilə o qədər də 
bir yerə sığmayan vurma cədvəli elə buradaca kitabın axırıncı 
səhifəsində dərc olunmuşdu. Bu da təbiidir ki, günah uşaqları elə 
erkən yaşlarından şübhələrə salır. Biz prussiyalılar daha ağıllıyıq. 
Bütün qeyrətimizlə ona səy göstəririk ki, yaxşı hesablamağı bacaran 
adamları həqiqət yoluna çıxaraq. 

Klaustaldakı “Tac” mehmanxanasında nahar etdim. Mənə cəfəri 
göyərtisindən, yasəmən rəngində kələmdən bişirilmiş şorba, Çim- 
borazo miniatürü boyda qovurulmuş dana əti və bir də xüsusi qayda 
ilə hisdə qurudulmuş siyənək gətirdilər. Bu xörək onu icad edən 
Vilhelm Bükinqin şərəfinə “Bükinq” adlandırılmışdı. İxtiraçı 1447-ci 
ildə vəfat etmişdir. O, öz ixtirası ilə V Karlın rəğbətini elə qazanmışdı 
ki, hətta hökmdar məhz o böyük insanın qəbrini görmək üçün 1556-cı 
ildə Middelburqdan Zelandiyaya, oradan isə Bivildə getmişdi. Yedikcə 
onun haqqında tarixi məlumatlar bir-bir yadıma düşür və xörək mənə 
daha çox ləzzət verirdi. Fəqət xörəkdən sonra qəhvə içməyim işləri 
korladı, Belə ki, bu arada süfrəmə bir cavan oğlan qoşuldu və başladı 
çərənləməyə. O dərəcədə hərcayı danışdı ki, lap ətim töküldü. Bu, 
iyirmi beş rəngli parçadan jilet geymiş bir gənc idi. Üstündə bir 
o qədər də qızıl halqa, üzük, sancaq və s. vardı. O, qırmızı jileti ilə 
qürrələnərək, öz-özünə “gözəllik ondur, doqquzu dondur” deyən 
meymuna oxşayırdı. Çoxlu atmaca və lətifə bilirdi, lakin bunları elə 
bir vaxtda söyləyirdi ki, heç yerinə düşmürdü. O, məndən soruşdu ki, 
bəs Höttingendə nə var, nə yox? Ona dedim ki, oradan çıxmamışdan 
qabaq akademik senat tərəfindən belə bir dekret çıxarılıb ki, kim 
itlərin quyruğunu kəssə, o üç taler məbləğində cərimə ediləcək, çünki 


1 Katexizis - xristianların şəriət kitabı 

yayın qorabişirən dövründə quduz itlər quyruqlarını paçalarının ara- 
sına soxur və bununla da quduz olmayan itlərdən seçilirlər. Əgər itlə- 
rin quyruqları olmasa, onları bir-birindən ayırd etmək mümkün olmaz. 

Nahardan sonra mən mədənlərə, gümüş əridilən və sikkə kəsilən 
yerlərə baxmağa getdim. 

Gümüş əridilən yerdə (həyatda bəzən belə şeylər də olur) gümü- 
şün parıltısı deyilən şey görmədim. Sikkə kəsilən yerdə isə mənimki 
gətirdi. Pulun necə hazırlandığının şahidi oldum. Əlbəttə, bundan 
artıq daha heç nə görə bilmədim. Nə etməli, belə hallarda mən həmişə 
tamaşaçı olmuşam. Əgər göydən taler yağsaydı belə, mənim başımda 
mütləq deşik olardı. Əksinə, İsrailin uşaqları isə bu gümüş pulları 
o saat yır-yığış edərdilər. Məsxərəli ehtiramla və heyrətlə yenicə 
düzəldilən qiyamət talerlərəl tamaşa edirdim. Döygüdən yenicə çıx- 
mış bir taleri əlimə alıb, ona belə sözlərlə müraciət etdim: 

— Təptəzə taler! Nə qədər xeyir, nə qədər şər işlər görəcəksən! 
Sən əxlaqsızlığı necə müdafiə edəcək, ləyaqəti necə qoruyacaqsanl 
Səni əvvəlcə necə sevəcək, sonra necə də lənətləyəcəklərl Sən avara- 
lığa, oğraşlığa, yalana və qatilliyə necə də havadar olacaqsanl Nəha- 
yət, günaha batmış, şər işlərdən usanmış halda Abrahamsın ovcuna 
toplanana, onun tərəfindən yenidən əridilənə, sürtülüb təmizlənənə 
kimi, yeni, daha yaxşı güzəran üçün hazırlananadək sən əsrdən-əsrə 
gah natəmiz, gah təmiz əllərdə necə gəzib dolaşacaqsanl 

İki əsas Klaustal mədəni — “Dorotea” və “Karolina” məndə daha 
çox maraq oyatdı. İndi mən onlar haqqında təfərrüatı ilə danışmaq 
istəyirəm. 

Şəhərdən çıxıb yarım saatlıq yol getsəniz, iki hisli, böyük binaya 
rast gələrsiniz. Orada sizi o saat şaxtaçılar qarşılayacaqlar. Onların 
əynində enli, uzun, demək olar ki, dizlərinə qədər polad kimi mavi 
rəngli adi pencəklər, o rəngdə də şalvarlar, ucları arxadan bərkidilmiş 
dəri önlüklər, quzu yunundan toxunmuş kənarları açıq, aşağısından 
kəsilib qısaldılmış konus kimi balaca göy papaqlar olur. Dəri önlük- 
dən başqa, qalan paltarlardan bura gələn qonaqlara da geyindirirlər. 
Sonra bir şaxtaçı da ştayger? şaxta lampasını yandıraraq, gələnləri 


1 Taler – orta əsrlərdə Avropada iri gümüş pul 
1 Ştayçger - mədən işlərinə baxan usta 

buxarı ağzına oxşar qara oyuğa sarı çağırır, sinəsinə qədər ora düşə- 
rək, enmə zamanı pillələrdə necə dayanmağı göstərir və qorxmadan 
onun arxasınca getməyi təklif edir. Enmək qorxulu deyil, ancaq şaxta 
işindən xəbərsiz olsan, onda buna inana bilməzsən. Təzə paltarı geyən- 
də, bu tutqun geyimi əyninə dartışdıranda qeyri-adi həyəcan keçirir- 
sən. Sonra iməkləyə-iməkləyə ora enməli olursan. Girəcək qara və zül- 
mətdir. Pillələr də, Allah bilir, nə enlikdədir. Lakin tezliklə əmin olursan 
ki, bu, zülmət sonsuzluğa gedən yeganə pilləkən deyil, belə pillələr 
çoxdur, hər birində də on beş-iyirmi pillə var. Hər pilləkən də olduqca 
darısqal kiçik bir meydançada qurtarır. Oradan isə növbəti girəcək 
başlanır və sonrakı pilləyə açılır. 

Mən əvvəlcə “Karolina”ya düşdüm. Bu, əvvəllər tanıdığım “Karo- 
İina”ların ən çirklisi və iyrənci idi. Pillələri qatı palçıqdı. Burada belə- 
dir: siz bir pillədən başqasına enirsiniz, ştayger isə qabaqda gedir. 
O, dönə-dönə sizi əmin edir ki, burada təhlükəli heç nə yoxdur, yalnız 
əltutanlardan möhkəm yapışmaq, ayağının altına baxmamaq, başgi- 
cəllənməsinə uymamaq lazımdır. Bir də, Allah xatirinə, künc boyu 
xışıltı ilə yuxarı qalxan burazın yanında dayanmayın, iki həftə əvvəl biri 
ehtiyatsızlıq edib orada durmuş və aşağı aşaraq xurd-xəşil olmuşdu. 

Aşağıda, lap dərinlikdə daim aydın olmayan bir gurultu, şırıltı 
eşidilir. Adama elə gəlir ki, bu saat çənlərlə gah filiz, gah mədən 
suyunu yuxarı qaldıran burazlara toxunacaqsan. Getdikcə tez-tez 
çoxlu filiz yığılıb qalmış “ştolni” adlanan lağım keçidlərə rast gəlirsən. 
Orada şaxtaçı əlində külüng bütün günü tək-tənha oturaraq, üzücü 
bir səylə kiçik filiz tikələrini çapıb yerə tökür. Lap dərin laylara çatınca 
adamı əmin etməyə çalışırlar ki, orada amerikalıların “Ura, Lafayetl”1 
deməsi eşidilir. Mən, öz aramızdır, ora qədər enmədim, elə olduğum 
yerdə də, ardı-arası kəsilməyən səs-küydən, maşınların sirli hərəkətlə- 
rindən, yeraltı çayların şırıltısından, hər tərəfdən tökülən sulardan, 
torpaqdan qalxan boğucu buxardan, gecə zülmətində tənha, zəifzəif 
işaran şaxtaçı lampalarının ziyasından da duyub əmin oldum ki, kifa- 
yət qədər dərinlikdəyəm. Sözün düzü, qulaqlarım, az qala, tutulurdu, 
heybətdən boğulurdum, sürüşkən pillələr üzərində güclə dayanmışdım. 


1 Lafayet- fransız burjua mütərəqqi xadimi. Amerikanın İngiltərəyə qarşı apardığı 
istiqlaliyyət müharibəsində iştirak etmişdir. 

Necə danım, dəhşətdən titrəyirdim. Ancaq, qəribə olsa da, orada, 
o dərinlikdə keçən il təxminən elə bu vaxt Şimal dənizində tufana 
düşməyimi xatırladım və əmin oldum ki, əslində, gəminin ləngər 
vurması buraya nisbətən daha rahatdır. Belə ki, gəmidə küləklər 
borularda, heç olmasa, nəğmələr çalır, matrosların gümrah səs- 
küyünü eşidirsən, nəhayət, bütün bu səs-küyü ilahi qüvvənin o azad, 
o sevimli havası yuyub aparır. Bəli, haval.. Bir-iki udum nəfəs almaq 
üçün yenidən on pillə yuxarı qalxdım. Ştaygerim məni dağın çapılmış 
ensiz, çox uzun lağımı ilə “Doroteya” şaxtasına apardı. Bura bir qədər 
geniş və rahat idi. Pillələr təmizdi, ancaq “Karolina”dakına nisbətən 
enli və nisbətən möhkəm idi. Mən burada canlı insan nəfəsi hiss etcək, 
özüm də, elə bil, yenidən ürəkləndim. Belə ki, dərinlikdə gəzişən 
işartılar göründü, filizçapanlar öz şaxtaçı lampaları ilə gəlib bizə, 
adətləri üzrə, “Uğurlu yoll” arzuladılar. Biz minnətdarlığımızı bildir- 
dik. Onlar yanımızdan ötüb yuxarı qalxdılar. Çoxdan, lap çoxdan 
mənə tanış olan, yada düşdükcə ruhuma xoş bir hiss çiləyən, sakit, 
eyni zamanda, qeyri-adi xatirələrim kimi, onlar da məni dərin, səmimi 
baxışlarla süzərək yanımdan ötüb-keçir və sehrli lampa şəfəqləri ilə 
işıqlanan qocaların və gənclərin solğun bənizlərindən görürdüm ki, 
onlar günlərlə qaranlıq şaxtalarda çalışmışlar, sevincli gündüz işığına, 
arvad-uşaqlarının gözlərinə baxmağa çoxdandır həsrətdirlər. 

Mənim natiqim çox vicdanlı və safqanlı alman idi. Ürəkdən gələn 
məmnuniyyətlə o, mənə hersoq Kembric! mədənə gələrkən öz müşa- 
yiətçiləri ilə çörək yediyi dəhlizi, orada ağacdan düzəldilmiş uzunsov 
xörək stolunu, həmçinin hersoqun əyləşdiyi iri filiz stulu göstərdi. 
Diqqətcil şaxtaçı dedi ki, bu əşyalar bir xatirə kimi qalacaq. O, ehti- 
rasla o zaman nə qədər şənliklər düzəltdiklərindən, bütün mədən dəh- 
lizlərini işıqlarla, güllərlə, yaşıl bitkilərlə necə bəzədiklərindən, bir 
şaxtaçının sitrada? necə gözəl çaldığından, yaraşıqlı şişman hersoqun 
vəcdə gələrək necə oxuduğundan, onun saysız-hesabsız sağlıqlara 
qoşularaq necə çox içdiyindən və həmin anlarda əksər şaxtaçıların, 
xüsusilə onun özünün bu mehriban, şişman hersoqdan, bütün Hannover 


1 Hersoq Kembric - İngiltərənin kralı, III Georqun oğlu. O vaxt, eyni zamanda, 
Hannoverin də kralı adlandırılırdı. 


2 Sitra — musiqi aləti. 

komalarından ötrü canlarını fəda etməyə necə hazır olduqlarından 
danışmağa başladı. Mən hər dəfə bu daxili sadiqliyin belə qərəzsiz, 
belə təbii şəkildə təzahürünü görəndə xeyli həyəcanlanıram. Bu necə 
də qiyamət bir hissdir. Bu necə də həqiqi alman hissidirl Başqa xalqlar 
daha mahir, daha ağıllı, daha məzəli ola bilərlər, ancaq alman xalqı 
kimi sadiq ola bilməzlər. Əgər bilməsəydim ki, sadiqlik hissi dünyanın 
özü qədər qədimdir, onda mən özüm də şübhə etməzdim ki, bu 
sadiqliyi alman qəlbi icad edib. Alman sadiqliyil Bu, dəbdə olan ritorik 
ifadələrdən deyill Siz, ey alman hökmdarları, sizin saraylarınızda 
həmişə sadiq Ekkart! və Ekkartın uşaqlarının ölümünə fitva verən, 
fəqət həmişə ona sadiq qalan mirqəzəb Burqund haqqında nəğmələr 
oxunmalıdır. Sizin xalq ən sadiq xalqdır və siz bu qoca, ağıllı, sadiq 
köpəyin birdən qudura biləcəyini və qəfildən sizin müqəddəs baldırı- 
nızdan yapışacağını düşünsəniz, çox səhv edərsinizl Titrəyə-titrəyə, 
lakin zəifləmədən yanan balaca şaxtaçı lampası, bir alman sadiqliyi 
kimi, sakitcə və inamla bizi öz ardınca şaxta dolanbacları və dəhlizləri 
ilə irəli aparırdı. Biz, nəhayət ki, boğucu şaxta zülmətindən çıxdıq. 
Günəş bizə al şəfəqləri ilə “Uğurlu yoll” dilədi. 

Filizçıxaranların əksəri Klaustalda və ona bitişik şaxtaçı şəhərciyi 
Tsellerfelddə yaşayır. Mən bu namuslu adamların bir neçəsinə qonaq, 
onların sadə məişəti ilə tanış oldum, gözəl melodiyalı sevimli musiqi 
aləti sitranın müşayiəti ilə oxuduqları mahnılara qulaq asdım, qədim 
şaxtaçı nağıllarını, qaranlıq şaxtaya düşməmişdən əvvəl birgə oxuduq- 
ları duaları dinlədim və o qiyamət duaların birini də mən onlarla bir- 
likdə oxudum. Qoca bir ştayger hətta dedi, onların yanında qalıb şax- 
taçı olum, ancaq nəhayət ki, onlarla xudahafizləşəndə o, mənə Qoslar 
yaxınlığında yaşayan qardaşına çatdırmaq üçün bir neçə tapşırıq verdi 
və xahiş etdi ki, qardaşı oğlunu onun əvəzində öpüm. 

Bu insanların həyatı nə qədər sakit, hərəkətsiz görünsə də, ancaq 
bu, əsl canlı həyatdır. Böyük şkafın qarşısındakı soba arxasında əyləş- 
miş, əl-ayağı əsən o qırışmış qoca, bəlkə də, əsrin dörddəbirini elə 
oradaca keçirmiş, düşüncəsi, hissi də, bəlkə, elə o sobanın dörd bir 
yanında formalaşmış, şkafın qıyma-qıyma naxışlarına hopmuşdur. 


1 Sadiq Ekkart- orta əsrlər dastanının qəhrəmanı Ekkart nəzərdə tutulur. Sadiq- 
lik, vəfa rəmzi kimi təsvir olunur. 


– 140 - 


HAYNRİX HAYNE 


Odur ki soba da, şkaf da, necə deyərlər, yaşayır, çünki onlara insan 
nəfəsi dəyir. Bax bu hədsiz dərəcədə süst, fəaliyyətsiz keçən ömür- 
lərdən, bu “vasitəsizlikdən” almanların o sehrkar nağılları doğulmuş- 
dur. Bu nağılların xüsusiyyəti ondan ibarətdir ki, onlarda yalnız hey- 
vanlar, bitkilər deyil, həmçinin tamamilə cansız görünən əşyalar da 
danışır və hərəkət edir. Bu əşyaların daxili aləmi xəyalpərvər, meh- 
riban xalqın öz sakit, tənha meşə və dağlarda yerləşən alçaq daxma- 
larında açılmış, çox ibrətamiz xüsusiyyətlərə yiyələnmiş, fantastik 
qəribəliklər təmiz insan hissləri ilə valehedici şəkildə birləşib vəhdət 
təşkil etmişdir. Ona görə də sehrkar nağıllardakı beləcə qəribəlikləri 
biz adi hal kimi qəbul edirik: iynə və sancaq dərzixanadan çıxıb yola 
düzəlir1... qaranlıqda azır, ...saman və kömür parçası arxı keçmək 
istəyir, lakin məhv olur, ...süpürgə və bel pilləkəndə dayanıb dalaşır və 
küsür... sorğu güzgüsü cavabında misilsiz bir qadının əksini göstərir... 
hətta qan damcısı da dil açıb danışmağa başlayır, qayğıkeşliklə mərhə- 
mətdən cansıxıcı və sirli sözlər söyləyir. Bu baxımdan da uşaqlıq 
dövründəki həyatımız bizim üçün əvəzsiz əhəmiyyətə malikdir. Həmin 
illərdə bizim üçün hər şey eyni dərəcədə vacibdir, hər şeyi eşitmək, 
hər şeyi görmək istəyirik. Təəssüratların hamısı bizə əziz və qiymət- 
lidir. Elə ki sonralar biz daha da hərisləşir və hər şeyin təfərrüatı ilə 
maraqlanmağa başlayırıq, kitab üçün xalis qızılı kağız pula çeviririk, 
beləliklə də, böyük həyat üfüqlərini fəth edir, əvəzində isə həyatın öz 
dərinliyini itiririk. 

Budur, biz artıq yaşlı, müstəqil adamlarıq: biz tez-tez mənzili- 
mizi dəyişirik. Qulluqçu da hər gün bizim otağı yığışdırır və bizi çox 
az maraqlandıran mebeli də özü bildiyi kimi yerləşdirir. Çünki bizə 
nə dəxli: mebel ya indicə, ya da əvvəlcə alınıb, yaxud bu gün birinə 
mənsubdur, sabah başqasının olacaq, hətta öz köynəyimiz də bizə 
özgəsininki kimi görünür: biz, deyərdim ki, bu saat əynimizə geydi- 
yimiz pencəyimizin neçə düyməsi olduğunu belə bilmirik. Hə, yəqin, 
ona görədir ki, paltarlarımızı tez-tez dəyişirik. Nə deyim, ancaq bir 
şey aydındır ki, onların heç biri bizim daxili və xarici tərcümeyi-halı- 
mıza daxil olmur. Məsələn, yadımıza gəlmir ki, bir vaxt geydiyimiz 





1 ..iynə və sancaq dərzixanadan çıxıb yola düzəlir” — Qrimm qardaş- 
larının nağıllarından götürülüb. 

gülüş doğuran o şabalıdı rəngli jiletimizin tikilişi necəydi və onun 
zolaqlı parçası üzərində sevgilimizin sevimli əlləri necə gəzmişdir! 
Nə isə... 

Böyük şkafın qarşısındakı sobanın arxasında əyləşən qarı solmuş 
parçadan güllü tuman geymişdi. Bu, onun rəhmətlik anasının toy 
paltarıydı. Şaxtaçı paltarı geymiş, sarışınsaç, sərt baxışlı oğlan — nəti- 
cəsi onun ayaqları önündə oturmuşdu və nənəsinin donundakı gülləri 
sayırdı. Qarı, yəqin ki, ona artıq bu geyim haqqında çoxlu hekayət 
danışmışdır. Çoxlu ciddi və həm də maraqlı hekayət; elə hekayətlər ki 
onları oğlan uzun müddət unuda bilməyəcək, günlər keçəcək, o böyü- 
yüb kişi olacaq və “Karolina”nın qaranlıq oyuqlarında təkbaşına 
işləyəndə tez-tez bu hekayətlər gəlib yadına düşəcək. Bəlkə də, bu 
sevimli nənələri vəfat edəndən çox-çox sonralar, onun özü də gümüşü 
saçlı, ahıl qoca olanda da, böyük şkafın qarşısındakı sobanın arxa- 
sında öz nəvələrinin dövrəsində əyləşəndə də bu hekayətləri təkrar- 
təkrar danışacaqdır. 

Bir gecəni də “Tac” mehmanxanasında keçirdim. Buraya həmin 
gecə Höttingendən Hofrat B.1 də gəldi. Mən ona öz ehtiramımı bildir- 
mək şərəfinə nail oldum. Qonaqların qeydiyyat kitabında öz adımı 
yazandan sonra iyul ayındakı qeydləri vərəqlərkən orada çox əziz ada 
— Adalbert fon Şamissonun? adına — ölməz Şlemilin bioqrafına rast 
gəldim. Sahibkar dedi ki, bu cənab havalar çox pis olanda gəldi və pis 
havada da çıxıb getdi. 

Ertəsi gün tezdən çantamı bir qədər də yüngülləşdirməli oldum, 
ehtiyat üçün götürdüyüm bir cüt çəkməmi kənara tullayıb, yeyin 
addımlarla Qoslara tərəf yollandım. Ora necə gəlib çatdığımı bilmə- 
dim. Təkcə bu yadımdadır ki, bir dağdan keçib başqa dağa qalxdım, 
yüksəkliklərdə geniş, yamyaşıl vadiləri seyr etdim: gümüşü sular 
yenə də şırıldayır, meşə quşları şirin-şirin cəh-cəh vurur, sürülərin 
zınqırovları cingildəyir, rəngarəng ağac yarpaqları günəşin zərrin 
şəfəqləri altında qızılı rəngə çalırdı. Başımın üstündə səmanın mavi 
qübbəsi elə aydın idi ki, hətta onun lap dərinliklərini, orada məleykə- 


1 Hofrat B. — Hayneyə rəğbət bəsləyən professor F.V.Vuterverk, tarixçi və ədə- 
biyyatçı olub. 


2 Adalbert fon Şamisso – ХУПГ-ХТХ əsrlərdə yaşamış məşhur liberal yazıçı. 

lərin o müqəddəslər müqəddəsinin ayaqları önündə oturaraq onun 
sifətindəki cizgilərə necə tamaşa etməsini görmək olardı. Lakin mən 
hələ də keçən gecə gördüyüm yuxunun təsiri altında yaşayırdım. Bu, 
qədim bir nağıl idi. Bu, bir cəngavərin dərin quyuya düşməsindən 
bəhs edirdi. Orada — quyunun dibində tilsimə salınmış şahzadə qız 
əbədi yuxuda uyumuşdu. Özü də həmin cəngavər mən idim və qaran- 
lıq Klaustal mədəni isə quyu. Birdən çoxlu məşəl göründü. Yeraltı 
oyuqlardan gözətçi cırtdanlar çıxdılar. Onlar üzlərini qəzəblə mənə 
tərəf çevirdilər. Gödək qılıncları ilə məni hədələməyə başladılar. 
Buynuzları üfürüb dəhşətli səs çıxardılar. Bu səsə aramsız olaraq 
cırtdanlar axışıb gəlir və onlar da heyrətlə başlarını silkələyirdilər. 
Mən onlara zərbə endirəndə qanları axmağa başladı. Yalnız bundan 
sonra gördüm ki, bu al-qırmızı, uzunsaqqal kəllələr dünən küçə ilə 
gedərkən əlimdəki ağacla vurub tökdüyüm qanqal başlarıdır. Bütün 
cırtdanlar qaçıb dağılışdılar. Bir də baxdım ki, işıqlı, bəzəkli bir zal- 
dayam. Ortada ürəyimin sevgisi ağ örpəyə bürünmüş vəziyyətdə, 
heykəl kimi hərəkətsiz və daşa dönmüş halda donub qalıb. Onun 
dodaqlarından öpdüm. O əbədi Allaha and içirəm ki, o saat onun can- 
lanmaqda olan ruhunun nəfəsini və sevimli dodaqlarının xəfif titrəyi- 
şini hiss etdim. Qulağıma elə gəldi ki, Allah-taala çığırıb, “İşıq ola- 
caql” — dedi və o saat da göydən əbədi işığın gözqamaşdırıcı şüası 
qopub yanıma düşdü. Elə o saat da yenidən qaranlıq çökdü, hər şey 
əriyib bir-birinə qarışdı. Hər yerdən müdhiş və coşqun dalğalı dəniz 
qaynayıb çıxdı. Qəzəbli, coşqun dalğalı dənizl Dənizin gurlayan dal- 
ğaları üzərində ölülərin qorxunc kabusları üzür, ağ kəfənlərini külək- 
lər yelləndirir, onları qamçılaya-qamçılaya bir təlxək irəli yüyürürdü 
— o, mən idim. Birdən dənizin tutqun dalğaları arasında müdhiş kəllə- 
lər ucaldı və hədələyirmiş kimi caynaqlarını mənə tərəf uzatdılar. Elə 
bu zaman dəhşət içərisində hövlnak oyandım. 

Bəzən nə isə ən maraqlı nağıllar da axıra çatmadan yarımçıq qalır. 
Cəngavər yatmış şahzadəni tapıb onun qiymətli örpəyindən bir parça 
kəsir, cəsarətlə irəli yeriyib onu sehrkar yuxusundan ayıldır. Şahzadə 
sarayına qayıdıb qızıl taxtında əyləşəndə oğlan ona yaxınlaşıb dil 
tökür: “Ey gözəllər gözəli məleykə, məni tanıyırsanmı?” Şahzadə isə 
ona belə cavab verir: “Ey igidlər igidi cəngavər, mən səni tanımıram!” 

Bu zaman cəngavər şahzadənin örpəyindən kəsdiyi parçanı ona göstə- 
rir. Hər ikisi mehribanlıqla bir-birinin ağuşuna atılır. Şeypurların səsi 
aləmə yayılır və beləliklə, toy şənliyi başlanır. 

Fəqət mənimki isə, həqiqətən, gətirmir. Mənim məhəbbət haq- 
qında yuxularım çox nadir hallarda belə şirin qurtarır. 

Qoslar adı qulaqlarımda həmişə xoş səslənib. Bu adla qədim 
imperatorlar haqqında olan çoxlu xatirə bağlıdır. Ona görə də mənə 
elə gəlirdi ki, iri, əzəmətli şəhər görəcəyəm. Fəqət həmişə belə olur; 
necə deyərlər, igidin adını eşit, üzünü görmə! Qarşıma dar, əyrim- 
üyrüm döngələri olan kiçik bir yurd çıxdı. Ortasından baxımsız, 
üfunətli bir arx — yəqin ki, bu, Qoza çayı idi — və bir də Berlin hekso- 
metrləri kimi çala-çökək bir yol keçirdi. Bu şəhərciyə yalnız köhnə 
divar qalıqları, qüllələr və bürclər qədimlik görkəmi verirdi. “Qala” 
adlanan bu qüllələrin divarları o qədər qalın idi ki, oyub içərisində iri 
daxmalar düzəltmişdilər. Şəhərin önündə atıcıların məşhur yarışları- 
nın keçirildiyi yaşıl çəmən örtüklü gözəl meydança var, ətrafda isə uca 
dağlar görünür. Bazarları böyük deyil, ortasında da fəvvarə var. Fəv- 
varənin suyu axıb böyük metal hovuza tökülür. Yanğın zamanı bu 
hovuzun divarlarını döyəcləyirlər və uzaqlardan onun cingiltisi eşidilir. 
Bir çoxları deyirlər ki, bu hovuzu gecəykən bir iblis gətirib bura qoyub. 
Çünki əvvəllər insanlar da, iblislər də çox səfeh olublar. Odur ki onlar 
bir-birinə belə bəxşişlər verirmişlər. Qoslardakı bələdiyyə idarəsinin 
ağ rəngli binası gözətçi komasına oxşayır. Yaxınlıqdakı tacirlər binası 
daha görkəmlidir. Evlərin damı ilə yer arasında alman imperatorları- 
nın qara his basmış heykəlləri ucalırdı. Qızıl suyuna çəkilmiş bu hey- 
kəllərin yalnız oradan-buradan parıltısı görünürdü. Bu heykəllər 
əllərinin birində əsa, digərində hökmdarlıq rəmzini tutmuşlar. Onlar 
bu görkəmdə hisdə qızardılmış “universitet anqurtları”na oxşayırdılar. 
İmperatorlardan biri əlində əsa deyil, qılınc tutmuşdu. Mən heç cür 
dərk edə bilmədim ki, bu fərqin mənası nədədir. Axı, yəqin ki, bunun 
bir mənası vardı, çünki almanların qiyamət vərdişi var: onlar nə düzəl- 
dirlər düzəltsinlər, mütləq ona ayrıca məna da verirlər. 

Qotşlakın “Bələdçi”sində Qoslardakı qədim qəsr və məşhur impe- 
rator taxt-tacı haqqında çox yazılıb. Lakin oranı görmək istədiyimi 
bildirəndə dedilər ki, qəsr sökülüb, imperator taxt-tacı isə Berlinə 

göndərilib. Biz çox əlamətdar bir əsrdə yaşayırıq: minillik qəsrlər 
sökülür, imperator taxttaclarını isə anbarlara yığırlar. 

Rəhmətlik qəsrin bəzi görkəmli qalıqları müqəddəs Stefan kilsə- 
sində qoyulmuşdu. Burada bahalı şüşələrdən düzəldilmiş naxışlar, 
içərisində, guya, “Luka Kranax”ıl da olan bir neçə əhəmiyyətsiz şəkil, 
xaç üzərində ağacdan yonulmuş Məsih, məlum olmayan metaldan 
düzəldilmiş bütpərəst qurbanı var idi. Qurban uzunsov yeşik forma- 
sında idi, Onu əlləri ilə başları üstündə tutub bir qədər bellərini əymiş 
halda aparan dörd kariatid təsvir olunmuşdu. Onların sifətləri dözül- 
məz dərəcədə iyrəncdi. Yuxarıda dediyimiz o çarmıxa çəkilmiş heykəl 
də iyrənc idi. Həqiqi tükləri və tikanları olan Məsihin qana bulanmış 
sifəti isə rəssam Allah-taalanın xilaskar övladının müqəddəs simasını 
deyil, bir insanın ölüm məqamındakı müsibətini məharətlə ifadə etmiş- 
dir. Rəssam öz tablosunda bu sifətin əzab poeziyasını deyil, işgəncə 
dəhşətini göstərmişdir. Belə təsvirin yeri Allah evindən daha əvvəl 
anatomik teatrda olmalıdır. 

Bazarın yaxınlığındakı mehmanxanada yerləşdim. Əgər uzunsov, 
yöndəmsiz sifətə malik olan mehmanxana sahibi yaxınlığımda əyləşib 
öz zəhlətökən sualları ilə məni dəng etməsəydi, bəlkə, nahar daha çox 
ləzzət verərdi. Xoşbəxtlikdən, tezliklə yaxam onun əlindən qurtardı. 
Çünki elə bu vaxt başqa səyyah gəlib çıxdı və sahibkar həmin sualla- 
rını eyni ardıcıllıqla onun üstünə yağdırmağa başladı. 


Bu adam naməlum, yorğun görkəmli, əprimiş bir kişi idi, Dedi- 
yinə görə, bütün dünyanı gəzib-dolaşmışdı. Bataviyada, xüsusilə, çox 
yaşamış, orada çoxlu pul qazanmış və elə oradaca da xərcləyib qur- 
tarmış, nəhayət, otuzillik ayrılıqdan sonra doğma şəhəri Kvedlinburqa 
qayıtmışdı. “Çünki, — o əlavə etdi, — bizim ailəmizin sərdabəsi orada- 
dır”. Cənab sahibkar özünü elmli göstərərək cavab verdi ki, mərhum- 
ların nə vecinədir bizi harada basdırırlar. “Siz bunu bir yerdən oxu- 
musunuz?” — yad adam maraqla soruşdu. Onun halsız dodaqlarının, 
ölgün gözlərinin ətrafında hiyləgərlik və bədxahlıq ifadə edən qırışlar 


1 Luka Kranax -XVI əsrdə yaşamış məşhur alman rəssamı 

əmələ gəldi. “Bir də ki, — o qorxmuş halda etiraf etdi, — bununla heç 
də özgə xalqların dəfn mərasimlərini pisləmək istəmirəm. Türklər, 
məsələn, öz ölülərini daha gözəl dəfn edirlər. Onların qəbiristanlığı 
əsl bağ-bağatdır. Onlar başdaşlarının önündə əmmamələri başlarında, 
sərv ağacının sərin kölgəsində əyləşib öz yaraşıqlı saqqallarını tumar- 
laya-tumarlaya asta-asta türk qəlyanlarında türk tütünlərini çəkirlər. 
Çinlilərdə isə bu mərasimə tamaşa etmək xüsusilə maraqlıdır. Onların 
öz ölülərinin qəbri önündə necə oynayıb sındırdıqlarını, necə dua edib 
çay içdiklərini, skripka çaldıqlarını, qohumlarının məzarını zər naxışlı 
taxtalarla, büllur fiqurlarla, ipək parçalardan hazırlanmış süni güllərlə 
və rəngarəng çıraqlarla necə bəzədiklərini görüb valeh olursan. Bütün 
bunlar qiyamətdir. Kvedlinburq buradan çox uzaqdır?” 

Qoslar qəbiristanlığına heç də valeh olmadım. Məni daha çox 
valeh edən şəhərə daxil olduğum vaxt bir evin çox uca olan birinci 
mərtəbəsindəki pəncərədən boylanan qıvrımsaçlı gözəl oldu. Nahar- 
dan sonra o sevimli pəncərəni arayıb-axtardım, ancaq bu dəfə orada su 
doldurulmuş stəkan və içərisində ağ zəngçiçəkləri gördüm. Pəncərəyə 
qalxıb stəkandan o gözəl çiçəkləri götürdüm və buradan keçənlərin 
bu mahir oğruya tamaşa edərək, açıq qalmış ağızlarına, quruyub daş- 
laşmış burunlarına, bərəlmiş gözlərinə əhəmiyyət vermədən çiçəkləri 
papağıma sancdım. Bir saatdan sonra isə yenidən həmin evin yanın- 
dan ötüb-keçəndə o gözəl qız pəncərənin önündə dayanmışdı. Papa- 
ğımdakı zəngçiçəklərini görcək yanaqları pörtüb qızardı və tez рәп- 
cərənin arxasında gizləndi. Bu dəfə onun məlahətli sifətini yaxşı-yaxşı 
gördüm. O sifətə xüsusi şirinlik, yay gecələrinin aydınlığı, xəfifliyi, ay 
nuru, bülbül cəh-cəhi, qızılgül rayihəsi hopmuşdu. Xeyli keçəndən 
sonra, hava tamam qaranlıqlaşanda o, qapıya çıxdı. Mən ona yaxın- 
laşdım. Budur, tamam yaxınlığındayam. O geriyə, qapının astanasına 
tərəf çəkilir... Mən onun əlindən yapışır və ona deyirəm: “Mən gözəl 
çiçəklər və öpüşlər dəlisiyəm. Əgər bunu mənə könüllü vermirlərsə, 
oğurlayıraml” Mən bu kəlmələri söyləyib, onu qucaqlayıb öpdüm. 
O qaçmaq istəyəndə tutub saxladım ki, bir neçə sakitləşdirici söz 
deyib təskinlik verim. “Sabah gedirəm və yəqin ki, bir də heç vaxt geri 
qayıtmayacağam...” Mən o lətif dodaqların cavab öpüşünü və zərif 
əllərin hərarətini yenidən cismimdə hiss edir və gülümsəyə-gülümsəyə 

oradan uzaqlaşıram. Bəli, gülümsəməyə bilməzdim. Çünki qeyri-iradi 
olaraq sehrkar kəlmələri — “Sabah gedirəm və yəqin ki, bir də heç vaxt 
geri qayıtmayacağam!” — cümləsini təkrar etdim. Bu sözlər mavi və 
qırmızı geyimimizdən, bağlı sir-sifətimizdən daha tez qadın ürəyini 
fəth edə bilərdi. 

Olduğum mənzildən Rammelsberqin əsrarəngiz mənzərəsi görü- 
nürdü. Gözəl gecə idi. Gecə qara atını minərək səyirdir, onun uzun 
yalı küləkdə yellənib teləklənirdi, Pəncərə önündə dayanıb Aya tamaşa 
edirdim. Öz-özümə düşünürdüm: görəsən, doğrudanmı, Ayda adam 
yaşayır. Slavyanlar inandırmağa çalışırlar ki, onun adı Klotardır. Guya, 
ona görə Ay doğub işıqlanır ki, həmin adam üstünə su tökür. Hələ 
uşaqkən eşitmişdim ki, Ay bir meyvədir. Bu meyvə yetişəndə Allah- 
taala onu dərib, başqa aylarla birlikdə hər tərəfdən taxtalarla çəpər- 
lənmiş dünya şkafının içinə yığıb. Böyüyəndə isə başa düşdüm ki, 
dünya heç də dar çərçivə içində deyil. İnsan ağlı bütün taxta şkafları 
çoxdan parçalayıb, keçmiş Petrin nəhəng açarı olan əbədilik ideyası 
ilə bütün yeddi göy qatının yeddisinin də qapılarını açmışdır. Əbədilikl 
Necə əla bir fikirl Kim səni düşünüb tapmışdır? Bəlkə, başında ağ 
gecəpapağı olan, isti yay günündə evinin qarşısında əyləşib sümük 
qəlyanını tüstülədə-tüstülədə “Nə olaydı, qəlyanım beləcə heç vaxt 
sönmədən, ömrüm puç olmadan əbədiliyə qovuşaydıml” deyə yanıqlı- 
yanıqlı düşünən o nürnberqli tapmışdır? Bəlkə, elə cavan məşuq öz 
sevgilisinin ağuşunda olanda ağlına əbədilik fikri gəlib. Ona görə belə 
düşünüb ki, buna ehtiyac duyub. Ona görə ki, bu anlarda o, başqa 
bir şey nə düşünə, nə də arzu edə bilərdi. “Məhəbbət! Əbədilik!” 
Budur, elə bil, birdən-birə mənim də köksümə odlu hərarət axıb 
töküldü. Elə bil, coğrafiyaşünaslar ekvatorun yerini dəyişdilər. İndi 
o, düz mənim ürəyimdən gəlib-keçdi. Odur ki köksümdən məhəbbət 
ehtirası qaynayıb axmağa başladı. O, həzin-həzin axıb intəhasız 
gecəyə töküldü. Elə bil, pəncərəmin altındakı bağçada güllərin rayi- 
həsi daha da artıb-çoxaldı. Axı rayihə güllərin duyğusudurl O da, 
insan qəlbi kimi, gecələr daha həssas olur. Bu zaman ürəyə elə gəlir ki, 
o tənhadır, bu saat onun döyüntüsünü eşidən olmayacaq. Çiçəklər də 
bax beləcədir: onlar gündüz çox utancaq olur, səbirsizliklə qaranlığı 
gözləyir ki, öz ehtiraslarının ağuşuna atılsın və hər şeyi məstedici 

rayihəyə qərq etsin. Siz Allah, o rayihənizi mənim qəlbimə axıdın! 
Sonra da o dağlar arxasına gedib şirin röyalarımın məşuqəsini axtarıb 
tapın! Yəqin ki, o artıq yatağına girib yatmışdır. Ayaqlarının yanında 
məleykələr diz çökmüşlər. Baxın, o, yuxuda gülümsəyirsə, deməli, 
o, dua oxuyur və məleykələr də onun dediklərini təkrar edirlər. Onun 
hüsnünə göylərin o əsrarəngiz gözəlliyi hopub. O nəfəs aldıqca mənim 
də ürəyim burada cuşa gəlir. Günəş onu ipək kirpikləri arxasında qərq 
edib. Lakin o, göz qapaqlarını yenidən qaldıracaq, səhər açılacaq, 
quşlar səs-səsə verib civildəşəcək, zınqırovlu sürülər ötüb-keçəcək, 
dağlar da zümrüd libasları içində ətrafa yaşıllıq çiləyəcək və mən 
çantamı götürüb yola düzələcəyəm. 

Qoslarda keçirdiyim o gecə mənim başıma belə bir qəribə əhva- 
lat gəldi. İndi də o hadisəni qorxa-qorxa xatırlayıram. Təbiətimdə qor- 
xaqlıq yoxdur, ancaq Avstriya “müşahidəçisi”! kimi mən də ağıl və 
ruhlardan qorxuram. Qorxu nədir? Bu hiss ağıldan, yoxsa duyğular- 
dan gəlir? Bu sual barəsində biz tez-tez doktor Saul Aşerlə? mübahisə 
edirdik. Biz onunla təsadüfən həmişə nahar etdiyim Berlindəki “Boay” 
kafesində rastlaşdıq. İştaha ilə yeyir və içirdim. O danışır və qəti şəkildə 
iddia edirdi ki, biz ona görə müəyyən bir şeydən qorxuruq ki, ağlımız 
vasitəsilə onu qorxu şəklində qavrayırıq. Qorxunun yox, yalnız ağlın 
qüdrəti, təsir qabiliyyəti ola bilər. Mən yaxşıca yeyir və içirdim, o isə 
elə hey ağlın üstünlüyünü isbat etməyə çalışırdı. Nəhayət, müddəa- 
larının sonunda o, bir neçə dəfə saatına nəzər saldı və söhbətini tələsik 
yekunlaşdırdı: “Ağıl” ali prinsipdir... “Ağıl!” İndi bu sözü eşidəndə 
gözlərim önündə mücərrəd qıçları, ensiz transsendental — boz rəngli 
pencəyi coğrafiya dərsliyi üçün çertyofluğa daha yararlı olan buz kimi 
soyuq sifətli doktor Saul Aşer gəlib durur. Yaşı əllidən keçmiş bu 
insan, elə bil, düz xətlərdən yoğrulmuşdur. Daim pozitivliyə can ata- 
ata biçarə həyatdakı bütün gözəllikləri, bütün günəş şəfəqlərini, çiçək- 
ləri və bütün etiqadları saxtalaşdırmışdı. Onun üçün həyatda soyuq 
pozitiv məzardan savayı heç nə qalmamışdı. Belvederli Apollona və 
xristianlığa qarşı onda xüsusi qərəzçilik hissi vardı. Sonuncunun əley- 


1 Avstriya “müşahidəçisi” — 1810-1932-ci illərdə Avstriya hökumətində orqan. 


2 Doktor Saul Aşer - Berlin filosofu, “Hars səfəri” yazılmamışdan iki il əvvəl 
ölmüşdür. 

hinə o hətta bir kitabça da yazmışdı. O, bu kitabçada xristianlığın 
ağlasığmazlığını, əsassızlığını göstərmişdir. Ümumiyyətlə, o, çoxlu 
kitab yazmışdır. Bu kitablarda ağıl həmişə öz kamilliyini təbliğ edir. 
Üstəlik, biçarə doktor, yəqin ki, həmin məsələyə çox ciddi yanaşmış 
və bu baxımdan da, əlbəttə, o, hər cür rəğbətə layiqdir. Ən gülməli 
vəziyyət bu idi ki, hətta uşağa (məhz uşaq olduğu üçün) aydın olan 
məsələləri dərk etmək iqtidarında olmadığı anlarda da o, tamam ciddi 
şəkildə sir-sifətini turşudurdu. Hərdən mən doktor Ağlın öz evində 
ona baş çəkirdim. Orada bir neçə dəfə gözəl-göyçək qızlar görmüş- 
düm. Ağıl duyğunu ki inkar etmir. 

Bir dəfə mən onu yenidən görmək istədikdə nökəri çıxıb dedi: 
“Cənab doktor elə indicə vəfat etdi”. Əgər nökər bu sözlərin əvəzində 
“Cənab doktor buradan köçüb gedib” desəydi, mən yenə də həmin 
hissi keçirərdim. 

Nə isə, qayıdaq Qoslara. “Ali prinsip ağıldır” deyə mən öz-özümə 
təskinlik verməyə çalışdım və yatağıma uzandım. Lakin bu da kömək 
etmədi. İndicə Klaustaldan götürdüyüm Farnhagen fon Enzenin! 
alman nağıllarında belə bir dəhşətli hekayə oxudum. Atanın öldürmək 
istədiyi oğul ölmüş anasının ruhu tərəfindən gecəykən xilas edilir. Bu 
hekayəni o, elə məharətlə işləmişdi ki, oxuduğum zaman bədənimi 
qəribə bir vahimə lərzəyə salmışdı. Qarabasma haqqında olan hekayə- 
ləri ya səyahət zamanı, ya gecə vaxtı, ya şəhərdə, evində, indiyə qədər 
olmadığın bir otaqda oxuyarkən adama xüsusilə vahiməli təsir 
bağışlayır. Adam qeyri-iradi öz-özündən soruşur: “İndi sən uzandığın 
bax burada, həmin bu yerdə, bəlkə, neçə-neçə dəhşətli işlər olub?” Ay 
da bu arada otağı şübhəli-şübhəli işıqlandırırdı, divarda müəmmalı 
kölgələr titrəşirdi və mən dikəldim ki, baxım, baxdım və gördüm... Ay 
işığında öz sifətinə tamaşa etməkdən də müdhiş nə ola bilər?! Bu 
zaman sakitlik içində mürgüləyən zəng ağır-ağır çalındı. Elə cansıxıcı 
şəkildə çalındı ki, on ikinci zərbədən sonra mənə elə gəldi ki, bu müd- 
dət ərzində tam on iki saat ötüb-keçdi və zəng yenidən səslənəcək. 
Axırıncı ilə ondan əvvəlki zərbə arasında çox tələsik-tələsik qulaqba- 
tırıcı hay-harayla haradasa daha bir saat zəngi çalınmağa başladı. Elə 





1 Farnhagen fon Enze (1785-1858) — alman liberal yazıçısı. Burada bir hekayəsi 
nəzərdə tutulur. 

bil ki, öz kirvə xanımının naz-qəmzə ilə səslənməsindən əsəbiləşmişdi. 
Nəhayət, hər iki dəmir kəfgir susdu, bütün evlərə məzar sükutu çök- 
dü. Birdən qulağıma, elə bil, otağımın önündəki dəhlizdə ehtiyatlı 
qoca addımlarını xatırladan tappıltı səsi gəldi. Nəhayət, qapım açıldı 
və mərhum doktor Saul Aşer içəri daxil oldu. Ayaqlarımdan başlaya- 
raq iliyimə qədər məni soyuq tər basdı. Mən ağcaqovaq yarpağı kimi 
titrəyib əsməyə başladım. Bu kabusa baxmağa, az qala, cəsarətim çat- 
mayacaqdı. Görkəmi yenə əvvəlki kimiydi. Əynindəki yenə də həmin 
transsendental — boz rəngli pencəkdi. Qıçları yenə də həmin mücərrəd 
qıçlardı və yenə də eləcə riyazi sifəti vardı. Ancaq bu sifəti, deyəsən, 
əvvəlkinə nisbətən bir qədər solğun idi. Sağ ikən iyirmi iki tam, 
ikidəbir dərəcəlik iki bucaq təşkil edən ağzı indi möhkəm yumul- 
muşdu. Gözləri isə, əksinə, diametri bərabərində genişlənmişdi. Lən- 
gər vura-vura və əvvəlki kimi, yenə o, qamışdan düzəldilmiş ispan əl 
ağacına söykənə-söykənə mənə yaxınlaşdı və özünəməxsus bir danı- 
şıq tənbəlliyi ilə sözləri uzada-uzada ehtiramla dilləndi: “Qorxmayın, 
elə güman etməyin ki, kabusam. Əgər siz məni kabus kimi təsəvvür 
edirsinizsə, bu, təxəyyülünüzün yanlışlığıdır. Axı kabus nədir? Bunu 
izah edin birl Kabusun mövcud olması mümkünlüyünü yaradan şərt- 
ləri mənə sübut edinl Bu cür təzahürlər axı, ağılla hansı ağlasığan 
vəhdətdədir? Ağıl, — deyirəm, — ağıl!” Elə buradaca kabus “ağıl” 
məfhumunun təhlilinə başladı və Kantın “Saf ağlın tənqidi”ndə — 2-ci 
hissə, birinci bölmə, ikinci kitab, üçüncü fəsil — “fenomenlər və neu- 
menalar arasındakı fərqlər”indən misallar çəkdi və sonra kabusa 
inamın problematik nəzəriyyəsini şərh etdi, bir sillogizmi digərinə 
caladı və nəhayət, məntiqi bir nəticə ilə sözünü qurtardı. Sözsüz, heç 
bir kabus mövcud deyil. Ancaq bu arada kürəklərimdən soyuq tər 
sızır, dişlərim kastanyetl kimi şaqqıldayır və qorxa-qorxa doktor kabu- 
sun hər bir müddəası ilə, guya, razılaşdığımı bildirmək üçün başımla 
işarə edirdim. O, kabus önündə qorxunun cəfəngiyat olduğunu isbat 
edir, həm də bu isbatlarını əl-ayağı ilə elə şövqlə ifadə edir ki, birdən 
çaşıb əlini pencəyinin cibinə soxdu, qızıl saat əvəzinə oradan bir ovuc 
soxulcan çıxartdı. O saat da səhv etdiyini görüb, gülməli bir təntikliklə 


1 Kastanyet — barmaqlara taxılan və rəqs zamanı musiqi ritminə uyğun surətdə 
çalınan şax-şax. 


= 150 - 


HAYNRİX HAYNE 


soxulcanları qaytarıb yerinə dürtdü. “Ağıl alidir...” Elə bu vaxt saat 
zəngi çalındı və kabus yoxa çıxdı. 

Ertəsi gün tezdən mən Qosları tərk edib, bir az təvəkküləvə bir az 
da klaustallı şaxtaçının qardaşını axtarıb tapmaq məqsədilə yoluma 
davam etdim. Yenə aydın, günəşli bir gün idi. Təpələr, dağlar aşdım, 
günəşin dumanı qovmasına tamaşa etdim, cəsarətlə qorxulu meşələr- 
dən keçdim. Dalğın vücudumun ətrafında Qoslardakı o zəngçiçəkləri 
cingildəyirdi. Dağlar bəyaz axşam libası geymişdi. Yaşıl sənubər ağac- 
ları aramla silkələnir, qol-budaqlarını çırpıb yuxusunu özündən uzaq- 
laşdırırdı. Köksünə tökülmüş yaşıl saçlarını səhərin sərin mehi dara- 
yıb oxşayır, körpə quşlar artıq öz səhər dualarını oxuyurdu. Yaşıl 
çəmənli dərə üstünə almaz səpələnmiş qızıl örtük kimi ətrafa şəfəqlər 
çiləyir, çoban qardaş isə asta-asta öz zınqırovlu sürüsünü oraya sürüb 
aparırdı. Bilmirəm, bəlkə də, azacaqdım. Nə etmək olar, həmişə kəsə 
yol, kəsə cığır seçirsən ki, məqsədinə tez çatasan, həyatda olduğu 
kimi, Harsda da belə hallar olur. Yaxşı ki, həmişə bir xeyirxah adam 
tapılır, bizi doğru yola çıxarır. Özü də onlar bunu hədsiz məmnuniy- 
yətlə edir, həm də qətiyyətlə, uca səslə, bir qədər də hörmət və ehti- 
ramla bizim necə böyük səhvə yol verdiyimizi, necə uçurum və dərə- 
lərə gedib çıxacağımızı deyir və qeyd edirlər, yaxşı ki, bu yollara gözəl 
bələd olan bir adama vaxtında rast gəlmişsiniz. Sonra onlar belə iza- 
hata görə özlərindən razı halda qürrələnirlər. Harsburqun yaxınlığın- 
da mən də belə bir bələdçiyə rast gəlmişəm. Bu, əsil-nəcabəti qoslarlı 
bağlı olan ağıllı səfeh, işıltılı şişkin sifətə malik bir şəxsdir. Onun elə 
qəribə görkəmi vardı ki, elə bil, xənazir xəstəliyinin səbəbini o icad 
etmişdi. Biz bir müddət bir yerdə addımladıq və o, mənə xoflanmaq 
haqqında bir sıra hadisələr danışdı. Bu hadisələr o zaman gözəl olardı 
ki, hamısı axırda heç bir kabusun mövcud olmaması fikrinə yönəldilmə- 
yəydi: məsələn, sən demə, ağ ruh qanunsuz ov edənlər, eşidilən o naləli 
səslər, demə, indicə doğulmuş donuz balasının sızıldaması imiş, dam- 
da hey şıqqıltı salan, sən demə, ev pişiyi imiş. “Adam xəstə olanda, 
— o əlavə etdi, — ona elə gəlir ki, guya, qara-qura görür”. Özünə gəlincə 
isə, çox cansız olsa da, nadir hallarda xəstələnir. Hərdən o, dəri yara- 
ları çıxarır, bu vaxt yarasını, sadəcə, tüpürcəyi ilə müalicə edir. O da 
mənim diqqətimi təbiətdə hər şeyin çox ağılla və məqsədəuyğun 

şəkildə qurulmasına cəlb etdi. Ağaclar ona görə yaşıldır ki, yaşıl rəng 
göz üçün xeyirlidir. Onun haqlı olduğunu təsdiq etdim və əlavə edib 
dedim ki, Allah-taala ona görə buynuzlu heyvanlar yaradıb ki, ətli şorba 
insanı qüvvətləndirir. Sonra ona görə uzundulaqları yaradıb ki, insanlar 
birini digəri ilə müqayisə edərkən onu misal çəksinlər. İnsanın özünü isə 
ona görə Xəlq edib ki, o, ətli şorba yesin və uzunqulaq olmasın. Mənim 
bələdçim heyrətləndi ki, özünə uyğun həmfikir tapıb. Onun sifəti 
sevinclə açıldı, vidalaşanda isə özünü saxlaya bilməyib, tamam kövrəldi. 
Nə qədər ki, bu şəxs mənimlə birgə addımlayırdı, mənə elə gəlirdi ki, 
təbiət bütün ecazkarlığını itirib. Elə ki o yoxa çıxdı, ağaclar yenidən dil 
açmağa, Günəşin şüaları da oynaşmağa, çəmənliklərdəki çiçəklər də 
rəqs etməyə başladı, mavi səma da, öz növbəsində, yaşıl dünyamızı 
yenidən ağuşuna aldı. Bəli, yaxşı bilirəm ki, Allah-taala insanı Kainatın 
gözəlliyinə heyran olması üçün xəlq edib. Hər bir müəllif, böyük və 
kiçikliyindən asılı olmayaraq, istəyir ki, onun yaratdığı əsəri tərifləsin- 
lər. Bibliyada da, Allahın memuarlarında da tam aydınlığı ilə yazıl- 
mışdır ki, o, insanları öz şöhrəti və şərəfi naminə xəlq etmişdir. 

Uzun müddət azıb ora-buranı dolaşandan sonra, nəhayət, klaus- 
tallı tanışımın qardaşı yaşayan yeri tapdım. Onlarda gecələdim və 
aşağıdakı gözəl şeri ömrümə yazdım. 


Dağ başında bir koma var, 
Bir şaxtaçı orda yaşar. 
Nur çiləyər ay hüsnünə, 
Şamlar qucar, pıçıldaşar. 


O daxmada bir stul var, 
Naxışları büküm-büküm. 
Kim əyləşsə, xoşbəxt olar, 
O bəxtəvər mənəm bu gün. 


Yanımda bir qız oturub, 
Körpə, qəşəng, Ay parçası. 
Mavi gözü ulduz kimi, 
Ağzı qızılgül qönçəsi. 

Üfüqlərtək genişlənib, 
Mavi gözlər məni süzür. 
Zanbaq kimi barmaqları 
Gül qönçənin üstə düzür. 


Yox, anası baxmır bizə, 
Əldə iynə şal toxuyur. 
Atası da asta-asta 

Sitra çalıb, hey oxuyur. 


Balaca qız xısın-xısın, 
Nəfəsini qısa-qısa, 
Bəzi sirli rəvayətlər 
Açıb deyir mənə qısa. 


“Xalam öldü, ondan sonra 
Bu otaqdı, bir də mənəm. 
Qoslara da aparmırlar 
Barı orda bir şənlənəm. 


Lap yalqızam bu zirvədə, 
Darıxıram, boylanıram. 
Qış gəldimi, daxma ilə 
Sanki, qara quylanıram. 


Qorxaq qızam, axşam düşcək 
Vahimələr məni sıxır. 
Deyirlər ki, dağ ruhları 
Gəzintiyə gecə çıxır”. 


Öz səsindən qorxurmuş tək, 
Körpə udur sözlərini. 

Totuq uşaq əlləriylə 

Cəld qapayır gözlərini. 

Köhnə cəhrə cırıldayır, 
Çöldə şamlar xışıldayır. 
Sitra qədim nəğməsini 
Şirin-şirin pıçıldayır. 


“Qorxma, mənim körpə quzum, 
Müdhiş ruhlar sənə neylər? 
Gecə-gündüz keşiyini 

Çəkir gözəl məleykələr”. 


Çırpıb küknar barmağını 
Pəncərəyə, bizi anır. 

Ay da gəzir qapı-qapı, 
Güdükçütək hey boylanır. 


Ata, ana çoxdan yatmış 
Otağında, yatağında. 
Bizsə hələ pıçıldaşır, 
Qırpmırıq göz qapağın da. 


Sənin göyə yalvarışın 
Bu köksümü yaralamış. 
O səyrişən gül dodaqlar 
Dua üçün yaranmamış. 


Soyuq, hirsli titrəyişlər 
Ürəyimi qarsalayır. 
Gözlərinin şəfəqləri 
Köksüm üstə od qalayır. 


“Görürəm ki, qəlbindəki 
İnamını sən danmırsan. 
Allaha da, imama da, 

Ruhlara da inanmırsan”. 

Eh, anamın qucağında 
Bir sadəlövh uşaq ikən 
İnanardım sənin kimi 
Adil, böyük Tanrıya mən. 


O Tanrı ki, yeri, göyü 
İnsanları xəlq eləyib. 

Ulduzlara, Günə, Aya 
Bir xüsusi yol diləyib. 


Körpə quzum, böyüdükcə 

Çox düşündüm, çox şey qandım, 
Dərk elədim varlıqları, 
Peyğəmbərə mən inandım. 


Sevə-sevə o öyrətdi 
Sevginin nə olduğunu. 
Mükafatı bu oldu ki, 
Xalq çarmıxa çəkdi onu. 


Böyümüşəm, çox oxuyur, 
Çox yer gəzir, dolanıram. 
İndi qəlbim rahat çırpır, 
Mən o ruha inanıram. 


Yıxıb qullar dünyasını, 
Əsarəti qırdı, atdı. 
Məhv elədi istibdadı, 
Bir möcüzə o yaratdı. 


Dedim qədim o qanunlar 
Hamımızın şərəfidir. 

Bir doğulmuş insan oğlu — 
Yer üzünün əşrəfidir. 

Narahatıq, gecə-gündüz 

O çıxmayır qəlbimizdən. 
Qorxunc qara buludları 
Müdhiş ruhu qovur bizdən. 


Neçə-neçə cəngavərin 
Can vermişdir cəsədinə. 
Hünər, yaraq bəxş eləmiş 
Nail olsun məqsədinə. 


Zər qılınclar parlayır, bax, 
Dalğalanır o bayraqlar. 
İstəyirsən lap göstərim: 

O igidlər indi də var. 


Daha bəsdir, bir öp məni, 
Gəl diqqətlə bax üzümə. 
Peyğəmbərin diriltdiyi 

O cəngavər mən özüməm. 


Yaşıl şamlar arxasında 
Ay nurunu gizlədir, bax. 
Komamızda Xxəsis-xəsis, 
Zəif-zəif yanır çıraq. 


Mənim mavi ulduzlarım 
Bu zülmətə nur çiləyir, 
O gül qönçə qızararaq, 
Dilə gəlib belə deyir: 


“İri, xırda həşəratlar 

Əl çəkməyir gecə bizdən. 
Yağımızı, ruzimizi 
Oğurlayır süfrəmizdən. 

O məxluqlar sərniclərin 
Örtüyünü dartıb açır, 
Xamasını yalayırlar, 
Südünü də pişik içir. 


Pişik də ki, cadugərdir, 
Çovğun qopcaq ayaq açır, 
Qorxunc ruhlar toplaşdığı 
O xaraba qəsrə qaçır. 


Bir vaxt qəsrin gözəlliyi 
Şəfəqləri əks edərdi, 

Orda gənclər, şux xanımlar 
Dövrə vurub, rəqs edərdi. 


Bir cadugər fitnəsilə 

O cah-calal alt-üst olub. 
Uçuq-sökük daşlarında 
İndi bayquş yuva salıb. 


Mərhum xalam söyləyərdi: 
“Bir söz demiş o cadugər — 
Həmən sözü məqamında, 
Öz yerində desən əgər... 


Onda dönüb bu xaraba 
Əvvəlkitək gözəl olar, 
Yenə orda qəhqəhəylə 
Rəqs eləyər qız-oğlanlar. 


Qəsr sənin, insanlar da, — 
Bax, o sözü desən əgər, 

O təbillər, o şeypurlar 
Gəncliyini vəsf eləyər”... 

Danışdıqca saçlarını 
Barmağında bururdu o, 
Gah ad qoyur barmaqlara, 
Gah da dinməz dururdu o. 


Elə bil ki, bu komada 
Yaşamışdım dönə-dönə. 
Masa, şkaf — hər şey burda 
Necə tanış gəlir mənəl 


Odur, saat kəfkirini 
Çıqqıldadır aram-aram. 
Sitra çalır nəğməsini 
Elə bil ki, röyadayam. 


O dediyin sirli vaxtdır, 
Yer – bu evdir bilsin düzü. 
İstəyirsən, bax bu saat 
Açıb deyim həmin sözü. 


Mən o sözü deyən kimi 
Zülmətlərdə nur yanacaq, 
Meşə, dağlar, buz bulaqlar 
Nəğmələrlə oyanacaq. 


Bax, dağlarda qopur yenə 
Cırtdan hayı, Sitra səsi. 
Bahar gəlib, coşub-daşır 
Gülçiçəklər şəlaləsi, 


Əfsanəvi, əsrarəngiz, 
Rayihəli gül-çiçəklər! 
Əlvan rəngli, enliyarpaq, 
Zərif ləçək, tül çiçəklərl 

Qönçələrdən alov kimi 
Pardaqlanıb çıxır güllər. 
Ağ zanbaqlar ovuclartək 
Səmalardan işıq dilər. 


Ulduzlar da Günəş kimi 
Nəzərini yerə dikir. 

Göyə qalxmış o əllərə 
Nur paylayır, şəfəq tökür. 


Özümüz də, körpə quzum, 
Başqalaşdıq, dəyişdik, bax. 
Qızılın da, ipəyin də 
Parıltısı bizə — çıraql 


Şahzadə qız — sənin özün, 
Bu ev — saray. Oxşat bir-bir. 
Təsəvvür et, dörd yanında 
Cəngavərlər rəqs eləyir. 


Bu saray da, insanlar da 
Mənimkidir, daha nə qəm. 
Calalımı şeypurlarla 

Vəsf edəcək bütün aləm. 


Günəş çıxdı. Duman xoruzun üçüncü banında bir kabus kimi 
qeyb oldu. Yenə də dağları enir, qalxır, yenə də qarşımda mehriban 
Günəşin al şəfəqləri oynaşır, bu şəfəqlər altında əlvan gözəlliklər bir- 
birini əvəz edirdi. Dağlar ruhu açıq-açığına mənə iltifat göstərirdi, 
yəqin, o da bilirdi ki, şair olan kəs əsrarəngiz gözəlliklər təsvir etməyə 
qadirdir. Odur ki, bu gün Harsı o mənə heç kəsin görə bilmədiyi bir 
tərzdə göstərdi. Elə Harsın özü də məni çox az adamın görə bildiyi 
tərzdə gördü. Kirpiklərimdə çəmənliklərdəki otların qulağından asılı 
qalmış mirvarilər kimi qiymətli daş-qaşlar sayrışırdı. Məhəbbətin 

səhər şehindən yanaqlarım xəfifcə yumşalmışdı. Şam ağacları ahəstə 
xışıldayırdı. Onlar məni duyurdu. Odur ki budaqlarını hərəkətə 
gətirərək, yuxarraşağı qaldırıb-endirir, elə bil, lal adamlar kimi sevinc- 
lərini əllərinin hərəkətləri ilə bildirirdilər. Uzaqlardan isə çox sirli, 
valehedici bir səs ucalırdı. Elə bil, meşənin dərinliyində itib-batmış 
kilsə zənginin sədaları dalğa-dalğa ətrafa yayılırdı. Harsda belə zərif, 
belə ahəngli, belə aydın səslənən zənglər yalnız sürülərin zınqırov- 
larının cingiltiləridir. 

Belə bir sürüyə rast gələndə Günəşin durumuna görə düz nahar 
vaxtı olardı. Sürünün çobanı — mehriban, xoşsifət, sarışınsaçlı cavan 
bir oğlan mənə dedi: “Ətəyində dayandığım bu böyük dağ qocaman 
dünyada məşhur olan Brokendir. Onun ətrafında bir neçə saatlıq 
uzaqlıqda heç bir ev yoxdur”. Məhz buna görə də cavan oğlan onunla 
birgə yeməyə məni dəvət edəndə çox sevindim. Biz ancaq pendir- 
çörəkdən ibarət olan süfrəmizi açıb başında əyləşdik. Quzular çörəyin 
xırım-xırdalarını yeyir, məzəli, şən buzovlar ətrafımızda atılıb-düşür, 
öz zınqırovlarını işvəlfişvəli zınqıldadır, gözləri ilə bizi süzüb, elə bil, 
qımışırdılar. Biz lap şahanə nahar etdik. Ümumiyyətlə, qonaqpərvər 
dostum mənə əsl şah təsiri bağışladı və o, indiyə kimi mənə çörək 
verən yeganə şah olduğu üçün mən də onun şəninə şahanə mədhiyyə 
yazmaq istəyirəm. 


Çoban oğlan bir şahdır ki, 
Səltənəti — göy təpələr. 
Günəş — onun qızıl tacı, 
Kainata nur səpələr. 


Rəiyyəti — qoyun-quzu, 
Ayağına səpələnir. 
Əyanları cöngələrdir, 
Dik-dik gəzir, qürrələnir. 


Çəpişləri — xanəndələr, 
Fleytası — quş səsidir. 

Zınqirovlu inəklər də 
Sazandalar dəstəsidir. 


Şəlalə də, göy şamlar da 
Bu dəstəylə birgə çalır. 
Təbiətin laylasında 
Bizim şah da yuxu alır. 


Elə bu vaxt nazir — itlər 
Rəhbərliyi ələ alır. 

Gah hürüşür, mırıldaşır, 
Dağa-daşa səs-küy salır. 


Yuxusunda deyinir şah: 
“Nə çətinmiş şahlıq, qardaşl 
İndi orda — öz sarayım, 

Öz evimdə olaydım kaşl 


Baş qoyduğum o ağ sinə 
Həm şahlığım, həm dövlətim, 
Məhəbbətli gözlərində — 
İntəhasız səltənətiml” 


Biz mehribanlıqla xudahafizləşdik və mən şən halda dağa qalx- 
mağa başladım. Tezliklə qarşıma başı göylərə dəyən, qəlbimi həmişə 
vəcdə gətirən şam meşəsi çıxdı. Bu ağaclar o qədər də asanlıqla göyə- 
rib boy atmamış, körpəykən min bir bəlalara ürcah olmuşdur. Burada 
dağlar saysız-hesabsız qranit süxurlarla örtülmüşdü. Ona görə də 
ağacların əksəri kökləri ilə bu daşlara sarmaşmış, bəziləri isə qida- 
lanıb yaşamaq üçün bu daşları parçalayaraq çox çətinliklə torpağa yol 
tapmışdır. Orada-burada daşlar darvaza şəklində bir-birinin üstünə 
qalanmışdır. Ağaclar, elə bil, bu hasarların üstündə bitmişdi. Yalnız 
ətəkləri əyilib yerə toxunurdu. Bəzən də adama elə gəlirdi ki, onlar 
havada göyərib. Bununla belə, onlar daşlarla birləşərək, gözqaraldan 

bir yüksəkliyə ucalmış və düzən çöllərin yumşaq köksündə göyərən öz 
tənbəl həmkarlarından daha möhkəm dayanmışdır. Böyük insanların 
həyatında da beləcə olur: onlar ilk maneə və sədləri dəf edərək möh- 
kəmlənir, bərkiyirlər. Şam ağaclarının budaqlarına dələlər dırmanır, 
altında isə sarımtıl marallar gəzişirdilər. Belə qiyamət, belə nəcib 
heyvanları görəndə dərk edə bilmirəm ki, axı bu şüurlu adamlar onları 
qırmaqdan, təqib etməkdən necə həzz alırlar? Axı belə bir heyvan vax- 
tilə insandan artıq rəhmdillik göstərərək, müqəddəs Jenevyevanın! 
ac qalmış oğlu Şmersenrayxı əmizdirmişdir. 

Şam ağacının yaşıl gərdənindən Günəşin qızılı şəfəqləri valeh- 
edici şəkildə süzülüb ətrafa səpələnirdi. Ağac gövdələri təbii pillə- 
lər əmələ gətirirdi. Hər yanda yumşaq mamır-çəmənlə örtülmüş 
skamyalar vardı. Ayaq qalınlığında mamırlarla örtülmüş və üzünə 
açıq-yaşıl məxmər çəkilmiş balıncları xatırladan bu skamyalar orada- 
burada düşmüş iri daşlardı. Sərin şəfa bulaqları mürgü içərisində öz 
nəğmələrini pıçıldayırdı. Orada-burada düşmüş daşların altından 
gümüşü suların necə sürünüb keçdiyinə, ağacların öz ayaqlarını, kök 
və zoğlarını bu sularda necə yuduğuna baxıb valeh olursan. Bu bulaq- 
lara sarı əyilərkən, elə bil, göyərtilərin sirli həyat dastanını, dağların 
köksündən təmkinli döyüntüsünü eşidirsən. Bəzi yerlərdə daşların, 
ağac köklərinin altından sıçrayıb çıxan sular kiçik şəlalələr əmələ 
gətirirdi. Burada bir qədər əyləşmək qiyamət olardı. Hər şey burada 
nəsə, qəribə bir şey pıçıldayır, nəsə, qəribə bir şey zümzümə edirdi, 
quşların kəsik-kəsik fəryadları, haraylı nəğmələri minlərlə qız doda- 
ğından qopan pıçıltılar kimi ağacların xışıltısı, minlərlə qız gözü kimi 
üstümə zillənən nadir dağ çiçəklərinin baxışıl Ağacların qeyri-adi 
enli, işvəli duruşu, diş-diş yarpaqlar günəşin oynaq şəfəqlərini oyan- 
buyana çiləyir, dalğın görkəmli tinglər bir-birinə öz yaşıl nağıllarını 
danışırdı. Hər şey, elə bil, sehrlənmişdi, ətrafda hər şey, sanki 
getdikcə sirlərə qərq olur, qədim xəyallar yenidən oyanmağa başla- 
yırdı. Budur, gözə qoşa sevgililər görünür, ah, bəs onlar niyə belə 
tez də çəkilib yoxa çıxırlar? 


1 Tenevyeva — əfsanəyə görə, lenevyeva, guya, həyat yoldaşına xəyanət etdiyi üçün 
əri Ziqfrid onu ölüm cəzasına məhkum etmiş və lenevyevanı öldürməli olan xidmətçisi 
tərəfindən xilas edildikdən 6 il sonra günahsız olduğunu başa düşüb, Ziqfrid onu evinə 


qaytarır. 


= 162 = 


HAYNRİX HAYNE 


Dağ yuxarı dırmaşdıqca şam ağacları kiçilir, elə bil, kiçilib lap 
cırtdana oxşayırdı. Nəhayət, ətrafda yalnız qaragilə kolları, qırmızı 
qarağatlar və dağ otları gözə dəyirdi. Sərinlik isə tədricən artırdı. 
O qəribə qranit süxurlarına burada daha tez-tez rast gəlmək olurdu. 
Onların bəziləri hədsiz dərəcədə böyük idi, Bəlkə də, bu daşlar sadədil 
dayəmin danışdığı və yaxud rəssam Retsşin “Faust” əsəri üçün çəkdiyi 
o gözəl şəkillərdə təsvir olunan kimi, Valpurgis gecələrindəl buraya 
öz süpürgə atlarında və lənbər miniklərində çapıb gələn əcinnələrin, 
o bəd ruhların sərsəm, səqqət oyunları zamanı bir-birinə tulladıqları 
oyuncaqları toplayırdıl Bəli, bir gənc şair may gecələrinin birində Berlin- 
dən Höttingenə etdiyi səyahət zamanı Brokendən ötərkən hətta gör- 
müşdü ki, bir dəstə qadın nasir qayaların çıxıntılarında əyləşib esteti- 
kadan dəm vura-vura çay içir, ucadan rahat-rahat axşam qəzetini oxu- 
yur, çay süfrəsi ətrafında atılıb-düşən öz şeiriyyət düşkünü təkələrini 
dünyəvi dahilər kimi mədh edir, alman ədəbiyyatındakı təzahürlərə 
gəlincə isə, əfvedilməz hökmlər çıxarırdı. Ancaq onlar “Ratklif” və 
“Almanzor”dan söhbət açanda iddia etməyə başlamışdılar ki, guya, 
müəllif hər cür xristianlıq heysiyyətindən və dindarlıqdan uzaqdır. 
Bunu eşidən cavan oğlanın tükləri biz-biz olur. Deyir ki, atımı mah- 
mızladım və çapıb oradan cəld uzaqlaşdım. 

Həqiqətən də, Brokenin zirvəsinə qalxanda qeyri-iradi Bloks- 
berqlə bağlı gözəl xatirələr və xüsusilə doktor Faust haqqında olan 
məşhur mistik alman milli faciəsi yada düşür. O vaxt mənə elə gəlirdi 
ki, yanımca bir atlı da dağa dırmaşır və kimsə gülməli şəkildə ləhləyir. 
Məncə, Mefistofelin özü də sevdiyim dağa dırmaşarkən beləcə ləh- 
ləyirdi. Bu, hədsiz və üzücü yoxuşdu və mən, nəhayət ki, Brokenin 
üstündəki çoxdan arzuladığım o binanı görən kimi sevindim. 

Çoxlu rəsmlərdən məlumdur ki, bu bina cəmi birmərtəbəlidir. 
Özü də dağın ən uca zirvəsində yerləşir və 1800-cü ildə qraf Ştolberq 
Vernigerode tərəfindən yalnız mehmanxana məqsədi üçün tikilmişdir. 
Qışın şaxta-çovğunundan qorunmaq üçün divarları qeyri-adi dərəcədə 
qalındır. Damı alçaqdır və ortasından qülləyəbənzər nəzarət yeri 
ucaltmışlar. Binanın yanında iki yardımçı ev də var. Onlardan biri 


1 Valpurgis gecələri — əfsanəyə görə, 30 apreldən 1 maya kimi Brokendə iblislə- 
rin oyunu 

əvvəllər Brokenə gələnlər üçün bir sığınacaq kimiydi. Brokendəki bu 
binaya daxil olar-olmaz mən, elə bil, nəisə nağıllar dünyasına düşdüm. 
Uzun zamanlar uçurumlar və şam ağacları arasında yalqız dolaşdıq- 
dan sonra birdən:birə, elə bil, məni buludlu bir otağa saldılar. Şəhərlər, 
meşələr və dağlar aşağıda, dərinlikdə qaldı. Yuxarıda isə qəribə gör- 
kəmli müxtəlif insanların yığıldığı, ruhuma yad bir məclisə rast gəldim. 
Onlar məni belə yerlərdə adət halını almış bir tərzdə, guya, uzun zaman 
həsrətimi çəkən yoldaşları kimi qarşıladılar. Bəziləri hədsiz maraqla, 
bəziləri də laqeydliklə məni başdan-ayağa süzdülər. Ev qonaqlarla 
doluydu və bütün ağıllı adamlar kimi mən də ilk növbədə gecə rahat- 
İlğım barəsində düşündüm və təsəvvürümdə saman döşək üstündə 
yatacağımı canlandırdım. Odur ki yorğun-arğın bir səslə o saat çay 
tələb elədim. Brokendəki mehmanxananın cənub sahibkarı, sən 
demə, çox arif adammış və təkid etdi ki, bu xəstə adama lazımi qay- 
dada yataq salınmalıdır. Yatağımı dar bir otaqda saldılar. Orada artıq 
qəhvəyi pencəyinin yaxasında uzunsov qusdurma dərmanı asılmış 
gənc bir tacir də yerləşdirilmişdi. 

Qonaqlıq otağında mən həyəcanlı səs-küylə və xüsusi canlanma ilə 
rastlaşdım. Onlar müxtəlif universitetlərin tələbələriydi. Bir qrupu elə 
indicə gəlmiş və nahar edir, başqaları yola düşmək üçün şələ-küləsini 
yığışdırır, adlarını qeydiyyat kitabına yazdırır, qulluqçu qadınlardan 
dəmət-dəmət Broken çiçəkləri alır, onların yanaqlarına çırtma vurur, 
oxuyur, çığır-bağır salır, soruşurlar, soruşana da cavab verirlər. Yaxşı 
yoll Uğurlu yoll Nuş olsunl Əlvidal Gedənlərdən bəzilərinin damağı 
çağ idi və onlar, yəqin ki, o gözəlliklərdən ikiqat zövq alacaqdılar. 
Çünki sərxoş adamın gözündə hər şey ikiləşirl 

Bir müddət istirahət etdikdən sonra həmin nəzarət qülləsinə çıx- 
dım. Orada alçaqboy bir cənabla iki xanıma rast gəldim. Onlardan biri 
gənc, digəri isə nisbətən yetkindi. Gənc xanım çox gözəldi. Çox qiyamət 
qəddi-qaməti vardı. Qıvrımsaçlı başına küləkdə yellənən ağ lələkli qara 
atlas papaq qoymuşdu. Qara ipək plaş nəcib əndamını elə möhkəm 
sıxmışdı ki, cəzbedici qamətinin bütün quruluşu açıq-aydın görünürdü. 
Qayğısız iri gözləri ənginliklərə, azad, böyük dünyaya dikilmişdi. 

Balaca olanda yalnız sehrli əfsanələr və macəralı nağıllar haqqında 
düşünərdim və papağında dəvəquşu lələyi gəzdirən hər gözəl qadını 

Elf şahzadəsi hesab edərdim. Uzun donunun dal ətəyini yaş görəndə 
isə düşünərdim ki, o su pərisidir. Mən indi bu rəmzi lələklərin səfeh 
bir quşa mənsub olduğunu təbiət tarixindən oxuyandan və qadın 
donunun dal ətəyinin ən təbii səbəblərə görə islana biləcəyini öyrə- 
nəndən sonra tamam başqa fikirdəyəm. Əgər mən o vaxt oğlan gözlə- 
rimlə bu gənc gözəli təsvir etdiyim duruşda, həm də üstəlik Brokendə 
görsəydim, o zaman mütləq belə düşünərdim: “O, bu dağların sehrkar 
ruhudur. Elə bu saat öz cadusunu oxuyub ki, orada, aşağıda hər şey 
belə əsrarəngiz şəkildə gözəl görünür”. 

Bəli, Brokendən aşağı ilk baxışdan hər şey bizə sehrli görünür, 
zövqümüz yeni təəssüratlarla zənginləşir, bu təəssüratların müxtəlif, 
hətta ziddiyyətli olmasına baxmayaraq, bizim qəlbimizdə çox böyük, 
çox mürəkkəb, hələlik anlaşılmayan duyğular yaradır. Əgər biz bu 
duyğuların mahiyyətini aça biliriksə, deməli, dağların xarakterini də 
dərk edirik. Bu xarakter tamam alman xarakteridir: həm naqis cəhət- 
lərinə, həm də ləyaqətlərinə görəl Broken almandırl Xalis alman 
nöqteyinəzərindən o, bizə açıq və aydın bir şəkildə nəhəng mənzərədə, 
əsasən, şimala sarı uzanıb gedən yüzlərlə şəhəri, şəhərciyi və kəndi 
göstərir, ətrafda isə dağlar, çaylar, meşələr, uçurumlar və ənginliklər- 
dir. Məhz buna görə də, elə bil, hər şey əllə çəkilmiş əlvan coğrafiya 
xəritəsinə oxşayırdı. Gözəl mənzərələr qədər gözü heç nə oxşaya 
bilməz. Eynən beləcə — biz alman kompilyatorları da qətiyyətlə hər 
şeyi qayğıkeş dəqiqliklə olduğu kimi ifadə etməyə çalışır, ancaq heç 
bir vaxt olan bir şeyi hərtərəfli gözəlliyi ilə əks etdirə bilmirik. Bu 
dağın özündə də nəsə alman təbiətinin xüsusiyyətləri — onun sakitliyi, 
kamilliyi, dözümlülüyü əxz olunub. Məhz buna görə də o, hər şeyi 
dönə-dönə götür-qoy edir və uzağı beləcə açıq-aydın görür. Belə bir 
dağ isə nəhəng gözlərini açanda, yəqin ki, üstü ilə sürünən biz 
cırtdanların işığı sönmüş gözlərimizlə gördüklərimizdən daha çox 
görə bilir. Çoxları ancaq iddia edirlər ki, Broken, guya, dözülməz 
dərəcədə qoca riyakardır, heç təsadüfi deyil ki, Klaudius! da beləcə 
oxuyardı. “Bloksberq uzundraz, riyakar cənabdır.” Ancaq bu yalan- 
dır. Düzdür, hərdən bəyaz dumanların bürüdüyü ağ başı onun görkə- 
minə nəsə bir düşkünlük gətirir, ancaq bir çox məşhur və böyük 


1 Klaudius (1740-1815) — alman şairi 

almanlar bunu xalis rişxənd mənasında vermişlər. Əksinə, bu, hamıya 
dəqiq məlumdur ki, Brokenin özünəməxsus həmişəcavanlıq və fan- 
tastik çağları olur. Məsələn, Bir may gecəsi! Həmin gecə o vəcdə gələ- 
rək, öz duman örpəyini havaya sovurur nə bizdən, nə də başqalarından 
geri qalmadan ən xalis alman ehtirası ilə romantik divanəliyin qoy- 
nuna atılır. 

Nə isə, o saat həmin gözəl xanımı danışığa tutmaq istədim. Axı 
təbiətin gözəlliyindən o zaman zövq almaq mümkün olur ki, həmin 
saat o gözəllikdən istifadə edə biləsən. Xanım özünün ağıllı olmasını 
büruzə vermirdi, ancaq çox ağıllı tərzdə hər şeyə diqqət yetirirdi. 
(Həqiqətən, alicənab ədadır, deyilmi?!) Mən qeyri-adi, həm də ifrat 
dərəcədə mənfi alicənablığı nəzərdə tutmuram. Belələri nə etmək 
lazım olmadığını dəqiqliyi ilə bilirlər. Ancaq daha nadir, daha azad, 
müsbət alicənablıqdan danışıram. Bu xüsusiyyət bizə tam aydınlığı ilə 
öyrədir ki, hər şeyi, hər zaman tam sərbəstliklə də etmək olar. Bu, 
harada, kimlərlə oluruqsa olaq, fərqi yoxdur, bizə müəyyən inam 
aşılayır. 

Özüm də özümə təəccüb qalmışdım ki, coğrafiyanı mən bu qədər 
yaxşı bilirmişəm, belə ki, hər şeyə maraq göstərən bu gözələ mən 
ətrafda görünən şəhərlərin, bəlkə də, hamısının adlarını söylədim. Əsl 
dosent kimi nəzarət qülləsi önündə xəritəmi yerə sərdim və ətrafda 
şəhərləri tapdıqca onları xanıma xəritədə də göstərdim. Düzdür, bəzi 
şəhərləri yenə də tapa bilmədim, bu da, görünür, onları gözlə deyil, 
barmaqlarımla axtardığımdandı. Çünki gözlərimi o cazibədar xanı- 
mın sifətindən qopara bilmirdim. Bu sifətdə, elə bil, mən “Şirke” və 
yaxud “Elend”dən daha gözəl bir mənzərə görmüşdüm. Ö cür sifətlər 
əsiredici olmur, əksinə, hətta adamda bəzən heyrət hissi doğurur, 
lakin həmişə adama nəsə xoş təsir bağışlayır. Mən belə sifətləri çox 
sevirəm. Bu sifətlər öz təbəssümləri ilə narahat qəlbimə həmişə nəsə 
bir dinclik aşılayıb. 

Bu iki xanımı müşayiət edən balaca cənabın onlarla nə münasi- 
bətdə olduğunu heç cür təyin edə bilmirdim. Onun cılız, qeyri-adi gör- 
kəmi vardı. Kiçik başını örtən seyrək çal saçları ensiz alnından sallana- 
raq, düz cırcırama gözünə oxşar gözlərinin üstünə tökülmüşdü. Yumru 
burnu pırtlayıb irəli çıxmışdı. Ağzı və çənəsi nədənsə qorxurmuş 

kimi qulaqlarına sarı dartılmışdı. Elə bil, bu sir-sifəti hansısa bir hey- 
kəltəraş qaralama modellərini quraşdırdığı yumşaq, sarımtıl palçıq- 
dan heykəl düzəltmişdi. Belə ki, nazik dodaqları möhkəm-möhkəm 
bir-birinə sıxılmışdı, yanaqlarında isə minlərlə xırda-xırda nazik aypara 
qırışı vardı, Bu balaca kişi heç nə danışıb eləmirdi. Ancaq arabir, yaşlı 
xanım mehribanlıqla ona nəsə pıçıldayanda o, zökəmə tutulmuş mops! 
kimi dişlərini ağardırdı. Yaşlı xanım, sən demə, cavan qızın anasıymış, 
onun da çox alicənab duruşu vardı. Gözlərinə xəstəliyə bənzər dalğın 
bir qəm hopmuşdu. Dodaqlarında ciddi möminlik duyulurdu. Lakin, 
hər halda, mənə elə gəldi ki, nə vaxtsa bu dodaqlar çox cəzbedici 
olmuş, çoxluca gülmüş, çoxluca öpülmüş və çoxluca da öpmüşdür. 
Onlar mənə Roma, Florensiya və Venesiya haqqında çox maraqlı söh- 
bətlər etdilər. Anası Rafaelin müqəddəs Peter kilsəsindəki tabloları 
barədə xüsusi şövqlə danışdı. Qızı isə Feniç teatrı və orada göstərilən 
operalar haqqında xeyli söhbət etdi. Biz söhbət etdiyimiz müddətdə 
ətrafa artıq qaranlıq çökürdü. Hava daha da sərinləşir, günəş qürub 
edir, qüllənin ətrafına tələbələr, gənc tacirlər, həmçinin bir neçə hör- 
mətli şəhər əhli öz əyalı və qızları ilə toplaşırdılar. Onların hamısı 
Günəşin qürubunu görmək istəyirdi. Bu əzəmətli mənzərə insan qəl- 
bində dua oxumaq həvəsi oyadırdı. Biz ehtiramla sakitcə dayanıb, 
gözəl yanar kürənin yavaş-yavaş üfüqlərin ənginliyinə enməsinə 
on-on beş dəqiqə tamaşa etdik. Bənizlər axşam günəşinin al şəfəqləri 
ilə nurlanmışdı. Biz, elə bil, dua oxuma məqamında olduğu kimi, 
qeyri-iradi əllərimizi aşağı sallamışdıq. Sanki, bu yerindəcə donmuş 
camaatla birlikdə nəhəng bir məbədin ortasında dayanıb, ruhani atanın 
peyğəmbərin cənazəsini necə qaldırmasına baxır, Palestrinin? ölməz 
xoralı isə orqandan axıb üstümüzə tökülürdü. Bu sitayişli düşüncələrə 
daldığım vaxt birdən yanımda kimsə mənə müraciətlə belə dedi: 
“Təbiət, doğrudan da, necə də gözəlmişl” Bu sözlər mənim otaq dostum 
gənc tacirin dolğun köksündən qopub çıxmışdı. Bu sözlər məni o saat 
əvvəlki əhvali-ruhiyyəmə qaytardı və məndə xanımlarla Günəşin qürub 
etməsi haqqında çox maraqlı söhbətlər etmək həvəsi oyatdı. Lakin 
heç nə olmayıbmış kimi, mən sakitcə onları otaqlarına yola saldım. 


1 Mops- itcinsi 
2 Palestrin - italyan kilsə bəstəkarı 

Onlar mənə daha bir saat söhbət etməyə icazə verdilər. Yer kimi 
bizim söhbətimiz də elə hey Günəş ətrafında fırlanırdı. Qızın anası 
dedi ki, duman içərisində batan Günəş, elə bil, səmanın öz sevgilisi 
Yerin geniş açılmış gəlinlik örpəyinin üstünə atdığı al-qırmızı gülə 
bənzəyirdi. Qızı gülümsədi və qeyd etdi ki, belə təbiət hadisələrini tez- 
tez müşahidə etmək onun gözəllik təəssüratını zəiflədir. Anası bu səhv 
mühakiməyə düzəliş verərək, Getenin “Səyahət məktubları”ndan 
münasib misallar çəkdi və soruşdu ki, mən “Verter”i oxumuşammı? 
Gərək ki, biz bir də anqor pişikləri, etrusk vazaları, türk şalları, əriş- 
tələr və lord Bayron haqqında söhbət etdik. Yaşlı xanım köks ötürə- 
rək, Günəşin qürubuna dair onun şeirlərindən bir-iki parçanı şirin 
pıçıltı ilə əzbərdən söylədi. Gənc xanım ingilis dilini bilmədiyinə və bu 
şeirləri öyrənmək istədiyinə görə həmyerlim, istedadlı baronessa Eliza 
fon Hohenhauzeninri tərcümələrini əldə etməyi məsləhət gördüm. Yeri 
gəlmişkən, gənc xanımlarla söhbətlərimdə, vərdişimə görə, Bayronun 
allahsızlığından, şeirlərində məhəbbətin, təsəllinin və Allah bilir, bir də 
nələrin olmadığından danışdım. 

Bu məşğuliyyətdən sonra Brokeni bir də gəzməyə çıxdım. Belə 
ki, burada heç vaxt qaranlıq olmur. Səmada duman da qalın deyildi 
və mən hər iki zirvəni bütövlükdə görə bilirdim. Onlardan biri “Cadu- 
gər mehrabı”, digəri isə “Şeytan oylağı” adlanır. Tapançamdan atəş 
açdım, lakin əks-səda vermədi. Lakin birdən qulağıma tanış səslər 
gəldi. Hiss elədim ki, kimsə məni qucaqlayıb öpür. Sən demə, bu 
adamlar mənim həmyerlilərimmiş. Onlar Höttingendən dörd gün 
məndən gec çıxmışdılar və çox heyrətləndilər ki, məni Bloksberqdə 
yenidən, özü də tamamilə yalqız tapıblar. Elə oradaca söhbətlər, hey- 
rətli baxışlar, yeni vədələşmələr, gülüşlər, xatirələr başlandı. Biz fikrən 
bir daha müdrik Sibir dünyamıza gedib çıxırdıq. O yerdə mədəniyyət 
o dərəcədə yüksəkdir ki, mehmanxanalara ayı bağlayırlar, samurlar 
isə ovçulara xoş gecə arzulayır. 

Böyük otaqda axşam yeməyi verildi. Ortada uzun bir stoldu, bir 
də iki cərgə oturmuş ac tələbələr. Əvvəlcə, həmişəki kimi, universitet 
söhbətləri, duellər, duellər, yenə də duellərl Bu yığıncaqdakıların 


1 Eliza fon Hohenhauzen - Bayronun alman dilinə tərcüməçisi. Onun ədəbi 
məclislərində Haynrix Hayneni “Alman Bayronu” adlandırırdılar 

əksəriyyəti hallelilər idi. Ona görə də söhbətin əsas mövzusu Halle 
idi. Onlar Hofrat Şütsül söhbətə qatıb eninə-uzununa dartdılar. Sonra 
söhbət Kipr kralından düşdü. Guya, onun bu son qəbulu xüsusilə təm- 
təraqlı keçmişdir. Guya, o, kimisə özünə qanuni oğul götürmüş, əyan- 
ların iradəsinə qarşı çıxaraq, hansı bir yad lixtenştayn şahzadəsinisə 
özünə arvad etmiş, dövlət nümayəndəsi olan istəkli məşuqəsini ötür- 
müş və qəhərlənmiş nazirlər müvafiq sərəncam alaraq, acı göz yaşları 
axıtmışlar. Onu da söyləməyimə, məncə, ehtiyac yoxdur ki, burada 
Halledəki pivəpərəst əyanlardan da söhbət gedirdi. Sonra bu səhnəyə 
iki il bundan əvvəl Berlində nümayiş etdirilmiş iki çinli daxil edildi?. 
İndi həmin çinlilər Halledə çin estetikası kafedrasında muzdlu dosent 
kimi çıxış edirlər. Bununla da, söhbət daha da kəskinləşdi. Belə söh- 
bətlər də oldu. Bir alman Çində pul qazanmaq üçün özünü nümayiş 
etdirmək istəyir. Bu münasibətlə xüsusi afişa tərtib olunur. Orada 
Çinq-Çanq-Çunq və Hi-ha-ho təsdiq edir ki, bu, o almandır və bütün 
qabiliyyətlərini, əsasən, filosofluğunu, papiros çəkməsini, dözümlülü- 
yünü sadalayırlar. Nəhayət, axırda qeyd edirlər ki, saat on iki yem- 
lənmə dövrüdür, odur ki tamaşaya it gətirmək qadağandır. Belə ki, 
itlər o yazıq almanın əlindən həmişə ən yaxşı tikələrini qapıb qaçırma- 
ğa vərdiş ediblər. Bu yaxınlarda Berlinə havasını dəyişməyə getmiş 
bir tələbə o şəhər haqqında çox danışdı, lakin birtərəfli, O, Vısotskidə 
və teatrda olub. Hər ikisi haqqında yanlış fikirdə idi. Necə deyərlər: 
“Öz mühakimələrində tələsmiş o gənc... Və sairə...” O, artistlərin ənti- 
qə geyimlərindən, qalmaqallarından və s. danışırdı. Cavan oğlan bil- 
mirdi ki, Berlində adamın xarici görkəmi, ümumiyyətlə, birinci dərə- 
cəli əhəmiyyət kəsb edir. Orada geniş yayılmış “hamı necə, mən də 
elə” ifadəsi də buna parlaq sübutdur. Həm də xarici təmtəraq gərək 
səhnədə xüsusilə gözə çarpsın. Odur ki teatrların müdiriyyəti “hansı 
rolda saqqalın hansı rəngdə olacağını” öz daimi tarixçiləri ilə cızıb 
ayrıca maket şəklində hazırlayır və xüsusi alim dərzilərin tikdikləri 
geyimlərin dəqiq və düzgünlüyünə ciddi diqqət və qayğı göstərir. 
Bu məhz belə də olmalıdır. Yoxsa şahzadə Annanın dövrünə məxsus 


1 Hofrat Şüts - Halledə ədəbiyyat və tarix professor 


2 “səhnəyə iki çinli daxil edildi” — 1923-cü ilin aprelində Berlin küçələrinin 
birində iki “Çin alimini” nümayiş etdirib, pul yığırmışlar. 

olan bir önlüyü Mariya Stüartın əyninə geyindirərsən və bankir Xris- 
tan Qumpelin: “Bax buna görə mənim bütün ümidlərim boşa çıxıb”, 
— deyə gileylənər və biz də ona haqq qazandırarıq. Əgər lord Burley 
çaşıb IV Haynrixin dizliyini geysə, yəqin, hərbi canişin fon Ştayn 
(Lilientauda doğulan) bütün gecəni bu anaxronizmdən gözünü çəkə 
bilməz. Müdiriyyətin qayğılarını dolaşıq salan bu anlaşılmazlıqlar 
təkcə önlüklər və dizliklərlə bağlı deyil, bunu həmçinin onları geyən 
personailara da şamil etmək olar. Belə ki, Otello rolunu bundan sonra 
professor Lixtenştaynın1 Afrikaya yazıb, oradan gətirdəcəyi həqiqi 
mavr oynayacaq. “İnsanlara nifrət və tövbə” əsərində Oylaliyanı həqiqi 
əxlaqsız qadın oynayacaq, Peteri — həqiqətən səfeh bir oğlan, “Namə- 
lum”u həqiqətən hansı buynuzlu bir şəxssə oynayacaq. Onu da əlavə 
edib deyək ki, şükür, bu son üç rol üçün uzaq Afrikadan heç kimi 
yazıb çağırmaq lazım olmayacaq. Bir də ki əgər yuxarıda haqqında 
danışdığımız cavan oğlan Berlin tamaşalarının xüsusiyyətlərini başa 
düşməyibsə, yəqin, Spontininin nağaralarla, fillərlə, şeypurlarla və 
tamtamlarla ifa olunan “Yeniçəri” operasının xalqımızda artıq zəif- 
ləməyə başlamış hərbi əhvali-ruhiyyəni möhkəmləndirmək üçün 
qəhrəmanlıq vasitəsi olduğunu, Platon və Siseron kimi hiyləgər döv- 
lət xadimlərinin də bu vasitəni məsləhət gördüklərini dərk etməmişdir. 
Cavan oğlan baletin diplomatik mənalar ifadə etməsini də çox pis 
qavramışdır. Mən güclə onu başa sala bildim ki, Hogenin ayaqlarında 
Buxholtsun? başındakından daha çox siyasət var və baletdəki dırnaq 
üstə fırlanmalar diplomatik münasibətləri ifadə edir. Onun hər bir 
hərəkətində bir siyasi məna gizlənir. Belə ki, məsələn, o, ehtirasla 
əyilib əllərini irəli uzadanda bizim kabinetimizi nəzərdə tutur. O, bir 
ayağı üstə dayanıb fırlanaraq, yerini dəyişmədən, ən azı, yüz dəfə 
dövrə vuranda Bundestaqa işarə edir. Onun səhnədə bağlı kimi 
görünən ayaqlarını otərəf-butərəfə atması kiçik dövlət başçılarını 
bildirir. Sərxoş kimi oyan-buyana ləngər vurması Avropada dövlətlər 
arasındakı tarazlığı göstərir. Əllərinin yumaq kimi yumrulanıb, sonra 
toxunurmuş kimi daraqlanması hansı bir konqresəsə işarə etmək 
deməkdir. Nəhayət, o, bizə şərqdəki ən böyük dostumuzu göstərmək 


1 Lixtenştayn – görkəmli alman professoru, Berlində zoologiya bağının banisi 
2 Buxholts-alman tarixçisi, “Napoleon Bonapartın tarixi”nin müəllifi 

üçün, elə bil, göyərirmiş kimi aramla yuxarı qalxır, sonra bu vəziy- 
yətdə donub qalır və birdən çox qorxunc sıçrayışlar etməyə başlayır. 

Cavan oğlan, elə bil, yuxudan ayıldı, yalnız indi başa düşdü ki, 
nəyə görə böyük şairlərə nisbətən rəqqasələr daha çox qazanır, nəyə 
görə artistlər diplomatik korpusların danışıqlarının tükənmək bilmə- 
yən mövzusudur və nəyə görə qəşəng bir rəqqasəni tez-tez nazirlər 
(əlbəttə, qeyri-rəsmi şəkildə) müdafiə edirlər. Yəqin, ona görə ki, gecə- 
gündüz çalışıb öz siyasi sistemlərini ona qandırmışlar. Apis haqqı! 
əyləncə axtaranların sayı indi nə qədər çoxdursa, tamaşaçıların sayı 
bir o qədər azdır. Bu qanmaz camaat da gözlərini bərəldib tullanma- 
lara, fırlanmalara heyran-heyran baxır, xanım Lemerin anatomiyası 
və duruşlarını saya salır, xanım Rəhnəşin antraşasını alqışlayır, onun 
məlahətliliyindən, hərəkətlərinin ahəngdarlığından, budlarının gözəl- 
liyindən dəm vurur, ancaq heç kimin ağlına gəlmir ki, onların qarşı- 
sında bu şifrələnmiş rəqslərdə doğma yurdun taleyi oynanır. Biri 
digərini əvəz edən bu söhbətlər zamanı müsahiblərim öz nəfslərinə də 
korluq vermirdilər, əliaçıqlıqla kartof, ət və başqa ərzaq yığılmış iri 
nimçələrə də səylə meyil edirdilər. Ancaq xörək dadlı deyildi. Bu barə- 
də mən yavaşca bələdçimə işarə elədim. Lakin o, xüsusi ləhcə ilə (bu 
ləhcədən o saat müəyyənləşdirdim ki, isveçlidir) çox ehtiramsız bir 
tərzdə cavab verdi ki, biz, almanlar, nə həqiqi azadlığı, nə də olanı- 
mızla kifayətlənməyi anlamırıq. Çiyinlərimi çəkib dedim ki, həqiqi 
saray nökərləri və şirniyyatçıları hər yerdə yalnız isveçlilərdir. Onları 
hər yerdə elə beləcə də adlandırırlar. Bir də ki isveçli azadlığının indiki 
fədailəri camaat qarşısında siyasi coşqunluqdan o qədər çərənləyirlər 
ki, onlar mənə yarmarkalarda tapançalardan atəş açan dovşanları 
xatırladırlar. Bu dovşanlar öz igidlikləri ilə oradakı uşaqları və kənd- 
iləri heyrətə salır, lakin yenə də dovşan olaraq qalırlar. 

Alp oğlu, əlbəttə, kinli deyildi. Servantes demişkən: “Bu şişman 
bir adamdı — deməli, xeyirxahdır”?. Ancaq mənim bu biri böyrümdə 
əyləşən bələdçim, qrayfsvaldlı bu sözdən möhkəm pərt oldu və əmin 
etməyə çalışdı ki, alman qətiyyətliliyi, alman təvazökarlığı hələ tama- 
milə sönməmişdir. O, sinəsinə şappıldatdı və çox iri kasadakı şəffaf 


1 “Apis haqqı” – qədim Misirdə müqəddəs öküz 
2 Migel de Servantesin “Don Kixot” əsərindən sitat 

pivəni başına çəkdi. İsveçli dedi: “Yaxşı, yaxşı!” Lakin nə qədər müla- 
yimləşdirdisə də, qrayfsvaldlı da bir o qədər coşqunluqla mübahisəyə, 
girişirdi. Bu adam xalis bitlərin hökmranlığı və dəlləklərin acından, 
az qala, qırıldıqları dövrün adamıydı. Onun çiyinlərinə tökülən uzun 
saçları, cəngavər bereti, qədim alman biçimində pencəyi, həmçinin 
jilet əvəzi olan kirli köynəyi vardı. Köynəyinin altından Blüxerini ağ 
atına mənsub bir topa tük içərisində medalyon asılmışdı. O, bu 
görkəmdə tamamilə təbii böyüklüyündə olan bir sarsağı xatırladırdı. 
Mən yeməkdən sonra bir az açılışıram. Ona görə də bu vətənpərvərlik 
mübahisəsinə girişməyi özümə rəva bildim. O, belə bir müddəa irəli 
sürürdü ki, Almaniyanı otuz üç vilayətə parçalamaq lazımdır. Mən isə, 
əksinə, təsdiq edirdim ki, qırx səkkiz yerə bölünsə, yaxşı olar. Çünki 
onda Almaniyanı gəzib-dolaşmaq üçün mükəmməl bələdçi kitabı 
tərtib etmək də mümkün və asan olar. Axı həyatı elmlə əlaqələndirmək 
lazımdır, ya yox? Qrayfsvaldlı bələdçim də, sən demə, alman bardı 
imiş. O, mənə pıçıldadı ki, Hermanı və Herman döyüşünü mədh edən 
milli qəhrəmanlıq poeması yazır. Mən ona bu eposu hazırlamaq üçün 
çox dəyərli məsləhətlər verdim. Diqqətini belə bir məsələyə cəlb etdim 
ki, o, Toyteburq meşəsinin bataqlıqlarını və sıldırımlı cığırlarını, sulu 
və çala-çuxur şeir forması ilə tamam onomatopoetik şəkildə təsvir edə 
bilsə, bu, xüsusi vətənpərvərlik nəcibliyi olar və bununla da, Vara və 
başqa romalıları bizim haqqımızda tamam sarsaq sözlər danışmağa 
məcbur edər. Mən ümidvaram ki, bu bədii hoqqabazlıqla o da, başqa 
Berlin şairləri kimi, ədəbiyyatda həqiqi illüziyalar yarada bilər. 

Masamızın ətrafında şənlik və səs-küy get-gedə artırdı. Şərab 
pivəni sıxışdırıb çıxarmışdı. Punşla doldurulmuş qədəhlər buğlanırdı. 
Biz içir, qədəhləri bir-birinə toqquşdurur, qədim landsfater və V.Mül- 
lerin?, Rükkertin?, Ulandın və başqalarının gözəl mahnılarını oxuyur- 
duq. Metfesselin“ qiyamət melodiyalarını zümzümə edirdik. Bizim 
Arndtın bu alman sözləri hamısından gözəl səslənirdi: “İlahi dəmiri 
yaradıb ki, biz qul olmayaq”. 


1 Blüxer — Napoleon ordusunun darmadağın edilməsində iştirak edən alman sər- 
kərdəsi. 


2 V.Müller--alman lirik şairi, Haynrix Haynenin müasiri 
3 Rükkert Fridrix (1788-1866) — alman şairi 
4 Metfessel (1784-1869) — məşhur alman bəstəkarı 

Bayırda nəsə vıyıldayırdı, elə bil, ulu dağlar bizim nəğməmizə səs 
verirdi. Bu vaxt kimsə ləngər vura-vura qalxıb bildirdi ki, dağlar şadlıq 
edə-edə ağ başlarını silkələyir, ona görə də bizim otaq belə lərzəyə 
düşüb. Butulkalar boşalır, başlarsa dumanlanırdı. Biri nərildəyir, 
digəri mızıldanır, üçüncüsü “Günah”dan1 parçalar söyləyir, dördüncü- 
sü latınca sayıqlayır, beşincisi qane olmaqdan vəz edirdi. Stulun 
üstünə qalxmış beşincisi isə mühazirə oxuyurdu. “Cənablar! Yer yum- 
ru bir fırlanğıcdır. Adamlar onun üstünə səliqəsiz şəkildə səpələnmiş 
xırdaca mıxçalardır. Fırlanğıc fırlanır, mixçalar da orada-burada bir- 
birinə dəyib səs çıxarır, bəziləri tez-tez toqquşur, digərləri — tək-tək 
və bu toqquşmalardan heyrətamiz şəkildə anlaşılmaz musiqi yaranır 
ki, buna da ümumdünya tarixi deyirlər. Beləliklə, biz əvvəlcə musiqi, 
sonra dünya, nəhayət, tarix haqqında danışırıq, sonuncunu isə iki 
hissəyə parçalayırıq: “Bir müsbət tikəyə, bir də qansoran milçəyəl” 
Hay-küy bax beləcə ağıllı-ağılsız mühakimələrlə davam edirdi. 

Mekenburqlulardan biri burnunu punş dolu qədəhə soxaraq 
məmnunluqla gülümsəyə-gülümsəyə içkinin iyini ciyərlərinə çəkir və 
deyirdi ki, elə bil, o, bu saat Şverindəki teatr bufetinin önündə daya- 
nıbl Başqa birisi şərabla dolu qədəhi böyüdücü zərrəbin kimi gözü- 
nün önünə tutmuşdu, elə bil, oradan bizə nəzər yetirirdi. Qırmızı 
şərab isə onun yanaqlarından axıb, geniş açılmış ağzına dolurdu. 
Qrayfsvaldlı birdən vəcdə gələrək özünü sinəmə yıxdı və təntənəli 
şəkildə bağırdı: “Ah, kaş məni başa düşə biləydin, mən sevirəm, mən 
xoşbəxtəm, o da məni sevir. Allah, mənə rəhm etl O qız qiyamətdir, 
savadlıdır, şux məmələri var, ağ donda gəzir, royalda gözəl çalmağı 
bacarır”. — İsveçli astaca əlimi öpüb ağladı və qəhərli-qəhərli inildədi: 
“Ah, Bebeli, Bebelil” 

Bütün bu qarmaqarışıq səs-küy içində, nimçələrin rəqs etmək, 
stəkanların uçmaq öyrəndiyi bir vaxtda gözüm qarşımda əyləşmiş və 
gözəl sifətli, mərmər heykəl kimi ağappaq geyimdə iki gəncə sataşdı. 
Onlardan biri mənə Adonisi?, digəri isə daha çox Apollonu xatırlatdı. 
Şərabın təsirindən onların yanaqlarında xəfif qızartı vardı. Onlar 
atəşin məhəbbətlə bir-birlərinə baxırdılar. Elə bil, biri digərinin 


1 “Günah” – A.Müllerin faciəsi 
2 Adonis- Qədim yunan mifologiyasında bərəkət və məhəbbət allahı 

gözlərindəkini oxuyurdu və bu gözlərdə odlu bir şəfəq parlayırdı. Elə 
bil, göylərdə xeyirxah məleykələrin bir ulduzdan o birinə apardığı 
atəşli məhəbbət dolu kasadan bu gözlərə bir neçə gilə nur dammışdı. 
Onlar asta-asta danışırdılar. Səslər kədərli-kədərli titrəyirdi. Deyəsən, 
qəmli bir hadisədən söhbət gedirdi. Söhbətin ahəngində nəsə heyrətli 
bir hüzn hiss olunurdu. “Lore də artıq ölüb!” — oğlan dilləndi və dərin- 
dən ah çəkdi. Azacıq susduqdan sonra o, Halledə yaşayan bir qız 
haqqında danışmağa başladı. O, bir tələbəyə vurulubmuş. Tələbə 
Halleni tərk edib gedəndən sonra qız daha heç kimlə danışmır, yemir, 
gecə-gündüz ağlayır, elə hey sevgilisinin bir vaxt ona bəxş etdiyi bül- 
bülə baxırmış. “Quş öldü, bir qədər sonra Lore də öldü”, — oğlan öz 
hekayətini qurtardı. Hər iki gənc yenidən susdu və elə dərindən köks 
ötürdü ki, elə bil, bu saat ürəkləri partlayıb kökslərindən çıxacaqdı. 
Nəhayət, o biri gənc dilləndi: “Ürəyim sıxıldı. Çıxaq, çıxaq gecə qaran- 
lığına. Udmaq istəyirəm buludların nəfəsini, Ayın nurunu, şəfəqlərini. 
Mənim qəm-qüssə yoldaşıml Mən səni sevirəm, sənin sözlərin qamış- 
lıq xışıltısı, bulaq şırıltısı kimi köksümdə əks olunur, fəqət qəlbim 
ələmlidir1” 

Hər iki gənc ayağa qalxdı. Biri çiyni ilə digərinin qoltuğuna sığındı 
və hay-küylü otağı tərk edib getdi. Mən də arxalarınca getdim. Onların 
qaranlıq daxmaya necə girdiklərini və birinin pəncərə əvəzinə böyük 
bir paltar şkafını necə açdığını və hər ikisinin şkaf önündə dayanaraq 
əllərini qüssə ilə irəli uzadıb, növbə ilə necə danışdıqlarını gördüm. 
“Ey qaranlıqlaşan gecənin sərin nəfəsil — birinci uca səslə dilləndi. 
— Yanaqlarımı necə qiyamət oxşayırsanl Yellənən qıvrım saçlarımla 
necə də füsunkarlıqla oynayırsanl Budur, dağın buludlara baş vuran 
zirvəsində dayanmışam. Aşağıda, ayaqlarım altında insanların qurdu- 
ğu o yatmış şəhərlər uzanıb gedir, mavi sular işıldayır. Eşidirsənmi, 
orada, aşağıda dərədə şam ağacları necə pıçıldaşır. Orada zirvələrin 
üzəri ilə atalarımızın ruhu buluda çevrilib axıb keçir. Ah, mən də sizin 
kimi yelatını minib sizinlə birlikdə hayqıran dənizlərin üzərindən, coş- 
qun gecələrin qoynundan keçib ulduzlara ucalaydıml Ancaq eh-vay, 
məni qüssə üzür, qəlbim kədərlə doludur”. O biri gənc dəəllərini eləcə 
məhzunluqla paltar şkafına tərəf uzatdı, gözlərindən sel-su axdı. Boz 
dəridən tikilmiş şalvarını, yəqin ki, Ay hesab edib, yanıqlı bir səslə 

pıçıldadı: “Sən gözəlsən, ey göylərin qızıl Sənin bənizindəki o sükut 
necə də məftunedicidirl Sən məlahətli bir səyahətdəsən. Sənin o mavi 
cığırınla ulduzlar da şərqə tərəf yol alır. Səni görcək buludların üzü 
gülür, onların qaranlıq çöhrəsi işıqlanır. Ey gecələrin xilqəti, kimi 
səninlə eyni göylərdə müqayisə etmək olar? Səni görcək ulduzlar 
utanıb, mavi atəşli gözlərini yana çevirir. Sübhçağı sifətinin atəşi 
sönəndə bəs öz cığırından çıxıb, de, harada gizlənirsən? Yoxsa, sənin 
də mənim kimi öz gizləncin var? Yoxsa, sən də qəm-qüssə kölgəsində 
yaşayırsan? Yoxsa, bacıların göylərdən yerə tökülüb? Gecənin qoy- 
nunda səninlə birlikdə şən-xürrəm səfər edən o bacılarının heç biri 
qalmayıb? Bəli, deyəsən, elədir. Ey göylərin çırağı, yəqin, onlar yerə 
tökülüb ki, sən də ağlamaq üçün tez-tez gözdən yayınırsan. Eyb 
etməz, elə bir gecə də gələr ki, sən, sən də yoxa çıxarsan və oradakı, 
o göylərdəki mavi cığırını əbədi tərk edərsən. Onda sənə baxaraq bir 
zaman utanıb gözlərini yana çevirən o ulduzlar öz göycə başlarını yeni- 
dən qaldıracaq və şadyanalıq edəcək. Ancaq indi sən şəfəqli libasını 
geyib göylərin darvazasından aşağı boylanırsan. Siz, ey küləklər, 
parçalayıb dağıdın bu buludlarıl Elə dağıdın ki, gecələrin xilqəti ətrafa 
nur çiləyə bilsin, toranlı dağları işıqlara bürüsün, dənizlər də, köpük- 
lənən dalğalar da mavi şəfəqlərə qərq olsun”. 

Yaxşı bələd olduğum, bədəncə o qədər də kök olmayan bir tanışım 
(o heç yemir, çoxluca içirdi. Ancaq həmin gecə yalnız bircə tikə mal 
əti içəri ötürmüşdü, həmin tikə ilə, ən azı, altı qvardiya leytenantını və 
bir də sahibsiz bir uşağı doyurmaq olardı) daxmanın önündən keçdi. 
O çox qəribə əndazədəydi, daha doğrusu, donuz görkəmindəydi. İçəri 
keçib, hər iki dərdli gənci kor-kobud hərəkətlə paltar şkafının içinə 
itələdi, səndirləyə-səndirləyə qapıya sarı yönəldi və bayıra çıxıb, bir 
cani kimi hay-həşir qopardı. Zaldakı səs-küy getdikcə daha qarmaqa- 
rışıq, daha güclü eşidilirdi. Gənclər isə şkafda fəryad edir, inildəyir- 
dilər, axı onlar, guya, dağın dibinə salınıb, xurd-xəşil olmuşlarl Cəvcə- 
lərindən açıq-qırmızı rəngli şərab sızırdı. Onlar növbə ilə bir-birinin 
üstünə yıxılır, biri digərinə belə söyləyirdi: “Əlvidal Hiss edirəm ki, 
artıq qana qərq oluram. Niyə məni yenidən oyatmaq istəyirsən, sən, 
ey bahar yeli? Niyə məni əzizləyir, niyə deyirsən ki, göylərin damcıları 
ilə səni sulamaq istəyirəm?! Nə lazım, artıq xəzan çağım çatıbdır, 

yarpaqlarımı qoparıb göylərə sovuracaq tufan artıq yaxındadır! Sabah 
məni bütün gənclik gözəlliyimlə görən o səyyah bura gələcək, onun 
baxışları hər yerdə məni gəzəcək, lakin tapmayacaqdır...” Bütün bu 
sayıqlamaları mənə yaxşı tanış olan bas səs batırdı. O, bayırda, kafir 
insanlar kimi aləmə söyə-söyə, lənət yağdıra-yağdıra donquldanırdı 
ki, niyə bu zülmətli Veederştrassedə bircə fənər da qoymayıblar. Axı 
qaranlıqda ayırd etmək olmur ki, pəncərə şüşəsi kimi belə yaralayıb? 

Mən ağzıbütünəm, abrıma qısılıb oradakı butulkaların sayını da 
demək istəmirəm. Oradan qayıdıb birtəhər özümü yataq otağına sal- 
dım. Cavan tacir artıq tabaşir kimi ağ gecə papağını, zəfəran rəngində 
flanel parçasından olan köynəyini geyinib yatağına uzanmışdı. O, hələ 
yatmamışdı, deyəsən, mənimlə söhbət etmək istəyirdi. O, Frankfurt- 
Mayndan idi, odur ki söhbəti yəhudilərdən saldı. Guya, onlar gözəllik 
və nəciblik sahəsində zövqlərini itiriblər, ingilis mallarını onlar öz qiy- 
mətindən də iki faiz aşağı satırlar. Bilmirəm, haradan ağlıma gəldi ki, 
bunu gecə xoflandırım. Ona görə də dedim ki, gecələr, özümdən asılı 
olmayaraq, durub gəzinirəm, odur ki yuxusuna mane olsam, gərək 
məni bağışlasın. Biçarə oğlan ertəsi gün mənə dedi ki, qorxusundan 
bütün gecəni yatmayıb. Qorxub ki, birdən gecə yuxulu gəzərkən çar- 
payımın altındakı tapançam əlimə keçər və bir xata çıxararam. Düzünü 
deyim ki, mənim gecəm heç də onunkundan yaxşı keçmədi, Çox pis 
yatdım: qorxunc, qara-qura yuxular gördüm. Eynən Dantenin “Cəhən- 
nəm”indən bir Klavirastsuq kimiydi. Ən axırda gördüm ki, guya, 
Hansınl irsi hüquqlara dair tərtib etdiyi mətnə Spontinin bəstələdiyi 
“Faltsidia” operasına tamaşa edirəm. Çox sarsaq bir yuxuydu: Roma 
forumu ətrafa şəfəq saçırdı. Serv Azinus Qoşen? pretor sifəti ilə öz 
stulunda əyləşmişdi və öz qırışlı toqqasını bir tərəfə ataraq uğultulu 
regitativə qoşuldu, Markus Tullius Elvers5 sifətində əsiredici qadın 
qəmzəsi və məhəbbəti ilə nazlana-nazlana öz gurultulu ariyasını 
oxumağa başladı. Yanağında süni xına rəngində qırmızı çillər olan 
iclasçılar həddi-büluğa çatmayanların xorunda ağızlarını geniş açıb 
böyürürdülər. Ət rəngində triko geymiş privat-dosentlər pəri rolunda 


1 Hans- Romada ali məhkəmə orqanlarının nümayəndəsi 
2 Qoşen - hüquqşünas, Höttingen universitetinin prorektoru 
3 Elvers — Höttingen universitetinin professoru 

ədliyyə erasınadək mövcud olan bir rəqsi ifa edib, 12 lövhəni əklillərlə 
bəzədilər. Əvvəlcə Roma qanun məcəllələrinin təhqir edilmiş ruhu ildı- 
rımlar və göy gurultuları altında yerdən zühur etdi, ardınca da nağa- 
raları və tamtamları. Bütün bu mərəkədən məni Brokenin sahibi xilas 
etdi. Oyatdı ki, Günəşin doğmasına tamaşa edəm. Qüllədə bu mənzə- 
rəni gözləyən bir neçə adam da vardı. Onlardan bəziləri üşümüş əllə- 
rini bir-birinə sürtür, digərləri gözlərindən hələ də yuxu tökülə-tökülə, 
səndirləyə-səndirləyə yuxarı dırmanırdı. Nəhayət, yenə də dünənki 
o sakit dəstə bir yerə toplandı. Biz balaca al-qırmızı şarın üfüqdən necə 
qalxdığına tamaşa etməyə başladıq. Qış axşamlarına bənzər bir işıq 
ətrafa yayıldı. Dağlar, elə bil, ağ dalğalı dənizin qoynunda üzürdü, yal- 
nız zirvələri görünürdü. Adama elə gəlirdi ki, su basmış düzənliyin 
ortasında olan bir təpədə durmusan, yalnız orada-burada torpaq 
talaları görünürdü. Bütün bu gördüklərimi və duy-duqlarımı sözlə 
ifadə etmək üçün aşağıdakı şeri qoşdum: 


Odur, artıq al günəşlə 
Şərq oyanır, şölələnir. 
İşıqlanır, 

Duman seli zirvələri 
Ağuşunda qərq eləyir. 


Qanadlanıb uçaydım kaş 
O dağların səmasına. 
Enib yenə bir baxaydım 
O körpənin komasına. 


Asta dartıb, götürəydim 
Yorğanını yatağından. 
Kaş öpəydim o alnından, 
Bir də yaqut dodağından. 


Qulağına deyəydim ki, 
Yuxuda biz sevişmişik. 
Heç vaxt daha ayrılmarıq, — 
Sədaqətlə and içmişik. 

Qəlyanaltı etməyə iştaham yaman artmışdı. Odur ki xanımlara bir 
neçə xoş söz söyləyib, aşağı endim və isti otaqların birində əyləşib 
qəhvə içdim. Bu çox vacib idi. Mədəm Qoslardakı müqəddəs Ştefan 
kilsəsi kimi bomboş idi. Ərəb içkisi ilə birlikdə damarlarıma qızmar 
şərq hərarəti axdı. Şərq güllərinin rayihəsi məni məst etdi, qulağıma 
bülbüllərin şirin nəğmələri gəldi, buradakı tələbələr gözlərimdə dəvə- 
lərə çevrildi. Brokendəki qonaq evində dolanan Konqriv! baxışlı xid- 
mətçilər hurilərə, filisterlərin burunları isə minarələrə döndü. Ancaq 
təkcə yanımdakı kitab Quran deyildi. Doğrusu, bu kitabda səfeh şey- 
lər kifayət qədərdi. Bu, necə deyərlər, Broken kitabıydı. Dağlara qal- 
xan səyahətçilər öz adlarını bu kitaba yazırdılar. Bir çoxları da başqala- 
rının əvəzinə öz rəy və təəssüratını qeyd edirdi. Çoxları hətta öz fikir- 
lərini şeirlə ifadə etmişdilər. Bu kitabda yazılanlardan görünürdü ki, 
filister tör-töküntüləri münasib bir fürsətdən, məsələn, Brokendəki 
kimi, buradakı fürsətdən istifadə edərək, özlərini poeziya aləminin 
pərəstişkarıtək göstərmək istəyir və iyrənc təsir bağışlayırdılar. Heç 
prins Pallaqoninin sarayında? da, bu kitabda göstərildiyi kimi, belə dad- 
sız xörəklər yeyən adam tapmazsan. Bu kitabda aksiz toplayanların 
kifsimiş zövqləri xüsusilə fərqlənirdi. Kontor cavanlarının coşqun ürək 
sözləri, alman inqilabının əbədi pərəstişkarlarının adda-budda ifadə- 
ləri, Berlinin məktəb müəllimlərinin əyri-üyrü xətlə yazılmış təmtəraqlı 
hikmətləri nəzəri daha çox cəlb edirdi. Cənab Yohannes Hagel də 
burada özünü yazıçı kimi qələmə verməyə çalışıb. Burada günəşli 
şərqin böyük cah-calalı mədh edilmiş, cansıxıcı havadan, boşa çıxmış 
ümidlərdən, bütün mənzərələri ört-basdır edən çən-dumandan çoxlu 
giley-güzar edilmişdi. Bütün bu cızma-qaralar belə cümləilə bitir: “Dağa 
qalxdım — islandım, dağdan endim – islandım.” Yüzlərlə səyyahın lov- 
galıqla işlətdiyi ən təsirli sözlər bunlar idi. Kitab pendir, pivə, tütün iyi 
verir. Elə bil, Klaurenin? romanlarını oxuyursan. Yuxarıda dediyim 
kimi, kofe içə-içə Brokenin kitabını vərəqləyirdim. Bu vaxt yanaqları 
pörtüb qızarmış isveçli içəri daxil oldu və yuxarıda, qüllə yanında 
dayanıb həzz ilə seyr etdiyi o əsrarəngiz mənzərədən, həqiqətin rəmzi 


1 Konqriv - öz adı ilə adlanan raketləri icad edən şəxs 


2 “Prins Pallaqoninin sarayında” – Gete bu sarayı “İtaliyaya səyahət” əsərində 
təsvir etmişdir. 


3 Klauren – kübar yazıçı, Haynrix Haynenin müasiri 

olan o müqəddəs Günəşin aydın, sakit şəfəqlərinin gecənin nəhəng göv- 
dəsi ilə əlbəyaxa necə çarpışdığından vəcd ilə danışmağa başladı. Dedi 
ki, bu, ona əfsanəvi döyüşlər zamanı qızmış divlərin öz düşmənlərini 
uzun qılıncları ilə hədələməsini, şahə qalxan kəhər atların belində zirehli 
cəngavərlərin cövlan eləməsini, döyüş arabalarının yürüşünü, bayraq- 
ların dalğalanmasını, nağıllardakı kimi dəhşətli bağırtılarla quduzlaş- 
mış heyvanların boğuşmasını xatırladırdı. Hər şey qəzəbli əjdaha 
cənginə düşmüş kimi saralıb-soldu və nəhayət, əriyib tamam yox oldu. 
Orada bu qondarma mənzərəni görə bilməmişəm, hər ehtimala qarşı 
and içib sizi inandıra bilərəm ki, dadlı tünd qəhvədən başqa heç nə 
mənim yadımda deyil. Ah, bu adam hətta gözəl xanımı unutmağıma 
da bais oldu. İndi, odur, artıq o, anası və hayanı ilə qapı önündə dayana- 
raq, minik gözləyirdi. Qaçıb özümü güc-bəla ilə ona çatdırdım. Çatan- 
da bu gün havanın çox soyuq olduğunu söyləmək istədim. O, deyəsən, 
gecikdiyimə görə narazı qalmışdı və məni soyuq qarşıladı. Lakin onun 
gözəl alnındakı o küskünlük ifadə edən qırışları oxşaya bildim. Ona 
dünən, az qala, həyatım bahasına sıldırımlı qayanın yamacından qopar- 
dığım nadir bir çiçəyi bəxş elədim. Anası bu çiçəyin adını bilmək istə- 
diyini söylədi. Elə bil ki, qızının, tanımadığı, görmədiyi çiçəyi o saat alıb 
öz yaxasına taxmasını bir qədər yersiz hesab edirdi. Lakin çiçək dünən 
o qayalıqda yalqız olarkən xəyalına belə gətirə bilməyəcəyi cazibədar 
yaxaya artıq çoxdan taxılmışdı. Bayaqdan lal-dinməz dayanan bələdçi 
birdən-birə ağzını açıb çiçəyin toxumcuqlarını saydı və çox laqeyd 
halda: “Bu, səkkizinci qrupa məxsusdur”, — dedi. Acığım ondan gəlir 
ki, Allahlar kimi, bu sevimli çiçəkləri də, bizim özümüzü də müxtəlif 
silklərə bölürlər, özü də xarici əlamətlərinə, daha doğrusu, müxtəlif 
toxumcuqlarına görə. Əgər təbəqələşmə vacibsə, onda gərək, heç 
olmasa, Teofrastıni təkliyinə əsaslanasan. O istəyirdi ki, çiçəkləri rahi- 
yəsinə görə, daha doğrusu, ətrinə görə qruplaşdırsınlar. Mənə gəlincə 
isə, təbiət haqqında bildiklərimin öz sistemi var, buradan da çıxış 
edərkən mən hər şeyi belə bölürəm: yeyilməli və yeyilməməli şeylər. 

Çiçəklərin sirli təbiəti yaşlı xanım üçün bir müəmma deyildir. 
O, qeyri-ixtiyari qeyd etdi ki, çiçəklər bağ-bağçada, yaxud dibçəklərdə 
göyərəndə ona daha çox sevinc bəxş edir, o, dərilmiş çiçək görəndə, 


1 Teofrast- qədim yunan filosofu 

elə bil, qəlbindən nəsə, sakit-sakit göynədici bir ağrı, qorxulu bir 
uçunma keçir. Axı dərilmiş çiçək də, hər halda, cəsəddir — ölmüş körpə 
kimi saralmış başını kədərli-kədərli çiyninə əymiş zərif çiçək cəsədi. 
Xanım bu qəmli sözlərinin təsirindən, elə bil, özü də narahat oldu və 
mən o saat Volterin şeirlərindən bir neçə bənd söyləməklə bu bədbin 
əhvalı dağıtmağı, onun eynini açmağı özümə borc bildim. Bir neçə 
fransız kəlamı çox asanlıqla bizi hamılıqla vərdiş etdiyimiz ehtiramlı 
əhvali-ruhiyyəyə qaytardı. Biz gülüşdük, sonra əllər öpüldü, iltifatlı 
gülümsəmələr oldu, atlar kişnədi və fayton dartılıb ləngər vura-vura, 
asta-asta dağdan enməyə başladı. 

Bu vaxttələbələr də yola hazırlaşmağa başladılar. Çantalarını bağ- 
ladılar, haqq-hesablarını kəsdilər. Bu haqq-hesab onlar gözlədiklə- 
rindən qonaqpərvər xidmətçilər adətləri üzrə qonaqlara Broken buketi 
bağışladılar. Çiçəkləri papaqlarına taxmaqda onlara kömək edir, 
əvəzində ya bir neçə öpüşlə, ya da qəpik-quruşla mükafatlandırılırdı- 
lar. Biz hamımız dağdan enməyə başladıq. İsveçrəli və qrayfsvaldlı 
dəstə Şirkeyə tərəf yollandı. Yerdə qalanlar, təxminən iyirmi nəfər, 
o cümlədən mənim həmyerlilərim və mən bələdçinin köməyi ilə İlzen- 
burqdakı “qar çiçəkləri” adlanan yerə tərəf yönəldik. 

İşlər lap kəlləmayallaq gedirdi. Hallı tələbələri elə sürətlə addımla- 
yırdılar ki, Avstriya seçmə qoşunu onun yanında heç nəydi. Mən gözü- 
mü qırpıb açınca artıq dağların iri qayalarla örtülmüş keçəl zirvəsi 
geridə qalmışdı və biz bir neçə gün bundan əvvəl gördüyüm o küknar 
meşəsinə daxil olmuşduq. Günəş artıq təmtəraqlı şəfəqlərini ətrafa 
çiləyirdi və lap gülməli tərzdə al-əlvan geyinmiş o oğlan uşaqlarını işıq- 
landırırdı. Bu uşaqlar sıx kollar arasında deyə-gülə ordan vurub, bur- 
dan çıxır, qarşılarına bataqlıq gələn kimi körpüvari düşmüş ağacların 
üstü ilə yüyürüb qaçır, kəskin enişlərdə dik-dik dayanmış ağac köklə- 
rindən, otlardan yapışır, şən qəhqəhələrlə civildəşir, meşə quşlarının 
xoş nəğmələri, küknar ağaclarının xışıltısı, gözə görünməyən bulaq- 
ların şırıltısı isə uzaq dağlarda əks olunaraq, uşaqların bu səsinə səs 
verirdi. Şux gənclik gözəl təbiətlə qovuşanda beləcə fərəhlənib sevinir. 

Aşağıya düşdükcə yeraltı bulaqların şirin zümzüməsi aydın eşidi- 
lirdi, yalnız orda-burda daşların arasında sızqı suların parıltıları gözə 
dəyirdi, elə bil, sular başlarını qaldırıb boylanırdılar ki, görsünlər işığa 

çıxmaq olarmı, ya yox. Nəhayət, kiçik dalğalar, elə bil, qeyzlə qabara- 
raq, partlayıb yer üzünə qalxırdı. Bu adi hadisədir. Həmişə ilk addımı 
bir igid atar, tərəddüd edən böyük kütlə isə buna təəccüblənsə də, cə- 
sarətə gələr və o, birinciyə qoşulmağa çalışar. Budur bax, artıq çoxlu 
bulaq tələm:tələsik öz gizli məcralarından pırtlayıb bayıra çıxır, o biri- 
lərinə qovuşur, geniş çay əmələ gətirərək, səs-küy qopara-qopara 
saysız-hesabsız şəlalələr və burulğanlar yarada-yarada dərələrə tərəf 
axır. Bu İlzadır, sevimli, şirin-şəkər İlza. O bəxtiyar İlza dərəsi ilə axıb 
gedir, hər iki sahildə getdikcə dağlar ucalıb göylərə baş vurur, ətəklə- 
rində isə fıstıq, palıd ağacları, adi enliyarpaqlı ot-əncər bitir, lakin 
küknar və iynəyarpaqlı ağaclar buralarda gözə dəymirdi. Enliyarpaqlı 
ağaclar Brokenin “Aşağı Hars” adlanan şərq sahilində bitir, həqiqətən 
uca olan “Yuxarı Hars” hissəsində isə iynəyarpaqlı ağacların göyər- 
məsi üçün şərait vardır. 

İlza çayının necə bir şövqlə, xoşagəlimli bir məlahətlə özünü qarşı- 
sına çıxan möcüzəli qayalara çırparaq, köpüklənə-köpüklənə o qaya- 
ların künc-bucağından qaynayıb, burula-burula daşların qatlarından, 
çatlarından coşa-coşa necə bir şövqlə və ahənglə axıb getdiyini təsvir 
etmək qeyri-mümkündür, elə bil, ağzınacan doldurulmuş səhəngdən 
yerə qövs şəklində su axıb tökülür və bu su, şıltaq bir qız uşağı kimi 
daşların üstündən atıla-atıla başıaşağı gedir. Bəli, həyati əfsanədir ki, 
deyirlər: İlza dağdan başıaşağı gülə-gülə, çiçəklənə-çiçəklənə qaçan 
gözəl şahzadədir. Əynindəki ağ qumaş köynəyi günəş şəfəqlərin 
altında necə də bərq vurur! Sinəsinə sallanan gümüşü örpəyi güləndə 
necə də yellənir! Daş-qaşları necə də bərq vurub-şölələnirl Uca fıstıq 
ağacları məğrur-məğrur dayanıb ətrafa nəzər salır, elə bil, ciddi gör- 
kəmli atalar kimi, oğrun-oğrun gülümsəyərək sevimli uşağının cəsa- 
rətinə tamaşa edir, ağ ağcaqayınlar, xalalar kimi, heyran-heyran baxır, 
qızın iri sıçrayışlarından qorxa-qorxa onu izləyir, məğrur palıd ağac- 
ları hər şeyə cavabdeh olan deyingən dayılar kimi, ona göz qoyur, 
səmadakı quşlar şəninə nəğmələr qoşur, sahil boyu çiçəklər incə-incə 
pıçıldaşaraq, “Ah, bizi də özünlə apar, bizi də özünlə apar, mehriban 
bacıl” deyirlər. Lakin şən qız dayanmadan, durmadan atıla-atıla elə 
hey uzaqlaşır, birdən xəyal dünyasındakı şairi yaxalayır və mənim 
üstümə bu zaman qığılcımlı şəfəqlərdən və şaqraq səslərdən çiçək 

yağışı səpələnir, bu gözəllikdən məst olub huşumu itirirəm, qulağıma 
fleyta səsi qədər şirin bir səs gəlir: 


Şahzadə qız İlzayam mən bu dağlarda, 
Gəl əzizim, bu yerlərdə məskən salaq. 
İlza adlı qayalardır qəsrim mənim, 
Gəl orada ömür sürək, xoşbəxt olaq. 


Bir şeh olub yanağına çilənərəm, 
Nə bir kədər, nə bir fikir səni sıxar. 
Bir şeh olub oxşayaram saçlarını, 
Ürək üzən qayğıların yoxa çıxar. 


Qucaqlaram, əzizləyib oxşayaram, 
Ağ sinəmin üstə yatıb məst olarsan. 
Əfsanəvi nağılları xatırlayıb, 
Gecə-gündüz ağuşumda həzz alarsan. 


Mərhum kayzer Haynriximi öpdüyümtək 
İstəyirəm öpəm səni, öpəm, öpəm. 

Bir quş olub ağuşunda yorulmadan 
Cəh-cəh vurub, gecə-gündüz ötəm, ötəm. 


Ölən ölüb, qoy uyusun nur içində, 
Yaşayanlar yaşasınlar, şad bəxtiyar. 

Mən də sağam, qəlbim vurur, üzüm gülür, 
Solmamışam, çiçək kimi gəncliyim var. 


Qaynar qəlbim, bax, ordadır, aşağıda, 
Qəsrimdəsə indi yaman çal-çağırdır. 
Cəngavərlər, cavan qızlar rəqs edirlər, 
Şəhvətlərin coşub-daşan bir çağıdır. 


Xanımların ipək donu parıldayır, 
Sərt mahmızlar cingildəyir qoşa-qoşa. 


= 182 = 


HAYNRİX HAYNE 


Cırtdanlarım kamanını dilləndirir, 
Şeypurların səsi düşüb dağa-daşa. 


O sinəni ağ sinəmə sıxardım ki, 
Xatırlayım kral Haynrixin sinəsini, 
Zavallının qulağını tıxardım ki, 
Eşitməsin şeypurların gur səsini. 


Bu varlıqlar dünyası qəlb dünyası ilə qovuşanda duyğular hədsiz 
coşqunluqla vəcdə gəlir, ağacların yaşıllığı da, düşüncələr və quşların 
cəh-cəhi, məhzunluq, göylərin maviliyi də, xatirələr və otların rayihəsi 
də ahəngli arabesklərə1 çevrilib könül oxşayır. Bu hiss qadınlara 
xüsusilə doğmadır. Bəlkə, elə buna görə də biz kişilər uşaq qüruru ilə 
öz qanunauyğun cəsurluğumuzu mədh edəndə və hər şeyi səliqə ilə 
obyektiv və subyektiv olaraq iki yerə ayıranda kəlləmizi apteklərdə 
olduğu kimi, birinin ağılla, digərinin dərrakə ilə, üçüncüsünü fəhmlə, 
dördüncüsünü kütlüklə, beşincisini isə heç nə, daha doğrusu, ideyalar 
doldurulmuş qutularla təchiz edəndə onların dodaqlarında şübhəli, 
xəlif bir rişxənd sezilir. 

Yoluma davam etdim, elə bil, yuxudaydım, demək olar ki, İlza 
dərəsini necə ötüb-keçdiyimizi və yenidən dağ yuxarı dırmandığımızı 
hiss etmədim. Yoxuş çox dik və yorucu idi, bizlərdən əksəriyyətinin, az 
qala, nəfəsi kəsilirdi. Ancaq Mölində? dəfn olunan mərhum qohumumuz 
kimi biz hər şeydən əvvəl qarşıdakı enişi düşünür və bunda təskinlik 
alırdıq. Nəhayət, biz İlzenşteynə çatdıq. Bu, yerdən dik və əzəmətli şəkil- 
də qalxan nəhəng qranit qayadır. Üç tərəfdən onu uca, meşəli dağlar 
qucaqlamış, dördüncü tərəfdən, şimalda isə açıqlıqdır, elə buradan da 
xeyli aşağıda axıb gedən İlzenburq və İlza çayları görünür. Qayanın 
günbəz şəkilli zirvəsində böyük dəmir xaç var, yanında isə dörd adamın 
ayaq üstə yerləşə bilməyəcəyi yer. Elə bil ki, təbiət duruşu və görkəmi 
ilə İlzenşteynə əfsanəvi bir cazibədarlıq bəxş etmişdir. Elə əfsanəvi 
Günəş də onun çəhrayı çöhrəsini öz parlaq şəfəqlərinə qərq etmişdi. 


1 Arabesk- kiçik ədəbi musiqi əsərləri 


2 “Möllndə dəfn olunan mərhum qohumumuz...” – xalq əfsanələrinin qəh- 
rəmanı Till Oylenşpigel nəzərdə tutulur — Haynrix Haynenin çox sevdiyi obraz. Hal- 
hazırda Möllndə bu qəbir durur və onun başdaşına bayquş və ayna həkk edilibdir. 

Potşlakın məlumatına görə, deyirlər ki, burada tilsimlənmiş qəsr 
varmış, bu qəsrdə zəngin və gözəl İlza adlı şahzadə qız yaşayırmış. O, bu 
günə kimi də hər səhər İlza çayında çimir; əgər bir kəs onu lazımi anda 
görə bilsə, İlza onu qəsri yerləşən qayaya aparacaq və ona şahanə 
məclis quracaq. Başqaları isə fröyleyn İlza və cəngavər fon Vesten- 
berqin məhəbbəti haqqında maraqlı tarixçə danışırlar ki, bu tarixçəni 
də bizim ən məşhur şairlərimizdən biri “Axşam qəzeti”ndə romantik 
bir şəkildə mədh etmişdir. Digərləri isə başqa şəkildə danışırlar; guya, 
qədim sakson Kayzeri Haynrix gözəl sular şahzadəsi İlza ilə onun 
tilsimli qəsrində özünün bütün krallıq anlarını keçirmişdi. 

“Harsa səyahət” kitabını yazmış və o kitabda dağın ucalığı, maqnit 
milinin mailliyi və şəhərlərin bacaları və s. və i.a. haqqında tərifəlayiq 
bir səylə dəqiq faktlar göstərmiş ən müasir yazıçı möhtərəm cənab 
Niman Vohlgebi belə iddia edir ki, gözəl şahzadə qız İlza haqqındakı 
söylənənlərin hamısı nağıllar qrupuna daxildir”. Heç vaxt belə bir 
şahzadə qız görməmiş adamların hamısı belə əfsanələr uydurur. Bizə 
— gözəl qadınların daha çox meyil etdikləri bir adama isə bütün bunlar 
apaydın məsələdir. Bunu lap kayzer Haynrix də bilirdi. Heç təsadüfi 
deyil ki, qədim Saksoniya kayzerləri öz doğma harslarına bu qədər 
bağlı olmuşlar. O qiyamət “Lünsburq xülasəsi”ni vərəqləmək kifa- 
yətdir ki, onun səhifələrinə sadəlövh şəkildə çəkilmiş qravüralarda: 
çulu qədim gerbli döyüş atlarının belində vuruşa hazır tərzdə silah- 
lanmış, başlarında imperator tacı, möhkəm əllərində səltənət əsası 
tutan qoca, adil hökmdarların saqqallarını, nurani sifətlərini görmək 
olardı. Yad ölkələrdə, ola bilsin ki, hətta limon və zəhərin daha çox 
bol olduğu İtaliyada da ürəklərinə riqqət aşılayan Hars şahzadəsinin 
və Hars meşələrinin doğma xışıltısının gecə də həsrətini çəkmişlər. 
Onları və silahdaşlarını İtaliyaya dəfələrlə şübhəli bir niyyət, Roma 
imperatoru olmaq arzusu (nəticədə isə imperatorun özünü və onun 
imperiyasını məhv edən rütbəyə), xalis alman hərisliyi çəkib apar- 
mışdır. 

Mən isə İlzenştaynın zirvəsində dayanan hər bir şəxsə nə impe- 
ratorlar, nə imperiyalar, nə də gözəl İlza haqqında deyil, yalnız öz 
ayaqları haqqında düşünməyi məsləhət görərdim. Çünki mən orda 


1 Niman Vohlgeb-- “Harsa səfər edənlər üçün sorğu kitabı”nın müəllifi 

dayananda və öz düşüncələrimə dalanda birdən tilsimlənmiş qəsrin 
yeraltı musiqisini eşitdim, dağların başıma necə fırlandığını, İlzen- 
burqun qırmızı damlarının dingildəməyə başladığını və yaşıl ağacların 
mavi səmaya necə uçduğunu gördüm. Gözlərim önündə hər şey mavi- 
ləşdi və yaşıllaşdı. Başım isə hərlənməyə başladı, mən xilas olmaq 
üçün cəld dəmir xaçdan yapışmasaydım, yəqin ki, kəlləmayallaq yerə 
aşacaqdım. Bu cür acınacaqlı vəziyyətə düşəndən sonra elə hərəkət 
etməyimə görə, yəqin ki, məni heç kəs qınamaz. 

Hars səfəri bir fraqmentdir və fraqment olaraq da qalır, sonralar 
bu fraqmentlərin quraşdırılıb ahəngdar bir bütövlük təşkil etməsi 
üçün ona əlvan tellərdən vurulmuş naxışlar birdən-birə parçalanıb 
qırılır, elə bil, bu ilmələri amansız Parsenin1 qayçısı doğrayıb tökür. 

Bəlkə də, mən öz gələcək nəğmələrimdə yenidən bu naxışları 
toxuyacaq və burada xəsisliklə susub üstünü vurmadığım mətləb- 
lərdən tam dolğunluğu və açıqlığı ilə danışacağam. Bir də ki, axı nə 
zamansa, haradasa bir söz demişsənsə, əgər, ümumiyyətlə, bir şey 
demək iqtidarında olmusansa, bunun heç bir faydası yoxdur. Qoy 
ayrı-ayrı əsərlər elə fraqment də olaraq qalsın, təki onlar öz həmahəng- 
liyinə görə özlüyündə bir bütövlük təşkil etsin. Məhz bu həmahəng- 
liyə görə, bəlkə də, bu və ya digər nöqsanı düzəldilər, kələ-kötürlük 
hamarlanar, yersiz sərtlik yumşaldıla bilər. Bu, yəqin ki, “Hars 
səfəri”nin ilk səhifələrinə daha çox aid olardı və mənim, ümumiyyətlə, 
Höttingenə olan ədavətimi biləndən sonra oxucu, bəlkə də, heç buna 
ağız büzməzdi, hərçənd bu şəhər həqiqətən mən təsvir etdiyimdən 
daha böyükdür, ancaq, hər halda, mənim orada yaşayan bəzi şəxs- 
lərə bəslədiyim hörmətdən bir o qədər də böyük deyil, Yaxşı, bəs 
eləsə, nə üçün mən bu barədə ağzıma su alım? Hər şeydən əvvəl, mənə 
xüsusilə əziz olan bir adamı nəzərdə tuturam. O mənim həyatımda 
vaxtilə xeyirxah rol oynamış, hələ o vaxtlar məndə tarixi öyrənməyə 
nəinki əsl məhəbbət oyatmış, həmçinin bu meyli müdafiə etmiş və 
axtarışlarımı daha sağlam istiqamətə yönəltmiş, ümumiyyətlə, məndə 
elə tarixi təskinlik yaratmışdır ki, onlarsız gündəlik həyatımızın 
əzabverici təzahürlərinə mən heç cür tab gətirə bilməzdim. Mən 


1 Parse — qədim yunan mifologiyasında üç bacıdan biri. Çox amansız üçüncü bacı 
qayçı ilə insan həyatını kəsən kimi göstərilir. 

Georq Sartoriusut nəzərdə tuturam, özü də o tarixçi və əsl insanın 
nəzəriyyələri bizim qaranlıq aləmimizdə işıqlı bir ulduzdur. O elə bir 
adamdır ki, onun xeyirxah ürəyi başqalarının sevinc və əzabı üçün 
kral və dilənçi qayğısı üçün, məhv olan xalqların və onların allahlarının 
son nəfəsi üçün həmişə açıqdır. Mən həmçinin aşağıdakıları da qeyd 
etməyə bilmərəm: Yuxarı Hars İlza vadisinin başlanğıcında yerləşən 
və mənim təsvir etdiyim Harsın o hissəsi heç də romantik mənzərəli 
Aşağı Hars kimi o qədər də heyranedici deyil və öz yabançı, sərt, 
tutqun iynəyarpaqlı gözəlliyi ilə onunla kəskin təzad təşkil edir. Aşağı 
Harsda İlza, Bode və Zelkinin yaratdığı üç dərənin üçü də valehedici 
tərzdə müxtəlifdir və hər biri özünəməxsus xüsusiyyətlərə malikdir. 
Bu, sanki, elə üç qadın camalıdır ki, onların hansının daha gözəl oldu- 
ğunu müəyyənləşdirmək qeyri-mümkündür. 

Sevimli, heyranedici İlza haqqında və onun məni necə sevə-sevə, 
heyran edə-edə qəbul etməsi barədə artıq danışmış və nəğmə oxu- 
muşam. Tutqun, gözəl Bode isə o dərəcədə mehriban qarşılamadı, 
mən təkrarən onu Rübbelandan seyr edəndə dəmirçixana kimi zül- 
mətli görünürdü, rəngi açıq deyildi, başdan-ayağa boz-gümüşü yağış 
örpəyinə bürünmüşdü. Ancaq tezliklə o, ehtiraslı, coşqun bir məhəb- 
bətlə örpəyini tulladı və Rostrappın zirvəsinə çatanda onun günəş 
şəfəqləri kimi parlaq, nurlu bənizi məni işığa qərq etdi, bütün cizgilə- 
rindən əsrarəngiz zəriflik şölələndi, cilalanmış qayalı sinəsindən isə, 
elə bil, intizardan doğan yanıqlı, məchul ahlar, istəkdən yaranan 
qəhərli iniltilər dumanı ucalmağa başladı. Gözəl Zelke nəzərlərimdə 
nisbətən zərif, lakin daha şən göründü. O, sadəliyi, şən təmkinliliyi 
hər cür sentimental cazibədarlıqdan uzaq olması ilə seçilən, lakin yenə 
də sirli təbəssümlü şıltaq xasiyyətini tez büruzə verən gözəl, sevimli 
bir qadın kimidir. Bunu onunla izah edirəm ki, Zelke dərəsində bir 
sıra uğursuzluqlara ürcah oldum: məsələn, çaydan atılıb keçmək 
istəyəndə düz suyun ortasında batdım, sonra islanmış ayaqqabılarımı 
tufli ilə əvəz etmək istəyəndə biri ayağımdan suya düşdü, külək dalğası 
başımdan papağımı alıb apardı, meşə tikanları ayaqlarımı pardaqladı, 
təəssüf ki, beləcə daha bir neçə xoşagəlməz hadisə başıma gəldi. Lakin 
mən bütün bu pislikləri o gözəl qadına məmnuniyyətlə bağışlayıram, 


1 Georg Sartorius- Höttingendə tarix professoru. Hayne ona rəğbət bəsləyirdi. 

çünki o, gözəldir axıl O indi də mənim təsəvvürümdə sakit, valehedici 
görkəmi ilə canlanır, elə bil, indi də mənə pıçıldayır: “Əgər mən gülü- 
rəmsə, bu, sizə qarşı istəyimdəndir. Odur ki, o nəğmələrinlə məni də 
mədh etl” Gözəl Boda da, bax beləcə, təsəvvürümdə yenidən canlanır 
və onun da tutqun gözləri mənə astadan beləcə pıçıldayır: “Sən mənim 
qürurumu, iztirablarımı gözəl duyursan, istəyirəm mənə könül bağla- 
yasan”. Əsrarəngiz İlza isə zərif, məftunedici çöhrəsi, zərif hərəkətləri, 
qəşəng qədd-qaməti ilə atıla-atıla gözlərim önündə dayanır, bütün 
əndamı ilə şirin xəyallarımı vəcdə gətirir. Müqəddəs məleykələr kimi, 
o da eynən o biriləritək mənə biganəliklə, lakin elə səmimi, elə bir 
əbədi aydın gerçəkliklə saya salır ki, guya mən Parisəm1, qarşımda üç 
ilahə dayanıb və mən almanı o saat o gözəl İlzaya təqdim edirəm. 

Bu gün bir maydır, elə bil, bahar həyat dənizi kimi çağlayıb yer 
üzünə tökülür, köpük-köpük ağ çiçəklər ilişib ağacların budaqların- 
dan asılı qalır. Hər yana isti, şəffaf duman çökmüşdür. Şəhər evlərinin 
pəncərələrindəki şüşələr ətrafa gözqamaşdırıcı şəfəq çiləyir, damlar 
altında sərçələr özlərinə yenidən yuva qurur, küçədə isə adamlar otərəf- 
butərəfə gəzişir və havanın belə əsrarəngiz, öz əhvallarının da belə 
şad-xürrəm olmasına özləri də heyrətlənirdilər. Şəhər ətrafından 
gəlmiş al-əlvan geyimli kəndli qızları tər bənövşə dəmədüləri satır, 
pörtmüş məsum bənizli göy köynəkli səfil uşaqlar isə Yunqfernştiyqdə 
dolaşaraq, elə ürəkdən şadlanırdılar ki, elə bil, bu gün onlar öz doğma 
atalarını tapacaqdılar. Körpüdə dayanmış bir dilənçi isə elə özündən 
razı halda baxırdı ki, guya, ən böyük uduş məhz onun bəxtinə düş- 
müşdü. Hətta orada tələm-tələsik oyan-buyana vurnuxan, nədənsə hələ 
də dara çəkilməmiş o qarabəniz, lotusifət oğru bəzzazı” da Günəş öz 
səbirli, həlim şəfəqləri ilə işıqlandırır, mən isə şəhər darvazalarından 
çıxıb getmək istəyirəm. 

Bu gün bir maydır, mən də sənin haqqında düşünürəm, gözəl İlzal 
Bəlkə, elə səni “Aqnessa” adlandırım, hə? Axı bu ad sənin daha çox 
xoşuna gəlirl Sənin haqqında düşünürəm və istərdim ki, sənin parıl- 
tılarla dağlardan başıaşağı, sürətlə necə axmağına yenə də tamaşa 


1 Paris – Homerin “İliada”sının qəhrəmanı, Troya çarı Priamanın oğlu 


2 “Nədənsə hələ də dara çəkilməmiş o qarabəniz, lotusifət oğru 
bəzzaz...” — Hamburq bəzzazı İosif Fridlender bu sözləri özünə aid etmiş və “Hars 
səyahəti”nin müəllifini el içində biabır etməyə çalışmışdır. 

edim. Hər şeydən çox aşağıda, dərədə dayanıb səni qucmaq istərdim. 
Ah, necə gözəl gündür! Hər yanda yaşıl rəng, ümid rəngi görürəm. 
Hər yan qəribə füsunkarlıqla çiçəkləyir, mənim qəlbim də yenidən 
çiçək açmaq istəyir! Bu ürək də axı çiçək kimidir, həm də çiçəklərin 
ən qəribəsi! Bu, utancaq bənövşə deyil, gülümsəyən qızılgül deyil, 
bəyaz suzanbağı deyil, yaxud bu öz sadə gözəlliyi ilə qızların ruhunu 
oxşayan o güllərdən deyil ki, gözəllik üçün gözəl sinələrə taxılsın, bu 
gün solsun, sabah yenidən çiçəklənsin. Bu ürək Braziliya meşələrində 
bitən və əfsanəyə görə, yalnız yüz ildə bircə dəfə açan o təmkinli, 
o sehrkar gülə daha çox oxşayır. Yadımdadır, mən balaca olanda belə 
bir gül görmüşəm. 

Biz gecənin bir vaxtında tapança atəşinə bənzər səs eşitdik. Ertəsi 
gün qonşu uşaqlar dedilər ki, bu onların Aloe gülüydü, birdən eləcə 
partlayışla çiçək açdı. Onlar məni öz bağlarına apardılar və mən orada 
heyrət içində baxıb gördüm ki, əvvəllər alçaqboy, kələ-kötür, yön- 
dəmsiz, enli, diş-diş yarpaqları olan və asanlıqla əl-ayağa bata bilən 
bitki indi ucalıb qalxmış və başında qızıl taca bənzər çox gözəl gül 
açmışdır. Biz uşaqların o gülə əli çatmırdı, altdan-altdan gülümsəyən 
və bizim xatirimizi çox istəyən qoca Xristian gülün ətrafında taxtadan 
pillələr qurdu, biz də pişik kimi dırmaşıb maraqla gülün açılmış dəha- 
nına tamaşa etdik. Oradan sarı şüavari tumurcuqlar boylanır, qəribə 
şəkildə yad, yabanı, lakin misilsiz dərəcədə məstedici qatı rayihə 
qalxırdı. 

Bəli, Aqnessa, bu ürək də heç vaxtasanlıqla və tez-tez çiçəkləmir, 
yadıma gəlir ki, o, yalnız bircə dəfə çiçəkləmişdir. Bu da, gərək ki, 
çoxdan olmuşdur, yüz il bundan əvvəl. Mənə belə gəlir ki, o zaman o gül 
nə qədər qəşəng açılmışdısa da, qışın sərt çovğunları onu məhv edə 
bilməmişdi, o günəşin və istinin azlığından tamam öləziyib solmalı 
olmuşdu. 

İndi qəlbimdə yenidən nəsə pöhrələyir, yenidən nəsə baş qaldırır. 
Əgər birdən atəş səsi eşitsən, xanım qız, qorxmal İntihar etməmişəm, 
əksinə, açılan mənim məhəbbətimin dönçəsidir. O, şəfəqli nəğmələrlə, 
əbədi mədhiyyələrlə, sevinc dolu ahənglə göylərə püskürüb. 

Əgər bu yüksək məhəbbət sənin üçün çox ucadadırsa, xanım qız, 
sıxılma, taxta pillələrlə yuxarı qalx və mənim çiçəklənmiş ürəyimə bax. 

Hələ günün başlanğıcıdır, günəş yolunun ancaq yarısını ötüb. 
Ürəyimsə ətrafa elə güclü ətir çiləyir ki, məstlikdən başım hərlənir 
və mən yerin harada qurtardığını, səmanın harada başlandığını ayırd 
edə bilmirəm, ah-uflarımla ciyərlərimin havasını dəyişir, yenidən dadlı 
zərrəciklər axınına çevrilib ilahi əbədiliyə qovuşmaq istəyirəm. Görə- 
sən, bəs axşam düşəndə, göylərdə ulduzlar sayrışanda nə olacaq, 
“o bədbəxt ulduzlar sənə nə deyə biləcək...” 

Bu gün bir maydır, o miskin dükançının da bu gün sentimental 
hisslərlə yaşamağa haqqı varsa, bəs onda bu haqdan şairi sən niyə 
məhrum edirsən?.. 

QOTHOLD EFPAİM LESSİNQ 
(1797-1856) 


EMİLİYA QALOTTİ 


Beş pərdəli faciə 


İştirak edirlər: 


Emiliya Qalotti 


Odoardo 

Klaudiya 

Hetto Regenzaqa - Qvastqallanın prinsi 
Marinelli — prinsin kamerheri (şəxsi katibi) 
Kamillo Rota — prinsin müşaviri 

Konti — rəssam 


Qraf Appiani 
Qrafinya Orsina 


Anjelo və bir neçə qulluqçu 

I pərdə 


BİRİNCİ ƏHVALAT 


Prins kağızlar və məktublar yığılmış yazı masasının 
arxasında əyləşib, onları nəzərdən keçirir 

Prins. Şikayətlər, yalnız şikayətlər! Xahişlər, yalnız xahişlərl.. 
Cansıxıcı məşğuliyyətdir! Hələ bizə qibtə də edirlər! Ancaq mən belə 
güman edirəm ki, əgər biz hamıya kömək edə bilsəydik, bax onda 
qibtə edilməyə layiq olardıq... Emiliya? (Ərizələrdən birini açır və imzasına 
baxır.) Emiliya?.. Lakin bu kimdirsə, Emiliya Bruneskidir... Qalotti 
deyil. Emiliya Qalotti deyill.. Görək nə istəyir bu Emiliya Bruneski? 
(Oxuyur.) Çox şey tələb edir, həddindən çox... Nə etmək, adı ki 
Emiliyadır. Təmin etmək lazımdır! (İmzalayır və zəngi çalır. Kamerdiner" 
daxil olur.) Qəbul otağında müşavirlərdən hələ heç kim yoxdur ki? 

Kamerdiner. Xeyr. 

Prin s. Bu gün işə çox erkən başlamışam. Bu səhər hava gözəl- 
dir... Bir az gəzintiyə çıxmaq istəyirəm. Qoy markiz Marinelli məni 
müşayiət etsin. Çağırtdırın onu. 


Kamerdiner çıxır 


Daha işləyə bilmirəm. Yaman sakit idim, düşünürdüm ki, bu 
günüm rahat keçəcək... Çox lazımmış ki, miskin bir Bruneski Emiliya 
adlansın... və mənim bütün dincliyim pozulsunl.. 

Ka merdiner (yenidən daxil olur). Markizin dalınca adam göndər- 
dim. Bu da qrafinya Orsinanın məktubudur. 

Prin s. Orsinanın? Qoyun bura. 

Ka merdiner. Onun çaparı cavab gözləyir. 

Prin s. Lazım gəlsə, mən cavab göndərərəm. Haradadır o, şəhər- 
dədir, yoxsa öz villasında? 

Kamerdiner. Dünən şəhərə gəlib. 

Prin s. Çox pis... çox yaxşı demək istəyirdim. Deməli, çaparın 


1 Kamerdiner - xidmətçi 

burada gözləməsi vacib deyil. (Kamerdiner gedir.) Mənim sadiq qra- 
finyam. (Məktubu ikrahla əlinə alır.) Yaxşı, tutalım ki, oxudum! (Yenidən 
kənara atır.) Bəli də, indiyədək elə təsəvvür edirdim ki, onu sevirəm! 
Bəzən nələri təsəvvür etmirsən! Bəlkə də, mənim üçün o, bir vaxt həqi- 
qətən sevimli olub — ötüb-keçib! 

Kamerdiner enə daxil olur). Rəssam Konti təşrif buyurub... 

Prins. Konti? Çox gözəl, qoy gəlsin içəri... Bu gəliş qayğılarımı 
unutdura bilər. 


İKİNCİ ƏHVALAT 


Konti, Prins 


Prin s .Sabahın xeyir, Konti! Əhvalınız necədir? İncəsənət nə ilə 
məşğuldur? 

Konti. İncəsənət çörək dalınca qaçır. 

Prin s. Bu ola bilməz, heç bir vəchləl Mənim bu kiçik səltənə- 
timdə isə heç vaxt belə olmamalıdır! Lakin sənətkar da işləməlidir. 

K onti. İşləmək? Bu, onun üçün bir sevinc mənbəyidir. Fəqət 
o, həddindən artıq işləməli olarsa, sənətkar adını da itirə bilər. 

Prins. Mən çoxişləməyi deyil, çox dəyərli işlər görməyi nəzərdə 
tuturam, az olsun, lakin səylə yerinə yetirilsin... Siz, yəqin ki, əliboş 
gəlməmisiniz, hə, Konti? 

K o nti. Tapşırdığınız portreti gətirmişəm, möhtərəm cənab. 
Başqa bir portret də gətirmişəm, onu siz tapşırmamısınız, ancaq nəzə- 
rinizi oxşamağa layiq olduğuna görə gətirmişəm. 

Prins. Mən nəyi tapşırmışam?.. Heç cür yadıma sala bilmirəm... 

K o nti. Qrafinya Orsinanın portretini. 

Prins. Elədirl.. Sifariş, gərək ki, bir az çoxdan olub. 

K on ti. Bizim gözəl qadınlarımızı һәг gün çəkmək mümkün 
olmur. Qrafinya üç ay ərzində yalnız bircə dəfə çəkmək üçün imkan 
yaratdı. 

Prins. Hanı portretlər? 

Konti. Qəbul otağında, bu saat gətirim. 

ÜÇÜNCÜ ƏHVALAT 


Prins. Onun portreti! Olsun! Bu, onun portretidir, özü ki deyil. 
Bəlkə, elə onun özündə sezə bilmədiyim cəhətləri indi portretində 
görə biləcəyəm... Fəqət mən heç nəyi görmək istəmirəm. Zəhlətökən 
rəssaml İnanıram ki, o tovlayıb səni ələ alıb... Eh, qoy olsunl Onun 
tamam başqa rənglərlə, xüsusi fonda çəkilmiş bu surəti əgər qəlbimdə 
yenidən özünə yer eləyə bilsə, doğrusu, mən, yəqin ki, bundan lap 
məmnun olardım. Mən onu sevdiyim anlarda özümü elə rahat, elə şad, 
elə qayğısız hiss edərdim ki... İndi isə hər şey əksinə olub... Daha yox, 
yox, yox! Xoşdur, ya xoş deyil, mənim üçün belə yaxşıdır. 


DÖRDÜNCÜ ƏHVALAT 


Prins. Konti portretlərlə gəlir, 
onlardan birini üzü stula tərəf söykəyir 

Konti (o birini prinsə tərəf tutaraq). Rica edirəm, prins, bizim sənətin 
hüdud dairəsini nəzərinizdən qaçırmayasınız. Canlı gözəlliyin bizi 
məftun edən cəhətlərindən çoxu bu çərçivədən kənardadır... Bu 
tərəfdə dayanınl 

Prins gQortretə ötəri nəzər salır). Əladır, Konti... Əla! Sizin sənət- 
karlığınıza, sizin fırçanıza söz ola bilməzl Lakin, görünür, yaltaq- 
lanmısınız, Konti. 

Konti. Orijinalın özü isə, deyəsən, başqa fikirdəydi. Bəli, doğ- 
rudur, yaltaqlanmışam, lakin sənətin tələb etdiyindən çox az yaltaq- 
lanmışam. Sənət gərək hər şeyi yaradıcı təbiət kimi, öz obrazını düşü- 
nüb təsəvvür etdiyi formada mövcud olduğu kimi, heç nə qondar- 
madan təsvir etsin. Onda bu obraz zamanın kəşməkəşlərində aşınıb 
məhv olmaz. 

Prins. Düşünən rəssamın işi ikiqat dəyərlidir. Lakin orijinal 
deyirsiniz ki, hər halda... 

Konti. Bağışlayın, prins, orijinal elə bir şəxsdir ki, mənim ona 
rəğbətim var. Mən onun əleyhinə heç nə demərəm. 

Prins. Özünüz bilin... Orijinal axı nə dedi?.. 

Konti. Qrafinya: “Şəkildəkindən çirkin görünmürəmsə, razıyam” 
— dedi. 

Prin s.Şəkildəkindən çirkin? Bax, əsl orijinal məhz o dediyidir. 

K o nti. Bu sözləri o, üz-gözünü büzə-büzə, elə əda ilə dedi ki, 
həmin cizgiləri, əlbəttə, portretdə tapmaq qeyri-mümkündür. 

Prin s. Bax mən də elə onları deyirdiml Buna görə səni hədsiz 
yaltaq adlandırıram... Ahl Mən o məğrur, o istehzalı cizgilərə yaxşı 
bələdəm. Bu cizgilər Qrasiyanın sifətini də eybəcərləşdirməyə qadir- 
dir. İnkar etmirəm ki, gözəl dodaqları istehzalı bir təbəssümlə sıxılıb 
qatlanan zaman bir azca da gözəl görünür. Ancaq qeyd edirəm ki, bir 
azcal Lakin istehza bizim qrafinyada başlıca cizgiyə çevrilməməlidir. 
Gözlər bu şıltaq istehzaya hakim kəsilməlidir. Fəqət bizim mehriban 
qrafinyamızda belə gözlər də yoxdur. Belə gözləri bu portretdə də 
görmürəml 

K o n ti. Möhtərəm hökmdar, mən hədsiz dərəcədə heyrət- 
lənirəm. 

Prins. Nəyə? Qrafinyanın əslində meduza gözlərinə bənzər o iri, 
domba, donuq gözlərini sənətinizin gücü ilə məlahətli etmək məha- 
rətinizəmi? Siz, Konti, hər şeyi vicdanla görmürsünüz. Vicdanla 
dedim? Yox, bu işə cüzi vicdanla yanaşsaydınız, daha vicdanlı hərə- 
kət etmiş olardınız. Özünüz deyin, Konti, bu portretə baxıb orifinalın 
xarakteri haqqında bir nəticə çıxarmaq olarmı? Ancaq nəticə çıxar- 
maq lazımdır! Siz təkəbbürü ləyaqət hissilə, istehzanı təbəssümlə, qatı 
dəlisovluğu — kövrək xəyalpərvərliklə ifadə etmisiniz. 

Konti darahatlıqla). Ah, prins, biz rəssamlar həmişə ona ümid 
bəsləyirik ki, yaradılmış portret öz məşuqu tərəfindən sifariş verildiyi 
andakı kimi yenə də hərarətlə qarşılanacaq. Biz məhəbbətin gözüylə 
yaradırıq, yalnız məhəbbətin gözüylə də mühakimə edilməliyik. 

Prins. Eləsə, Konti, axı niyə siz bunu bir ay əvvəl gətirməmi- 
siniz? Nə isə, qoyun kənara... Bəs o biri nədir? 

K o nti (portreti göstərmədən əlində saxlayır). Bu da qadın portretidir. 

Prin s. Eləsə, mən ona indi, bu saat baxmaq istəməzdim. Axı 
mənim buradakı (barmağıyla alnını göstərir.), daha doğrusu, buradakı 
(ürəyini göstərir.) idealımla onu müqayisə etmək mümkün olmayacaq. 

Mən istərdim ki, Konti, sizin sənətkarlığınızı başqa şeylərdə görüb 
heyran olum. 

Konti. Daha ciddi heyrətə səbəb ola biləcək incəsənət nümu- 
nələri hər yerdə mövcuddur, ancaq əminəm ki, heç nə bunun qədər 
layiqli heyrət doğura bilməzl 

Prin s. Mərc gələrəm, Konti, rəssamın qəlbinə belə hakim kəsilə 
bilən o şey axı nə ola bilər? (Bu vaxt Konti portreti çevirir.) Mən nə 
görürəm? Bu, sizinmi, Konti, yoxsa mənim fantaziyamın yaratdığı 
əsərdir?.. Emiliya Qalottilll 

Konti. Necə, mənim prinsim? Siz bu məleykəni tanıyırsınız? 

Prin s (özünü ələ almağa çalışır, ancaq gözünü portretdən çəkmədən). Bir 
а2.. Yenidən görüşərkən tanıya biləcəyim qədər az! Bir neçə həftə 
bundan əvvəl mən onu anasıyla bir məclisdə görmüşəm. Sonra ona 
müqəddəs ibadətgahda rast gəldim. Orada ona diqqətlə baxmaq yaxşı 
deyildi... Mən onun atasını da tanıyıram. O, mənə dost adam deyil, Bu 
həmin şəxsdir ki, mənim Sabionettadan ötrü tələblərimin əleyhinə 
hamıdan çox etiraz edirdi. Qoca döyüşçü məğrur və kobud, eyni 
zamanda, xeyirxah və namuslu adamdır... 

Konti. Atasıl Bizim qarşımızdakı axı onun qızıdır. 

Prins. Allaha and içirəml Elə bil, bu surət güzgüdən qoparılıb. 
(Hələ də gözlərini portretdən çəkmədən) Ah, siz axı yaxşı bilirsiniz ki, Konti, 
rəssam üçün ən yüksək tərif onun əsəri önündə dayanarkən tərif 
etməyi unutmaqdır. 

Konti.Lakin, bununla belə, mən özümdən narazıyam, tamamilə 
razıyam ki, özümdən narazıyam. Ah, niyə biz rəssamlar bilavasitə 
gözümüzlə çəkməyi bacarmırıql Gözəllik əllər vasitəsilə gözlərdən 
firçaya gəlib çatınca, bu uzun yolda nələr itirmir! Lakin bayaq dedi- 
yim kimi, çox şeyin itirildiyini, necə itirildiyini və nə üçün itirildiyini 
məhz dərk etdiyimə görə öz biliyimlə fəxr edirəm. Özü də burada çox 
şeyə nail olduğumla fəxr etdiyimdən daha artıq fəxr edirəm. Nail 
olduğumdan daha çox nail olmadıqlarım mənə haqq verir iddia edəm 
ki, mən həqiqətən böyük rəssamam. Lakin bu əllərim mənə tabe 
olmur. Bəlkə, siz elə düşünürsünüz ki, prins, Rafael bədbəxt bir hadisə 
nəticəsində qolsuz doğulsaydı, o, rəngkarlıqda yenə də dahi ola bilər- 
dimi? Necə bilirsiniz, prins? 

Prins (nəzərlərini portretdən bir anlığa çəkir). Nə dediniz, Konti? Nəyi 
bilmək istəyirsiniz? 

Konti. Ah, heç nəyi, heç nəyi! — Boş sözlərdir! Mən sizin gözlə- 
rinizdə bütün qəlbinizi gördüm. Mən belə qəlbi, belə gözləri sevirəm. 

Prins (saxta laqeydliklə). Deməli, Konti, siz, həqiqətən, belə hesab 
edirsiniz ki, Emiliya bizim şəhərin birinci gözəllərindəndir? 

Konti. Necə dediniz? Birinci? Birinci gözəllərindəndir? Özü də 
bizim şəhərin birinci gözəllərindən? Siz məni ələ salırsınız, Prins. Ya 
da ki bütün bu müddət ərzində siz eşitdiklərinizdən xeyli az görmü- 
sünüz. 

Prins. Əzizim Konti. (Yenidən nəzərlərini portretə tərəf çevirərək) 
Biz gözlərimizə necə etibar edə bilərik? Əslində, yalnız rəssamlar 
gözəllik haqqında qəti fikir yürüdə bilərlər. 

Konti. Deməli, hər kəsin qavrayışı rəssam hökmünü gözləmə- 
lidir? Bizdən gözəlliyi qavramağı öyrənmək istəyənləri monastıra 
yollayınl Ancaq mən sizə bir rəssam kimi demək istəyirəm ki, prins, 
həyatımın ən xoşbəxt çağı Emiliya Qalottini çəkdiyim anlardır. Bu 
baş, bu bəniz, bu alın, bu gözlər, bu burun, bu ağız, çənə, sinə, bu qədd- 
qamət, onun bütün əndamı o vaxtdan qadın gözəlliyini öyrənməkdə 
mənim üçün yeganə nümunə olub... Onun üzünə baxıb çəkdiyim port- 
retin əslini səfərə çıxmış atası aldı. Bu isə surətidir... 

Prin s (cəld ona sarı dönərək). Söyləyin, Konti, bunu da bir kəsə vəd 
etməmisiniz ki? 

Konti. O, sizin üçündür, prins, əgər zövqünüzü oxşayırsa. 

Prin s. Zövqümü oxşayırsal (Gülümsəyərək) Sizin üçün, Konti, 
qadın gözəlliyini öyrənməyə nümunə olan bir surəti mən özüm üçün 
necə nümunə etməyə bilərəm? O biri portreti isə özünüzlə aparın, 
çərçivə sifariş verin. 

Konti. Yaxşı. 

Prin s. Həkkakın düzəldə biləcəyi çərçivələrin ən gözəlini, ən 
zənginini hazırladın. Portret qalereyaya qoyulacaq... Bu isə... burada 
qalacaq. Etüd edilmiş portretə təmtəraq lazım deyil, onu bir yerə 
asmaqdansa, yanında saxlamaq məsləhətdir... Mən sizə minnətdaram, 
Konti, hədsiz dərəcədə minnətdar... Dediyim kimi, mənim səltənətim- 
də incəsənət çörək axtarmamalıdır, çünki o, mənim himayəmdədir. 

Göndərin Konti, xəzinədarımın yanına adam göndərin, qoy o, qəbzi- 
nizlə sizə hər iki portret üçün nə qədər istəyirsinizsə bir o qədər də 
ödəsin. Nə qədər istəyirsinizsə, bir o qədər, Konti. 

Konti. Təkcə sənət əsərinə görə deyil, daha başqa bir şey üçün 
məni mükafatlandırdığınızı qeyd edə bilərəmmi, prins? 

Prins. Ah, qısqanc rəssamlar, rəssamlar! Yox, lazım deyil! 
Eşidirsinizmi, Konti, nə qədər istəyirsinizsəl.. 


Konti gedir 


BEŞİNCİ ƏHVALAT 


Prins 


Prins. Nəqədər istəyirsəl (Portretə müraciətlə) Sən hər cür müka- 
fatdan qiymətlisənl.. Ah, sənətin ecazkar təcəssümü, doğrudanmı sən 
mənimsən? Kaş sənin özün mənim olaydın, ey təbiətin misilsiz xilqətil 
Onda nəyim varsa, verərdim sizə. Nə istəsəydiniz, siz, ey möhtərəm 
anal Nə istəsəydiniz, siz, ey qoca çərənçil Ancaq tələb etl Edinl Tələb 
edinl Sənin özünü isə daha böyük məmnuniyyətlə alardım, sehrkar 
mələkl Səndəki bu füsunkar, həyalı baxışlarıl Bu dodaqlarıl Ah, hələ 
onlar danışmaq üçün açılanda, gülümsəyəndəl.. Ah, bu dodaqlar! (Ayaq 
səsi gəlir,) Mən səni artıq başqalarına qısqanıram. (Portretin üzünü divara 
çevirir.) Bu, yəqin ki, Marinellidir. Kaş onu çağırtdırmayaydım. Onda 
bu səhər mənim üçün necə də xoş keçərdil 


ALTINCI ƏHVALAT 


Marinelli, Prins 


Marinelli. Gərək məni bağışlayasınız, möhtərəm hökmdar, 
belə tezdən çağırılacağımı heç gözləmirdim. 

Prins. İstəyirdim ki, bir az gəzintiyə çıxım. Səhər hava elə gözəl 
idi ki, İndi dəyişildi, həm də həvəsdən düşdüm. (Azacıq susduqdan sonra) 
Bu günə vacib işimiz var, Marinelli? 

M arinelli. Məncə, elə bir işimiz yoxdur... Hə, qrafinya Orsina 
dünən şəhərə gəlib. 

Prin s. Budur, o artıq mənə səhər salamını göndərib. (Məktubu 
göstərir.) Daha nə yazdığını bilmirəm. Bu, məni bir o qədər də maraq- 
landırmır... Siz onunla danışdınız? 

Marinelli. Məgər mən onun, əlbəttə, buna təəssüf edirəm, 
yaxın sirdaşı deyiləmmi? O, sizi həqiqi, ciddi bir məhəbbətlə sevmək 
istəsə və məni bir də özünə dost seçsə, onda, prins... 

Prin s.And içməyin, Marinelli! 

Marinelli. Doğrudan? Həqiqətən, prins? Bu, yenidən ola 
bilər? Deməli, qrafinya o qədər də günahkar deyilmiş. 

Prin s. Hər halda, haqlı da deyill Mənim Massa şahzadəsi ilə 
izdivacım bütün bu əlaqələrimə son qoymağı tələb edir. 

Marinelli. Əgər təkcə bu izdivac olsaydı, prins, yəqin ki, sizin 
kimi Orsina da öz taleyi ilə barışardı. 

Prins. Mənim taleyim onun taleyindən daha acıdır. Mənim bu 
eşqim — ürəyim mənfur hökumət mənafeyinin qurbanı olur. O isə öz 
eşqini yalnız geri götürür, qəlbini iradəsinin əleyhinə atmır. 

Marinelli. Geri götürmək? “Əgər bu, məhəbbətə görə deyil, 
siyasət naminə izdivacdırsa, niyə axı o, eşqini geri götürsün”, — deyə 
qrafinya soruşur. Beləizdivacın yanında əsl aşiq üçün həmişə yer ola bilər. 
O qorxur ki, yalnız evlənməyə görə onu qurban verməzsiniz. Bəlkə... 

Prin s. Daha başqa bir məşuqəyə görə, hə? Nə olsun ki? Buna 
görə siz məni cinayətkar hesab etmək istəmirsiniz ki, Marinelli? 

M arinelli. Mən? Ah, mənim prinsim, mərhəmət göstərib söz- 
lərini sizə çatdırdığım elə ağılsızlarla məni qarışdırmayın. Dünən o, məni, 
doğrusu, yaman kədərləndirdi. O, sizinlə münasibətləri haqqında heç 
danışmaq istəmirdi. Çalışırdı, özünü biganə və soyuqqanlı göstərsin. 
Lakin tamamilə kənar söhbətlər arasında o, qeyri-iradi olaraq başqa 
məsələlərə də eyhamla toxunur və bununla da qəlbinin dərinliklərin- 
dəki iztirablarını büruzə verirdi. Özünü çox şən göstərə-göstərə ən 
qəmli şeylərdən danışır, gah da məhzun görkəmdə həddindən artıq 
gülməli atmacalarla zarafat edirdi. O, təsəllisini kitablarda tapmaq 
istəyir. Qorxuram ki, bu kitablar da elə onun axırına çıxsın. 

Prins. İlk dəfə elə o kitablar binəvanın ağlını başından çıxardı. 
Yaxşı, Marinelli, yoxsa bizi bir-birimizdən uzaqlaşdıran o cəhətdən 
yapışıb yenidən məni ona qovuşdurmaq istəyirsən? Əgər məhəbbətdən 

o dəli olursa, deməli, tez ya gec bu məhəbbətsiz də dəli olacaq. Yaxşı, 
daha bəsdir onun haqqındal İndi də başqa məsələlərdən danışaql 
Şəhərdə, doğrudanmı, heç bir hadisə baş verməyib? 

Marinelli. Demək olar ki, heç bir şey... Qraf Appianinin bu 
gün olacaq toy şənliyi, məncə, o qədər də əhəmiyyətli hadisə deyil, 

Prin s. Qraf Appiani? Kimlə evlənir? Mən onun adaxlandığını 
niyə bilmirəm? 

M arinelli. Məsələni çox gizli saxlayırmışlar. Heç çox səs-küy 
qaldırmağa da bir lüzum yoxdur... Siz güləcəksiniz, prins. Həssas 
qəlblərin taleyi, bax budurl Məhəbbət belələri ilə həmişə kinli oyunlar 
oynayır. Heç bir varı, dövləti olmayan bir qız onu necə də öz toruna 
sala bilibl Azacıq hiyləgərliyi, heyranedici ləyaqəti, həssaslığı, 
ağıllılığı, eh, daha bilmirəm nəyi qızın dadına çatıb. 

Prin s. Kim ki əsiredici bakirəliyə və gözəlliyə fikirləşmədən, 
sonrasını götür-qoy etmədən belə fədakarlıqla can atırsa, o, mənim 
fikrimcə, istehzadan çox qibtəyə layiqdir. O xoşbəxtin adı bəs nədir?.. 
Necə olursa olsun, Marinelli, bilirəm ki, Appianidən zəhləniz gedir, 
onun da elə sizdən. Lakin buna baxmayaraq, qraf ləyaqətli gəncdir, 
gözəldir, dövlətlidir, tamamilə alicənab insandır. Mən onu özümə çox 
yaxın etmək istərdim. Bu barədə, yəqin, bir vaxt düşünərəm. 

Marinelli. Əgər gec deyilsə! Mən bildiyimə görə, onun pla- 
nında xoşbəxtliyini sarayda axtarmaq yoxdur. O, öz adaxlısı ilə bir- 
likdə öz mülkü Pimonta vadisinə köçmək istəyir. Orada Alpı dolaşıb, 
dağ keçilərini ovlayacaq, baybakları əhliləşdirəcək. Bundan yaxşı 
o daha nə edə bilər? Uğursuz izdivacdan sonra onun üçün burada hər 
şey bitmişdir. Bu gündən etibarən kübar evlərinin qapısı onun üzünə 
bağlıdır... 

Prin s. Ah, sizin o kübar evləri! Quru ədəb-ərkan, sünilik, can- 
sıxıcılıq, bir sıra hallarda isə miskinlik hakim kəsilən o evlər! Yaxşı, de 
görüm bir axı, o qız kimdir ki, qraf ondan yana bu qədər böyük 
qurbanlar verir. 

Marinelli. Adı gərək ki, Emiliya Qalottidir. 

Prin s. Necə, Marinelli? Gərək ki... 

M arinelli. Emiliya Qalotti. 

Prin s. Emiliya Qalotti? Ola bilməzl 

Marinelli. Elədir ki var, möhtərəm hökmdar. 

Prin s. Yox, deyirəm sizə, yox, bu ola bilməz! Siz onun adını 
səhv salırsınız. Qalottilər nəsli böyükdür. Qalotti ola bilər, lakin 
Emiliya yox, Emiliya ola bilməzl 

M arinelli. Emiliya Qalottil 

Prins. Deməli, başqa bir qız da var ki, adı belədir. Siz dediniz, 
gərək ki, Emiliya Qalottidir... Gərək ki... Yalnız sərsəm adam onun 
haqqında belə söyləyə bilər. 

Marinelli. Siz hövsələdən çıxmısınız, mərhəmətli hökmdar... 
Bu Emiliyanı tanıyırsınız? 

Prin s. Mən soruşuram, Marinelli, siz yox! Emiliya Qalotti? 
Sabionettalı polkovnik Qalottinin qızı? 

Marinelli. Bəli, ol 

Prins. Burada Qvastallada anası ilə yaşayan qız? 

M arinelli. Bəli, ol 

Prin s.“Ən Müqəddəslər” kilsəsinin yaxınlığındakı evdə?.. 

M arinelli. Bəli, ol 

Prins. Bir sözlə... (Portretə sarı atılır və onu Marinelliyə verir.) Budur? 
Bu? Bu Emiliya Qalotti? Lənətə gəlmiş, “bəli, ol” kəlməsini bir də 
təkrar et və yerit xəncəri ürəyimin başınal 

Marinelli. Bəli, ol 

Prins. Cəllad! Bu? Bu Emiliya Qalotti bu gün olacaq... 

M arinelli. Qrafinya Appianil (Prins Marinellidən portreti dartıb alır 
və bir kənara tullayır.) Mərasim səssiz-küysüz Sabionetta yaxınlığındakı 
malikanədə başa çatacaq. Günorta anası, qızı, qraf, bəlkə də, bir neçə 
dost-tanışları ora gedəcək. 

Prins Çaşqın halda stula çökərək). Eləsə məhv oldum! Eləsə daha 
mən yaşamaq istəmirəml 

M arinell1. Axı sizə nə olub, möhtərəm hökmdar? 

P rin s. Xain! Mənə nə olub? Bəli, onu sevirəm! Ona səcdə 
edirəml Siz bunu başa düşməliydiniz, bayaqdan başa düşməliydinizl 
Sizin hamınız məni əbədi olaraq o yelbeyin Orsinanın həyasız 
buxovlarında görmək istəyirsiniz. Bəs siz, siz Marinelli — mənə qarşı 
sadiq dostluğunu tez-tez iddia edən şəxs — ah, prinslərin dostu olmur və 
ola da bilməz! Necə oldu ki, siz belə namərdcəsinə, belə qəddarcasına 

bu vaxta kimi məhəbbətimə qarşı yönəlmiş qəsdi məndən gizlətdiniz?.. 
Əgər bir vaxt bunu mən sizə bağışlasam, qoy etdiyim günahlar heç 
vaxt əfv edilməsin! 

Marinelli. Mən söz tapa bilmirəm, prins, hətta izin versəy- 
diniz, heyrətləndiyimi də bildirərdim. Siz Emiliya Qalottini sevirsiniz? 
Eləsə, andınıza qarşı and içirəm: bu məhəbbətdən əgər azacıq belə 
xəbərim olmuşsa, qoy onda bütün məleykələr, müqəddəs ruhlar mən- 
dən üz döndərsinl Mən qrafinya Örsina adından da beləcə and 
içərdiml Onun şübhələri tamam başqa səmtədir. 

Prins. Eləsə, bağışlayın, Marinelli (onu qolları arasına alır.) və məni 
başa düşün. 

M ari n elli. Bax belə, prins! Budur sizin sirrinizin bəhrəsi! 
Prinslərin dostu olmur, onların dostu ola da bilməzl Əgər belədirsə, 
bəs onda səbəb nədir? Səbəb odur ki, onlar bunu istəmirlər. Bu gün öz 
etibarları ilə biz dostlarını şərəfyab edir, ən gizli arzularını onlarla 
bölüşdürür, bütün qəlblərini açır, sabah isə onlar üçün elə yadlaşır, 
elə özgələşirlər ki, elə bil, bu cənablar heç vaxt bizimlə bir kəlmə də 
kəsməyiblər. 

Prins.Ah, Marinelli, özümün hələ qəti qərarlaşdıra bilmədiyim 
bir şeyi birdən-birə sizə necə aça bilərdim. 

Marinelli. Deməli, siz, hər halda, iztirablarınızın baiskarına 
hər şeyi açıb demisiniz. 

Prins. Ona? Onunla ikinci dəfə danışmaq üçün bütün səylərim 
əbəs yerəymiş... 

Marinelli. Bəs birinci dəfə? 

Prins. Danışım... Ay aman, lap dəli oldum hal Sizə axı nə qədər 
izahat verməliyəm? Görürsünüz ki, dalğaların qoynunda qərq oluram, 
daha niyə soruşursunuz ki, nə olub, necə olub? Bacarırsınızsa, məni 
xilas edin, sonra soruşunl 

Marinelli. Xilas etmək? Burada xilas etməli nə var ki? Nədə 
gecikmisiniz, möhtərəm hökmdar? Ürəyinizi Emiliya Qalottiyə açmaq- 
da? Eləsə ürəyinizi qrafinya Appianiyə açın. Birinci satıcıdan mal ala 
bilməyən şəxs ikincidən almalıdır. İkinci əldən alınan mal isə alıcıya 
daha ucuz başa gəlir. 

Prins. Ciddi danışın, Marinelli! Ciddi danışın, yoxsa... 

Marinelli. Düzdür, mal xeyli dəyərsiz olur, ancaq... 

Prins. Həyasızlaşırsınız, deyəsən! 

Marinelli. Burası var ki, qraf onunla buradan çıxıb getmək 
istəyir. Bəli, deməli, nəsə başqa bir vasitə düşünüb tapmaq lazımdır. 

Prin s. Nə vasitə? Xeyirxah, mehriban Marinelli, əvəzimə siz 
düşününl Mənim yerimə olsaydınız, nə edərdiniz? 

Marinelli. Əhəmiyyətsiz şeylərə əhəmiyyətsiz şey kimi baxar- 
dım. Sonra özümə deyərdim ki, nahaq yerə hökmranlığa yüksəlmə- 
mişəml 

Prins. Məni hökmranlığımdan istifadə etməyə şirnikləndir- 
məyin, buna, məncə, lüzum yoxdur. Deyirsiniz ki, elə bu gün?.. Məhz 
bu gün?.. 

Marinelli. Məhz bu gün də məsələ həll olunmalıdır. İş-işdən 
keçdikdən sonra heç nə etmək olmaz. (Bir az düşünəndən sonra) Mənim 
müstəqil tədbir görməyimi istəyirsinizmi, prins? Nə cür hərəkət 
etsəm, məni müdafiə edəcəyinizə razılıq verirsinizmi? 

Prins.Hər cür tədbirə, Marinelli, bu zərbənin qarşısını ala bilə- 
cək hər cür tədbirə razıyam. 

M arinelli. Eləsə, vaxt itirməyək... Ancaq siz şəhərdə qalma- 
malısınız. Bu saat Dozalodakı villanıza yollanın. Sabionettaya gedən 
yol onun yaxınlığından keçir. Əgər mən qrafı bir anlığa onlardan ayıra 
bilməsəm, onda gərək.. Yox, yoxl Mən əminəm. O, bu tələyə mütləq 
düşəcək. Axı gərək ki, siz, prins, adaxlanandan sonra Massaya səfir 
göndərmək istəyirdiniz. Eləsə, qoy həmin səfir qraf olsun. Bu şərtlə ki, 
o elə bu gün ora yola düşsün. Siz məni başa düşürsünüzmü? 

Prin s. Qiyamətdir. Onu yanıma gətirin! Gedin, tələsin! Mən elə 
bu saat özümü faytona salıram. 


Marinelli gedir 


YEDDİNCİ ƏHVALAT 


Prins 


Prins. Mən bu saat! Mən bu saat! Harada qaldı? (Gözüylə portreti 
axtarır.) Yerdə. Bu olmadı. (Portreti qaldırır.) Bir az baxımmı? Yox, daha 

sənə baxa bilmirəm. Nəyə görə oxu yaramın dərinliyinə bir az da 
yeridim? (Portreti kənara qoyur.) Kifayətdir ah-uf etdiyim, udduğum qəm 
daha bəs edərl Bir iş görə bilmədim. Bu fərsizliyim bir qədər də davam 
etsəydi, az qala, hər şey məhv olacaqdı. Əgər indi də hər şeyi artıq 
uduzmuşamsa? Əgər Marinelli heç nə edə bilməsə?.. Bir də ki nəyə 
görə mən yalnız ona ümid bağlamalıyam? Yadıma düşdü, bu vaxt 
(saatına baxır), düz bu vaxt o mömin bəndə Dominikan kilsəsinə gedib 
ibadətə qulaq asır... Nə olar, əgər orada onunla danışmağa cəhd 
göstərsəm?.. Lakin bu gün, bu gün — toy günü onun qəlbinə, yəqin ki, 
messadan çox başqa qayğılar hakim kəsilib. Fəqət, nə bilmək olar? 
Nəsə ümid var. (Zəng çalır. Tələm:tələsik stolun üzərindəki kağızları yığışdırır. 
Bu arada kamerdiner daxil olur.) Kareta hazırlayınl Müşavirlərdən hələ 
gələn olmayıb? 

Ka merdiner. Kamillo Rota gəlib. 

Prins. Qoy gəlsin. (Kamerdiner gedir.) O, məni gecikdirməməli- 
dir. Bu dəfə gecikmək olmazl Başqa vədə mən onun hər cür tərəddüd- 
lərinə vaxt ayıraram... Burada, deyəsən, Emiliya Bruneski adlı birisinin 
ərizəsi vardı? (Axtarır) Budur. Lakin, əzizim Bruneski, haradadır indi 
sənin o tərəfdarın?.. 


SƏKKİZİNCİ ƏHVALAT 


Kamillo Rota əlində kağız gəlir. 
Prins 


Prins. Gəlin, Rota, gəlin. Bu gün səhərdən yazdıqlarımın hamısı 
buradadır. Ürəkaçan elə bir şey yoxdur. Nə etmək lazım olduğunu siz 
özünüz görəcəksiniz. Di yığışdırın bunları... 

Kamillo Rota. Yaxşı, möhtərəm hökmdar. 

Prins. Burada Emiliya Qalot... Bruneski demək istədim, ərizəsi 
var. Mən razılığımı yazmışam, ancaq xahişi o qədər də əhəmiyyətsiz 
şey deyil... rica etməyə tələsməyin, istəyirsiniz icra edin, necə bilir- 
siniz. 

Kamillo Rota. Mənim istəyib-istəmədiyimdən asılı deyil, 
möhtərəm hökmdar. 

Prins. Orada daha nə var? İmza etmək gərəkdirmi? 

Kamillo Rota. Bir ölüm hökmünə qol çəkmək lazımdır. 

Prin s. Böyük məmnuniyyətləl.. Bura verin! Cəld olun! 

Kamillo Rota (әәссбЫә prinsə baxaraq). Ölüm hökmü — dedim! 

Prin s. Mən çox yaxşı eşidirəm. Nə oldu bəs, bura verin, indi 
gərək mən onu çoxdan imzalamış olaydım. Mən tələsirəml 

Kamillo Коса (kağızlarına baxa-baxa). Deyəsən, mən onu 
gətirməmişəml Bağışlayın, möhtərəm hökmdar. Bunu sabaha qədər 
gecikdirmək də olar. 

Prin s. Bununla da razıyam. Di yığışdırın bu kağızları. Mən yola 
düşməliyəm...Sabah, Rota, davam etdirərik. (Çıxır.) 

Kamillo Ro ta (aşını bulaya-bulaya kağızları yığır və qapıya sarı 
yönəlir). “Böyük məmnuniyyətlə?” Ölüm hökmünü böyük məm- 
nuniyyətlə? Həmin anda öz yeganə oğlumun qatili haqqında çıxarılmış 
hökm olsaydı belə, mən onu imza etməyə verə bilməzdim. “Böyük 
məmnuniyyətlə?” “Böyük məmnuniyyətlə!” Bu müdhiş sözlər qəlbi- 
min dərinliyinə qədər təpilir. “Böyük məmnuniyyətləl” 


II pərdə 


Hadisə Qalottilər evinin zalında baş verir 


BİRİNCİ ƏHVALAT 
Klaudiya Qalotti və Pirro 


Klaudiya (daxil ola-ola başqa səmtdən gələn Pirroya müraciət edir). 
Həyətə keçən o atlı kim idi? 

Pirro .Ağamızdır, xanım. 

Klaudiya. Mənim ərim? Bu mümkündürmü? 

Pirro. O, ardımca gəlirdi. 

Klaudiya. Belə gözlənilmədən? (Onu qarşılamağa tələsir.) Ah! 
Mənim əziziml 

İKİNCİ ƏHVALAT 
Onlar və Odoardo Qalotti 


O d o ar d o . Sabahın xeyir, mənim məhəbbətim! Görürsənmi, 
bax, buna deyərlər heyrətləndirməkl 

Klaudiya. Özü dəən xoşagəlimli bir tərzdəl Əgər bu yalnız və 
yalnız gözlənilməz heyrət doğurmaq xatirinədirsə?.. 

O do ard o. Başqa bir şey yoxdur. Narahat olma... Bu günün 
sevinci məni çox tezdən oyanmağa vadar edib. Səhər hava qiyamət 
idi. Yol da ki yaxın. Düşündüm ki, burada işiniz başdan aşır. Dedim, 
bəzi şeyləri unuda bilərsiniz... Bir sözlə, gəlmişəm hər şeyə ötəri nəzər 
yetirim və sonra da çıxıb gedim... Emiliya hanı? Yəqin ki, bəzək-düzəyi 
ilə məşğuldur... 

Klaudiya. İbadətdədir. O, indi messa dinləyir. “Bu gün mən 
başqa günlərdəkindən daha çox o böyük xaliqə dua oxumalıyam”, 
— dedi və hər şeyi atıb, örpəyini götürərək, birbaş ibadətgaha getdi. 

O do ard o . Təkbaşına? 

Klaudiya. Bir neçə addımlıqdadır ki... 

O do ar do. Büdrəmək üçün bir addım da kifayətdir! 

Klaudiya. Hirslənməyin, mənim əzizim, keçin içəri, bir az din- 
cəlin, istəyirsinizsə, azacıq da damağınızı çağ edin. 

O d o ar do. Necə istəyirsən, Klaudiya, ancaq o, təkbaşına get- 
məməliydi... 

Klaudiya .Siz isə, Pirro, qalın burada, qəbul otağında. Bu gün 
kim gəlsə, içəri buraxmayın... 


ÜÇÜNCÜ ƏHVALAT 
Pirro və bir qədər sonra Anjelo 
Pirro. Hamı maraqlanıb gəlir... Bir saat ərzində bu camaat gör 
məni nə qədər sorğu-suala tutdul.. Aha, yenə kimsə gəlir. 


Anjelo gərdə arxasından boylanır. O, gödək plaş geymişdir. Plaşla üzünü 
gizlədib, şlyapasını alnına kimi keçirib) Pirrol.. Pirrol.. 

Pirro. Deyəsən, tanışdır? (Anjelo daxil olur və plaşını açır.) Pərvər- 
digara, Anjelo! Sənsən?! 

Anjelo. Gördüyün kimi! Mən artıq çoxdandır evin həndəvərin- 
də vurnuxuram ki, səninlə fürsət tapıb danışım. Bir kəlmə sözüm varl 

Pirr o .Sən cəsarət edib yenə də gözə görünürsən?.. Axı axırıncı 
dəfə adam öldürdüyünə görə səni bir qatil kimi əl-əl gəzirlər. Başın 
üçün mükafat da təyin ediblər... 

Anjelo. Sən ki o mükafatı qazanmaq istəmirsən! 

Pirro. Nə istəyirsən? Yalvarıram, məni bədbəxt etməl... 

Anjelo .Bununlam:? (Ona bir kisə pul göstərir.) Götür, bu səninkidir! 

Pirro. Mənim? 

Anjelo. Yadından çıxıb? Alman - sənin o əvvəlki ağan... 

Pirro. O barədə mumla! 

Anjelo. Pizaya gedən yolda gətirib bizim tələyə saldın ha?.. 

Pirro. Əgər bizi bir kəs eşitsəl.. 

Anjelo. O, sən demə, elə əliaçıqmış ki, hətta qiymətli üzüyünü 
də bizdə qoyub getdi... Niyə, sən bunu bilmirdin? Üzük çox qiymətliydi. 
Odur ki şübhə doğurmamaq üçün tez pula çevirmək lazım gəldi. Nəha- 
yət, buna nail oldum. Yüz pistola! dəyişdim. Bu da sənin payındır. Al! 

Pir ro. Mən istəmirəm. Qoy hamısı sənin olsun. 

Anjelo. Kefin necə istəyir? Əgər o başını neçəyə satmaq sənin 
üçün bir o qədər də əhəmiyyət kəsb etmirsə... (Elə hərəkət edir ki, guya, 
kisəni yenidən gizlədir.) 

Pirro. Yaxşı, di ver! (Pulları alır) Yaxşı, sözün nədir? Yəqin ki, 
məni təkcə bu kisəyə görə axtarmırsan... 

Anjelo. Sənə qəribə gəlir?.. Yaramaz! Bizi nə hesab edirsən? Elə 
fikirləşirsən ki, biz başqasının qazancına göz dikmişik? Belə adətlər, 
necə deyərlər, şərəfli adamlar arasında olur, bizim yox! Sağlıqla qal! 
(Özünü gedirmiş kimi göstərir və qayıdır.) Mən səndən yalnız bir şeyi soruş- 
maq istərdim. Qoca Qalotti çaparaq şəhərə tamamilə təkbaşına gəlirdi. 
Ona nə lazımdı ki? 

Pirro. Heç nə. Görünür, könlünə atla gəzmək düşüb. Bu gün 
axşam qızı onun malikanəsində qraf Appianiyə ərə gedir. O, günba- 
tana kimi dözə bilməyib... 


1 Pistol — roman ölkələrində qədim qızıl pul 

Anjelo. Yəni tezliklə də geri qayıdacaq, һә? 

Pirro. Elə tez ki, bir az da ləngisən, çıxıb səni burada görəcək. 
Bura bax, ona qarşı bir fitnə-fəsadın yoxdur ki? Özünü gözlə, hal O, elə 
bir kişidir ki... 

Anjelo. Guya ki, mən onu tanımıram! Məgər onun qulluqçusu 
əvvəlcə mən olmamışam? Ah, ondan da bir şey qoparmaq mümkün 
olsaydıl Cavanlar nə vaxt yola düşürlər? 

Pirr o .Təxminən, günorta. 

An?elo. Müşayiətçiləri çox olacaq? 

Pir r o . Təkcə bir karetada gedəcəklər — anası, qızı və qraf. Bir 
neçə dost-tanışı da Sabionettadan şahid kimi gələcək. 

Anjelo. Bəs nökərləri? 

Pirro. Yalnız ikisi, məndən başqa, çünki mən atla qabaqda gedə- 
cəyəm. 

Anjelo. Bu, yaxşı oldu. Kareta kimindir, sizinkidir, yoxsa qrafın? 

Pirro. Qrafin. 

An?elo. Çoxpis. Zırpı karetaçısından başqa, hələ forrayteril дә 
var. Nə isə... 

Pirro. Məəttəl qalmışam, sənə axı nə lazımdır? Gəlinin boyun-boğa- 
zında olacaq bir-iki bərbəzəkdən ötrü bu qədər canfəşanlığa dəyərmi? 

Anjelo. Gəlinin özündən ötrü dəyər. 

Pirro. Mən də bu cinayətdə iştirak etməliyəm? 

Anjelo. Sən atla irəlidə çapacaqsan, eləmi? Eləsə, çap özün 
üçün nə qədər istəyirsən! Heç nəyə də əhəmiyyət vermə! 

Pirro. Heç vaxt! 

Anjelo. Necə? Mənə elə gəldi ki, sən özünü, deyəsən, namuslu, 
vicdanlı kimi göstərmək istəyirsən... Bura bax, kələkbazl Fikrimcə, 
sən məni yaxşı tanıyırsan. Əgər boşboğazlıq eləsən... əgər dediklərin- 
dən də biri düz çıxmasa... 

Pirro . Yox, Anjelo, Allah xatirinə! 

Anjelo. Sənə necə göstəriş veriblər, elə də etl (Gedir.) 

Pirro.Ah, bu iblis, yalnız bircə tükündən yapışa bilibsə, deməli, 
həmişəlik onun tabeliyindəsənl Mən bədbəxt! 


1 Forrayter (alm: forreiter) — atların bir-birinin ardınca (qatarla) qoşulduğu 
halda qoşquda öndə gedən yəhərli bir atı minən arabaçı 

DÖRDÜNCÜ ƏHVALAT 
Odoardo və Klaudiya, Pirro 


Odoardo. O, deyəsən, çox gecikdi. 

Klaudiya. Bir az da səbir elə, Odoardo! O, səni görməsə, 
məyus olar. 

O d o ar d o. Mən qrafı da görməliyəm. Bu ləyaqətli cavanı öz 
oğlum adlandırmağa ürəyim elə tələsir kil Onun bütün cəhətləri məni 
heyran edir. Ən başlıcası isə ata yurdu vadiyə keçmək qərarıl 

Klaudiya. Bu barədə düşünəndə ürəyim, az qala, köksümdən 
çıxır... Doğrudanmı, biz yeganə, mehriban qızımızı əbədilik itiririk? 

Odoardo. Sən itirmək nəyə deyirsən? Məhəbbətinə qovuş- 
duğunamı? Sən gəl qızının xoşbəxtliyini, özünün sənə bəxş etdiyi 
sevinclə qarışdırmal.. Sən mənim köhnə şübhələrimi yenidən təzə- 
ləyirsən və məcbur edirsən deyəm ki, qızımıza layiqli tərbiyə vermək- 
dən çox, bu aləmin səs-küyü, əyləncələri, saraya yaxınlığı səni şəhərdə 
qalmağa, sizi bütün varlığı ilə sevən ərdən və atadan ayrı yaşamağa 
vadar edib. 

Klaudiya. Bu, mənə qarşı necə də haqsızlıqdır, Odoardol 
Ancaq rica edirəm, izin ver, bu gün mən sənin o ciddi xasiyyətinə yad 
olan şəhərin və sarayın leyhinə yalnız bircə şey deyim. Burada, yalnız 
burada bir-biri üçün xəlq edilmiş iki şəxsi məhəbbət qovuşdura 
bilərdi. Yalnız burada qraf Emiliyanı tapa bilərdi və tapdı dal 

O d o ar do. Bununla razılaşıram. Ancaq, əzizim Klaudiya, işin 
gedişi sənin xeyrinə olsa da, məgər sən tamamilə haqlısan? Yaxşı ki, 
şəhər tərbiyəsi belə qurtardı. Bəxtimiz gətirdiyinə görə gəl özümüzü 
müdrik hesab etməyək. Şükür ki, belə qurtardıl.. Bir-biri üçün xəlq 
edilmiş bu gənclər indi ki tapışıblar, qoy onları ürcah ola biləcəkləri 
hər cür fitnə-fəsaddan, şər-şamatdan uzaq olan sakit bir guşəyə yol- 
layaq. Qraf burada qalıb nə edəcək? Boyun əyib, yaltaqlana-yaltaqlana 
sürünüb, Marinelli kimilərini məğlub edib yıxacaq və nəhayət, ona 
lazım olmayan mərtəbəyə yüksələcək? Onun üçün heç bir şeyə dəy- 
məyən şərəfə nail olacaq? Pirro! 

Pir ro. Buradayaml 

Odoardo. Get, atımı qrafın həyətinə apar. Dalınca gəlirəm. 
Oradan yola düşəcəyəm. (Pirro gedir.) Qraf axı burada niyə başqasının 
qulluğunda dursun? Halbuki orada özü hökm verən olacaq. Bundan 
əlavə, unutma ki, Klaudiya, bizim qızdan yana o, prinslə münasibətlə- 
rini birdəfəlik korlayacaq. Prins mənə nifrət edir... 

Klaudiya. Bəlkə, heç sən qorxduğun qədər də deyil. 

O do ar do. Qorxduğun qədər? Yox bir qorxuram! 

Kla u diya. Sənə demişəmmi ki, prins qızımızı görüb? 

O do ar do. Prins? Harada? 

Klaudiya. Kansler Qrimaldigildə. Son məclisdə. Prins də öz 
gəlişi ilə hamını şərəfləndirmişdi. Qızımıza elə iltifat göstərirdi ki... 

Odoardo . Elə iltifat?.. 

Klaudiya. Onunla o qədər söhbət etdi ki... 

O do ar d o .Söhbət etdi? 

Klau diya.dGörünür, onun şən davranışı, hazırcavablığı prinsi 
hədsiz dərəcədə heyran etmişdi... 

O do ard o. Heyran etmişdi? 

Klaudiya. Onun gözəlliyini elə ürəkdən tərifləyirdi ki... 

O d o ar d o. Ürəkdən tərifləyirdi? Hələ bunları sən mənə belə 
şövqlə danışırsan? Klaudiyal Şöhrətpərəst, düşüncəsiz anal 

Klaudiya. Necə? 

O do ard o. Diyaxşı, yaxşı! Bununla da qurtardıq! Ah, təsəvvü- 
rümə belə gətirə bilmirəm ki... Mənə məhvedici yara məhz bu sahədən 
vurula bilər. O şöhrətpərəst ki bir şeyə məftun oldu, deməli, canfə- 
şanlıqla ona çatmağa... Klaudiyal Klaudiyal Bu işdə təkcə bir fikir məni 
qeyzləndirir. Sən gərək bu barədə mənə lap tez xəbər verəydin. Eybi 
yoxdur! Bu gün sənə heç bir bəd söz demək istəmirəm. Əgər burada 
gecikməli olsam, (Klaudiya onun əlini tutur) mütləq deyəcəyəm. Odur ki 
ötür məni, ötürl Allah pənahındal Klaudiyal Ümidvaram ki, ardımca 
sağ-salamat gəlib çıxacaqsınız. 

BEŞİNCİ ƏHVALAT 
Klaudiya Qalotti 


Klaudiya. Çox qəribə insandır! Qəddar xasiyyətli alicənab! 
Onu başqa cür adlandırmaq olmaz. Hər şey onun nəzərlərində 
şübhəli, hər şey cəzaya layiq kimi görünür!.. Əgər bu, insanları 
tanımaq deməkdirsə, onda kim onları tanımaq arzusunda olar?.. Bəs 
Emiliya harada qaldı? Prins atasının düşmənidir, deməli... deməli, əgər 
o, qıza göz yetiribsə, bu yalnız onu ləkələməkdən ötrüdür?.. 


ALTINCI ƏHVALAT 
Emiliya və Klaudiya Qalotti 


E miliy a (qorxmuş və həyəcanlı halda daxil olur). Şükür Allaha! Şükür 
Allaha! İndi mən təhlükəsiz yerdəyəm. Bəlkə, elə ardımca gəlib? 
(Örpəyini atır və anasını görür.) O, məni izləmir ki, anacan? Şükür, pərvər- 
digara, şükür! 

Klaudiya. Nə olub sənə, qızım? Sənə nə olub? 

Emiliya. Heçnə, heç nə... 

Klaudiya. Sən elə qorxunc şəkildə öyükürsən kil Bütün vücu- 
dun titrəyir. 

Emiliya. Mən nələr eşitdim? Özü də gör harada, harada 
eşitdiml 

Klaudiya. Mən sənin kilsədə olduğunu güman edirdim... 

E miliya. Bəli, oradaydım! Əxlaqsızlar üçün səcdəgah və ya 
kilsə eyni şey deyilmi? Ah, anacanl (Onun qucağına atılır.) 

Klaudiya. Danış qızım, intizarıma son qoy! O müqəddəs 
məbəddə sənin başına nə pis iş gələ bilər ki? 

Emiliya. Bu gün mənim duam həmişəkindən çox pak, təmiz 
olmalıydı. Lakin belə olmadı. Heç vaxt belə pis olmamışdı. 

Klaudiya. Biz insanıq, Emiliyal Dua etmək məharəti həmişə 
bizdən asılı olmur. Göylərə dua etmək istəyi elə dua deməkdir. 

Emiliya. Günah işləmək arzusu da, deməli, günahdır. 

Klaudiya. Mənim Emiliyam bunu arzulaya bilməz. 

Emiliya. Yox, anacan, Allahın məsləhəti ilə hələ bir o qədər 
alçalmamışam. Ancaq özgə bir əskiklik, iradəmizdən asılı olmayaraq, 
bizi özünə günah yoldaşı edə bilər. 

Klaudiya. Özünü ələ all Mümkün qədər fikirlərini cəmləşdir. 
Bir de görüm, axı sənə nə olub? 

E miliya. Mən gecikdiyimə görə, həmişəkindən fərqli olaraq, 
ibadətgahdan bir qədər aralıda diz çöküb, elə ki əlimi göylərə qal- 
dırdım dua edim, elə bu vaxt kimsə mənim arxamda, lakin çox yaxın- 
İığımda özünə yer tutdu. Arxadan elə yaxınlıqda diz çökdü ki, onun 
duası öz duama mane olmasın deyə, mən nə qədər çalışdımsa da, nə 
irəli, nə də kənara çəkilə bildim. Dual Bax, məni dəhşətə gətirən də 
bu qorxu idi... Ancaq bir az keçəndən sonra qulaqlarımın dibində... 
dərin “ah” çəkəndən sonra... bir ad eşitdim. Yox, müqəddəs xaliqin 
adını deyil, başqa bir ad... hirslənmə anacan, sənin qızının adınıl 
Mənim adımıl.. Ah, kaş göy gurultuları mənə bunları eşitməyə imkan 
verməyəydil.. O, gözəllikdən, məhəbbətdən danışırdı... O şikayət- 
lənirdi ki, məni xoşbəxt edən bu gün onu əbədi bədbəxt edir. O, məni 
and verir və mən də bütün bunları eşitməli olurdum. Lakin mən geri 
dönmürdüm. Özümü elə göstərmək istəyirdim ki, guya, heç nə eşitmi- 
rəm... Bəs necə edə bilərdim? Bir çarəm xilaskar məleykələrə üz tutub 
yalvarmaqdı ki, məni, əbədi də olmasa, heç olmasa, müvəqqəti kar 
etsinlər! Mən duadan sonra bunu yalvarıb xahiş etdim. Bu da mənim 
bugünlüyə yeganə duam oldu... Nəhayət, ayağa qalxmaq məqamı 
çatdı. Sitayiş vaxtım qurtardı. Geri dönməyə ürək etmirdim. Belə abır- 
sızlıq edən adamın üzünə baxmağa cəsarət etmirdim... Nəhayət, geri 
dönəndə, nəhayət, onu görəndə... 

Klaudiya. Kimi qızım? 

Emiliya. Prinsil 

Klaudiya. Prinsi? Allah bizi atanın qəzəbindən xilas etsinl 
O buradaydı, səni gözlədi, gəlmədin çıxıb getdil 

Emiliya .Atam buradaydı? Məni gözləmək istəmədi? 

Klaudiya. Əgər sən belə təlaşla bütün olanları atana danış- 
saydınl 

Emiliya. Onda nə olardı, anacan? O, məni nədə təqsirlən- 
dirərdi? 

Klaudiya. Heç nədə! Mən də həmçinin. Ancaq, hər halda, hər 
halda. Eh sən öz atanı tanımırsan. Beyni qızan zaman o, cinayətin 
günahsız qurbanı ilə cinayətkar arasında heç bir fərq qoymaz. Qızı- 
şanda ona elə gələcək ki, guya, qarşısını ala bilməyəcəyim, təsəv- 
vürümə belə gətirə bilməyəcəyim hadisələrin səbəbkarı, guya, mənəm. 
Yaxşı, sonra, qızım, sonra. Elə ki sən prinsi tanıdın... inanıram ki, özü- 
nü kifayət qədər ələ aldın ki, bir baxışla ona layiq olduğu bütün nifrə- 
tini ifadə edəsən. 

E miliya. Yox, anacan, özümü ələ ala bilmədim. Elə ki onu ilk 
baxışdan tanıdım, bir də dönüb ona baxmağa ta məndə taqət qalmadı. 
Düzəldim yola... 

Klaudiya. Prins də sənin ardınca, hə?.. 

Emiliya .Dalımca gəlib-gəlmədiyini bilmirdim. Kilsə səkisinə 
çatanda hiss etdim ki, kimsə qolumdan yapışdı. Bu, o idi. Abrımdan 
dayanmalı oldum. Axı onun əlindən çıxmağa cəhd etsəydim, bu, ətraf- 
dakı adamların nəzər-diqqətini cəlb edərdi. Həmin anda ağlıma gələn, 
yaxud indi yadımda qalan yalnız bircə bu fikir oldu. O danışırdı, mən 
də ona cavab verirdim. Lakin o, nə dedi, mən nə cavab verdim — indi 
də yadıma sala bilmirəm. Elə ki xatırladım, sizə danışaram, anacanl 
Bu saat həmin söhbət haqqında heç nə bilmirəm. Yaddaşım məni tərk 
edib. Ondan necə ayrılıb, həyətə necə qaçdığımı eh... mən əbəs yerə 
bunları xatırlamağa çalışıram. Yalnız küçəyə çıxanda özümə gəldim 
və ayaq səslərindən hiss etdim ki, dalımca kimsə qaçır, ardımca o da 
evə daxil olur, mənimlə birlikdə pillələri qalxır... 

Klaudiya. Qorxan göz hər şeyi dörd görər, qızıml Mən səni 
necə görkəmdə evə daxil olduğunu heç vaxt unutmayacağam. Yox, 
o cəsarət edib, səni bura qədər izləyə bilməzdi... İlahil İlahil Bunları 
atan bilsəl Prinsin bu yaxınlarda səni görməsini, onun xoşuna gəlmə- 
yini biləndə atan elə qəzəblənib-coşdu kil Ancaq sakitləş, qızıml Bütün 
olub-keçənləri röya hesab elə. Sən bu gün bütün bu təqiblərə son 
qoyacaqsan! 

Emiliya. Yox, anacan! Qraf bu barədə hər şeyi bilməlidir. Mən 
ona bütün olanları danışmalıyam. 

Klaudiya. Göylər, yerlər xətrinə, lazım deyil! Nə lazım? Heç 
nədən, bəli, heç nədən sən onu narahatmı etmək istəyirsən? Əgər indi 

o narahat olmasa da, bir şeyi yadında saxla, körpə balam, “o saat təsir 
etməyən zəhər hələ qorxusuz zəhər demək deyil”. Nişanlıya təsir 
etməyən bir şey, ərə təsir edə bilər. Nişanlıya qüdrətli rəqibə qalib 
gəlmək ehtirası fərəhli görünə bilər. Ancaq elə ki ona qalib gəldi, ah, 
körpə balam, əvvəlki nişanlı tamamilə dəyişib özgələşir. Qoy xeyirxah 
bəxt ulduzun səni bu sınaqdan xilas etsinl 

Emiliya .Bilirsiniz ki, anacan, mən həmişə, hər işdə sizin ağıllı 
məsləhətinizə tabe olmuşam... Əgər prinsin bu gün mənimlə danışdı- 
ğıni bir başqasından öyrənsə, necə? Məgər mənim susmağım gec-tez 
onun narahatlığına səbəb olmayacaqmı? Belə güman edirəm ki, hər 
halda, ondan heç nəyi gizlətməməliyəm. 

Klaudiya. Zəiflik. Aşiq zəifliyi! Yox, heç bir vəchlə, qızım! Ona 
heç nə danışmal Elə hərəkət et ki, qoy səndən heç şübhələnə də 
bilməsin. 

Emiliya. Yaxşı, anacan! Mən sənin iradənə qarşı çıxa bilmə- 
rəm. Ahl (Dərindən köks ötürür.) İndi mən yenidən özümə gəlirəm. Necə 
ağılsız, necə qorxaq məxluqmuşaml Belə deyilmi, anacan? Mən özümü 
başqa cür də apara bilərdim və indiki qədər günahkar olmazdım. 

Klaudiya . Özün öz sağlam düşüncənlə bütün bunları dərk 
etməyincə mən istəməzdim ki, qızım, bu barədə sənə bir söz deyim. 
Mən əminəm ki, sən özünü ələ alan kimi hər şeyi dərk edəcəksən. 
Prins ədəbli insandır. Sən, əslində, heç bir mənası olmayan ədəb- 
ərkanla danışıq dilinə çox az vərdiş etmisən. Bu dildə adi mehribanlıq 
coşqun hissə, tərif anda, şıltaqlıq arzuya, arzu isə məqsədə çevrilir. 
Bu dildə heç bir şey hər şey kimi səslənir, hər şey isə — heç bir şey 
kimil 

Emiliya. Ah, anacanl Deməli, mən belə qorxmaqla özümü 
gülünc vəziyyətə salmışaml Doğrudan da, qoy mənim əziz Appianim 
bu barədə heç nə bilməsinl Bilsə, bunu paklıqdan daha çox şöhrət- 
pərəstlik kimi qəbul edər. 

YEDDİNCİ ƏHVALAT 
Onlar və qraf Appiani 


Appian i dalğın halda qarşısına baxa-baxa daxil olur, Emiliya ayağa 
qalxmayınca onu görmür). Ah, mənim vəfalı sevgilim! Dəhlizdə sizə rast 
gələcəyimi heç gözləmirdim. 

Emiliy a .Cənab qraf, rast gəlməyəcəyinizi gözləmədiyiniz yer- 
lərdə də sizə şad-xürrəm olmağı arzulayıram... Belə bayramsayağı 
geyimdə belə qayğılı görkəm? Məgər belə bir gündə daha şən görün- 
mək mümkün deyilmi? 

Appiani. Bu gün mənim üçün bütün həyatımdan da qiymət- 
lidir. Bu gün o qədər fərəhli gündür ki, bəlkə də, bu fərəh bir qədər 
məni qayğılı və bir qədər də sizin dediyiniz kimi, bayramsayağı 
göstərir. (Emiliyanın anasını görür.) Ah, siz də buradasınız, möhtərəm 
xanıml Tezliklə mən sizə daha nəcib, daha ehtiramlı adla müraciət 
edəcəyəm! 

Klaudiya. O ad mənim misilsiz fəxrim olacaq! Sən necə də 
xoşbəxtsən, mənim Emiliyaml Atan gəlib bizim bu sevincimizə niyə 
şərik olmaq istəmədi? 

Appiani. Mən indicə, bu saat onun ağuşundan zorla 
qurtarmışam, daha doğrusu, o — mənim ağuşumdan. Sizin atanız, 
mənim Emiliyam, necə qiyamət bir kişiymişl O, əsl kişilərə məxsus 
nəcib ləyaqət mücəssəməsidir. Onunla bir yerdə olanda ürəyim 
hədsiz fərəhlə coşur! Onu görməsəydim, gələcəkdə xeyirxah, alicə- 
nab bir insan olacağıma heç vaxt belə qətiyyətli şəkildə inanmaz- 
dım. Başqa cür axı necə ola bilər? Mən arzulara çatmasam, məgər 
özümü onun oğlu adlandırmağa layiq ola bilərəmmi? Bundan başqa, 
sənin olmaq, mənim Emiliyam, sənin olmaq şərəfinə layiq ola bilə- 
rəmmi? 

Emiliya. Deməli, o, məni gözləmək istəməyib? 

Appiani. Mən belə düşünürəm ki, Emiliyası ilə bu ani görüş 
qocanın qəlbini ehtizaza gətirər, onu möhkəm sarsıda bilərdi. 

Klaudiya.O, elə güman edirdi ki, sən toy geyimlərini qayda- 
ya salırsan. Lakin eşitdi ki... 

Ap piani. Ondan ki mən o cür mütəəssiredici sözlər eşitdim 
— qiyamətdir Emiliyal Mənim pak, bakirə arvadım olacaq. Həm də öz 
bakirəliyi ilə heç vaxt lovğalanmayan bir arvadl 

Klaudiya. Mənim istəkli balalarım, bir iş görüb digərini unut- 
maq olmazl Artıq vaxtdır axıl Dur hazırlaş, Emiliyal 

Appiani. Niyə, xanım? 

Klaudiya. Yoxsa siz onu, cənab qraf, mehraba elə bu geyimdə 
aparmaq istəyirsiniz? 

Appiani. Doğrudan a... mən bunu, elə bil, indicə sezirəm. Sizin 
gözəlliyinizə baxan adamın, Emiliya, məgər paltarınız yadına düşər? 
Axı bir də nəyə görə elə bu geyimdə mümkün olmasın? 

E miliy a. Yox, əzizim qraf, belə olmaz. Bu görkəmdə olmaz, 
ancaq çox təmtəraqlı geyinmək də lazım deyil, yox lazım deyill Mən 
bir göz qırpımında hazır olacağam... Böyük səxavətlə mənə bəxş 
etdiyiniz o qiymətli daş-qaşlara görə sizə minnətdaram, ancaq 
onlardan heç birini taxmayacağaml Heç birinil Baxmayaraq ki onlar 
yaraşıqlıdır, ancaq, qətiyyən yox! Əgər siz verməsəydiniz, mən onlara 
— o daş-qaşlara nifrət edərdim. Çünki, üç dəfə onlar mənim yuxuma 
girib... 

Klaudiya. Doğrudan? Bu barədə mənə heç nə deməmisən. 

Emiliya. Gördüm ki, onları taxmışam və birdən hər bir 
daş-qaş mirvariyə çevrildi... Mirvari isə, mirvari isə göz yaşı demək- 
dir. 

Klaudiya. Körpə balam! Yuxu yozumu yuxunun özündən də 
mənasızdır. Bir də ki sən məgər əvvəllər də mirvarini başqa daş- 
qaşlardan qiymətli hesab etmirdinmi? 

Emiliya. Əlbəttə, anacan, əlbəttə! 

Appiani (düşüncəli və qəmli-qəmli). Gözyaşı... deməkdir... Gözyaşı 
deməkdir... 

Emiliya. Necə? Bu, sizi təsirləndirdi? Sizə toxundu? 

Appiani. Əlbəttə, mən xəcalət çəkməliyəm... Fəqət insan qəmli 
şeylər haqqında düşünəndə... 

Emiliya. Niyədə ki düşünəsiniz? Bilirsiniz xəyalıma nə gəldi? 
İlk dəfə xoşunuza gələndə nə geyindiyim və o geyimin mənə necə 
yaraşdığını siz xatırlayırsınızmı? 

Appiani. Necə yəni xatırlayırsınız? Mən sizi başqa cür heç 
təsəvvür də etmirəm, hətta başqa geyimdə olanda da mən sizi həmin 
donda görürəm. 

Emiliya. Deməli, eynən elə bir rəngdə, elə bir biçimdə, yüngül 
vərahat bir donl.. 

Appiani. Əla! 

Emiliya. Bəs saçlarımı? 

Appiani. Öz qumral rəngində və parlaqlığında qalsın, təbiət 
necə yaradıbsa, eləcəl 

Emiliya. Üstünə qızılgül taxmağı da unutmayaql Qiyamətdirl 
Qiyamətdirl Bir balaca səbir edin, mən bu saat o görkəmdə qarşınızda 
hazır olaram! 


SƏKKİZİNCİ ƏHVALAT 
Qraf Appiani, Klaudiya Qalotti 


Appiani (onın ardınca qəmli-qəmli baxaraq). Mirvari göz yaşı 
deməkdir! Bir az səbir edin! Bəli, vaxt əgər bizim iradəmizdən kənarda 
mövcuddursa? Əgər bəzən saat milindəki bir dəqiqə bizim üçün 
əbədiyyətə çevrilə bilmirsə? 

Klaudiya. Emiliya tez və doğru sezdi, cənab qraf, siz bu gün 
həmişəkindən çox-çox tutqunsunuz. Arzularınıza qovuşmağa bircə 
addım qaldığı vaxtda, bəlkə, peşman olmusunuz ki, niyə bu izdivac 
sizin həyati məqsədinizə çevrilib. 

Appiani. Ah, anacan, siz də öz oğlunuzdan bu barədə şübhə- 
lənə bilərmişsinizl Ancaq doğrudur ki, mənim bu gün müstəsna halda 
ovqatım təlxdir. Özünüz deyin, möhtərəm xanım, məqsədə qovuş- 
mağa bir addım qalmış, yaxud ona heç çatmamaq, əslində, eyni şey 
deyilmi? Dünəndən, srağagündən hər şey: nə görürəmsə, nə eşidi- 
rəmsə, nə düşünürəmsə, bu həqiqəti mənə təlqin edir. Həmin fikir 
ağlıma gələn başqa fikirlərə qarışır. Bütün bunlar axı nə deməkdir? 
Heç cür başa düşə bilmirəm. 

Klau diya.Siz məni narahat edirsiniz, cənab qraf! 

Appiani. Fikirlərin biri digəri ilə bağlıdır. Mənim dostlarıma 
da qəzəbim tutur, özümə də... 

Klaudiya. Nəyə görə? 

Appiani. Dostlarım təkidlə tələb edirlər ki, toyum olmamışdan 
əvvəl prinsə bu barədə, heç olmasa, bir-iki kəlmə söz deyim. Onlar 
deyir ki, mən bunu deməyə borclu deyiləm, ancaq bu, ona ehtiram 
xatirinə olmalıdır. 

Klaudiya (hörmətlə). Prinsə? 


DOQQUZUNCU ƏHVALAT 


Pirro, onun ardınca Marinelli gəlirlər 


Pirr o. Möhtərəm xanım, markiz Marinelli evin qarşısında daya- 
nıb qrafı soruşur. 

Appiani.Mani? 

Pirr o . Odur, özü də gəldi. (Qapını ona açır və çıxıb gedir.) 

Marinelli. 512 məni əfv edin, möhtərəm xanım! Əzizim qraf, 
sizdəydim, öyrəndim ki, buraya gəlmisiniz. Mənim sizinlə çox vacib 
söhbətim var. Möhtərəm xanm, bir daha üzr istəyirəm, bu bir neçə 
dəqiqə çəkəcək. 

Klaudiya. Mən o dəqiqələrə mane olmaq istəməzdim. (Baş 
əyir və çıxır.) 


ONUNCU ƏHVALAT 


Marinelli və Appiani 


Appiani. Nə olub, hörmətli cənab? 

Marinelli. Mən möhtərəm prinsin tapşırığı ilə gəlmişəm. 

Ap piani.Tapşırığı nədir? 

Marinelli. Qraf Appiani məni öz sadiq dostlarından biri hesab 
etməsə də, fəxr edirəm ki, prinsin sizə xüsusi ehtiramını çatdırmaq 
şərəfi məhz mənə nəsib olub. 

Ap piani. Xahiş edirəm, girişsizl 

Marinelli. Qoy olsun! Prins Massa Hersoqunun qızı ilə evlən- 
mək münasibətilə onun yanına səfir göndərməlidir. O, uzun müddət 
bir qərara gələ bilmirdi ki, kimi göndərsin. Nəhayət, o, sizi müəy- 
yənləşdirdi. 

Appiani. Mani? 

Marinelli. Özü də, dostluqda lovğalıq olmasın, mənim 
təsirimlə. 

Appiani. Doğrusu, siz məni bununla çətin vəziyyətə salırsınız. 
Çoxdan ümidimi itirmişdim ki, bir vaxt prinsə gərəkli ola bilərəm. 

Marinelli.İnandırıram ki, onun, sadəcə olaraq, elə bir imkanı 
olmayıb. Əgər bu imkan da qraf Appiani kimi şəxsə layiq deyildirsə, 
onda, yəqin ki, mən dostluğumda bir qədər təntiklik eləmişəm. 

Appiani. Elə hey dostluq, dostluq! Üç sözdən biri dostluq! 
Mən axı kiminlə danışıram? Markiz Marinelli ilə mən heç vaxt dost 
olmağı arzulamamışam. 

M arinelli. Mən səhv etmişəm, qraf, sizin razılığınız olmadan 
dostunuz olmağı arzulamaqda bağışlanılmaz səhv etmişəm. Bir də ki 
bunun nə əhəmiyyəti. Prinsin sizə ehtiramının nəticəsi olan bu təklif, 
onsuz da, dəyişməz qalır və şübhə etmirəm ki, siz məmnuniyyətlə bu 
təklifi qəbul edəcəksiniz. 

Appiani (Gir qədər fikirləşdikdən sonra). Əlbəttə. 

Marinelli. Eləsə gəlin. 

Appiani. Hara? 

M arinelli. Dozaloya, prinsin yanına... Hər şey hazırdır, siz elə 
bu gün yola düşməlisiniz. 

Appiani. Nə dediniz? Elə bu gün? 

Marinelli. Yaxşı olar ki, elə bu saat, bir saat sonra yox. Məsələ 
son dərəcə təcili həll olunmalıdır. 

Appiani. Doğrudan? Eləsə təəssüf edirəm, prinsin mənə 
göstərdiyi bu şərəfdən imtina etməli olacağam. 

M arinelli. Necə? 

Appiani. Bu gün mən yola düşə bilmərəm... sabah da, o birisi 
gün də həmçinin... 

M arinelli.Siz zarafat edirsiniz, cənab qraf! 

Appiani. Sizinlə? 

Marinelli. Qiyamətdir! Əgər zarafat prinsə aiddirsə, eləsə, 
daha gülməlidir, deməli, gedə bilməzsiniz? 

Ap piani. Yox, cənab, yox. Ümidvaram ki, prinsin özü də 
mənim üzrxahlığımı əsaslı hesab edər. 

Marinelli. Mənim üçün də maraqlı olardı. 

Ap piani. Eh, əhəmiyyətsiz şeydirl Bilirsiniz, mən bu gün evlə- 
nirəm. 

M arinelli. Nəolsun ki? 

Appiani. Nə olsun ki? Nə olsun ki? Sizin bu sualınız hədsiz 
dərəcədə sadəlövhlükdür. 

Marinelli. Həyatda, cənab, toyu təxirə salmaq halları tez-tez 
olub. Əlbəttə, mən elə güman etmirəm ki, bu, həmişə gəlinə, yaxud 
bəyə bir hörmətlə bağlı olub. Bunu xoşagəlməz səbəblər də törədib. 
Ancaq mən belə hesab edirəm ki, hökmdarın əmri... 

Appiani. Hökmdarın əmri? Özün özünə seçdiyin hökmdar 
hələ hamı üçün həqiqi hökmdar deyil. Mən başa düşürəm ki, siz 
prinsə sözsüz tabe olmalısınız. Mən isə yoxl Mən onun sarayına 
könüllü gəlmişəm. Ona xidmət etmək şərəfinə nail olmaq istəmişəm, 
qul olmaq yoxl Mən daha qüdrətli bir hökmdarın vassalıyam. 

M arinelli. Qüdrətli, yaxud qüdrətsiz, hökmdar hökmdardır. 

Appiani. Mən hələ dayanıb sizinlə bu barədə mübahisə edi- 
rəm? Bəsdir, eşitdiklərinizi prinsə çatdırın. Deyin ki, mən təəssüf- 
lənirəm ki, onun lütfkarlığından istifadə edə bilməyəcəyəm. Çünki elə 
bu gün evlənirəm, özü də bu hadisə bütün səadətimi təşkil edir. 
Marinelli. İstəyirsiniz ki, deyim kiminlə? 

Appiani. Bəli, bu evin qızı ilə. 

M arinelli. Bu evin qızı ilə? 

Appiani. Bəli, bu evin. 

M arinelli. Hml Hml 

Ap piani.Daha sonra? 

Marinelli. Mən belə güman edirəm ki, əgər belədirsə, bu 
mərasimi siz qayıdana kimi təxirə salmaq bir o qədər də çətin olmaz. 

Ap piani. Mərasimi? Yalnız mərasimi? 

Marinelli. Xeyirxah valideynlər bundan ciddi narahat olmazlar. 

Ap piani. Xeyirxah valideynlər? 

M arin elli. Emiliya da, şübhəsiz, yəqin ki, sizinki olaraq 
qalacaq. 

Ap piani. Şübhəsiz ki? Yəqin ki? Siz bu “şübhəsiz ki, yəqin 
ki”lərinizlə, şübhəsiz, bir meymunsunuz. 

Marinelli. Bunu mənə deyirsiniz, qraf? 
Appiani. Bəs necə? 
M arinelli. Lənət şeytanal Biz danışırıq... 
Ap piani.Pahl Meymunlar kinli olurlar, ancaq... 
Marinelli. Lənətə gəlmişlər! Qraf, mən sizi duelə çağırıram. 
Appiani. Bu, özlüyündə aydındır. 
M arinelli. Mən elə bu saat duelə çıxmağı tələb edərdim. 
Lakin nəcib təbiətli bəyin bugünkü şənliyini pozmaq istəmirəm. 
Appiani. Xeyirxah ürəkli həşərat! Yox, olmaz! (Onun əlindən 
tutaraq) Massaya, əlbəttə, mən bu gün gedə bilmərəm, lakin səninlə 
gəzintiyə çıxmağa vaxtım kifayət qədərdirl Gedəkl Gedəkl 
M arinelli dartınıb özünü qoparır və çıxır). Səbir eləyin, qraf, bir 
az da səbir eləyinl 





ON BİRİNCİ ƏHVALAT 
Appiani, Klaudiya Qalotti 


Appiani. Get yaramaz! Ah, bu görüş mənim xeyrimə oldu. 
Fərəhimdən qanım qaynayıb-coşurl İndi mən özümü tamam başqa 
cür — çox yaxşı hiss edirəm. 

Klaudiya (һәуәсапһ və tələsik halda daxil olur). İlahi, qrafl.. Mən, 
deyəsən, qızğın mübahisə eşitdim. Sifətiniz alışıb-yanır, nə olmuşdur? 

Appiani. Heç nə, möhtərəm xanım, heç bir şey. Kamerher 
Marinelli mənə böyük xidmət göstərdi. O, məni prinsin yanına getmək 
məcburiyyətindən xilas etdi. 

Klaudiya. Doğrudan? 

Appiani. Deməli, biz buradan daha tez çıxa bilərdik. Mən 
gedim adamları tələsdirim. Tezliklə qayıdaram, ona kimi Emiliya da 
hazır olar. 

Klaudiya. Mən rahat ola bilərəmmi, cənab qraf? 

Ap piani. Tamamilə rahat, möhtərəm xanıml 


(O, bayıra çıxır, xanım isə içəri keçir.) 


Pərdə 

III pərdə 


Səhnə. Prinsin villasında qəbul zalı 


BİRİNCİ ƏHVALAT 


Prins, Marinelli 


M arinelli. Mənasızdır. O təklif olunan şərəfi hədsiz nifrətlə 
rədd etdi. 

Prin s. Bununla da hər şey bitmiş oldu? Deməli, olacağa çarə 
yoxdur? Deməli, elə bu gün o qız onun olacaq? 

M arinelli. Görünür, elə də olacaq. 

Prins. Mən sizin gəlməyinizdən çox şey gözləyirdim... Kim bilir, 
bəlkə, siz özünüzü orada səfeh kimi aparmısınız. Səfeh bir adam ağla- 
batan bir məsləhət verirsə, onun yerinə yetirilməsini isə gərək mütləq 
ağıllı bir adama həvalə edəsən. Bunu gərək mən nəzərə alaydım. 

M arinelli. Bu da mənim mükafatıml 

Prin s. Nəyə görə bəs mükafatlandıraq? 

Marinelli. Ona görə ki, mən bu yolda həyatımı riskə qoymağa 
çalışmışam. Elə ki gördüm, nə ciddi, nə də istehza yolu ilə qrafın 
məhəbbətini rütbə ilə dəyişməyə vadar etmək mümkün olmayacaq, 
odur ki onu hövsələdən çıxarmağa cəhd göstərdim. Ona elə sözlər 
dedim ki, özündən çıxdı. Başladı məni təhqir etməyə. Mən onu duelə 
çağırdım, təxirəsalınmadan, elə oradaca. Belə düşündüm ki, ya o, məni 
öldürər, ya da mən onu. Əgər mən onu öldürsəm, deməli, vuruş mey- 
danı bizimdir. Əgər o, məni öldürsə, nə olar, deməli, buradan qaçmalı 
olacaq və beləliklə də, prins lazımi vaxt qazanacaq. 

Prin s. Siz belə də etdinizmi, Marinelli? 

Marinelli. Eh, insan özünü qüdrətli hökmdarları yolunda 
beləcə ağılsız şəkildə qurban verməyə can atanda, gərək əvvəlcədən 
bilsin ki, onun minnətdarlığı nədən ibarət olacaq... 

Prins. Bəs qraf necə? Şayiə gəzir ki, belə şeyləri ikinci dəfə ona 
xatırlatmaq lazım gəlmir. 

Marinelli. Şəraitə baxır, əlbəttə... Kim onu bu halda təqsir- 
ləndirə bilər? O etiraz edib dedi ki, bu gün onun mənimlə atışmaqdan 
daha vacib işləri var və bizim görüşümüzü toyundan bir həftə sonraya 
saxlayır. 

Prin s. Emiliya Qalotti ilə? Bu barədə düşünəndə qəzəbdən 
boğuluram. Siz də sakitləşdiniz və çıxıb getdiniz. İndi isə yanıma gəl- 
misiniz ki, məndən ötrü həyatınızı necə riskə qoyduğunuzu, özünüzü 
necə fəda etdiyinizi lovğalana-lovğalana söyləyəsiniz? 

Marinelli. Yaxşı, bəs mən daha nə etməliydim, mərhəmətli 
hökmdar? 

Prins. Daha nə etməliydiniz? Guya ki, bir şey eləmisiniz? 

Marinelli. Eləcə söyləyin görək, möhtərəm hökmdar, bəs siz 
özünüz özünüz üçün nə edə bilmişsiniz? Onunla kilsədə görüşmək 
xoşbəxtliyinə nail olmusunuz. Yaxşı, orada nə barədə danışıb sözləşə 
bilmisiniz? 

Prin s (istehza ilə). Ah, siz hər şeyə necə də maraq göstərirsiniz! 
Nə olar, marağınızı təmin edim. Hər şey lap arzuladığım kimi oldu. 
Başqa şeylər haqqında siz daha narahat olmayın, mənim hədsiz 
fədakar dostuml O, mənim tələblərimi, demək olar ki, bütövlüklə 
qəbul etdi. Onu özümlə gətirməkdən başqa çarəm qalmadı. (Soyuq və 
amiranə) Hə, indi siz bilmək istədiyinizi bildiniz... gedə bilərsinizl 

Marinelli. “Gedə bilərsiniz!” Bəli, bəli, mahnı belə bitir. 
Mümkün olmayan bir işi də görə bilsəydim, beləcə olacaqdı... 
“Mümkün olmayan” dedim? Yox, burada mümkün olmayan elə bir 
şey yoxdur, ancaq cəsarət lazımdır! Əgər gəlin bizim əlimizə keçsə, 
mən əmin edirəm ki, toy baş tutmaz. 

Prin s..Ah, bu insan nələri öz boynuna götürmür! Görünür, 
onu şəxsi mühafizəçilərimə başçı təyin etməliyəm ki, gedib mərkəzi 
yolda yolkəsənlik eləsin, əlli əsgərlə karetanı mühasirəyə alıb, 
oradan qızı dartıb çıxarsın və təntənəli şəkildə mənim hüzuruma 
gətirsin. 

M arinelli. Hlə hallar olur ki, qızı zorla qaçırırlar və heç kim 
bunun zorla edildiyini ağlına gətirmir. 

Prin s. Belə fərasət sahibi olsaydınız, daha burada dayanıb, 
uzun-uzadı lovğalıq etməzdiniz. 

Marinelli. Bu da var ki, hadisənin nə ilə nəticələnəcəyini 
əvvəlcədən söyləmək mümkün deyil, Belə hallarda bədbəxt hadisələr 
də labüddür. 

Prins. Bax bu isə mənim işimdir. Bir şəxsə öhdəsindən gələ 
bilməyəcəyi işi həvalə etmək olmaz. 

M arinelli. Deməli, hökmdar... (Uzaqda atəş səsi eşidilir.) Hə? O nə 
idi. Qulaqlarıma səs gəlmədi ki? Cənab siz, siz atəş səsi eşitmədiniz ki? 
Odur, biri də açıldıl 

Prin s. Bu nədir? Nə olmuşdur? 

Marinelli. Bəs siz nə düşünürsünüz? Mən təsəvvür etdiyi- 
nizdən daha çox işgüzar və fərasətli çıxsam, necə? 

Prin s. Fərasətli və işgüzar?.. Açıq söyləyin görüm... 

Marinelli. Bir sözlə: indicə dediklərim artıq həyata keçir. 

Prin s. Bu mümkündürmü? 

M arine111.Amma mənə söz verdiniz, prins, yadınızdan çıxar- 
mayın. Sözlərinizi bir də təkrar edin. 

Prin s. Axı elə tədbirləri... 

Marinelli. Ən zəruri tədbirləril.. İşi etibar etdiyim adamlara 
tapşırmışam. Yol zooparkın çəpərləri arasından keçir. Orada mənim 
adamlarım, guya, soyğunçuluq məqsədilə karetaya hücum edəcəklər, 
bu vaxt başqaları, o cümlədən mənim nökərlərim zooparkdan çıxıb, 
basqına məruz qalmış adamlara, guya, kömək etmək üçün oraya atıla- 
caqlar. Hər iki tərəfin yalandan əlbəyaxa döyüşü zamanı mənim 
nökərim, guya, xilas edirmiş kimi, Emiliyadan yapışacaq, onu zoopark- 
dan keçirib saraya gətirəcək. Bax belə şərtləşmişik. İndi nə deyə 
bilərsiniz, prins? 

Prin s.Siz məni qeyriadi şəkildə heyrətləndirdiniz. Məni dəhşət 
bürüyür... (Marinelli pəncərəyə yaxınlaşır.) Hara baxırsınız? 

M arinelli. Hadisənin baş verdiyi yerəl Elədir ki varl Maskalı 
adam çəpəri keçdi. Şübhəsiz, müvəffəqiyyəti barədə mənə işarə etmək 
üçün. — Siz çıxın, möhtərəm cənabl 

Prin s.Ah, Marinelli... 

Marinelli. Hə? Mən əvvəlcə çox əhəmiyyətsiz, indisə çox 
mühüm iş görmüşəm, elə deyilmi? 

Prin s. Yox, elə deyil. Fəqət mənə aydın deyil ki... 

Marinelli. Aydın deyil? Yaxşı olmazmı ki, hər şey... birdəfə- 
lik həll olunsun?! Tez olun gedin, maskalı adam sizi görməməlidir... 


Prins gedir 


İKİNCİ ƏHVALAT 


Marinelli, o saat onun ardınca Anjelo 


Marinelli yenidən pəncərəyə yaxınlaşır). Odur, kareta yavaş-yavaş 
şəhərə qayıdır. Belə yavaş-yavaş? Hər qapısında bir xidmətçi? Bax bu, 
xoşagəlməz əlamətdir: bu, o deməkdir ki, tapşırığın yarısı yerinə 
yetirilib, geriyə ölü yox, yaralı aparırlar. Maskalı adam düşür. Bu, 
Anjelonun özüdür. Cəsur! Nəhayət! O, burada bütün yolları yaxşı bilir. 
Odur, mənə başı ilə işarə edir. Deməli, işinin müvəffəqiyyətinə 
əmindir. Hə, cənab qraf, sizə Massaya getmək lazım gəlmədi, indisə 
daha uzaq bir səfərə yollanmalı olursunuz. O meymunları belə gözəl 
tanımağı axı sizə kim öyrətmişdi? (Qapıya yaxınlaşır.) Onlar, həqiqətən, 
kinli olmuşlar... Hə, Anjelo? 

Anjelo (maskanı çıxarır). Hazırlaşın cənab kamerherl Onu bu saat 
gətirməlidirlər. 

Marinelli. Bəs, işlər necə keçdi? 

An?elo. Məncə, çox yaxşı. 

Marinelli. Bəs qraf necə oldu? 

An?elo. Necə tapşırmışdınız eləcə! Ancaq, deyəsən, onu kimsə 
xəbərdar etmişdi, qəfildən yaxalamaq mümkün olmadı. 

Marinelli. Tez ol, nə deməlisən, del О öldürülübmü? 

Anjelo. O alicənab ağaya heyifim gəlir. 

Marinelli. Al, bu da ürəyiyanarlığın üçün! (Ona bir kisə qızıl 
verir.) 

Anjelo .Mənimo sevimli Nikolamın da işi bitdi. Onu da qurban 
verməli olduq. 

Marinelli. Beləmi? Hər iki tərəf, deməli, itki verib. 

An?elo. Mən o qeyrətli oğlan üçün göz yaşları tökərdim. Ancaq 
məni (əlindəki kisəni qaldırır.) bir qədər bax bu sakitləşdirir. Axı onun 
varisiyəml Ölümünə qarşı qisas almışam. Bizim qanunumuz bax 

belədir. Yaxşı qanundur, məncə, bu qanun, elə bil, dostluğu, sadiqliyi 
sınamaq üçün yaradılıb. Bu Nikola, cənab kamerher... 

M arinelli. Qoy cəhənnəm olsun sənin Nikolanl Qraf, bəs qraf? 

An?elo.Ay səni! Qraf bu barədə yamanca xəbər tutmuşdu. Əvə- 
zində, mən də qraf haqqında məlumat öyrənmişdim. Onu aşırdım. 
Əgər sağ qalıb, yenidən karetaya qayıda bilibsə, söz verirəm ki, ora- 
dan sağ çıxa bilməyəcək. 

Marinelli. Əgər bütün bunlar, doğrudan da, beləcə olubsa, 
Anielo... 

Anjelo. Qoy mən sizə xidmətdən məhrum olum, əgər belə 
deyilsəl Mənə görə yenə əmriniz varmı? Axı mən uzaq yola çıxıram. 
Biz elə bu gün sərhədi keçmək istəyirik. 

Marinelli. Yaxşı, get! 

Anjelo. Əgər sizə yenə də bir şey lazım olsa, cənab kamerher, 
siz məni haradan tapacağınızı yaxşı bilirsiniz. Başqalarının işini 
başqalarından daha ucuz görürəm. 

Marinelli. Bu, yaxşıdır! Fəqət bir o qədər də yaxşı deyil, Eh, 
Anjelo, belə də xəstəlik olar? O, əlbəttə, ikinci atəşə də layiq idi. Yazıq 
qraf, indi, yəqin ki, əzab-əziyyət çəkirl.. Eh, Anjelo. Bu, o deməkdir ki, 
peşənizin öhdəsindən pis gəlirsiniz və alayarımçıq iş görürsünüzl 
Ancaq prins hələlik bu barədə heç nə bilməməlidir. Qoy bu ölümün 
onun üçün nə qədər vacib olduğunu özü etiraf etsin. Bu ölüml.. Bunun 
yəqinliyinə əmin olmaq üçün mən nələr etməzdim! 


ÜÇÜNCÜ ƏHVALAT 


Prins, Marinelli 


Prins. Odur, artıq o, xiyabanla gəlir. Nökərin qarşısına düşüb 
tələsə-tələsə gəlir. Qorxu, görünür, ayaqlarına qanad verib. Yəqin ki, 
hələ heç nədən şübhələnmir. Elə düşünür ki, quldurlardan xilas olur... 
Lakin, bu vəziyyət çoxmu davam edəcək? 

Marinelli. O ki bizim əlimizdədir! 

Prin s. Bəs anası onu axtarmayacaq? Məgər qraf onun dalınca 
gəlməyəcək? Biz onda nə edəcəyik? Mən onlardan qızı necə gizlədə 
biləcəyəm? 

Marinelli. Bütün bunlara, doğrusu, hələ cavab verə bilmərəm. 
Baxarıq! Azacıq dözün, mənim hökmdarım! İlk addımı, onsuz da, 
atmaq lazım idi. 

Prin s. Nə mənası? Onsuz da, həmin addımı geri çəkməli ola- 
cağıq. 

Marinelli. Ola bilsin ki, heç geri çəkmək lazım gəlmədi. Sonra 
istinad edə biləcəyimiz minlərlə səbəb tapa bilərik. Məgər əsas məsə- 
ləni unutmusunuz? 

Prin s. Mən haqqında heç vaxt düşünmədiyim bir şeyi necə 
unuda bilərəm? Əsas məsələ? O, nə məsələdir? 

M arin elli. Xoşa gəlmək məharəti, inandırmaq məharəti. 
Sevən prins bu sahədə heç vaxt uğursuzluğa düçar olmayıb. 

Prin s. Heç vaxt düçar olmayıb! Mənə ən vacib, ən lazımlısından 
başqal Bu gün həmin məharət müvəffəqiyyətsizliyə uğradı. Heç bir 
yaltaqlıq, heç bir and-amanla mən ondan söz qopara bilmədim. Başını 
aşağı dikib qarşımda əsə-əsə lal kimi durmuşdu. Elə bil, bir cani qız 
dayanıb öz ölüm hökmünü dinləyirdi. Onun vahiməsi məni də bürüdü. 
Mən də titrəməyə başladım və sözümü ondan üzr istəməklə qurtardım. 
Hətta indi də onunla danışmağa cəsarətim çatmır. O daxil olanda, hər 
halda, mən burada olmamalıyam. Onu, Marinelli, siz qəbul etməlisiniz. 
Mən isə burada, yaxınlıqda qulaq asacağam, görüm söhbət necə şəkil 
alır. Onda daxil olacağam ki, tamamilə özümü ələ almış olum. 


DÖRDÜNCÜ ƏHVALAT 


Marinelli və bir az sonra nökərlər 
Battista Emiliya ilə gəlirlər 

Marinelli. Onun necə yıxılmasını kaş Emiliya görməmiş 
olaydı... Eh, elə tələsirdi ki, görə bilməzdi... Gəlir. Mən də istəmirəm 
ki, onun gözünə birinci dəyim. (O, zalın bir küncünə çəkilib gizlənir.) 

Battista. Bura, zəhmət olmasa, bura, xanım qızl 

Emiliya (təngnəfəs halda). Ah!.. Ah!.. Təşəkkür edirəm sizə, 
dostum, təşəkkür edirəm. Fəqət, ilahi, ilahi, haradayam mən? Özü də 
təkbaşıma? Harada qaldı anam? Harada qaldı qraf? Onlar axı ardı- 
mızca gəlirdilər? Mənim ardımca gəlirdilər? 

Battista. Mən də elə güman edirəm. 

E miliy a. Güman edirsiniz? Yəqinini bilmirsiniz? Siz onları gör- 
mədiniz? Məgər bizim arxamızda atışmırdılar? 

Battista. Atışırdılar?.. Hə, deyəsənl.. 

Emiliya. Şübhəsizl Güllə ya qrafa, ya da anama dəydi. 

Battista. Bu saat mən onların ardınca gedərəm. 

Emiliya.Mənsiz getməyin... Mən də sizinlə getmək istəyirəm, 
mən mütləq sizinlə getməliyəm, gedək dostum, gedəkl 

Marinelli @irdən görünür. Elə bil, indicə daxil olmuşdur). Ah, xanım 
qız, necə bədbəxtlik, daha doğrusu, necə xoşbəxtlik, necə xoşbəxt bir 
bədbəxtlik bizi bu şərəfə... 

E miliya (heyrətlə). Necə? Siz buradasınız, hörmətli cənab? 
Deməli, mən gəlib sizə düşmüşəm? Bağışlayın, cənab kamerher. 
Yaxınlıqda quldurlar bizə hücum etmişdilər. Xeyirxah insanlar bizə 
köməyə gəldilər... Bu qeyrətli adam məni karetadan dartıb çıxardı və 
bura gətirdi... Ancaq dilim dönmür deyəm ki, yalnız mən xilas oldum. 
Anam hələ təhlükədədir, arxamızda güllə atırdılar. Bəlkə, o ölmüşdür... 
Mən isə sağam?.. Bağışlayın, mən getməliyəm, mən yenə ora qayıtma- 
İlyam. Mən orada, elə orada da qalmalıydıml 

M arinelli .Sakitləşin, xanım qız. Hər şey qaydasındadır, tez- 
liklə siz belə narahatlığını çəkdiyiniz əzizlərinizin yanında olacaqsınız. 
Hə, get Battista, tez ol qaç, bəlkə, onlar fröyleynini indi harada oldu- 
ğunu bilmirlər. Bəlkə, elə onu bağdakı malikanələrdə axtarırlar. Lən- 
gimədən onları bura gətir. 

Emiliya. Doğrudan? Onların hamısı xilas olmuşdur? Onlara 
heç nə olmayıb? Ah, bu gün mənim üçün necə dəhşətli, necə qorxunc 
bir gün oldul Ancaq mən burada qala bilmərəm, mən onları qarşıla- 
mağa tələsməliyəm... 

M arinelli. Nəlazımdır, xanım qız? Onsuz da güclə nəfəs alır- 
sınız, tamam haldan düşmüsünüz. Siz daha rahat otağa keçib sakit- 
ləşməli və dincəlməlisiniz. Mərc gələrəm ki, yəqin, prins artıq sizin əziz, 
intizarlı ananızı tapmış, onu indi sakitləşdirib yanınıza gətirəcəkdir. 

Emiliya. Kim? Siz kimi dediniz? 

Marinelli. Bizim mərhəmət sahibi prinsi. 


1 Fröyleyn – xanım (alm.) 

Emiliya (hədsiz heyrətlə). Prins??? 

Marinelli. El ilk xəbəri eşitcək o, sizə kömək üçün götürül- 
dü. Belə bir cinayətin düz sarayın yaxınlığında, demək olar ki, prinsin 
gözləri qarşısında baş verməsi onu tamam hövsələdən çıxarmışdı. 
O, caniləri yaxalamağı əmr etdi. Yaxalansalar, cəzaları çox amansız 
olacaq. 

Emiliya. Prins?! Başa salın görüm, mən haradayam? 

M arinelli. Dozaloda, prinsin istirahət evində. 

Emiliya. Necə bir təsadüf! Siz belə hesab edirsiniz ki, o, indi 
bura gələ bilər?.. Özü də anamla birlikdə, hə? 

M arinelli. Bu da onun özü. 


BEŞİNCİ ƏHVALAT 
Prins, Emiliya, Marinelli 


Prin s. Haradadır o? Harda? Sizi axtarmadığımız yer qalmadı, 
gözəl fröyleyn. Siz sağ-salamatsınız? Hə, eləsə, çox yaxşıl Qraf, sizin 
ananız... 

Emiliya.Ah, mərhəmətli hökmdar! Hanı bəs onlar? Haradadır 
mənim anam? 

Prins. Uzaqda deyillər. Burada, lap yaxınlıqdadırlar. 

E miliya. Pərvərdigara, mən anamı, yaxud qrafı birdən qeyri- 
adi görkəmdə görsəm! Elədir ki var! Elədir ki var! Mən səhv etmirəm. 
Siz məndən nəyisə gizlədirsiniz, cənab prins... Görürəm ki, məndən 
nəyisə gizlədirsiniz... 

Prin s. Yox, yox gözəl fröyleyn, əlinizi mənə verin və cəsarətlə 
ardımca gəlin. 

Emiliya (ürəklə). Yaxşı... əgər onlara heç nə olmayıbsa, əgər 
düşüncələrim məni aldadırsa, bəs niyə onlar burada deyil? Niyə onlar 
sizinlə birgə gəlməyiblər, möhtərəm hökmdar? 

Prins. Ditələsin, gözəl fröyleyin, tələsin ki, bütün bu dəhşətli 
təsəvvürləriniz tezliklə yoxa çıxsınl 

Emiliya. Mən nə etməliyəm? (Əllərini çarpaz tutur.) 

Prin s. Necə? Fröyleyn, siz mənə inanmırsınız? 

Emiliya (qyaqlarına yıxılır). Ayaqlarınıza döşənirəm, möhtərəm 
hökmdarl.. 

Prin s (onu qaldıra-qaldıra). Siz məni utandırdınız. Bəli, Emiliya, 
mən məhz belə lal-dinməz tənələrə layiqəm. Səhərki hərəkətimə heç 
cür haqq qazandırmaq olmaz... Ən çoxu, bu hərəkəti əfv etmək olar. 
İradəsizliyimi mənə bağışlayın. Heç bir müvəffəqiyyət gözləmədiyim 
halda ürək sözlərimi sizə söyləməməliydim. Eləcə lal-dinməz dayanıb, 
heyrətlə məni dinlədiyiniz, yaxud düzünü desək, dinləmək istəmədi- 
yiniz o anlarda mən kifayət qədər cəzalandırıldım... Bu hadisə isə 
ümidlərim hələ tamamilə puça çıxmamışdan əvvəl mənə yenidən sizi 
görmək və sizinlə ətraflı danışmaq xoşbəxtliyini bəxş etmişdir... Bu 
hadisəni mən gələcək səadətimin əsası, qəti hökm çıxarmağım üçün 
ən qiymətli möhlət hesab edirəm... Deməli, mən bir daha əfv edilmə- 
yimi sizdən xahiş edə bilərəm. Ancaq məni lənətləməyin, sevimli 
fröyleynl Mən yalnız sizin baxışlarınızın hökmünə tabeyəm. Nə kiçik 
bir söz, nə bir “ah” sizin qəlbinizi burada incitməyəcək. Lakin öz şübhə 
və etibarsızlığınızla məni məhv etməyin. Bir anlığa da unutmayın ki, 
bu saat mənim üzərimdə hədsiz ixtiyara maliksiniz. Heç vaxt ağlınıza 
gətirməyin ki, məndən qorunmaq üçün kiminsə köməyinə ehtiyacınız 
var. İndisə gedək... gözəl fröyleyn, gedək, sizi sevinc gözləyən o yerə, 
siz daha böyük sevincə layiqsiniz... (Emiliyanı aparır, o, müqavimət 
göstərmir.) Dalımızca gəlin, Marinellil 

M arinelli .Dalımızca gəlin... bu, əlbəttə, o deməkdir ki, “dalı- 
mızca gəlməyini” Eh, bir də ki onların ardınca nəyə gedim? O özü 
əmin olmalıdır ki, təklikdə də ondan bir şey qopara bilir, ya yox? 
Mənimsə bircə işim var: gərək elə edəm ki, heç kəs onlara mane ola 
bilməsin. Qraf tərəfdən, güman edirəm ki, qorxmağa dəyməz. Lakin 
anası, anasıl O, qızını bu təhlükədə qoyub, sakitcə çıxıb getsə, bax bu 
mənim hədsiz heyrətimə səbəb olarl.. (Battista daxil olur.) Hə, Battista, nə 
var, yenə nə olub? 

ALTINCI ƏHVALAT 
Battista, Marinelli 


Battista (ələsik). Anası... cənab kamerher... 

M arinelli. Belə də bilirdim. Haradadır o? 

Battista.Əgər onun qabağını kəsməsəniz, bir dəqiqədən sonra 
burada olacaq... Siz mənə yalandan əmr etdiyiniz kimi, onu heç axtar- 
maq fikrində də deyildim, birdən uzaqdan bağırtısını eşitdim. O, qızı- 
nın izinə düşüb, ya da ola bilsin ki, bizim qurmamızı anlayıb. Bu tənha 
ətrafda kim varsa, onun başına toplaşmışdı və hamısı da ona buranın 
yolunu göstərirdi. Deyirdilər ki, prins də, siz də buradasınız. Mən 
bilmirəm. Göstərişiniz nədir? 

Marinelli. Baxarıq. (Düşünür.) Onu bura ötürməyin... Bir 
halda ki, qızının burada olduğunu bilir... Yox, belə yaramaz... Qoyu- 
nu qurdla bir yerdə görəndə, əlbəttə, onun gözləri hədəqəsindən 
çıxacaq. Gözləri? Hm, bu hələ nədir ki? Qoy göylərin qulaqlarımıza 
rəhmi gəlsin? Eh, bu da qorxulu deyill Ən saf ciyərlər də, hətta 
qadın ciyərləri də yorulub haldan düşə bilər. Bütün qadınlar yoru- 
lana kimi çığırırlar. Ancaq bu, hər halda, anadır. Onu öz tərəfimizə 
çəksək, yaxşıdır. Mən tanıdığım başqa analar ki var, prinsə qayına- 
na olmaq üçün hər cür yaltaqlığa can atardılar. Qoy gəlsin, Battista, 
qoy gəlsinl 

Battista. Eşidirsiniz? Eşidirsiniz? 

Klaudiya (səhnə arxasından). Emiliya! Emiliya! Mənim balam, 
haradasan? 

Marinelli. Get, Battista, çalış onun dalına düşüb maraqla 
bura gələnlərdən qadını ayır. 


YEDDİNCİ ƏHVALAT 
Klaudiya Qalotti, Battista, Marinelli 


Klaudiya (Battista çıxmaq istədiyi qapıdan daxil olur). Hə, onu 
karetadan çıxaran bax budurl Bu, onu çəkib apardıl Mən səni tanı- 
yıram. Hanı o, cavab ver, bədbəxtl 

Battista. Buda mənə minnətdarlıqdır? 

Klaudiya .Ah, sən minnətdarlığa layiqsənsə... (Yumşaq səslə) 
Onda məni əfv et, xeyirxah insanl Haradadır qızım? Məni ondan ayrı 
saxlamayın. Haradadır o? 

Battista. Möhtərəm xanm, o heç cənnətdə də belə yer tapa 
bilməzdi. Budur mənim ağam, sizi qızınızın yanına aparacaq. (İçəri daxil 
olmaq istəyən adamlara) Geri, geri qayıdınl 


SƏKKİZİNCİ ƏHVALAT 
Klaudiya Qalotti, Marinelli 


Klaudiya. Sənin ağan? (Marinellini görcək geri çəkilir.) Hə! Bu 
sənin ağandır? Siz buradasınız, cənab? Mənim qızım da buradadır? 
Siz? Onun yanına məni siz aparacaqsınız? 

Marinelli. Böyük məmnuniyyətlə, xanım! 

Klaudiya. Dayanın birl İndicə yadıma düşdü... O axı siz idiniz, 
elə deyil? Siz bu gün səhər qrafla mənim evimdə mübahisə etmirdiniz? 
Mən sizi onunla tək buraxmadım? O, sizinlə dalaşmadı? 

Marinelli. Dalaşmaq? Elə bir hadisə olmadı. Kiçik mübahi- 
səmiz oldu, iş xatirinə, ümumi işimiz xatirinə. 

Klaudiya. Adınız da Marinellidir, hə? 

Marinelli. Markiz Marinelli. 

Klaudiya. Deməli, özüdür ki var. Qulaq asın, cənab markiz... 
Marinelli... Marinelli adını o, “lənətə gəlsin” kəlmələri ilə... Yox, mən 
pak bir insana böhtan ata bilmərəm... lənət sözü söyləmədi, lənət 
sözünü özüm artırdım... Marinelli adı ölməkdə olan qrafın dodaqla- 
rından qopan son söz oldu. 

M arinelli. Ölməkdə olan qrafın? Qraf Appianinin? Eşidir- 
siniz, xanım, sizin danışığınızda məni heyrətləndirən ən çox qrafın 
ölməsi xəbəridir, başqa dediklərinizi qətiyyən anlaya bilmirəm... 

Klaudiya qəhərli və yavaş-yavaş). Marinelli adı ölməkdə olan 
qrafın son sözü oldul İndi başa düşürsünüzmü? Əvvəlcə mən də başa 
düşmədim. Lakin bu sözü elə tərzdə, elə ifadəli tərzdə söylədi ki... İndi 
də bu səs qulaqlarımdadırl Mənim dərrakəm görən haradaydı, niyə 
həmin saat bu səsin mənasını başa düşmədim. 

Marinelli. Nə olub ki, xanım? Mən həmişə qrafın dostu 
olmuşam, onun ən sadiq dostu. Əgər ölərkən qraf mənim adımı 
çəkibsə... 

Klaudiya. Amma necə bir tərzdə? Mən bunu ifadə edə bil- 
mirəm, o səsi təsvir etməkdə acizəm. O səsdə hər şey aydın ifadə 
olunurdul Hər şeyl Siz deyəcəksiniz ki, guya, bizə quldurlar hücum 
edib? Onlar canilərdi, satın alınmış qatillərdil Marinelli, canverən 
qrafın son sözü “Marinelli” oldu. O ittihamlı səsl 

Marinelli. O ittihamlı səs! Harada eşidilib ki, günahsız bir 
adamı qorxu və vahimədən yaranan səsə görə təqsirləndirəsənl 

Klaudiya. Ah, kaş bu səsin ifadəsini mən məhkəməyə təqdim 
edə biləydiml.. Eh, kül başımal Belə-belə şeylərdən yapışıb doğma 
qızımı unutmuşam. Hardadır o? Yoxsa, o da öldürülüb? Qraf Appiani 
sənin düşmənin idisə, bəs mənim qızımın günahı nə idi? 

Marinelli. Mən həyəcanlanmış ana üçün hər şeyi bağış- 
lamağa hazıram. Gedək xanım, sizin qızınız buradadır, qonşu otaq- 
ların birində. Ümidvaram ki, artıq o, qorxudan sonra özünə gəlib. Prin- 
sin özü ona nəvazişlə qayğı göstərir. 

Klaudiya. Kim? Kimin özü? 

M arinelli. Prins. 

Klaudiya. Prins? Doğru deyirsiniz? Prins?.. Bizim prins? 

M arinelli. Bəs kim? 

Klaudiya.Ah, mən bədbəxt ana!.. Atası... onun atasıl.. O, qızı- 
mın doğulduğu günü lənətləyəcəkl O, məni də lənətləyəcəkl 

M arin e111.4Allah xətrinə, xanım! Bunlar nədir ağlınıza 
gəlir? 

Klaudiya.Hər şey aydındır. Yoxsa, belə deyil? Bu cinayətə bu 
gün kilsədə, böyük yaradanın gözləri önündə, pərvərdigarın öz 
yanında başlanıldı, burada isə sona çatdırıldı. (Marinelliyə müraciətlə) 
Qatill Qorxaq, məlun qatill Səndə cəsarət yoxdur ki, barı öz əlinlə 
öldürəsən. Sən elə alçaqsan ki, başqasının şəhvətini söndürmək üçün 
satın alınmış qatillərin əliylə adam öldürürsən. Qatillərin ən murdarı. 
Namuslu qatillər səni öz aralarında saxlamazlar. Sənil Sənil Mən axı 
niyə bircə sözlə bütün kinimi, ürəyimin bütün acılarını tüpürcək edib 
üzünə tüpürmürəm? Səninl Səninl Binamusl 

M arin elli. Siz sərsəmləyirsiniz, hörmətli xanım. Ancaq həd- 
dinizi aşmayın, vəhşi bağırtılarınızı qurtarın, harada olduğunuzu bir 
yadınıza salınl 

Klaudiya. Haradayaml Harada olduğumu yadıma salım? 
Balası əlindən alınmış bir aslan üçün nə əhəmiyyəti var ki, o, kimin 
meşəsində bağırır? 

Emiliya (səhnə arxasından). Ah, anacan! Mən səni eşidirəm, 
anacanl 

Klaudiya. Onun səsidir? Bu odur! O, məni eşitdi, o, məni 
eşitdi. Mən deyirsiniz bağırmamalıydım? Haradasan, bala? Gəlirəm, 
gəlirəml (O, otağa yüyürür, Marinelli də ardınca.) 

Pərdə 


IV pərdə 


Səhnə qalır 


BİRİNCİ ƏHVALAT 


Prins, Marinelli 


P r i n s (Emiliyanın olduğu otaqdan çıxıb, gələ-gələ). Bura gəlin, 
Marinelli. Mən rahat olmalıyam... Siz mənə izah etməlisiniz. 

Marinelli. Ah, ana qəzəbi! На, ha, hal 

Prin s.Siz gülürsünüz? 

M arinelli. Anasının burada, bu zalda quduzlaşmış kimi necə 
bağırdığını görsəydiniz, prinsl.. Siz onun çığırtılarını, yəqin ki, eşit- 
dirdiniz... Sizi görən kimi o, necə də ipəyə döndü... Ha, hal.. Mənə 
yaxşı məlumdur ki, heç bir ana qızına nəvaziş etdiyinə görə prinsin 
üz-gözünü cırmaqlamaz. 

Prin s.Siz pis müşahidəçisinizl Qız huşsuz halda anasının ağu- 
şuna yıxıldı. Mənə görə yox, məhz bu səbəbdən ana qəzəbini unutdu. 
Mənim yox, qızının xətrinə, ana eşitmək, başa düşmək belə istəmə- 
diyim o sözləri ucadan və aydın söyləmədi. 

Marinelli. Nə dedi möhtərəm hökmdar? 

Prins. Oyunbazlıq nəyə gərəkdir. Söylə görüm, bu həqiqətdirmi 
ya yox? 

Marinelli. Əgər həqiqətdirsə? 

Prin s. Əgər həqiqətdirsə? Deməli, elədir? O ölmüşdür? 
(Hədələyə-hədələyə) Marinelli! Marinelli! 

Marinelli. Hə, sonra? 

Prins. Allaha and içirəm, o adil yaradana and olsun ki, mənim 
bu qanda təqsirim yoxdur. Əgər siz məni əvvəlcədən xəbərdar etsəy- 
diniz ki, bu qrafın ölümü bahasına başa gələcək... Yox, qoymazdım. 
Öz həyatım bahasına olsaydı da beləl 

Marinelli. Əvvəlcədən sizi xəbərdar etsəydim? Guya ki, bu 
ölüm mənim planıma daxil idil Mən Anjeloya dönə-dönə əmr etmiş- 
dim ki, o, bir kəsə xətər toxunmaması üçün hər şeyə göz qoysun. Əgər 
qraf birinci bu işə başlamasaydı, hər şey güc işlətmədən qurtaracaqdı. 
O, sorğu-sualsız atəş açıb, bizimkilərin birini yerə sərib. 

Prins. Əlbəttə, o, bu oyunbazlığı başa düşməliydi. 

Marinelli. Belə olan təqdirdə, Anjelonun beyni qızır və dostu- 
nun intiqamını alır. 

Prins. Əlbəttə, bu tamamilə təbii haldır. 

M arinelli. Mən onu kifayət qədər danladım. 

Prin s. Danladınız? Ah, dostluğa bir baxl Onu xəbərdar edin ki, 
bir də mənim səltənətimdə görünməsin. Yoxsa mənim cəzam o qədər 
də xoşagəlimli olmayacaq. 

Marinelli. Qiyamət fikirdir. Mən və Anjelo — niyyət, yaxud 
təsadüf — sən demə, bütün bunlar eyni bir şey imişl Hər halda, 
əvvəlcədən razılaşmışdıq, əvvəlcədən mənə söz vermişdiniz ki, bu 
əhvalatda baş verə biləcək hər hansı bir bədbəxt hadisəyə görə mən 
təqsirkar olmamalıyam. 

Prins. Baş verə biləcək deyirsiniz, yoxsa baş verməli olacaq? 

Marinelli. Getdikcə hər şey aydınlaşır! Lakin, lütfkar ağam, 
məni nə hesab etdiyinizi birdəfəlik söyləməmişdən əvvəl mən bir dəlil 
söyləyiml Qrafın ölümü mənim üçün bir o qədər də əhəmiyyətsiz 
deyil. Mən onu duelə çağırmışdım. O, məni bu sahədə razı salmalı idi. 
Lakin mənimlə haqq-hesabı çürütmədən o, bu dünyanı tərk etdi. 

Bununla da, mənim şərəfim təhqir olunmuş qaldı. Başqa vədə, başqa 
şəraitdə mən şübhəyə layiq olardım. Lakin belə vəziyyətdə sizin mən- 
dən şübhələnməyə haqqınız varmı? (Süni qızğınlıqla) Kim mənim haq- 
qımda belə düşünə bilər? 

Prin 5 (tabe olaraq). Di yaxşı! Yaxşı! 

M arin elli. Ah, bircə o, sağ qalsaydı! Bircə o, sağ qalsaydı, 
onda mən hər şeyimi, hər şeyimi qurban verərdiml (Qızğınlıqla) Hətta 
öz prinsimin mərhəmətini də, bu qiymətli, heç nə ilə əvəzolunmaz 
mərhəməti də qurban verərdim. 

Prins. Başa düşürəm. Di yaxşı, yaxşı. Onun ölümü təsadüfdür, 
xalis təsadüf. Siz belə deyirsiniz və mən də buna inanıram. Lakin daha 
kim sizə inanacaq? Anasımı? Qızı Emiliyamı? Bütün bu dünyamı? 

Marinelli (soyuq-soyuq). Çox çətin. 

Prin s. Əgər buna inanmasalar, bəs nəyə inanacaqlar? Siz çiyin- 
lərinizi çəkirsiniz?.. Sizin Anjelonu cinayət aləti, məni isə cani hesab 
edəcəklər. 

M arinelli (daha soyuq tərzdə). Ola bilsin. 

Prin s. Mənil Mənim özümü. Bəlkə, elə... elə bu andan mən 
Emiliya ilə bağlı bütün məqsədlərimdən əl çəkim?.. 

Marinelli (tamam laqeyd halda). Qraf sağ qalsaydı, bəs siz onda 
nə edərdiniz? 

Prin s (qəzəblə və o saat özünü ələ alaraq). Marinellil Məni hövsələdən 
çıxarmayın. Qoy belə də olsunl Elə belə dəvarl Siz demək istəyirsiniz 
ki, qrafın ölümü mənim üçün xoşbəxtlikdirl Həyatımda ən böyük 
xoşbəxtlik! Mənim məhəbbətimə layiq yeganə xoşbəxtlik! Əgər 
belədirsə, onda bunun necə baş verməsinin elə bir əhəmiyyəti yoxdur. 
Yer üzündə bir qrafın az və yaxud çox olması böyük iş imiş? Beləmi? 
Mən sizi düzgünmü başa düşmüşəm? Yaxşı, yaxşıl Kiçik cinayətlər 
məni də qorxutmur. Lakin, əziz dost, bu kiçik, gizli cinayət olmalıdır, 
kiçik, özü də xilasolunma xarakterində. Sizinki isə, nə deyim, nə gizli, 
nə də xilasolunma xarakterindədir. Bu cinayət, düzdür, yolumu təmiz- 
ləsə də, onu yenidən bağlamışdır. Hər kəs bizi bu cinayətdə təqsirlən- 
dirə bilər. Kaş ki biz heç vaxt bu həngaməni düzəltməyəydik. Bütün 
bunlar məhz sizin o “müdrik”, o qəribə tədbirlərinizin bəhrəsidir. 

Marinelli. Siz də belə güman edirsinizsə... 

Prin s. Bəs başqa cür necə güman etmək olar? İzah edin! 

Marinelli. Siz olmayan şeylərin çoxunu mənim boynuma 
yıxırsınız. 

Prins. İzah edin! 

Marinelli. Lap yaxşı! Mənim gördüyüm bu tədbirlərin hansı 
pis işə gətirib çıxarıb? Bədbəxt hadisə nəticəsində başqalarının 
prinsdən şübhələnməsini deyirsiniz? Boş şeydirl Əsas məsələ bun- 
dadır ki, mən başladığım planı prinsin özü başa çatdırmışdır. 

Prins.Mən? 

M arinelli İcazəverin, deyim. Bu gün kilsədə atdığınız o addım, 
nə qədər nəzakət və ehtiramla atılsa da, nə qədər vacib olsa da belə, 
hər halda, bizim “oyunumuzda” nəzərdə tutulmamışdı. 

Prin s. Bu addım nəyə mane olub? 

M ari n elli. Bütün “oyunu” korlamasa da, hər halda, ahəngi 
pozmuşdur. 

Prins. Hm, di gəl bunu başa düşl 

M arinelli. Deməli, belə qısa və aydın, mən bu işə girişəndə 
Emiliya prinsin məhəbbəti haqqında heç nə bilmirdi, elə deyilmi? 
Emiliyanın anası isə, demək olar ki, heç nə. Kaş mən bütün işlərimi bu 
əsasda qura biləydiml Lakin prins mənim qurduğum o binanın düz 
özülünü oymuşdur. 

Prins (alnına vuraraq). Lənətə gələsən! 

M arinelli. Məgər prinsin özü öz sirlərini bəyan etməyibmi? 

Prins. Lənətə gəlsin bu istəyim, təşəbbüsüml 

Marinelli. Əgər prins öz hisslərini büruzə verməsəydi, doğ- 
rusu, mən özüm də bilmək istərdim ki, görüm hərəkətlərimdən hansı 
birisi anaya və qıza prinsdən şübhələnməyə əsas verə bilərmiş?! 

Prin gs. Siz haqlısınız! 

Marinelli. Məhz elə buna görə də mən haqsız hərəkət etmi- 
şəm... Bu sözə görə siz məni bağışlayın, adil hökmdarl.. 

İKİNCİ ƏHVALAT 
Battista, Prins, Marinelli 


Battista dələsik). İndicə qrafinya gəldi. 

Prin s. Qrafinya? Hansı qrafinya? 

Battista. Огупа. 

Prin s. Orsina?.. Marinelli! Orsina?.. Marinelli! 

Marinelli. Mən sizdən betər heyrətlənmişəm. 

Prin s. Get, qaç, Battista, de, gəlməsin. Mən yoxam. Onun üçün 
mən burada yoxam. Qoy elə bu saat da geri qayıtsın. Yeril Qaçl 
(Battista gedir.) Nə istəyir bu sərsəm? O özünü nə hesab edir? Hardan 
bilir ki, biz buradayıq? Məni izləməyəmi başlayıb? Bəlkə, artıq bir şey 
eşidib? Ah, Marinelli? Di bir söz deyin, cavab verinl Yoxsa, mənə dost 
olmaq istəyən bir şəxs məndən incidi? Boş, mənasız sözgüləşdirmə- 
mizdən incidi? Hə, mən sizdən üzrmü istəməliyəm? 

Marinelli. Ah, mənim prinsim, siz dönüb yenidən siz olan 
kimi bütün varlığımla sizə bağlanıram. Orsinanın bu gəlişi sizin kimi, 
mənim üçün də müəmmalıdır. Lakin onu qəbul etməmək müşkül 
işdir. Nə etmək istəyirsiniz? 

Prin s. Onunla danışmadan buradan uzaqlaşmaq. 

M arinelli. Yaxşıl Eləsə, tez olun. Mən onu qəbul edərəm. 

Prin s. Bu şərtlə ki, tez rədd olub getməsini ona təklif edəcək- 
siniz. Onunla uzun-uzadı danışmayın. Bizim burada kifayət qədər 
başqa işlərimiz də var. 

Marinelli. Nə danışırsınız, prins? Başqa işlərlə biz artıq 
qurtarmışıq. Cəsarətli olun. Qalan şeylər öz-özünə düzələcək. Dayan, 
bu, onun ayaq səsləri deyil? Cəld olun, prinsl Bural (Kabinetin birini 
göstərir, prins özünü ora salır.) İstəyirsinizsə, buradan bizə qulaq asa 
bilərsiniz. Qorxuram, qorxuram ki, bu gəliş onun özünə də namünasib 
görünsün. 

ÜÇÜNCÜ ƏHVALAT 
Qrafinya Orsina, Marinelli 


O rsin a (əvvəlcə Marinellini görmür). Bu, nə deməkdir? Məni içəri 
buraxmaq istəməyən o utanmaz, abırsızdan başqa, deyəsən, heç kəs 
qarşıma çıxmır? Mən ki Dozalodayam? O Dozaloda ki, əvvəllər bir 
sürü yaltaq, quyruq bulamaq üçün qarşıma qaçardı? O yerdə ki, 
əvvəllər məni məhəbbət, heyrətamiz hadisələr gözlərdi. Yer həmin 
yerdir, ancaq, ancaq... Aa, siz buradasınız, Marinellil Çox yaxşı olub 
ki, prins sizi də özüylə gətirib. Yox, yaxşı deyil. Onunla həll etmək 
istədiyim məsələni yalnız onun özüylə həll edə bilərəm... Hanı o? 

M arinelli. Prinsmi, mehriban qrafinya? 

Or sina. Bəs kim? 

Marinelli. Deməli, siz belə güman edirsiniz ki, o, buradadır? 
Onun burada olduğunu siz bilirsiniz, o isə sizin buraya gələcəyinizi 
təsəvvürünə belə gətirməzdi. 

O r sina. Təsəvvürünə gətirməzdi? Deməli, bu gün səhər gön- 
dərdiyim məktubu o almayıb? 

M ari n elli. Məktubunuzu? Hə, elədirl Xatırlayıram, sizdən 
aldığı məktub barəsində mənə gərək ki, nə isə dedi. 

Or sina. Yaxşı, məgər mən o məktubda xahiş etməmişdim ki, 
bu gün burada, Dozaloda görüşək? Düzdür, o, mənə məktubla cavab 
vermək istəmədi, lakin öyrəndim ki, bir saatdan sonra o, həqiqətən, 
Dozaloya yollanıb. Mən də bunu cavab hesab etdim və gördüyünüz 
kimi, bura gəldim. 

Marinelli. Qəribə müəmmalı təsadüfdür! 

Orsina..Təsadüf? Sizə deyirəm ki, biz şərtləşmişik. Mənim tərə- 
fimdən məktub, onun tərəfindən isə hərəkət. Sizə nə olmuşdur, cənab 
markiz? Bu, necə baxışdır? Siz bunu dərk edə bilmirsiniz? Axı niyə? 

Marinelli. Deyəsən, siz dünən bu fikirdəydiniz ki, bir даһа 
prinsin gözünə görünməyəsiniz. 

O r sin a. Gecənin zülmətini səhər dağıdar deyiblər. Hanı o? 
Hanı o? Mərc gəlirəm ki, o, bu otaqdadır. Oradan səs, sızıltı eşitdim. 
Mən ora keçmək istəyirdim, lakin o yaramaz nökər yolumu kəsdi. 

M arinell1. Mənim əzizim, mehriban qrafinyam... 

O r sina. Bu qadın sıziltisiydil Mərc gəlirsənmi, Marinelli? 
Ah, mənə düzünü deyin, əgər, həqiqətən, sizin əziz, mehriban qra- 
finyanızamsa, söyləyin... Qoy saray əclafları itilsinlər cəhənnəməl 
Onların hər bir sözü yalandır. Nə fərqi var, desəniz də, deməsəniz də, 
onsuz da, onu görəcəyəm. (Getmək istəyir.) 

Marinelli (onu saxlayır). Hara? 

Or sina. O yerə ki, mən indi çoxdan orada olmalıydım. Məgər 
dərk etmirsiniz ki, burada sizinlə boş-boşuna laqqırtı vurmaq nə qədər 
xoş olsa da, öz otağında məni axı prins gözləyir?l 

M arinelli .Siz səhv edirsiniz, hörmətli qrafinya. Prins sizi göz- 
ləmir. Prins sizinlə söhbət edə bilməz, sizinlə burada danışmaq istəmir. 

Orsina.hHər halda, deməli, buradadır? Deməli, mənim məktu- 
buma görə bura gəlib. 

Marinelli. Sizin məktubunuza görə yox... 

Or sin a. Siz dediniz axı məktubu alıb. 

Marinelli. Alb, ancaq oxumayıb. 

Orsina (ızğınlıqla). Oxumayıb? (Bir az yumşaq) Oxumayıb? 
(Qəhərli-qəhərli göz yaşlarını silərək) Hətta oxumayıb... 

M arinelli.Əminəm ki, etinasızlıqdan deyil, dalğınlıqdan oxu- 
mayıb. 

O r sin a (məğrurcasına). Etinasızlıqdan? Kim buna inanar? Siz 
bunu kimə deyirsiniz? Siz təskinlik verən qırmızı adamsınız, Marinellil 
Etinasızlıql Etinasızlıql Mənə etinasızlıq göstərirlər, mənəl (Daha 
yumşaq və qəhərli) Əlbəttə, o, məni daha sevmir. Hər şey qurtarmışdır. 
Qəlbindəki o məhəbbətin yerinə nəsə başqa hiss daxil olub. Bu, 
təbiidir. Lakin etinasızlıq nə üçün? Biganəlik də bəs edərdil Elə 
deyilmi, Marinelli? 

Marinelli. Əlbəttə, əlbəttə. 

Orsin.a (stehza ilə). Əlbəttə? Ah, bu müdrik insana nə istəsəniz 
deyə bilərsiniz? Məhəbbətin əvəzində biganəlik? Bu, o deməkdir ki, 
bir şey əvəzində heç nəl Eşidib öyrənin, özgəsinin sözünü təkrar edən 
ey saray lağlağılarıl Adi bir qadından öyrənin ki, biganəlik heç bir 
mənası olmayan boş söz, boş səsdir. O şeyə biganə oluruq ki, onun haq- 
qında heç nə düşünmürük, o əşyanın bizim üçün heç bir əhəmiyyəti 

olmur. Lakin bizim üçün əhəmiyyətsiz olan bir şeyə biganə olmaq hələ 
tamamilə biganə olmaq demək deyil. Bütün bunlar sizin ağlınıza sığı- 
şırmı, cənab? 

M arinelli (özözünə). Ay aman, mən ehtiyat etməkdə nə qədər 
haqlı imişəml 

O r sin a. Orada öz-özünüzə nə deyirsiniz? 

Marinelli. Sadəcə, heyran qalmışam! Sizin filosof olmağınız, 
mehriban qrafinya, kimə məlum deyil?! 

Orsina. Məgər elə deyilmi? Bəli, bəli, mən filosofam. Lakin bu 
bilik niyə indi özünü büruzə verdi? Əgər indi özünü büruzə verdisə, 
əgər əvvəllər də bunu büruzə vermişəmsə, çox pisl Deməli, prinsin 
məni daha sevməməsi təəccüblü deyil. Onun iradəsinə qarşı düşün- 
məyi bacaran bir qadını kişi necə sevə bilər? Düşünən bir qadın, üzünə 
ənlik vuran kişi qədər iyrəncdir. Qadın gərək gülsün, yalnız gülsün 
ki, öz ixtiyar sahibinin əhvali-ruhiyyəsini gümrah saxlasın. Yaxşı, nəyə 
görə bəs mən gülürəm, Marinelli? Hə, hə, bu təsadüfəl Mən prinsə 
yazıram ki, Dozaloya gəlsin. O, məktubu oxumur, lakin nədənsə, 
durub Dozaloya gəlir. Ha, ha, hal Həqiqətən, müəmmalı vəziyyət 
deyilmi? Çox gülməli və səfeh vəziyyətdir! Siz mənimlə gülmürsünüz, 
Marinelli. Axı biz miskin məxluqların düşünməsini istəməsəniz də, 
siz külli-ixtiyar sahibləri bizimlə birlikdə gülə ki bilərsiniz. (Ciddi və 
hökm edirmiş kimi) Di gülünl 

Marinelli. Bu saat, hörmətli qrafinya, bu saat! 

O r sina. Dəyənəkl Vaxt, axı ötüb-keçirl Yox, yox, ta gülməyin. 
Bilirsinizmi, Marinelli, (dalğın və ehtirasla) məni indi bu saat belə ürək- 
dən gülməyə vadar edən müəyyən səbəb var, çox ciddi səbəb. Həyatda 
hər şeyin bir səbəbi olduğu kimi. Təsadüf? Məgər prinsin burada 
mənimlə danışmaq belə istəməməsi təsadüfdür? Axı onsuz da 
o, mənimlə danışmalı olacaq. Buna təsadüf deyərlər? Mənə inanın, 
Marinelli, təsadüf sözünün özü küfrdür. Yer üzündə heç nə təsadüf 
deyil, Bir də o şeyə təsadüf demək olmaz ki, orada məqsəd açıq-aydın 
gözə çarpır. Ey qüdrətli, adil pərvərdigar, bağışla məni, bağışla ki, bu 
ağılsız günah sahibi ilə birlikdə sənin məsləhətini, sənin iradənlə olan 
bir işi mən təsadüf adlandırıraml (Tələsik Marinelliyə) Gəlin, hünəriniz 
varsa, gəlin məni bir də belə şər işlərə vadar edinl 

Marinelli (özözünə). Deyəsən, bu, çox dərinə gedir! Lakin, 
möhtərəm qrafinya... 

O r sin a. Sizin “lakin”inizi eşitmək belə istəmirəm. Hər bir 
“lakin” beyin işlətməyi tələb edir, mənim başımsa... Ah, mənim başıml 
(Alnını tutaraq) "Təşkil edin, Marinelli, tez olun, mənim prinslə görüşümü 
təşkil edin, əks təqdirdə onunla kəlmə kəsməyə belə halım olmaya- 
caq. Siz görürsünüz ki, biz söhbət etməliyik, biz mütləq danışmalıyıql 


DÖRDÜNCÜ ƏHVALAT 


Prins, Orsina, Marinelli 


Prin s (kabinetdən çıxaraq, öz-özünə). Ona kömək etmək lazımdır... 

Orsina (onu görür, lakin qarşısına çıxmağa cəsarət etmir). Aha, bu da ol 

Prin s (onun yanından ötüb bütün zalı keçir. Zalboyu danışa-danışa qonşu 
otağa gedir). Sən demə, bizim məlahətli qrafinyamız da buradaymışl 
Mən çox təəssüf edirəm, xanım, təəssüf edirəm ki, bu gün sizin təşrif 
gətirməyiniz məni bir o qədər də məmnun etməyəcək. Məşğulam. 
Mən tək deyiləm... Başqa vədə, əzizim qrafinya, başqa vədə. İndi isə 
məni burada gözləməyin. Bəli, gözləməyinl Sizi isə, Marinelli, göz- 
ləyirəm. 


BEŞİNCİ ƏHVALAT 


Orsina və Marinelli 


Marinelli. Görürsünüz, möhtərəm qrafinya, mən sizə deyir- 
dim, ancaq inanmırdınız, indi ki özündən eşitdiniz. 

Orsina Garsılmış halda). Eşitdim? Doğrudanmı, eşitdim? 

M arinelli. Həqiqətən. 

Orsina (qəmli). “Məşğulam. Mən tək deyiləm”. Elə bununla da 
bütün üzrxahlıq qurtardı? Mən bunamı layiqəm? İstənilən adamdan 
bu sözlərlə yaxa qurtarmaq olar. Bura gələn hər hansı bir zəhlətö- 
kəndən, hər hansı bir dilənçidən də. O, heç olmasa, mənim üçün bircə 
yalan da uydurmadı. Kiçik, mənasız yalan. “Məşğulam”, nə ilə? Onun 
yanında kim ola bilər? Bura gəlin, Marinelli, ürəyiyumşaqlıq edib nəsə 
uydurun, əziz Marinelli! Uydurmaq sizin əlinizdə nə böyük işdir ki. 

Onun nə işi var? Yanındakı kimdir? Söyləyin mənə, dilinizə gələn bir 
şey uydurun... mən də çıxıb gedim. 

Marinelli (özözünə). Belə olan tərzdə mən ona bəzi həqiqəti 
deyə bilərəm. 

Orsina.Hə? Tez olun. Marinelli, deyin gedim. Onsuz da prins 
söylədi ki, “başqa vədə, əzizim qrafinya” Məgər o, belə demədi? O, mənə 
verdiyi sözün üstündə dursun deyə, heç bir bəhanəsi qalmasın deyə, 
tez olun. Marinelli, öz yalanınızı söyləyin, mən də çıxıb gedim. 

Marinelli. Prins, əzizim qrafinya, həqiqətən, tək deyil. Onun 
yanında bu saat elə şəxslər var ki, bir an da onlardan ayrıla bilməz. 
Elə şəxslər ki, bir qədər bundan əvvəl çox böyük təhlükədən xilas 
olublar. Qraf Appiani... 

O r sina. Onun yanındadır?.. Heyif ki, mən sizi elə bu yalanda 
da tutmalı olacağam. Tez olun, başqa bir şey uydurun. Axı qraf 
Appiani, əgər siz bunu bilmirsinizsə, eşidin, bir qədər bundan əvvəl 
quldurlar tərəfindən öldürülüb. Mən şəhərin yaxınlığında onun cəsədi 
aparılan karetaya rast gəldim. Bəlkə, belə deyil? Bəlkə, bütün bunlar 
mənim gözümə görünüb? 

M arin elli. Təəssüf ki, gözünüzə görünməyib... Lakin qrafla 
birlikdə olan başqa şəxslər sağ-salamat xilas olub, saraya sığınmışlar. 
Onlar qrafin nişanlısı və nişanlısının anasıdır. Qraf onlarla Sabionet- 
taya gedirmiş ki, orada təntənəli şəkildə evlənsinlər? 

O r sin a. Deməli, onlar prinsin yanındadırlar? Gəlin və gəlinin 
anası? Gəlin gözəldirmi? 

Marinelli. Prins onun başına gələn bu qəza-qədərdən çox 
məyus olub. 

Orsina. Ümidvaram ki, o, kifir olsaydı da, beləcə məyus olardı. 
Axı onun taleyi dəhşətlidir. Yazıq adaxlı, əbədi sənin olacağı bir vaxtda 
sevgilini səndən əbədi ayırdılar. Kimdir bu gəlin? Onu tanıyırammı? 
Gör nə vaxtdan şəhəri tərk eləmişəm, kimi tanıya bilərəm kil 

M arinelli. Bu Emiliya Qalottidir. 

O rsina. Kim? Emiliya Qalotti? Emiliya Qalotti? Bura baxın, 
Marinelli, mən bu yalanı həqiqət kimi qəbul etməyəcəyəm, ha. 

M arin elli. Necə bəyəm? 

Or sina. Emiliya Qalottil 

Marinelli. Onu çətin tanıyarsınız. 

Orsina. Fəqət, fəqət tanıyıram! Ancaq bu gün tanımışam. Lakin 
ciddi söyləyin, Marinelli. Bu, Emiliya Qalottidir? Həmin bədbəxt 
gəlinə prins təsəlli verir? Emiliya Qalottiyə? 

M arinelli (özözünə). Deyəsən, mən buna çox şeyləri dedim. 

Orsin a. Bu gəlinin nişanlısı qraf Appiani idi? İndicə öldürülən 
qraf Appiani? 

M arinelli. Bəli, o. 

Or sina.əlal Pəh, əla. Əla! (Ә/ çalır.) 

M arinelli. Bu, nə deməkdir? 

O r sin a. Öpərdim, Marinelli, öpərdim o iblisi ki, bu İşə onu 
vadar edibl 
Marinelli. Kimi? Necə yəni vadar edib. Nəyə? 

Or sina .Bəli, o iblis siz olsaydınız belə, sizi də öpərdim, Mari- 
nelli, öpərdim. 

M arinelli. Qrafinyal 

O r sina. Bura gəlin, mənə baxın. Düz gözlərimin içinə! 
Marinelli. Hə, nə olsun? 

Or sin a. Bilirsiniz, nə fikirləşirəm? 

Marinelli. Mən necə bilərəm ki? 

Orsina..8Sizin bu işdə əliniz yoxdur ki? 

Marinelli. Nədə? 

Orsina.And için! Yox, lazım deyil. Daha bir günah işləmiş olar- 
sınız! Bir də ki... yox, and için! Tamam günaha batmış bir adam üçün 
bir günah da, çox və ya az, o qədər fərq eləməz. Sizin bu işdə iştira- 
kınız olubmu? 

M arinelli. Siz məni qorxudursunuz, qrafinya! 

Orsina. Doğrudan? Sizin yumşaq ürəyiniz heç nədən şübhələnmir? 

Marinelli. Nə danışırsınız? Nədən? 

Or sina. Yaxşı... İndi mən sizə elə bir, elə bir sirr söyləyərəm 
ki, başınızda tükləriniz biz-biz olar. Lakin burada, qapıya belə yaxın 
yerdə bizi eşidən ola bilər. Bu tərəfə gəlin. Hə... (Barmağını dodaqlarına 
sarı aparır.) Qulaq asın! Lakin bunu tamam gizli, tamam gizli saxlayın. 
(Dodaqlarını onun qulağına yaxınlaşdırır, elə bil, qulağına nəsə pıçıldayacaq. Lakin 
ucadan çığırır.) Prins qatildir!!! 

Marinelli. Qrafinya, qrafinya! Siz ağlınızı itirmisiniz! 

Or sina.uAğlımı? Ha, ha, hal (Bütün gücü ilə gülərək) Nadir hallar- 
da, bəlkə də, heç vaxt mən bugünkü qədər ağlımdan razı qalma- 
mışam. Lakin bu, bir sirdir MarinelliL. Bu, bizim aramızda da qalacaq. 
(Asta) Prins qatildirl Qraf Appianinin qatili! Qrafı quldurlar öldür- 
məyib, onu prinsin əlaltıları öldürübl Onu prins öldürübl 

Marinelli. Necə oldu ki, bu mənfur fikir sizin dilinizə, ağlı- 
nıza gəldi? 

O r sina. Necə? Tamamilə təbii halda. Bax indi prinsin yanında 
olan və nişanlısı ya zəlzələdən, ya vəlvələdən təcili bu dünyanı tərk etmiş 
həmin Emiliya Qalotti ilə səhər tezdən Dominikan məbədinin səkisində 
uzun-uzadı söhbət etmişdir. Bu, mənə bəllidir, bunu mənim pusquçula- 
rım görüb. Prinsin onunla nə haqda danışdığını da eşidiblər. Hə, adil 
hökmdar? Ağlım çaşmayıb ki? Mənə elə gəlir ki, bir-biri ilə əlaqəsi olan 
şeyləri hələ tutuşdurub əlaqələndirməyi bacarıram. Yoxsa, burada da 
bir təsadüf var? Sizin fikrinizcə, bəlkə, elə bu da adi təsadüfdürl Özgə bir 
şey deyildir? Ah, Marinelli, əgər belə düşünürsünüzsə, deməli, insanların 
alçaqlığını qəza-qədərdən ayırmağı bacarmırsınız. 

Marinelli. Qrafinya, siz dilinizdən bəlaya düşə bilərsiniz. 

O r sina. Əgər bunları başqalarına desəm, necə? Lap qiyamət 
olar! Lap əla olar! Sabah mən bazar meydanında dayanıb car çəkərək 
bütün bunları hamıya bəyan edəcəyəm. Kim etiraz etsə, deməli o, qati- 
lin əlaltısıdır. Xudahafizl (Getmək istəyir, qapının önündə tələsik daxil olan 
qoca Qalottiylə rastlaşır.) 


ALTINCI ƏHVALAT 
Odoardo Qaloətti, qrafinya, Marinelli 


O do ardo. Məni bağışlayın, hörmətli xanım. 

O r sina. Mənim burada bağışlayıb-bağışlamamağa haqqım, 
ixtiyarım çatmır. Çünki burada mən heç kəsəm. Siz bu cənaba müra- 
ciət edin. (Marinellini göstərir.) 

Marinelli (onu görcək özözünə). Təkcə bu çatışmırdı bax! Qoca... 

Odoardo. Bağışlayın, mərhəmətli ağa, hədsiz dərəcədə sarsıl- 
mış atanı əfv edin ki, xəbər vermədən bura daxil olur. 


= 246 - 


QOTHOLD EFRAİM LESSİNQ 


O rsin.a. Atanı? (Yenidən geri dönür.) Şübhəsiz, Emiliyanın ata- 
sıdır. Aa, xoş gəlmisinizl 

O d o ar d o. Nökərlərimdən biri atını çapıb gəldi ki, ailəmiz 
burada, bu yaxınlıqda fəlakətə ürcah olub. Mən cəld yola düşdüm, 
gəlib eşitdim ki, qraf Appiani yaralanmışdır, onu geri — şəhərə aparıb- 
lar. Arvadım və qızım isə xilas edilib, saraya sığınıblar. Haradadırlar 
onlar, cənab? Onlar haradadırlar? 

Marinelli. Sakit olun, cənab polkovnik. Sizin arvadınız və 
qızınıza elə bir şey olmayıb. Onlar yalnız bərk qorxmuşlar. İndi özlə- 
rini yaxşı hiss edirlər. Prins onların yanındadır. Mən bu saat gedirəm, 
ona sizin gəlişiniz barədə söyləyim. 

O d o ar do. Nəyə görə əvvəlcə söyləməlisiniz? 

Marinelli. Bir səbəbə, məlum bir səbəbə görə, cənab pol- 
kovnik, prinslə aranızın necə olması sizə yaxşı məlumdur. Siz onunla 
o qədər də yaxşı münasibətdə deyilsiniz. Əgər o, sizin xanımınıza və 
qızınıza lütfkarlıq göstərirsə, bu yalnız ona görədir ki, onlar qadın- 
dırlar. Lakin sizin bu gözlənilməz gəlişiniz, elə güman edirsiniz, ona 
xoş gələcək? 

O do ar do . Siz haqlısınız, ağam, siz haqlısınız. 

Marinelli. Yaxşı, möhtərəm qrafinya, əvvəlcə sizi karetaya 
qədər ötürmək şərəfinə nail ola bilərəmmi? 

Or sina. Yox, qətiyyən yox! 

Marinelli (onun əlini möhkəm sıxaraq). İcazə verin, borcumu 
yerinə yetirim. 

Orsina. Bir qədər yavaşca! Bu borcdan sizi mən azad edirəm. 
Sizin kimilər nəzakəti özləri üçün borc edirlər ki, öz həqiqi borclarını 
yerinə yetirməkdən boyun qaçırmağa imkan əldə etsinlər. Bu ləyaqətli 
insan barəsində mümkün qədər tez prinsə məlumat verməkl Bax 
budur sizin borcunuz. 

Marinelli. Prinsin şəxsən sizə verdiyi göstərişi unutdunuz? 

Orsina. Qoy qayıdıb bir də göstəriş versin. Mən onu gözlə- 
yərəm. 

M arinelli (sakitcə polkovniki bir tərəfə çəkərək). Mənim ağam, sizi 
bu qadınla tək qoyub getməli oluram. Onun ağlı, huşu... siz məni başa 
düşürsünüzmü? Bunu sizə ona görə deyirəm ki, onun bəzən çox 

qəribə danışıqlarına necə yanaşmağı biləsiniz. Yaxşı olar ki, onunla 
heç bir müsahibəyə girişməyəsiniz. 
O do ar do. Yaxşı, yaxşı! Lakin bir az tez olun, hörmətli ağam! 


YEDDİNCİ ƏHVALAT 
Qrafinya Örsina, Odoardo Qalotti 


Orsina Gör qədər susduqdan sonra polkovniki qəmli-qəmli süzür, o isə 
Orsinaya maraqla nəzər salır). O, sizə nə pıçıldadı, bədbəxt kişil 

Odoardo (qismən özünə, qismən ona). Bədbəxt? 

O r sina. Əlbəttə, o nə deyibsə həqiqət deyil. Əgər həqiqəti 
deyibsə, onda sizin bilmək istədiyiniz həqiqəti deməyib. 

O d o ar d o. Mənim bilmək istədiyim? Məgər mən hamısını 
bilmirəm? Xanıml.. Yaxşı, danışın, danışın, siz allahl 

Or sina.8Siz heç nə bilmirsiniz. 

Odoardo.Heçnə? 

Orsina. Mehriban, sevimli atal Mənim də atam olmağınız üçün 
nə istəsəydilər, verərdim?! Bağışlayın məni, bağışlayın məni, bəd- 
bəxtlik insanları bir-birinə yaxınlaşdırır. Mən ürəkdən sizin qəm və 
qəzəbinizə şərik olardım. 

Odoardo. Qəm və qəzəb? Xanım... Hə, unutmuşdum... Buyu- 
run, danışın. 

Orsina. Həm də o, sizin yeganə qızınızdır. Yeganə balanız! 
Eh, nə fərqi var, bədbəxt övlad həmişə yeganə olur. 

O d o ar d o. Bədbəxt? Xanıml.. Mən axı bundan nə istəyirəm? 
Ancaq Allaha and içirəm ki, sərsəm adam belə danışmaz. 

O r sina. Sərsəm? Hə, deməli, o, sizə mənim haqqımda belə 
deyib. Nə olar, nə olar, bəlkə də, bu hələ onun ən qatı yalanı deyil. 
İnanın mənə, inanınl Kim ki belə hallarda ağlını itirmirsə, deməli, 
o heç nə itirmir. 

O do ar do . Bilmirəm, nə qərara gəlim. 

Orsina. Mənə həqarətlə baxmayın. Axı sizin də dərrakəniz var, 
hörmətli qoca, sizin də dərrakəniz var. Bunu mən üzünüzün cəsarətli, 
ləyaqətli ifadəsindən görürəm. Sizin öz ağlınız var, lakin mənim bircə 
söz söyləməyim kifayətdir ki, bu ağlınız başınızdan çıxsın. 

O doardo. Xanım, xanım! Siz danışdıqca, o sözü söyləyincə mən 
dəli olacağam. Tez olun, bu saat hər şeyi mənə danışınl Danışınl Tez 
olun, danışınl Bəlkə, heç bütün bunlar doğru deyil, həqiqət deyil. Siz, 
bəlkə, heç bizim iztirabımıza, ehtiramımıza məhəl qoymayan bir alicənab 
sərsəmlər cəmiyyətindən deyilsiniz, sərsəm bir qadınsınız, sadəcə, 
dəlisiniz? Siz heç vaxt malik olmadığınız bir şeyə indi də malik deyilsiniz. 

Orsina.Eləsə, qulaq asın! Siz belə güman edirsiniz ki, çox şeyi 
bilirsiniz? Siz axı nəyi bilirsiniz? Appianinin yaralanmasını, yalnız 
yaralanmasını? Appiani ölübdürl 

Odoardo. Ölüb? Ölüb? Ah, xanım, siz şərtimizi pozursunuz. 
Siz məni dəli etmək istəyirdiniz, ancaq indi ürəyimi partladırsınız. 

Orsina.Bunu mən elə-belə, öz aramızda qalsın deyə söylədim. 
İndisə sonrasına qulaq asın. Nişanlı ölüb, gəlin isə, sizin qızınız, ölüm- 
dən betər vəziyyətə düşüb. 

O do ard o. Betər? Ölümdən betər? Deməli, o da ölüb?.. Mən 
ölümdən betər yalnız bir şey bilirəm... 

O r sina. Yox, ona ölüm demək olmaz. Yox, istəkli ata, yox. 
O, sağdır, o, sağ-salamatdır. Yalnız bundan sonra o, əsl dövran sürə- 
cək, Nəşələrlə dolu, ən gözəl, ən şən, ən firavan bir ömür! Bu ömür 
sona yetməyəcək! 

O do ard o. O sözü söyləyin xanım, ağlımı başımdan çıxara bilə- 
cək o bayaq dediyiniz bircə sözül Di söyləyinl Ağunuzu səbir kasama 
damcı-damcı tökməyin. Tez olun, o bircə sözü söyləyin! 

Orsin a. Bu əlifbanın hər bir hərfinə diqqət yetirin! Səhər messa 
zamanı prins sizin qızınızla pıçapıç edir, günortadan sonra isə onu öz 
istirahət evində, bəli, istirahət evində qəbul edir. 

O d o ar d o. Messa zamanı onunla söhbət edir? Prins? Mənim 
qızımla? 

O r sina. Özü də xüsusi bir ehtirasla, xüsusi bir qızğınlıqla. 
Yəqin ki, mənasız bir şey barəsində dilbirləşməyiblər. Dilbirləşsəy- 
dilər, yenə yaxşıydı, qızınız bura könüllü gəlsəydi, yenə yaxşıydı. Belə 
olan surətdə, bilirsiniz ki, bu hadisəyə zorla oğurlanma demək olmaz. 
Bu olsa-olsa yalnız və yalnız balaca, kiçik bir qətldir. 

O d o ar do. Böhtandır. Murdar böhtan! Mən qızımı tanıyıram. 
Əgər qətl olubsa, zorla qaçırma da olub. (Vəhşi halda yan-yörəsinə baxır, 

quduzlaşmış kimi ayaqlarını yerə çırpır.) Hə, buna nə deyirsən, Klaudiya, 
buna nə deyirsən, anası?! Sevincli günlərimizi yaşadıq! Ah, mərhəmətli 
prins! Bizə necə də müstəsna lütfkarlıq göstərirsiniz! 

Orsin a. Нә, qoca, təsir edirmi, söylə, təsir edirmi? 

O d o ar do. Deməli, mən quldurlar yuvasındayam. (O, pencəyini 
açıb hər tərəfinə baxır, görür ki, silahsızdır.) "Təəccüb edirəm ki, tələsdi- 
yimdən yaxşı ki, əllərimi evdə qoyub gəlməmişəm. (Bir də bütün ciblərini 
axtarır.) Heç nə yoxdur. Heç biri yanımda yoxdur! 

O rsin.a. Aha, başa düşürəm. Sizə kömək edə bilərəm. Mən 
özümlə bir şey götürmüşəm. (Xəncər çıxara-çıxara) Budur, götürün, cəld 
götürün ki, heç kim görməsin. Məndə başqa bir şey də var — zəhərl 
Ancaq zəhər biz qadınlar üçündür, kişilər üçün yoxl Götürün, 
götürün! 

O d o ar d o. Təşəkkür edirəm, təşəkkür edirəm. Mehriban 
balam! Kim bir də sənə sərsəm desə, mən onunla danışaram! 

Orsina. Onu bir yanınızda gizlədin! Tez olun, gizlədin! Mənim 
ondan istifadə etmək imkanım olmadı. Lakin sizin belə imkanınız 
olacaq. Əgər kişisinizsə, elə ilk, münasib imkandan istifadə edib onu 
işə salınl Mən, mən, hər halda, qadınam, lakin bura qəti qərarla gəl- 
mişdim. Biz hər şeyi bir-birimizə etibar edə bilərik, qoca, ona görə ki, 
ikimiz də təhqir edilmişik, ikimiz də bir şəxs tərəfindən tovlanmışıq. 
Ah, əgər bilsəydiniz, bilsəydiniz ki, mən necə bir amansızlıqla, necə bir 
insafsızlıqla, ağlasığmaz, izhar edilə bilməz dərəcədə qəddarlıqla 
təhqir edilmişəm... Onda siz öz incikliyinizi unudardınız. Məni 
tanıyırsınızmı? Mən Orsinayam. Aldadılmış, atılmış Orsina. Bəlkə də, 
sizin qızınıza görə atılmış. Bir də ki sizin qızın nə günahı?! Tezliklə 
onu da atacaqdır... Sonra daha bir başqasınıl Daha sonra daha bir 
başqasını! Ah! (Heyrətlənmiş kimi) Necə də fitri qabiliyyəti var! Nə olaydı, 
kaş bir vaxt bizim hamımız onun aldadıb atdığı qadınlar vakkanlara və 
füryelərəl dönəydik, o da bizim içimizə düşəydi. Biz onun bədənini 
tikə-tikə edərdik, onu hissələrə bölərdik, içalatını oyuşdurub o sat- 
qının ürəyini axtarardıq, hamımıza vəd etdiyi, lakin heç birimizə ver- 
mədiyi o ürəyil Ahl Bax buna bayram təntənəsi deyərdim. Buna toy, 
bayram şənliyi deyərdim. 


1 Vakkan və fürye — kabus, qansoranlar 

SƏKKİZİNCİ ƏHVALAT 
Onlar və Klaudiya Qalotti 


Klaudiya (daxil olarkən otərəf-butərəfə baxır və ərini görcək ona sarı 
atılır). Mən duymuşduml Ah, bizim havadarımız, bizim xilaskarımız. 
Sən buradasan, Odoardo? Sən burdaymışsan?l Mən onların pıçıldaş- 
malarından, sir-sifətlərindən hiss etdim. Əgər heç nə bilmirsənsə, 
onda sənə nədən deyim? Əgər bilirsənsə, onda nə deyim? Ancaq biz 
təqsirkar deyilik. Mən təqsirkar deyiləm. Sənin qızın təqsirkar deyil. 
Təqsirkar deyil, heç nədə təqsirkar deyil. 

O do ar do (guya, arvadına təskinlik vermək istəyir). Yaxşı, yaxşı, sakit 
ol, sakit ol və mənə cavab ver. (Orsinaya) Elə düşünməyin ki, xanım, 
mən şübhə edirəm. Qraf ölüb? 

Klaudiya. Ölüb. 

Odoardo. Bu doğrudurmu ki, prins bu gün səhər messa 
zamanı Emiliya ilə söhbət edib? 

Klaudiya. Doğrudur. Lakin sən bilsəydin, o necə dəhşət içində 
və özünü itirmiş halda evə qayıtdı... 

Orsin a. Нә, nə deyirsiniz, sizi aldatmışam? 

Odoardo qacıqəhqəhəilə). Mən buna görə soruşmaq istəmirdim, 
istəmirdim. 

Orsina. Necə, ağlım çaşmayıb ki? 

O d o ar d o (qəzəblə otərəfbutərəfə gəzişərək). Hm, mən də hələlik 
ağlımı itirməmişəm. 

Klaudiya. Sən məndən xahiş etmişdin ki, sakitləşim. Bax, 
indi sakitləşmişəm. Əzizim, icazə ver, icazə ver, səndən xahiş edim ki... 

O d o ard o. Nəistəyirsən? Məgər mən sakit deyiləm? Məndən 
də sakit adam ola bilərmi? (Özünü ələ alır.) Emiliya bilirmi ki, Appiani 
öldürülüb? 

Klaudiya. O, bunu bilmir. Lakin qorxuram ki, gəlib çıxma- 
dığını görüb şübhələnməyə başlaya... 

O d o ar d o .Ağlayıb ah-nalə edirmi? 

Klaudiya. Yox, sakitləşib. Sən ki onu yaxşı tanıyırsan, o, bizim 
nəsildə ən qorxaq, lakin ən qətiyyətli qızdır. İlk təəssürat həmişə onu 


– 251- 


Alman ədəbiyyatı antologiyası 


sarsıdır, lakin bir az düşündükdən sonra o, yenidən hər şeyin öhdəsin- 
dən gəlmək iqtidarında olur. O, prinsi özündən kifayət qədər kənarda 
saxlayır, onunla elə bir dildə danışır ki, ha... Odoardo, çalış ki, biz 
buradan tez çıxıb gedək. 

O d o ar do. Mən atla gəlmişəm, necə edək. (Qrafinyaya) Doğ- 
rudan, xanım siz şəhərə qayıdırsınız, eləmi? 

Or sina. Əlbəttə. 

O d o ar d o. Lütfkarlıq edib arvadımı da özünüzlə aparmazsı- 
nızmı? 

Or sina. Niyə aparmıram. Məmnuniyyətlə. 

Odoardo . Klaudiya. (Qrafinya ilə tanış edir.) Qrafinya Orsina. Çox 
ağıllı qadındır, mənim sirdaşımdır, mənim havadarımdır. Sən onunla 
get ki, dalımızca tez kareta göndərəsən. Emiliya Qvastallaya qayıtma- 
malıdır, o, mənimlə gedəcək. 

Klaudiya. Onda... eləsə, mən də qızımdan ayrılmaq istəmirəm. 

O do ar do. Məgər atası onun yanında qalmır? Axır ki, məni 
onun yanına buraxacaqlar, ya yox. Heç bir etiraz ola bilməzl Gedək, 
mərhəmətli xanım! (Astaca qrafinyanın qulağına) Siz mənim barəmdə 
eşidəcəksinizl Gedək, Klaudiyal (Onu aparır.) 

Pərdə 


V pərdə 


Həmin səhnə qalır 


BİRİNCİ ƏHVALAT 
Marinelli, prins 
Marinelli. Bura buyurun, möhtərəm hökmdar, bu pəncərə- 
dən siz onu görə bilərsiniz. O, eyvanda otərəf-butərəfə gedir. Odur, 
döndü, bura tərəf gəlir... yox, yenidən geri qayıdır. O, görünür, hələ 
özünə gələ bilməyib, lakin xeyli sakitləşib, bəlkə də, buradan sakit 

görünür. Bizə aidiyyəti yoxdur... Əlbəttəl İki qadının onun başına 
dürtdüklərini məgər açıb büruzə verə bilərmi? Battista eşidib ki, 
arvadı gedib, onların ardınca kareta göndərsin. O axı atla gəlib. Bax, 
görərsiniz, o hüzurunuza gələn kimi müti halda başlayacaq siz mər- 
həmət sahiblərinə dil töküb, minnətdarlıq eləməyə ki, ailəsinə belə bir 
çətin anda səxavət göstərib havadar çıxmısınız. Xahiş edəcək ki, 
bundan sonra da öz lütfkarlığınızı ondan və qızından əsirgəməyəsiniz. 
Sonra isə sakitcə qızını şəhərə aparacaq və dərin bir ehtiramla, ümidlə 
gözləyəcək ki, siz cənablar onun bədbəxt, sevimli qızı haqqında nə 
tədbir görəcəksiniz. 

Prin s. Yaxşı, əgər birdən o, belə üzüyola olmasa? Çətin, çox 
çətin ki, o özünü belə apara. Mən onu çox yaxşı tanıyıram. O, birdən 
şübhələrini ört-basdır edib, qəzəbini boğaraq, Emiliyanı şəhərə deyil, 
öz yanına aparsa, onda necə? Əgər o, qızını öz yanında gizlətsə necə? 
Yaxud mənim səltənətimdən kənarda onu monastırların birinə 
göndərsə necə? Onda nə olacaq? 

Marinelli. Vahiməli məhəbbət uzağa baxar, lakin ona can 
atmaz! 

Prins. Can atsa əgər? Onda necə olacaq? Onda biçarə qrafın 
həlak olmasının bizə nə xeyri? 

Marinelli. Nəyə lazım bu qəmli şübhələr? Qalib həmişə “irəli!” 
— deyə düşünməlidir, yanında yıxılanlara məhəl qoymamalıdır: dost, 
yaxud düşmən olsun... Bəlkə, belə də lazımdır! Əgər bu qoca zəhlətö- 
kən, sizin şübhələndiyiniz kimi hərəkət etsə belə, prins, (fikirləşərək) 
qoy etsinl Tapdıml.. Bu niyyəti gözündə qalacaql Bir iş görə bilməz, 
heç bir vəchləl Amma biz onu gözümüzdən yayınmağa qoymamalıyıql 
(Yenidən pəncərəyə yaxınlaşır.) Görürsünüz, az qala, gəlib bizi burada, 
birlikdə görəcəkdil Odur, bura gəlir... Onunla hələlik görüşməməliyik. 
İndi isə qulaq asın, prins, çətin anda biz nə edəcəyimizi bilməliyik. 

Prin s (hədələyirmiş kimi). Bura baxın, Marinelli, sizl.. 

Marinelli. Mən - dünyanın ən günahsız bir insanı! 

İKİNCİ ƏHVALAT 
Odoardo Qalotti 


Odoardo. Hələ heç kim gəlməyib? Lap yaxşı, mən bir az da 
sakitləşərəm. Bu, mənim xeyrimədir. Ağsaçlı başda cahil qızğınlığın- 
dan mənfur nə ola bilər?! Mən bunu özümə əvvəllər də dönə-dönə 
söylərdim, lakin yenə də uyub aldandım, özü də kimə? Qısqanc bir 
qadınal Qısqanclıqdan ağlı çaşmış bir qadınal Təhqir edilmiş bir 
ləyaqətlə şərəfsizliyə görə intiqamın nə əlaqəsi?! Mənim vəzifəm yalnız 
onu xilas etməkdir. Sənin haqq-hesabın isə... oğlum... mənim balaml 
Ah, ağlamağı heç vaxt bacarmamışam, indi öyrənmək mənim üçün 
çox gecdir... Kimsə sənin bu intiqamını alar. Qatil öz cinayətkar- 
lığından istifadə edə bilmirsə, bu, mənim üçün kifayətdir. Qoy bu 
vəziyyət ona caniliyindən daha çox əzab versinl Qoy hərislik və mən- 
furluq onu bir şəhvət ağuşundan o birinə tullasın. Bircə dəfə ümidləri 
boşa çıxsa, elə bu dərd də onun bütün görüb-götürdüyü nəşələrini 
zəhərləyib məhv edəcək. Qoy o, hər dəfə yuxusunda görsün ki, qanına 
qəltan edilmiş qızın nişanlısı öz gəlinini öz əliylə onun yanına gətirir. 
O isə yenə də şəhvətə həris əllərini qıza tərəf uzadır, lakin qoy elə bu 
vaxt cəhənnəmdən gələn istehzalı müdhiş qəhqəhələr onu yuxudan 
oyatsın. 


ÜÇÜNCÜ ƏHVALAT 
Marinelli, Odoardo Qalotti 


M arinelli. Harada belə ləngidiniz, cənab? Haradaydınız? 
O d o ard o. Yoxsa, qızım buradaydı? 
Marinelli. O yox, prins buradaydı. 
Odoardo. Qoy məni prins məhv etsin. Qrafinyanı yola salırdım. 
M arinelli. Nəoldu bəs? 
O do ar do . Alicənab qadındır! 
Marinelli. Bəs xanımınız hanı? 
O d o ar d o. Qrafinya ilə getdi ki, təcili bizə kareta göndərsin. 
Qızımla burada belə çox ləngidiyimə görə prins gərək bağışlasın bizi. 

M arinelli. Bu qədər əziyyət çəkmək nəyə gərəkdir? Məgər 
prinsin özü qızı və anasını şəhərə aparmaqdan məmnun olmaz- 
dımı? 

Odoardo. Qızım, hər halda, bu şərəfdən mütləq imtina 
edərdi. 

M arinelli. Niyə? 

Odoardo. O, bir də Qvastallaya qayıtmayacaq. 
Marinelli. Qayıtmayacaq? Niyə qayıtmayacaq? 
O do ardo. Qraf ölmüşdür. 

M arinelli. Elə ona görə də gərək... 

O do ard o.0O, mənimlə gedəcək. 

Marinelli. Sizinlə? 

Odoardo. Mənimlə. Mən ki sizə söylədim, qraf ölmüşdür... 
Əgər bundan xəbəriniz yoxsa... Bundan sonra qızım Qvastallada nə 
edəcək? O, mənimlə getməlidir. 

Marinelli. Əlbəttə, qızın gələcək yaşayış yeri atasının istəyin- 
dən asılı olmalıdır. Lakin indi... 

Odoardo.Nəindi? 

M arin elli. 512, cənab polkovnik, gərək razılıq verəsiniz ki, 
o, Qvastallaya aparılsın. 

O do ardo. Mənim qızımı? O, Qvastallaya aparılsın? Nəyə görə? 

Marinelli. Nəyə görə? Özünüz başa düşünl.. 

Odoardo dirslə). Özünüz başa düşünl.. Özünüz başa düşün. Mən 
onu başa düşürəm ki, burada başa düşməli bir şey yoxdur. O, mənimlə 
gedəcək, o, mənimlə getməlidir! 

Marinelli. Ah, mənim ağam, əbəs yerə niyə əsəbiləşirik? 
Bəlkə də, mən səhv edirəm, bəlkə də, mənim mühüm bildiyim bir şey 
o qədər də vacib deyil. Bu məsələni yaxşı olar ki, prins həll etsin. Elə 
prinsin özü də həll edər... Mən gedib onu çağıraram. (Gedir.) 

DÖRDÜNCÜ ƏHVALAT 
Odoardo Qalotti 


Odoardo. Necə? Heç vaxt!.. Onu hara aparmalı olacağımı 
mənə izah etmək? Onu məndən gizlətmək? Bu, kimə lazımdır? Kimin 
buna cəsarəti çatar? Yoxsa burada azğınlıq edənlər? Yaxşı, yaxşı! Eybi 
yoxdur, qoy ixtiyarım olmasa da, mənim nəyə qadir olduğumu 
o görsün! Korafəhim zülmkar! Mən səninlə sonra haqq-hesabı çürü- 
dərəm. Qanuna hörmət qoymayan heç bir qanun-qaydası olmayan 
adam qədər möhtəşəmdir. Sən bunu bilmirsən? Di gəl çıx, gəl çıx axı! 
Ah, yenə bu nədir?.. Yenə başladım?.. Qəzəbim, kinim, deyəsən, 
yenidən ağlımı başımdan çıxarır?.. Mən nə istəyirəm? Qoy hər şeydən 
əvvəl məni dəli edən bir işi görüm. Bu saray boşboğazları nələr 
çərənləmirlər? Gərək imkan verəydim, bir az da çərənləyəydi. Onda, 
bəlkə, qızı Qvastallaya nə üçün aparmaq istədiklərinin səbəbini 
öyrənərdim. Onda cavab da hazırlaya bilərdim... Nə isə, məgər cavab 
verə bilməyəcəyəm?.. Əgər cavab tapa bilməsəm, necə?.. Gəlirlər, sakit 
ol, qoca igid, sakit ol! 


BEŞİNCİ ƏHVALAT 
Prins, Marinelli və Odoardo Qalotti 


Prins. Ah, əziz və şərəfli Qalotti, mən sizi burada görürəmsə, 
deməli, çox vacib bir hadisə baş verib. Axı boş şeydən ötrü siz bura 
gəlməzsiniz. Lakin məzəmməti bir tərəfə qoyaq! 

O d o ar d o. Lütfkar hökmdar, mən hər kiçik şeydən ötrü sizi 
dəng etməyi özümə rəva bilmirəm. Düşünürəm ki, lazım gəlsə, istə- 
diyiniz adamı özünüz çağıracaqsınız. Hətta indi də əfv edilməməyimi 
xahiş edərdim ki... 

P rin s. Sizdəki bu əyilməz sadəliyi çoxlarında görmək 
istərdim. Lakin keçək əsas məsələyə. Siz, əlbəttə, qızınızı görmək 
istəyirsiniz. O, sevimli anasının birdən-birə çıxıb getməsinə görə 
yenidən həyəcanlanıb. Onları ayırmaq nəyə lazım idi? Mən göz- 
ləyirdim ki, gözəl Emiliya dincəlib özünə gəlsin və hər ikisini 

təntənə ilə şəhərə aparım. Siz bu təntənənin yarısını korladınız, 
lakin sizə ixtiyar vermərəm ki, o biri yarısını da mənə çox görə- 
siniz. 

O doar do . Bu həddindən artıq lütfkarlıq oldu. İcazə verin, mən 
bədbəxt balamı Qvastallada onu gözləyən müxtəlif rəhmdil, yaxud 
bədxah niyyətli dost-düşmən tənəsindən xilas edim. 

Prin s. Onu dostlarının mərhəmət və təskinlik verən şirin sözlə- 
rindən məhrum etmək qəddarlıq olardı. O ki qaldı düşmənlərin bəd- 
xah tənəvə niyyətləri barədə, icazə verin, hörmətli Qalotti, Emiliyanın 
qayğısına mən qalım. 

O d o ard o. Prins, heç bir qayğı ata qayğısını əvəz edə bilməz! 
Mənə belə gəlir ki, qızımın indiki vəziyyətində onunla necə rəftar 
etməyi mən özüm yaxşı bilirəm. Bu aləmi tərk etmək... monastıra, özü 
də mümkün qədər fez... 

Prin s. Monastıra? 

O d o ar d o. Hələlik isə qoy atasının gözləri qarşısında bir 
müddət şivən qoparsın. 

Prins. Belə bir gözəllik monastırdamı saralıb-solmalıdır? Puça 
çıxmış bir ümid niyə bizi bu aləmə düşmən etməlidir? Fəqət, necə 
olursa olsun, heç kim ata iradəsinə qarşı çıxa bilməz. Qızınızı, Qalotti, 
hara kefiniz istəyir ora da aparın. 

O d o ar d o (Marinelliyə). Hə, necədir, ağam? 

Marinelli. Siz məni hədələyirsiniz? 

Odoardo . Ah, xeyr, xeyr. 

Prins. Nəolub sizə? 

Odoardo. Heç nə, möhtərəm hökmdar, heç nə. Biz yalnız öz 
aramızda sizin barənizdə kimin səhv etdiyini götür-qoy edirik. 

Prin s. Necə? Bu nə deməkdir, Marinelli? 

M arinelli. Mən təsəvvür edirəm ki, öz hökmdarımın lütfkar- 
lığının əleyhinə gedirəm. Lakin dostluq borcu məni məcbur edir ki, 
sizi də adil olmağa çağıram. 

Prin s. Nə dostluq? 

Marinelli. Sizə bəllidir ki, möhtərəm hökmdar, mən qraf 
Appianini necə ürəkdən sevirdim, bizim qəlbimiz bir-birinə necə də 
möhkəm tellərlə bağlanmışdı. 

O doar do . Bu sizə bəllidir, prins? Eləsə, siz yeganə adamsınız 
ki, bunu bilirsiniz. 

Marinelli. Onun özü məni ölümünün əvəzində intiqam 
almağa seçmişdir. 

Odoardo . Sizi? 

Marinelli. Öz xanımınızdan soruşun. Ölməkdə olan qrafın 
son sözü Marinelli, Marinelli adı olmuşdur. Özü də necə bir səslə, 
necə bir ifadə ilə bu adı söyləyibl Əgər mən bütün qüvvəmi səfərbər 
edərək qatili tapıb intiqam almasam, qoy bu dəhşətli səs qulaqlarımda 
əbədi cingildəsin. 

Prins. Mənim möhkəm dayağıma arxalanınl 

Odoardo. Mən də sizə ürəkdən müvəffəqiyyət arzulayıram. 
Yaxşı, bəs sonral 

Prins. Marinellidən mən də bunu bilmək istərdim? 

Marinelli. Belə bir şübhə var ki, qrafa quldurlar hücum 
etməyib. 

O doar do (stehza ilə). Həqiqətən? Doğrudan? 

M arinelli. Onu, guya, rəqibi aradan götürmək istəyib. 
Odoardo (acı-acı, Nə? Rəqibi? 

Marinelli. Başqa heç kim ola bilməz. 

O do ard o. Elədirsə... qoy Allahın lənətinə gəlsin o alçaq qatil! 
Marinelli. Rəqib, özü də istəkli bir rəqib. 

O doar do . Necə? İstəkli? Siz nə danışırsınız? 

Marinelli. Yalnız yayılmış şayiələrdən danışıram. 

O do ard o . İstəkli? Mənim qızımın istəklisi? 

Marinelli. Bu, əlbəttə, doğru deyil. Bu ola bilməz. Bunu siz 
də desəydiniz belə, mən təkzib edərdim... Lakin, möhtərəm hökmdar, 
qanun qarşısında ən əsaslı bir inam belə, əslində, heç nədir. Hər halda, 
o, nakam gözəli sorğu-sual etmədən keçinmək mümkün olmayacaq. 

Prins. Bəli, hər halda, lazımdır. 

Marinelli. Bunu, Qvastalladan başqa, harada, daha harada 
etmək olar? 

Prin s. Bu məsələdə haqlısınız, Marinelli, burada haqlısınız. 
Bəli, möhtərəm Qalotti, bu, vəziyyəti dəyişir. Elə deyil? Siz özünüz 
görürsünüz ki... 

O d o ar d o. Əlbəttə ki, görürəm, mən gördüyümü görürəm. 
İlahil İlahil 

Prin s. Nəolub sizə? Sizi narahat edən nədir? 

O doar do. Mən burada görüb-eşitdiklərimi təsəvvürümə belə 
gətirə bilməzdim. Məni incidən bax budur. Başqa heç nə deyil, Hə, 
deməli, o, yenidən Qvastallaya qayıtmalıdır. Mən onu anasının yanına 
apararam. Ciddi istintaq ona haqq qazandırmayınca, Qvastalladan 
getmərəm. Kim bilir, (acı gülüşlə) kim bilir, bəlkə də, ədalət məhkəməsi 
məni də istintaq etməyi vacib bildi. 

Marinelli. Tamamilə mümkündür! Belə hallarda ədalət məh- 
kəməsi az iş görməkdənsə, çox iş görməyi üstün tutur. Mən hətta 
ehtiyat edirəm ki... 

Prin s. Nədən, nədən ehtiyat edirsiniz? 

Marinelli. Hələlik ana ilə qızın söhbət etməsinə imkan yarat- 
maq olmaz. 

O do ar d o .Söhbət etməsinə? 

Marinelli. Qızı və anasını bir-birindən təcrid etmək lazım 
gələcək! 

O d o ard o. Qızı və anasını bir-birindən təcrid etmək. 

Marinelli. Ananı da, qızı da, atanı da. İstintaq qaydaları bu 
ehtiyat tədbirlərinin görülməsini tələb edir. Ürəkdən təəssüflənirəm, 
möhtərəm hökmdar, mən məcburam tələb edəm ki, Emiliya, heç 
olmasa, xüsusi adamlarla mühafizə olunsun. 

O d o ar d o. Xüsusi adamlarla mühafizə olunsun? Prins! Prins! 
Bir də ki... Hə, hə, əlbəttə, əlbəttəl Tamamilə doğrudur, xüsusi müha- 
fizəl Elə deyil, prins? Məgər belə olmamalıdır? Ah, gözəldir, ədalət 
məhkəməsil Qiyamətdirl (Tez əlini pencəyinin xəncər olan cibinə salır.) 

Prin s (ona yaxınlaşır). Özünüzü ələ alın, əziz Qalotti... 

Odoardo Giini cibindən boş çıxarandan sonra kənara). Bu sözləri 
hesab edək ki, o demədi, məleykələr pıçıldadı. 

Prin s. Siz səhv edirsiniz, siz onu başa düşmədiniz. Siz müha- 
fizə kəlməsini “həbsxana”, yaxud “həbsetmə” kimi güman etdiniz. 

Odoardo. Qoyun bu elə güman olsun və mən sakitləşim. 

Prins. Həbsxana haqqında bir kəlmə də ola bilməz, Marinelli? 
Belə olan surətdə, qanunun ciddi hökmünü təmiz ləyaqətlə, hörmətlə 

əvəz etmiş olardı. Əgər Emiliya xüsusi mühafizədə saxlanılmalı olsa, 
onda artıq mən ona layiq yer müəyyənləşdirmişəm. Bu, mənim kans- 
lerimin evidir. Heç bir etiraz ola bilməz, Marinelli! Mən özüm onu 
həmin yerə apararam və ləyaqətli bir qadının qəyyumluğuna verə- 
rəm. O qadın hər şeyə cavabdeh olacaq. Siz məsələni çox tündləş- 
dirirsiniz. 

Marinelli. Öz tələblərinizlə məsələni həddindən artıq 
tündləşdirirsiniz. Siz ki, Qalotti, mənim kanslerim Qrimaldini və onun 
arvadını yaxşı tanıyırsınız. 

O d o ard o. Necə tanımıram? Mən hətta bu alicənab ər-arvadın 
nazəndə qızlarını da tanıyıram. Kim onları tanımır ki? (Marinelliyə) Yox, 
ağam, buna razı olmayınl Əgər Emiliya mühafizədə olmalıdırsa, onda 
onu tamamilə gizli bir dustaqxanaya qatmaq lazımdır. Yalvarıram, 
bunu təkidlə tələb edinl Lap səfehləmişəm ha, gör bir nəyi xahiş 
edirəm? Bəli, o qadın haqlıymış, o xeyirxah sivilla haqlıymışl Belə 
vəziyyətlərdə ağlını itirməyən şəxs heç nə itirmir. 

Prin s. Başa düşmürəm, möhtərəm Qalotti, mən daha nə edə 
bilərəm? Qoy belə olsun, xahiş edirəm. Bəli, bəli, mənim kanslerimin 
evində. Emiliya orada olmalıdır. Mən özüm onu ora apararam, əgər 
orada böyük hörmətlə qarşılanmasa, onda sözümün heç bir dəyəri 
yoxdur. Ancaq narahat olmayınl Belə də olmalıdırl Siz isə, Qalotti, 
necə istəyirsiniz, eləcə də hərəkət edin. Siz bizi Qvastallaya kimi 
müşayiət edə bilərsiniz, Sabionettaya qayıda bilərsiniz — necə bilir- 
siniz! Sizə yol göstərmək gülünc olardı. İndi isə xudahafiz, hörmətli 
Qalottil Gedək, Marinelli, artıq gecdir. 

Odoardo (dərin düşüncələr içərisində). Necə? Deməli, mən qızımla 
da danışa bilmərəm? Axı mən hər bir şərtinizlə razılaşıram, hər şeyi 
qəbul edirəm. Kanslerin evi ləyaqətli bir qız üçün, əlbəttə, ən yaxşı 
pənahgahdır. Ah, mərhəmətli hökmdar, aparın ora mənim qızımı, 
yalnız oral Lakin əvvəlcə qızımla, heç olmasa, danışmaq istərdim. 
O, qrafın ölümü barədə hələlik heç nə bilmir. Başa düşməz ki, nəyə 
görə onu valideynlərindən ayırırlar. Ona gərək bunları izah edək, 
ayrılığa görə gərək ona ürək-dirək verək. Mən onunla danışmalıyam, 
lütfkar hökmdar, mən onunla mütləq danışmalıyam.... 

Prins. Eləsə gəlin... 

O d o ar d o. Axı, qızın özü də atasının hüzuruna gələ bilər... 
Burada ikilikdə onunla məsələni birdəfəlik həll edib qurtararam. Siz 
onu yanıma tək göndərin, möhtərəm hökmdar. 

P rin s. Göndərərəm. Ah, Qalotti, bircə siz mənim dostum, 
mənim rəhbərim, mənim atam olmaq istəsəydinizl 


Prins və Marinelli gedirlər. 


ALTINCI ƏHVALAT 


O do ard o (öir qədər susduqdan sonra onların ardınca boylanır). Niyə də 
olmayım? Ürəkdən, məmnuniyyətlə! Ha, ha, hal (Qəzəblə o tərəf bu tərəfə 
baxır.) Kimdir burda gülən? Allaha and içirəm ki, deyəsən, mən gül- 
düm? Elədir ki var! Şənlənin, şənləninl Onsuz da, tamaşa sona çatır! 
Fəqət (susur). Əgər birdən qız onlarla dilbirləşibsə? Əgər bütün bunlar, 
sadəcə, qondarma, fırıldaqdırsa? Əgər o, mənim düşünüb hazırladığım 
tədbirə layiq deyilsə? Onu özümə söyləməyə belə cəsarətim çata- 
caqmı? Elə şey düşünmüşəm ki, bunu yalnız təsəvvür etmək olarl 
Murdar! Kənar, kənar məndən! Mən onu gözləmək belə istəmirəm, 
xeyr! (Göylərə) O günahsızı kim bu uçuruma itələyibdirsə, qoy o da 
oradan çıxarsın. Mənim əlim ona nə gərəkdir. Kənarl (Getmək istəyir, 
daxil olan Emiliyanı görür.) Artıq gecdir. Ona mənim əlim lazımdır, ona bu 
əl lazımdırl 


YEDDİNCİ ƏHVALAT 
Emiliya, Odoardo 


E miliya. Necə? Siz buradasınız, ata? Təkcə siz? Bəs anam? 
Burda yoxdur? Bəs qraf? O da yoxdur? Siz necə də həyəcanlısınız, atal 

O do ar d o. Sən isə necə sakitsən, qızım! 

Emiliya. Niyə sakit olmayım, ata? Ya hələ heç nə itirilməyib, 
ya da artıq hər şey məhv olub. Sakit olmağı bacarmaq, yaxud məc- 
burən sakit olmaq, məgər bunlar eyni şey deyilmi?! 

O d o ard o. Yaxşı, sənin fikrincə, bəs necə olmalıdır? 

Emiliya. Hər şey itirilibsə, deməli, biz sakit olmalıyıq, ata. 

Odoardo. Sən sakitsən, ona görə ki, sakit olmağa məcbursan, 
hə? Sən kimsən? Bir qız, özü də mənim qızım. Mən kişiliyimlə, bir ata 
kimi həya edirəm. Lakin mən bilmək istərdim, “hər şey itirilmişdir” 
sözləri ilə nə demək istəyirsən? Qrafın öldürülməsini nəzərdə 
tutursan? 

E miliy a. Bilirsənmi niyə öldürülüb? Niyə? Deməli, bu həqi- 
qətdir, ata? Həqiqətl Deməli, bütün bunlar doğru imiş? Deməli, 
anamın o təşvişli, ağlamaqdan alacalanmış gözlərindən oxuduğum 
dəhşətli mənalar həqiqət imiş? Hanı mənim anam? O, hara getdi, ata? 

Odoardo. O bizdən qabağa düşüb getdi... Əgər biz də onun 
ardınca getməli olsaq... 

Emiliya. Nə qədər tez getsək, bir o qədər yaxşıdır. Əgər qraf 
ölübsə, əgər ona görə, ona görə ölübsə, onda bəs burada niyə ləngi- 
yirik? Tez ol qaçaq, atal 

O do ardo. Qaçaq? Buna ehtiyac varmı? Sən burada, səni qaçı- 
ranların yanında qalırsan. 

E miliy a. Mən onun yanında, özü də yalqız? Atacan, heç vaxtl 
Bəlkə, daha mənim atam deyilsiniz? Mən onun yanında yalqız qalıram? 
Yaxşı, hünəriniz var, məni burada qoyub gedin, hünəriniz var məni 
burada qoyunl Bilmək istəyirəm ki, kim məni burada saxlaya bilər, kim 
məni buna məcbur edə bilər? Başqasına belə hökm edən o adam kimdir? 

O doardo. Mən elə güman edirdim ki, sən sakitləşmisən, qızım. 

Emiliya. Bəli, mən sakitləşmişəm. Lakin siz sakitləşmək nəyə 
deyirsiniz? Əllərini qoynuna qoyub oturmaq? Nahaq iztirablara dözmək? 

O do ard o. Ah, doğrudan, beləcə düşünürsənsə, qızım, qoy 
onda səni bağrıma basım. Mən həminə demişəm ki, təbiət qadın 
timsalında öz şah əsərini yaratmaq istəmişdir, lakin o, gil seçməkdə 
səhv etmişdir, çox yumşaq gil seçmişdir. Qalan bütün cəhətləriniz biz 
kişilərinkindən üstündür. Ah, sənin belə sakitliyin mənə də sirayət 
edirl Qoy səni bağrıma basım, qızıml Təsəvvürünə gətir ki, məhkəmə 
istintaqı bəhanəsiylə — ah, bu ki cəhənnəm oyunbazlığıdırl İstəyirlər 
səni bizdən ayırıb Qrimaldigilə aparsınlar. 

E miliy а. Məni ayırırlar? Məni aparmaq istəyirlər? Məni o ayır- 
maq istəyir? Məni aparmaq istəyir? İstəyir? Guya, bizim heç bir ixtiya- 
rımız yoxdur, ata? 

O d o ar d o. Mən elə əsəbiləşmişdim ki, əlimi atdım bax, bu 
xəncərə. (Xəncəri çıxarır.) İstədim onların birinin, yox elə ikisinin də, 
ikisinin də ürəyinə soxam. 

E miliy a. Allah xatirinə, yox, ata! Mətanətli insanların yeganə 
varı onların həyatlarıdırl Mənə, atacan, mənə verin o xəncəri! 

O d o ar do . Bala, bu hörük sancağı deyil. 

Emiliy a .Eləsə hörük sancağı qoy xəncəri əvəz etsin! Fərqi nədir? 

O doar do .Necə? İş məgər o yerə çatıb ki... Yox, qətiyyən! Özü- 
nə gəll Axı sənin də yeganə həyatın var. 

Emiliya. Yeganə və pak. 

Odoardo . Özü дә о, hər cür zorakılıqdan şərafətli. 

Emiliya. Lakin hər cür rüsvayçılıqdan isə üstün deyil. Zora- 
kiliq, zorakılıq! Kim bu zorakılığın öhdəsindən gələ bilməz? Zorakılıq 
heç bir şeydir. Rüsvay etmək — bax, əsl zorakılıq budurl Damar- 
larımda qanım coşur, atacan, gənclik həvəsi, gənclik atəşi iləl Mənim 
də özüməməxsus ağlım-huşum var. Mən, deməli, daha heç nəyəm. 
Mən daha heç nəyə gərək deyiləm. Mən Qrimaldinin evini tanıyıram. 
O ev əyləncə üçündür. Anamın nəzarəti altında mən orada bircə saat 
vaxt keçirmişəm. Bu bircə saat qəlbimdə elə bir tufan qoparmışdır ki, 
onu söndürmək üçün həftələrlə dualar oxuyub göylərə yalvarmalı 
olmuşam. Dini dualar! Özü də necə dualar! Belə günahlara batmamaq 
üçün minlərlə insan özünü burulğana atıb, əbədi müqəddəsliyə qovuşub. 
Verin, atacan, verin. Verin, o xəncəri mənəl 

O do ar do . Bilsəydin ki, bu xəncər kimindir! 

Emiliya. Nə olar, qoy bilməyiml Naməlum dost da mənə 
dostdurl Verin mənə onu, atacan, verin onu mənəl 

O do ard o. Tutaq ki, verdim... Al!.. (Xəncəri ona verir) 

Emili ya. Bax beləl.. (İstəyir özünü öldürsün, atası xəncəri əlindən 
tutub alır.) 

Odoardo. Sən buna bir bax, nə fezl.. Yox, xəncər sənin əllərinə 
yaraşmır. 

Emiliya .Siz haqlısınız, mən gərək sancaqlal.. (Saçlarında sancaq 
axtararkən əlinə gül keçir.) Sən hələ buradasan? Rədd oll Sən atasının 
razılığı ilə onun istədiyi insana çevriləcək bir qızın saçları üçün 
heyifsənl 

Odoardo . Ah, qızım, qızım! 

Emiliya. Ah, atacan, niyyətinizi düzgünmü anlamışam? Fəqət 
yox, siz bunu istəmirsiniz, istəsəydiniz, belə tərəddüd etməzdiniz. 
(Gülü əlləri ilə didib əzə-əzə qəhərli bir səslə) Keçmişlərdə deyirlər, elə bir 
ata varmış ki, qızını rüsvayçılıqdan xilas etmək üçün əlinə keçən ilk iti 
polad xəncəri onun ürəyinə soxmuş və övladına ikinci dəfə müqəddəs 
bir həyat bəxş etmişdir. Lakin belə ləyaqətli əməllər keçmişlərdə 
olardı. Yoxdur indi belə atalar! 

O doard o .Fəqətvar, qızım, var! (Xəncəri onun ürəyinə soxur.) İlahi, 
mən nə etdim?l (Qız yıxılır, atası onu qucaqlayır.) 

Emiliya. Bir gülü tufan qoparıb ləçəkləməmişdən əvvəl dər- 
dilər. Qoy öpüm, qoy öpüm o ata əllərinizdənl 


SƏKKİZİNCİ ƏHVALAT 


Prins, Marinelli, əvvəlki şəxslər 


Prin s (çəri daxil olaraq). Nə olmuşdur? Emiliya özünü pis hiss 
edir? 

O do ard o. Yox, çox yaxşı, çox yaxşı! 

Prins axın gələrək). Mən nə görürəm? Dəhşət! 

M arinelli. Ay amanl 

Prins. Qəddar atal Siz nə etdiniz? 

Odoardo . Bir gülü tufan qoparıb ləçəkləməmişdən əvvəl özüm 
dərdim... Elə deyilmi qızım? 

Emiliya. Siz yox, atacan! Mən özüm... mən özüm... 

Odoardo. Sən yox, qızım. Sən yox! Bu dünyanı dilində yalan 
tərk eləməl Sən yox, qızıml Sənin atan, sənin bədbəxt atanl 

E miliy.a.Ah, mənim sevimli atam... (Ölür, atası onu yavaşca yerə 
uzadır.) 

O doardo. Köç o dünyaya! Hə, necədir, prins? O, sizə yenədəmi 
xoş gəlir? Beləcə qanına qəltan edilmək yolu ilə sizdən qisas almaq 
istədiyi bir vəziyyətində yenədəmi o, sizin şəhvət hisslərinizi coşdurur? 
(Bir az susduqdan sonra) Yəqin, çox bilmək istəyirsiniz ki, bütün bunlar, 
nəhayət, nə ilə qurtaracaq. Siz ümid edirsiniz ki, bəlkə də, mən, o qədim 
faciədəki kimi bu polad parçasını özümə qarşı çevirib bütün bu 

əməllərə son qoyacağam? Siz səhv edirsiniz. Budur, alınl (Xəncəri onun 
ayaqlarına atır.) Budur mənim qatilliyimin qanlı şahidi. Mən özüm gedib 
ədalət məhkəməsinə təslim olacağam. Mən gedirəm və sizi ittihamçı 
kimi gözləyirəm. Sonra isə orada — bizim hamımızın adil hakimi 
qarşısında sizi gözləyəcəyəml 

Prins (bir qədər sakit dayanıb dəhşət və qorxu ilə Emiliyanın meyitinə baxır. 
Marinelliyə). Bura gəll Qaldır onu. Nə oldu, hələ tərəddüd də edirsən? 
Məlun! (Xəncəri əlindən alır.) Yox, sənin qanın onun qanına qarışmama- 
lıdır... Rədd ol, birdəfəlik mənim gözlərimdən! Rədd ol, deyirəm! İlahi! 
İlahil Məgər bu bədbəxtlik bəs deyildirmi? Axı hökmdarlar da 
insandırlar, üstəlik bəs iblislər niyə axı onlara özlərini belə dost kimi 
göstərirlər?! 


SON 

FRİDRİX NİTSŞE 
(1844-1900) 


ZƏRDÜŞT BELƏ DEDİ 
HAMININ VƏ HEÇ KƏSİN KİTABI 


(fraqmentlər) 


Birinci bölmə 


ZƏRDÜŞTÜN MÜQƏDDİMƏSİ 


Fövqəlinsan 
və axırıncı insan haqqında 


Otuz yaşın tamamında Zərdüşt yurd-yuvasını tərk edib, dağlara 
çəkildi. Düz on il ruhu ilə təkbətək qalıb, çilə doldurdul. 

Axır ki, qəlbində dönüş oldu. Bir sabah ertə günəş dağın gərdə- 
ninə sancılarkən Zərdüşt üzünü ona tutub dedi: 

“Ey həşəmətli bürc, əgər nurlandırmalı bir şey olmasa, sənin nə 
dəyərin olardı? Düz on il sərasər bu ənginlikdəki mağaradan işığını 
əsirgəmədin. Mən olmasaydım, mənim qartalım, ilanım olmasaydı, 
bu yol səni bezdirərdi. Amma biz hər səhər sənin pişvazına çıxırıq, 
səni salamlayırıq. Kim bilir, bəlkə, sənin yorğunluğunu bu çıxarırmış. 

Bax indi də mən öz müdrikliyimdən bezmişəm. Bu saat mənim 
qədərindən artıq balyığan arılara bənzərim var. Mənə açılan əllərə 
ehtiyac duyur, sərvətimi bölüşmək istəyirəm. 

Biliklərimi ta o vaxtacan bölüşmək istəyirəm ki, adamlar arasında 
bütün fərqlər silinsin, bütün sədlər uçulub-dağrılsın. 


1 Çilə doldurmaq – əzab-əziyyətdən keçmək 

Bunun üçün mən də sənin kimi qüruba enməliyəm. Ulu bürcüm, 
necə ki sən axşamlar yeraltı aləmi nurlandırmaq üçün dənizlərin 
arxasına çəkilirsən, adamlar buna batmaq deyir, nəeybi, mən də sənin 
kimi batmaq, adamlar arasına enmək istəyirəm. 

Xeyir-dua ver mənə, paxıllıq, həsəd sənə yaddır, axı heç kəsin ən 
böyük səadətində belə gözün yoxdur. 

Xeyir-dua ver ki, bu dolu piyalə aşıb-daşsın, sənin şəfəqinin zər- 
rələrini aləmə yaysınl 

Bir bax, bu piyalə axı boşalmaq istəyir. Zərdüşt yenidən insan 
olmaq istəyir”. 

Zərdüştün qürubu belə başlandı. 

Zərdüşt tək-tənha dağları tərk etdi. Bir inc-cins görünmürdü. 
Amma meşəyə təzəcə girmişdi ki, qabağında bir pirani qoca peyda 
oldu. Deyəsən, o, meşədə bitki kökləri axtarırdı. Qoca Zərdüştü 
görcək dedi: 

— Bu səyyah mənə tanış gəlir: neçə il öncə o, buradan keçib. Adı 
Zərdüştdür, amma çox dəyişib. O vaxt dağlara külü gedirdi, indi atəşlə 
dərələri yandırmaqmı istəyir? Atəşpərəstlərin cəzasından qorxmurmu, 
görəsən? Hə, tanıdım Zərdüştü. Üz-gözündən nur tökülür. Zərdüşt 
yaman dəyişib. Uşaq idi, kamil insana dönüb: yaxşı, bu ölü camaatın 
yanına getməkdə qəsdin nədir? Tənhalıq səni dəniz kimi ağuşuna 
almışdı. İndi də sahilə çıxmaq xəyalına düşmüsən? Səndə heç qorxu 
deyilən şey yoxdurmu? Təzədən cəsədə dönməkdən qorxmursanmı? 

Zərdüşt cavab verdi: 

— Mən insanları sevirəm. 

— Bəs mən niyə meşəyə çəkilmişəm, niyə özümdə dəfn olunmu- 
şam? Ona görə deyilmi ki, mən insanları qədərindən artıq sevirdim? 
İndi yalnız Allahı sevirəm. İnsanları sevmirəm daha. İnsan mənim 
nəzərimdə natamam, yarımçıq məxluqdur. İnsana məhəbbət mənim 
axırıma çıxardı. 

Zərdüşt cavab verdi: 

— Mən niyə məhəbbətdən dəm vururam axı? İnsanlara bəxşiş 
verəcəyəm. 

— Onlara heç nə vermə, – qoca dilləndi, — bacar, nələri var əllə- 
rindən al, onlara belə lazımdır. Əgər vermək istəyirsənsə, sədəqə ver 

onlara, özü də asanlıqla yox, ilan kimi dil çıxarandan, dizin-dizin sürü- 
nəndən sonra! 

— Yox, — Zərdüşt onun sözünü kəsdi. — Mən sədəqə paylayacaq 
qədər miskin deyiləm. 

Zərdüştün sözləri qocanı güldürdü: 

— Gör heç sənin xəzinəni saya salacaqlarmı? Onlar biz qəriblərdən 
şübhələnir, bizim bir şey verə biləcəyimizə inanmırlar. 

Küçələrdə tənha addım səslərimiz onları ürküdür. Elə ki gecə 
vaxtı bir adamın getdiyini gördülər, ürəklərinə yüz qara-qorxu dolur, 
öz-özlərinə sual edirlər ki, görəsən, bu oğru kimin evini yaracaq? İnsan- 
lar arasına getmə, qal meşədəl Ya da, yaxşısı budur, heyvanların 
yanına yollan! Niyə axı mənim kimi olmaq istəmirsən? Ayllarla, 
quşlarla müsahiblik etməyin nəyi pisdir? 

— Ey pir, sən meşədə nə iş görürsən axı? 

İxtiyar cavabında: 

— Mən mahnı qoşur, nəğmələr deyir, istəyəndə gülür, istəyəndə 
ağlayır, Allahımı ürəyim istəyincə mədh edirəm, — dedi. — Mən Allahı, 
öz Allahımı nəğmədə, gülüşümdə, göz yaşlarımda yad edirəm. Yaxşı, 
sənin bəxşişin nə ola bilər? 

Bu sözləri eşidən Zərdüşt ehtiramla dedi: 

— Mən sizə nə verə bilərəm ki? Məni tez başdan eləyin, çıxım 
gedim ki, barı heç nəyinizi götürməyim. 

Beləcə ayrıldılar. Ayrılarkən bu yaşlı-başlı kişilər iki sadədil uşaq 
kimi gülürdülər. 

Elə ki Zərdüşt tək qaldı, öz-özünə söylədi: “Sən bir işə baxl Bu 
qoca pir meşədə hər şeydən xəbərsiz yaşayır. Hələ indiyəcən bilmir ki, 
Allah ölmüşdürl” 


ХХХ 


Zərdüşt rastına çıxan ilk şəhərə girəndə bütün əhalini bazar 
meydanına yığışan gördü. Şəhərə hay düşmüşdü ki, kəndirbaz oyna- 
dacaqlar. Zərdüşt üzünü camaata tutub dedi: 

— Sizi fövqəlinsan olmağa səsləyirəml İnsan kamilləşməyə möh- 
tacdır. Bəs siz kamilləşmək naminə əlinizi ağdan qaraya vurmusu- 
nuzmu? 

Yer üzünün cəmi məxluqatı özündən daha ali bir şey yaradır, tək- 
milləşməyə, kamilləşməyə can atır. Bəs siz niyə quyruqda sürünürsünüz, 
niyə bu axına qoşulmursunuz? Öz nagisliyinizi dəf etmək əzabına qatlaş- 
maqdansa, heyvan əcdadlarınızın halına qayıtmağı əfzəl bilirsiniz. 

İnsanın nəzərində meymun nədir? Lağ hədəfi, üzüntülü xəcalət. 
Bax fövqəlinsan üçün də insan belə bir şey olmalıdır: lağ hədəfi, 
üzüntülü xəcalət. 

Siz soxulcandan insana dönəli nə qədər sellər-sular axıb, amma 
gör içinizdəki qurd xislətindən təmizlənə bilibsinizmi? Bir vaxtlar siz 
meymundunuz, indinin özündə də insan təbiətindəki meymunluq hər 
bir meymunu mat qoyur. 

Mən sizi fövqəlinsan olmağa çağırıram. 

Fövqəlinsan kürreyi-ərzin mənasıdır. Birdəfəlik anlayın ki, ali 
insansız yer üzü bir qara qəpiyə dəyməzl 

Qardaşlar, sizi and verirəm inandığınıza, öz dünyanıza sığının, bu 
dünyaya pənah gətirin. Qoymayın o biri dünya haqqındakı cəfən- 
giyatla gözünüzə kül üfürsünlər. Beyninizi belə zəhərləyən kəslərə 
zəhərli ilandan başqa nə ad vermək olar? Amma yox, onların arasında 
elə kütbeyinləri də var ki, öz yalanlarına inanırlar, öz yalanlarından 
zəhərləniblər, boğazdanyuxarı danışıqları yalan qan kimi öz qəlblərinə 
də işləyib. Torpaq da belələrindən bezardır, görüm onları lənətə 
gəlsinl Vaxt vardı, Allaha asi düşmək ən ağır qəbahət sayılırdı, amma 
Allah öldü, bu günahlardan qurtulduq. İndi günah dediyin gözəgörün- 
məz, yeribilinməz bir qüvvənin itaətindən çıxmaq deyil, öz dünya- 
mızda şər işləyən kəs daha artıq günaha batır. 

Bir zamanlar ruh cismə düşmən kəsilmişdi. Guya, bədənin arıq- 
lığı, zəifliyi, çirkinliyi ruhun ucalığına dəlalət edirdi. Bu yolla ruh 
bədəni tərk etmək, günahkar dünyamızdan qurtulmaq istəyirdi. 

Oh, belə qəddar ruh, əslində, cismdən qat-qat artıq zəif, düşkün və 
eybəcər idi, qəddarlıq bu ruhun ehtirasına dönmüşdü. 

Bəs siz necə, qardaşlar, öz ruhunuzun qeydinə qalmısınızmı? Sizin 
ruhunuz səfalət, çirkab və mənfur ehtirasdan yoğrulmayıbmı? 

Bəli, insan dediyin murdar bir lehmədir. Gərək necə nəhayətsiz 
bir ümman olasan ki, öz suyunu bulandırmadan bu lehməni ağuşuna 
ala biləsən. 

Bax fövqəlinsan belə bir ümmandır, elə sonsuz ümman ki sizin 
bütün həqarətləriniz onun sularında itib-batır, yuyulub arınır. 

Keçirəcəyiniz ən ali hissin nə olduğunu bilirsinizmi? Bu, ikrah 
saatının çatmasıdır. O saatın ki səadətiniz, ağlınız, fəzilətləriniz belə 
sizi iyrəndirəcək. 

O vaxt ki siz dediniz: mən bunamı səadət deyirəm? Bu ki səfalət, 
rəzalət, mənfur bir ehtirasdır. Mənim səadətim isə yalnız özümü təmin 
etməməli, ona həyatın özü bəraət qazandırmalıdır. 

O vaxt ki siz dediniz: məndə ağıl deyilən şeydən əsər-əlamət 
varmı? Varsa nə üçün o, pərvanə olub elm atəşində yanmır? Nə üçün 
mən özümdə elmə təşnə duymuram? Yalnız murdar ehtiraslara aludə 
olan belə ağıl sahibinə, səfildən, rəzildən savayı, nə ad vermək olar? 

O vaxt ki siz dediniz: bəsdir insaniyyətdən, xeyirxahlıqdan dəm 
vurduml Fəzilətlərim də, qəbahətlərim də daha ürəyimi vurub. Bunlar 
hamısı səfalətdir, rəzalətdir, murdar bir ehtirasdır. 

O vaxt ki siz dediniz: mənmi özümü ədalətli sanıram? Ədalət istə- 
yən kəs gərək səməndər quşu kimi alovlara tutuşsun. Bəs mən oddan- 
alovdan keçməyə hazırammı? 

O vaxt ki siz dediniz: insaf dedikləri nə olan şeydir axı? Ürəyi- 
yumşaqlar, mərhəmətlilər üçün qurulmuş bir tələ. Yox, mən kimsəyə 
tələ qurmaq istəmirəm. Bax onda çatacaq bu saatl 

Heç bunlar ağlınıza gəlibmi? Heç belə fəryad qopardığınız olubmu? 
Ah, sizin bu fəryadınızı eşitməkdən ötrü mən nələrdən keçməzdiml 

Boğazacan çirkab içində olan sizlər əlinizi göylərə açıb səmadan 
mərhəmət diləyirsiniz. 

Hanı elə bir şimşək ki, xislətinizdəki naqisliyi yandırıb külə dön- 
dərsin, ruhunuzu nura bələsin. 

Eşidin, fövqəlinsan elə bu şimşəyin özüdür. 

Zərdüşt elə bunu demişdi ki, camaat arasından biri qışqırdı: 

— Nə vaxtdır kəndirbazın sorağını almışıq, imkan ver baxaq dəl 

Elə bil, hamı himə bənd imiş. Yerbəyerdən Zərdüştü ələ salıb 
gülməyə başladılar. Bu sözlərin ona aid olduğunu zənn edən kən- 
dirbaz tələsik işə girişdi. 


ХХХ 

Zərdüşt heyrətlə camaata baxdı. Sonra nə düşündüsə yenidən: 

— İnsan dediyin bir kəndirdir, heyvanla fövqəlinsan arasında bir 
kəndir, özü də bu kəndir uçurumun üstündə bənd olunub. 

Yıxıla-dura, zor-bəla ilə azca irəliləyir, qorxa-qorxa dönüb gəldiyi 
yollara nəzər salır, öz yaşamından dəhşətə gəlir və... Vəssalam, canını 
tapşırır. Budur insanın bütün həyatıl 

İnsanda böyüklük adında bir şey varsa, o da onun son məqsəd 
deyil, yalnız məqsədə doğru bir vasitə, körpü olmasıdır, insanda 
seviləsi bir şey varsa, onun bir adlamac, keçid olması, gəldi-gedər- 
liyidir. 

O adamları sevirəm ki, həyatın ötəri-itəri bir şey olduğunu anlayıb, 
ondan beşəlli yapışmırlar. 

O adamları sevirəm ki, nifrət etməyi bacarsınlar. Yalnız naqisliyə 
nifrət bəsləyən kəs fəziləti qiymətləndirə bilər. 

O adamları sevirəm ki, canlarını boş xəyallara, mənasız cəfəng 
ideyalara deyil, torpağa, vətənə fəda edirlər, o torpağa ki bir vaxt 
fövqəlinsanın məskəni olacaq. 

O adamları sevirəm ki, dünyaya kor gəlib kor getməsinlər, həyat- 
dan bir şey anlasınlar, öləndə də arxayın olsunlar ki, ruhlarını, az da 
olsa, kamilləşdirə biliblər. 

O adamları sevirəm ki, canlarına cəfa verirlər, özlərindən sonra 
bir iz qoymaq istəyirlər. 

Mərd adamları sevirəm, çünki gözləri ilə od götürə-götürə dün- 
yanın qəm yükünü çiyinlərində daşımağa tək onların hünəri çatar. 

O adamları sevirəm ki, közü öz qabaqlarına çəkməsinlər, ruhlarını 
saflaşdırmağın qeydinə qalsınlar. 

Mərdliyi ilə ölümü öldürənləri, insan kimi yaşayıb, insan kimi də 
ölənləri sevirəm. 

O adamları sevirəm ki, hər şeyin yaxşısına can atmırlar, əslində, 
tək bir yaxşı cəhəti olan adam ideal adamdan yaxşıdır, çünki belədə 
insan bu tək cəhətə daha çox alışır, o, alın yazısı kimi, insana ölüncə 
yoldaşlıq edir. 

O adamı sevirəm ki, həyatda naxışı tutanda, bəxti gətirəndə xəca- 
lət çəkir: “Mən taleyin bu bəxşişinə layiqəmmi?” — deyə öz-özündən 
soruşur. 

O kəsləri sevirəm ki, sözü havaya sovurmurlar, əməli boş vəddən 
üstün tuturlar. 

O adamları sevirəm ki, gələcək qarşısında məsuliyyət, keçmiş 
qarşısında ehtiram, indinin önündə fədakarlıq duysunlar. 

Fədakar adamları sevirəm, indi qədir-qiymətləri bilinməsə də, 
sabaha tək onlar üzüağ çıxacaqlar. 

O kəsləri sevirəm ki, Allahının da səhvlərini görür, lap Allahın 
qəzəbindən tar-mar olacağını bilsələr belə, ayaq geri qoymurlar. 

Əzabkeşləri, cəfakeşləri sevirəm, axı insan qəlbinin böyüklüyü 
onun çəkdiyi əzablarla ölçülür, yalnız onlar qiyamət körpüsünü cəsa- 
rətlə adlayırlar. 

Gözü-könlü tox, mənəmlik buxovundan azad adamları sevirəm. 

Açıqfikirli, ürəyiaçıq adamları sevirəm, belə adamların ağlı həmişə 
qəlbinin səsinə qulaq asır. Qəlbləri isə onları axirət gününü unutmağa 
sövq edir. 

O kəsləri sevirəm ki, insanların başı üstündən asılmış qara bulud- 
dan düşən ağır damlalarla şimşəyin yaxınlaşmasını xəbər verən elçi- 
lərə bənzəyirlər. 

Eşidin, mən də şimşəyin carçısıyam, buluddan düşən ağır dam- 
layam: bu şimşək özü isə kamil insandır. 


ХХ ах 


Zərdüşt bu sözləri demişdi ki, gözü camaata sataşdı. Elə bil, nitqi 
kəsildi. Öz-özünə: “Bunlar ki gülürlər, — dedi, — məni anlamadılar, tək 
bircə kəlməni belə anlamadılar. Yəni doğrudanmı bu adamlar təkcə 
qamçının dilini başa düşürlər?! Sanki, nəyəsə güvənirlər. Onları özün- 
dən müştəbeh edən nə ola bilər axı? Bəlkə, təhsilləri ilə öyünürlər? 
Əlbəttə, yoxsa malotarandan onların nə fərqi var ki? Yəqin, ona görə 
özlərini qaldırıb dağ başına qoyublar. Nə olar, eləsə mən onların qüru- 
runa müraciət etməliyəm”. 

Sonra Zərdüşt belə dedi: 

— Sizə dünyanın ən murdar məxluqundan danışmaq istəyirəm — cahil 
insandan. Hələ ki insan hansısa amal uğrunda çarpışır. Hələ ki insan 
ülvi arzulara qovuşmaq istəyindədir. Hələ ki o, büsbütün cırlaşmayıb. 

Amma çox çəkməz, o, tamam cırlaşar, elə cırlaşar ki, bir də qiya- 
mətəcən pöhrələnməz. 

Heyhatl Gün gələcək, adamların bir-birini görəsi gözü olmayacaq, 
camaat qurd olub bir-birinə daraşacaq. 

Eşidin, alov qığılcımdan doğar. Hələ ki sizin bətninizdə nəsə bir 
işartı, bir anlıq qığılcım var. Vay o gündən ki insan bu qığılcımdan 
məhrum olacaq. 

Heyhatl Gün gələcək, cahil adamlar öz murdarlıqları ilə barı- 
şacaqlar. 

Eşidin, sizə cahil insanın sifətlərini sayıram. Cahil insan: “Sevgi 
nə deməkdir? Xaliq nə olan şeydir? Həsrət nədir? Ziya necə şeydir 
axı?” — deyib gözlərini döyəcək. 

Yer üzü özü də xırdalıb əl içi boyda olacaq, rəzil insanın at oynat- 
dığı bir yerdən hansı böyüklüyü ummaq olar ki? Onların toxunduğu 
şey də özləri kimi cılızlaşır. Çayır kimi kök atıb, aləmi ağızlarına alacaq 
qurdla qiyamətə qədər yaşayacaqlar. 

“Xoş halımıza, daha nə dərdimiz var” deyən cahillərin kefi ala 
buluda qalxacaq. 

Bir az bərkə düşsələr, el-obalarına da tüpürüb çıxıb gedərlər, təki 
günləri xoş keçsin. Hələ ki onlarda məhəbbət adına nəsə qalıb, bəs 
necə, yoxsa şəhvət qurdu iliyini gəmirər axı. 

Vəfa — etibar deyilən şey onlara ağır gəlir. İnsanlıqdan danışana 
dəli adı yapışdırırlar. 

Zəhər də versən içərlər, təki bir az bərk uyusunlar. Ölümün də 
asanına qaçırlar, zəhərin miqdarını azca artırır, canını həmişəlik 
qurtarır. 

Hərdən iş-güc ardınca da gedirlər, başlarını nə iləsə qatmalıdırlar 
axı, Amma nəbadə iş əyləncə həddini keçə. 

Nə varlanmaq eşqində olan var, nə kasıb düşmək istəyən. Hərəsi 
bir cür baş ağrısıdır. Nə hakimlik eşqinə düşən var, nə də qulluq 
göstərmək istəyən. Hamı birtəhər başını girləmək istəyir. 

Başsız sürül Bərabərçilik istəyirlər. Elə bil, hamısı eyni qəlib- 
dən çıxıb. Başqa cür düşünürsənsə, öz əl-ayağınla get otur dəlixa- 
nada. 

“Əvvəl adamlar yaman axmaq olublar”, — cahillər deyəcək. 

Hamı özünü ağıl dəryası hesab edir, elə bilirlər yerin altını da 
bilirlər, üstünü də. Gəl ki heç kim o birini bəyənmir. Elə hey savaşır, 
söyüşürlər, amma kin saxlamırlar, kinin cana ziyanı var axı. 

Səhərdən-axşama kefə baxır, bədənlərinə pərvəriş verirlər. “Gör 
necə bəxtəvərik”, — deyib qürrələnirlər. 

Bu ara camaatın qara-qışqırığı Zərdüştü susmağa vadar etdi. 

Qaragüruh: 

— O cahil insanları bəri elə, Zərdüştl Ya da bizim özümüzü cahil 
insana çevir. Fövqəlinsanı biz sənə peşkəş eləyirik”, — deyə boğazını 
yırtırdı. 

Kefləri ala dağda idi. Şadlıqdan yerə-göyə sığmırdılar. Zərdüştün 
üstünə, elə bil, matəm buludundan su ələndi. “Onlar məni anlamır, 
mənim fikrim onlara çatmır”, — o inlədi. 

Gör neçə illərdir dağlarda yaşayıram. Müsahibim göllər, ağaclar 
olub, bəlkə, indi adamların dilini yadırğamışam? Ruhumun hərarəti, 
qəlbimin odu dağı-daşı yandırır, amma bunlara əsər eləmədi. Sözlə- 
rimi zarafat sandılar. Üzümə baxıb gülürlər. Bu gülüşün arxasında isə 
nifrətləri aydın duyulur. Gülüşlərinin buzu adamı iliyinəcən dondurur. 


kk x 


Bu dəm elə bir şey oldu ki, gözlər olsun görməsin, qulaqlar olsun 
eşitməsin. Bu ara kəndirbaz işinə başlamışdı axı. O, qəfildən xırdaca 
bir qapıdan sivişib çıxdı, bazar meydanının üstündən iki qala arasında 
bənd olunmuş kəndirin üstündə atılıb-düşməyə başladı. Yolun tən 
ortasına çatmışdı ki, qapı təzədən açıldı, ala-bəzək cır-cındır geyinmiş 
təlxəyəbənzər birisi bayıra atıldı, tələsək özünü ona yetirdi. 

— Tərpən, topal, — deyə qorxunc bir səslə bağırdı, — tərpən, tənbəl 
öküz, fırıldaqçıl Elə eləmə ki, səni ayağımın altına alıb çığnayım. Bu 
qalalar arasında sənin nə ölümün var? Sənin yerin qalanın içidir, sənin 
kimisini tutub ağzıbirə salmaq lazımdır. Özün bir zibil deyilsən, iş 
bilənlərin yolu üstünə kötük kimi yamanmısan. 

Hər sözü dedikcə ona bir az da yaxınlaşırdı. Kəndirbaza çatma- 
ğına bircə addım qalmış elə bir vəhşət oldu ki, görənlərin tükləri 
ürpəşdi, qanları iliklərində dondu, o, tükürpədən bir səslə çığırıb kən- 

dirbazın başı üstündən tullandı. Rəqibinin qələbəsindən çaşan kəndir- 
baz başını tamam itirdi. Səmtini yanılıb yolun ortasında tüyünə-tüyünə 
qaldı. Kəndir əlindən çıxdı. Ağacını bir kənara tolazladı. Yumaq kimi 
bükülüb gurum-guppaz yerə elə gəldi ki, deyərdin bəs onu hellənc 
sapandına qoyub atdılar. Bazar əhlinin arasına bir çaxnaşma düşdü, 
elə bil, arı yuvasına daş atdılar. İllah da cəsəd düşən yerə iynə atsay- 
dın, yerə düşməzdi. Ət ətin üstündəydi. 

Zərdüşt yerindəcə dayanmışdı. Cəsəd düz onun böyrünə düşdü. 
Dağım-dağım olmuşdu. Heç baxılası deyildi. Amma nəfəsi hələ üstün- 
dəydi. Az sonra huşu özünə gələndə Zərdüştün böyründə diz çökdü- 
yünü görüb: 

— Sən burada neyləyirsən? — handan-hana dilləndi. — Çoxdan 
sümüyüm eymənmişdi ki, şeytan arxamca tüyünür. Axır ki, məni 
dartıb cəhənnəmə aparır, sən ona mane olmaq istəyirsən? 

Zərdüşt dilləndi: 

— Dostum, nəyə deyirsən and içim, dediklərində bir damcı da 
həqiqət yoxdur. Nə şeytan var, nə də cəhənnəm. Ruhun cismindən də 
tez öləcək. Bundan belə sənin daha heç nədən qorxun yoxdur. 

Kişi dilləndi: 

— Onda mən bir şey itirmirəm. Əslində, mən nəyəm axı? Bir tikə 
çörəkdən ötrü oyunbazlıq edən heyvandan fərqim nədir? 

— Elə demə, – Zərdüşt dedi, — sən bu peşəni kefindən seçməmisən. 
Sənin burda günahın nədir? Madam ki bu peşə sənin axırına çıxdı, 
mən səni öz əllərimlə torpağa tapşıracağam. 

Zərdüştün sözləri cavabsız qaldı. Daha kişidən səs-səmir çıxmadı, 
amma əli heysiz-heysiz tərpəndi, deyəsən, təşəkkür etmək üçün 
Zərdüştün əlini axtarırdı. 


ХХ ах 


Bu ara axşam qanadını bazar meydanı üzərinə gərdi. Hərə öz 
iş-gücünün ardınca getdi. Axı hər marağın, dəhşətin də bir həddi var, 
vaxtı çatanda adamı bezdirir. Təkcə Zərdüşt meyitin yanında oturdu. 
Elə bərk xəyala dalmışdı ki, vaxtı da hiss etmirdi. Budur, gecə də 
düşdü. Axşamın sərin nəsimi onun üzünü yaladı. Zərdüşt ayağa qal- 
xıb, qəlbinə xitabən dedi: 

— Şikarın əcəb uğurlu oldu, Zərdüşt! Adam tutmaq istəyirdin, 
qismətinə meyit düşdü. İnsan həyatı nə qədər dəhşətlidir, nə qədər 
mənasızdır, miskin bir oyunbaz onun taleyini həll edə bilər. 

Mən insanlara onların həyatının mənasını anlatmaq istəyirəm, 
onları qaragüruhdan fövqəlinsan səviyyəsinə qaldırmaq istəyirəm. 
Lakin mən hələ onlara yadam, mənim düşüncələrim onlara çatmır. 
Onların nəzərində mən sərsəmlə ölü arasında bir körpüyəm. 

Zərdüşt, sənin yolların da bu gecə kimi zülmət içindədir. Gəl, 
mənim soyuq, cansız yoldaşıml Gedək səni son mənzilə yola salım. 


* k*k 


Zərdüşt ölünü belinə alıb yola düzəldi. Yüz addım atmamışdı ki, 
kimsə qabağını kəsdi. Kim olsa yaxşıdır — təlxək. O: 

— Çıx get bu şəhərdən, Zərdüşt! — pıçıldadı. — Burada kimsənin 
səni görəsi gözü yoxdur. Ən rəhmdil adamların belə səndən zəhləsi 
gedir, o qədər nifrətdən dəm vurdun ki, onlar səni özlərinə düşmən 
bildilər. Dindarlar isə lap sənin qanını içərlər, bəs necə, sən onların 
başına bəla oldun. Bəxtin kəsdi ki, səni ələ salıb güldülər. Doğrudan 
yaman hətərən-pətərən danışırdın. Bəxtin onda gətirdi ki, bu itin meyi- 
tinə sahib durdun. Özünü belə alçaltmağın bugünlük sənin canını qur- 
(агф. Amma indi şəhərdən çıxmasan, sabah da bu oyunu sənin başına 
açacağam. 

Sözünü qurtarar-qurtarmaz kişi, elə bil, qeybə çəkildi. Zərdüşt isə 
qaranlıq döngələrin zülmətini yara-yara xeyli yol getdi. 

Şəhər darvazasının ağzında mürdəşirlərlə qabaqlaşdı. Məşəlin 
işığını üzünə saldılar, Zərdüşt olduğunu bilib, ələ salmağa başladılar. 
“Zərdüşt it meyiti daşıyır, afərin Zərdüşt, o da mürdəşir oldu. Biz 
onsuz da əlimizi belə zibilə bulaşdırmazdıq. Zərdüşt şeytanın tikəsini 
əlindən almaqmı istəyir? Nuş olsun! Amma qorx ki, şeytan səndən də 
fəndgir çıxsın, Zərdüştl İkinizi də birdən çənginə keçirsin”. Çiyinləri 
atıla-atıla gülürdülər. 

Zərdüşt onların sözünə etina etməyib, yoluna davam etdi. İki saat 
idi meşənin içi ilə gedirdi, ac qurdların ulartısına o qədər qulaq asdı 
ki, ona da aclıq əl verdi. Bir evdən işıq gəldiyini görüb ayaq saxladı. 


x 2/8 

“Acından ürəyim gedir. Mənim iştaham da baş çıxarılası deyil, 
vaxt olur ki, süfrə yığışmamış təzədən acıram, bu gün isə tezdəndən 
dilimin altından su keçməyib, aclıq da bilməmişəm”. 

Zərdüşt qapını döydü. Qapıya əlində fənər qoca bir kişi çıxdı. 

— Mənim yuxusuz gecəmin qonağı kimdir belə? — o soruşdu. 

— Bir diri ilə, bir ölü, — Zərdüşt dilləndi. — Mənə yeməyə və içməyə 
bir şey verin, səhərdən təam dadmamışam. Acları yedizdirmək savabdır. 

Qocanın getməyi ilə qayıtmağı bir oldu. Zərdüştə çörəklə şərab 
gətirmişdi. 

— Bu əldən-ayaqdan uzaq yerlər acların qənimidir. Ona görə 
burada düşüb qalmışam. Mən tənha qocanın yanına hərdən heyvanlar 
gəlir, hərdən də adamların güzarı düşür. Yoldaşına de, qoy o da yesin, 
çox yorğun görünür. 

Zərdüşt dedi: 

— Çətin mən onu yola gətirəm, yoldaşım ölüb. 

— Bunun mənə dəxli yoxdur, — qoca deyindi. — Mənim qapımı 
döyən kəs gərək çörəyimdən dada. Yeyin, sonra xoş gəldiniz. 

Zərdüşt yolu əlinə alıb ay işığında daha iki saat yol getdi. Əslində, 
o, gecə yol getməyə adətkərdə idi, yatan adamın üzünə baxmaqdan 
da çox xoşlanırdı. Gün çərtəndə Zərdüşt özünü ucsuz-bucaqsız 
meşədə gördü. Burdan o yana daha yol-z yox idi. Qurd-quş dəyməsin 
deyə, ölünü bir ağac oyuğunun xəlfəsində daldaladı, özü elə yerdəcə 
uzandı. Yorğunluqdan canı damar-damar olub səyriyirdi, başı yerə 
gəlcək, yuxu onu bürüncək kimi bürüdü. 

Zərdüşt gün-günorta yerinə çatanacan yatdı. Ayılanda meşənin 
qulaq güyüldədən dərin sükutu onu üşürgələndirdi. İlan vurmuş kimi 
qəfildən sıçrayıb ayağa qalxdı. İndi ona yeni həqiqət əyan olmuşdu. 
Qəlbinə xitabən dedi: 

“Elə bil, içimdə ay doğdu, anladım ki, mənə davamçılar lazımdır, 
kor-koranə iradəmə tabe olan ölü canlar, ruhsuz cəsədlər yox. Mənə 
elə davamçılar gərəkdir ki, şüurla mənə qoşulsun, mənimlə oddan- 
alovdan keçməyə hazır olsun. 

Elə bil, içim nurlandı. Mən üzümü bütün xalqa deyil, öz davam- 
çılarıma tutmalı, sözümü tək onlara deməliyəm. Zərdüşt bütöv bir 
sürünü otara bilməz. 

Artıq qərarımı verdim, mən bu sürüdən özümə lazım olanları seçib 
götürəcəyəm. İstəyir lap xalq deyilən bu sürü qəzəbindən əfi ilana dönüb 
məni tas-tas etsin: Zərdüşt çobanları quldur hesab edir. Mən onlara 
çoban deyirəm, onlar isə özlərini hamıdan baş, hamıdan adil sanırlar. 

Man çoban deyirəm, amma özləri özlərinə dindar adı qoyublar. 

Sən bu aqillərə, adillərə bir bax! Görün ən çox nifrət etdikləri 
kimdir? Bu quldurların iç üzünü açan, onların içini bayır edən kəslər, 
halbuki bu adamlarda bir xaliq, bir yaradan xisləti var. 

Hələ bir möminlərə bax. Gör kimdən zəhlələri gedir? Onları, bu 
quldurları nüfuzdan salanlardan, halbuki onlar yaradandır. 

Yaradana ardıcıllar gərəkdir, ölü canlar, başsız kütlə yox. Yara- 
dan özünə həmməslək axtarır ki, yeni xariqələr yaratsın. 

Ardıcıllar gərəkdir yaradana, bir də onunla bahəm məhsul yığan- 
lar, biçinçilər. Axı əkdikləri başa gəlib, məhsul yığıma hazırdır. Amma 
yüzlərlə sorağı əskikdir, o da qeyzindən sünbülləri yolub-tökür. Ardı- 
cıllar axtarır yaradan, orağını itiləməyi bacaran ardıcıllar, dağıdan 
adlandıracaqlar onları, düşmən deyəcəklər. Halbuki onlar məhsul 
yığan, bayram edəndirlər. 

Yaradan axtarır Zərdüşt özünə, qoluna söykək olub məhsul yığan- 
lar və bayram edənlər sorağındadır: sürülərlə, çobanlarla, ölülərlə nə 
yarada bilər ki o? 

“Sənsə, mənim ilk ardıcılım, əlvidal Səni ağac oyuğunda yaxşı 
basdırdım, qurd-quşdan daldaladım. 

Daha vədə tamamdır, səndən ayrılıram. Dan yeri ağaranda yeni 
bir həqiqət əyan oldu mənə. 

Nə çoban olmalıyam, nə mürdəşir. Bir daha üzümü xalqa tutub 
danışmaq istəmirəm, son kərə danışdığım bir ölü oldu. 

Yaradana, əkinçiyə, bayram edənə qoşulmaq istəyirəm: onlara göy 
qurşağını və fövqəlinsana aparan bütün pillələri göstərmək istəyirəm. 

Nəğməmi tərki-dünyalara və cüt-cüt yaşayanlara oxuyacağam, 
hələ eşidilməmiş nəğməmlə dinləməyə qulağı olanların qəlbini səadə- 
timlə sipsilə dolduracağam. 

Məqsədimə can atıram, öz yolumu gedirəm, lənglərin, astagəllərin 
üstündən atılacağam. 

Qoy mənim yüksəlişim onların qürubu olsunl” 

Zərdüşt bu sözləri deyəndə gün iki cida boyu qalxmışdı. Nagahan 
başı üstündə quş səsi eşidəndə gözləri heyrətlə göylərə sarı açıldı. İşə 
bir bax. Səmada bir qartal qıy vururdu, bir ilan da ondan asılı qalmışdı, 
amma o heç qənimətə oxşamırdı, halqa-halqa qıvrılıb qartalın boynun- 
da bənd almışdı. 

“Mənim heyvanlarımdır”, — Zərdüştün ürəyi atlandı. Dünyanın ən 
məğrur, ən ağıllı heyvanları. Məndən xəbər tutmağa çıxıblar, bilmək 
istəyirlər, Zərdüşt sağdırmı? 

Doğrudan, görəsən, mən sağammı? 

Adamlar arasında olmaq mənə heyvanlar içində yaşamaqdan qat- 
qat qorxuludur. Yaman xatalı yola düşmüsən, Zərdüşt. Kaş heyvan- 
larım məni də özləri ilə aparaydılar. 

Bu vaxt Zərdüşt meşədəki qocanın sözlərini yadına salıb, ah çəkdi. 
Öz-özünə belə dedi: “Müdrik olmaq istərdim. Kaş bu ilanın ağlınca 
ağlım olaydı. Amma çox xam xəyala düşmüşəm, istəyirəm ki, qüru- 
rum daim ağlıma söykək dursun. 

Əgər günlərin birində ağlım məni tərk etsə, ağlın yoldaşlığı isə 
çətin ki başacan olsun, qoy onda qürurum ondan bacardıqca gen qaç- 
sın. Hara istəyir getsin, qoy lap axmaqlığa qoşulub qaçsın”. 


Zərdüştün qürubu belə başlandı. 


ZƏRDÜŞTÜN NİTQLƏRİ 
Üç çevrilmə haqqında 
Sizə ruhun üç çevrilməsindən danışmaq istəyirəm: ruhun dəvəyə, 
dəvənin şirə, sonunda isə şirin uşağa dönməsindən. 
Güclü, dözümlü ruhun başı çox bəlalar çəkir, gücü onu zillətlərə, 


məşəqqətlərə sövq edir. 

“Ağır nə var?” deyə dözümlü ruh dəvə kimi yerə xıxlayır ki, onu 
rahatca yükləsinlər. 

“Ən ağır şey nədir, qoçaqlar, onu mənə yükləyin ki, öz gücümdən 
feyzyab olum”. 

Nədir bu? Təkəbbür xətrinə özünü alçaltmaq? Müdrikliyə rişxənd 
etmək naminə axmaqlığını büruzə vermək? 

Ya qələbəyə çataçatda işindən ayrılmaq? Sınaq xətrinə əngin zir- 
vələrə dırmaşmaq? 

Ya beynini ağzınacan biliklərlə doldurub ruhunu acından gəbərtmək? 

Bu ona bənzəmirmi ki, xəstə yatsan, candan yananı başdan eləyib 
karlarla müsahiblik edəsən ki, nə istədiyini də ömür-billah eşitmə- 
yələr. 

Ya “həqiqət axtarıram” deyə murdar suya girəsən, üstünə dırma- 
şan soyuq qurbağaların belə xətrinə dəyməyəsən? 

Ya sənə nifrət edənləri, başına min bir oyun açanları sevəsən? 

Bütün bu yükləri dözümlü ruh yüklənib səhraya tələsən dəvəsa- 
yağı öz boynuna götürür. O da öz səhrasına yollanır, kimsəsiz səhrada 
isə ikinci bir çevriliş olur: ruh şirə dönüb azadlığa çıxmaq, öz ağası, öz 
əli — öz başı olmaq xəyalına düşür. 

Öz sahibinə qənim kəsilir, Allahından üz çevirir, azadlıq eşqi ilə ən 
azman əjdaha ilə kəllə-kəlləyə gəlir. 

Bəs ruhun nə sahib, nə də Allah gözündə görmək istəmədiyi azman 
əldaha nə olan şeydir? 

Bu azman əfdahanın adı “sən etməlisən”dir. Şirin ruhu isə “mən 
istəyirəm” deyə haray çəkir. 

“Etməlisən” qaratikan kimi onun yolu üstündə bitir, hər an ağır 
yük kimi onu əzir, amanını qırır. “Sən etməlisən”. 

Min illərdir bu tikan yerindəcə durub, min illərdir ki, o, azadlıq 
aşiqlərinin yolunda keçilməz səddə dönüb. Əfdahalarınsa ən qüdrətlisi 
deyir: “Dünyada nə varsa mənim sayəmdə başa gəlir... Cəmi möv- 
cudatı mən yaratdım, yaratdığım hər şeydə mənim zərrəm yaşayır. 
Bəs eləsə, necə ola bilər ki, bir özgəsi gəlib “mən istəyirəm” desin?” 
Әјдаһа belə deyir. 

Qardaşlar, şir ruhumun nəyi çatmır? Rədd edilmiş, gözdən salın- 
mış bu qoşqu heyvanının dərdi nədir? 

Yoxdan var eləmək şirin əlindən gəlmir, ancaq onun öz azadlığını 
qaytarmağa ki gücü çatar. İndiyəcən dinməzcə daşıdığı yükü boy- 
nundan atıb azadlığa qovuşmaq. Bax şirin istədiyi budur. 

Özünü yaradana tay tutmaq, onun işlərinə əl qatmaq bu fağır, müti 
ruh üçün əsl məşəqqətdir. Başqasının işinə əl uzatmaq, əslində, elə 
qarətdir, dünyanın işinə bax ki, bu qarəti eləyən dünənəcən özü qarət 
olunan bir heyvandır. 

Vaxt vardı ki, o “etməlisən”i müqəddəs bir büt sanır, ona səcdə 
edirdi. İndi aldandığını, səcdəgahının zülm və istibdaddan yoğruldu- 
ğunu anlayan ruh azadlıq deyə yanır, bu azadlığı öz keçmiş məhəb- 
bətinin pəncəsindən dartıb qoparmaq istəyir. Bu qənimətə şirin çox 
ehtiyacı var. 

Özünüz deyin, qardaşlar, öhdəsindən şirin belə gəlmədiyi bir işi uşaq 
bacararmı? Bəs onda qarətçi şirin uşağa çevrilməsinə nə lüzum var? 

Uşaq məsumluq, unutma, yəni başlanğıc, oyun, öz-özünə diyir- 
lənən təkər, ilk hərəkət, müqəddəs “hə” deməkdir. 

Hə, həyat deyilən oyunda bu “hə” çox lazımdır: güclü ruh öz iradəsini 
yeritmək istəyir, dünyanın itirdiyi kəslər özlərinə yeni dünya qazanırlar. 

Sizə ruhun üç çevrilməsini anlatdım: ruhun dəvəyə, dəvənin şirə, 
sonunda şirin uşağa dönməsini. 


Zərdüşt belə dedi. Onda o, “əlvan inək” şəhərində qalırdı. 


Fəziləf dərsləri haqqında 


Bir müdrik kişini Zərdüştə bərk tərifləmişdilər. Deyirdilər o, yuxu- 
dan, fəzilətdən qiyamət söhbətlər edir. Ad-sanı hər yana yayılmışdı. 
Cavanlar onun yanından əl çəkmək bilmirdilər. Zərdüşt də cavanlara 
qoşulub onun dərsinə getdi. Müdrik qoca sözə belə başladı: 

— Yuxuya ehtiram göstərinl Bu, birincisi. Pis yatan, gecəni diri- 
gözlü açan adamlardan uzaq olunl 

Necə ki camaat yatmayıb, oğru özünü hələ abırlı-həyalı aparır, bəd 
əməllərini o, hamı yatandan sonra, gecəgözü, qaranlığa salıb eləyir. 
Gecəquşlarının isə heç nədən qorxuları yoxdur. 

Yatmağın özü xırdaca sənət deyil: bununçün gərək bütün günü 
oyaq qalıb yuxunun keşiyini çəkəsən. 

Gündə on dəfə özünə qarşı çıxmalısan, bu, adamı o ki var yorursa 
da, ruha tiryək kimi təsir edir. 

Gündə on kərə öz günahından keçməli, özünlə barışmalısan: axı 
küsülülər pis yatırlar. 

Gündə on həqiqət öyrənməlisən, yoxsa ruhun ac qalacaq, bu həqi- 
qətləri gecələr axtarmalı olacaqsan. 

Gündə on dəfə gülüb şadlanmalısan, yoxsa ürəyin, bu qəm-qüssə 
atası gecələr əhədini kəsər. 

Çoxları bunu bilmir: yaxşı yatmaq üçün gərək insanda bütün fəzi- 
lətlər olsun. Saxta şəhadət verdinmi? Əhdini pozdunmu? Qızla əylən- 
dinmi? Bunların heç biri şirin yuxu ilə bir araya sığan şey deyil. 

Əgər dünyanın bütün fəzilətləri səndə varsa belə, birkərəlik anla- 
malısan: vaxtı çatanda lap fəzilətin özünü belə yatmağa göndərməlisən. 

Arvad kimi, bir-birinizlə söyüşməyin. Öz fövqünə qalx, miskinl 

Yuxunun şirin olmasını istəyirsənsə, Allahla da, qonşu ilə də yola get. 
Lap qonşunun iti, pişiyi ilə də dinc dolan. Yoxsa gecə sənə haram olar. 

Rəhbərliyə hörmət və itaət göstər, istəyir qoy o lap küt olsun. Şirin 
yuxunun xətrinə bunu etməlisən. Axı neyləmək olar ki, hakimiyyət 
çox vaxt əyri ayaqlar üstündə qərar tutur. 

O çobana yaxşı deyərəm ki, qoyunlarına həmişə ot-əncərin təzə- 
tərini yedirtsin: şirin yuxu istəyən də gərək onunla davranmağın təhə- 
rini bilsin. 

Mən nə böyük nüfuz həsrətindəyəm, nə də hədsiz sərvət, bunlar 
adamın ömrünü çürüdər. 

Amma təmiz adı və babat dolanışığı olmayanların da gözünə yuxu 
getmir. 

Məclisin pis olmasından kiçik olması mənimçün daha xoşdur: 
amma onun da öz vaxtı, məqamı var. 

Mənən yoxsul olanlar mənim çox xoşuma gəlir. İllah da hamı 
onlara haqq qazandıranda xoşbəxtliyin zirvəsində olurlar. 

Gündüzü birtəhər yola verirsən. Gecə ki oldu, Allah özü məni o gün- 
dən saxlasın ki, yuxunu haraylamalı olum. Yuxunu haraylayanda onun, 
bu fəzilətlər ağasının döşünə yatmır. 

Gün ərzində elədiklərimi, fikirləşdiklərimi düşünüb-daşınıram. 
Özümü divara qısnayır, dağ səbri ilə təkrar-təkrar özümdən soruşu- 
ram görüm, bu gün mən hansı on naqisliyimi dəf etmişəm. 

Bəs hansı on barışıq, on həqiqət, on gülüşlə qəlbimi süsləndir- 
mişəm? 

Bu qırxfikri götür-qoy etdiyim vaxt yuxu, bu fəzilətlər ağası öz-özünə, 
çağırılmadan məni ağuşuna alır. 

Yuxu göz qapaqlarımı döyəcləyir, onları ağırlaşdırır. Sonra ağzıma 
toxunur: ağzım açıla qalır. 

Doğrudan, görəsən, o, bu oğrular sevimlisi mənim yanıma necə 
gəlir ki, xəbər tutmuram. Bütün fikirlərimi çalıb aparır: elə key-key 
dayanıram ki, cansız bir əşyayla heç bir təfavütüm olmur. 

Amma heç çox dayana da bilmirəm, — gərək mütləq uzanasan. 

Qocanın sözlərini dinlədikcə Zərdüştü gülmək götürürdü. Həm 
də bu ara ona bir şey əyan olmuşdu. 

O, qəlbinə xitabən dedi: 

— Bu qoca dəlidir-nədir? Amma yuxudan yaman başı çıxır. Xoş 
o adamın halına ki, bunun qonşuluğunda yaşayır, belə yuxu yoluxu- 
cudur, o lap qalın divardan da sirayət edər. 

Ancaq onun özündə də bir əsrar var. Cavanlar nahaq yerə bu 
fəzilət vaizinin başına yığışmırlar. 

Yaxşı yatmaq üçün oyaq qalmaq: onun bütün müdrikliyi bundan 
ibarətdir. Onda həyatın heç bir mənası olmazdı və mən də bu hərc- 
mərclik içində başımı itirərdim. 

İndi başa düşürəm ki, fəzilət müəllimi axtaranların aradığı, əslində, 
nə imiş. Onlar özlərinə şirin yuxu və tiryəki fəzilətlər axtarırmışlar. 

Bütün bu tərifli müdriklərin müdrikliyi röyasız uyqulardır: onlar 
həyatda daha ali bir məna görmürlər. 

İndi belə fəzilət vaizləri çoxdur. Özü də onların hamısı sözünü elə 
mərd-mərdanə demir. Amma onların dövrü çoxdan keçib. Onların 
daha ayaqüstə durmağa da tabı qalmayıb: uzanıb qalıblar. 

Xoş bu yuxuculların halına: çox çəkməz, onlar mürgü döyərlər. 


Zərdüşt belə dedi. 

Axirət müşfaqları haqqında 


Günün birində bütün axirət müştaqları kimi, Zərdüştün də kön- 
lünə o biri dünya düşdü. 

Dünya mənə cəfakeş, üzgün bir Allahın əsəri kimi göründü. 

Dünya mənə bir röya, ilahi bir şeriyyət kimi, yaratdığından narazı 
Allahın gözləri önündəki əlvan tüstü kimi göründü. 

Xeyir və şər, həzz və iztirab, mən və sən — hamısı mənə yaradanın 
gözləri qarşısındakı əlvan tüstü kimi göründü. Yaradan özündən üz 
çevirmək istəyirdi, dünyanı yaratdı. 

Sərməst həzz cəfakeşə öz iztirablarından üz çevirməyə, özünü 
unutmağa kömək edir. Bir zamanlar dünya mənə sərməst həzz və 
özünü unutma kimi görünürdü. 

Bu əbədən qüsurlu, əbədi təzadların əksi, qüsurlu əksi olan dünya 
öz qüsurlu yaradanından ötrü sərməst həzz mənbəyidir. Bir zaman 
dünya mənə belə göründü. 

Odur ki bir dəfə mənim də ürəyimdən, bütün axirət müştaqları 
kimi, o biri dünya keçdi. Doğrudurmu bu – о biri dünya? 

Ah, qardaşlar, yaratdığım bu Allah insan dühasının və dəliliyinin 
bəhrəsi idi. Bütün allahlar kimil 

İnsandır, o, həm də miskin insan, mənim öz odumdan, külümdəncə 
yaranmışdı bu xəyal. O biri dünyadan gəlib-zad eləməmişdil 

Nə oldu, qardaşlar? Mən özümü, əzabkeş “Mən”imi yendim, 
külümü dağlara apardım, içində daha şöləli bir tonqal çatdım. İşə baxl 
Xəyal məndən uzaqlaşdıl 

İndi belə xəyallara inanmaq məndən, şəfa tapan kəsdən ötrü əzab- 
işgəncə olardı, əzablı alçalma olardı bu, mənimçün. Axirət müştaq- 
larına sözüm budur. 

İztirab və gücsüzlük — bütün axirətləri yaradan bu oldu və bir də 
səadətin yalnız ən çox zillət çəkənlərə bəlli olan qısa çılğınlıq anları. 

Yorğunluq - bir sıçrayışla, ölüm sıçrayışı ilə sona varmaq istəyən 
miskin, cahil, heç nədən umacağı olmayan yorğunluq: bütün allahları 
və axirətləri o yaratdı. İnanın mənə, qardaşlar, cismdən əli üzülən cism 
aldanmış ruhun barmaqlarıyla sonuncu divarları əlləyir. 

İnanın mənə, qardaşlar! Yerdən əli üzülən cism mövcudatın qar- 
nının dərdini dinlədi. 

Elə o zaman о, başını sonuncu divarlara çırpmaq istədi, tək başıyla 
deyil, bütünlüklə “o biri dünyaya” keçmək, onun olmaq istədi. 

Fəqət o biri dünyaya insanların nə əli yetir, nə ünü çatır, səmavi bir 
heçlikdir bu insansız, qeyri-insani dünya: mövcudatın qarnının dərdini 
öyrənmək üçünsə insan cildinə girməlisən, bunun daha ayrı yolu yoxdur. 

Doğrusu, hər bir varlığı isbat etmək də çətindir, dilləndirmək də. 
Deyin görək, qardaşlar, ən əsrarəngiz şeylər ən gözəl şəkildə isbat 
olunmayıbmı? 

Bəli, öz varlıqları haqqında sözün ən safını bu “Mən” və “Mən”in 
təzadları, dolaşıqları danışır, — bu yaradan, sevən, qiymətləndirən, hər 
şeyin ölçü və dəyəri olan “Mən”in və bu namuslu varlığın, bu “Mən”in 
sözünün əvvəli də, axırı da cismdir, — şeir yazanda da, vəcdə gələndə 
də, qırıq qanadlarla uçanda da cismə can atır o. 

Günü-gündən doğru söz iftarını daha səxavətlə açır bu “Mən”: bəla- 
gəti nə qədər artırsa, cism və yer üzünü mədh etməyə o qədər təşbeh tapır. 

Cismim mənə yeni qürur öyrətdi, mən də onu insanlara öyrə- 
dirəm: bir daha başını səmavi şeylərin tozuna soxmayıb, onu məğrur 
tut — bəşəri başını, yerin mənasını yaradan başını. 

İnsanlara yeni bir istək öyrədirəm: insanın kor-koranə getdiyi yolu 
get, onu tərif et, xəstələr, ölülərsayağı yoldan sarpmal 

Cismə və yerə nifrət edənlər, özlərində səma və nicatverən qan 
damlaları icad edənlər xəstələr və ölülər idi: amma hətta bu şirin və 
tünd zəhərləri də cism və torpaqdan götürürdü onlarl 

Öz miskinliklərindən qaçmaq istəyirdilər, fəqət ulduzlar çox uzaq 
idi onlara. Bu vaxt inləyib-sızlamağa başladılar: “Ah, kaş ki özgə 
varlığa, özgə səadətə soxulmaq üçün səmavi yollar olaydıl” Onda öz 
kələklərini quraşdırdılar, qanlı içkilərini icad etdilər. 

Öz cisimlərindən və torpaqdan üz döndərdi bu nankorlar. Bəs bu 
döşündən doğan nəşə, həzz üçün kimə borcludur onlar? Öz cisim- 
lərinə və torpağa. 

Zərdüşt xəstələrə qarşı iltifatlıdır. Nə təsəlli üsullarına, nə də nan- 
korluqlarına görə qəzəblənmir onlara. Təki sağalsınlar, naqisliklərini 
dəf edib ali vücud yaratsınlar! 

Zərdüştün xəyalları adi dərəcəyə qaldıran, gecə olan kimi Allahın 
qəbrinə sarı sürünən şəfa tapana da acığı tutmur: lakin onun göz 
yaşları mənimçün xəstəliyin və xəstə bədənin təzahürü olaraq qalır. 

Xəyalpərəstlərin, Allaha iman gətirənlərin içində xəstələr həmişə 
çox olub: onlar idrak sahiblərinə və fəzilətlərin “namus” deyilən ən 
cavanına hədsiz nifrət bəsləyirlər. 

Daim geri boylanırlar, qaranlıq çağlara sarı: o zamanlar istək də, 
inam da bambaşqa şeylər idi: ağlın çılğınlığı ilahilik, şübhə günah 
sayılırdı. 

Yaxşı tanıyıram bu ilahiləri, istəyirlər hamı onlara inansın, şübhə 
yasaq buyurulsun. Onların nəyə inandıqlarını da əlimin içi kimi 
bilirəm. 

Əlbəttə, inandıqları nə axirət dünyasıdır, nə qan damlaları: sidqi- 
ürəkdən inandıqları cismdir, cisimlərini isə “özündə şey” sanırlar. 

Amma bu şey xəstədir: qılaflarından çıxmağı bacarsaydı, məmnu- 
niyyətlə edərdi bunu. Ona görə ölüm vaizlərini dinləyir, özü də o biri 
dünyadan vəz edir. 

Məni dinləyin, qardaşlar, yaxşısı budur, sağlam cismin səsinə 
qulaq verin: bu, saf, təmiz səsdir. 

Sağlam cism daha doğru, daha təmiz, daha rəvan danışır, o, yer 
üzünün mənasından danışır. 


Zərdüşt belə dedi. 


Ölüm məddahları haqqında 


Ölüm məddahları var və yer üzü ölümü mədh edənlərlə doludur. 

Yer üzü artıq adamlarla doludur, ifrat çoxluqdur həyatı korlayan. 
Kaş “əbədi həyat” adıyla onları bu həyatdan tovlayıb qoparmaq müm- 
kün olaydı. 

Sarılar — ölüm məddahlarına belə deyirlər, ya da ki “qaralar”. 
Amma mənim istədiyim onları sizə başqa rənglərdə də göstərməkdir. 

Budur, onlar bətnlərində vəhşi heyvan gəzdirən, şəhvətdən, didiş- 
mədən savayı bir şey anlamayan qorxunclardır və onların şəhvətinin 
özü də elə didişmədir. 

Onlar, bu qorxunclar hələ heç adam da olmayıblar: kaş onlar 
həyatdan üz çevirməyi mədh edib özləri buna əməl edəydilər. 

Qəlbi vərəmlidir onların: doğulcaq ölməyə başlayır və yorğunluq, 
tərki-dünyalıq təliminə susayırlar. 

Ölmək istəyirlər, gəlin onların bu istəyini alqışlayaql Amandır, bu 
ölüləri xortlatmayaq, bu canlı tabutları tərpətməyəkl 

Qarşılarına çıxan istər xəstə olsun, istər pirani qoca, istər ölü: 
əlbəəl deyəcəklər ki, “həyat təkzib olundul” 

Halbuki təkzib olunan onlar özləri və varlığın tək bircə üzünü 
görən gözləridir. 

Ağır dərd pərdəsinə bürünüb, ölüm gətirən kiçik təsadüflərə 
susayaraq, beləcə dişlərini bir-birinə sıxıb gözləyirlər. 

Ya da onlar həyatdan saman çöpü kimi yapışır və saman çöpündən 
yapışmalarına lağ edirlər. 

Onların bütün müdrikliyi bundan ibarətdir: “Yaşayan axmaq- 
dır, biz də beləcə axmağıq. Dünyada bundan axmaq şey ola 
bilməzl” 

“Yaşamaq yalnız əzab çəkməkdirl” — özgələr belə deyirlər, yalan 
da demirlər: onda çalışın ki, qurtarasınızl Çalışın ki, büsbütün iztirab 
olan bu həyat bitsin, qurtarsınl 

Sizin təliminiz belə səslənməlidir: “Sən özün özünü öldürməlisənl 
Sən özün özündən oğurlanmalısanl” 

“Şəhvət günahdır, — ölüm məddahlarının bəzisi belə deyir, — gəlin 
bir kənara çəkilək, uşaq törətməyəkl” 

“Doğmaq əzablıdır, — başqaları belə deyir, — niyə də doğasan? 
Onsuz da doğulanlar hamısı bədbəxt olur!” Elə onlar da ölüm məd- 
dahlarıdır. 

“Rəhm edin, — üçüncülər deyirlər. — Nəyim varsa götürünl Özümü 
də alın məndən! Onda həyatla ilişgim azalar!” 

Əgər onlar doğrudan mərhəmətli olsaydılar, öz yaxın adamlarında 
həyat eşqini öldürərdilər. Qəddarlıq onların ən böyük xeyirxahlığı 
olardı. 

Amma onlar həyatdan yaxa qurtarmaq istəyirlər: öz zəncir və 
bəxşişləri ilə başqalarını həyata daha möhkəm bağladıqları veclərinə 
də deyil. 

Elə siz də, həyatı sərt əmək və narahatlıq olan kəslər, həyatdan 
yorulub bezməmisinizmi? 

Ölüm, bəziləri üçün çox yetkin deyilsinizmi siz? 

Ey sizlər, sərt əməyin, sürətli, yeni, yad nə varsa əziz olduğu 
kəslərsiz özünüzü pis hiss edirsiniz, sizin səyiniz özündənqaçma və 
özünü unutmaq istəyidir. 

Əgər həyata bir azacıq inamınız olsaydı, anın təsirinə az qapılardınız. 
Gal ki nəinki gözləməyə, heç tənbəlliyin özünə belə ərdəminiz çatmır! 

Hər yanda ölümü mədh edənlərin səsi eşidilir və yer üzü ölümü 
mədh olunası kəslərlə doludur. 

Yaxud “əbədi həyatın”: mənim üçün hamısı birdir, təki onlar 
yubanmadan ora yollansınlar. 


Zərdüşt belə dedi. 


Cism düşmənləri haqqında 


Sözüm cism düşmənlərinədir. Nə öyrəndiklərinizi təzələməyə 
hacət var, nə də öyrətdiklərinizi. Ona-buna ağıl öyrətməkdənsə, öz 
gödəninizə əlvida edin, ta ki səsiniz kəsilsin. 

“Mən cism və qəlbəm”, — uşaq belə deyir. Niyə gərək hamı uşaqlar 
kimi deməsin? 

Amma yaşlı-başlılar, ağlıkəsənlər deyirlər: “Mən yalnız cisməm, 
vəssalam, qəlb isə cismdə olan nəyinsə adıdır”. 

Cism böyük idrak, sonsuz dərrakə, hərb və sülh, sürü və çoban 
deməkdir. 

Sənin kiçik ağlın da cisminin alətidir, qardaş, böyük ağlının bu 
kiçik alət və oyuncağına “ruh” deyirsən sən. 

“Mən” deyirsən, bu sözlə fəxr edirsən. Amma inanmaq istəmirsən 
ki, cismin və onun böyük ağlı daha böyükdür: o, “mən” demir, 
“mən”ini sübut edir. 

Hissin duyub, ağlın tanıdığı şeylərin heç vaxt məqsədi olmur. 
Lakin hiss də, ağıl da səni inandırmaq istəyir ki, hər şeyin məqsədi 
məhz onlardır: gör necə lovğadır onlar. 

Hiss və ağıl olsa-olsa alət və oyuncaqdır: onların arxasında özümlük 
durur. Özümlük hissini gözləri ilə axtarır, ağlın qulaqları əzab dinləyir. 

“Öz” daim dinləyir, axtarır: o müqayisə edir, məcbur edir, qarət 
edir, dağıdıb viran edir. Ağalıq edir, hətta “Mən”ə də sahiblənib o. 
Fikirlərinin, hisslərinin arxasında, qardaş, qüdrətli bir sahib, naməlum 
bir müdrik dayanır — adına özümlük deyirlər. Sənin bətnində yaşayır, 
sənin cismindir o. 

Cismindəki ağıl ali idrakındakından qat-qat çoxdur və kim bilir, bu 
ali idrakı sənin cismin nəyə sərf edəcək? 

Sənin “Öz”ün “Mən”inə və onun məğrur sıçrayışlarına gülür. 
“Fikrin bu sıçrayışları, uçuşları nəyimə gərəkdir?” — öz-özünə deyir. 
Məqsədimə çatmağa kəsə bir yol olsun. Mən “Mən”in başlıca fikir- 
lərin körüyüyəm, üfürürəm, alışdırıram onları. 

Özümlük “Mən”ə deyir: “Burada ağrı duyl” O da əzabdan qov- 
rulur, fikirləşir, necə eləsin bu ağrıdan qurtulsun və məhz bu onu 
düşünməyə məcbur edir. 

“Öz” “Mən”ə deyir: “Burada həzz duyl” Onun şadlığının hüdudu 
olmur, fikirləşir, necə eləsin bu şadlığın ömrünü uzatsın və məhz bu, 
onu düşünməyə məcbur edir. 

Sözüm cism düşmənlərinədir. Onlara hörmət qazandıran nifrət- 
ləridir. Hörməti, nifrəti, dəyəri, iradəni nə yaratdı? 

Yaradan “Öz” özünə hörmət və nifrət yaratdı, həzz və iztirab icad 
etdi. Yaradan cism ruhu özünə iradə aləti kimi yaratdı. 

Öz axmaqlıq və nifrətimizlə belə siz, cism düşmənləri, öz 
“Mən”inizə xidmət edirsiniz. Budur deyirəm: sizin “Öz”ünüz özü ölüb 
qurtarmaq, həyatdan üz çevirmək istəyir. 

Hər şeydən artıq istədiyi bir şeyi etməyə daha iqtidarı qalmayıb: 
öz fövqündə yaratmağa. 

Ən ümdə istəyi, həyatdan tək gözləməsi budur. 

Lakin daha gecdir: bu üzdən sizin “Öz”ünüz qəhr olmaq istəyir, 
cism düşmənləri. 

Sizin “Öz”ünüz məhv olmaq istəyir, onunçün siz cism düşməni 
oldunuzl Çünki sizdə daha öz fövqünüzdə yaratmaq iqtidarı qalmayıb. 

Həyata, torpağa qəzəblənməyiniz də ona görədir. Nifrətinizin kəc 
baxışında kor həsəd korun-korun yanır. 

Man sizin yolunuzla getmirəm, cism düşmənləri! Siz fövqəlinsana 
aparan körpü deyilsiniz. 


Zərdüşt belə dedi. 


Sevinc və şövqlər haqqında 


Qardaşım, əgər sənin fəzilətin varsa və o, doğrudan da, sənin fəzi- 
lətindirsə, onu kimsə ilə bölüşdürməməlisən. 

Əlbəttə, onun adını çəkmək, əzizləmək istəyirsən: onun qulaqlarını 
çəkmək, onunla əylənmək keçir ürəyindən. 

Baxl Sən onun adını xalqla bölüşdün, indi sən özün də fəzilətinlə 
birlikdə xalqa, sürüyə çevrildinl 

“Qəlbimi əzab və nəşə ilə dolduran içimdəki aclığı dilə gətirməyə 
nə söz var, nə də ad” desən, nə yaxşı olardı. 

Qoy sənin fəzilətin hər hansı azdan yüksəkdə dursun və ondan 
danışmalı olsan, pəltəkləməkdən utanma. 

Belə de, bu sayaq kəkələ: “Bu fəzilət mənimdir, necə varsa elə 
sevir, bu halında xoşlayıram onu, yalnız belə istəyirəm onu mən”. 

Onu nə Allah, nə bəndə qanunu, nə ehtiyac olduğu üçün sevirəm: 
məndən ötrü nə səma, nə də cənnət bələdçisidir o. 

Mənim sevdiyim bəşəri fəzilətdir: orada ağıl az, ümumbəşəri idrak 
isə ondan da azdır. 

Amma bu quş öz yuvasını mənim böyrümdə qurub: onunçün onu 
sevir, bağrıma basıram, — indi yanımdaca kürt düşüb, öz qızıl yumur- 
taları üstündə yatıb. 

Belə kəkələməli, öz fəzilətini mədh etməlisən. 

Bir vaxtlar sənin şövqlərin vardı, adlarına şər deyirdin. İndi isə 
yalnız fəzilətlərin var: onlar sənin şövqlərindən pöhrə verib. 

Özünün ən ali məqsədini bu şövqlərə fəda etdin: budur, onlar da 
sənin fəzilət və sevincin oldu. 

Əgər sən təbiətən tündməzac, şəhvətli, mövhumatçı, yainki qisasçı 
olsaydın belə, fərq etməzdi, sonunda bütün istəklərin fəzilətə, şeytan- 
ların mələyə çevriləcəkdi. 

Bir vaxt zirzəmidə quduz itlər vardı: sonunda onlar quşa və ecaz- 
kar müğənnilərə döndülər. 

Zəhərindən özünə məcun düzəltdin: öz kədər inəyini sağdın, indi 
əmcəklərindən şirin süd əmirsən. 

İndən belə daha heç bir şərə qabil deyilsən sən, fəzilətlərinin 
mübarizəsindən doğan şərdən savayı. 

Qardaşım, bəxtində bir şey varsa, sənin çox yox, bircə fəzilətin 
olacaq: belədə körpünü daha asan keçərsən. 

Çox fəzilət sahibi olmaq şərəfli, amma ağır alın yazısıdır. 

Çoxları fəzilətlərin cəng-cidalından, onlara döyüş meydanı olmaq- 
dan zinhara gəlib səhralara getdilər, özlərini öldürdülər. 

Hərb və cəng şərdirmi, qardaşım? Lakin bu şər zəruridir, paxıllıq, 
inamsızlıq, böhtan sənin fəzilətlərinin arasında zəruri olan kimi. 

Bax, sənin fəzilətlərinin hər biri zirvəyə necə can atır: o, sənin 
bütün ruhuna hakim kəsilmək, sənin qəzəbini də, nifrətini də, sevgini 
də ram etmək, sənə büsbütün sahiblənmək istəyir. 

Fəzilətlərin hamısı bir-birini qısqanır, qısqanclıq isə müdhiş 
şeydir. Fəzilətin özünün də axırına çıxa bilər qısqanclıq. 

Qısqanclıq alovu şölələnəndə əvvəl-axır zəhərli neştərini əqrəb- 
sayağı özünə sancır. 

Ah, qardaşım, fəzilətin özünü şərə saldığını, öz zəhərindən çat- 
layıb öldüyünü heç görməmisən? 

İnsan yeniləsi məxluqdur: ona görə də öz fəzilətlərini sevməmə- 
İlsən, çünki sənin axırına onlar çıxacaq. 


Zərdüşt belə dedi. 


Avazımış cani haqqında 


Siz hakimlər, cəlladlar heyvan başını əymədən öldürmək istə- 
mirsiniz, deyilmi? Baxın, avazımış cani başını tərpətdi, gözlərindən 
olmazın nifrət yağır. 

Mənim “Mən”im qəhr olasıdır: “Mən”im mənə insana tükənməz 
nifrət təlqin edir: gözləri belə deyir. 

Özünü ittiham edən an o, özünün ən ali zirvəsinə yüksəlir: qoy- 
mayın yüksəliş bir daha öz çamırına qayıtsın! 

Özü özünə əzab verənlərə qurtuluş yoxdur: erkən ölümdən savayı. 

Hakimlər, sizin qətlə yetirməniz rəhmdən doğmalıdır, qisasdan 
yox. Öldürəndə də həyat naminə öldürməli, yaşamağa bəraət qazan- 
dırmalısınız. 

Öldürdüklərinizlə barışmanız yetməz. Qoy sizin qəminiz fövqəl- 
insan məhəbbəti olsun: sonrakı ömrünüzə belə bəraət qazandırın. 

“Düşmən” deməlisiniz, “cani” yox, “xəstə” deməlisiniz, “alçaq” 
yox, “dəli” deməlisiniz, “günahkar” yox. 

Sən də, ey qırmızı hakim, fikrində tutduqlarının hamısını dilə 
gətirsən, hər yetən: “Bu murdarı, zəhərli ilanı rədd eləyin”, — deyə 
bağırardı. Amma fikir başqa, iş başqa, işin nəticəsi bambaşqadır. 
Onların arasında asılılıq əlaqəsi yoxdur. 

Bu, solğun insanı solduran bir nəticə oldu. Necə ki işini görürdü, 
şövq içindəydi, öhdəsindən də bacarıqla gəlirdi, elə ki iş görülüb 
qurtardı, nəticəsindən şaşırdı, tablaşa bilmədi ona. 

Müdam özünə yalnız iş qüvvəsitək baxıb. Dəlilik deyirəm buna: 
istisna onun bütün varlığını çulğayıb. 

Çəkilən cız toyuğu ovsunlayır: aldığı zərbə onun küt ağlını əfsun- 
layır — buna işdən sonrakı dəlilik deyirəm mən. 

Eşidin, ey hakimlər, başqa bir dəlilik də var: o da işdən əvvəl- 
kidir. Ah, siz bu ruhun dərinliklərinə kifayət qədər nüfuz edə bil- 
məzsinizl 

Qırmızı hakim deyir: “Bu cani nəyin xətrinə öldürüb? O qarət 
etmək istəyirdi”. Mənsə sizə deyirəm: onun ürəyi qana susamışdı, 
qarətə yox. Qarət bəhanə idi: bıçağın təmasına yerikləyirdi ol 

Onun miskin ağlı isə bu dəliliyi anlamadı, onu dilə tutdu: “Nə 
böyük şeydir — qandır dal — dedi: bəlkə, əl bulamışkən bir qarət də 
edəsən? Qisas alasan, hə?” 

Miskin ağlının səsinə qulaq asdı: sözlər qurğuşun ağırlığı ilə üstü- 
nə töküldü. Öldürərkən oğurluğa da əl atdı. Öz dəliliyinin xəcalətini 
çəkmək istəmirdi. 

Sonra günahlarının qurğuşun siqləti yenə onun üstünə çöküb və 
miskin ağlı yenə əvvəlkitək key, heysiz, küt olaraq qalır. 

Eləcə başını silkələyə bilsə, bu yük aşıb tökülərdi: amma kimdir 
bu başı silkələyən? 

Nəyi var bu adamın? Ruhun əli ilə dünyanın yaxasından yapışan, 
öz qənimətini qoparmaq istəyən bir yığın xəstəliyi. 

Nədir bu adam? Bir-biri ilə yollaşmayan, dinclik nə olduğunu 
bilməyən bir yığın vəhşi ilan. Budur, dağılışdılar, hərəsi bir tərəfə, 
qənimət axtarmağa getdilər. 

Bu miskin cismə baxınl Onun çəkdiyi iztirab və həsrətləri bu yazıq 
qəlb anlamağa çalışırdı, bunu qatil həzzi, bıçaq təmasına susama kimi 
izah edirdi. 

İndi kim xəstələnsə, şər üstünə hücum çəkir, o, indi şər sayllır: 
Onu incidənləri incitmək istəyir bu şər dedikləri, Amma vaxt vardı, 
hər şey özgə cür idi, o vaxtın xeyiri də, şəri də bambaşqa idi. 

Bir vaxtlar şübhə də, özünü istəmə də şər sayılırdı. O vaxtlar xəstə 
kafir və cadugər olurdu: kafir kimi, cadugər kimi də əzab çəkir, bu 
əzabı özgələrə də çəkdirmək istəyirdi. 

Amma bu, sizin qulağınıza girməz: deyirsiniz, bu, sizin xeyrinizə 
deyil, Mənim sizin xeyrinizlə nə işiml 

Düz sözümdür, məni iyrəndirən onların şəri deyil, sizin xeyirxah 
dediklərinizdir. İstərdim ki, onları bir dəlilik çulğasın, bu solğun cani 
kimi onların da axırına çıxsınl 

İstərdim ki, onların dəliliyinin adı sədaqət, həqiqət, ya da ədalət olsun: 
fəqət onların öz fəziləti var, öz mənfur həzləri ilə çox yaşamaq üçün. 

Mən coşqun seldə sürahiyəm: kim tuta bilir tutsun, yapışsın mən- 
dən. Amma sizə qoltuqağacı olmaram. 


Zərdüşt belə dedi. 


Oxu və yazı haqqında 


Yazılar içində qan yazısını sevirəm. Qanınla yaz: görərsən ki, qan 
ruhdur. 

Özgə qanını anlamaq asan deyil: bikarçılıqdan oxuyanlardan 
zəhləm gedir. 

Oxucunu tanıyan onunçün əlini ağdan qaraya vurmur. Hələ düz 
bir əsr oxucu, elə ruh özü də pis iylənəcək. 

Hər yetənin oxumaq haqqının olması, kim bilir, hələ nə qədər 
təkcə yazını deyil, fikri də korlayacaq. 

Bir zaman ruh Allah idi, sonra insana döndü, indi isə lap qara- 
güruha çevrilir. 

Qan və rəmzlə yazanlar oxunulmaq deyil, əzbərlənmək istəyir. 

Dağlarda ən kəsə yol zirvədən zirvəyə gedən yoldur: amma bunun- 
çün uzun ayaqların olmalıdır. Rəmzlər zirvə olmalıdır, onların dediyi 
adam isə böyük və güclü. 

Hava açıq, təmiz, təhlükə yaxın, ruh isə şən, hiddət dolu: bunlar 
hamısı bir-birinə çox yaraşır. 

İstəyirəm başıma cin-şəyatin yığılsın, çünki cəsuram. Həyulaları 
ürküdən cəsarət özü cinə çevrilir, eləcə gülmək, əylənmək istəyir. 

Daha sizinlə işim yoxdur mənim: altımdakı bu bulud, başına gül- 
düyüm bu qara bulud özü edəcək divanınızı, ildırım olub vuracaq sizi. 

Yüksəltmək istəyəndə yuxarı baxırsınız. Mənsə aşağı baxıram, 
çünki daha qalxası yüksəklik qalmayıb. 

Sizlərdən kim zirvədə ola-ola gülə bilər? 

Hündür dağları qalxanlar bütün faciələrə gülürlər. 

Qayğısız, lağbaz, güclü ağıl bizi belə görmək istəyir: o, qadındır və 
yalnız hərbçiləri sevir. 

Deyirsiniz: “Həyat dözülməzdir!” O halda bəs sizin gündüzkü 
qürurunuz, axşamkı itaətiniz nəyə gərəkdir? 

Həyat dözülməzdir: özünüzü nərmə-nazik göstərməyin siz də. 

Biz hamımız qəşəng yük eşşəkləriyik. Üstünə düşən bir damla 
şehdən titrəyən tumurcuqla ortaq kəsiyimiz var bizim? 

Düzdür, biz həyatı sevirik: həyata deyil, sevgiyə alışdığımız 
üçün. 

Hər sevgidə daim bir az dəlilik olur. Dəlilikdə də daim bir az ağıl. 
Həyat aşiqi olan mənə elə gəlir ki, kəpənəklər, sabun köpükləri və 
onlara bənzəyən insanlar daha məsuddurlar. 

Bu yüngül, ağılsız, zərif, hərəki xırdaca ruhların pərvazını seyr 
etmək Zərdüştün gözünü yaşla, qəlbini təranələrlə doldurur. 

İnanası olsam, yalnız rəqs etməyi bacaran Allaha inanardım. 

İblisi gördüm: yaman ciddi, ağır, ədalı tuturdu özünü: şər ruhu idi 
o: hər şeyin tar-mar olmasına bais də odur. 

Qəzəblə deyil, gülüşlə öldürərlər. Qalxın, şər ruhunu öldürəkl 

Gəzməyi öyrəndim, o vaxtdan elə hey yüyürürəm. Uçmağı öyrən- 
dim, o vaxtdan yerimdən tərpətmək üçün məni itələmək lazım deyil. 

İndi yüngülləşmişəm, indi uçuram, indi özümə üstdən-aşağı baxı- 
ram, indi Allah özü belə ətrafımda rəqs edir. 


Zərdüşt belə dedi. 


Dağdakı ağac haqqında 


Neçə müddətdir Zərdüştün gözü almışdı ki, əshabələrindən biri 
ondan yan gəzir. Axşamın birində təkbaşına “Əlvan inək” adlı bu 
şəhərin dörd dövrəsini sarmış dağa qalxırdı: işə bax ki, ürcahına 
həmin mürid çıxdı, ağaca söykəli oturmuşdu, yorğun baxışları dərəyə 
dikilmişdi. Zərdüşt oğlanın söykəndiyi ağacdan yapışıb dedi: 

— Bu ağacı silkələmək istəsəm, bacarmazdım. Amma bizim 
görmədiyimiz külək ona zülm edir, istədiyi səmtə əyir. Bizə ən ağır 
səmtləri çəkdirən, bizi ən çox əyən görünməz əllərdir. 

Mürid hövlnak dikəlib dedi: 

— Zərdüştün səsini eşidirəm, elə indicə onu düşünürdüm. 

Zərdüşt cavabında: 

— Daha qorxmaq niyə? — dedi. — Ağacın başına gələn insandan da 
yan keçmir, onun da başına gəlir. O, yüksəklərə, zirvəyə, işığa nə qədər 
can atırsa, kökləri yerin təkinə, aşağı, zülmətlərə, dibə — şərə o qədər 
çox işləyir. 

— Bəli, şərəl — mürid çığırmaqdan özünü saxlaya bilmədi. — Necə 
olur ki, sən mənim qəlbimi oxuyursan? 

Zərdüşt gülümsündü: 

— Elə qəlblər var ki, onları oxumaq yox, uydurmaq lazım gəlir. 

— Bəli, şərəl — mürid sözü təzədən çevirdi. — Düz dedin, Zərdüştl 
Yüksəklik vurğunu olanı daha özümə inanmıram — heç kəs də inanmır 
mənə — bu necə oldu axı? 

Çox tez dəyişdim: bu günüm keçmişimə yaddır mənim. Qalxarkən 
bəzi pillələrin üstündən atılıram: heç bir pillə də bunu mənə bağışlamır. 

Yüksəkdə olanda müdam tək oluram. Bir dindirib-dinşəyənim 
olmur, insan üzünə həsrət qalıram: tənhalığın şaxtası iliyimi çalır. 
Yüksəkdə nə işim qalıb axı? 

Nifrətim də həsrətimlə qoşa böyüyür: nə qədər yüksəyə qalxı- 
ramsa, yüksələnlərə bir o qədər nifrət edirəm. Onların yüksəkdə nə 
işi qalıb axı? 

Öz dırmaşmalarımızdan, büdrəmələrimdən necə də utanıraml 
Öz aram fısıltımdan — tövşüyümdən necə də zəhləm gedir! Zirvədən 
necə də bezmişəm. 

Mürid bu yerdə susdu. Zərdüşt isə ağacı nəzərdən keçirib belə dedi: 

— Bu ağac dağda təmtək qalıb, o, insanların da, heyvanların da 
əlçatarından xeyli yüksəkdə bitib. İşdir, danışmaq istəsə, anlayacaq 
kimsəsi olmazdı: elə bir zirvədə bitib. Elə hey gözləyir, gözləyir, 
gözlədiyi nədir bəs? Buludlar səltənətinə çox yaxın yaşayır: bəlkə, ilk 
şimşəyi gözləyir o? 

Zərdüşt bunu söyləmişdi ki, mürid həyəcandan dili-dodağı əsə-əsə 
fəğan etdi: 

— Elədir, Zərdüşt, düz dedin. Yüksəyə can atarkən ölüm arzula- 
yırdım, sənsə mənim gözlədiyim şimşəksən. Bax, səni görəli nə hala 
düşmüşəm. Sənə bəslədiyim həsəd, paxıllıq məni məhv etdil — mürid 
belə deyib acı-acı ağladı. 

Zərdüşt əlini onun çiyninə qoyub, oradan aralandı. Bir az bu min- 
valla gedəndən sonra bu sözləri dedi: 

— Ürəyim parçalanır. Gözlərin sənin dərdini sözlərdən yaxşı 
anladır. Hələ azad deyilsən, hələ azadlığını axtarırsan, bu axtarışın 
yuxunu da sənə haram edib. Azad zirvələrə can atırsan, qəlbin ulduz- 
lara susayıb. Amma sənin mənfur istəklərin də azadlıq deyib ün salır. 

İçindəki quduz itlər azadlığa dartınır: ruhun bütün buxovları qırıb 
atmaq istərkən onlar öz zirzəmilərində sevincdən ulayırlar. 

Məncə, sən hələ azadlıq arzulayan məhbussan. Ah, bu məhbus- 
lar ağıllı olduqları qədər də hiyləgər və mənfur olurlar. 

Qurtulan ruh hələ təmizlənməlidir. Həbsxananın çirk-pasağı hələ 
onun üstündədir: hələ onun baxışları təmizlənməlidir. 

Hə, sənin dərdini bilirəm. Amma səni and verirəm öz məhəb- 
bətimə, öz ümidlərimə: sevgindən, ümidlərindən vaz keçməl 

Hələ ki özünü nəcib sanırsan, qanına yerikləyənlər də sənin nəcib- 
liyini dana bilmirlər. Bil ki hər kəsin yolu üstündə bir nəcib durur. 

Xeyirxahın da yolu üstündə dayanıb bu nəcib şəxs: ona xeyirxah 
deyəndə onlar, əslində, yoldan çıxarmaq istəyirlər onu. 

Nəcib kəs yeni bir şey, yeni bir fəzilət yaratmaq istəyir. Nəcib 
köhnəni, köhnənin qorunub saxlanmasını istəyir. 

Nəcibin qorxusu ondan deyil ki, o, xeyirxaha dönər, dərd bura- 
sındadır ki, o, sırtığa, lağbaza, dağıdana çevrilə bilər. 

Ah, nəciblər tanıyıram ki, ən ali ümidlərini itirdilər. İndi onlar 
bütün ali ümidləri lənətləyirlər. 

İndi ötəri əyləncələrə, ehtiraslara qapılıblar: məqsədləri isə bir 
günlüyə güclə yetir. 

“Ruh özü də ehtirasdır” — belə deyirdilər. Onda ruhlarının 
qanadları sındı: indi o, hər yana sürünür, toxunduğu hər şeyi mur- 
darlayır. 

Bir vaxt ürəklərindən qəhrəman olmaq keçirdi, indi şəhvət qur- 
duna dönüblər. Qəhrəmanlıq onlar üçün dərd və dəhşətdir daha. 

Səni and verirəm məhəbbətimə, ümidlərimə: qəlbindəki qəhrə- 
manı atmal Ali ümidini müqəddəs, bakir saxlal” 


Zərdüşt belə dedi. 


Hərb və hərbçilər haqqında 


Qəvi düşmənlərimizdən aman diləmirik, bir də bütün qəlbimizlə 
sevdiklərimizdən. İcazə verin, sizə həqiqəti söyləyiml 

Mənim hərbçi qardaşlarıml Mən sizi ürəkdən sevirəm, sizinləyəm, 
daim sizinlə olmuşam. Həm də sizin qəvi düşməninizəm. İcazə verin, 
sizə həqiqəti söyləyiml 

Ürəyinizdəki nifrətdən də, həsəddən də xəbərdaram. Nifrət və 
həsədi tanımayacaq qədər böyük deyilsiniz. Barı özünüzdən xəcalət 
çəkməyəcək qədər böyük olun! 

Əgər idrak mücahidləri olmağı bacarmırsınızsa, heç olmasa, onun 
sıravi döyüşçüsü olun! Onlar bu mücahidlərin müjdəçisi və yol yoldaş- 
larıdır. 

Göz işlədikcə bölük-bölük əsgər görürəm: hərbçi görmək istər- 
dim! Geyəcəklərinə “vahid forma” deyirlər: kaş onun altındakılar 
“vahid forma” olmayaydı. 

Gözləriniz müdam düşmən axtarmalıdır — öz düşmənlərinizi. 
Bəziləriniz elə ilk baxışdan nifrət edir. 

Öz düşmənlərinizi axtarmalı, öz hərbinizi etməli, fikirləriniz uğrun- 
da cəngə çıxmalısınız. Əgər fikirləriniz məğlub olsa, onlar üzərində 
zəfər çalan vicdanınız olmalıdır. 

Sülhü yeni müharibələrə hazırlıq fürsəti kimi sevməlisiniz. Qısa- 
müddətli sülh uzundan daha xoş gəlməlidir sizə. 

Sizə iş deyil, mübarizə tövsiyə edirəm. Sizə sülh deyil, zəfər tövsiyə 
edirəm. Qoy işiniz mübarizə, sülhünüz zəfər olsunl 

Yalnız əlində ox-yay olanda susmaq olar: yoxsa gəvəzələyir və 
söyüşürlər. Qoy sülhünüz zəfər olsunl 

Deyirsiniz yaxşı əməl hətta hərbi də müqəddəsləşdirir. Mənsə 
sizə deyirəm ki, hər işi müqəddəsləşdirən hərb özüdür. 

Hərb və cəsarət bəşər övladına məhəbbətdən qat-qat çox iş görüb. 
İndiyədək məzlumları xilas edən sizin rəhminiz deyil, cəsurluğunuz olub. 

“Yaxşı nədir?” — soruşursunuz. Yaxşı cəsur olmaqdır. “Həm 
qəşəng, həm də təsirli olan şeylər yaxşıdır” demək sizə yox, balaca 
qızlara yaraşar. 

Sizə qəlbsiz deyirlər. Halbuki sizin qəlbiniz yapma deyil və mən 
sizin qəlb utancınızı sevirəm. Siz qabarmadan, özgələr isə çəkilmədən 
utanırlar. 

Eybəcərsinizmi? Nə olar, qardaşlarl Siz də alilərin, eybəcərlərin 
əbasına bürününl 

Qəlbiniz böyüdükcə təşəxxüsünüz artır: sizin alicənablığınızın 
mayasına qəzəb də qatılıb. Tanıyıram sizləri. 

Qəzəbdə harınla məzlum qarşılaşır. Amma bir-birini anlamırlar. 
Tanıyıram sizləri. 

Sizin düşməniniz ikraha deyil, nifrətə layiq olmalıdır. Siz düşməni- 
nizlə fəxr etməlisiniz: onda düşməninizin uğuru sizin də uğurunuz olar. 

Qiyam qulun üstünlüyüdür. Qoy sizin üstünlüyünüz itaət olsun. 
Qoy sizin əmrinizin özündə də itaət səslənsin. 

Yaxşı hərbçinin qulağında “sən etməlisən” “mən istəyirəm”dən 
xoş səslənir. Sizə əziz olan nə varsa, əvvəl özünüzə əmr etməlisiniz 
onul 

Qoy sizin həyata məhəbbətiniz ən ali ümidlərə məhəbbət olsun, 
qoy sizin ali ümidiniz həyatın ən ali amalı olsunl 

Sizin ən ali amalınızı isə mən əmr edəcəyəm: “Eşidin, insan qəhr 
olası məxluqdur!” 

Beləcə öz itaət və hərb ömrünüzü yaşayınl Uzun ömür nəyə 
gərəkdir? Hansı hərbçi istər ki, ona rəhm etsinlər? 

Sizə yazığım gəlmir, mən sizi qəlbən sevirəm, mənim hərbçi 
qardaşlarıml 


” 


Zərdüşt belə dedi. 


Yeni büflər haqqında 


Hardasa hələ də xalqlar, sürülər qalmaqdadır, bizdə yox, qar- 
daşlar, bizdə dövlətlər var. 

Dövlət? Nə deməkdir bu? Qulaqlarınızı yaxşı-yaxşı açın, indi sizə 
xalqların ölümündən danışacağam. 

Dövlət bütün soyuq əydahaların ən soyuğudur. Yalanı da soyuqdur 
onun. Gör necə yalanlar uydurub tökür: “Mən dövlət, elə xalqam”. 

Yalandır! Xalqı yaradan, ona iman və sevgi bəxş edən yaradanlar 
oldu, bəşərə belə xidmət etdilər onlar. 

Hər addımda tələ qurub onu dövlət adlandıranlar — dağıdanlardır: 
qurduqları tələyə şirnikləndirici tikələr, yüzlərcə arzu:-istək ilişdirib 
başı üstdən qılınc asıblar. 

Harada hələ də xalq qalıbsa, o, dövləti anlamır, minillik adət- 
ənənəni, qayda-qanunu tapdaladığına görə zəndeyi-zəhləsi gedir 
ondan. 

Sizə bir işarət verim: hər xalq xeyrini, şərini öz dilində anladır: 
qonşu onu anlamır. Axı bu dili öz adətlərindən, qanunlarından icad 

edib o. Lakin dövlət bütün dillərdə xeyir və şər haqqında yalan satır: 
nə deyirsə, yalandır, nəyi varsa, oğurluqdur. 

Hər şey saxtadır, oğurluq dişlərlə dişləyir bu dişli ilan. Canına- 
qanına hopub bu yalan, boğazacan yalan girdabına batıb. 

Dillərdə xeyir və şərin dolaşdırılması, qatışıq salınması: budur sizə 
verəcəyim işarə, dövlətin işarəsi. Düzdür, bu işarə ölüm istəyindən 
xəbər verir! Düzdür, onun gözü ölüm vaizlərini gəzir! 

Çoox-çoxları doğulur: dövlət artıq adamlar üçün uydurulub! Bax 
gör o, onları, çoox-çoxlarını necə tovlayır! Gör onları necə udur, 
çeynəyir, gəmirir! 

Dünyada varsa da mənəm, yoxsa da: Allahın idarəedici bayra- 
ğiyam mən, əjdaha nərə Гәрг. Təəssüf ki, onun qarşısında diz çökən 
yalnız uzunqulaqlar, dargözlər deyill 

Ah, böyük qəlblər, öz məkrli yalanlarını sizə də pıçıldayır o. Ah, 
onun gözü fədakar, zəngin qəlbləri necə tez alır! 

Bəli, sizlər də gözündən yayınmırsınız onun, köhnə Allahın 
müzəflərləril Döyüşlər yorub əldən salıb sizi, indi bu yorğunluq yeni 
bütlərə sitayiş edirl 

Ətrafına qəhrəmanları, təmizləri yığmaq istəyir bu yeni bütl Təmiz 
vicdanın şəfəqləri altında özünü günə verməyi xoşlayır bu soyuq əjdaha! 

Sizinçün hər şeyindən keçməyə hazırdır, təki ona, bu yeni bütə 
səcdə edəsiniz: sizin fəzilətinizin şəfəqini, məğrur gözlərinizin baxı- 
şını beləcə satın alır. 

Sizin əlinizlə çoox-çoxlarını aldadıb tora salmaq istəyirl Hə, əcəb 
tələ tikəsi tapıb, ilahi ehtiramın tozundan fınxıran ölüm atıl 

Hə, çoxları üçün həyat donuna girmiş ölüm icad olunub: doğru- 
dan da, ölüm vaizləri üçün misilsiz xidmətdirl 

O yerdə ki hamı — yaxşılar da, pislər də zəhərlənir, o yerdə ki hamı, 
yaxşılar da, pislər də özünü itirir, o yerdə ki hamının tədrici intiharına 
“həyat” deyilir, — mən ora dövlət deyirəm. 

Bu artıq adamlara baxın birl İ-müdam xəstədirlər, ödlərini qusur, 
adını qəzet qoyurlar. Bir-birini udur, heç vaxt da həzm edə bilmirlər. 

Bu artıq adamlara baxınl İxtiraçıların əsərlərini, müdriklərin xəzi- 
nələrini oğurlayırlar, oğurluqlarına təhsil adı qoyurlar, — çifayda, 
təmaslarından hər şey xəstəliyə, bədbəxtliyə dönür. 

Bu artıq adamlara baxınl Sərvət qazanır, amma günbəgün kasıb- 
layırlar. Hakimiyyətdir istədikləri, öncə isə hakimiyyətin dirəyi, çoxlu 
pul. Ah, acizlər! 

Bir gör bu qıvraq meymunlar necə dırmaşırl Bir-birinin təpəsinə 
dırmaşır, lehməyə, uçuruma yuvarlanırlar. 

Hamısı taxt-taca sarı dartınır: axmaqlar, elə bilirlər xoşbəxtlik taxt- 
tacdadırl Gah lehmə taxt-tacda oturur, gah da taxt-tac lehmədə. 

Məncə, onların hamısı dəlisov, qızğın, çevik meymunlardır. 
Məncə, onların bütü, soyuq əfdaha pis iylənir: məncə, onların, bu 
bütpərəstlərin hamısı üfunət qoxuyur. 

Qardaşlar, onların ağızlarının, tamahlarının qoxusundan boğul- 
maqmı istəyirsiniz? Pəncərələri sındırın, açıqlığa tullanınl 

Pis qoxudan qaçınl Artıq adamların büt səcdəgahından uzaq 
dolanınl 

Pis qoxudan qaçınl İnsan qurbanlarının tüstüsündən uzaqlaşınl 

Hələ ki azad torpaqlar böyük qəlblilərin pişvazına müntəzirdir. 
Hələ ki yalqızlar və cütlər üçün izsiz, dəniz qoxulu məkanlar var. 

Hələ ki böyük qəlblərin ixtiyarında azad həyat var. Doğrudan da, 
dünya malına yiyələnməyən kəsə dünya yiyələnməz. Azad buraxanı 
dünya da azad buraxar: yaşasın yoxsulluql 

İnsan, gərəkli insan dövlət qurtaran yerdə başlanır: zərurilərin 
nəğməsi, təkrarsız, əvəzsiz təranəsi orada başlanır. 

Oraya, dövlətin qurtardığı yerə baxın, qardaşlarl Məgər siz göy 
qurşağını, fövqəlinsana aparan körpünü görmürsünüzmü? 


Zərdüşt belə dedi. 


Bazar milçəkləri haqqında 


Öz hücrənə qaç, dostuml Görürəm, qulaqların böyük adamların 
haray-qışqırığından batıb, məzlumların ah-naləsindən yağır olub. 

Meşə də, qayalar da sənin sükutunun hüzurunda ləyaqətlə susardı. 
Sevdiyin o ağacdan ibrət götür: başını dənizin üzərinə əyərək sakitcə 
dinləyir. 

Tənhalığın qurtardığı yerdə bazar başlanır: bazarın başlandığı 
yerdə isə mahir oyunbazların hay-küyü və zəhərli milçəklərin vızıltısı. 

İfa edən olmasa, dünyanın ən yaxşı oyunları da heç nəyə dəyməz. 
Xalq bu ifaçılara böyük adam deyir. 

Xalq böyüyü, yəni yaradanı anlamır. Amma böyük oyunların 
oyunbazları üçün əldən-dildən gedir. 

Dünya yeni dəyər yaradanların başına fırlanır — səssizcə fırlanır. 
Fəqət xalq və şan-şöhrət oyunbazların başına fırlanır: dünyanın gərdişi 
belədir. 

Oyunbazın ruhu var, vicdanı isə yox. O, daim başqalarını möhkəm 
inandırdığı bir şeyə inanır — özünəl 

Sabah başqa inamı olacaq, birigün — bambaşqa. Hissləri xalq kimi 
çevik, əhvalı dəyişkəndir. 

Darmadağın etməyi sübut etmək bilir. Dəli etmək onun dilincə 
inandırmaqdır. Qan onun nəzərində dəlillərin ən gözəlidir. 

Yalnız həssas qulaqlara nüfuz edən həqiqəti yalan, puç adlandırır. 
Əslində, o, təkcə dünyada ən gurultu qoparanlara, allahlara inanır. 

Bazar qışqırıqçı təlxəklərlə doludur, xalq isə öz böyük oğulları ilə 
öyünürl Onlar anın ağasıdırlar. 

Fəqət an onları əzir: onlar da səni. Səndən hə, ya da yox cavabı 
almaq istəyirlər. Vay iki od arasında qalanların (orta mövqe tutmaq 
istəyənlərin) halına. 

Ey həqiqət aşiqi, bu amansızlara, bu əzənlərə həsəd aparmal Hələ 
heç vaxt həqiqət amansıza əl uzatmayıb. 

Uzaq dolan bu kəmfürsətlərdən: təkcə bazarda “ya hə, ya yox” 
deyə adamı divara dirəyərlər. 

Dərin bulaqların hamısı ləng axır: gözün nəyi tutduğunu öyrənə- 
nəcən çox gözləməli olur onlar. 

Bütün böyüklər bazardan və şöhrətdən kənar gəzir: yeni dəyər- 
ləri yaradanlar ta əzəldən bazardan və şöhrətdən uzaq yaşamışlar. 

Tənhalığa çəkil, dostum! Görürəm, zəhərli milçəklər səndə sağ 
tutar yer qoymayıb. Sərt, çılğın ruzigarların əsdiyi yerlərə qaç! 
Zülmətə qaçl Kiçik, miskin insancıqlarla çox bağrıbadaş oldun. 
Onların görünməz qisasından qaçl Yeganə arzuları səndən qisas 
almaqdır. 

Əl qaldırma onlaral Nə sayları var, nə hesabları, sənin alnına isə 
milçəkqıran olmaq yazılmayıb. 

Bu kiçik, miskin insancıqların sayı-hesabı yoxdur və bəzən yağış 
damlaları, alaq otları da möhtəşəm bir tikilinin axırına çıxır. 

Sən daş deyilsən, amma damcılar oyum-oyum oyub səni. Damcı 
çoxalınca çatlayacaq, sınacaqsan. 

Görürəm, zəhərli milçəklər əldən salıb səni, görürəm, qanın yüz 
yerdən çeşmə kimi göz verib: qürurunsa səni heç acıqlanmağa da 
qoymur. 

Aydan arı, sudan duru olsan da, qanına susayıblar sənin, onla- 
rın qansız ürəkləri qana yerikləyir, ona görə günahın oldu-olmadı 
sancırlar. 

Ey dərin insan, sən ən kiçik yaralardan dərin əzab çəkirsən və hələ 
tamam-kamal sağalmamış zəhərli qurd təzədən yarana daraşır. 

Bu qarınquluları öldürməyə qürurun yol vermir. Amma özünü göz- 
lə ki, onların zəhərli haqsızlığını çəkmək tale yazına dönməsin səninl 

Onlar öz tərifləri ilə sənin böyür-başında vızıldaşır, zəhlətökən 
tərifləri ilə. Onlara sənin dərinin, qanının təması gərəkdir. 

Onlar sənə Allaha, yainki şeytana yaltaqlanan sayaq yaltaqlanır, 
Allahın, ya şeytanın qarşısındaymışlar kimi ciyildəşirlər. 

Nə etməli? Yaltaqdan, riyakardan savayı bir şey deyil onlar. 

Hərdən səninlə iltifatlı dolanırlar. Amma bunun da mayası qor- 
xaqların hiyləgərliyidir. Bəli, qorxaqlar hiyləgərdir! 

Öz dar qəlbləri ilə daim səni düşünürlər, — müdam şübhəli görü- 
nürsən onlara. Nəyi çox düşünsən, şübhəli görünər. 

Bütün fəzilətlərin üçün səni cəzalandırırlar. Tək bircə şeyi bağış- 
layırlar sənə — səhvlərini. 

Mehriban, ədalətli olduğuna görə deyirsən: “Onlar öz miskin- 
liklərinə görə günahkar deyil”. 

Halbuki onlar öz dar qəlblərində: “Bütün böyüklər günahkardır 
— böyük olduqlarına görə”, — deyib dururlar. 

Onlara qarşı nə qədər lütfkar olsan da, sənin ikrahını duyur, xeyir- 
xahlığının əvəzini gizli yamanlıqla qaytarırlar. 

Qürurun onların zövqünü oxşamır: sənin, bir anlığa da olsa, şöh- 
rətə uyduğunu görəndə çiçəkləri çırtlayır. 

İnsanda anladığımız bir şey olanda od vurub yandırırıq onu. Mis- 
kinlərdən özünü gözlə! 

Sənin qarşında öz miskinliklərini duyurlar və onların alçaqlığı 
görünməz bir intiqam odunda şölələnib zəbanə çəkir. 

Görmədinmi, sən gələn kimi necə susdular, dağlar səhər çənin- 
dən sıyrılıb çıxantək heyləri canlarından çıxdı? 

Hə, dostum, bəşər övladı üçün sən vicdan tənəsisən: çünki 
onlar sənə layiq deyil. Ona görə sənə nifrət edir, qanını sormaq istə- 
yirlər. 

Bəşər övladı daim zəhərli milçək olaraq qalacaq. Səndə böyüklük 
adına nə varsa, məhz o daha zəhərli edəcək, milçəyə daha çox 
bənzədəcək onları. 

Qaç, dostum, öz hücrənə qaç, sərt, çılğın ruzigarların əsdiyi yerə. 
Sənin alnına milçəkqıran olmaq yazılmayıb. 


Zərdüşt belə dedi. 


İsməf haqqında 


Meşəni sevirəm. Şəhərdə yaşamaq çətindir: ehtiraslı adamlar 
çoxdur orada. 

Ehtiraslı qadının yuxusuna girməkdənsə, qatil əlinə düşmək yaxşı 
deyilmi? 

İstəyirəm hissləriniz məsum olsun. 

İsmətimi tövsiyə edirəm sizə? İsmət kimi üçün fəzilət, kimi üçünsə 
qüsurdur. 

Onlar özlərini birtəhər saxlayırlar, amma qol qoyduqları hər işdən 
qancıq hissiyyatı boylanır. 

Hətta fəzilətlərinin zirvəsinə, soyuq ruhlarına qədər bu heyvan öz 
çəkişmələri, nifaqları ilə onları izləyir. 

Bir tikə əti, cismi ondan əsirgəyəndə bir tikə ruh üçün necə ilan 
dili çıxarır bu qancıq hissiyyatıl 

Faciələri, ürək parçalayan şeyləri sevirsiniz, deyilmi? Mən isə 
inanmıram sizin kürsək tulanıza. 

Gözlərinizdən qəddarlıq yağır, əzabkeşə baxmaq ləzzət verir sizə. 
Sizin insaf dediyiniz şey, sadəcə, təğyiri-libas olmuş şəhvət deyilmi? 

Bir rəmz deyim sizə: çoxları şeytanı qovmaq istərkən özləri donuz 
damına girdilər. 

İsmətin çətin göründüyü kəslərə onu tövsiyə etməyə lüzum yox- 
dur: qoy o, cəhənnəm yoluna, yəni qəlbin lehmə və şəhvətinə dön- 
məsinl 

Murdar şeylərdən danışıram? Məncə, yox, bu hələ harasıdır, 
bundan betərləri də var. 

Əhliidrak həqiqət çirkli olanda deyil, dayaz olanda onun suyuna 
çimçəşə-çimçəşə girir. 

İliyinəcən ismətli olanlar da var: ürəkləri sizinkindən yumşaq, 
gülüşləri daha bol, daha şaqraq. 

İsmətin özünə də gülür onlar, soruşurlar: “İsmət nə olan şeydir? 
Dəlilik deyilmi ismət? Amma bu dəlilik özü gəlib bizi tapıb, biz onu 
yox. 

Biz bu qonağa qəlbimizdə sığınacaq verdik: indi bizimlə yaşayır, 
qoy istədiyi qədər qalsın!” 


Zərdüşt belə dedi. 


Dost haqqında 


“Yanımda tək bir adamın belə olması mənə çoxdur!” — Yalqız, 
tərki-dünya insan belə düşünür. “Birlə bir həmişə ikiyə çevrilir”. 

Mən hər dərd-sərimi öz “Mən”imlə bölüşürəm, görəsən, dost 
olmasa, adam necə tablaşa bilər? 

Tərki-dünya üçün dost həmişə üçüncü şəxsdir: üçüncü şəxs elə 
bir maneədir ki, iki nəfərin söhbətini dərinə getməyə, uçuruma 
yuvarlanmağa qoymur. 

Ah, yalqızların ürcahına yaman çox uçurum çıxır. Buna görə də 
onlar daim dost, yüksəklik həsrətindədirlər. 

Bizim başqalarına inamımız özümüzə inanmaq istədiyimizdən 
xəbər verir. Bizim dost həsrətimiz, əslində, öz casusumuzdur. 

Çox vaxt məhəbbət bizə yalnız paxıllığı dəf etmək üçün lazım olur. 
Çox vaxt ona görə hücum edib düşmən qazanırlar ki, öz zəifliklərini, 
hücuma məruz qala biləcəklərini gizlətsinlər. 

Dostluq diləməyə cəsarəti çatmayanlar: “Heç olmasa, düşmənim 
oll” — deyir. 

Dost olmaq istəyən gərək onun üçün oddan-alovdan keçməyə 
hazır olsun: od-alovdan keçmək üçünsə düşmənçilik etməyi bacar- 
malısan. 

Öz dostunun simasında düşməninə hörmət etməlisən. Dostunu 
tapdalamadan onun üstündən keçə bilərsənmi? 

Dostunun simasında ən qatı düşmənini görməlisən. Onun ziddinə 
gedəndə də qəlbən ona ən yaxın adam sən olmalısan. 

Dostunun qarşısında maskalanmaq istəmirsən? Dostun fəxr etmə- 
İidir ki, sən ona öz əsl simanı göstərirsən. Amma bununçün onun 
səndən zəndeyi-zəhləsi gedir. 

Özünü sirr pərdəsinə bürüməsən, camaatın sənə acığı tutacaq, 
halbuki lüt adamdan qorxmağa nə qədər əsasımız varsa, onların da 
buna o qədər haqqı çatır. Siz Allah olsaydınız, öz geyiminizdən utan- 
mağa haqqınız olardıl 

Özünü dostun üçün yetərincə gözəl malalayıb bəzəyə bilməzsən, 
çünki sən onun üçün fövqəlinsan həsrəti olmalısanl 

Dostunun əslində necə olduğunu bilmək üçün ona heç yatan 
yerdə baxmısanmı? Əslində, dostunun sifəti nədir axı? Bu, sənin özü- 
nün bir az nahamar, kələ-kötür güzgüdəki əksindir. 

Dostunu heç yatan yerdə görmüsənmi? Onun görkəmi səni qor- 
xutmadı ki? Of, dostum, insan məhv olası məxluqdur. 

Dostun səni duymaqda da, susmaqda da mahir olmalıdır. Elə şey- 
lər var ki, gərək sən də görməzliyə vurasan. Yeddi yuxunun içində də 
olsan, dostunun ayıqlıqda nə etdiyindən xəbər bilməlisən. 

Sənin məharətin ali duyğudur, amma gərək əvvəl biləsən görək 
dostunun bu mərhəmətə ehtiyacı varmı? Bəlkə, o, səndəki sarsıl- 
mazlığı, qətiyyəti sevir? 

Dosta mərhəmət çox sərt qılafın içində gizlənib, ona diş batıran bu 
dişdən əli çıxacağını da gözünün altına almalıdır. Onun bütün şirinliyi 
də bundadır. 

Sən dostun üçün təmiz havanı, tənhalığı, çörəyi, dərmanı əvəz edə 
bilərsənmi? Çox özünə umac ova bilməyənləri dostu üçün əriştə kəsən 
gördüm. 

Köləsənmi? Onda səndən dost çıxmaz. Zalımsanmı? Onda sənin 
dostun ola bilməz. 

Çox-çox illər uzunu qadın xislətində köləvə zalım gizlənmişdi. Ona 
görə qadın hələ də dostluğa qabil deyil: o yalnız məhəbbəti tanıyır. 

Qadın məhəbbəti sevmədiyi hər şeyə qarşı ədalətsiz və kordur. 
Arvadların ən kamil məhəbbətində də işıq qaranlıqdan, gündüz 
gecədən uzaq deyill 

Qadın hələ dostluğa qabil deyil: arvadlar hələ də təbiətən pişik və 
quş olaraq qalır. Ya da ən yaxşı halda inək. 

Qadın dostluğa qabil deyil. Bəs siz, kişilər, deyin görüm, sizlər- 
dən kim dostluq etməyi bacarır? 

Kişilər, yazıqlar olsun sizin ruhi yoxsulluğunuza, simicliyinizə, 
tamahkarlığınızal Sizin dostlarınıza verdiyinizi mən düşmənimə verər 
və bundan qətiyyən kasıb düşməzdim. 

Yoldaşlıq var: kaş dostluq da olaydıl 


Zərdüşt belə dedi. 


Min bir məqsəd haqqında 


Zərdüşt çox ölkələr gəzdi, çox xalqlar gördü: hər dürlü xalqın 
xeyrinə də bələd oldu, şərinə də. Cümlə-cahanda xeyirdən və şərdən 
ulu qüvvət tapmadı. 

Heç bir xalq özünə qiymət qoymadan yaşaya bilməz. Əgər o, özünü 
qoruyub saxlamaq istəyirsə, verdiyi qiymət qonşununkunun eyni 
olmalıdır. 

Bir xalqın yaxşı dediyi şey başqasında eyib və rüsvayçılıq sayılır: 
belə gördüm. Burada lənətlənən çox şeylər orada dəfnə çələngi ilə 
bəzədilir. 

Qonşu qonşunu heç vaxt anlamayıb: onun qəlbi müdam qonşu- 
nun axmaqlıq və qəddarlığından qana dönüb. 

Hər xalqın başı üstündə xeyirxahlıq lövhəsi asılıb. Yaxşı bax, bu, 
onun özünü yenmə lövhəsidir, bax, bu, onun hakimiyyət istəyinin 
səsidir. 

Ona çətin görünən hər şeyi tərifləyir: labüd və çətin şeyləri yaxşı, 
onu ən böyük ehtiyacdan qurtaran nadir və müşkül şeyləri isə 
müqəddəs adlandırır. 

Bu, ona hökm etməyə, zəfər çalmağa, qonşularını qorxu və həsəd- 
dən çatlatmağa, onların gözünü qamaşdırmağa imkan verir: özü bunu 
zirvə, labüd başlanğıc, meyar və hər şeyin mənası sanır. 

Doğrudan da, qardaşım, bir xalqın ehtiyacını, torpağını, səma- 
sını, qonşusunu tanısan, onun qəlbinin sirri də, nəyin naminə 
əydəmli pillələrlə gücə — sitəm ümidlərinə sarı dırmandığı da sənə 
əyan olar. 

“Daim birinci olmalı, hamının önündə dayanmalısan. Sənin 
qısqanc qəlbin, dostundan savayı, kimsəni sevməməlidir”, — bu sözlər 
yunanın qəlbini sarsıtdı və o, öz möhtəşəm yolunu getdi. 

“Həqiqəti söylə, ox-yayla usta davranl” — bu mənim adımın da 
mənsub olduğu xalqa — adı mənim üçün eyni dərəcədə əziz və ağır 
olan bir xalqa həm əziz, həm də ağır gəldi. 

“Ata-anaya ehtiram göstər, ruhunun dərin qatlarında da onların 
xidmətində dayanl” — bu vəsiyyəti isə özgə bir xalq başı üstündən asdı, 
bununla özünü qüdrətə və əbədiyyətə qovuşdurdu. 

“Sadiq ol, sədaqət naminə lap şər və xatalı işlərdə də qanını axıt- 
maqdan çəkinmə”. Başqa bir xalq bunu öyrənərək, özünü zorladı və 
həmin zorlamadan böyük ümidlərə hamilə qaldı. 

Düzdür, insanlar bütün xeyir və şəri özləri yaradıblar. Düzdür, 
onlar onu qarət etməyiblər, tapmayıblar, bu, onlara ilahi bir vəhy kimi 
nazil olmayıb. 

İnsan özünü saxlamaq üçün əvvələvvəl şeylərə dəyər verdi — əvvəl- 
cə o şeylərin mənasını yaratdı, insani mənasınıl Ona görə o, özünə 
insan deyir, yəni sərraf! 

Qiymət vermək yaratmaqdır: eşidin, ey yaradanlarl Qiymət 
vermək özü bütün qiymətli şeylərin ən qiymətlisi, ən dəyərlisidir. 

Dəyər qiymətdən törəyir: qiymət olmasa, həyat bir çürük qoza 
dəyməzdi. Dinləyin, ey yaradanlarl 

Dəyərlərin dəyişməsi yaradanların dəyişməsidir. Yaradan daim 
məhv edir. 

Yaradanlar əvvəl xalqlar, çox sonralar ayrı-ayrı fərdlər olub: 
əslində, ayrıca fərd özü yaranışın ən yeni təzahürlərindəndir. 

Bir vaxt xalqlar başları üstündən xeyir lövhəsi asmışdılar. Hökm 
və itaət istəyinin qovuşuğundan yaranmışdı bu lövhə. 

Sürü hissi “Mən” hissindən daha qədimdir və nə qədər ki təmiz 
vicdan sürü adlanır, “Mən” deyənlər yalnız pis vicdanlar ola bilər. 

Doğrudan da, hiyləgər, sevgidən məhrum, hər addımda öz xeyrini 
güdən “Mən” sürü mənşəli deyil, əksinə, onun süqutudur. 

Xeyir və şəri yaradanlar həmişə sevənlər və yaradanlar olub. 
Bütün fəzilətlərin adlarında sevgi və qəzəb odu közərir. 

Zərdüşt çox ölkələr gəzdi, çox xalqlar gördü: cümlə-cahanda 
sevənlərin işlərindən ulu qüvvət tapmadı: onların adı xeyir və şərdir. 

Düzü, bu tərif və danlaq hakimiyyəti bir zırpı əjdahadır. Deyin, 
qardaşlar, kim onun öhdəsindən gələr? Deyin, kim bu heyvana min 
peysərlik buxov ata bilər? 

İndiyəcən min məqsəd vardı, çünki xalqların sayı min idi. İndi 
yalnız bu min peysərin buxovu çatmır, tək bir məqsəd çatışmır. Hələ 
bəşəriyyətin məqsədi yoxdur. 

Amma deyin görək, qardaşlar: əgər bəşəriyyətin məqsədi yox- 
dursa, onun özü də yox sayılmırmı? 


Zərdüşt belə dedi. 


Yaxın adamına məhəbbət haqqında 


Yaxınlarınıza sarı dartınır, üstəlik, buna dair gözəl sözlər tapıb 
deyirsiniz. Mənsə sizə deyirəm ki, sizin yaxın adamlarınıza olan 
sevginiz özünüzə hörmətsizliyinizdən doğur. 

Siz yaxın adamların yanına öz əlinizdən qaçır, adını da fəzilət 
qoyursunuz. Mənsə dabbaqda gönünə bələdəm sizin “fədakarlığınızın”. 

“Sən” “mən”dən uludur, “sən” deyimində müqəddəslik var, “mən”- 
də yox, odur ki insan yaxın adamına can atır. 

Yaxın adamlarınızı sevməyimi tövsiyə edirəm sizə? Yaxınlardan 
qaçmağı, uzaqları sevməyi tövsiyə etsəm, daha yaxşı olmazmı? 

Uzaq adamlara, gələcək adamlara məhəbbət yaxın adamına məhəb- 
bətdən alidir, şeylərə, xəyallara məhəbbət insana məhəbbətdən əfzəldir. 

Qabağınca yüyürən bu kölgə səndən gözəldir, nə üçün sən öz 
ətini, sümüyünü ona verməyəsən? Amma sən qorxub yaxın adamının 
yanına qaçırsan. 

Özünüzlə dil tapıb yola getmir, qədərincə sevmirsiniz özünüzü: 
bu üzdən yaxın adamlarınızı tovlayıb sizi sevməyə təhrik edir, özü- 
nüzü onların axmaqlığı ilə mükafatlandırırsınız. 

Kaş siz nə yaxın adamlarınızla, nə də onların yeddi arxa dönəni 
ilə yola getməyəydiniz, onda mehrinizi özünüzə salar, özünüzü sidqi- 
ürəkdən sevərdiniz. 

Öz barənizdə yaxşı bir söz demək istəyəndə yüz şahid çəkirsiniz, 
elə ki onları yoldan çıxarıb sizin barənizdə yaxşı düşünməyə vadar 
etdiniz, onda özünüz də öz gözünüzdə ucalır, haqqınızda xam 
xəyallara düşürsünüz. 

Yalançı yalnız bildiyinin əksini söyləyən adam deyil, əsl yalançı 
bilmədiyini danışandır. Özgələrlə öz haqqınızda siz məhz belə danı- 
şır, özünüzlə birgə qonşunu da aldadırsınız. 

Dəli deyir: “İnsanlarla ünsiyyət xarakteri korlayır, illah da o olma- 
yanda”. 

Kimi yaxın adamlarının yanına özünü axtarmağa gedir, kimi 
özünü unutmağa. Özünüzü sevməməyiniz tənhalığı sizin üçün məh- 
bəsə çevirib. 

Yaxın adamlara məhəbbətinizin qarşılığını uzaq adamlar ödəyir 
və əgər beşiniz bir araya yığılsa, altıncı hökmən ölməlidir. 

Sizin bayramlarınızı da sevmirəm: oyunçu həddən artıq çoxdur, 
tamaşaçılar da özlərini oyunçudan beşbetər aparırlar. 

Sizi yaxın adama deyil, dosta səsləyirəm. Qoy dost sizin üçün yer 
üzünün bayramı, fövqəlinsan yağısı olsun. 

Sizə dostluqdan, odlu dost qəlbindən danışıram. Amma odlu 
ürəklə sevilmək istəyən səməndərtək alovlara tutuşmalıdır. 

Mən sizə kamil, yaradan, öz kamil dünyasını bəxş etməyə hər an 
hazır bir dost olmağı öyrədirəm. 

Dünya mehvərindən qopsa da, yenə onun çarxında hərlənir, — xeyir 
şərdən, zərurət təsadüfdən törəyib artan kimi. 

Bu gününün baisi gələcək, sabahlar olmalıdır: dostunun sima- 
sında fövqəlinsanı sevməlisən, — öz baisin, səbəbin kimi. 

Qardaşlarım, sizə yaxınları sevməyi məsləhət görmürəm: məslə- 
hətim uzaqları, yadları sevməkdir. 


Zərdüşt belə dedi. 


Yaradanın yolları haqqında 


Tənhalığa çəkilmək istəyirsən, qardaş? Səni özünə qaytaran yolu 
axtarırsan? Bir az ayaq saxla, məni eşit. 

Sürü deyir ki, “axtaran özünü də itirər. Tənhalıq günahdır”. Neçə 
vaxtdır sən də ağlını bu sürünün ağlına vermisən. Sürünün səsi sənin 
öz içində də səslənəcək. Əgər sən “mən daha sizin çaldığınıza oyna- 
mayacağam” desən, nalə-şivən ərşə qalxacaq. 

Bax bu nalənin özü də vicdandan doğur, vicdanın bu son işartısı 
sənin kədərində közərəcək. 

Sən qəm-qüssə yolunu getmək istəyirsən, bu, elə sənin özünə 
gedən yoldur. Göstər görüm, sənin buna ixtiyarın və gücün çatar? 
Yeni qüvvəsənmi? İlk təkansanmı? Öz-özünə diyirlənən təkərsən- 
mi? Ulduzların özünü sənin başına dolanmağa vadar edə bilər- 
sənmi? 

Ah, nə qədər yüksəklik düşkünləri varl Nə qədər şöhrət əsirləri 
var! İnandır məni ki, sən də bu düşkünlərin, bu əsirlərin bir tayı 
deyilsənl Nə qədər böyük fikirlər var ki, üfürülmüş hava şarına bən- 
zəyir. Havası boşalan kimi qupquru quruyur. 

Özünü azadmı sanırsan? Mənə ən böyük arzundan danış, zən- 
cirləri qırmağından yox. 

Sənin zəncirini qırmağa haqqın çatırdımı? Elə adamlar var ki, öz 
köləliyini itirməklə son zərrə dəyərini də itirir. 

Nədən azad olmaq istəyirsən? Gözlərimin içinə bax, de görüm, bu 
azadlıq sənin nəyinə gərəkdir? 

Özün özünə divan qurub öz iradəni qanun kimi başının üstündən 
asa bilərsənmi? Özün özünə hakim olub, lazım gəlsə, bu qanun 
adından özünü məhşər ayağına çəkə bilərsənmi? 

Öz vicdanınla təkbətək qalmaq dəhşətdir. Elə bil ki, bir ulduzu 
kəhkəşandan qoparıb tənha, kimsəsiz bir məkana, təkliyin buz nəfəsi 
içinə atırsan. 

Ey yalqız insan, hələ ki sən çox şeylərin iztirabını çəkirsən, hələ ki 
nə cəsarətini, nə də ümidini itirmisən. 

Amma gün gələcək, tənhalıq səni bezdirəcək, qürurun qırılacaq, 
cəsarətin, hünərin tükənəcək! Gün gələcək: “Mən tənhayam!” — deyib 
haray çəkəcəksən. 

Gün gələcək, yüksəklikdən əlçatmaz məsafədə, alçaqlığın isə bircə 
addımlığında olacaq, öz alicənablığın səni həyula kimi qorxudacaq. 
Gün gələcək: “Hər şey yalandır”, — deyib nalə çəkəcəksən. 

Elə hisslər var ki, qəsdləri tənhaların axırına çıxmaqdır, bunu ki 
edə bilmədilər, gərək özləri ölələr. Bəs sənin əlindən qatillik gəlirmi? 

“İkrah” deyilən söz sənə tanışdırmı, qardaş? Bəs sənə nifrət edən- 
lərə, qəvi düşmənlərinə qarşı ədalətli olmaq işgəncəsi necə? 

Çoxlarını səni yenidən tanımağa vadar edəcəksən, onlar isə bunun 
hayıfını səndə qoymayacaqlar. Necə ola bilər: onlara bu qədər yaxın 
olan sən onlardan bunca irəli gedirsən? 

Sən onlardan irəli gedirsən: amma nə qədər yüksəyə qalxırsansa, 
paxılların gözündə o qədər kiçilirsən. Başları üzərində uçanları isə 
belələrinin heç görməyə gözü yoxdur. 

Qismətinə düşən haqsızlıqla barışmalı olacaqsan. 

Tənhaların başına haqsızlıq və çirkab yağdırırlar, amma, qarda- 
şım, ulduz olmaq istəyirsənsə, buna görə onlardan işığını zərrə qədər 
də əsirgəməməlisən. 

Özünü xeyirxahlardan, ədalətlilərdən gözlə. Öz fəzilətinə qovuşan 
adamları onlar dar ağacına çəkirlər, onlar tənhalara nifrət edirlər. 

Özünü müqəddəs sadəlövhlükdən də qorul Sadə, bəsit olmayan 
hər şey onlara natəmiz görünür, onlar odla oynamağı özlərinə peşə 
ediblər. 

Özünü sevgi tutmalarından gözləl O, rastına çıxan tənhalara çox 
tez əl uzadır. 

Elə adamlar var ki, onlara əl yox, pəncə uzatmaq lazımdır, kaş hələ 
Allahın altında bu pəncənin caynaqları da olaydıl 

Amma rastlaşacağın ən qəvi düşmən həmişə sən özün olacaqsan: 
keçdiyin meşələrdə hər dəlmə-deşikdə özün öz pusqunda durursan. 

Yalqız insan, sən özünə qayıdırsan? Bu yol sənin özündən və yeddi 
şeytandan keçir. 

Sən özün özünə kafir də olmalısan, cadugər də, hər şeyə bir qulp 
qoyan, öz fəlakətlərinin baisi də. 

Özünü öz oduna yandırmalısan: külə dönmədən necə təzələnə 
bilərsən kil 

Yalqız insan, sən sevənlərin yolu ilə gedirsən, öz yeddi şeyta- 
nından özünə Allah yaratmaq istəyirsən. 

Yalqız insan, sən sevənlərin yolu ilə gedirsən: sən özünü sevirsən, 
özünə nifrətin də bundan doğur, yalnız sevənlər belə nifrət edə bilərlər. 

Sevən nəsə yaratmaq istəyir, çünki o nifrət edirl Sevdiyinə nifrət 
etməyən kəs nə bilir sevgi nədir. 

Tənhalığa öz sevginlə və öz yaradıcı işinlə çəkil, qardaş, çox-çox 
sonralar haqq-ədalət axsaya-axsaya ardınca gəlib çatacaq. 

Tənhalığa çəkiləndə mənim göz yaşlarımı da özünlə apar. Mən 
kamilləşib ölənləri sevirəm. 


Zərdüşt belə dedi. 

BARON MÜNHAUZENİN 
SƏRGÜZƏŞTLƏRİ 


“Baron Münhauzenin sərgüzəştləri” adlı əfsanəvi hekayələr 
məcmuəsi həqiqətən XVIII əsrdə Almaniyada yaşamış baron 
Münhauzenin hekayələri əsasında yaranmışdır. 

Baron Münhauzen hərbi qulluqçu olmuş, bir müddət Rusi- 
yada işləmiş və türklərə qarşı müharibədə iştirak etmişdir. 

Almaniyaya, öz malikanəsinə qayıtdıqdan sonra Münhau- 
zen ağlagəlməz sərgüzəştlər uyduran məzəli bir hekayəçi kimi 
şöhrət tapmışdır. 

Bu hekayələri özümü, ya başqasımı yazmışdı, məlum deyil, 
ancaq 1781-ci ildə bu hekayələrdən bəziləri çap olunmuşdur. 

1785-ci ildə alman yazıçısı E.Raspe bu hekayələri yenidən 
işləyərək çap etdirmişdir. Sonralar bu hekayələrə Münhauzenin 
sərgüzəştləri haqqında yazan başqa yazıçıların da əsərləri əlavə 
edilmişdir. Ancaq yenə də kitabın müəllifi E.Raspe hesab 
olunur. 

Bu əsərdə alman baronlarının və mülkədarlarının mədə- 
niyyətsizlik, özündən bədgüman olmaq, lovğalıq kimi səciyyəvi 
sifətləri öz əksini tapmışdır. 

Kitab şöhrət tapandan sonra yalan danışan və olmayan 
işləri öz adına çıxan adamları Münhauzen adlandırmağa baş- 
ladılar. 

YER ÜZÜNDƏ ƏN DOĞRUÇU ADAM 


Yekəburun, balaca bir qoca kişi buxarının yanında oturub öz sər- 
güzəştlərini nağıl edir. Qulaq asanlar açıqdan-açığa onu ələ salıb 
gülüşürdülər. 

— Vay səni, Münhauzenl Vay səni, baron! 

O isə bu gülüşənlərə heç baxmır dal 

Sakitcə Aya necə uçduğundan, üçayaqlı adamların arasında necə 
yaşadığından, iri bir balığın onu necə udduğundan, başının necə qop- 
duğundan danışmağında davam edirdi. 

Bir dəfə, bir nəfər yolötən onu dinlədi, dinlədi və birdən bağırdı: 

— Bunların hamısı uydurmadır. Danışdıqlarının heç biri olma- 
mışdır. 

Qoca qaşqabağını tökdü və təmkinlə cavab verdi: 

— Mənim ən yaxşı dost adlandırmaq şərəfinə nail olduğum qraf- 
ların, baronların, knyazların və sultanların hamısı, hər zaman deyər- 
dilər ki, mən yer üzündə ən doğru danışan adamam. 

Ətrafdakılar daha da bərkdən güldülər. 

— Münhauzen doğruçu adam imişl Ha-ha-hal Ha-ha-hal Ha-ha-hal 

Münhauzen isə, heç bir şey olmamış kimi, bir maralın başında 
necə gözəl ağac bitdiyini danışmağında davam edirdi. 

— Ağac? Maralın başında? 

— Hə. Albalı ağacı. Üstündə də albalı. Elə şirəli, elə şirin albalı- 
lar ki... 

Bütün bu hekayələr burada, bu kitabda çap olunmuşdur. Bunları 
oxuyun və yer üzündə Münhauzenin doğru danışan bir adam olub- 
olmadığını özünüz təyin edin. 

Birinci hissə 
DAM ÜSTÜNDƏ AT 


Ata minib Rusiyaya yola düşdüm. Qış vaxtı idi. Qar yağırdı. 

Atım yorulmuş və büdrəməyə başlamışdı. Bərk yuxum gəlirdi. 
Yorğunluqdan, az qala, atdan yıxılırdım. Ancaq nahaq yerə gecələmək 
üçün bir ev axtarırdım, yolda bir kəndə belə rast gəlməmişdim. 

Nə etmək olardı? 

Çölün düzündə yatmalı oldum. 

Ətrafda nə bir kol, nə də ki bir ağac vardı. Qarın altında yalnız 
kiçik bir dirək görünürdü. 

Üşümüş atımı birtəhər dirəyə bağladım, özü də oradaca qarın 
üstündə uzandım və yuxuya getdim. 

Xeyli yatdım, oyandığım zaman gördüm ki, düzdə yox, kənddə, 
daha doğrusu, kiçik bir şəhərcikdə yatmışam, hər tərəfdən məni evlər 
əhatə etmişdir. 

Bu necə işdir?.. Mən haradayam? Bir gecənin içində birdən-birə 
bu qədər ev haradan çıxdı? 

Bəs atım necə olmuşdur? 

Xeyli vaxt heç şey başa düşmədim. Birdən tanış at kişnəməsi 
eşitdim. Kişnəyən atım idi. 

Bəs o, haradadır? 

Kişnəmə səsi haradansa yuxarıdan gəlirdi. 

Başımı qaldırdım, nə görsəm yaxşıdır? 

Gördüm ki, atım kilsənin damından asılmışdır. Özü də lap kilsənin 
başındakı xaça bağlanmışdır. 

Bir dəqiqənin içində işin nə yerdə olduğunu başa düşdüm. 

Dünən axşam, bu şəhərin bütün adamları öz evləriylə bərabər qar 
altında qalıbmış, bircə kilsə xaçının ucu görünürmüş. 

Mən bunun xaç olduğunu bilməmişəm, kiçik dirək hesab edib, 
atımı buna bağlamışam. Gecə mən yatandan sonra hava istiləşib, qar 
ərimiş, mən də hiss etmədən yerə düşmüşəm. 

Ancaq yazıq atım yuxarıda, damdaca qalıb, kilsənin xaçına bağ- 
landığından yerə düşə bilməyib. 

Nə etməli idim? 

Çox düşünmədən tapançamı götürüb nişan aldım, yaxşı atıcı oldu- 
ğumdan düz atımın xaça bağlanmış yüyənindən vurdum. 

Yüyən qırılıb iki parça oldu. 

At sürətlə yanıma endi. 

Onun belinə sıçradım, yel kimi səyirdərək yoluma davam etdim. 


KİRŞƏYƏ QOŞULMUŞ CANAVAR 


Ancaq tezliklə başa düşdüm ki, qışda at ilə yol getmək çətindir. 
Kirşədə səyahət etmək daha yaxşıdır. Özümə yaxşı bir kirşə aldım, 
minib, yumşaq qarın üstü ilə sürətlə sürməyə başladım. 

Axşama yaxın bir meşəyə çatdım. Yenicə mürgüləməyə baş- 
layırdım ki, birdən atımın həyəcanla kişnədiyini eşitdim. Boylanıb 
baxdıqda, ayın işığında qorxunc bir canavarın itidişli ağzını açıb 
kirşənin arxasınca yüyürdüyünü gördüm. 

Can qurtarmağa ümid yox idi. 

Mən kirşənin içində uzandım və qorxudan gözlərimi yumdum. 

Atım dəli kimi qaçırdı. Canavarın dişlərinin qıcırtısını qulağımın 
dibində eşidirdim. 

Ancaq, xoşbəxtlikdən, canavar mənə heç əhəmiyyət vermirdi. 

O, kirşənin üstündən — lap başımın üstündən sıçrayıb aşdı və 
yazıq atımın üstünə atıldı. 

Bir dəqiqənin içində atımın dal tərəfi acgöz əjdahanın ağzında yox oldu. 

Atın qabaq tərəfi isə dəhşətin və ağrının şiddətindən irəliyə qaçırdı. 

Canavar atımı yeyə-yeyə onun lap içinə soxulurdu. 

Özümə gələndən sonra qamçını qapdım və bir dəqiqə belə itir- 
mədən qarınqulu yırtıcını döyməyə başladım. 

Canavar uladı və qabağa sıçradı. 

Atın hələ canavar tərəfindən yeyilməmiş qabaq hissəsi qoşqudan 
çıxıb qarın üstünə düşdü, canavar isə atın yerində — dişlənin və qoş- 
qunun içində qaldı. 

O, qoşqudan dartınıb çıxa bilmirdi, çünki at kimi qoşulmuşdu. 

Gücüm gəldiyi qədər onu qamçılamağa başladım. 

O da var qüvvəsi ilə irəliyə doğru qaçır və kirşəni sürüyüb arxa- 
sınca aparırdı. 

Biz elə bərk gedirdik ki, iki-üç saatdan sonra çaparaq gəlib Peter- 
burqa yetişdik. 

Kirşəsinə at əvəzinə yırtıcı canavar qoşulmuş qəhrəmanı görmək 
üçün Peterburq əhalisi heyrət içində dəstə-dəstə küçəyə çıxırdı. 


GÖZDƏN ÇIXAN QIĞILCIM 


Peterburqda həyatım yaxşı keçirdi. 

Tez-tez ova gedirdim və başıma hər gün o qədər qəribə işlər 
gəlirdi ki, o şən vaxtlarımı indi də ləzzətlə xatırlayıram. 

Məzəli bir əhvalat oldu. 

Məsələ burasındadır ki, mənim yataq otağımın pəncərəsindən, 
üstündə bir çox quşlar üzən geniş bir göl görünürdü. 

Bir gün səhər ertə pəncərəyə yaxınlaşanda göldə çöl ördəklərinin 
üzdüyünü gördüm. 

Dərhal silahımı qapıb yüyürə-yüyürə evdən çıxdım. Ancaq pillə- 
kəndən tələsik düşəndə başım qapıya elə bərk dəydi ki, gözlərimdən 
qığılcım çıxdı. 

Bu, məni dayandıra bilmədi. 

Qaça-qaça getdim. Nəhayət, gölə çatdım. Ən yağlı bir ördəyi nişan 
aldım, atmaq istəyəndə tüfəngdə çaxmaqdaşı olmadığını görüb dəh- 
şətə gəldim. Çaxmaqdaşısız da tüfəng atmaq mümkün deyil. 

Çaxmaqdaşı üçün evəmi qaçım? 

Axı mən gəlincə ördəklər uçub gedə bilər. 

Taleyimə lənət oxuyaraq, qəmli-qəmli tüfəngimi aşağı saldım. 
Ancaq birdən başıma gözəl bir fikir gəldi. Gücüm gəldiyi qədər sağ 
gözümə bir yumruq vurdum. Əlbəttə, gözümdən yenə qığılcımlar 
töküldü, barıt da o dəqiqə partladı. 

Bəli, barıt partladı, tüfəng açıldı, bir güllə ilə mən on dənə ördək 
vurdum. 

Od yandırmaq istəyəndə həmişə bu cür qığılcımlardan istifadə 
etməyi sizə məsləhət görürəm. 


QƏRİBƏ OV 


Öz aramızdır, mənim başıma bundan da məzəli işlər gəlmişdir. 

Bir dəfə bütün günü ovda oldum, axşama yaxın qalın bir meşədə 
çölördəkləri ilə dolu böyük bir gölə rast gəldim. Ömrümdə bu qədər 
ördək görməmişdim. 

Təəssüf ki, bircə dənə də olsun gülləm qalmamışdı. 

Amma elə bu axşam yanıma bir böyük dəstə qonaq gələcəkdi, 
onları quş ətinə qonaq eləmək istəyirdim. 

Man, ümumiyyətlə, qonaqpərvər və əliaçıq adamam. Naharlarım 
və şamlarım bütün Peterburqda şöhrət qazanmışdı. Evə ördəksiz nə 
cür qayıda bilərdim? 

Uzun müddət bir qərara gələ bilmədim; birdən yadıma düşdü ki, 
ov çantamda bir parça piy qalmışdır. 

Paho! Bu piy ördək üçün əla bir tələdir. 

Tələsik piyi çantamdan çıxardım, uzun və nazik bir ipə bağlayıb 
suya atdım. 

Ördəklər yeməli şey görən kimi piyə tərəf üzməyə başladılar. 

Biri acgözlüklə piyi uddu. Ancaq piy sürüşkən idi, sürətlə ördəyin 
içindən keçib arxasından çıxdı. 

Beləliklə, həmin ördək əlimdəki ipə taxılmış oldu. 

İkinci ördək üzüb piyə yaxınlaşdıqda o da birincisi kimi ipə keçdi. 

Ördəklər bir-bir piyi udur və sapa düzülən kimi, piyə bağlanmış 
ipə keçirdilər. Onca dəqiqənin içində bütün ördəklər muncuq kimi ipə 
düzüldülər. 

Bu cür müvəffəqiyyətli ovun mənə nə qədər ləzzət verdiyini 
təsəvvür edə bilirsinizmi? İndi artıq mənim işim bircə o olmalı idi ki, 
bu tutulmuş ördəkləri çıxarıb aşpazıma aparım. 

Dostlarımçün bu, bir qonaqlıq olacaq ki, gəl görəsənl 

Ancaq bu qədər ördəyi dartıb sudan çıxarmaq o qədər də asan iş 
deyildi. 

Bir az əlləşdim, sonra bərk yoruldum. Birdən ördəklər uçdular, 
məni də götürüb buludlara qaldırdılar. Nə qədər təəccüb elədiyimi 
gözünüzün qabağına gətirin. 

Mənim yerimdə özgəsi olsaydı, özünü itirərdi, ancaq mən qoçaq 
və zirək adamam. 

Pencəyimi sükan elədim, ördəkləri idarə edərək sürətlə öz evimə 
qədər uça bildim. 

Bəs aşağı necə enim? 

Çox asancal.. Zirəkliyim burada da mənə kömək elədi, Bir 
neçə ördəyin başını əlimdə burdum, yavaş-yavaş yerə enməyə baş- 
ladıq. 

Mətbəximin düz bacasının içinə düşdüm. Ocağın üstündə birdən- 
birə aşpazın qarşısına çıxanda onun nə qədər heyrətləndiyini kaş 
görəydinizl 

Xoşbəxtlikdən, aşpaz ocağı hələ yandırmamışdı. 


SÜNBƏYƏ ÇƏKİLMİŞ KƏKLİKLƏR 


Zirəklik böyük şeydirl Bir dəfə mən bir güllə ilə yeddi kəklik 
vurdum. Bundan sonra düşmənlərim belə boyunlarına aldılar ki, mən 
bütün dünyada birinci atıcıyam. Münhauzen kimi sərrast vuran hələ 
anadan olmayıb. 

İş belə oldu. 

Bütün güllələrimi atıb, ovdan əliboş qayıdırdım. Birdən ayağımın 
altından yeddi kəklik pırıldayıb uçdu. Əlbəttə, mən bu qədər gözəl ovu 
əldən çıxmağa qoymazdım. 

Tüfəngimi doldurdum. Bilirsinizmi, nə ilə? — Sünbə ilə. Bəli — adi 
sünbəni — tüfəng təmizləyən girdə dəmir çubuğu tüfəngin içinə 
qoydum. 

Sonra kəkliklərə doğru yüyürdüm, onları ürküdüb atdım. 

Kəkliklər bir-birinin ardınca uçdular, mənim sünbəm də birdən 
yeddisinin içindən keçdi. Yeddisi də ayağımın yanına düşdü. 

Kəklikləri yerdən qaldırıb heyrətləndim. Gördüm ki, hamısı 
bişmişdir. Bəli, kəkliklər bişmişdilər. 

Əslinə qalsa, başqa cür də ola bilməzdi, çünki sünbə, atəş açdı- 
ğım vaxt bərk qızmışdı, kəkliklər ona keçdikdə bişməyə bilməzdilər. 
Otun üstündə oturub, nuşcanlıqla nahar elədim. 


İYNƏYƏ SANCILMIŞ TÜLKÜ 


Bəli, zirəklik həyatda ən mühüm məsələdir və bütün dünyada 
baron Münhauzendən zirək adam olmamışdır. 

Bir dəfə Rusiyanın qalın bir meşəsində mənə qara-qonur bir tülkü 
rast gəldi. 

Tülkünün dərisi o qədər gözəl idi ki, onu güllə və ya qırma ilə 
xarab eləməyə heyfim gəldi. 

Bir dəqiqə belə itirmədən lülədən gülləni çıxartdım və tüfəngi 
uzun çəkməçi qıyığı ilə doldurdum, nişan alıb tülküyə atdım, tülkü 
ağacın altında dayandığından iynə onun quyruğunu ağaca mıxladı. 

Tələsmədən tülküyə yaxınlaşdım və qamçı ilə onu döyməyə baş- 
ladım. 

Bilmirəm inanacaqsınız, ya уох?.. Ağrının şiddətindən tülkü o qədər 
özünü itirdi ki, dərisindən çıxıb çılpaqca qaçmağa başladı. Güllə və 
qırma ilə xarab olmamış dərisi isə mənə qaldı. 


KOR DONUZ 


Bəli, başıma çox qəribə işlər gəlibl 

Bir dəfə qalın bir meşənin sıx yerindən keçəndə gördüm ki, balaca 
bir çöldonuzu potası və arxasınca da iri donuz qaçır. 

Atəş açdım, ancaq təəssüflər olsun ki, dəymədi. 

Gülləm donuz ilə potasının arasından keçib getmişdi. 

Donuz potası zingildədi və meşənin içinə soxuldu, donuz isə mıx- 
lanmış kimi yerində qaldı. Nə üçün məndən qaçmadığına çox təəccüb 
elədim, ancaq yaxınına getdikdə məsələni başa düşdüm. 

Donuz kor idi, yolu seçmirdi. O, meşələri yalnız potasının quy- 
ruğundan tutduqdan sonra gəzə bilirdi. 

Mənim gülləm potanın quyruğunu qopartmış, o da qaçmışdı, donuz 
onsuz qaldığından hara gedəcəyini bilmirdi. İndi potanın qırılmış 
quyruğu ağzında, çarəsiz dayanmışdı. 

Burada başıma gözəl bir fikir gəldi. Mən bu quyruqdan yapışdım 
və donuzu arxamca öz mətbəximə gətirdim. Yazıq kor donuz itaətlə 
arxamca gəlirdi, elə zənn edirdi ki, onu yenə potası aparır. 

Bəli, mən bir də təkrar eləyirəm ki, zirəklik böyük işdirl 


QABANI NECƏ TUTDUM 


Bir dəfə də mənə meşədə bir qaban rast gəldi. Onun öhdəsindən 
gəlmək çox çətin idi. Yanımda heç tüfəng də yox idi. 

Dabanıma tüpürdüm, ancaq o, quduz kimi ardımca gəlirdi, əgər 
qabağıma çıxan birinci palıd ağacının arxasında gizlənməsəydim, 
mütləq dişləriylə mənim axırıma çıxacaqdı. 

Qaban palıd ağacının üstünə cumdu, dişləri ağacın gövdəsinə elə 
dərindən batdı ki, çəkib ağacdan çıxara bilmədi. 

Palıd ağacının arxasından çıxıb dedim: 

— Aha, yaxşıca tələyə düşdün, aşnal Dayanl İndi daha sən mənim 
əlimdən qurtara bilməzsən! 

Qaban qaçmasın deyə bir daş götürüb, onun kəskin dişlərini 
ağaca daha da bərk çalmağa başladım. Sonra qabanı möhkəm kən- 
dirlə sarıdım, arabaya yıxıb böyük təntənə ilə evə gətirdim. 

Ovçular yaman təəccüb edirdilər. Bir güllə belə atmadan, bu 
yekəlikdə yırtıcı heyvanı diri-diri tutmağı onlar təsəvvürlərinə belə 
gətirə bilmirdilər. 


QEYRİ-ADİ MARAL 
Öz aramızdır, mənim başıma bundan da maraqlı möcüzələr gəlib. 
Bir dəfə yolda aldığım şirin, dadlı albalını yeyə-yeyə meşəilə gedirdim. 
Birdən lap qabağıma gözəl, şaxbudaqlı buynuzu olan iri bir maral 


çıxdı. 

Tərs kimi bircə gülləm də yox idi. 

Maral dayanıb sakitcə mənə baxırdı, elə bil, bilirdi ki, tüfəngim 
dolu deyil. 

Xoşbəxtlikdən, albalının hələ bir neçəsi qalmışdı. Tüfəngimi güllə 
əvəzinə albalı çərdəyi ilə doldurdum. Bəli, bəli, gülməyin, adi çərdəklə 
doldurdum. 

Güllə açıldı, ancaq maral yalnız başını tərpətdi. Çərdək onun alnı- 
na dəymiş və heç bir zərər verməmişdi. Bir dəqiqədə qaçıb meşənin 
ən sıx yerində yox oldu. 

Bu qədər gözəl bir heyvanı əlimdən buraxdığıma çox heyifsi- 
ləndim. 

Bir ildən sonra yenə həmin meşədə ov edirdim. Əlbəttə, bu qədər 
müddətdə albalı çərdəyi məsələsini tamam yadımdan çıxarmışdım. 

Ancaq birdən, meşənin lap qalın yerindən üstümə iki buynuzu ara- 
sında uca, şaxlı-budaqlı albalı ağacı bitmiş iri bir maral tullananda bilir- 
siniz necə heyrətləndim? Ah, inanın ki, bu çox gözəl bir mənzərə idi: 
yekə bir maral, başında gözəl bir albalı ağacıl Mən o saat başa düşdüm 
ki, bu ağac keçən il güllə əvəzinə atdığım o kiçik çərdəkdən bitmişdir. 
Bu dəfə daha gülləm çox idi. Nişan alıb atdım, maral yerə yıxıldı. Bu 
cür mən bir güllə ilə həm qızardılmış ət, həm də albalı kompotu əldə 
etdim, çünki maralın başındakı ağac iri və dəymiş albalı ilə dolu idi. 

Boynuma alıram ki, ömrümdə bu qədər ləzzətli albalı yemə- 
mişdim. 


ÜZÜ ASTARINA ÇEVRİLMİŞ CANAVAR 


Bilmirəm nədəndir, ancaq çox zaman ən dəhşətli və qorxulu 
heyvanlara mən silahsız və köməksiz olduğum vaxtlarda rast gəl- 
mişəm. Bir dəfə meşə ilə gedirdim, qabağıma heyvərə bir canavar 
çıxdı, ağzını açıb düz üstümə gəlirdi. Nə edim? Qaçım? Ancaq cana- 
var, bu halda üstümə atıldı, məni yıxdı, indicə boğazımı gəmirəcəkdi. 
Mənim yerimə başqası olsaydı, özünü itirərdi, ancaq siz ki baron 
Münhauzeni tanıyırsınızl Mən qoçaq, zirək və cürətliyəm. Bir dəqiqə 
belə gecikmədən yumruğumu canavarın ağzına soxdum və əlimi 

dişləməsin deyə, daha da dərinliyə yeritməyə başladım. Canavar 
qəzəblə mənə baxırdı. Hirsindən gözləri parıldayırdı. Ancaq əlimi 
çıxartsaydım, məni parça-parça edəcəyini bilirdim, buna görə də 
qorxumdan əlimi daha dərinlərə soxurdum. Birdən başıma gözəl fikir 
gəldi. Onun içalatından yapışıb bərk dartdım, içini, paltar qolunun 
astarı kimi sivirib çıxartdıml 

Məlum işdir ki, belə əməliyyatdan sonra canavar ölüb ayaqlarımın 
altına yıxıldı. 

Onun dərisindən əla isti bir kürk tikdirdim, əgər inanmırsınızsa, 
bu saat o kürkü sizə göstərə bilərəm. 


QUDUZ KÜRK 


Ancaq həyatımda canavara təsadüf eləməkdən daha qorxulu 
hadisələr də başıma gəlmişdi. 

Bir kərə Peterburqda quduz it məni qovmağa başladı. 

Gücüm gəldiyi qədər qaçdım. 

Ancaq əynimdə ağır kürk vardı. Qaçmağıma mane olurdu. 

Qaça-qaça kürkü əynimdən çıxarıb atdım, yüyürüb evə girdim və 
qapını bərk çırpdım. Kürk elə küçədəcə qaldı. 

Quduz it kürkün üstünə atıldı və qəzəblə onu dişləməyə başladı. Xid- 
mətçim evdən yüyürüb kürkü götürdü və mənim paltar şkafımdan asdı. 

Ertəsi gün, səhər tezdən o, yüyürə-yüyürə yataq otağıma gəldi və 
qorxmuş halda çığırdı: 

— Qalxın, qalxın! Kürkünüz qudurubdurl 

Mən yataqdan dik atıldım, şkafı açdım, nə gördüm? Paltarlarımın 
hamısı parça-parça olub. 

Xidmətçim haqlı imiş, dünən quduz it dişlədiyindən yazıq kürküm 
qudurmuşdu. 

Kürk qəzəblə təzə mundirimin üstünə atıldı və onu cırım-cırım 
elədi. 

Tapançamı götürüb atdım. 

Quduz kürk o saat sakit oldu, bu vaxt adamlarıma əmr elədim ki, 
onu bağlayıb ayrı bir şkafdan assınlar. 

O gündən sonra kürküm daha heç kəsi dişləmirdi. Mən də qorx- 
madan onu geyirdim. 


SƏKKİZAYAQLI DOVŞAN 


Bəli, Rusiyada başıma qəribə hadisələr az gəlməmişdi. 

Bir dəfə mən qeyri-adi bir dovşanı izləyirdim. 

Dovşan yaman qaçağan idi. Elə hey qabağa qaçırdı, heç dayanıb 
dincəlmirdi. 

İki gün atdan düşməyib onu izlədim, ancaq yenə də çata bilmə- 
dim. 

Vəfalı itim Dianka ondan bir addım belə geri qalmırdı, ancaq mən 
ona güllə mənzili qədər yaxınlaşa bilmirdim. 

Nəhayət, üçüncü gün bu məlun dovşanı vura bildim. 

Dovşan otun üstünə yıxılan kimi, atdan yerə atılıb, ona tamaşa elə- 
məyə başladım. 

Adi ayaqlarından başqa, bir də ehtiyat ayaqları olduğunu gördü- 
yüm vaxt mənim necə heyrət elədiyimi təsəvvür edin. Dörd ayağı 
qarnında, dörd ayağı da belində idi. 

Bəli, belində gözəl və möhkəm ayaqları vardı. Alt ayaqları yorul- 
duqda o, qarnı yuxarı, beli üstə çevrilib, ehtiyat ayaqları ilə qaçmağa 
başlayırmış. 

Heç də qəribə deyildir ki, mən onu düz üç gün dəli kimi qov- 
muşdum. 


QƏRİBƏ KÜRK 


Təəssüflər olsun ki, vəfalı itim düz üç gün səkkizayaqlı dovşanı 
qovduğu üçün o qədər yorulmuşdu ki, birdən-birə yerə yıxıldı və bir 
saatdan sonra gəbərdi. 

Qüssədən az qala ağlayacaqdım. Ölən sevimli itimdən bir yadigar 
qalsın deyə, əmr elədim ki, dərisindən mənim üçün ov kürkü tik- 
sinlər. 

O vaxtdan mənə daha nə tüfəng lazım olur, nə də it. 

Hər dəfə meşəyə gedəndə kürküm məni canavar və ya dovşan 
gizlənmiş tərəfə çəkib aparır. 

Ona bir güllə mənzili qədər yaxınlaşanda kürkün düymələri 
qopur, güllə kimi, heyvanın üstünə uçur. Bu qəribə düymə dəyən kimi 
heyvan yerindəcə qalır. 

Həmin kürk bu saat da əynimdədir. 

Siz, deyəsən, mənə inanmırsınız, gülürsünüz? Amma buraya bax- 
sanız, danışdıqlarımın tamamilə həqiqət olduğuna inanarsınızl 

Məgər siz görmürsünüz ki, indi kürkümün üstündə ancaq ikicə 
düymə qalıb? Bir də ova gedəndə kürkümə üç düfünə qədər düymə 
tikəcəyəm. 

Bax onda başqa ovçular mənə baxıb, görün, necə həsəd apara- 
caqlar. 


AT STOLUN ÜSTÜNDƏ 


Mən, deyəsən, sizə öz atlarım haqqında hələ bir şey danışmamı- 
şam? 

Ancaq başıma atlarla əlaqədar bir çox qəribə əhvalat gəlib. 

Əhvalat Litvada olmuşdur, atları çox sevən bir dostumun evində 
qonaq idim. 

Bir gün o, qonaqlarına xüsusilə fəxr etdiyi ən yaxşı atını göstə- 
rəndə at yüyəndən çıxdı, dörd mehtəri yıxdı və dəli kimi, həyətdə 
çapmağa başladı. 

Qorxudan hamı qaçdı. 

Qızmış heyvana yaxınlaşmağa cəsarət edə biləcək qoçaq bir adam 
tapılmadı. 

Yalnız mən özümü itirmədim, çünki insanı heyran edəcək bir qoçaq- 
lığa malik idim və uşaqlıqdan ən xam atları cilovlamağı bacarırdım. 

Bir sıçrayışda atın belinə tullandım və bir anda onu ram etdim. 
O, əllərimin qüvvətini hiss elədi və körpə uşaq kimi mənə tabe oldu. 
Mən həyəti təntənə ilə dolandım və birdən çay masasının arxasında 
oturmuş qadınlara hünərimi göstərmək istədim. 

Bunu necə etmək olardı? 

Çox sadəcə! Atı pəncərəyə tərəf sürdüm və qasırğa kimi yemək 
otağına girdim. 

Xanımlar əvvəlcə çox qorxdular. Ancaq mən atı çay stolunun 
üstünə atılmağa məcbur elədim və qədəhlərin, fincanların arasında atı 
elə bir hünərlə oynatdım ki, bir qədəh, bir fincan və bir kiçicik nəlbəki 
belə sınmadı. 

Bu, qadınların çox xoşuna gəldi, onlar gülməyə, əl çalmağa baş- 
ladılar. Dostum isə bu təəccüblü qıvraqlığımdan xoşlanıb, o gözəl atı 
hədiyyə olaraq qəbul etməyimi məndən rica etdi. 

Onun bu hədiyyəsindən çox şad oldum, çünki davaya getməyə 
hazırlaşırdım və çoxdan özümə yaxşı yorğa bir at axtarırdım. 

Bir saatdan sonra mən təzə atın belində o zamanlar şiddətli döyüş- 
lər gedən Türkiyəyə sarı çapırdım. 


YARI BÖLÜNMÜŞ AT 


Əlbəttə, mən döyüşlərdə öz fədakar cəsurluğumla ad qazanmış- 
dım və hamıdan qabaq düşmənin üzərinə cumurdum. 

Bir dəfə türklərlə qızğın bir vuruşmadan sonra biz düşmən qala- 
sını zəbt elədik. Birinci olaraq qalaya mən girdim və içəridəki türk- 
lərin hamısını qovandan sonra coşmuş atımı suvarmaq üçün quyuya 
sarı çapdım. At elə hey su içir, doymaq bilmirdi. Bir neçə saat keçdi- 
yinə baxmayaraq, at yenə də quyudan ayrılmırdı. Bu nə möcüzədir? 
Məni heyrət almışdı. Birdən arxa tərəfimdən qəribə şırıltı səsi eşitdim. 

Arxaya baxdım və təəccübümdən, az qala, yəhərin üstündən yıxı- 
lacaqdım. Məlum oldu ki, atımın arxa hissəsi tamamilə kəsildiyindən 
içdiyi su qarnında qalmır, sərbəstcə gerisindən tökülürmüş... Ona 
görə də arxa tərəfimdə böyük bir göl əmələ gəlmişdi. Mat qalmışdım. 

Bu nə əcaib işdir? 

Bu zaman əsgərlərimdən biri atını çapıb yanıma gəldi və bir 
dəqiqədə bütün tapmaca həll olundu. 

Düşmənlərin arxasınca cumduğum və düşmən qalasının qapıla- 
rından zorla içəriyə soxulduğum vaxt türklər qapıları çırparaq atımın 


= 332 = 


RUDOLF ERİX RASPE 


arxa tərəfini qoparmışdılar. Elə bil ki, atımı tən yarı bölüblər. Atımın 
həmin hissəsi bir müddət qapının yanında dayanıb türkləri təpikləyə- 
rək qovmuş, sonra da qaçıb yaxınlıqdakı çəmənə getmişdi. 

Əsgər mənə xəbər verdi: 

— Arxa hissə bu saat çəməndə otlayırl 

— Otlayır? Ola bilməzl 

— İnanmırsınız baxınl 

Atın qabaq yarısını çəmənə sarı səyirtdim, doğrudan da, atımın 
o biri yarısını orada tapdım. Arxa hissəsi göy otlaqda otlayırdı. Təcili 
olaraq hərbi həkim arxasınca adam göndərdim. Hərbi həkim yanında 
sap olmadığından çox düşünmədi, atımın iki tərəfini nazik dəfnə ağacı 
çubuqları ilə bir-birinə tikdi. 

Atın hər iki tərəfi əməlli-başlı bitişdi. Dəfnə budaqları isə atımın 
bədəninə kök atdı və bir aydan sonra yəhərimin üstündə dəfnə 
budaqlarından bir köşk əmələ gəldi. 

Bu rahat köşkdə oturaraq mən insanı heyrətləndirəcək çox qoçaq- 
lıqlar göstərmişəm. 


TOP GÜLLƏSİ ÜSTÜNDƏ 


Öz aramızdı, müharibə zamanı mən nəinki təkcə at üstündə, hətta 
top gülləsi üstündə də getmişəm. 

Bu belə olmuşdu. 

Biz türk şəhərlərindən birini mühasirə etdik, komandirimiz bu 
şəhərdə topun çox olub-olmadığını bilmək istədi. 

Ancaq bütün ordu içərisində gizlicə düşmən düşərgəsinə getməyə 
razı olacaq bir igid tapılmadı. 

Hamıdan cəsarətli yenə mən çıxdım. 

Mən türk şəhərini gülləyə basan böyük bir topun yanında dayan- 
dım. Topdan güllə çıxan kimi, atılıb üstünə mindim, sürətlə irəliyə 
uçmağa başladım. Hamı birdən bağırdı: 

— Afərin, afərin, Münhauzenl 

Əvvəlcə mən çox ləzzətlə uçurdum, ancaq uzaqdan düşmən şəhəri 
göründükdə başıma müxtəlif fikirlər gəldi. 

Öz-özümə dedim: “Bəli, uçmağına uçacaqsan, amma ora çatan- 
dan sonra geri qayıda bilməyəcəksən. Düşmənlər sənin nazını çəkmə- 
yəcəklər. Tutub casus kimi dar ağaclarının birindən asacaqlar. Yox, 
əziz Münhauzen, nə qədər gec deyil, geri dönməlisən”. 

Elə bu vaxt türklər tərəfindən bizim düşərgəyə atılan qarşılıqlı 
güllə yanımdan ötürdü. 

Çox düşünmədən bizim güllədən atlanıb onların gülləsinə min- 
dim və geriyə uçmağa başladım. 

Əlbəttə, uçuş zamanı mən bütün türk toplarını diqqətlə saydım və 
komandirimizə düşmən topları haqqında ən doğru məlumat gətirdim. 


SAÇDAN YAPIŞMA 


Ümumiyyətlə, bu müharibə zamanı çox sərgüzəştlərim olmuşdur. 

Bir dəfə qaçıb türklərdən can qurtarmaq istədikdə mən, atın üstün- 
də bir bataqlıqdan tullanmağı sınaqdan keçirtdim. Ancaq at o biri 
sahilə tullana bilmədi, ikimiz də birdən şappıltı ilə bataqlığa yıxıldıq. 

Yıxıldıq, dərhal da başladıq batmağa. Qurtuluş yolu yox idi. 

Bataqlıq dəhşətli bir sürətlə bizi udurdu. Budur, atımın bütün 
gövdəsi pis qoxu verən murdar palçığa batıb gözdən itdi. Budur, 
mənim öz başım da bataqlığa girir. Yalnız parikimin hörüyü görünür. 

Nə etmək olardı? Qollarımın qəribə qüvvəti olmasa idi, biz mütləq 
məhv olacaqdıq. Axı mən yaman güclüyəm, parikimin hörüyündən 
yapışıb bütün qüvvəmlə özümü yuxarı dartdım və çox da böyük 
zəhmət çəkmədən özümü də, iki dizimlə kəlbətin kimi sıxdığım atımı 
da bataqlıqdan çıxartdım. 

Bəli, həm özümü, həm də atımı havaya qaldırdım. Bunu siz çox 
asan bir iş hesab eləyirsinizsə, onda bir təcrübə edin görəkl 


ARI ÇOBANI VƏ AYILAR 


Ancaq nə qüvvət, nə də qoçaqlıq məni dəhşətli bir bədbəxtlikdən 
qurtara bilmədi. 

Bir dəfə vuruşma zamanı türklər məni mühasirəyə aldılar və mən 
pələng kimi vuruşdumsa da, yenə də onlara əsir düşdüm. 

Onlar əl-ayağımı sarıdılar və qul olaraq satdılar. 

Qara günlərim başlandı. Doğrudur, mənə çətin iş tapşırmamış- 
dılar, ancaq yaman cansıxıcı və zəhlətökən bir peşəm vardı. Məni arı 
çobanı təyin eləmişdilər. Hər səhər mən padşahın arılarını çəmənliyə 
qovmalı, onları axşama kimi otarmalı, axşamçağı da yenə pətəyə 
qaytarmalıydım. 

Əvvəllər iş yaxşı gedirdi, ancaq günlərin bir günü arılarımı sayıb 
gördüm ki, biri çatmır. 

İtmiş arını axtarmağa getdim: bir də gördüm onun üstünə iki zırpı 
ayı düşüb. Yəqin ki, arını ikiyə parçalayıb şirin balını yemək istəyir- 
dilər. Yanımda heç bir silah yox idi, yalnız balaca, gümüş baltam vardı. 

Ayıları qorxutmaq və yazıq arıcığazı xilas etmək üçün baltanı 
qaldırıb gücüm gəldikcə acgöz heyvanlara çırpdım. Ayılar qaçdılar və 
arı xilas oldu. Ancaq qolumun qüvvətini nəzərə almamış baltacığı elə 
qüvvətlə vurmuşdum ki, bədbəxtlikdən o da gedib Aya düşmüşdü. 
Bəli, bəli, Aya düşmüşdü. Siz başınızı bulayır və gülürsünüz, ancaq 
mənim o vaxt güləsi halım yox idi. 

Fikrə getdim. Nə edim? Aya çıxmaq üçün haradan o uzunluqda 
nərdivan tapım? 


AYA BİRİNCİ SƏYAHƏT 


Xoşbəxtlikdən, Türkiyədə çox tez boy atan və bəzən lap göyə 
qədər uzanan bir bostan meyvəsi olduğu yadıma düşdü. 

Bu, Türkiyə lobyasıdır. Bir dəqiqə belə gecikmədən bu lobya- 
lardan birini yerə əkdim. Lobya o saat boy atmağa başladı. 

Boy atdı, atdı və tez zamanda Aya çatdı. 

— Urra! — deyib lobyanın gövdəsi ilə yuxarı dırmaşmağa başladım. 

Bir saatdan sonra Aya çatdım. 

Gümüş baltacığımı Ayda tapmaq çox asan deyildi. Ay da gümüş, 
balta da gümüş olduğundan gümüş üstündə gümüş görünmürdü. 
Axır ki, baltacığı bir yığın çürümüş küləşin arasından tapdım. 

Sevinərək baltacığımı kəmərimə keçirdim və aşağıya, Yerə düş- 
mək istədim. 

Ancaq mən deyən olmadı, çünki lobyanı gün qurutmuşdu, o da 
xırda-xırda parçalanıb tökülmüşdü. İşi belə görüb, dərdimdən az 
qaldım ağlayım. 

Bəs nə etməli? Nə edim, görəsən? Məgər bir daha Yerə qayıt- 
mayacağam? Məgər bütün ömrüm uzunu bu zəhlə aparan Ayda 
qalacağam? Yoxl Heç bir vaxtl Küləşə tərəf qaçdım və onlardan kəndir 
hörməyə başladım. Kəndir çox uzun çıxmadı, lakin nə eybi var, bu 
kəndirlə aşağı düşməyə başladım. Sol əlimlə kəndirdən yapışıb sürü- 
şür, sağ əlimlə baltanı tuturdum. 

Ancaq bir az sonra kəndir qurtardı, mən havada, göy ilə Yer ara- 
sında qaldım. Bu, çox dəhşətli hal idi, amma özümü itirmədim. Çox 
düşünmədən kəndirin aşağı ucundan möhkəm yapışıb, baltacıqla 
yuxarı ucunu kəsdim və aşağısına caladım. Bu, mənə aşağıya, Yerə 
düşməyə imkan verdi. 

Amma yenə də hələ Yer uzaq idi. Bir çox dəfə yuxarı hissəni kəsib 
aşağıya calamalı oldum. Nəhayət, o qədər aşağıya endim ki, şəhər 
evlərini və sarayları görə bildim. Yerə ancaq üç-dörd mil qalmışdı. 

Birdən dəhşətli bir iş oldu — kəndir qırıldıl Yerə elə bərk düşdüm 
ki, Yerdə azı iyirmi mil dərinliyində bir quyu açdım. 

Özümə gələndən sonra uzun zaman bu dərin quyudan çıxa bilmə- 
dim. Bütün günü yemədim, içmədim, hey fikirləşdim, nəhayət, tapdım. 
Dırnaqlarımla pillə qazdım və bu pillələrlə yer üzünə çıxa bildim. 

Bəli, Münhauzen heç yerdə itib-batmaz. 


CƏZALANMIŞ ACGÖZLÜK 


Bu cür ağır zəhmətlə əldə edilmiş təcrübə insanı daha da ağıllı 
edir. 

Aya səyahətdən sonra arılarımı ayılardan qurtarmaq üçün mən 
daha asan üsullar tapdım. 

Axşamüstü arabanın dişləsinə bal sürtdüm, özüm də yaxında 
gizləndim. 

Qaranlıq düşən kimi bir ayı arabaya yaxınlaşdı və dişləyə sür- 
tülmüş balı acgözlüklə yalamağa başladı. Yekəqarın ayı balın ləzzə- 
tinə o qədər uymuşdu ki, araba dişləsinin əvvəlcə xirtdəyinə, sonra da 
qarnına nə cür getdiyini, axırda da arxa tərəfindən nə cür çıxdığını 
hiss etməmişdi. 

Mən də elə bunu gözləyirdim. 

Arabaya tərəf qaçdım, dişləyə, ayının arxa tərəfindən, qalın və 
uzun mismar çaxdım. Ayı dişləyə taxılmış oldu. Artıq nə o yana tər- 
pənə bilirdi, nə də bu yana. Onu səhərə qədər bu vəziyyətdə saxladım. 

Səhər Türkiyə sultanının özü bu hadisəni eşitdi və bu cür hiylə ilə 
tutulmuş ayıya baxmağa gəldi. O, ayıya xeyli müddət baxdı və qəşş 
eləyincəyə qədər güldü. 


ATLAR QOLTUQDA, KARET ÇİYNİNDƏ 


Bir az sonra türklər məni azad elədilər və o biri əsirlərlə bərabər 
geriyə, Peterburqa göndərdilər. 

Ancaq Rusiyadan getməyi qərara aldım, karetə minib vətənə sarı 
sürdüm. O il qış çox soyuq idi. Hətta Günəşə də soyuq dəymişdi, 
yanaqları donmuş və zökəm olmuşdu. Günəşə soyuq dəyəndə ondan 
isti əvəzinə soyuq tökülür. Karetdə soyuqdan necə titrədiyimi siz 
təsəvvür edin. 

Yol ensiz idi, hər iki tərəfinə çəpər çəkilmişdi. Qabaqdan gələn 
minikləri xəbərdar eləmək üçün sürücümə düdük çalmasını əmr elə- 
dim, çünki bu cür ensiz yoldan iki karet keçib gedə bilməzdi. 

Sürücü mənim əmrimə əməl elədi. Düdüyü götürüb üfləməyə 
başladı. Üflədi, üflədi, düdükdən heç bir səs çıxmadı. Bu vaxt böyük 
bir minik arabası qabağımıza çıxdı. 

Çarəsizlikdən karetdən düşdüm, atlarımı açdım. Kareti çiynimə 
qaldırdım. Karet çox ağır yüklənmişdisə də, bir sıçrayışla çəpəri 
aşdım. Bir sıçrayışla da mən kareti yenə yola, ancaq artıq həmin minik 
arabasının arxa tərəfinə keçirdim. 

Bu iş hətta mənim üçün belə o qədər asan deyildi. Halbuki mənim 
nə qədər güclü olduğumu siz bilirsiniz. 

Bir az dincələndən sonra atlarımın yanına qayıtdım. Onları qoltu- 
uma vurdum və yenə eyni iki sıçrayışla onları da karetin yanına 
gətirdim. 

Bu sıçrayışlar zamanı atlarımdan biri yaman təpik atmağa baş- 
ladı. 

Bu, mənə mane olurdu. Ancaq onun dal ayaqlarını götürüb cibimə 
soxdum, at da istər-istəməz sakit oldu. 

Sonra atları karetə qoşdum və sakitcə yaxın otelə gəlib çatdım. 

Bu cür amansız şaxtadan sonra isinmək və o cür ağır işdən sonra 
istirahət eləmək mənə çox xoş gəldi. 


ƏRİMİŞ SƏSLƏR 


Mənim sürücüm düdüyü peçin yanından asdı, özü də yanıma 
gəldi, onunla sakitcə söhbət etməyə başladıq. Birdən düdük çalmağa 
başladı: 

“Tru-tutul Tra-tatal Ra-raral” 

Biz çox təəccüb elədik, ancaq mən o dəqiqə nə üçün şaxtada düdük- 
dən bir səs çıxarmaq mümkün olmadığını, istidə isə onun öz-özünə 
çalındığını başa düşdüm. 

Şaxtada səslər düdüyün içində donmuşdu, indi isə peçdən isinib 
ərimiş və düdükdən çıxmağa başlamışdı. 

Sürücümlə mən bütün gecəni bu gözəl musiqidən zövq aldıq. 

İkinci hissə 
FIRTINA 


Xahiş eləyirəm, elə güman eləməyin ki, ancaq meşələrdə və 
düzlərdə səyahət etmişəm. Yox, dənizləri və okeanları dəfələrlə üzüb 
keçmişəm və orada başıma elə sərgüzəştlər gəlib ki, bunlar heç kəsin 
başına gəlməmişdir. 

Bir dəfə biz böyük bir gəmidə Hindistana gedirdik. Hava çox 
gözəl idi, ancaq biz bir ada yanında lövbər salıb dayandığımız zaman 
böyük tufan qopdu. Fırtına elə qüvvətli oldu ki, adadan minlərlə ağa- 
cı (bəli, bir neçə min ağacı) kökündən qopardı və buludlara qaldırdı. 

Yüz pudlarla ağırlığında olan ağaclar o qədər yüksəkdə uçurdu 
ki, aşağıdan çör-çöp kimi görünürdü. 

Tufan sakit olan kimi hər ağac öz əvvəlki yerinə düşdü və həmin 
saat kök atdı. Belə ki, adada tufandan bir iz belə qalmadı. Qəribə 
ağaclardır, elə deyilmi? 

Ancaq ağacın biri geriyə qayıtmadı. 

İş burasındadır ki, ağac havaya uçanda onun budaqları üstündə 
yazıq kəndli ilə arvadı oturmuşdu. Onlar nə üçün o ağaca çıxmışdılar? 
Xiyar dərmək üçün, çünki bu yerlərdə xiyar ağacda bitir. Ada əhalisi 
dünyada hər şeydən çox xiyar yeməyi sevir, ayrı heç bir şey yemir. 
Xiyar onların yeganə qidasıdır. 

Fırtınaya düşmüş yazıq kəndlilər, istər-istəməz, buludların altında 
hava səyahəti eləməli olmuşdular. 

Fırtına sakitləşdikdə ağac yerə enməyə başladı. Kəndli ilə arvadı 
tərs kimi o qədər kök idilər ki, ağırlıqları ilə ağacı yana əydilər, ağac 
da əvvəlcə bitmiş olduğu yerə yox, başqa bir tərəfə, özü də lap oranın 
kralının başına düşdü, xoşbəxtlikdən, kralı cücü kimi əzdi. 

— Xoşbəxtlikdənmi? Nə üçün xoşbəxtlikdən? — soruşursunuz, 
eləmi? 

Çünki o kral çox zülmkar adam idi, ada əhalisinə vəhşicəsinə 
əziyyət verirdi. 

Əhali zülmkarın məhv olmasından çox sevinirdi. Onlar tacı mənə 
təklif etdilər. 

— Rica edirik, mərhəmətli Münhauzen, buyur, bizim kralımız ol! 
Bizə rəhmin gəlsin, üstümüzdə padşahlıq elə, sən elə ağıllı və cürət- 
lisən ki! 

Ancaq tamamilə boyun qaçırdım, çünki xiyar yeməyi sevmirəm. 


TİMSAHLA ASLANIN ARASINDA 


Tufan qurtardıqda biz lövbəri qaldırdıq və iki həftədən sonra sağ- 
salamat Seylon adasına çatdıq. 

Seylon qubernatorunun böyük oğlu özü ilə ova getməyi mənə 
təklif etdi. 

Çox şadlıqla razı oldum. Biz yaxın bir meşəyə yollandıq. Hava yaman 
isti idi. Boynuma almalıyam ki, adət eləmədiyimdən tez yoruldum. 

Qubernatorun qüvvətli, cavan oğlu isə özünü bu istidə çox gözəl 
hiss edirdi. O, uşaqlıqdan Seylon adasında yaşayırdı. 

Seylon günəşi onun heç vecinə də gəlmirdi, qızmış qumun 
üstündə həvəslə addımlayırdı. 

Ondan geri qaldım və tanımadığım meşənin qalın bir yerində 
azdım. Getdiyim yerdə birdən bir xırıltı eşitdim. Dönüb baxdım, gör- 
düm qabağımda böyük bir aslan durub, ağzını açıb məni parçalamaq 
istəyir. İndi nə edim? Tüfəngim xırda qırma ilə dolu idi, bununla heç 
kəklik də vurmaq olmazdı. Atdım, ancaq qırma vəhşi heyvanı bir az da 
acıqlandırdı, o, ikiqat qəzəblə üstümə tullandı. 

Dəhşət içərisində qaçmağa başladım, ancaq bilirdim ki, nahaq iş 
görürəm, bu nəhəng bir sıçrayışla mənə çatıb parçalaya bilər. Ancaq 
gör mən hara qaçıram? Qarşıda, düz qabağımda böyük bir timsah 
ağzını açıb, həmin dəqiqə məni udmağa hazır dayanıb. 

Nə eləyim? Nə eləyim? 

Arxada aslan, qabaqda timsah, solda göl, sağda isə zəhərli ilan- 
larla qaynaşan bir bataqlıq. 

Qorxudan ölü kimi otun üstünə yıxıldım, gözümü yumub, can 
qurtarmaq mümkün olmayan ölümə hazırlaşdım. Birdən başımın 

üstündən, deyəsən, nə isə yumbalanıb guppultu ilə düşdü. Gözlərimi 
açdım və mənə böyük sevinc verən qəribə bir mənzərə gördüm. 
Məlum oldu ki, mən otların üstünə yıxıldığım vaxt aslan başımın 
üstündən ötərək düz timsahın ağzına düşüb. 

Bir nəhəngin başı o birinin boğazına girmişdi, ikisi də bir-birindən 
yaxa qurtarmaq üçün var qüvvəsi ilə çalışırdı. 

Cəld ayağa qalxdım, ov bıçağımı çıxardım və bir zərbədə aslanın 
başını üzdüm. Nəfəssiz bir cəmdək ayaqlarımın altına yıxıldı. 

Sonra vaxt itirmədən tüfəngimi götürdüm və qundağı ilə aslanın 
başını timsahın boğazının dərinliklərinə tıxamağa başladım, belə ki, ən 
nəhayət, o boğuldu. 

Qubernatorun oğlu geri döndükdə iki meşə nəhənginə qalib gəl- 
diyim üçün məni təbrik elədi. 


BALİNAYA TƏSADÜF 


Siz özünüz başa düşə bilərsiniz ki, bundan sonra Seylon artıq 
mənim o qədər də xoşuma gələ bilməzdi. 

Hərbi gəmiyə minib, Amerikaya yola düşdüm. Orada nə timsah 
var, nə də aslan. 

Biz on gün heç bir sərgüzəşt görmədən üzdük, yalnız Amerika- 
nın yaxınlığında birdən-birə başımıza böyük bir bədbəxtlik gəldi: bir 
sualtı daşla toqquşduq. 

Gəmi daşa o qədər bərk dəydi ki, dorda oturan matros bizdən üç 
millik məsafədə dənizin içinə düşdü. 

Xoşbəxtlikdən, matros suya düşəndə yaxında uçan bir qırmızı 
hokkar quşunun dimdiyindən yapışa bildi, biz çatıb onu sudan çıxa- 
rana qədər dənizin üzündə qalmasına hokkar quşu kömək elədi. 

Biz qaya ilə qəflətən elə toqquşmuşduq ki, mən ayaq üstə dura 
bilmədim: yuxarıya atıldım, başım kayutumun səqfinə dəydi. 

Bu zərbədən başım qarnıma girdi və onu ancaq bir neçə ay 
ərzində, saçlarımdan darta-darta qarnımdan çıxara bildim. 

Sonra məlum oldu ki, bizim toqquşduğumuz qaya heç də qaya 
deyilmiş. 

Bu, su içində sakitcə mürgüləyən zırpı bir balina imiş. Toqquş- 
duqda biz onu yuxudan oyatmış, o da o qədər acıqlanmışdı ki, dişləri 
ilə gəmimizin lövbərindən tutub səhərdən-axşama qədər okeanı dolan- 
dırmışdı. 

Nəhayət, xoşbəxtlikdən, lövbərin zənciri qırılmış, biz də balinadan 
azad olmuşduq. 

Amerikadan geri qayıdanda biz həmin balinaya yenə rast gəldik. 
O ölmüşdü, cəmdəyi ilə düz yarım mil yeri tutub suyun üstündə 
uzanmışdı. Bu yekəlikdə şeyi gəmiyə çıxarmaq ağlasığan şey deyildi. 
Buna görə də biz balinanın yalnız başını kəsdik və dartıb göyərtəyə 
çıxartdıqda nə qədər sevindik, çünki biz lövbərimizi də, qırx metrə 
qədər gəmi zəncirini də balinanın ağzından tapdıq, zəncir balinanın 
çürümüş dişinin bircə deşiyində yerləşmişdi. 

Ancaq sevincimiz çox sürmədi. Gördük ki, gəmimizdə böyük bir 
deşik açılmışdır. Bu deşikdən su axır və gəminin anbarına dolurdu. 

Gəmi batmağa başladı. 

Hamı özünü itirmişdi, qışqırırdılar, ağlaşırdılar, ancaq mən tez nə 
etmək lazım olduğunu düşündüm. 

Hətta şalvarımı belə çıxarmayıb düz deşiyin üstündə oturdum və 
arxa tərəfimlə deşiyi bağladım. 

Axıntı kəsildi. 

Gəmi xilas oldu. 


BALIĞIN QARNINDA 


Bir həftədən sonra biz gəlib İtaliyaya çatdıq. 

Günəşli bir gün idi, mən Ağ dənizin sahilinə çimməyə getdim. Su 
isti idi. Mən gözəl üzgüçüyəm, üzə-üzə sahildən uzaqlaşdım. 

Bir də gördüm ki, ağzını geniş açmış yekə bir balıq mənə tərəfüzür. 
Nə edim? Qaçıb ondan yaxa qurtarmaq mümkün deyildi, ona görə də 
özümü yığışdırıb yumaq kimi büzüldüm və balığın iti dişlərinin yanın- 
dan sürüşüb, daha tez qarnına düşmək üçün açılmış ağzına atıldım. 

Bu cür ağıllı fikir hər adamın başına gəlməzdi, amma mən, ümu- 
miyyətlə, itifikirli və necə ki bilirsiniz, çox zirək adamam. 

Balığın qarnı qaranlıq olsa da, isti və rahat idi. 

Bu qaranlıq içində gəzinməyə, otərəf-butərəfə gedib-gəlməyə baş- 
ladım və azacıq sonra hiss etdim ki, bu gəzinti balığın heç də xoşuna 
gəlmir. Qəsdən onu daha çox incitmək üçün ayağımla qarnını tapda- 
lamağa, tullanmağa və dəli kimi oynamağa başladım. 

Balıq ağrıdan başladı fəryad etməyə və özünün yekə sifətini sudan 
çölə çıxardı. 

Bir az sonra yanımızdan keçən İtaliya gəmisindən bu balığı gördülər. 

Elə mənim də istədiyim bu idil Matroslar onu harpunla öldürdü- 
lər, sonra dartıb göyərtəyə çıxardılar və məsləhət eləməyə başladılar 
ki, bu zorbalıqda balığı nə cür doğrasınlar. 

İçəridəcə oturmuşdum, boynuma almalıyam ki, qorxudan tir-tir 
titrəyirdim. Bu adamların balıqla birlikdə məni də doğramalarından 
qorxurdum. 

Bu, çox dəhşətli bir iş olardı. Ancaq, xoşbəxtlikdən, onların baltası 
mənə toxunmadı. Balaca işıq görünən kimi, xalis italyan dilində (bəli, 
mən italyan dilini çox gözəl bilirəm) məni bu sıxıntılı qaranlıqdan 
qurtaran mərhəmətli adamları gördüyümə çox şad olduğumu söy- 
ləyərək, bərkdən çığırmağa başladım. 

Balıq qarnından insan səsi eşidən matroslar dəhşətdən yerlərində 
donub qaldılar. 

Mən balığın ağzından sıçrayıb çıxaraq onları gülər üzlə salamla- 
dıqda təəccübləri daha da artdı. 


MƏNİM QƏRİBƏ XİDMƏTÇİLƏRİM 


Məni xilas edən gəmi Türkiyənin paytaxtına gedirdi. İndi yanla- 
rında olduğum italyanlar mənim çox gözəl adam olduğumu görüb, 
dərhal onlarla bir yerdə gəmidə qalmağımı təklif etdilər. Mən razı 
oldum və bir həftədən sonra biz Türkiyə sahilinə yan aldıq. 

Türkiyə sultanı gəlməyimi eşidib, əlbəttə, nahara dəvət elədi. 
O, sarayının qapısı ağzında məni qarşılayıb dedi: 

— Sizi öz qədim paytaxtımda qarşılaya bildiyim üçün özümü xoş- 
bəxt hesab edirəm. Ümidvaram ki, canınız-başınız salamatdır! Sizin 

bütün böyük qəhrəmanlıqlarınızdan xəbərdaram, ona görə də sizə 
başqa birisinin bacara bilməyəcəyi çətin bir iş tapşırmaq istəyirəm; 
çünki siz dünyada ən ağıllı və ən zirək adamsınız. Siz təcili olaraq 
Misirə gedə bilərsinizmi? 

— Böyük sevinclə, — cavab verdim. — Səyahəti o qədər sevirəm ki, 
istəsəniz bu saat dünyanın lap o biri başına da gedərəm. 

Mənim sözüm sultana çox xoş gəldi. O, mənə elə bir iş tapşırdı 
ki, əsrlər boyunca bu iş hamı üçün bir sirr olaraq qalmalıdır. Buna 
görə də o tapşırığın nə olduğunu sizə deyə bilmərəm. Bəli, bəli, 
sultan mənə inanaraq böyük bir sirr tapşırdı, çünki o, dünyada ən 
etibarlı adam olduğumu bilirdi. Baş endirib dayanmadan yola 
düşdüm. 

Türkiyə paytaxtından yenicə uzaqlaşmışdım ki, böyük bir sürətlə 
qaçan balaca bir adama rast gəldim. Onun hər ayağına ağır bir çəki 
daşı bağlanmışdı, amma o, yenə də ox kimi uçurdu. 

Ondan soruşdum: 

— Hara belə? Ayaqlarına bu daşları nə üçün bağlamısan? Bunlar ki 
sənin qaçmağına mane olur?! 

O adam qaça-qaça cavab verdi: 

— Üç dəqiqə bundan əvvəl Vyanada idim. İndi də özümə bir iş tap- 
maq üçün İstanbula gedirəm. Daşları ayağıma çox da sürətlə qaçma- 
maq üçün bağlamışam, çünki tələsmirəm. 

Bu qəribə yeyin adam çox xoşuma gəldi, onu öz yanıma qulluğa 
götürdüm. O çox həvəslə arxamca gəlməyə başladı. 

Ertəsi gün biz lap yolun ağzında üzü üstə yatıb qulağını yerə daya- 
mış bir adama rast gəldik. 

Ondan soruşdum: 

— Sən burada neyləyirsən? 

O cavab verdi ki: 

— Yerdə otun necə bitdiyinə qulaq asıram. 

— Bir şey eşidirsənmi? 

— Çox gözəl eşidirəm. Bu, mənim üçün çox asan bir işdirl 

— Elə isə yanıma qulluğa gir, əzizim. Sənin iti eşidən qulağın yolda 
lazım olar. 

O razı oldu və yolumuza davam etdik. 

Bir azdan sonra əlitüfəngli bir ovçuya rast gəldik. Ona müraciətlə 
dedim: 

— Bura bax görüm, sən nəyi nişanlayıb atırsan? Burada nə bir 
heyvan gözə dəyir, nə də bir quş. 

— Berlində kilsə damına bir sərçə qonmuşdu, atıb lap gözündən 
vurdum. 

Ovu nə qədər sevdiyimi siz bilirsiniz. Mən bu yaxşı atıcını qucaq- 
ladım və öz yanımda qulluq etməyə dəvət elədim. O da çox sevinə- 
sevinə arxamca gəldi... 

Biz bir çox ölkələr və şəhərlər keçib, böyük bir meşəyə yaxın- 
laşdıq. Gördük ki, yol üstündə nataraz bir adam dayanıb, əlində də bir 
kəndir tutub, bütün meşəni kəndirin ilgəyinə keçirib. 

Ondan soruşdum ki: 

— Nə çəkirsən? 

Cavab verdi ki: 

— Odun doğramaq lazımdır, amma baltam evdə qalıb, indi zirək- 
lik edib baltasız keçinmək istəyirəm. 

O, kəndiri dartdı, iri palıd ağacları nazik çör-çöp kimi, havaya 
qalxıb yerə töküldü. 

Mən, əlbəttə, pulu əsirgəməyərək, o saat bu pəhləvanı da yanımda 
qulluq eləməyə dəvət etdim. 

Biz Misirə çatdığımız vaxt elə dəhşətli tufan qalxdı ki, bütün 
karetlərimiz və atlarımız yol uzunu yumaq kimi diyirləndilər. 

Uzaqdan pərləri ildırım sürətiylə fırlanan yeddi dəyirman gördük. 
Təpənin üstündə isə bir adam uzanmışdı. O, burnunun sağ deşiyini 
barmağı ilə sıxırdı. 

Bizi görən kimi məni nəzakətlə salamladı və bir anın içində tufan 
kəsildi. 

Ondan soruşdum: 

— Sən burada nə iş görürsən? 

O, belə cavab verdi: 

— Burada ağamın dəyirmanlarını hərlədirəml Pərlərin sınmaması 
üçün burnumun bircə deşiyi ilə yelləyirəm. 

Düşündüm ki: “Bu adam mənə lazım olar” və mənimlə getməsini 
ona təklif etdim. 

ÇİN ŞƏRABI 


Misirdə mən sultanın bütün tapşırıqlarını tez bir zamanda yerinə 
yetirdim. Zirəkliyim burada da mənə kömək elədi. Bir həftədən sonra 
qəribə xidmətçilərimlə birlikdə Türkiyə paytaxtına qayıtdım. 

Sultan qayıtmağıma çox şad oldu və Misirdəki müvəffəqiyyətli 
işlərim üçün məni çox təriflədi. 

Əlimi bərk sıxaraq mənə dedi: 

— Əziz Münhauzenl Siz mənim bütün vəzirlərimdən ağıllısınız, bu 
gün nahara evimə gəlinl 

Nahar çox ləzzətli idi, ancaq təəssüflər olsun ki, stolun üstündə 
şərab yox idi, çünki qanuna görə, türklərə şərab içmək qadağandır. 
Çox dqüssələnmişdim, sultan mənə təsəlli vermək üçün nahardan 
sonra məni öz kabinetinə apardı, gizli bir şkafı açıb oradan balaca bir 
şüşə çıxartdı. 

Stəkanı ağzına qədər doldurub mənə verərək dedi: 

— Mənim əzizim Münhauzenl Bütün ömrünüzdə hələ bu cür 
ləzzətli şərab sizin dilinizə dəyməyib. 

Şərab həqiqətən yaxşı idi, Ancaq mən bir udum içdikdən sonra 
dedim ki, Çində, Çin imperatoru Fu Çanın şərabı bundan da ləzzətlidir. 

Sultan dedi: 

— Mənim əzizim Münhauzenl Sizin hər sözünüzə inanmağa öyrəş- 
mişəm, çünki siz dünyanın ən doğruçu adamısınız. Ancaq and içirəm ki, 
bu saat siz yalan danışırsınız, bundan daha yaxşı şərab olmazl 

— Mən sizə sübut edərəm ki, olar. 

— Münhauzenl Siz mənasız söz danışırsınızl 

— Yox, mən yalnız həqiqəti danışıram və boynuma götürürəm ki, 
düz bir saatdan sonra Çin imperatorunun zirzəmisindən sizə bir şüşə 
elə şərab gətirim ki, sizin şərab onun yanında turşumuş bir şeydir. 

— Münhauzenl Siz özünüzü unudursunuz. Mən həmişə sizi dün- 
yanın ən doğru danışan adamlarından biri hesab edirdim, ancaq indi 
görürəm ki, siz vicdansız bir yalançısınız. 

— Elə isə tələb edirəm ki, mənim haqlı olduğuma elə bu dəqiqə 
inanasınız. 

— Razıyam, — sultan cavab verdi. — Əgər saat dördə qədər Çindən 
dünyanın ən gözəl şərabından bir şüşə gətirməsəniz, əmr edəcəyəm ki, 
boynunuzu vursunlar. 

Mən dedim: 

— Çox gözəll Mən sizin şərtlərinizə razıyam. Ancaq əgər saat 
dördə qədər o şərab sizin süfrənizin üstündə olsa, siz mənə öz xəzi- 
nənizdən bir insanın apara biləcəyi qədər qızıl verməlisiniz. 

Sultan razılaşdı. Çin imperatoruna məktub yazdım və üç il əvvəl 
məni qonaq elədiyi şərabdan bir şüşə bağışlamasını xahiş elədim. 

Yazdım ki: 

“Əgər siz mənim bu xahişimi rədd eləsəniz, sizin dostunuz Mün- 
hauzen cəlladın əlində məhv olacaqdır”. 

Mən məktubu yazıb qurtardığım zaman dördə beş dəqiqə işlə- 
mişdi. 

İti yeriyən xidmətçimi çağırdım və Çin paytaxtına yola saldım. 
O, ayağından asılan daşları açdı, məktubu aldı və bir anda gözdən 
itdi. 

Sultanın kabinetinə gəldim. İti yeriyən xidmətçinin qayıtmasını 
gözləyə-gözləyə biz içməyə başladığımız şüşəni tamam boşaltdıq. 

Saat dördə on beş dəqiqə işlədi, sonra dördün yarısı oldu, sonra 
on beş dəqiqə qaldı, iti yeriyən xidmətçim isə hələ görünmürdü. 

Xüsusilə sultanın cəlladı çağırmaq üçün zəngi əlində hazır tutdu- 
ğunu görəndə əhvalım qarışdı. 

Sultana dedim: 

— Bağa çıxıb təmiz hava almağa mənə icazə verin. 

Sultan mehribancasına gülümsəyərək dedi: 

— Buyurunl 

Ancaq bağa çıxanda gördüm ki, bəzi adamlar bir addım belə 
geridə qalmadan ardımca gəlir və məni izləyirlər. 

Bunlar sultanın hər dəqiqə üstümə atılmağa və mənim yazıq başı- 
mı kəsməyə hazırlaşan cəlladları idi. 

Ümidsizliklə saata baxdım, dördə beş dəqiqə qalmışdı. Görəsən, 
ömrümün axırına elə, doğrudan da, beşcə dəqiqə qalır? Ah, bu, çox 
dəhşətli məsələdir. İti eşidən xidmətçimi çağırdım və onun yeyin 
yeriyən nökərimin ayaq səslərini eşidib-eşitmədiyini soruşdum. 

O, qulağını yerə dayadı və avara iti yeriyənimin, mənim bəxtimdən, 
yuxulamış olduğunu bildirdi. 

— Yuxulayıb?.. 

— Bəli, yuxulayıb. Mən onun lap uzaqdan xorultusunu eşidirəm. 

Qorxudan ayaqlarım əsdi. Bir dəqiqə də keçsə, şərəfsiz bir ölümlə 
məhv olacağam. 

O biri xidmətçimi — sərçəni nişan alanı səslədim, o da dərhal yük- 
sək qülləyə çıxdı və ayağının ucunda yuxarı qalxıb uzaqlara baxmağa 
başladı. 

Hirsimdən boğula-boğula soruşdum: 

— Hə, nə var? Yaramazı görürsənmi? 

— Görürəm, görürəm. O, Pekinin yaxınlığındakı göy çəməndə 
palıd ağacının altında uzanıb xoruldayır. Yanında da bir şüşə var... 
Dayan bir, bu saat mən səni oyadaraml 

O, iti yeriyənin yatdığı palıd ağacının başını nişan alıb atdı. 

Palıd qozaları, yarpaq və budaqlar yatanın üstünə tökülüb onu 
oyatdı. 

İti yeriyən yerindən sıçradı, gözlərini sildi və güllə kimi qaçmağa 
başladı. 

Saat dördə yarımca dəqiqə qalmışdı, o, bir şüşə Çin şərabı ilə 
saraya gəldi. 

Mənim necə sevindiyimi təsəvvür edə bilərsinizmi? 

Sultan şərabın dadına baxıb çox sevindi və dedi: 

— Əziz Münhauzen, icazə verin, bu şüşəciyi sizdən gizlədim. Mən 
onu tək içmək istəyirəm. Heç bilmirdim ki, dünyada bu cür ləzzətli və 
şirin şərab var. 

O, şüşəni şkafda gizlətdi. Açarı cibinə qoydu və dərhal xəzinədarın 
çağırılmasını əmr etdi. 

Sultan xəzinədara dedi: 

— Öz dostum Münhauzenə xəzinəmdən, bir adamın bir dəfədə 
apara biləcəyi qədər qızıl götürməsinə icazə verirəm. 

Xəzinədar sultanın qarşısında ikiqat əyilib, baş endirdi və məni 
sarayın ağzına qədər cavahiratla dolu zirzəmisinə apardı. 

Pəhləvanımı çağırdım. O, sultanın xəzinəsindəki qızılların hamı- 
sını çiyninə yüklədi və biz dənizə tərəf qaçdıq. 

Orada mən iri bir gəmi kirayə elədim və gəmini ağzına qədər qızıl 
ilə doldurdum. 

Sultan məsələni başa düşüb cavahiratı əlimdən almamış biz yel- 
kənləri qaldırıb açıq dənizə çıxmağa tələsdik. 


TƏQİB 


Ancaq qorxduğum iş başıma gəldi. Biz sahildən yenicə aralan- 
mışdıq ki, xəzinədar hökmdarın yanına qaçıb, xəzinəni tamamilə 
taladığımı ona xəbər verdi. Sultan qəzəblənərək bütün hərbi donan- 
masını arxamca göndərdi. 

Saysız-hesabsız hərbi gəmiləri görüncə, zarafatsız, çox qorxdum. 

Öz-özümə dedim: 

— Bəli, Münhauzenl Axır saatın gəlib çatdı. Daha sənin üçün 
qurtuluş yolu yoxdur. Hiylələrinin daha sənə köməyi olmayacaqdır. 

Hiss elədim ki, çiyinlərimin üzərində yenicə möhkəmlənən başım 
təzədən bədənimdən ayrılmağa başlayır. 

Birdən qüvvətli burun deşikləri olan xidmətçim yanıma gəldi. 

— Qorxmayınl Onlar bizə çata bilməzlər, — deyib güldü və gəmi- 
nin arxa tərəfinə yüyürdü. Burnunun bir deşiyini Türkiyə donanma- 
sına, o birini bizim yelkənlərə tərəf tutaraq elə bir dəhşətli külək qal- 
dırdı ki, bu külək bütün donanmanı bir dəqiqədə götürüb yenə də 
limana atdı. 

Bizim gəmimiz isə qüvvətli xidmətçimin üfürməsi sayəsində 
sürətlə irəli üzdü və bir gün sonra İtaliyaya çatdı. 


SƏRRAST ATƏŞ 


İtaliyada mən zəngin bir həyat keçirməyə başladım. Ancaq sakit 
və dinc həyat xasiyyətimə uymur. 

Mən yeni sərgüzəştlər və qəhrəmanlıqlar həvəsində idim. 

Buna görə də İtaliya yaxınlığında yeni müharibə başlandığını eşit- 
diyim zaman çox sevindim. İngilislər ispaniyalılarla müharibə edirdilər. 

Bir dəqiqə belə gecikmədən atımın belinə sıçrayıb, vuruş mey- 
danına getdim. 

O zaman ispaniyalılar Cəbəlüttariq adlı İngiltərə qalasını mühasi- 
rəyə almışdılar, o saat özümü mühasirə edilmişlərin yanına saldım. 

Qala komandanı olan general yaxın dostum idi. O, məni qarşılayıb 
bağrına basdı, ona yararlı və mənfəətli məsləhət verəcəyimi bildiyin- 
dən düzəltdiyi istehkamları mənə göstərdi. 

Mən Cəbəlüttariq divarları üzərində durub, müşahidə borusu ilə 
baxarkən gördüm ki, ispaniyalılar topların ağzını generalla mənim 
dayandığım yerə sarı çevirirlər. 

Bir dəqiqə belə vaxt itirmədən həmin yerə iri bir top qoyulmasını 
əmr etdim. 

General soruşdu: 

— Nəüçün? 

— İndi görərsən, — dedim. 

Topu sürüb yanıma gətirən kimi ağzını düz düşmən topunun 
ağzına sarı çevirdim, İspaniya topçusu topuna fitil qoyduğu zaman 
mən də ucadan komanda verdim: 

— Atəşl 

Topların ikisi də bir vaxtda gurladı. 

Gözlədiyim oldu. 

Müəyyən etdiyim nöqtədə iki top gülləsi — bizimki və düşməninki 
— dəhşətli bir qüvvə ilə toqquşdu və düşmən gülləsi geri qayıtdı. 

Siz başa düşürsünüzmü? Güllə geriyə, ispaniyalılara doğru 
qayıtdı. 

Güllə ispan topçusunun və ondan başqa, on altı nəfər ispan əsgə- 
rinin başını qopardı. 

Güllə İspaniya limanında duran üç gəminin dor ağacını qopardı 
və düz Afrikaya getdi. 

İki yüz on dörd mil daha uçub içində qoca qarı yaşayan miskin 
bir kəndli daxmasının damına düşdü. Qarı arxası üstə uzanıb yatırdı, 
ağzı isə açıq qalmışdı. Top gülləsi damı deşdi, yatanın düz ağzına düş- 
dü, axırıncı dişlərini qırıb tökdü və xirtdəyinə tıxanıb qaldı — nə içəri 
getdi, nə də çölə çıxdı. 

Qarının qızğın və zirək əri yüyürüb daxmaya girdi. 

O, əlini qarının xirtdəyinə soxdu və gülləni çıxarmaq istədi, ancaq 
güllə yerindən tərpənmədi. 

Bu vaxt bir dəqiqə belə dayanmadan o, qarının burnuna bir az 
burunotu tökdü. Qarı elə bərkdən asqırdı ki, top gülləsi sıçrayıb pən- 
cərədən küçəyə düşdü. 

Görün mənim geri göndərdiyim güllə ispaniyalılara nə qədər zərər 
verdi. 

Bizim topun gülləsi də onlara o qədər xeyir vermədi, güllə onların 
hərbi gəmisini batırdı. Gəminin içində isə iki yüz İspaniya matrosu vardı. 

Beləliklə, ingilislər bu müharibədə başlıca olaraq mənim zirək- 
liyimə görə qalib gəldilər. 

Dostum general əllərimi bərk-bərk sıxaraq dedi: 

— Sağ ol, əziz Münhauzenl Sən olmasaydın, biz məhv olmuşduq, 
parlaq qalibiyyətlərimiz üçün biz yalnız sənə minnətdarıq. 

Dedim: 

— Boş işdir, boş işdir! Mən dostlarıma kömək etməyə həmişə 
hazıram. 

Xidmətlərim əvəzində ingilis generalı mənə polkovnik rütbəsi ver- 
mək istədi, ancaq təvazökar olduğuma görə bu cür böyük şərəfi rədd 
etdim. 


MİN NƏFƏRƏ QARŞI BİR NƏFƏR 


Generala dedim: 

— Mənə nə orden lazımdır, nə də rütbəl Mən mənfəət güdmürəm, 
yalnız ingilisləri çox sevdiyim üçün bir dost kimi kömək edirəm. 

General bir də əlimi sıxıb dedi: 

— Sağ ol, əziz dostum Münhauzenl Xahiş edirəm ki, bundan sonra 
da bizə kömək edəsiniz. 

Əlimlə qocanın kürəyini döyəcləyərək cavab verdim: 

— Məmnuniyyətlə edərəm. Mən Britaniya xalqına xidmət etdiyimə 
şadam. 

Bir az keçəndən sonra elə bir təsadüf düşdü ki, mən ingilis dost- 
larıma bir də kömək elədim. 


– 351- 


Alman ədəbiyyatı antologiyası 


İspaniya ruhanisi paltarı geyib, gecə vaxtı gizlicə düşmən qərarga- 
hına getdim. 

İspaniyalılar ağır yuxuya getmişdilər, məni görən olmadı. Yavaşca 
işə başladım: onların qorxunc topları qoyulan yerə getdim, bu topları 
bir-birinin ardınca dənizin ortasına tullamağa başladım. 

Bu o qədər asan iş deyildi, çünki burada üç yüzdən çox top 
vardı. 

Topların işini bitirdikdən sonra qərargahda olan bütün arabaları 
bir yerə yığıb yandırdım. 

Şeylər barıt kimi partladı. Dəhşətli bir yanğın başlandı. 

İspaniyalılar oyandılar və dəhşətlə qərargah içində qaçışmağa 
başladılar. 

Onlar qorxudan elə güman etdilər ki, gecə qərargahlarına yeddi, 
yaxud səkkiz ingilis alayı hücum etmişdir. 

Onlar təsəvvürlərinə belə gətirə bilməzdilər ki, bu harayı salan 
bircə adamdır. 

İspaniyalıların baş komandanı qorxudan qaçmağa başladı və 
Madridə çatıncaya qədər, dayanmadan iki həftə qaçdı. 

Bütün qoşunlar da arxaya baxmağa cürət etmədən onun ardınca 
qaçdılar. 

Bu qayda ilə qoçaqlığım səbəbinə ingilislər düşmənlərini tama- 
milə məğlub elədilər. 

— Münhauzensiz biz başımıza nə kül tökərdik? — deyən ingilislər 
əlimi sıxır və məni ingilis ordusunun xilaskarı adlandırırdılar. 

Göstərdiyim köməyə görə ingilislər o qədər minnətdar idilər ki, 
məni Londona qonaq çağırdılar. 

Bu məmləkətdə məni nə cür sərgüzəştlər gözlədiyini bilmədən 
çox həvəslə İngiltərəyə köçdüm. 


MƏRMİ-ADAM 
Sərgüzəştlər isə çox dəhşətli idi, 
Günlərin bir günü nə cür oldusa, London ətrafında gəzərkən çox 


yoruldum, uzanıb dincəlmək istədim. 

Yay günü idi. Gün yaman yandırırdı. Mən sərin yer, şaxlı-budaqlı 
bir ağac altı arzulayırdım. Ancaq yaxınlıqda ağac yox idi, sərin yer 
axtara-axtara köhnə bir topun lüləsinə girib bərk yuxuya getdim. 

Sizə deməliyəm ki, o gün təsadüfən, ingilislər mənim İspaniya 
ordusu üzərindəki qələbəmi bayram edirdilər və şadyanalıq üçün 
bütün toplardan atəş açırdılar. 

Topçu yatdığım topa yanaşıb atəş açdı. 

Topdan yaxşı bir güllə kimi çıxdım və o biri sahilə uçub bir kənd- 
linin həyətinə düşdüm. Xoşbəxtlikdən, həyətə yumşaq ot yığmışdılar. 
Başı üstdə böyük ot tayasının ortasına sancıldım. Bu, mənim həyatımı 
xilas elədi, ancaq, əlbəttə, şüurumu itirdim. 

Bu cür şüursuz halda mən üç ay qaldım. 

Payızda ot bahalandı və sahibi onu satmaq istədi. İşçilər tayamı 
dövrəyə aldılar və onu yaba ilə qurdalamağa başladılar. Onların səs- 
küyündən oyandım. Birtəhər tayanın başına dırmaşıb çıxarkən yuxulu 
olduğum üçün aşağıya yumbalandım və ot sahibinin başına düşüb, 
qəflətən boynunu sındırdım, kişi o saat öldü. 

Öz aramızdır, kişinin ölümünə o qədər də ağlamadılar. Çünki 
vicdansız bir xəsis idi və öz işçilərinə pul vermirdi. Bundan başqa, 
o, acgöz alverçi idi, otu bahalandıqdan sonra satırdı. 


AĞ AYILAR ARASINDA 


Sağ qaldığım üçün yoldaşlarım özlərini xoşbəxt hiss edirdilər. 

Ümumiyyətlə, çox dostum vardı və hamısı da məni yaman sevirdi. 
Ölmədiyimi görəndə onların nə qədər sevinmiş olduqlarını təsəvvür 
edirsinizmi?! Onlar məni çoxdan ölmüş hesab edirdilər. 

Bu zaman Şimal qütbünə ekspedisiyaya hazırlaşan məşhur səy- 
yah Fipps hamıdan artıq sevinirdi. 

Onun kabinetinin kandarında görünər-görünməz Fipps bağırdı: 

— Əziz Münhauzenl Sizi bağrıma basa bildiyim üçün çox şadam. 
Siz yaxın dost kimi təcili olaraq mənimlə getməlisiniz. Bilirəm ki, 
sizin ağıllı məsləhətləriniz olmadan mənə müvəffəqiyyət qazanmaq 
çətin olacaq. 

Əlbəttə, o saat razı oldum. Bir aydan sonra biz qütb yaxınlığında idik. 

Bir kərə mən göyərtədə durarkən uzaqda uca bir buz dağı gördüm. 
Dağın üstündə iki ayı boğuşurdu. 

Silahımı qapdım və gəmidən düz üzən buzun üzərinə atıldım. 

Dərin uçurumlara yumbalanmaq təhlükəsi altında dəqiqədə bir 
aşağı sürüşüb güzgü kimi hamar buz sıldırımların və qayaların üzərinə 
dırmaşmaq çox çətin idi. Ancaq bütün maneələrə baxmayaraq, mən 
dağın kəlləsinə qədər dırmaşdım və lap ayıların yanına yaxınlaşdım. 

Bu halda mənə bədbəxtlik üz verdi. Atəş açmağa hazırlaşarkən, 
buzun üstündən sürüşüb yıxıldım. Başım buza dəydi və o dəqiqə özüm- 
dən getdim. 

Yarım saatdan sonra özümə gələndə dəhşətdən az qala bağırmaq 
istədim: zorba bir ağ ayı məni altına alıb əzir, ağzını açaraq məni 
parçalayıb şam eləməyə hazırlaşırdı. 

Tüfəngim uzaqda, qarın üstündə idi. 

Amma tüfəngin burada heç bir faydası yox idi, çünki ayı bütün 
ağırlığı ilə belimin üstünə yıxılmışdı, tərpənməyə qoymurdu. 

Böyük zəhmətlə kiçik bıçağımı cibimdən çıxartdım və çox düşün- 
mədən ayının pəncəsindəki iki barmağını kəsdim. 

O, ağrıdan böyürdü və bir dəqiqəliyə məni öz dəhşətli ağuşundan 
buraxdı. 

Bundan istifadə edərək həmişəki cəsarətimlə tüfəngə sarı yüyür- 
düm və vəhşi heyvanı nişan alıb atdım. Heyvan qarın üstünə yıxıldı. 

Ancaq başıma gələn bədbəxtliklər bununla bitmədi. Yaxınlığımda, 
buzlar üzərində yatmış minlərlə ayı bu atəş səsindən oyandı. 

Siz bir neçə min ayını gözünüzün qabağına gətirin. Onlar düz 
üstümə yeridilər. Nə çarə qılım? Bir dəqiqə keçsəydi, amansız vəhşi 
heyvanlar tərəfindən tikə-tikə ediləcəkdim. Birdən başıma ağıllı bir 
fikir gəldi. Bıçağı götürüb öldürdüyüm ayıya sarı qaçdım. Onun dəri- 
sini soyub əynimə geydim. Bəli, mən ayı dərisini əynimə keçirdim. 
Ayılar məni ortaya aldılar. Əmin idim ki, onlar məni dərimdən çıxara- 
caq və parça-parça edəcəklər. Ancaq bir-bir məni iyləyir, ayı zənn 
edərək ötüb-keçirdilər. 

Az sonra mən ayı kimi böyürməyi və tamamilə ayı kimi pəncəmi 
sormağı öyrəndim. 

Ayılar mənə çox inanırdılar və mən də bundan istifadə etməyi 
qərara aldım. 

Bir həkim mənə danışmışdı ki, boyunun dalından vurulan yara 
bir dəqiqədə öldürür. Yaxınımda duran bir ayıya yaxınlaşıb bıçağımı 
düz onun boynunun ardına soxdum. Şübhə eləmirdim, əgər ayı sağ 
qalsa, dərhal məni parçalayacaq. Ancaq, xoşbəxtlikdən, təcrübə baş 
tutdu. Ayı cınqırını belə çıxarmadan gəbərdi. 

Eyni üsulilə o biri ayılardan da yaxa qurtarmağı qərara aldım. Bu, 
mənim üçün o qədər də çətin olmadı. Onlar öz yoldaşlarının yıxıldığını 
görsələr də, məni ayı hesab elədiklərindən başa düşə bilmədilər ki, 
onları mən öldürürəm. 

Bircə saatın içində bir neçə min ayını böyrü üstə yıxdım. 

Bu qəhrəmanlığı etdikdən sonra gəmiyə, dostum Fippsin yanına 
getdim və əhvalatı ona danışdım. 

O, mənim ixtiyarıma yüzə qədər qüvvətli matros verdi. Mən də 
onları buzlağa apardım. Onlar öldürülmüş ayıların dərilərini və bud- 
larını gəmiyə daşıdılar. 

Bud o qədər çox idi ki, gəmi daha irəli gedə bilmədi. Biz də təyin 
edilmiş yerə gedə bilməyib, evə qayıtmalı olduq. 

Elə buna görə də kapitan Fipps Şimal qütbünü kəşf edə bilmədi. 

Ancaq biz buna təəssüf eləmədik. Çünki gətirdiyimiz ayı əti çox 
ləzzətli idi, 


AYA İKİNCİ SƏYAHƏT 


İngiltərəyə qayıtdıqda özümə söz verdim ki, bir daha heç bir 
səyahətə getməyim. Ancaq heç bir həftə keçməmişdi ki, yenidən 
səfərə çıxmaq lazım gəldi. 

İş burasındadır ki, o qədər də gənc olmayan dövlətli bir qohumu- 
mun başına haradansa belə bir fikir düşmüşdü ki, guya, dünyada 
nəhənglər yaşayan bir məmləkət var. 

O, mütləq bu məmləkəti axtarıb tapmağı məndən rica etdi və 
əvəzində mükafat olaraq mənə böyük miras qoyacağını vəd elədi. 
Nəhənglərə tamaşa eləməyə böyük həvəsi vardı. 

Man razılaşdım, gəmi tutub təchiz elədim. Cənub okeanına yola 
düşdük. 

Yolda biz heç bir təəccüblü şeyə rast gəlmədik, yalnız bir neçə 
uçan qadın gördük ki, havada pərvanə kimi qanad çalırdılar. Hava çox 
gözəl idi. 

Ancaq on səkkizinci gün dəhşətli bir tufan başlandı. 

Külək o qədər qüvvətli idi ki, gəmimizi suyun üzündən tük kimi 
götürüb havaya qaldırdı. Yuxarılara, çox yuxarılara qalxdıq. Biz altı 
həftə yüksək buludların üstündə dolaşdıq. Nəhayət, dəyirmi, parılda- 
yan bir ada gördük. 

Əlbəttə, bu, Ay idi. 

Biz rahat bir liman tapdıq və Ayın sahilinə çıxdıq. Aşağıda, 
lap uzaqlarda şəhərləri, meşələri, dağları, dənizləri, çayları olan ayrı 
bir planet görürdük. Başa düşdük ki, bu, bizim tərk etdiyimiz dün- 
yadır. 

Ayda bizi üçbaşlı qara quşların belinə minmiş iri nəhənglər əhatə 
etdilər. Bu quşları Ay əhalisi at əvəzinə minirdi. 

Elə bu vaxt Ay padşahı Günəş imperatoru ilə müharibə edirdi. 
O, həmin saat mənə ordusunun başında durmağı və ona rəhbərlik edə- 
rək döyüşə aparmağı təklif etdi. Ancaq mən, əlbəttə, bu təklifi qəti 
surətdə rədd etdim. 

Ayda hər şey bizim Yerdəkindən çox, çox böyükdür. 

Orada milçək qoyun boyda olur. Alma qarpızdan balaca olmur. 

Ay əhalisi silah əvəzinə turp işlədir. Turp onlarda nizəni əvəz 
edirdi, Turp olmadıqda isə onlar göyərçin yumurtası ilə vuruşurlar. 
Qalxan əvəzinə onlar milçəköldürən göbələkləri işlədirlər. 

Mən orada uzaq ulduz əhalisinin bir neçəsini gördüm. Onlar Aya 
alış-veriş üçün gəlmişdilər. Onların üzü it üzünə oxşayırdı. Gözləri ya 
burunlarının ucunda, ya da burun deşiklərinin altında idi. Göz qapaq- 
ları və kirpikləri yox idi, yuxulamaq üçün yatanda gözlərini dilləri ilə 
örtürdülər. 

Ay əhalisi heç bir zaman yeməyə vaxt sərf eləmir. Onların qarınları- 
nın sol tərəfində xüsusi bir qapı var, bu qapını açırlar və yeməklərini 
buraya qoyurlar. Qapı bir aydan sonra ediləcək nahara qədər bağlı 
qalır. Onlar ildə cəmisi on iki dəfə nahar eləyirlər. 

Bu, çox münasibdir. Ancaq bizim Yer üzündəki acgözlər və qarın- 
qulular heç bu cür gec nahar eləməyə razı olarlarmı? 

Ay əhalisi ağacda bitir. Bu ağaclar çox gözəl olur. Bunların budaq- 
ları qıpqırmızı olur. Budaqlarda görünməmiş dərəcədə möhkəm 
qabığı olan iri qozalar bitir. 

Qozalar yetişəndə ehmalca ağacdan dərib anbarlarda saxlayırlar. 

Ayın padşahına yeni adamlar lazım olan kimi bu qozaları qaynar 
suya atmağı əmr edir. 

Bir saatdan sonra qozalar çatlayır və içindən tamamilə hazır Ay 
adamları çıxırlar. Bu adamlara bir şey öyrənmək lazım deyil, Bunlar 
birdən-birə böyümüş halda doğulur və öz sənətlərini bilirlər. Bir qoza- 
dan bacatəmizləyən çıxır, o birisindən şarmankaçalan, üçüncüsündən 
dondurmasatan, dördüncüsündən əsgər, beşincisindən aşpaz, altıncı- 
sından dərzi çıxır. 

Hər kəs dərhal öz işinə başlayır. Bacatəmizləyən dama çıxır, 
şarmankaçı çalmağa başlayır. Dondurmasatan çığırır: “İsti dondurma 
alan” (Ayda buz oddan isti olur). Aşpaz mətbəxə qaçır, əsgər də düş- 
mənə atəş açır. 

Ay insanları qocalanda ölmürlər, tüstü və ya buxar kimi havada 
əriyirlər. 

Onların hər əlində yalnız bircə barmaq var. Ancaq biz beş bar- 
mağımızla necə işləyiriksə, onlar da bircə barmaqları ilə elə cəld 
işləyirlər. 

Onlar başlarını qoltuqlarında gəzdirirlər və səyahətə çıxarkən 
yolda xarab olmasın deyə evdə qoyurlar. 

Onlar öz başları ilə hətta ondan uzaq olduqları zaman belə məs- 
ləhətləşə bilirlər. Bu, çox münasibdir. 

Əgər padşah onun haqqında camaatın nə düşündüyünü bilmək 
istəsə, evdə oturur, divanın üstündə uzanır, başı isə gizlicə özgə evlərə 
girir, bütün söhbətlərə qulaq asır. 

Ayda olan üzüm bizim üzümdən heç seçilmir. 

Heç şübhəm yoxdur ki, bizim Yerə yağan dolu Ay üzümündən 
savayı, başqa bir şey deyildir. 

Əgər siz Ay şərabı içmək istəsəniz, bir neçə dolu dənəsi yığıb 
yaxşıca əridin. 

Ay əhalisi üçün qarın çamadanı əvəz edir. Onlar qarınlarını 
istədikləri vaxt açıb-bağlayır və içinə nə lazım olsa qoya bilirlər. 
Onlarda mədə, qara ciyər, ürək yoxdur. Onların içəriləri tamamilə 
boşdur. 

Onlar gözlərini çıxarıb yenə taxa bilirlər. Gözlərini əllərində 
tutduqları vaxt da yaxşıca görürlər. Gözləri xarab olduğu və yaxud 
itdiyi vaxt bazara gedib təzəsini alırlar. Ona görə də Ayda göz alış- 
verişi eləyən adamlar çoxdur. Ona görə də Ayda bu cür lövhələrə çox 
tez-tez təsadüf eləmək olur: “Ucuz gözlər satılır. Hansı rəngdə istəsən 
var: narıncı, qırmızı, bənövşəyi, göy”. 

Ay əhalisi arasında hər il təzə göz rəngi dəbdədir. 

Mən Ayda olduğum il yaşıl və sarı gözlər dəbdə hesab edilirdi. 

Ancaq başa düşmürəm, siz nə üçün gülürsünüz? Siz elə zənn 
edirsiniz ki, yalan danışıram? Yox, mənim hər sözüm əsl həqiqətdir və 
əgər inanmırsınızsa, özünüz Aya gedib baxın. Orada görəcəksiniz ki, 
heç şeyi başımdan çıxarmıram və sizə yalnız həqiqəti danışıram. 


PENDİR ADASI 


Heç kəsin başına gəlməyən bu cür əcaib işlərin başıma gəlməsin- 
də mən müqəssir deyiləm kil 

Bunun səbəbi odur ki, səyahəti sevirəm və hər zaman sərgüzəştlər 
axtarıram, amma siz evinizdə oturub, otağınızın dörd divarından 
savayı, başqa heç bir şey görmürsünüz. 

Məsələn, bir dəfə böyük bir Hollandiya gəmisində uzaq dəniz 
səyahətinə çıxmışdım. Birdən açıq dənizdə elə şiddətli bir tufan qopdu 
ki, bir dəqiqədə bizim bütün yelkənlərimizi qopardı və dor ağaclarını 
sındırdı. 

Dor ağaclarından biri kompasın üstünə düşdü və onu xıncım- 
xıncım elədi. 

Gəmini kompassız idarə etməyin nə qədər çətin olduğu hamıya 
məlumdur. Biz yolumuzu azdıq və haraya üzdüyümüzü bilmədik. 

Üç ay okean dalğaları bizi bu tərəfdən o tərəfə atdı və nəhayət, 
məchul yerlərə aparıb çıxartdı. Ancaq gözəl bir səhər çağı biz hər 

şeydə böyük bir dəyişiklik hiss etdik. Dəniz yaşıl rəngdən ağ rəngə 
çevrilirdi, Xəfif külək zərif, ürəkaçan bir qoxu gətirdi. Biz bundan çox 
zövq aldıq və şənləndik. 

Çox keçmədən bir liman göründü və bir saatdan sonra geniş və 
dərin bir körfəzə girdik. Bu limanda su əvəzinə süd vardı. 

Biz sahilə çıxmağa tələsdik və süd dənizindən acgözlüklə içməyə 
başladıq. Bizim aramızda pendir qoxusundan iyrənən bir matros 
vardı. Ona pendir göstərəndə ürəyi bulanırdı. Odur ki biz sahilə çıxan 
kimi onun ürəyi xarab olmağa başladı. 

— Pendiri ayağımın altından götürün, — o çığırırdı. — Mən pendir 
üstündə getmək istəmirəm, gedə bilmirəml 

Mən yerə əyilib baxdım və məsələni anladıml 

Gəmimizin yan aldığı bu ada əla Hollandiya pendirindən hazırlan- 
mışdı. 

Bəli, bəli, gülməyin, mən sizə əsl həqiqəti danışıram. Ayaqları- 
mızın altındakı torpaq deyildi, pendir idi. 

Aydın məsələdir ki, bu adanın əhalisi yalnız pendir yeyirdi. Ancaq 
bu pendir əskilmirdi, çünki bütün gün ərzində yeyilən pendir qədər 
gecə yenə pendir əmələ gəlirdi. 

Ada üzüm bağları ilə dolu idi. Ancaq buranın üzümü tamam baş- 
qadır, ovcunun içində sıxırsan, şirə əvəzinə süd tökülür. 

Ada əhalisi hündürboy, gözəl insanlardır. Hərəsinin üç ayağı var. 
Ayaqları üç olduqlarına görə onlar süd dənizi üzərində asanca dura 
bilirlər. 

Çörək burada bişmiş halda bitir. Ona görə də əhali nə taxıl əkir, 
nə də səpir. Mən şirin bal qoğalları gətirmiş bir çox ağac gördüm. 
Adanı gəzdiyimiz zaman yeddi süd çayı və qatı, ləzzətli pivəsi olan iki 
pivə çayı kəşf etdik. 

Boynuma almalıyam ki, bu pivə çayları mənə süd çaylarından xoş 
gəldi. 

Ümumiyyətlə, biz adada gəzərkən bir çox əcaib şeyləri gördük. 

Quş yuvaları bizi xüsusilə təəccübləndirirdi. Bunlar ağlasığmaz 
dərəcədə böyük idi. Məsələn, bir qaranquş yuvası ən uca evdən də 
hündür idi. Bu yuva yekə palıd gövdələrindən toxunmuşdu. Yuvanın 
içindən hər biri iri çəllək boyda beş yüz yumurta tapdıq. 

Biz yumurtanın birini sındırdıq, içindən böyük qaranquşdan 
iyirmi dəfə iri olan bir bala çıxdı. 

Bala cibbildədi. Ana quş uçub ona köməyə gəldi və bizim kapi- 
tanı caynağına alıb, yaxın buluda qədər qaldırdı və oradan dənizə 
tulladı. 

Xoşbəxtlikdən, kapitan yaxşı üzgüçü idi və üzüb bir neçə saatdan 
sonra təkrar Pendir adasına çıxdı. 

Bir meşədə mən bir ölüm cəzasının şahidi oldum. 

Adalılar üç adamı başıaşağı ağacdan asmışdılar. Bədbəxtlər inlə- 
yib ağlayırdılar. Mən bu adamlara belə ağır cəza verdiklərinin səbəbini 
soruşdum. Cavab verdilər ki, həmin adamlar indicə uzaq səyahətdən 
gəlmiş səyyahlardır. Sərgüzəştləri haqqında vicdansızcasına yalan 
danışırlar. Mən yalançılara bu cür ağır cəza verdikləri üçün adalıları 
təriflədim, çünki heç yalanı sevmirəm, özüm də həmişə ancaq əsl həqi- 
qəti danışıram. 

Əslinə qalsa, siz özünüz də hiss etmiş olarsınız ki, bütün hekayət- 
lərimdə bir kəlmə belə yalan yoxdur. Yalandan yaman acığım gəlir və 
çox xoşbəxtəm ki, yaxın dostlarım həmişə məni dünyanın ən doğru 
danışan adamı hesab eləyirlər. 

Gəmiyə qayıtdıqdan sonra biz lövbəri qaldırdıq və bu gözəl 
adadan uzaqlaşdıq. 

Sahildə bitən ağacların hamısı, məchul bir işarə ilə hərəkətə gəlir- 
miş kimi, iki dəfə əyilib bizə baş endirdi və sonra, heç bir şey olmamış 
kimi, yenə də düzəldi. 

Ağacların bu qeyri-adi nəzakətliyindən mütəəssir olaraq şlyapamı 
çıxardım və onlarla salamatlaşdım. 

Qəribə nəzakətli ağaclardır, elə deyilmi? 


BALIĞIN UDDUĞU GƏMİLƏR 
Bizim kompasımız yox idi. Ona görə də uzun zaman tanış olma- 
dığımız dənizlərdə dolaşdıq. 
Dəhşətli naqqalar, balinalar və başqa dəniz heyvanları tez-tez 


gəmimizi hər tərəfdən əhatə edirdilər. 

Nəhayət, biz elə yekə bir balığa rast gəldik ki, başının yanında 
durduqda quyruğunu görmək olmurdu. 

Balıq su içmək istədikdə yekə ağzını açdı, su çay kimi onun 
qarnına axıb bizim gəmini də içəri çəkdi. Təsəvvür edə bilməzsiniz ki, 
biz nə qədər həyəcan keçirdik. Hətta bu qədər qoçaqlığıma baxma- 
yaraq, mən özüm belə qorxudan titrəyirdim. 

Ancaq balığın qarnı liman kimi sakit idi. Acgöz balığın qarnı 
başdan-başa çoxdan bəri udduğu gəmilərlə dolu idi. Ah, bilirsiniz ora 
nə qədər qaranlıq idi. Axı biz orada nə günəş, nə ay, nə də ulduz 
görürdük. 

Balıq gündə iki dəfə su içirdi və hər dəfə su boğazından axanda 
gəmimiz dalğalar üzərinə qalxırdı. Ayrı vaxtlarda balığın qarnı quru 
olurdu. 

Balığın qarnından su tamamilə çəkildikdə kapitanla gəmidən 
düşüb gəzməyə çıxdıq. Biz burada dünyanın hər yerindən matroslara 
— isveçli, ingilis və portuqaliyalı matroslara rast gəldik. Balığın qar- 
nında on min adam vardı. Onlardan bir çoxu burada neçə ildir yaşa- 
yırdı. Mən bir yerə toplaşmağı və bu darıxdırıcı həbsxanadan xilas 
olmaq üçün qurtuluş planı düzəldib müzakirəyə qoymağı təklif etdim. 

Məni özlərinə sədr seçdilər. Ancaq iclası açan dəqiqə məlun balıq 
yenə də su içməyə başladı, biz də qaçıb gəmilərimizə doluşduq. 

Ertəsi gün biz yenidən toplaşdıq və belə bir təklif irəli sürdüm: ən 
uzun olan iki dor ağacını bir-birinə bağlayaq və balıq ağzını açdığı vaxt 
ağacı dikinə elə qoyaq ki, o, bir də ağzını yuma bilməsin, eləcə ağzı 
açıq qalsın və biz də sərbəstcə üzüb xaricə çıxaq. 

Təklifim hamılıqla qəbul olundu. 

Ən qüvvətli matroslardan iki yüz nəfəri ən hündür olan iki dor 
ağacını balığın ağzına qoydu, balıq ağzını yuma bilmədi. Gəmilər 
şadlıqla balığın qarnından açıq dənizə çıxdılar. Məlum oldu ki, bu 
nəhəng balığın qarnında yetmiş beş gəmi varmış. Bunun gövdəsinin 
nə irilikdə olduğunu siz özünüz təsəvvür edin. 

Bir də heç kəsi uda bilməsin deyə biz, əlbəttə, dor ağacını balığın 
ağzındaca qoyub getdik. 

Əsirlikdən qurtardıqdan sonra biz, təbii ki, harada olduğumuzu 
bilmək istədik. Məlum oldu ki, Xəzər dənizindəyik. Bu, bizi çox 

təəccübləndirdi, çünki Xəzər dənizi başqa dənizlərlə əlaqəsi olmayan 
bir dənizdir. 

Ancaq Pendir adasından yanımca götürdüyüm üçayaqlı alim 
mənə izah etdi ki, bu balıq Xəzər dənizinə yeraltı kanalların biriylə 
üzüb gəlmişdir. 

Biz sahilə tərəf yollandıq, mən quruya çıxmağa tələsirdim. Yol- 
daşlarıma dedim ki, bir də heç zaman heç yerə getməyəcəyəm. Bu 
illər ərzində səyahətlərdə çəkdiyim əzablar mənə bəsdir. İndi isə din- 
cəlmək istəyirəm! 

Sərgüzəştlər məni xeyli yormuşdu, odur ki sakit həyat keçirməyi 
qərara aldım. 


AYI İLƏ ÇARPIŞMA 


Ancaq qayıqdan düşən kimi, üstümə zorba ayı atıldı. Bu çox 
böyük və əcaib heyvan idi. 

O, məni bir dəqiqədə parçalaya bilərdi, ancaq mən onun qabaq 
pəncələrini tutub elə bərk sıxdım ki, ayı ağrıdan bağırdı. 

Bilirdim ki, onu buraxsam, o saat məni parçalayacaq. Ona görə 
də üç gün, üç gecə, ta acından ölüncəyə qədər, pəncələrini əlimdən 
buraxmadım. Bəli, axırda o, acından öldü, çünki ayılar aclıqlarının 
qarşısını pəncələrini sormaqla alırlar. Bu isə pəncəsini sora bilmədi- 
yindən acından öldü. 

O zamandan bəri heç bir ayı üstümə atılmağa cürət eləmir. 

AĞGÜL VƏ QIZILGÜL 


Meşə kənarındakı köhnə, kasıb komada yoxsul bir dul qadın 
yaşayırdı. Komanın qabağı bağ idi. Bu bağda iki qızılgül kolu bitmişdi. 
Kolların biri ağ, o biri qırmızı gül açmışdı. Dul qadının iki qızı var idi, 
bu qızlar həmin qızılgüllərə çox oxşayırdılar. Ona görə də onların 
birinə Ağgül, o birinə Qızılgül adı qoymuşdular. 

Qızların hər ikisi çox ədəbli, xoşxasiyyət, zəhmətsevən və sözə- 
baxan idi. Qızılgül həmişə həvəslə çəmənləri və çölləri gəzib çiçək 
yığar, quş tutardı. Ağgül isə evdə anasının yanında oturub, ev işlərində 
ona kömək edər, iş olmayanda anası üçün kitab oxuyardı. 

Qızlar bir-birini o qədər çox istəyirdilər ki, həmişə bir yerə gedəndə 
әрлә tutardılar. Ağgül tez-tez soruşardı: “Biz heç vaxt ayrılmayacağıq, 
eləmi?” — “Heç bir vaxt” — Qızılgül ona cavab verərdi. 

Anası da deyərdi: 

— Hər nəyiniz də olsa, onu aranızda bölüşdürəcəksiniz. 

Qızlar tez-tez meşəyə gedib giləmeyvə yığardılar. Heyvanlardan 
heç biri onlara toxunmazdı. Dovşan onların əlindən kələm yeyərdi, 
dağkeçisi onların yanında otlayar, maral sakitcə ötüb-keçər, quşlar 
isə aşağı budaqlara qonub, qızlar üçün öz nəğmələrini oxuyardılar. 

Ağgüllə Qızılgül öz komalarını elə təmiz saxlayardılar ki, adam 
baxanda xoşu gələrdi. Yayda Qızılgül evi təmizlər və hər səhər, anası 
yuxudan durana qədər, onun çarpayısının yanına gül dəstəsi qoyardı. 
Bu gül dəstəsində hər koldan bir qızılgül olardı. 

Qışda Ağgül ocaq qalayıb, üstündə qazan asardı. Qazan misdən 
idi, ancaq elə yaxşı təmizlənmiş olardı ki, qızıl kimi par-par parıldardı. 

Axşam qar lopa-lopa yağanda anası deyərdi: 

— Ağgülcan, get qapını bağla! 

Sonra onlar ocağın qabağında oturardılar. 

Anası çeşməyini taxıb, böyük kitabı ucadan oxuyardı, qızlar da 
ona qulaq asa-asa sap çözərdilər. 

Bir dəfə hamısı beləcə rahat oturduqları vaxt kimsə qapını döydü. 

Anası dedi: 

— Qızılgül, qızım, get tez qapını aç! Yəqin ki, yoldan keçəndir. 
Qızınmaq üçün özünə sığınacaq axtarır. 

Qızılgül gedib qapının siyirməsini çəkdi. O elə düşünürdü ki, 
qapının ardındakı yoxsul adamdır, ancaq qapını döyən ayı idi. О, iri qara 
başını qapıdan içəri soxdu. 

Qızılgül bərkdən qışqırıb geri çəkildi, Ağgül isə çarpayının arxa- 
sında gizləndi. 

Lakin ayı birdən dilə gəlib danışdı: 

— Qorxmayın, mən sizə heç bir şey eləmərəm. Soyuqdan yaman 
donmuşam, bir az qızınmaq istəyirəm. 

— Ay yazıq ayı, — qızların anası dilləndi. — Gəl ocağın yanında uzan. 
Ancaq gözlə ki, tüklərin yanmasın. 

Sonra: 

— Ağgül, Qızılgül, çıxın! — onları çağırdı. — Ayı sizə toxunmayacaq, 
o, mehribandır. 

Qızlar ayının yanına gəldilər. Onlar daha qorxmurdular. 

Ayı dedi: 

— Ay uşaqlar, üstümdəki qarı bir az çırpın görüml 

Qızlar şotka gətirib ayının üstündəki qarı yaxşıca təmizlədilər. 
O isə ocağın yanında rahatca uzandı və sevincindən rahatca don- 
quldandı. 

Qızlar tezliklə ayıya öyrəşdilər və bu kobud, nahamar qonağa 
sataşmağa başladılar. Onlar ayının tüklərini dartırdılar, o donqulda- 
nanda isə qızlar ucadan gülməyə başlayırdılar. Bu, ayının çox xoşuna 
gəlirdi. Ancaq qızlar onu həddən artıq incidəndə ayı deyirdi: 

— Ayuşaqlar, nə yaman dəcəllik edirsiniz? Yoxsa adaxlınızı öldür- 
mək istəyirsiniz? 

Elə ki yatmaq vaxtı çatdı, qızların anası ayıya dedi: 

— Bax sən burda, ocağın yanında qala bilərsən, burda nə soyuq 
var, nə də şaxta. 

Hava işıqlananda uşaqlar ayını evdən buraxdılar. O, qarın üstü ilə 
yorta-yorta meşəyə getdi. 

O zamandan bəri ayı hər axşam eyni vaxtda gələr və ocağın 
yanında uzanaraq, uşaqlara icazə verərdi ki, xətirləri istəyən kimi 
onunla əylənsinlər. Qızlar ona elə öyrəşmişdilər ki, onların qara dost- 
ları gəlməyincə qapını bağlamırdılar. 

Bahar gəldi, hər yer yaşıllaşdı, ayı bir dəfə Ağgülə dedi: 

— Hə, indi mən getməliyəm, bütün yayı yanınıza gələ bilməyəcəyəm. 

— Ay bizim qəşəng ayımız, sən hara gedirsən? — Ağgül soruşdu. 

— Mən öz xəzinəmi qəddar cırtdanlardan qorumaq üçün meşəyə 
getməliyəm. Qışda, torpaq buzlayıb donanda onlar yerin altında qalır 
və ordan çıxa bilmirlər. İndi isə günəş torpağı qızdırmış, onun donu 
açılmışdır, qəddar cırtdanlar da yerin üzünə çıxmışlar. Onlar çıxıb hər 
yeri qurdalayır və oğurluq edirlər. Elə ki əllərinə bir şey keçdi və onu 
zirzəmilərinə qoydular, onda onları tap görüm necə tapırsanl 

Bu ayrılıq Ağgülü çox kədərləndirdi. O, ayını buraxmamaq üçün 
qapının siyirməsini çəkdi. Ayı qapıdan çıxanda cəftəyə ilişdi, dərisinin 
bir parçası qopdu. Ağgülə elə gəldi ki, dərinin altında qızıl parıldadı. 
Ayı tez qaçıb ağacların arxasında gözdən itdi. 

Bir dəfə ana, qızlarını çırpı yığmaq üçün meşəyə göndərdi. Birdən 
onlar gördülər ki, otun üstündə, yanı üstə yıxılmış bir ağacın yanında nəisə 
bir şey atılıb-düşür, ancaq bunun nə olduğunu heç cür başa düşmədilər. 

Qızlar yaxın gəlib, üzü qırış-qırış, uzun ağ saqqalı olan bapbalaca 
qoca bir kişi gördülər. Onun saqqalının ucu ağacın yarığı arasında 
qalmışdı. O, ipə bağlanmış küçük kimi hey atılıb-düşürdü, bilmirdi 
canını necə qurtarsın. 

O, köz kimi qıpqırmızı qızarmış gözlərini bərəldərək qızlara baxdı 
və qışqırdı: 

— Orada nə üçün dayanmısınız? Məgər yaxın gəlib mənə kömək 
edə bilməzsiniz? 

— Axı sənə nə olmuşdur? — Qızılgül soruşdu. 

— Axmaq, gərək hər şeyi biləsən?! — cırtdan səsləndi. — Mən istəyir- 
dim ki, mətbəx üçün odun yarım. Mənim bircə damcı xörəyimi yoğun 

odunların üstünə qoyduqda o dəqiqə yanır. Axı biz, siz acgöz camaat 
kimi çox yemirik! Mən pazı düz çalmışdım, hər şey yaxşı idi, ancaq 
zəhrimar taxta çox hamardı, ona görə də paz sıçrayıb çıxdı. Yarıq elə 
tez bağlandı ki, mən qəşəng ağ saqqalımı çıxarmağa macal tapmadım. 
İndi saqqalım orada qaldığından mən gedə bilmirəm. Hələ siz bir 
gülürsünüz də! Uf, yaman səfehsiniz! 

Qızlar var güclərini sərf etdilər. Ancaq saqqalı dartıb çıxara bil- 
mədilər. 

— Mən qaçım adam çağırım, — Qızılgül dilləndi. 

— Dəli olmusan-nədi, ağılsızın biri ağılsızl — cırtdan ciyildədi. 
— Adamı neynirəm, mənim üçün hələ siz ikiniz də çoxsunuzl Məgər 
yaxşı bir şey fikirləşə bilmirsiniz? 

Ağgül dedi: 

— Aha, bir azca da səbir elə, mən bir şey fikirləşmişəm. 

O, cibindən qayçını çıxarıb cırtdanın saqqalının ucunu kəsdi. 

Elə ki cırtdan azad oldu, ağac gövdələrinin arasındakı qızılla dolu 
kisəsini götürüb: 

— Kobud insan! Belə qəşəng saqqalı da kəsərlər! Sizi görüml.. — deyə 
donquldana-donquldana getdi. 

Başqa bir vaxt Ağgüllə Qızılgül balıq tutmağa getmişdilər. 

Onlar çaya yaxınlaşdıqda suyun sahilində çəyirtkəyə oxşayan bir 
şeyin atılıb-düşdüyünü gördülər. 

Qızlar yaxına gəlib cırtdanı tanıdılar. 

— Hara belə qaçırsan? — Qızılgül soruşdu. — Yoxsa suya atılmaq 
fikrindəsən? 

— Mən elə də axmaq deyiləm! – cırtdan qışqırdı. — Görmürsünüz 
ki, bu lənətə gəlmiş balıq məni dartıb aparır? 

Qızlar gördülər ki, cırtdanın saqqalı tilovun ipinə ilişib. 

İri balıq tilova gələndə cırtdanı da özü ilə çəkib. Balıq onu göz 
işlədikcə uzanan sahil boyu çəkib aparır. Nə bilmək olar, bir də gör- 
dün çəkib suya saldı. Qızlar lap vaxtında özlərini yetirdilər. Cırtdanı 
tutub saxladılar və çalışdılar ki, saqqalını ipdən açsınlar. Lakin çalış- 
maları nahaq idi: saqqal ipə yaman dolaşmışdı. 

Onların qayçı çıxarıb ipə dolaşmış saqqalı kəsməkdən başqa ayrı 
çarələri qalmamışdı. 

Cırtdan bunu gördükdə onların üstünə qışqırdı: 

— Nə axmaq qızlarsınız, bu nə adətdir sizdə, elə istəyirsiniz ki, 
adamı eybəcərləşdirəsinizl Hələ ucunu kəsdiyiniz bəs deyil, indi də 
yaxşı hissəsini kəsdinizl Mən öz adamlarımın gözünə görünə bilmə- 
rəm. Sizi görüm qaçanda qıçınız sınsınl 

Sonra o, qamışlıqda gizlətdiyi mirvari dolu kisəni götürüb, bir 
kəlmə belə demədən daşların arxasında gözdən itdi. 

Bir dəfə də anası Ağgüllə Qızılgülü iynə, sap, qaytan və lent almaq 
üçün şəhərə göndərdi. Qızlar çəmənliklə gedirdilər. Birdən onlar iri 
bir quş gördülər. O, yavaş-yavaş havada fırlanaraq, getdikcə aşağı 
enirdi. Nəhayət, quş qızların yaxınlığındakı böyük bir daşın yanına 
endi. Qızlar qulaqbatırıcı, yazıq bir səs eşitdilər. Onlar qaçıb gördülər 
ki, köhnə tanışları cırtdanı qaraquş qamarlayıb aparmaq istəyir. 
Rəhmdil qızlar cəld cırtdandan yapışdılar və qaraquşla o qədər çarpış- 
dılar ki, axırda o, cırtdanı buraxıb uçdu. Elə ki cırtdan özünə gəldi, 
o saat cıriltili səslə çığırdı: 

— Siz bir az ehtiyatlı ola bilməzdiniz? Paltarımı elə cırmısınız ki, 
tamam parça-parça olub. Uf, nə qaba, kobud qızlarsınızl 

Sonra o, daş-qaşla dolu kisəni götürdü və sürüyə-sürüyə onu qaya 
altındakı zirzəmisinə apardı. 

Qızlar yollarına davam etdilər. 

Şəhərdə onlar özlərinə lazım olan şeyləri aldıqdan sonra həmin 
yolla evlərinə döndülər. Yolda yenə cırtdanı gördülər. Cırtdan belə gec 
bir vaxtda bu yolla keçib gedənin olacağını heç güman etmirdi. Ona 
görə də öz qiymətli daş-qaşını çıxarıb dümdüz bir yerdə sərmişdi. 
Batan günəşin şüası işıldayan daşların üstünə düşmüşdü, onlar rəng- 
dən-rəngə çalaraq elə qəşəng parıldayırdı ki, qızlar ayaq saxlayıb, 
heyrətlə onlara baxırdılar. 

— Nə ağzınızı açıb dayanmısınız? — cırtdan bağırdı və onun bom- 
boz sifəti hirsindən çuğundur kimi qıpqırmızı oldu. 

O, qızları yenə hədələmək istəyirdi ki, bu zaman nərilti eşidildi və 
qara ayı meşədən qaçıb gəldi. 

Qorxmuş cırtdan yerindən sıçradı, lakin zirzəmisinə girməyə 
macal tapmadı. Ayı lap yaxında idi. Cırtdan qorxusundan titrəyərək 
fəryada başladı: 

— Sevimli, cənab ayı, mənə yazığınız gəlsin! Mən bütün xəzinəmi 
sizə verirəm. Bir baxın, görün necə qiymətli daş-qaşlardır! Həyatımı 
mənə bağışlayın! Belə balaca bir adam sizin nəyinizə lazımdır? Məni 
dişinizin altında heç hiss etməzsiniz. Yaxşısı budur, bu həyasız 
qızları götürün, bunlar sizin üçün ləzzətli tikədir. Onları nuşcanlıqla 
yeyin! 

Ancaq ayı onun sözünə qulaq asmadı. O, pəncəsi ilə bu qəddar 
adamı vurub öldürdü. 

Qızlar qaçmağa başladılar. Lakin ayı onları səslədi: 

— Ağgül! Qızılgül! Qorxmayın, dayanın, mən sizinlə gedirəm! 

Qızlar onun səsini tanıyıb dayandılar. Ayı onlara yanaşanda bir- 
dən ayı dərisi onun əynindən düşdü və qızlar qarşılarında qızıl libas 
geymiş gözəl bir oğlan gördülər. O dedi: 

— Mən kral oğluyam. Qəddar cırtdan mənim xəzinəmi oğurlayıb, 
özümü də ayıya çevirmişdi. Mən də meşədə onun ölümü çatana kimi 
veyllənməli idim. İndi o, öz payını aldı. 

Tezliklə Ağgül kralın oğluna, Qızılgül isə onun qardaşına ərə 
getdi. Qoca ana da qızlarının yanında sakit və xoşbəxt yaşayaraq, uzun 
illər ömür sürdü. 

Hər iki qızılgül kolunu isə özü ilə aparıb, pəncərəsinin qabağına 
basdırdı. 

Hər il bu kollar gözəl, ətirli ağ və qırmızı güllər açırdı. 


DÖRD USTA QARDAŞ 


Biri vardı, biri yoxdu, bir yoxsul kişi vardı, onun da dörd oğlu 
vardı. Oğlanlar boy atıb böyüdü, yaşa doldu. Günlərin birində ataları 
onlara dedi: 

— İstəkli övladlarım, daha sizi dolandıra bilmərəm, gedin, diyar- 
bədiyar dolaşın, özünüzə çörəkpulu qazanın. Sənət öyrənin, sonrası 
da Allah kərimdir. 

Qardaşlar əllərinə ağac aldılar, ataları ilə vidalaşıb, şəhər darva- 
zalarına tərəf üz tutdular. Xeyli yol gedib dörd yolayrıcına yetişdilər. 
Böyük qardaş dedi: 

— Burada biz ayrılmalıyıq. Ancaq dörd ildən sonra bugünkü gün 
buradaca görüşək, o vaxta qədər də bəxtimizi sınayaq. 

Hərə öz yolu ilə getdi, böyük qardaşın rastına bir adam çıxdı, 
soruşdu ki, hara gedir, niyyəti nədir. 

Böyük qardaş cavab verdi: 

— Bir sənət öyrənmək istəyirəm. 

O adam dedi: 

— Qoşul mənə, oğru ol, 

Böyük qardaş dedi: 

— Yox, indi bu sənət hörmətdən düşüb, axırı da dar ağacıdır. 

Həmin adam dedi: 

— Eh, dar ağacından qorxma, səni elə öyrədəcəyəm ki, heç kim 
izini-tozunu da tapa bilməsin. 

O adam böyük qardaşırazı saldı, böyük qardaş da onun sayəsində 
usta oğru oldu, aparmaq istədiyini apardı, qabağında heç kəs dura bil- 
mədi. 

İkinci qardaş da bir nəfərə rast gəldi, o adam da həmin şeyi 
soruşdu, hansı sənəti öyrənmək istəyirsən? 

İkinci qardaş cavab verdi: 

— Hələ özüm də bilmirəm. 

— Elə isə gedək mənimlə, münəccim olarsan, göyün də, yerin də 
səndən gizli sirri qalmaz. 

Bu sənət qardaşın xoşuna gəldi və o elə təcrübəli münəccim oldu 
ki, dərsini qurtaranda ustadı ona müşahidə borusu bağışlayıb belə 
dedi: 

— Bu müşahidə borusuyla yerdə də, göydə də nələr olduğunu 
görəcəksən, səndən gizli heç bir sirr qalmayacaq. 

Üçüncü qardaşı da bir ovçu aparib, öz sənətini ona öyrətdi. Bu qar- 
daş da ovçuluq sənətini elə öyrəndi ki, usta ovçu oldu. Ustadı axırda 
ona bir tüfəng bağışlayıb dedi: 

— Bu tüfəng düz nişan alır, nəyi vurmaq istəsən, vuracaqsan. 

Kiçik qardaş da bir nəfərə rast gəldi və o da nə sənət öyrənmək 
istədiyini qardaşdan soruşdu: 

— Dərziliyə həvəsin varmı? 

Cavan oğlan cavab verdi: 

— Heç adını tutmaq istəmirəm. Səhərdən-axşamacan belini büküb 
oturasan, iynəni ora-bura batırasan, ütü çəkəsən... yox, belə iş ürə- 
yimcə deyil. 

O adam dedi: 

— Nə danışırsan, bu iş qətiyyən sən fikirləşdiyin kimi deyil, Mən 
sənə tamam ayrı cür dərzilik öyrədəcəyəm, həm gəlirli, həm də 
hörmətli sənət olacaq. 

O, cavan oğlanı yola gətirdi və dərzilik peşəsini ona yaxşı-yaxşı 
öyrətdi. Ayrılanda ona bir iynə verib dedi: 

— Bu iynə ilə əlinə nə keçdi tikəcəksən, istər yumurta kimi köv- 
rək, istər palıd kimi möhkəm olsun, heç tikiş yeri də bilinməyəcək. 

Dörd il keçdi, dörd qardaş şərtləşdiyi kimi, eyni vaxtda yolay- 
rıcında görüşdü. Sevindilər, qucaqlaşıb öpüşdülər və evə atalarının 
yanına qayıtdılar. 

Ataları onları görəndə çox sevindi, dedi: 

— Hə, nə əcəb yenə yanıma qayıtmısınız? 

Onlar başlarına gələn əhvalatı, nə sənət öyrəndiklərini danışdılar. 
Evin qabağındakı qollu-budaqlı ağacın altında oturanda ataları dedi: 

— Hə-ə, indi də bacardığınızı yoxlamaq istəyirəm. 

Yuxarı baxıb ortancıl oğluna dedi: 

— Bax, bu ağacın başında, iki budaq arasında alacəhrə yuvası var. 
De görüm, yuvada neçə yumurta var? 

Münəccim müşahidə borusunu götürüb yuxarı baxdı, dedi: 

— Beş. 

Atası böyük oğluna üz tutdu: 

— Yumurtaları elə götür ki, onların üstündə oturan quşun heç 
xəbəri də olmasın. 

Zirək oğru yuxarı dırmaşdı, quşun altından beş dənə yumurtanı 
elə götürdü ki, quşun heç ruhu da incimədi. Oğlan yumurtaları atasına 
verdi. O da stolun hər küncünə bir yumurta qoydu, birini də ortada 
saxladı və ovçuya dedi: 

— Hünərin var, bir güllə ilə beş yumurtanın beşini də ortadan böl, 

Ovçu tüfəngi çiyninə qaldırdı, yumurtaları, atasının dediyi kimi, 
yarıdan böldü, özü də bir atmaqla. Yəqin, barıtı elə idi ki, qırma kimi 
səpələnirdi. 

— Hə, indi sənin növbəndir, — atası dördüncü oğluna üz tutdu. 
— Bu yumurtaları, içindəki balaları da elə tik ki, qırmadan zədələn- 
dikləri heç bilinməsin. 

Dərzi iynəsini çıxarıb, hamısını atasının dediyi kimi tikdi. Qur- 
tarandan sonra oğru həmin yumurtaları ağacın başındakı yuvaya 
qaytarıb elə qoydu ki, quş heç xəbər də tutmadı. Günlərin birində 
balalar yumurtadan çıxdılar, hamısının da boğazında qırmızı zolaq 
vardı, dərzinin tikiş yeri. 

Ata oğlanlarına dedi: 

— Hə-ə, gərək oturub-durub sizi tərifləyim, görünür, vaxtı boş 
keçirməmisiniz, gərəkli peşələri öyrənmisiniz, heç bilmirəm hansınıza 
üstünlük verim. Ustalığınızı göstərmək üçün fürsət düşsə, onda 
məlum olacaq. 

Elə bu əhvalatdan az müddət keçmiş ölkəyə vəlvələ düşdü ki, 
kralın qızını əjdaha oğurlayıb. Kral gecə-gündüz dərd çəkdi, qəm- 
qüssə yedi, hər yerə car çəkdi ki, kim qızını xilas eləsə, onu həmin 
adama ərə verəcək. O vaxt qardaşlar öz aralarında belə dedilər: “Für- 
sətdir, ustalığımızı göstərək”. Dördü də bir yerdə kralın qızını xilas 
etməyə qərar verdi. 

Münəccim dedi: 

— Onun harada olduğunu indi biləcəyəm. — Müşahidə borusunu 
tutub baxdı: — Odur, görürəm onu, buradan çox uzaqdır, dənizin 
ortasında, qayanın üstündə oturub, əjdaha da onun keşiyini çəkir. 

Kralın yanına gedib, özü və qardaşları üçün ondan bir gəmi istədi, 
gəmiyə minib dənizə çıxdılar, həmin qayaya yan aldılar. Kral qızı qaya- 
nın üstündə oturmuş, əidaha da başını onun dizinə qoyub yatmışdı. 

Ovçu dedi: 

— Güllə atmağa ürək eləmirəm, birdən qəşəng qıza dəyər. 

— Onda mən öz fəndimə əl atım, — oğru arxadan yanaşdı, qızı üsul- 
luca əidahanın başı altından çəkib apardı, əjdaha heç xorultusuna da 
ara vermədi. 

Onlar sevincək gəmiyə minib açıq dənizə çıxdılar. Әјдаһа oyanıb 
kral qızını görməyəndə qəzəblənib onların ardınca düşdü, göyə qalxıb 
gəminin üstündə dövrə vurdu. Gəmiyə enmək istəyəndə ovçu tüfəngi 
ona tuşlayıb, düz ürəyindən vurdu. Әјдаһа elə nəhəngdi ki, yıxılanda 

gəmini dağıdıb parça-parça elədi. Xoşbəxtlikdən, qardaşlar taxta 
parçalarından yapışıb, suyun üzündə qaldılar. Təhlükə yenə onların 
başı üstünü almışdı. Amma dərzi öz sehrli iynəsini çıxarıb, iri tikişlə 
taxta parçalarını cəld bir-birinə tikdi, üstündə oturdu. Sonra gəminin 
bütün parçalarını yığıb, hamısını elə tez, elə ustalıqla tikdi ki, bir az 
keçmiş gəmi yenə yelkənlərini açıb dənizdə üzdü. Hamısı da sağ- 
salamat öz ölkələrinə qayıtdı. 

Kral, qızını görən gün ölkədə toy-bayram oldu. Kral dörd qardaşa 
dedi: 

— Mənim qızım birinizin arvadı olacaq, amma o kimə düşəcək, 
onu öz aranızda müəyyən eləyin. 

Qardaşların arasında qızğın mübahisə düşdü, çünki hər biri istə- 
yirdi qız onun olsun. 

Münəccim dedi: 

— Hərgah mən kral qızını görməsəydim, sizin səyiniz də, bacarı- 
ğıniz da gərək olmayacaqdı, buna görə də qız mənimdir. 

Oğru dedi: 

— Əgər mən qızı əjdahanın başının altından çıxarıb aparmasay- 
dım, sənin onu görməyindən fayda olmayacaqdı, buna görə də qız 
mənimdir. 

Ovçu dedi: 

— Hərgah mənim gülləm dəyməsəydi, əjdaha sizi kral qızı ilə bir 
yerdə parçalayacaqdı, buna görə də qız mənimdir. 

Dərzi də dedi: 

— Hərgah mən iynəmlə gəmini tikməsəydim, hamınız dənizdə 
batacaqdınız, buna görə də qız mənimdir. 

Kralın isə qərarı belə oldu: 

— Hər birinizin onunla evlənməyə eyni haqqı var, buna görə də 
o, sizin heç birinizin olmayacaq, amma mükafat olaraq sizin hər biri- 
nizə krallığımın bir hissəsini bağışlayıram. 

Bu qərar qardaşların xoşuna gəldi. Onlar dedilər: 

— Bir-birimizə düşmən olmaqdansa, qoy belə olsun. 

Hər qardaşa krallığın bir hissəsi çatdı, onlar da ataları ilə birgə 
ömürlərinin axırına kimi xoşbəxt yaşadılar. 

BREMEN ÇALĞIÇILARI 


Çox-çox illər bundan qabaq yer üzündə bir dəyirmançı yaşayırdı. 
Dəyirmançının bir ulağı vardı, çox yaxşı, ağıllı, güclü ulaqdı. Ulaq 
dəyirmanda çox işlədi, belində un tayları daşıdı və axır ki, qocaldı. 

Sahibi gördü ulaq gücdən düşüb, daha işə yaramır, odur ki onu 
evdən qovdu. 

Ulaq qorxdu, fikirləşdi ki: “İndi neyləyim, hara gedim? Qocalıb 
əldən düşmüşəm”. 

Sonra öz-özünə dedi: “Gedərəm Bremen şəhərinə, orada küçə 
çalğıçısı olaram”. 

Elə də elədi. Getdi Bremen şəhərinə. Ulaq yolla gedir, anqırırdı. 
Bir də gördü yolda bir ov iti uzanıb, ağır-ağır ləhləyir. 

Ulaq soruşdu: 

— Niyə belə ləhləyirsən, ay it? Nə olub sənə? 

İt dedi: 

— Yorulmuşam. Uzun yol qaçmışam, təngnəfəs olmuşam. 

Ulaq soruşdu: 

— Niyə belə qaçmısan ki, ay it? 

İt dedi: 

— Eh, mənə rəhmin gəlsin, ay ulaq! Ovçunun yanında çox yaşa- 
dım. Çöllərdə, bataqlıqlarda ov quşlarının arxasınca qaçdım, indi 
qocalmışam, daha ova yaramıram, sahibim də məni öldürmək fikrinə 
düşdü. Mən də qaçmışam, indi neyləyəcəyəm, onu bilmirəm. 

Ulaq ona belə məsləhət verdi: 

— Gedək mənimlə Bremen şəhərinə, orada küçə çalğıçısı olarıq. 
Sən bərk hürürsən, səsin yaxşıdır. Sən həm oxuyarsan, həm də təbil 
çalarsan, mən də həm oxuyaram, həm də gitara çalaram. 

İt dedi: 

— Nə deyirəm ki?! Gedək. 

Onlar qoşa getdilər. 

Ulaq gedə-gedə anqırır, it də gedə-gedə hürürdü. 

Az getdilər, çox getdilər, birdən gördülər ki, yolun üstündə qəmli, 
kədərli bir pişik oturub. 

Ulaq ondan soruşdu: 

— Niyə belə qəmlisən? 

İt də ondan sorudu: 

— Niyə belə kədərlisən? 

Pişik dedi: 

— Ah, mənə rəhminiz gəlsin, ay ulaq, ay it! Öz sahibəmin yanında 
uzun illər yaşadım, siçovul tutdum, siçan tutdum. İndi daha qocalmı- 
şam, dişlərim kütləşib. Sahibəm gördü ki, daha siçan tuta bilmirəm, 
məni çayda batırmaq fikrinə düşdü. Mən də evdən qaçdım. İndi 
neyləyim, nəylə dolanım — bilmirəm. 

Ulaq ona da məsləhət verdi: 

— Gedək bizimlə Bremen şəhərinə, ay pişik, orada küçə çalğıçıları 
olaq. Sənin səsin yaxşıdır? Həm oxuyarsan, həm də skripka çalarsan, 
it — həm oxuyacaq, həm də təbil çalacaq, mən özüm də oxuyacağam, 
həm də gitara çalacam. 

Pişik dedi: 

— Nə deyirəm ki?! Gedək. 

Bir-birinə qoşulub yola düşdülər. 

Ulaq gedə-gedə anqırır, it — hürür, pişik də miyovuldayırdı. 

Az getdilər, üz getdilər, bir həyətin yanından keçəndə gördülər 
darvazanın üstünə bir xoruz qonub bərkdən çığırır: “Quq-qulu-qul” 

Ulaq ondan soruşdu: 

— Niyə belə çığırırsan, ay xoruz? 

İt ondan soruşdu: 

— Sənə nə olub belə? 

Pişik soruşdu: 

— Bəlkə, sənin xətrinə dəyiblər? 

Xoruz dedi: 

— Ah, mənə rəhminiz gəlsin, ay ulaq, ay it, ay pişikl Sabah mənim 
sahiblərimgilə qonaqlar gələcək. Mənim sahiblərim məni kəsib, şorba 
bişirmək istəyirlər. İndi mən neyləyim? 

Ulaq dedi: 

— Ay xoruz, gedək bizimlə Bremen şəhərinə, orada küçə çalğıçısı 
olarıq. Səsin yaxşıdır, sən oxuyub balalayka çalarsan, pişik oxuyub 
skripka çalar, it oxuyub təbil çalar, mən də oxuyub gitara çalaram. 

Xoruz dedi: 

— Nə deyirəm ki?! Gedək. 

Hamısı bir yerdə yola düşdü. 

Ulaq gedə-gedə anqırır, it — hürür, pişik — miyovuldayır, xoruz da 
banlayırdı. 

Az getdilər, çox getdilər, bir də gördülər ki, gecə düşüb. Ulaqla it 
iri bir palıdın altında uzandılar, pişik budağa dırmaşdı, xoruz isə 
ağacın lap təpəsinə qonub, oradan ətrafa baxmağa başladı. 

Baxdı, baxdı, gördü ki, yaxınlıqda bir yerdən işıq gəlir. Qışqırdı: 

— İşıq yanır! 

Ulaq dedi: 

— Gərək öyrənək görək bu nə işıqdır. Bəlkə, yaxında ev var. 

İt dedi: 

— Bəlkə, bu evdə ət var? Nə yeyərdiml 

Pişik dedi: 

— Bəlkə, bu evdə süd də var? Nə içərdiml 

Xoruz dedi: 

— Bəlkə, bu evdə darı da var? Nə dənləyərdiml 

Onlar durub işıq gələn yerə getdilər. Çəmənliyə çıxanda gördülər 
burada bir ev var, pəncərələrindən də işıq gəlir. 

Ulaq evə yaxınlaşıb, pəncərədən içəri baxdı. 

Xoruz soruşdu: 

— Orada nə görürsən, ulaq? 

Ulaq dedi: 

— Görürəm ki, stolun arxasında quldurlar oturub, yeyib-içirlər. 

İt dedi: 

— Necə yemək istəyirəm! 

Pişik dedi: 

— Necə içmək istəyirəm! 

Xoruz dedi: 

— Quldurları evdən necə qovaq? 

Fikirləşdilər, fikirləşdilər, tapdılar. Ulaq qabaq ayaqlarını pəncə- 
rəyə qoydu, it onun belinə çıxdı, pişik itin belinə qalxdı, xoruz da uçub 
pişiyin başına qondu. 

Hamısı birdən çığırdı: 

ulaq — anqırdı, 

it — hürdü, 

pişik — miyovuldadı, 

xoruz da — quq-qulu-qu — banladı... 


Qışqırıb, pəncərədən içəri yumbalandılar. 

Quldurlar qorxub meşəyə qaçdılar. 

Ulaq, it, pişik və xoruz stolun ətrafına yığışıb yeməyə girişdilər. 

Yedilər, içdilər, yedilər, içdilər, doydular, yıxılıb yatdılar. 

Ulaq həyətdə samanın üstə uzandı, it qapı ağzında sərələndi, pişik 
isti sobanın üstündə yumrulandı, xoruz da uçub darvazaya qondu. 

Onlar evin işığını söndürüb yuxuya getdilər. 

Quldurlar qalın meşədə oturub, ağacların arasından evlərinə 
baxırdılar. 

Gördülər ki, evdə işıq söndü, qaranlıq oldu. 

Quldurlardan birini göndərdilər ki, görsün evdə nə var, nə yox. 
Bəlkə, nahaq yerə belə qorxublar? 

Quldur evə yaxınlaşdı, qapını açdı, mətbəxə girdi. Gördü ki, soba- 
nın üstündə iki işıq gəlir. Fikirləşdi ki, yəqin, közdür qızarır, çırpı 
alışdırmaq istədi. Çırpını közə batırdı, demə, pişiyin gözləri imiş. 

Pişik hirsləndi, yerindən sıçradı, “fff” eləyib, pəncəsini quldura 
çırpıb cırmaqladı. 

Quldur qapıya cumdu, orada it onun ayağındın yapışdı. 

Quldur həyətə qaçdı, orada ulaq ona təpik atdı. 

Quldur darvazaya yüyürdü, orada da xoruz var səsiylə banladı: 
“Quq-qulu-qul” 

Quldur dabanına tüpürüb meşəyə sarı götürüldü. Yoldaşlarının 
yanına çatıb dedi: 

— Bəlaya düşmüşük. Bizim evə qorxulu nəhənglər doluşublar. 
Birisi uzun barmaqları ilə üzümdən yapışdı, o birisi bıçaqla ayağımı 
kəsdi, üçüncüsü ağacı belimə çırpdı, dördüncüsü də arxamca çığırdı: 
“Oğrunu tu:-tu-tunl” 

Quldurlar dedilər: 

— Vay, tez qaçıb canımızı qurtaraq. 

Quldurlar bu meşədən birdəfəlik qaçıb getdilər. 

Bremen çalğıçıları — ulaq, it, pişik və xoruz onların evində şad- 
xürrəm yaşamağa başladılar. 


VARLI VƏ YOXSUL 


Çox-çox qədimlərdə — Allah hələ yer üzündə gəzib-dolaşdığı 
zamanlarda elə oldu ki, günlərin birində, axşamüstü, qaş qaralanda 
Allah yoruldu, gecələməyə də yer tapmadı. Yol üstündə üzbəüz iki ev 
gördü, biri böyük, qəşəngdi, o biri də kiçikdi, yöndəmsiz. Böyük ev 
varlının, kiçik ev də yoxsulun idi. Allah fikirləşdi ki, varlının evində 
yataram, ona əziyyətim dəyməz. Qapısının döyüldüyünü eşidən varlı 
balaca pəncərəni açıb, yad adamdan soruşdu ki, nə istəyir. 

Allah cavab verdi: 

— Evində gecələməyə mənə izin verl 

Varlı yad adamı başdan-ayağa süzdü, Allah da geyimindən kasıba 
oxşadığından, varlı başını bulayıb dedi: 

— Mən sizi içəri buraxa bilmərəm, otaqlarım tərəvəzlə, toxumla 
doludur, əgər hər qapı döyəni evimdə gecələməyə qoysam, özüm 
dilənçi kökünə düşərəm. Görün, bəlkə, bir başqası sizi evə buraxdı. 

Varlı pəncərəni örtdü, Allah da qapı arxasında qaldı. Sonra dönüb, 
yolun o tərəfindəki balaca evə sarı yönəldi. Qapını döyən kimi yoxsul 
sürgünü çəkdi, qapını açıb, qərib adamı içəri dəvət etdi. 

Dedi: 

— Evimdə gecələyin, hava qaralıb, belə vaxtda yol getmək olmazl 

Bu rəftar Allaha xoş gəldi, o, içəri keçdi. Yoxsulun arvadı əl verib 
onunla görüşdü, xoşgəldin elədi və dedi ki, ürəyi necə istəyir, elə 
rahatlansın, onlar Allah qonağından heç nəyi əsirgəməzlər. Sonra 
ocağın üstünə kartof qoydu, o bişincə keçini sağdı ki, qonağa bir az 
süd versin. Süfrə açdılar, Allah da onlarla birlikdə şam elədi, ruzilə- 
rini onunla təmiz ürəklə böldüklərindən, təamları da Allaha xoş gəldi. 
Yeyib qurtardılar, yatmaq vaxtı çatanda arvad ərini çağırıb, ona 
yavaşca dedi: 

— Ay kişi, gəl bu gecə biz saman üstündə yataq, qonaq da bizim 
yatağımızda uzansın, uzaq yol gəlib, yorğundur, rahat yatıb dincəlsin. 


- 377 = 


Alman ədəbiyyatı antologiyası 


Kişi: 

— Canla-başla təklif elərəm, — deyib Allaha yaxınlaşdı, dedi ki, 
əgər istəsə, buyurub onların yatağında yatsın, dincini alsın. Allah 
qocaların yatağını onların əlindən almağı özünə rəva bilmədi, ancaq 
kişi də, arvad da elə səmimiyyətlə xahiş elədilər ki, axırda Allah razı 
olub, onların yatağında uzandı, qocalar da yerdə özləri üçün saman 
döşədilər. Səhər tezdən də qalxıb, azuqələrindən qonaq üçün nahar 
hazırladılar. Günün işığı pəncərədən içəri düşəndə Allah yuxudan 
oyandı, onlarla çörək kəsdi, sonra səfərə hazırlaşdı. Qapıdan çıxanda 
onlara üz tutdu: 

— Belə rəhmdil, ürəyiaçıq olduğunuza görə mənə üç arzu deyin, 
yerinə yetirim. 

Kasıb dedi: 

— Özümə o dünyada cənnət arzulayıram, bir də ki nə qədər sağıq, 
cansağlığımız və bir parça çörəyimiz olsun, üçüncü arzum nədir, onu 
bilmirəm. 

Adil Allah cavab verdi: 

— Köhnə evinin yerində təzəsini istəmirsən? 

Kasıb dedi: 

— Bəli, elə evim olsaydı, razı qalardım. 

Allah da onları arzularına çatdırdı, köhnə evlərini təzələdi, bir 
daha xeyir-dua verib yola çıxdı. 

Gün bir boy qalxanda dövlətli yuxudan oyandı, pəncərədən boy- 
lanıb gördü ki, evi ilə üzbəüz damı qırmızı kirəmitli təzə, qəşəng bir ev 
var, əvvəl o yerdə yoxsul daxma vardı. Heyrətdən gözləri bərələn varlı, 
arvadını səsləyib dedi: 

— Mənə de görüm bu nə olan şeydir? Axı dünən axşam burada 
köhnə, miskin bir daxma görmüşdüm, bu günsə təzə, qəşəng ev 
peyda olub. Aşağı düş, gör nə işdir. 

Arvad gedib yoxsulu sorğu-suala tutdu. O da əhvalatı danışdı: 

— Dünən axşam qərib bir adam gəldi, gecə qalmağa yer istədi, bu 
gün səhər də bizimlə vidalaşanda üç arzumuzu yerinə yetirdi: o dün- 
yada cənnət, sağlamlıq və bir parça çörək, bir də köhnə daxmamızın 
yerində təzə, qəşəng ev. 

Varlının arvadı evə cumdu, əhvalatı ərinə nəql elədi. Əri dedi: 

— Kül mənim başıma, mən nə biləydim?! Axı o qərib adam əvvəlcə 
bizim qapını döyüb, gecə qalmağa yer istədi, mən də onu qaytardım... 

Arvadı ona məsləhət gördü: 

— Sən də yubanma, atını min, özünü həmin adama çatdır, xahiş 
elə, üç arzunu yerinə yetirsin. 

Varlı ağıllı məsləhətə qulaq asdı, atını çapıb, Allaha yetişdi, onunla 
mülayim, nəzakətlə danışdı, rica elədi ki, qapını gec açdığına görə 
ondan inciməsin, açarı axtarırmış, o da tez çıxıb gedib. Hərgah həmin 
yolla geri qayıtsa, onun evində qonaq qalsın. 

Allah dedi: 

— Yaxşı, əgər geri qayıtsam, elə də edərəm. 

Varlı soruşdu ki, o da qonşusu kimi üç şey arzulaya bilərmi? 

Allah dedi: 

— Əlbəttə, arzulamaq olar, amma bu, sənin özün üçün pis olacaq, 
heç nə arzulamasan yaxşıdır. 

Varlı istədi elə şey arzulasın ki, yerinə yetəndə onu xoşbəxt eləsin. 

Allah dedi: 

— Qayıt evinə, sənin üç arzun yerinə yetəcək. 

Varlı istədiyinə çatdı, evinə gedə-gedə yol boyu fikirləşdi ki, özünə 
nə arzulasın. Çox götür-qoy elədi, atın cilovunu boşaltdı, at dördnala 
çapdı, bu da varlının fikrini dağıtdı. O, əlini atın boynuna vurdu: 

— Bir az asta, Liza. — Lakin at hey çapırdı, sonra şahə qalxdı. Varlı 
hirslənib çığırdı: — E-eh, görüm sənin boynun sınsınl 

Sözlər ağzından çıxmamış təpəsi üstə yerə gəldi, at da ölü kimi tor- 
pağa sərildi, daha tərpənmədi: onun birinci arzusu beləcə yerinə yetdi. 

Varlı xəsis olduğundan yəhəri qoyub getmək istəmədi, onu atın 
belindən götürüb çiyninə atdı. İndi daha piyada getməli idi. “Hələ iki 
arzum da qalıb” — dedi. Qumun içi ilə yeriyirdi, gün də bərk qızdırırdı, 
yaman isti oldu, ürəyində də öz-özünə acığı tutdu: yəhər çiynini əzir, 
o isə nə arzulayacağını fikirləşib tapa bilmirdi. Öz-özünə dedi: “Əgər 
mən bütün dünyanı, dünyanın bütün sərvətini arzulasaydım, yenə də 
nəsə başqa şeylər arzulayacaqdım, bunu yəqin bilirəm, elə eləmək 
istəyirəm ki, arzulamağa daha heç nə qalmasın”. O, ah çəkib dedi: 

— Bəli, hərgah mən üç arzusu qalmış Bavariya kəndlisi olsaydım, 
bilərdim neylərdim: əvvəla, özüm üçün çoxlu pivə arzulardım, o qədər 

pivə arzulardım ki, içə bilim, üçüncüsü, bir çəllək pivə də üstəlik 
arzulardım. 

Hərdən ona elə gəlirdi ki, arzularını tapıb, amma sonra bu arzular 
ona Xırda görünürdü. Birdən yadına düşdü ki, arvadı oturub evdə, 
sərin otaqda, ləzzətli yeməklər yeyir. Bu fikir onu bərk hirsləndirdi, 
özü də istəmədən, elə belə mızıldandı: 

— İstərdim ki, o, evdə yəhərin üstündə otursun, yerə düşə bil- 
məsin, mən də daha yəhəri çiynimdə daşımayım. 

Axırıncı kəlmə dilindən qopan kimi yəhər çiynindən yox oldu, 
o bildi ki, ikinci arzusuna çatıb. Ancaq əsl istini indi hiss elədi, addım- 
larını yeyinlətdi, evində, öz otağında təkcə oturub, nəsə böyük bir 
arzu, axırıncı arzusu barədə fikirləşmək həsrəti duydu. Gəlib evinə 
yetişəndə qapını açıb gördü ki, arvadı yəhərdə oturub, nə illah 
eləyirsə, yerə düşə bilmir, zarıyıb qışqırır. 

Varlı dedi: 

— Elə buna razı ol, mən dünyanın bütün var-dövlətini sənin üçün 
arzulamağa hazıram, təki sən yəhərdən düşməyəsən. 

Arvadı ona “dəli” dedi, çığırdı: 

— Yəhərdən düşə bilmirəmsə, dünyanın var-dövlətini neyləyirəm?! 
Bunu mənimçün sən arzulamısan, yəhərdən düşməyimə də sən 
kömək eləməlisən. 

İstəsə də, istəməsə də, üçüncü arzunu deməyə məcbur oldu, o da 
bu idi ki, arvadı yəhərdən qopub, onun üstündən düşə bilsin. O dəqiqə 
də arzu yerinə yetdi. Demək, qismət belə oldu: peşmançılıq, əlləşmək, 
acıqlanmaq, bir də atsız qalmaq. Yoxsul ər-arvadsa, xeyirxah adamlar 
əcəl gününə qədər yaşadıqları kimi, bolluq içində, dinc və rahat 
yaşadılar. 


DİRİLİK SUYU 


Vaxtilə bir kral yaşayırdı, o, elə xəstə idi ki, heç kəs onun sağa- 
lacağına inanmırdı. Kralın üç oğlu vardı, atalarının ümidsiz halından 
kədərlənmiş bu üç qardaş bir gün kral bağına enib, dərdli-dərdli 
ağladı. 

Bağda onlara bir qoca rast gəldi, niyə ağladıqlarını soruşdu. Qar- 
daşlar dedilər ki, ataları ölüm yatağındadır, əlac da yoxdur. Qoca dedi: 

— Mən bir dərman bilirəm, adına dirilik suyu deyirlər, kim bu 
sudan içsə, sağalacaq. Ancaq bu suyu tapmaq asan iş deyil. 

Böyük qardaş dedi: 

— Mən suyu taparam. 

Xəstə kralın yanına gedib xahiş elədi ki, dirilik suyunun arxasınca 
getməyə ona izin versin, çünki kralı yalnız bu su sağaldacaq. 

Kral dedi: 

— Yox, bu çox qorxulu səfərdir, ondansa qoy ölüm. 

Oğul çox yalvardı, çox dil tökdü, axırda kral razı oldu. Kralın oğlu 
isə ürəyində fikirləşdi: “O suyu tapıb gətirərəm, olaram atamın ən 
istəkli oğlu, krallığın da varisi”. 

Hazırlaşıb yola düşdü, bir qədər getmiş rastına cırtdan çıxdı. 
Cırtdan onu hayladı: 

— Hara belə tələsirsən? 

Kral oğlu qürurla cavab verdi: 

— Bunu bilməsən də olar, səfeh cırtdan. 

Dedi və çapıb getdi. 

Xırdaca adam qəzəblənib qarğış tökdü. Çox keçmədi, oğlan iki 
dağ arasındakı keçidə düşdü, yol getdikcə keçid daraldı, dağlar az 
qala qovuşdu, elə oldu ki, nə atı döndərə, nə də yəhərdən qalxa bildi, 
kral oğlu dağların arasında tilsimə düşdü. Xəstə kral əbəs yerə gözlədi, 
böyük oğlu qayıtmadı. 

Onda ortancıl oğul dedi: 

— Ata, izin ver, dirilik suyunun arxasınca mən gediml — Ürəyində 
isə fikirləşdi: “Hərgah qardaşım ölübsə, krallıq mənə çatacaq”. 

Onu da kral əvvəlcə buraxmaq istəmədi, sonra ürəyi yumşaldı. Bu 
oğlan da qardaşının getdiyi yolla getdi, ona da cırtdan rast gəlib 
soruşdu ki, hara tələsir. 

Ortancıl oğul dedi: 

— Eh, balaca, nəyinə gərək hara gedirəm? 

Arxaya da baxmadan atını çapıb uzaqlaşdı. 

Cırtdan onu da sehrlədi, bu qardaş da o birisi kimi, dağ keçidinə düş- 
dü, heç yana tərpənə bilmədi. Lovğa adamların axırı elə bu cür olacaql 

Ortancıl oğul da geri dönmədi, onda kiçik oğul dirilik suyunu 
tapmaq istədiyini bildirdi, ata da izin verdi. 

Kiçik qardaş da cırtdanla rastlaşdı, cırtdan soruşdu ki, hara belə 
tələsir. Kral oğlu atını saxladı, cırtdanın sualına cavab verdi: 

— Mən dirilik suyu axtarıram, atam ölüm ayağındadır. 

— Bilirsən onu haradan tapacaqsan? 

Kral oğlu cavab verdi: 

— Yox, bilmirəm. 

— Sən ki özünü belə aparırsan, qardaşların kimi lovğalanmırsan, 
dirilik suyunun yolunu sənə göstərəcəyəm. Bu su tilsimli qəsrin həyə- 
tindəki bulaqdan axır. Ancaq mən sənə bir dəmir çubuq, iki balaca 
kömbə çörək verməsəm, sən ora düşə bilməyəcəksən. Qəsrin dəmir 
darvazasına üç dəfə çubuqla vurarsan, darvaza taybatay açılacaq, 
həyətdə iki şir görəcəksən, ikisi də ağzını açacaq, ancaq hərəsinin 
ağzına bir kömbə çörək atan kimi ağızlarını yumacaqlar, amma sən 
yubanma, gecəyarı olmamış qabını dirilik suyu ilə doldur, yoxsa dar- 
vazalar bağlanacaq, sən də içəridə qalacaqsan. 

Kiçik oğul cırtdana “çox sağ ol” dedi, çubuğu, kömbələri götürüb 
yola düşdü. Ora yetişəndə gördü ki, cırtdanın dedikləri doğrudur. 
Çubuqla üçüncü dəfə vuranda darvaza açıldı, çörəkləri şirlərə verən- 
dən sonra qəsrə girdi və iri, gözəl otaqda ovsunlanmış kral oğullarını 
gördü. Onların barmaqlarındakı üzükləri çıxardı, oradakı qılıncı, 
çörəyi də götürüb çıxdı. Sonra başqa otağa keçdi, orada gözəl bir qız 
dayanmışdı. Qız oğlanı görüb sevindi, dedi ki, onu sehr-tilsimdən 
qurtardığına görə bütün krallığın sahibi ola bilər, əgər bir il sonra 
geri dönsə, onda toylarını eləyərlər. Sonra ona dirilik suyunun yerini 
dedi, həm də dedi ki, tələssin, gecəyarı olmamış sudan doldursun. 
Kral oğlu o biri otaqları da gəzdi, bir otaqda qəşəng, təzəcə döşənmiş 
yataq gördü, yorğun olduğundan bir az dincəlmək istədi. Yatağa uza- 
nan kimi yatdı, oyananda gecəyarısına az qalmışdı. Qorxub yerindən 
sıçradı, qaçıb bulaqdan qaba su doldurdu və həyətdən tez çıxmaq 
istədi, Darvazadan çıxan kimi saat gecəyarısını vurdu, qapılar da elə 
bərk çırpıldı ki, dabanının bir parçasını qopartdı. 

Amma dirilik suyu tapdığına görə sevinirdi. Yubanmadan yola 
düzəldi, yenə cırtdanla rastlaşdı. Qılıncla çörəyi görən cırtdan dedi: 

— Sən özün üçün böyük sərvət qazanmısan: bu qılıncla bütöv bir 
ordunu qıra bilərsən, bu çörəyi də yeməklə qurtarmayacaqsan. 

Kral oğlu qardaşlarını xilas eləməmiş saraya qayıtmaq istəmədi. 
Dedi: 

— Əziz cırtdan, qardaşlarımın harada olduğunu mənə deyə bilməz- 
sən? Onlar dirilik suyunun arxasınca gediblər, indiyəcən geri qayıt- 
mayıblar. 

Cırtdan dedi: 

— İkisi də dağların arasında qalıb, lovğa olduqlarına görə onları 
orada tilsimə salmışam. 

Kral oğlu cırtdana o qədər yalvardı ki, axırda cirtdan onları azad 
elədi, ancaq oğlana dedi gözdə-qulaqda olsun: 

— Özünü onlardan gözlə, ürəklərində xainlik var. 

Qardaşlar qayıdanda kiçik oğul başına gələn əhvalatı danışdı, diri- 
lik suyunu necə tapdığını, qabı doldurub götürdüyünü, gözəl kral qızını 
xilas etdiyini, qızın onu bir il gözləyəcəyini, sonra toy eləyəcəklərini və 
böyük krallığa sahib olacağını nəql elədi. Onlar birlikdə yola düzəldilər 
və elə bir ölkəyə gəlib çıxdılar ki, orada müharibə idi, aclıqdı, həmin 
ölkənin kralı da elliklə ölümü gözünün qabağına almışdı. Bu vaxt kiçik 
qardaş onun yanına gəldi, çörəyi verdi, kral da bu çörəklə bütün ölkəni 
doyuzdurdu, kiçik qardaş krala qılınc verdi, o da bu qılıncla düşmənin 
ordusunu qırıb-çatdı, həmin vaxtdan dinc, asudə yaşadı. Kral oğlu 
çörəyi, qılıncı götürüb, qardaşları ilə yenə yola düzəldi. Onlar aclığın, 
müharibənin əldən saldığı iki ölkəni də keçib getməli oldular, hər dəfə 
kiçik qardaş onlara çörək və qılınc verirdi və üç ölkəni xilas elədi, Sonra 
qardaşlar gəmiyə minib dənizlə yol getdilər. 

Yolda böyük qardaşlar bir-birinə dedilər: 

— Axı dirilik suyunu biz yox, kiçik qardaşımız tapıb, atamız da 
buna görə krallığı ona bağışlayacaq, krallıqsa qanunla bizə çatmalıdır, 
o, bizim xoşbəxtliyimizi əlimizdən alacaq. 

Qardaşlar kiçik qardaşdan intiqam almaq qərarına gəldilər. O, bərk 
yatdığı zaman dirilik suyunu öz qablarına boşaltdılar, onunsa qabına 
şor dəniz suyu doldurdular. 

Onlar gəlib atalarının krallığına yetişdilər, kiçik oğul da gətirdiyi 
suyu xəstə üçün apardı ki, içib sağalsın. Kral sudan bir qurtum alan 

kimi halı daha da xarablaşdı, o, xəstəliyindən şikayətlənməyə başladı. 
Onda böyük qardaşlar gəlib, kiçik qardaşı günahlandırmağa başladı- 
lar ki, o, guya, atasını zəhərləmək istəyib, əsl dirilik suyunu ona içirt- 
dilər. Suyu içən kimi kralın naxoşluğu keçdi, o, sağlam və gümrah 
oldu, lap cavanlığındakı kimi. 

Qardaşlar kiçik qardaşın yanına gəlib, onu ələ salmağa başladılar. 
Dedilər: 

— Çalışıb-əlləşib dirilik suyunu sən tapdın, amma mükafatını biz 
alacağıq. Gərək ağıllı tərpənəydin, gözdə-qulaqda olaydın, sən gəmidə 
yatanda biz suyu öz qabımıza boşaltdıq, bir ildən sonra da birimiz 
gözəl kral qızını alacaq. Bax ha, bizi ələ vermə, onsuz da atamız daha 
sənə inanmır, hərgah bir kəlmə desən, özünü ölmüş bil, yox, əgər sus- 
san, sənə rəhm elərik. 

Kralın kiçik oğluna qəzəbi tutdu, axı o inanmışdı ki, oğlu onu 
öldürmək fikrindəymiş. Saray əyanlarını yığıb kiçik oğlunu mühakimə 
elədi və onu gizlicə öldürmək qərarına gəldi. 

Günlərin birində kiçik qardaş ova getdi, nişançı da onunla yol- 
landı. Oğlan heç nədən şübhələnmədi. Meşədə ikilikdə qaldılar, 
nişançı kefsiz, qanıqara olduğuna görə kral oğlu dedi: 

— Nə olub sənə, əziz nişançı? 

Nişançı cavab verdi: 

— Bu barədə deməyə cürət eləmirəm, amma deməliyəm. 


Kral oğlu: 

— Nə deməlisənsə, de, səni bağışlaram, — dedi. 

Nişançı: 

— Ah, mən səni öldürməliyəm, bunu mənə kral əmr eləyib. 
Kral oğlu qorxdu: 


— Əziz nişançı, məni öldürmə, gəl sənə öz libasımı verim, sən də 
mənə öz geyimini ver. 

Nişançı dedi: 

— Bunu canla-başla elərəm, onsuz da sizə güllə ata bilməyəcəkdim. 

Onlar libaslarını dəyişdilər. Nişançı geri döndü, kral oğlu isə 
meşənin içərilərinə getdi. 

Bir müddət keçmiş qoca krala onun kiçik oğlu üçün üç araba qızıl 
və daş-qaş gəldi, bunları ona üç kral göndərmişdi, oğlunun qılıncı ilə 

düşmənləri qıran, camaatını onun çörəyi ilə doyduran həmin krallar. 
Qoca kral fikirləşdi: “Doğrudanmı mənim oğlum günahsızdır?” Sonra 
nökər-naibinə dedi: 

— Kaş oğlum sağ olaydıl Onu öldürtməyimə necə peşmanaml 

Nişançı dedi: 

— O sağdır, mən ürəyimə zor gələ bilmədim, əmrinizi yerinə yetir- 
mədim. 

O, əhvalatı olduğu kimi krala danışdı. 

Kralın çiynindən, elə bil, ağır yük götürüldü, o əmr elədi, ətraf- 
dakı bütün krallıqlara xəbər versinlər ki, oğlu saraya qayıda bilər, kral 
onu mehribanlıqla qarşılayacaq. 

Kral qızı da əmr elədi, qəsrin qabağına yol çəksinlər, yol qızıldan 
olsun, par-par parıldasın. Öz adamlarına da dedi ki, kim bu yolla düz 
ona tərəf çapsa, o, əsl adaxlıdır. Həmin adamı içəri buraxsınlar, kim 
dolama cığırla gəlsə, o, əsl adaxlı deyil, onu içəri buraxmasınlar. 

Vaxt-vədə yetişdi, böyük qardaş fikirləşdi ki, kral qızının yanına 
getməli və deməlidir ki, guya, onun xilaskarıdır, beləliklə, onunla 
evlənər, üstəlik, krallığına da sahib olar. O yola düşdü və qəsrə yaxın- 
laşanda gözəl qızıl yolu görüb fikirləşdi: “Bu yolla çapmağa adamın 
heyfi gəlir”. Yoldan çıxıb onun sağ tərəfiylə getdi. Darvazaya yaxın- 
laşanda orada dayanan adamlar dedilər ki, o, əsl adaxlı deyil, qoy çıxıb 
getsin. Ondan bir az sonra ikinci qardaş səfərə çıxdı, qızıl yola 
çatanda, atın ayağı yola dəyəndə kral oğlu fikirləşdi: “Belə yolu zədə- 
ləməyə adamın heyfi gəlir”. O çıxıb, yolun sol tərəfi ilə getdi. 
Darvazaya çatanda ona da dedilər ki, o, əsl adaxlı deyil, çıxıb getsin. 
Kral qızının vədəsindən düz bir il keçmiş kiçik qardaş meşədən sevgi- 
lisinin yanına yola düşdü, dərdini-kədərini onunla bölüşmək istədi. 
Yolu kral qızının fikir-xəyalı ilə, ona tez qovuşmaq həsrəti ilə getdiyin- 
dən qızıl yolu heç görmədi də. Atı yolun düz ortası ilə çapdı, darva- 
zaya çatanda darvaza taybatay açıldı, kral qızı onu sevinclə qarşıladı, 
dedi ki, oğlan onun xilaskarı və bütün krallığının sahibidir, onlar 
şadlıq-fərəh içində toy elədilər. Toy qurtaranda kral qızı adaxlısına 
dedi ki, atası onu sarayına çağırır və onu əfv edir. Oğlan atasının 
yanına qayıdıb, hər şeyi ona danışdı, qardaşlarının onu aldatdığını, 
özünün susmağa məcbur olduğunu dedi. Qoca kral iki qardaşı edam 

eləmək istədi, ancaq onlar gəmiyə minib, dənizin o biri sahilinə 
üzdülər və bir daha geri dönmədilər. 


CAVAN NƏHƏNG 


Bir kəndlinin çeçələ barmağı boyda bir oğlu vardı. İllər ötür, oğlan 
isə böyümür, elə balaca qalırdı. 

Günlərin bir günü atası çölə yer şumlamağa gedəndə oğlu ona 
dedi: 

— Məni də özünlə apar, ata. 

Atası: 

— Nə danışırsan, — dedi, — evdə qalsan yaxşıdır, elə balacasan ki, 
ayaq altında itib-batarsan. 

Oğlu isə: 

— Yox, itmərəm, — dedi, — apar məni özünlə. 

Neyləmək olar? Ata onu cibinə qoyub çölə yollandı. 

Budur, gəlib çıxdılar çölə. Ata yer şumlamağa başladı, oğlunu da 
təzəcə açdığı şırımın içində oturtdu. 

Ata işləyir, oğul da şırımın içində gəzişirdi. 

Qəfildən dağın arxasından bir nəhəng çıxdı. 

Ata oğluna dedi: 

— O nəhəngi görürsən? Bax ha, uzağa getməyəsən, yoxsa nəhəng 
səni götürüb aparar. 

Elə də oldu. Nəhəng ikicə addım atıb, özünü balacanın gəzdiyi 
şırıma çatdırdı. Əyilib, iki barmağı ilə ehtiyatla uşağı götürdü, ona 
yaxşı-yaxşı baxdı, sonra cibinə qoydu, çıxıb getdi. 

Ata elə qorxdu ki, heç səsini də çıxara bilmədi. Fikirləşdi: “Oğlum 
əlimdən getdi, onu bir də görmək mənə qismət olmaz. Niyə onu 
özümlə çölə gətirdim axıl” 

Nəhəng isə oğlanı yaşadığı dağlara apardı. Ona öz bağında bitən 
dağ qozları yedirtməyə başladı. Bu qozları yeyən adam nəhəng olur- 
muş. 

Oglan iki il nəhəngin yanında yaşadı, iki il qoz sındırıb yedi, 
gündən-günə böyüyüb qüvvətləndi. 

Bir gün nəhəng, uşağın gücünü sınamaq istədi. Onu meşəyə 
aparıb dedi: 

— Get özünə dəyənək sındırl 

Oğlan cavan bir ağacdan ikiəlli yapışıb, onu kökündən çıxardı. 

Nəhəng: 

— Yox, — dedi, — görürəm gücün azdır. Gərək yanımda bir az qalıb, 
qozlardan yeyəsən. 

Yenə iki il keçdi. Yenə bir gün nəhəng, uşağı meşəyə apardı. 

Bu dəfə oğlan yoğun köklü, rişəli qoca bir ağacı qoparıb çıxardı. 

Nəhəng yenə dedi: 

— Yox, gücün azdır, gedək evə. 

Oğlan nəhəngin yanında iki il də yaşadı. Qozlardan yedi, güc 
topladı. O qədər böyüdü ki, daha oğlan uşağı yox, cavan nəhəng oldu. 

Onlar üçüncü dəfə meşəyə yollandılar. Nəhəng dedi: 

— Özün üçün yaxşı bir dəyənək sındır görüm. 

Oğlan yan-yörəyə baxdı, iri gövdəli bir palıdı gözaltı eləyib, onu 
kökündən qoparmağa başladı. Bütün meşəyə səs düşdü. 

— Hə, indi gücün kifayət qədərdir, — nəhəng cavan oğlanı altı il 
əvvəl apardığı çölə gətirdi. 

Oğlanın atası, altı il bundan əvvəl olduğu kimi, yenə yer şumla- 
yırdı. 

Cavan nəhəng ona yaxınlaşıb dedi: 

— Salam, ata. Görürsən necə böyümüşəm. 

Atası qorxdu. 

— Sən nə danışırsan, — dedi, — səni tanımıram, yolunla düz get. 

Cavan nəhəngsə əl çəkmədi: 

— Yox, mən sənin oğlunam. Dayan, qoy yeri mən şumlayım, sən- 
dən pis şumlamaram. 

Atası inanmadı. Dedi: 

— Sən əsla mənim oğlum deyilsən. Çıx get, bütün çölü tapdalayıb 
korlarsan. 

Nəhəng isə çıxıb getmədi. 

Onda atası kotandan əl götürdü, gedib bir daşın üstündə oturdu. 

Cavan nəhəng kotandan yapışdı, bir əli ilə yavaşca basdı, elə basdı 
ki, kotan torpağın içinə batdı. 

Atası hirsləndi: 

— Bura bax, neyləyirsən? Yeri elə şumlayarlar? Kotanı sındırarsan axı! 

Onda cavan nəhəng atları kotandan açıb, özünü onların yerinə 
qoşdu. Atasına dedi: 

— Yeri get evə, anama de ki, mən burada yer şumlayınca çoxlu 
yemək hazırlasınl 

Atası əlini yelləyib, evə getdi. 

Cavan nəhəng özünə iki dırmıq qoşdu, bütün çölü şumlayıb qur- 
tardı. İşini qurtarandan sonra meşə kənarında iki iri palıdı kökündən 
qoparıb çiyninə aldı, kotanı, atları, dırmıqları ağacların başına və kökü- 
nə bərkitdi. 

Axşam ata-anasının həyətinə gəldi. Anası ona baxdı, baxdı, tanı- 
madı. Atadan soruşdu: 

— Bizim atları gətirən o qəribə nəhəng kimdir elə? 

Ata cavab verdi: 

— Bizim oğlumuzdur. 

Anası dedi: 

— Sən nə danışırsanl Bizim oğlumuz belə idi məgər? Bizim oğlu- 
muz balaca idi. 

Oğul isə atları tövləyə apardı, qabaqlarına arpa-saman tökdü, 
kotanla dırmığı da anbara qoydu. Sonra anasına dedi: 

— Acmışam, ana. Yeməyə nəyin var? 

Ana: 

— İndi gətirərəm, — dedi. 

O, iki dənə iri qabda kartof gətirdi. Ata, ana bu kartofu səkkiz 
günə yeyərdi, oğul isə onu birdəfəyə hopp eləyib, yenə istədi. 

Ana ona bir qazan donuz əti verdi. Oğul bunu da yedi, yenə 
doymadı. Ata-anasına dedi: 

— Hə, görürəm məni doydura bilməyəcəksiniz. Mənə bir dəmir 
əsa verin, eləsini ki, onu dizimə vurub sındıra bilməyim. Bu əsanı 
əlimə alıb, diyar-diyar gəzəcəyəm. 

Atası dəmirçinin yanına qaçıb, ona yoğun, ağır, uzun dəmir sifariş 
elədi. 

Dəmirçi bu dəmiri döyüb düzəltdi, dəmir də elə uzun, elə ağırdı ki, 
iki at onu zorla çəkib gətirirdi. 

Nəhəng dəmirin iki ucundan tutub, ortadan dizinə dayadı, dəmir 
əsa çatlayıb iki bölündü. 

Onda atası iki at qoşub, təzə dəmir əsa arxasınca dəmirçinin yanı- 
na getdi. Bu dəmir o birindən də yoğun, ondan da ağır idi. Nəhəng 
onu da iki böldü. 

Bu dəfə atası dörd cüt at qoşdu. Atlar üçüncü dəmir əsanı zorla 
çəkib evə gətirdilər. 

Oğlu onun ucundan bir parça qoparıb dedi: 

— Görürəm, mənim üçün yaxşı dəmir əsa düzəltdirə bilməyə- 
cəksən, ata. Ölkəbəölkə dəmir əsasız gəzməli olacağam. 

Ata-anası ilə vidalaşıb, yola düzəldi. 

Bir gün yol getdi, iki gün yol getdi, üçüncü günü böyük dəmir- 
çixanası olan bir kəndə gəlib çıxdı. Dəmirçixananın sahibi varlı və 
xəsis bir dəmirçi idi. 

Cavan nəhəng dəmirçixanaya girib dedi: 

— İşçi istəmirsən, sahib? 

Dəmirçi: 

— Hə, mənə işçi lazımdır, — dedi. — Zəhmət haqqı nə qədər istə- 
yəcəksən? 

Cavan nəhəng cavab verdi: 

— Çox istəməyəcəyəm. Mənə pul lazım deyil, havayı işləyəcəyəm. 
Ancaq hər iki həftədən bir sənə iki təpik vuracağam. Razısan? 

Xəsis dəmirçi sevindi. Fikirləşdi ki, təpiyin ziyanı yoxdur, təki 
pulum azalmasın. 

Dedi: 

— Razıyam, qal yanımda işlə. 

Dəmirçi kürədən uzun, qızmar dəmiri çıxardı, cavan nəhəng də 
gürzü dəmirə çırpan kimi, dəmir parça-parça olub, ətrafa səpələndi, 
elə bil, şüşə idi, zindan da yerə batdı. 

Dəmirçinin acığı tutdu, dedi: 

— Neyləyirsən, quldurun biri quldur?! Elə vurmaq olar? De görüm, 
bu zərbəyə görə nə qədər pul almaq istəyirsən, al, rədd ol get. 

Cavan nəhəng: 

— Sənin pulun mənə gərək deyil, — dedi. — Vəd elədiyin kimi haqq- 
hesabı çürüt. 

O, dəmirçiyə bir təpik vurdu, dəmirçi qu tükü kimi havada uçub, 
dörd dənə ot tayasından da o tərəfə düşdü. 

Cavan nəhəngsə dəmirçixanadan yoğun bir dəmir əsa tapıb, yola 
düzəldi. 

Az getdi, üz getdi, gəlib bərli-bəzəkli, zəngin bir mülkün darva- 
zası qabağında dayandı. 

Mülk sahibi iri həyətin ortasında durmuşdu. 

Cavan nəhəng onunla hörmətlə salamlaşıb dedi: 

— Sənə işçi gərək deyil? 

Mülkədar cavab verdi: 

— İşçi gərək olmağına gərəkdir, ancaq bilim görüm ildə nə qədər 
muzd istəyəcəksən? 

Cavan nəhəng: 

— Mənə pul lazım deyil, — dedi. — Bir il yanında işlərəm, sənə üç 
təpik vuraram, vəssalam. 

Mülkədar da çox xəsisdi, dəmirçidən də xəsisdi. Sevindi ki, 
nəhəngə pul verməli olmayacaq, dedi: 

— Razıyam. 

Səhəri gün mülkədar bütün işçilərini meşəyə odun qırmağa gön- 
dərdi. 

İşçilər yığışıb, atları qoşdular, cavan nəhəngsə hələ yuxuda idi. 

İşlər müdiri gəlib düz onun qulağına çığırdı: 

— Dur, tez oll Hamı meşəyə getdil 

Cavan nəhəng dedi: 

— Gedirlər getsinlər dəl Mən doyunca yataram, işimi də onların 
hamısından tez qurtararam. 

İşlər müdiri mülkədarın yanına şikayətə yollandı. Dedi: 

— Nəhəng yatıb, işə də getmək istəmir. Neyləyək? 

Mülkədar özü nəhəngi oyatmağa gəldi. 

— Nə uzanmısan, tənbəl, tez ol dur! 

Cavan nəhəng cavab verdi: 

— Yaxşı! İndi duraram! 

Durdu, tələsmədən geyindi. Çardaqdan iki kisə odun gətirib, bir 
yekə tiyan sıyıq bişirdi, hamısını yedi, sonra atları qoşub, asta-asta 
meşəyə tərəf üz tutdu. 

Meşəyə gəlib iki yekə ağacı kökündən qopardı, arabaya atıb evə 
gətirdi. 

Darvazadan içəri girən kimi mülkədar onun qarşısına çıxdı və 
acıqlı-acıqlı baxıb dedi: 

— Niyə belə tez qayıtdın, avara? 

Cavan nəhəng ağacı bir əli ilə götürüb, mülkədara göstərdi: 

— Boş yerə niyə danlayırsan? Təkcə bu ağacdan bir qalaq odun 
çıxar. 

Mülkədar ona cavab vermədi, evdə isə arvadına dedi: 

— Əlimizə yaxşı işçi düşüb. Hamıdan çox yatsa da, hamıdan çox iş 
görür. 

Cavan nəhəng bütün ili mülkədar üçün işlədi, il qurtaranda sahi- 
binin yanına gəlib dedi: 

— Hə, sahib, işin muzdunu ver, üç təpiyi al. 

Mülkədar qorxdu, nəhəngə yalvarmağa başladı: 

— Mənə təpik vurma. Əvəzimə mülkədar ol, mən də sənin işçin 
olum. 

Cavan nəhəng cavab verdi: 

— Yox, şərtləşdiyimiz kimi, muzdumu ver. Təpiyi al. 

Mülkədar onu dilə tutmağa başladı: 

— Xahiş edirəm, iki həftə də yanımda qal. Bir az da işlə. 

Cavan nəhəng: 

— Hə, eybi yoxdur, iki həftə çox deyil, — dedi. — Qalıb işlərəm. 

Mülkədarsa qonşu mülkədarları başına yığdı, onlar birlikdə götür- 
qoy elədilər ki, cavan nəhəngi necə, nə yolla öldürsünlər. 

Çox fikirləşdilər və axırda bir qərara gəldilər. Mülkədarlar dedilər: 

— Cavan nəhəngə əmr elə quyunu təmizləsin. Ora düşən kimi 
yuxarıdan başına dəyirman daşı salarıq, ölər. 

Elə də elədilər. 

Cavan nəhəng quyuya düşdü, mülkədarlar da ən ağır dəyirman 
daşını onun başına saldılar. Fikirləşdilər: “Hə, cavan nəhəngi öldür- 
dük, canımız ondan qurtardıl” 

Cavan nəhəngsə quyudan qışqırdı: 

— Ey, toyuqları quyunun üstündən qovunl Yuxarıda eşələnirlər, 
üstümə qum tökülürl 

Nəhəng quyudakı işini qurtarıb çıxdı, boynunda da dəyirman daşı. 
Dedi: 

— Görün boynumda necə boyunbağı var. 

Boynundan dəyirman daşını çıxardı, mülkədara yaxınlaşıb dedi: 

— Hə, sahib, borcunu tamam-kamal ver, buyur, təpikləri al. 

Mülkədara bir təpik vurdu, o da göydəki buludlara uçdu. Nəhəng 
sonra mülkədarın arvadının yanına getdi. 

— Gəl, — dedi, — sənə də bir təpik vurum, ərin orada tək darıx- 
masın. 

Mülkədar arvadı yediyi təpikdən ondan da yüksəyə qalxdı, çünki 
ondan bir balaca yüngüldü. Ərlə arvad buludlarda uça-uça söhbət edir- 
dilər. Əri deyirdi: 

— Arvad, yanıma en. 

Arvad cavab verirdi: 

— Yox, ərim, sən mənim yanıma qalx. 

Əri deyirdi: 

— Yox, sən en, mən sənin yanına qalxa bilmərəm. 

Arvad cavab verirdi: 

— Yox, sən qalx, mən sənin yanına enə bilmərəm. 

Beləcə onlar indiyə kimi də uçurlar və deyişirlər. Nəhəngsə dəmir 
əsasını əlinə alıb, yenə yola düzəldi. 


QUYU ÜSTÜNDƏKİ QAZOTARAN QIZ 


Köhnə əyyamda yer üzündə çox qoca bir qarı vardı. Dağların 
arasında, hər yanı meşəlik, ucqar bir yerdə kiçik daxmasında yaşa- 
yırdı. Bir sürü də qazı vardı. Hər səhər qarı əsasını əlinə alıb, ayaq- 
larını çəkə-çəkə meşəyə yollanardı. Qoca da olsa, meşədə çox işlə- 
yərdi, Qazları üçün ot yığardı, ağacların əli çatan budaqlarından 
yabanı alma-armud dərib səbətlərə doldurar, çiyinlərində daxmasına 
daşıyardı. Rast gəldiyi hər kəslə mehribancasına salamlaşardı: “Xoş 
gördük, əziz ellim, bu gün hava yaxşıdır. Yəqin, ot daşımağıma 
təəccüblənirsən. Neyləmək olar, gərək hərə öz yükünü öz çiynində 
daşısın”. 

Lakin adamlar onunla həvəssiz danışardılar, mümkün qədər ondan 
uzaq qaçardılar, əgər ata balaca oğlu ilə qarının yanından ötsəydi, ata 
uşağa deyərdi: 

— Sən bu qarıdan qorx, o, tülküdən də bicdir, ifritədir. 

Günlərin birində, səhərçağı, cavan, qəşəng bir oğlanın yolu meşə- 
dən düşmüşdü. Günəş nur saçır, quşlar cəh-cəh vurur, yarpaqlar sərin 
mehdən xəfifxəlif tərpənirdi. Cavan oğlanın əhvalı xoş, kefi kökdü. 
Yolda rastına heç kəs çıxmamışdı. Qəfildən o, qoca ifritəni gördü. Qarı 
dizi üstə çöküb, oraqla ot biçirdi. Kisəsinə xeyli ot basmışdı, yanında 
da yabanı alma-armudla dolu iki səbət vardı. 

Cavan oğlan dedi: 

— Bunların hamısını necə aparacaqsan, ay nənə? 

Qarı da: 

— Neyləyim, əziz balam, gərək aparam, — dedi. — Varlı balaları yük 
daşımağın nə olduğunu bilmirlər. Kəndlilər demişkən: 


Geri dönüb baxma sən, 
Fərqi yoxdur, qozbelsən. 


Oğlan ona yaxınlaşanda, qarı: 

— Bəlkə, mənə kömək eləyəsiniz? — dedi. — Cavansınız, kürəyiniz 
möhkəm, ayaqlarınız itidir, sizinçün ağır olmaz. Elə evim də çox uzaq 
deyil, odur, orda, dağın arxasındakı vadidədir, hən-hün eləyincə dağı 
çıxacaqsınız. 

Cavan oğlanın qarıya yazığı gəldi. Dedi: 

— Mənim atam qrafdır, o, kəndli olmasa da, bilin ki, ağırlıq daşı- 
mağı bacaranlar yalnız kəndlilər deyil. Mən sizin yükünüzü apararam. 

— Aparın, bu, mənim üçün xoş olar. Düzdür, bir saatacan yol get- 
məli olacaqsınız, amma sizinçün bu nədir ki?! О alma-armudu da apa- 
racaqsınız. 

Gənc qraf eşidəndə ki bir saat yol gedəcək, bu, ona bir az qəribə 
göründü, ancaq qarı daha onu buraxmırdı, şələni oğlanın çiyninə yük- 
lədi, səbətləri də verdi ona. 

— Görürsünüz, — dedi, — ağır deyil. 

Qrafin qanı qaraldı: 

— Yox, çox yüngül də deyil, şələniz çiynimi elə əzir ki, elə bil içinə 
daş yığmısınız. Alma-armud səbətləri də lap qurğuşun kimidir. Güclə 
nəfəs alıram. 

Oğlan istədi hər şeyi yerə atsın, amma qarı qoymadı. Kinayəli- 
kinayəli dedi: 

— Bir buna baxın, cavan oğlandır, mənim həmişə apardığım yükü 
aparmaq istəmir. Hamınız dil pəhləvanısınız, iş görməyə gələndə baş 
qaçırırsınız. Hə, nə durmusunuz, niyü yubanırsınız? Hə, hə, cəld yeri- 
yin! İndi daha heç kim şələni sizin çiyninizdən götürməyəcək. 

Nə qədər ki oğlan düz yolla gedirdi, birtəhər dözürdü, ancaq dağa 
çatanda iş çətinləşdi, dağa çıxdıqca ayağının altından daşlar da canlı 
kimi aşağı yuvarlananda daha tab gətirə bilmədi. Alnını tər basdı, 
kürəyindən də isti, soyuq tər damlaları üzüaşağı axdı. 

Cavan qraf dedi: 

— Nənə, daha yeriyə bilmirəm, qoy bir az dincəlim. 

Qarı: 

— Yox, burada olmaz, — dedi. — Mənzil başına yetişəndə dincələ 
bilərsiniz, indi isə irəli getmək lazımdır. Bəlkə, bunların hamısı xeyir- 
İiyədir, nə bilmək olar! 

— Qarı, deyəsən, abır-həyanı tamam itirirsən axı, — deyib qraf 
çiynindəki şələni yerə atmaq istəyirdi, amma cəhdi əbəsdi, şələ sanki 
kürəyinə bitişmişdi. O yana çevrildi, bu yana çevrildi, şələni yerə sala 
bilmədi, Qarı ona baxıb gülür, dövrəsində atılıb-düşürdü. 

— Qəzəblənməyin, mehriban qraf. Bir bax ha, lap indicə kəsiləcək 
xoruz kimi qızarıb-pörtmüsünüz. Yükünüzü səbirlə aparın, evə çatan- 
da xəcalətinizdən çıxaram. 

Neyləyə bilərdi? Qismətinə boyun əyməli oldu və qarının ardınca 
səbirlə yeridi. Elə bil qarı zirəkləşir, oğlanınsa yükü ağırlaşırdı. Qəfil- 
dən qarı yuxarı hoppandı, şələnin üstünə düşdü, rahatca orada otur- 
du, nə qədər arıq olsa da, çəkidə ətli-canlı kənd arvadından da ağır 
göründü. Cavan oğlanın dizləri büküldü, dayanmaq istəyəndə də qarı 
onu çubuqla vurur, gicitkəni ayaqlarına çırpırdı. Oğlan nıqqıldaya- 
nıqqıldaya, axır ki, dağa çıxdı: qarının evinə çatanda az qala yerə 
yıxılırdı. Qazlar qarını görən kimi qanadlarını çırpdılar, boyunlarını 
uzadıb qabağına qaçaraq çığırışdılar. Qaz sürüsünün arxasınca isə 

əlində nazik çubuq, yaşlı arvad Trulle gəlirdi, yekəpər, nəhəng, çox 
eybəcər, gecənin özü kimi dəhşətli bir arvaddı. 

O, qarıya dedi: 

— Bir hadisə olmamışdır ki, anacığım? Çox gec gəldiniz. 

Qarı cavab verdi: 

— Nə danışırsan, qızım, mənə heç nə olmamışdır, əksinə, lap yaxşı 
iş oldu: bu mərhəmətli ağa mənim yükümü buracan gətirib. Bir fikrinə 
gətir: yolda yorulmuşdum, o özü məni çiyninə oturtdu. Yol da bizə 
heç uzun görünmədi, vaxtımız şən keçdi, bir-birimizlə hey zarafat 
eləyirdik. 

Qarı, axır ki, yerə düşdü, şələni oğlanın çiynindən götürdü, səbət- 
ləri əlindən aldı, ona mehriban nəzərlə baxıb dedi: 

— Hə, indi də qapının qabağında oturub dincəlin. Zəhmətinizin 
haqqını vicdanla qazanmısınız, onu mütləq alacaqsınız. 

Sonra üzünü qazotaran arvada tutdu: 

— Sən də, qızım, keç otağa, cavan oğlanla təklikdə qalmağın yaxşı 
düşməz, odla pambıq bir yerdə qala bilməz, bir də gördün vuruldu sənə. 

Cavan qraf bilmirdi ağlasın, ya gülsün. Ürəyində fikirləşdi: “Amma 
nə gözəlçədirl Lap otuz yaş cavan da olsaydı, yenə gözümün ucu ilə 
baxmazdım”. Bu ara qarı qazları nəvazişlə sığallayırdı, elə bil, doğma 
uşaqları idi. Sonra qızı ilə bərabər evə girdi. Cavan oğlan da yabanı 
alma ağacının altındakı taxtın üstündə uzandı. Hava mülayim və xoşdu. 
Ətraf göz işlədikcə allı-güllü çəmənlikdi, çəmənin də ortasından kiçik 
bir çay zümzümə ilə axıb gedirdi. Suyu da dumduru. Qızılı günəş çayın 
sularını işım-işım işıldadırdı. Ağappaq qazlar çəməni gəzir, çayda 
üzürdülər. 

Oglan fikirləşdi: “Bura, doğrudan da, gözəldir, ürək rahatlanır. 
Amma elə yorulmuşam ki, gözlərim öz-özünə yumulur, qoy bir az 
yatım. Külək qalxmasa yaxşıdır, yoxsa tamam keyləşmiş ayaqlarımı 
götürüb aparar, heç xəbərim də olmaz”. 

Bir az yatmışdı ki, qarı gəlib onu silkələməyə başladı: 

— Dur gedək, — dedi, — sən burada qala bilməzsən. Düzdür, səni 
yaxşıca yormuşam, amma görürsən ki, yorğunluqdan ölməmisən. İndi 
sənin haqqını verəcəyəm, pula, var-dövlətə möhtac deyilsən, ona görə 
də sənə ayrı şeylər verəcəyəm. 

O, iri zümrüd parçasından cilalanıb düzəldilmiş bir qabı oğlana 
verib dedi: 

— Bundan muğayat ol, o, sənə xoşbəxtlik gətirəcək. 

Dincini almış, özünü gümrah, güclü hiss edən qraf tez ayağa 
durdu, hədiyyəsinə görə qarıya “çox sağ ol” dedi və yola düzəldi, gözəl 
qızına isə heç dönüb baxmadı da. Xeyli uzaqlaşandan sonra da qarı- 
nın şən qaqqıltısı gəlib qulağına çatdı. 

Meşədən çıxınca qraf cəngəllikdə üç gün dolaşmalı oldu. Sonra 
paytaxt şəhərə gəldi və orada onu heç kəs tanımadığına görə, yad 
adam kimi, tutub kral sarayına gətirdilər. Kral da, kraliça da taxtda 
əyləşmişdilər. Qraf diz çökdü, cibindən zümrüd qabı çıxarıb kraliçanın 
ayaqları altına qoydu. Kraliça əmr elədi ki, ayağa qalxsın və zümrüd 
qabı ona versin. Qabı açıb içinə baxan kimi kraliça qəşş eləyib 
özündən getdi. Kralın xidmətçiləri qrafı tutdular və qaranlıq zirzəmiyə 
salmaq istədilər, ancaq kraliça gözünü açdı, dedi ki, onu azad eləsinlər 
və çıxıb getsinlər, o, bu adamla təklikdə danışmaq istəyir. 

Hamı gedəndən sonra kraliça acı-acı ağladı, cavan oğlana dedi: 

— Bütün bu dəbdəbə, bu şan-şövkət mənim nəyimə gərəkdir ki, 
hər səhər fikir-xəyal içində yuxudan oyanıram?! Üç qızım vardı, kiçiyi 
də elə gözəldi ki, hamı onu Allahın yaratdığı möcüzə hesab eləyirdi. 
Özü qar kimi ağappaq, yanaqları qızılgül ləçəyi kimi, saçları da günə- 
şin qızılı şüaları rəngində. Ağlayanda gözlərindən yaş əvəzinə inci, 
daş-qaş tökülürdü. On beş yaşı tamam olanda kral qızların üçünü də 
yanına çağırdı. Ah, bircə görəydiniz kiçik qızım içəri girəndə camaatın 
heyrətdən ağzı necə açıla qalmışdıl Elə bil, otağa günəş doğmuşdu. 
Kral dedi: “Əziz qızlarım, mən bilmirəm nə vaxt öləcəyəm, amma mən 
öləndən sonra hər birinizə nə çatacaqsa, indidən onu vəsiyyət etmək 
istəyirəm. Siz hamınız məni istəyirsiniz, ancaq hansınız daha çox istə- 
yirsə, krallığın ən yaxşı hissəsini də o alacaq”. 

Qızların hər biri dedi ki, onu hamıdan çox istəyir. Kral dedi: “Məni 
nə qədər sevdiyinizi sübut eləyə bilərsinizmi? Ona əsasən mənə olan 
münasibətinizi müəyyən eləyəcəyəm”. 

Böyük qız dedi: “Mən atamı ən şirin qənd kimi sevirəm”. Ortancıl 
dedi: “Mən isə atamı ən qəşəng paltarım kimi sevirəm”. Kiçik qız isə 
susub danışmadı. 

Atası soruşdu: “Əziz balam, bəs sən məni necə sevirsən?” Qız 
dedi: “Mən bilmirəm, sizə olan məhəbbətimi heç nə ilə müqayisə eləyə 
bilmirəm”. Amma atası təkid edirdi ki, qız nəyinsə adını çəksin. Onda 
qız, axır ki, belə dedi: “Duzsuz ən ləziz xörəyin də dadı olmur, ona 
görə də mən atamı duz kimi sevirəm”. Bunu eşidən kral qəzəblənib 
dedi: “Əgər sən məni duz kimi sevirsənsə, qoy bu məhəbbətinin müka- 
fatı da duz olsun”. O, krallığı iki böyük bacının arasında bölüşdürdü, 
kiçiyinin də kürəyinə bir torba duz bağlatdırdı, iki nökərə də əmr etdi 
ki, aparıb onu uzaq meşədə azdırsınlar. 

Hamımız krala yalvardıq, onu bağışlamasını rica etdik, lakin 
kralın qəzəbini soyuda bilmədik. — Kraliça ah çəkdi və sözünə davam 
etdi: — Bizdən ayrılanda qızım necə ağladı, necə göz yaşı tökdül 
Gözlərindən axan yaş mirvariyə dönüb yollara səpələndi. O hadisədən 
çox keçməmiş kral öz amansız hərəkətindən peşman oldu və əmr 
elədi ki, meşəni axtarıb qızını tapsınlar. Ancaq onu heç yerdə tapa 
bilmədilər. Fikirləşəndə ki, bəlkə, onu vəhşi heyvanlar yeyib, dərddən 
ürəyim parçalanır. Hərdən özümə təsəlli verirəm ki, bəlkə, o sağdır, 
bir mağarada yaşayır, ya da mərhəmətli insanlara rast gəlib, onların 
evində sığınacaq tapıb. Fikrinizə gətirin ki, sizin zümrüd qabınızı açıb 
içindən qızımın gözlərindən axan mirvariyə oxşar mirvarini görəndə 
necə həyəcanlandıml Siz mənə deməlisiniz ki, bu mirvarini haradan 
tapmısınız. 

Qraf kraliçaya dedi ki, zümrüd qabı ona meşədə bir qarı verib, 
qarı ona çox qəribə görünüb, yəqin, ifritədir. Amma kraliçanın qızı 
barədə heç nə eşitməyib, ona heç yerdə rast gəlməyib. 

Kralla kraliça qərara gəldilər ki, həmin qarını axtarıb tapsınlar, 
onlar belə fikirləşirdilər ki, mirvari tapılıbsa, qızlarından bir nişanə də 
tapa bilərlər. 

Qarı öz daxmasında tək-tənha oturub yun əyirirdi. Hava qaral- 
mışdı, ocağın yanında tilişkə yanır, yan-yörəsinə zəif işıq salırdı. 
Birdən həyətdə hay-küy eşidildi, otlaqdan qayıdan qazlar xırıltılı səslə 
qaqqıldaşdılar. Çox keçməmiş qarının qızı daxmaya girdi. Qarı başını 
yüngülcə tərpədib, onun salamını zorla aldı. Qızı onun yanında yerə 
çökdü və cəhrəsini götürüb, cavan qız kimi iti hərəkətlə yun əyirməyə 
başladı. Beləcə iki saat oturdular, kəlmə də kəsmədilər. Nəhayət, 

pəncərə tərəfdən səs gəldi və yanar iki göz otağa zilləndi. Bu, qoca 
gecəbayquşu idi, o, üç dəfə çığırdı: “Uhu! Uhu! Uhu!” 

Qarı da yuxarı baxıb dedi: 

— Vaxtdır, qızım, çıx get, işini gör. 

Qız da qalxıb evdən çıxdı. Bəs o, hara gedirdi? Çəmənlərdən keçib 
vadiyə yetişdi. Üç qoca palıdın yanındakı quyu üstünə gəldi. Bu vaxt 
dağın arxasından ay çıxıb aləmə nur səpdi. Qız üzündəki dərini çıxa- 
rıb, quyuya əyilib, üzünü yumağa başladı. Sonra dərini də suya basdı, 
ay işığına sərdi ki, qurusun, ağarsın. İlahi, qazotaran qız necə dəyişdil 
Siz belə şeyi ömrünüzdə görə bilməzsinizl Ağarmış hörüyü açılıb 
başından düşdü, qızıl saçları çiyinlərinə tökülüb, örtük kimi bədənini 
bürüdü. Təkcə gözləri göyün parlaq ulduzu kimi bərq vururdu, yanaq- 
ları da alma ağacının zərif çiçəyi kimi çəhrayı rəng almışdı. 

Lakin gözəl qız qəmli idi. O, yerə oturub acı-acı ağladı. Göz yaşları 
uzun saçları boyunca damla-damla yerə töküldü. Hərgah yaxındakı 
ağacın budaqları şıqqıldamasaydı, qız hələ orada çox oturub qala- 
caqdı. O, ovçu gülləsindən diksinən ceyran kimi diksinib, yerindən 
sıçradı. Elə bu an qara bir bulud ayın üzünü örtdü, qız da qoca arvad 
dərisini üzünə çəkib, yel kimi götürüldü. 

O, daxmaya girəndə yarpaq kimi əsirdi. Qarı qapıda dayanmışdı, 
qız başına gələn əhvalatı danışmaq istəyirdi ki, qarı nəvazişlə gülüm- 
sədi: 

— Mən hər şeyi bilirəm, — dedi. 

O, qızı içəri apardı və tilişkəni alışdırdı. Qarı cəhrəsinə əl vurmadı, 
süpürgəni götürüb evi süpürməyə, döşəməni yumağa başladı. 

— Gərək hər yan tərtəmiz, səliqəli olsun, — dedi. 

Qız soruşdu: 

— Bu gecə vaxtı niyə iş görürsünüz, ana? 

Qarı dedi: 

— Məgər sən bilirsən indi saat neçədir? 

Qız dedi: 

— Gecəyarısına az qalıb, deyəsən, on ikiyə işləyir. 

Qarı sözünə davam elədi: 

— Məgər bilmirsən ki, bu gün sənin bura gəldiyinin üç ili tamam- 
dır? Sənin vaxtın qurtarıb, daha yanımda qala bilməzsən. 

Qız qorxdu: 

— Ah, əziz anacığıml Məni qovmaq istəyirsiniz? Bəs mən hara 
gedim? Axı mənim nə doğma evim var, nə də dostlarım var ki, onlarda 
sığınacaq tapım. Nə demisiniz, yerinə yetirmişəm, məndən həmişə 
razı qalmısınız. Məni qovmayın. 

Ancaq qarı qızı nə gözlədiyini əvvəlcədən ona demək istəmirdi. Dedi: 

— Mən də burada çox qalmayacağam, amma buradan getdiyim 
vaxt gərək ev-eşik tərtəmiz olsun, ona görə də mənə mane olma. Sən 
heç nəyin fikrini eləmə, təki yaşamağa bir yer tapa biləsən, mənim 
sənə verəcəyim hədiyyədən isə razı qalacaqsan. 

Qız yenə soruşdu: 

— Barı deyin görüm, nə olub axı? 

— Bir də deyirəm: qoy işimi görüm. Daha bir kəlmə danışma, get 
öz otağına, üzündəki dərini çıxar, yanıma gəldiyin gün geydiyin ipək 
paltarı da gey, otur gözlə, mən çağıranda gələrsən. 

Burada mən söhbəti yenə kralla kraliçanın üstünə gətirirəm. 
Onlar qrafla bərabər meşədə qarını axtarırdılar. İş elə gətirdi ki, gecə 
vaxtı qraf onlardan ayrı düşdü və tək gəzməli oldu. Səhəri gün ona elə 
gəldi ki, yolu tapıb. Qaş qaralınca həmin yolla getdi. Gecə düşəndə 
ağaca çıxdı ki, səhərəcən orada qalsın, çünki azmaqdan qorxurdu. 
Ay çıxıb ətrafı işıqlandıranda kiminsə dağdan endiyini gördü. Əlində 
çubuq olmasa da, onun qarının evində gördüyü qazotaran qız oldu- 
ğunu bildi. Öz-özünə dedi. 

— Ahal Hərgah ifritənin birini tutsam, ikincisi də əlimdən çıxmaz. 

Amma qazotaranın quyu üstündə üzünü yuduğunu, qızılı saçları- 
nın şəlalə kimi çiyinlərinə töküldüyünü görəndə heyrətləndi. Ömrün- 
də belə gözəl qıza rast gəlməmişdi. Nəfəs çəkməyə də qorxurdu, 
ancaq başını yarpaqlar arasından irəli uzadıb, qıza dördgözlə bax- 
mağa başladı. Çox əyildiyindənmi, ya nədənsə, birdən budaqlar şıq- 
qıldadı, qız da həmin dəqiqə qoca arvad dərisini üzünə çəkdi, ceyran 
kimi ürkərək qaçdı. Bu vaxt ayın üzünü bulud örtdü, qız da yoxa çıxdı. 

Qız qaçan kimi qraf ağacdan düşdü, onun ardınca götürüldü. Bir 
az gedəndən sonra qaranlıqda çəməndə iki kölgə gördü. КгаПа kraliça 
idi. Onlar uzaqdan qarının daxmasından düşən işığı tuş tutub gedir- 
dilər. Qraf quyu üstündə gördüyü möcüzəni onlara danışdı. Kral da, 

kraliça da yəqin elədilər ki, bu, onların itkin düşmüş qızlarıdır. Sevin- 
dilər, addımlarını yeyinlədib, az keçmiş, qarının daxmasına çatdılar. 
Daxmanın dövrəsində qazlar başlarını qanadları altına qoyub yatmış- 
dılar. Səsə də heç biri qımıldanmadı. Gələnlər pəncərədən baxdılar. 
Qarı içəridə oturub yun əyirirdi. Başını aşağı əymişdi. 

Otaq elə səliqəli, elə təmizdi ki, elə bil, burada ayaqlarında bircə 
tozcuq olmayan cumbulu, xəyali adamlar yaşayırdılar. Ancaq kralla 
kraliça qızlarını orada görmədilər. Bütün bunlara bir az baxdıqdan 
sonra ürəklənib pəncərəni astaca döydülər. Qarı, elə bil, onları göz- 
ləyirmiş. Ayağa qalxıb, mehribanlıqla dedi: 

— Gəlin, gəlin, mən sizi tanıyıram. 

Onlar içəri keçdilər. Qarı dedi: 

— Əgər bu cür sevimli, xeyirxah qızınızı üç il bundan qabaq heç 
nəyə görə evdən qovmasaydınız, indi gəlib buralara çıxmazdınız. Bu 
müddətdə burada o, pis bir əməl öyrənməyib, ürəyinin saflığını qoru- 
yub saxlayıb. Siz isə daim qorxu içində yaşadığınıza görə bu neçə ildə 
öz cəzanızı çəkmisiniz. 

Sonra o biri otağın qapısına yaxınlaşıb çağırdı: 

— Gəl bura, qızım. 

Qapı açıldı, qızıl saçlı, gözləri sevincdən parıldayan kral qızı ipək 
paltarda otaqdan çıxdı: sanki, göydən yerə mələk endi. 

O, ata-anasına yaxınlaşdı, boyunlarını qucaqlayıb, üzlərindən öpdü, 
hamı da sevincdən ağladı. Cavan qraf onların yanında durmuşdu. Kral 
qızı onu görcək rəngi qızılgül kimi qızardı, özü də bilmədi niyə. 

Kral dedi: 

— İstəkli balam, mən krallığımın hamısını bağışlamışam, indi bəs 
sənə nə verim? 

Qarı dedi: 

— Ona heç nə gərək deyil, mən ona sizin ucbatınızdan tökdüyü 
o göz yaşlarını bağışlayıram, bu göz yaşları mirvaridir. Bunlar dəniz 
mirvarilərindən də gözəl, sizin krallığınızdan da qiymətlidir. Mənim 
üçün işlədiyinin əvəzində də bu daxmanı ona bağışlayıram. 

Bu sözləri deyən kimi qarı yox oldu. Divarlar astaca çıqqıldadı. 
Baxanda gördülər ki, daxma gözəl bir saraya çevrilib, içəridə şahanə 
süfrə açılıb, nökər-naib də ora-bura şütüyür. 

Nağıl burada bitmir, amma bu nağılı danışan nənəmin yaddaşı 
korlanıb, o, nağılın axırını unudub. Mən əminəm ki, kral qızı qrafa 
ərə gedib, onlar həmin sarayda xoşbəxt yaşayıblar, ömürlərini orada 
başa vurublar. Daxmanın yanında otlayan ağ qazlar da cavan qızlar 
imiş (qoy bunu heç kim pis mənada qəbul eləməsin), sonra onlar 
dönüb adam olublarmış, bunu yəqin bilmirəm, amma güman edirəm 
ki, elə bu cür imiş. Qarı da, ola bilsin, heç ifritə deyilmiş, hər şeyi 
qabaqcadan xəbər verən xeyirxah arvad imiş, kralın qızı anadan 
olanda ona gözlərindən adi yaşlar yox, mirvari tökmək kimi vergi 
verib. İndiki zamanda belə şeylər olmur, yoxsa bütün kasıblar var- 
lanardılar. 


AĞILLI ADAMLAR 


Günlərin birində kəndli vələs ağacından kəsib düzəltdiyi yoğun 
əl ağacını götürdü, arvadına dedi: 

— Trina, mən uzağa gedirəm, üç günə ancaq qayıdaram. Qaramal 
alverçisi inəklərimizi almağa gəlsə, üçünü də satarsan, ancaq iki yüz 
talerdən ucuz vermə. Eşidirsən? 

Arvad dedi: 

— Get, Allah amanındal Dediyin kimi edərəm. 

— Danışma, sən Allahl Elə uşaqlıqdan ağlın pərsəng aparır. Bax 
ha, axmaq iş tutsan, kürəyini gömgöy göyərdəcəyəm, özü də rəngsiz- 
zadsız, elə bu ağacımla. Zolaqların da yeri bir il qalacaq. Bil ki, 
dediyimi elərəml — deyib kəndli yola düzəldi. 

Səhəri gün qaramal alverçisi gəldi. Arvad onunla çox çənə 
döymədi. Alverçi inəklərə baxdı, qiymətini soruşub dedi: 

— Sözüm yoxdur, iki yüz taler verərəm. O birilərə baxanda bunlar 
baha deyil, 

İnəkləri açıb tövlədən çıxardı. Darvazadan çıxanda ev sahibəsi 
onun qolundan tutdu: 

— Əvvəlcə siz mənə yüz taler verməlisiniz, yoxsa sizi burax- 
maram. 

Alverçi dedi: 

— Haqlısınız, amma bir iş var ki, pulqabım yadımdan çıxıb qalıb 
evdə. Siz narahat olmayın, pulunuzu mütləq gətirəcəyəm. İnəklərin 
ikisini aparıram, birini də beh qoyuram. 

Bu təklif arvadın çox xoşuna gəldi, o, alverçini buraxdı, özü də 
fikirləşdi: “Belə ağıllı iş tutduğuma görə Hans yaman sevinəcəkl” 

Üç gündən sonra kəndli evinə qayıtdı, içəri girən kimi soruşdu ki, 
inəklər satılıb, ya yox. 

Arvad dedi: 

— Əlbəttə, satılıb, əziz Hans. Özü də mənə tapşırdığın qiymətə, iki 
yüz talerə. Hərçənd o pula dəyməzdilər, ancaq alverçi çənə döymədi. 

Kəndli soruşdu: 

— Pullar hanı? 

Arvadı: 

— Pullar məndə deyil, — dedi. — O, pulqabını yaddan çıxarmışdı. 
Amma mənimçün yaxşı beh qoyub. 

— Nə beh? 

— İnəklərin birini bizim üçün qoydu. O birilərin pulunu gətirəndə 
bunu aparacaq. Mən ağıllı tərpəndim, ən arıq inəyi saxladım ki, yemi 
az olsun. 

Əri bərk hirsləndi, ağacı qapıb arvadın kürəyini göyərtmək istədi 
ki, birdən nə fikirləşdisə, niyyətindən əl çəkib dedi: 

— Belə axmağı dünya hələ görməyib. Ancaq mənim sənə yazığım 
gəlir. Çıxım kənd yoluna, üç gün gözləyim görüm səndən axmağı 
tapılacaq, ya yox. Beləsi rastıma çıxsa, sənin təqsirindən keçəcəyəm, 
çıxmasa, mükafatını artıqlaması ilə alacaqsan. 

Kişi kənd yoluna çıxdı, daş üstündə oturub gözləməyə başladı ki, 
görsün kim gəlib keçəcək. Birdən gördü ki, bir araba gəlir, bir arvad 
ayaq üstə dayanıb arabanı sürür. Arabaya saman qalaqlanmışdı, arvad 
da nə samanın üstündə oturmuşdu, nə də kəllərin yanınca gedirdi. 
Kəndli fikirləşdi: “Deyəsən, elə axtardığımı tapmışam”. Ayağa durub, 
arabanın qabağında dəli kimi obaş-bubaşa qaçmağa başladı. Arvad 
soruşdu: 

— Nə istəyirsiniz, a kirvə? Mən sizi birinci dəfə görürəm, siz 
özünüz haradansınız? 

Kəndli: 

— Mən göydən düşmüşəm, — dedi, — indi də bilmirəm təzədən ora 
necə qalxım. Məni ora apara bilməzsiniz? 

Arvad dedi: 

— Yox. Mən oranın yolunu tanımıram. Əgər siz göydən gəlmi- 
sinizsə, yəqin, deyə bilərsiniz mənim ərim orada necə dolanır. Üç ildir 
o oradadır. Yəqin, siz onu görmüsünüz. 

— Onu görməyinə görmüşəm, amma orada bütün kəndlilərin 
güzəranı yaxşı keçmir. O, göydə qoyun otarır, qoyunlar da onu çox 
incidir. Görürsən biri dağa dırmaşdı, ya qalın meşədə azdı, əriniz də 
onları axtarmalı olur ki, qaytarıb sürüyə qatsın. Elə əynindəki pal- 
paltarı da cırıq-cırıq olub. Az qala, tamam çılpaqdı. Dərzi də ki orda 
yoxdur. Nağıllardan bilirsiniz ki, müqəddəs Pyotr ora heç kimi 
buraxmır. 

Arvad heyrətləndi: 

— Gör hal Kimin ağlına gələrdi?! Bilirsiniz nə var? Kişinin təzə 
kamzolu evdə şkafdan asılıb, onu gətirim, qoy geyinsin. Zəhmət olma- 
sa, kamzolu aparın onun üçün. 

Kəndli dedi: 

— Bu, mümkün deyil. Göyə paltar aparmağa icazə verilmir, qapıda 
tutub hamısını alırlar. 

Arvad: 

— Bilirsiniz nə var, — dedi, — dünən ən yaxşı taxılımı satmışam, 
yaxşı pul qazanmışam. O pulu ərimə çatdırsaydım, yaxşı olardı. Axı 
pulqabını cibinizə qoysanız, heç kim bilməz, elə deyil? 

Kəndli dedi: 

— Neyləyim, sözünüzü yerə sala bilmərəm, gərək əziyyətinizi 
çəkəm. 

— Siz burada oturub gözləyin, gedim evdən pulu gətirim. Tez 
qayıdacağam. Mən samanın üstündə oturmuram, görürsünüz ki, elə 
arabada dayanıram, onda kəllər də yorulmur. 

Arvad arabanı sürüb getdi, kəndli isə fikirləşdi: “Görünür, səfeh 
arvaddır, əgər doğrudan pulu gətirsə, arvadımın bəxti gətirəcək, onda 
onu daha döymərəm”. Bir az keçmiş həmin arvad təngnəfəs özünü 
kəndliyə yetirdi, pulu onun cibinə basdı. Ayrılanda da əziyyət verdiyi 
üçün min dəfə üzrxahlıq etdi. 


- 403 - 


Alman ədəbiyyatı antologiyası 


Arvad evə dönəndə gördü oğlu çöl işlərindən təzəcə qayıdıb. 
Bu gün başına gələn əhvalatı oğluna danışdı: 

— Elə sevinirəm ki. Yazıq ərimə nəsə yetirmək üçün fürsət düşdü, 
axı kimin ağlına gələrdi ki, göydə onun nəyəsə ehtiyacı olacaq? 

Oğlu heyrətlə: 

— Ay aman, bu cür adam göydən həmişə düşmür kil Gedim 
görüm, bəlkə, onu orada tapa bildim. Qoy mənə desin görüm göydə 
nəvar, nə yox, bəlkə, göydə mənə bir iş tapıldı. 

Atı yəhərləyib dördnala çapdı. Kəndli söyüd ağacının altında 
oturub, pulları saymaq istəyirdi. 

Oğlan qışqırdı: 

— Göydən gəlmiş adamı görməmisiz? 

Kəndli dedi: 

— Görmüşəm. O, indi geri qayıdır, dağa çıxıb ki, oradan göyə 
yaxın olsun. Tez çapıb getsəniz, ona çatarsınız. 

Oğlan: 

— Vay, — dedi, — bütün günü işləyib yorulmuşam, taxıl döymüşəm. 
Bura gəlincə də lap əldən düşdüm. Siz o adamı tanıyırsınız. Zəhmət 
olmasa, mənim atımı minin, gedib onu dilə tutun ki, qayıtsın. 

Kəndli fikirləşdi: “Aha, bu da o adamlardandır ki, ağlı pərsəng 
aparır”. 

— Nə deyirəm kil Zəhmətinizi çəkərəm, — dedi və atı minib 
çapdı. 

Oğlan da çox gözlədi, sonra fikirləşdi: “Yəqin, o göydən gələn 
adam çox tələsirmiş, buna görə geri qayıtmaq istəməyib. Kəndli də 
atı ona verib ki, atama çatdırsın”. 

Oğlan evə dönüb, əhvalatı anasına danışdı, dedi ki, atı atasına 
göndərib, qoy göydə həmişə piyada gəzməsin. 

Anası dedi: 

— Yaxşı eləmisən. Sən cavansan, piyada da gəzə bilərsən. 

Kəndli də evə gəlib atı tövlədə inəyin yanında bağladı. Arvadına 
dedi: 

— Trina, bəxtin gətirdi ki, səndən də səfeh iki gicə rast gəldiml 
Döyülməyin qaldı gələn dəfəyə. 

O, köhnə kürsüdə oturub, demisini tüstülətdi: 

— Bəlil Alverim yaxşı oldu: iki arıq inəyin əvəzinə kök bir at, üstəlik 
də, bu qədər pul. Hərgah hər səfehlik bu qədər gəlir gətirsəydi, mən 
axmaqlara ürəkdən hörmət edərdim. 

Kəndli belə düşünürdü, amma sənə, yəqin ki, təmizürəkli adamlar 
xoş gələr, əziz oxucum! 


KƏNDÇİ 


Bir kənddə ancaq varlı-dövlətli kəndlilər yaşayırdılar. Onların 
arasında bircə yoxsul vardı ki, onun da adını Kəndçi qoymuşdular. 
Bu adamın nə inəyi, nə də onu almağa pulu vardı, amma özü də, arvadı 
da istəyirdilər ki, bircə inəkləri olsun. Günlərin birində Kəndçi arva- 
dına dedi: 

— Bura bax, arvad, ağlıma bir fikir gəlib: bizim kirvəmiz axı xarrat- 
dır, qoy o, bizim üçün taxtadan bir düyə yonub düzəltsin, onu qəhvəyi 
rənglə boyasın. Vaxt gələr, düyə böyüyüb inək olar. 

Bu fikir arvadın da xoşuna gəldi, Kirvələri onlar üçün əməlli-başlı 
bir düyə yonub düzəltdi, rənglədi, düyənin başını aşağı əydi ki, elə 
bilsinlər otlayır. 

Səhəri gün naxırı çölə aparanda Kəndçi naxırçını çağırıb dedi: 

— Görürsən, indi mənim də düyəm var, amma balacadır, gərək 
onu qucağında aparasan. 

Naxırçı: 

— Yaxşı, apararam, — dedi və düyəni aparıb çəməndə otun üstünə 
qoydu ki, otlasın. 

Düyə başını otdan qaldırmadı, naxırçı da fikirləşdi: “Düyə özü ot 
yeyir, bir azdan sonra da özü yeriyəcək”. 

Axşam naxırı kəndə qaytaranda naxırçı düyəyə dedi: 

— İndi ki ayaq üstə dayanırsan, ot da qırpıb yeyirsən, gərək özün 
də yeriyəsən, mən səni qucağımda aparan deyiləm. 

Kəndçi də həyət qapısında dayanıb düyəsini gözləyirdi. Naxırçı 
bütün kəndin inək-buzovunu gətirmişdi, düyə isə gəlib çıxmırdı. 
Kəndçi soruşdu ki, düyə hanı, naxırçı dedi: 

— Çəməndə otlayır, gəlmək istəmir. 

— Necə yəni istəmir? Sən gərək mənim heyvanımı qapıyacan 
gətirəydin! 

Onlar düyənin arxasınca çəmənə gəlib gördülər ki, düyə yoxdur, 
onu kim isə aparıb. Naxırçı dedi: 

— Yəqin, harasa qaçıb. 

Kəndçi hirsləndi: 

— Gözlə, qaçıbl 

O, naxırçını kəndxudanın yanına apardı, kəndxuda da belə qərar 
çıxardı: maymaqlıq edib düyəni itirdiyinə görə naxırçı onun əvəzində 
Kəndçiyə bir inək verməlidir. 

Bəli, Kəndçi ilə arvadı çoxdan həsrətini çəkdikləri inəyə sahib 
oldular. Yaman sevinirdilər, amma yemləri yox idi, buna görə inəyi 
kəsdilər. Ətini duzladılar, dərisini də Kəndçi şəhərə satmağa apardı, 
onun puluna düyə almaq istəyirdi. Dəyirmanın yanından keçəndə 
gördü ki, orada qanadları sınmış bir qarğa var. Ona yazığı gəldi, dəriyə 
büküb, qoltuğuna vurdu. Amma qəfildən hava dəyişdi, külək qalxdı, 
leysan başladı. Yol getmək çətinləşdi, Kəndçi dəyirmana girdi və xahiş 
elədi ki, gecələməyə ona yer versinlər. Dəyirmançının arvadı evdə 
təkdi. 

Kəndçiyə dedi: 

— Yaxşı da, uzan o samanın üstündə. 

Ona bir parça pendir-çörək də verdi. 

Kəndçi çörəyi yeyib, samanın üstündə uzandı, dərini də yanına 
qoydu. Arvad öz-özünə dedi: “Kişi yorğundur, yəqin ki, indi yatıb”. 
Bu vaxt keşiş ora qonaq gəldi. Dəyirmançının arvadı onu mehriban- 
lıqla qarşıladı: 

— Ərim evdə yoxdur, — dedi, — gəl birlikdə şam edək. 

Kəndçi qulaq verdi, xörəklərin adı çəkiləndə acığı tutdu ki, onun 
qismətinə təkcə pendir-çörək düşdü. Dəyirmançının arvadı isə süfrəyə 
cürbəcür xörəklər, kətələr, şərablar düzdü. Onlar süfrəyə təzəcə əl 
uzatmışdılar ki, qapı döyüldü. 

— Ay aman, deyəsən, ərimdir gələn. 

Tez qovurmanı ocaqda, şərabı balışın altında, dovğanı yorğan- 
döşəyin arxasında, kətələri çarpayının altında, keşişi də dəhlizin şka- 
finda gizlətdi. Sonra qapını açdı və ərinə dedi: 

— Allaha şükür, salamat qayıdıb gəlmisənl Hava elə qarışıb ki, elə 
bil, qiyamət günüdürl 

Dəyirmançı saman üstə yatmış Kəndçini gördü, soruşdu: 

— Bu nə istəyir? 

Arvadı dedi: 

— Vay, vay, bu yazıq, tufana-yağışa düşmüşdü, gecələməyə yer 
istədi. Bir parça pendir-çörək verdim, izin də verdim ki, samanın üstə 
uzanıb yatsın. 

Əri dedi: 

— Qoy yatsın, sən də mənə yeməyə bir şey ver. 

Arvad: 

— Pendir-çörəkdən başqa heç nəyim yoxdur, — dedi. 

— O da bəsimdir, gətir pendir-çörək yeyim. 

Dəyirmançı kəndlini də dəvət elədi: 

— Ey, gəl otur, bizimlə çörək yel 

Kəndçi özünü naza qoymadı, gəlib oturdu, çörək yeməyə başladı. 
Dəyirmançı yerdə inək dərisini və ona bükülmüş qarğanı görüb soruşdu: 

— O nədir elə? 

Kəndçi dedi: 

— Orada falçı gizlətmişəm. 

Dəyirmançı: 

— Bəlkə, mənim falıma baxsın? — dedi. 

— Baxar, baxar. Amma o, dörd dəfə xəbər verir, beşinci xəbəri 
gizlədib demir. 

Dəyirmançını maraq götürdü: 

— Mümkünsə, ona de bir şeydən xəbər versin. 

Kəndçi qarğanın başını bərk sıxdı, qarğa da bərkdən qarıldadı: 
qarr, qarr. 

Dəyirmançı soruşdu: 

— Hə, nə dedi? 

Kəndçi cavab verdi: 

— Əvvəla, dedi ki, şərabı balışın altında gizlədiblər. 

Dəyirmançı: 

— Bu, bəd olmazdı, — deyib balışın altına baxdı və şərabı oradan 
götürdü. 

— Hə, sonrasını de gəlsin! 

Kəndçi yenə qarğanın başını sıxıb, onu qarıldatdı. 

— İkincisi, deyir ki, qovurma ocağın içindədir. 

— Bu, lap yerinə düşərdil — deyərək, dəyirmançı gedib ocaqdan 
qovurmanı gətirdi. 

Kəndçi qarğanı yenə qarıldatdı və dedi: 

— Üçüncüsü də, deyir ki, dovğa yorğan-döşəyin arxasındadır. 

— Bu da pis olmazdıl — deyib dəyirmançı dovğanı da oradan götürdü. 

Kəndçi qarğanın başını bir dəfə də bərk sıxdı. Qarğa çığırıb qarıl- 
dadı. Kəndçi dedi: 

— Dördüncüsü də, falçı deyir ki, kətələr çarpayının altındadır. 

— Bu lap yaxşı olardıl — deyib dəyirmançı çarpayının altına girdi və 
kətələri çıxardı. 

İkisi də oturub ləzzətlə yeməyə girişdi, dəyirmançının arvadı 
qorxudan az qala ölmüşdü, o, açarların hamısını gizlətdi, özü də tez 
yorğanın altına girdi. Dəyirmançı beşinci falı da bilmək istədi, Kəndçi 
isə dedi: 

— Gəl əvvəlcə bu dördünü yeyək, beşinci bir az pis olacaq. 

Onlar yeyib-içdilər, beşinci fal üçün dəyirmançının nə qədər pul 
verəcəyi üstündə çənə vurmağa başladılar və axırda üç yüz talerdə 
dayandılar. Kəndçi qarğanın başını bir dəvar gücü ilə sıxdı, qarğa elə 
çığırdı ki, az qaldı boğazı yırtıla. 

Dəyirmançı soruşdu: 

— Hə, nə dedi? 

— Dedi ki, dəhlizdəki şkafda şeytan gizlənib. 

Dəyirmançı dedi: 

— Hə, şeytanı gərək oradan qovaq. 

O, dəhlizin qapısını açdı, arvad da şkafın açarını verməyə məcbur 
oldu. 

Kəndçi şkafı açdı, keşiş də güllə kimi oradan çıxıb qaçdı. Dəyir- 
mançı dedi: 

— Qara adamı mən öz gözlərimlə gördüm, şeytan idi. 

Səhər açılar-açılmaz Kəndçi üç yüz taleri götürüb dabanına tüpür- 
dü. Evə gəlib həyət-bacasını qaydaya saldı, özünə qəşəng bir ev tikdi. 
Kəndlilər dedilər: 

— Bu Kəndçi, yəqin, elə yerdə olub ki, oradan qızıl dolu kimi yağır, 
pulu da kürəklə kürəyirlər. 

Kəndçini kəndxudanın yanına çağırdılar və soruşdular ki, bu var- 
dövlət onun üçün haradandır. O da dedi: 

— Şəhərə getmişdim, inəyin dərisini üç yüz talerə satdım. 

Kəndlilər bunu eşitcək pul qazanmaq eşqinə düşdülər. Evə gələn 
kimi inəklərinin hamısını kəsdilər, dərisini soydular ki, şəhərdə sat- 
sınlar, özü də baha qiymətə satsınlar. Kəndxuda dedi: 

— Qoy mənim işçim şəhərə birinci getsin. 

İşçi arvad şəhərə gəlib, dərini tacirə təklif elədi, o da ona üç taler 
pul verdi, o biri kəndlilər gələndə isə onlardan daha ucuz qiymətə aldı. 
Dedi: 

— Bunların hamısını neyləyirəm? 

Kəndçinin onları belə ustalıqla aldatmalarına kəndlilərin acığı 
tutdu. Onlar əvəz çıxmağı qərara aldılar: kəndxudaya şikayət elədilər 
ki, Kəndçi onları aldatdığına görə onu cəzalandırsın. Günahsız Kəndçi 
də yekdilliklə ölüm cəzasına məhkum edildi: onu deşik çəlləyə qoyub 
suya atacaqdılar. 

Kəndçini tutub gətirdilər və keşiş çağırdılar ki, ölümqabağı onun 
üçün dua oxusun. Camaata da dedilər ki, dağılışsınlar. Kəndçi keşişi 
görən kimi tanıdı, bu, dəyirmançının arvadına qonaq gələn keşişdi. 
Elə orada ona dedi: 

— Mən sizi şkafdan xilas elədim, siz də məni çəlləkdən xilas eləyin. 

Elə həmin vaxt onların yanından bir sürü keçirdi, Kəndçi də bilirdi 
ki, o sürünün çobanı nə vaxtdır kəndxuda olmaq istəyir. Çobanı görən 
kimi boğazını yırta-yırta bağırdı: 

— Yox, razı deyiləml Bütün aləm yığılsa da, razı olan deyiləml 

Çoban bu sözü eşidib yaxın gəldi, soruşdu: 

— Nə olub? Nəyə razı deyilsən? 

Kəndçi dedi: 

— Bunlar məni kəndxuda eləmək istəyirlər. Əgər o çəlləyin içinə 
girsəm, kəndxuda olacağam, mən də razılaşmıram. 

Onda çoban dedi: 

— Əgər kəndxuda olmaq üçün təkcə bu lazımdırsa, mən elə indicə 
bu çəlləyin içinə girərəm. 

Kəndçi dedi: 

— Çəlləyə girməyə razısansa, kəndxuda olacaqsan. 

Çoban çəlləyin içinə girib oturdu. Kəndçi çəlləyin üstünü mıxladı, 
özü isə çoban olub, sürünü kəndə sarı qovdu. Keşiş də kilsədə 
camaata xəbər verdi ki, ölənin duasını oxuyub. Kəndlilər gəlib 
çəlləyi çaya dığırlatdılar. Çəlləyin içində çoban da var səslə çığı- 
rırdı: 

— Hə, hə, kəndxuda olmağa canla-başla razıyam! 

Kəndlilər də elə bildilər ki, çığıran Kəndçidir. 

— Biz də o fikirdəyik, amma əvvəlcə bax gör orada, aşağıda nəvar, 
nə yox, — dedilər və çəlləyi çaya gillətdilər. 

Sonra evlərinə dağılışdılar. Kəndə girəndə gördülər ki, Kəndçi 
qayıdır, özü ilə də bir sürü qoyun gətirir. Heç özünü o yerə qoymur. 
Kəndlilər təəccüblə soruşdular: 

— Sən haradan belə gəlirsən, Kəndçi? Suyun içindən çıxmısan 
yəni? 

Kəndçi dedi: 

— Hə də, mən lap dərinə endim, suyun dibinə düşdüm, çəlləyin 
altını vurub qopartdım, çıxanda gördüm ki, orda, suyun dibində gözəl 
çəmənliklər var, o çəmənlikdə də qoyun-quzu otlayır. Özüm üçün bir 
sürü ayırıb gətirdim. 

Kəndlilər soruşdular: 

— Orada qoyun-quzu çox qalıb? 

Kəndçi dedi: 

— Çox, lap çox! Sizə nə qədər lazımdırsa, ondan da çox. 

Kəndlilər öz aralarında belə sözləşdilər ki, gedib hərəsi özünə bir 
sürü gətirsin. Kəndxuda da dedi: 

— Mən birinci gedəcəyəm. 

Hamısı yığışıb çay kənarına gəldi. Bu vaxt göy üzündə qoyun 
yununa bənzər burum-burum ağ buludlar süzürdü. Onların da əksi 
çaya düşürdü. Bunu görən kəndlilər çığırışdılar: 

— Odur, suyun dibində qoyun görünürl 

Kəndxuda irəli keçib dedi: 

— Suyun dibinə birinci mən enməliyəm, axı gərək baxıb görüm 
orada nə var, nə yox. Hər şey qaydasınca olsa, sizi səsləyərəm. 

Bunu deyib özünü çaya atdı. Suda bərk şappıltı eşidildi, kəndlilər 
də elə bildilər ki, kəndxuda onlara “gəlin” dedi. Hamısı suya tökü- 
lüşdü. Kənd boş, kimsəsiz qaldı. Kəndçi də hamının var-dövlətinə 
yiyələnib, sərvətli bir adam kimi orada tək-tənha yaşadı. 


ÜÇ QIZIL TELİ OLAN ŞEYTAN 


Günlərin birində yoxsul bir arvadın oğlu oldu. Uşaq köynəkdə 
doğulmuşdu. Falçılar dedilər ki, oğlan on dörd yaşına çatanda kralın 
qızını alacaq. İş elə düşdü ki, uşaq doğulandan bir müddət sonra kral 
həmin kəndə gəldi, amma heç kim bilmədi ki, bu, kraldır. O, kənddə 
təzə xəbər olub-olmadığını soruşanda dedilər: 

— Bu günlərdə kəndimizdə bir uşaq köynəkdə doğulub, falçılar da 
deyiblər ki, onun ürəyindən nə keçsə, yerinə yetəcək. On dörd yaşına 
çatanda da kral qızını alacaq. 

Kralın ürəyi kinli olduğundan bu xəbərdən qəzəbləndi, uşağın ata- 
anasının yanına gedib, yalandan özünü mehriban, səmimi göstərdi. 

Dedi: 

— Yoxsul adamlarsınız, uşağınızı verin mənə, mən onu böyü- 
dərəm. 

Uşağın valideynləri əvvəlcə razı olmadılar, ancaq bu yad adam 
onlara çoxlu qızıl təklif eləyəndə fikirləşdilər: “Əgər uşaq anadan 
xoşbəxt doğulubsa, bu qismət də onun xeyrinə olar”. Razı olub uşağı 
krala verdilər. 

Kral oğlanı iri mücrünün içinə qoyub, yoluna düzəldi. Dərin bir 
gölün yanına çatanda mücrünü suya atdı və ürəyində dedi: “Qızımı 
istəmədiyim adaxlıdan xilas elədim”. Lakin mücrü batmadı, qayıq 
kimi suda üzdü, içinə də bircə gilə su keçmədi. Üzə-üzə kralın pay- 
taxtından iki mil aralandı, dəyirmanın yanına çatanda birdən dirənib 
dayandı. Xoşbəxtlikdən, dəyirmanda işləyən bir nəfər yaxınlıqda 
dayanmışdı və mücrünü görüb, onu sudan çıxardı, elə bildi ki, içi qızıl- 
gümüşlə doludur. Açanda içində qəşəng, sağlam, gülümsəyən bir 
oğlan uşağı gördü. Onu dəyirmançının yanına gətirdi, dəyirmançının 
da övladı olmadığından arvadı sevindi: 

— Bunu Allah-taala bizə pay göndərib, — dedi. 

Onlar uşağı qayğı ilə, məhəbbətlə böyütdülər, o da ağıllı-kamallı 
bir oğlan oldu. 

Günlərin birində yağışda, tufanda sığınacaq axtaran həmin kral 
dəyirmana gəldi. Yeniyetmə oğlanı görəndə dəyirmançıdan soruşdu 
ki, bu, onun oğludur? Dəyirmançı da dedi: 

— Yox, biz bu uşağı tapmışıq. On dörd il əvvəl mücrünün içində 
üzə-üzə gəlib bizim bəndin yanına çatanda bir işçimiz onu sudan 
çıxarıb gətirmişdi. 

Kral başa düşdü ki, bu oğlan vaxtilə suya atdığı həmin xoşbəxt 
uşaqdır. Dedi: 

— Olarmı bu oğlan indi yazacağım məktubu kraliçaya çatdırsın? 
Əvəzində ona iki qızıl verərəm. 

Dəyirmançı da, arvadı da dedilər: 

— Necə buyurursunuz, elə olsun, kral. 

Oğlan yola hazırlaşdı. 

Kral kraliçaya bu məzmunda məktub yazdı: “Bu oğlan məktubu 
sənə yetirən kimi onu öldürüb basdırın, mən qayıdana qədər əmrimə 
əməl edin”. 

Oğlan məktubu götürüb yola düzəldi, ancaq yolu azıb, qaş qara- 
landa qalın bir meşəyə girdi. Qaranlıqda bir çıraq işığı gördü, onu tuş 
tutub getdi. Qəfildən qarşısına bir daxma çıxdı. İçəri girib gördü ki, 
ocağın yanında bir qarı oturub. Daha heç kim yoxdur. Qarı oğlanı 
görüb qorxdu. Soruşdu: 

— Hardan gəlib, hara gedirsən? 

Oğlan dedi: 

— Dəyirmandan gəlirəm, kraliçaya məktub aparıram. Ancaq meşə- 
də azmışam, istəyirəm gecəni sənin daxmanda qalam. 

Qarı: 

— Yazıq uşaq, — dedi, — sən gəlib quldur yuvasına düşmüsən. Qul- 
durlar qayıdıb gələn kimi səni öldürəcəklər. 

Oğlan dedi: 

— Neylək, qoy kim istəyir gəlsin, mən heç kəsdən qorxmuram. Elə 
yorulmuşam ki, daha bircə addım da ata bilmərəm. 

O, taxtın üstündə uzanıb yuxuya getdi. 

Aradan çox keçməmiş quldurlar gəldilər, oğlanı görəndə qəzəb- 
lənib soruşdular ki, bu kimdir taxtda uzanıb. 

Qarı dedi: 

— Axı bu lap südəmər uşaqdır. Meşədə azıb, ona yazığım gəldi, 
yer verdim. Kraliçaya məktub çatdırmalıdır. 

Quldurlar məktubu açıb oxudular, gördülər yazılıb ki, çatan kimi 
oğlanı öldürsünlər. Quldurların ürəyində mərhəmət oyandı, onların 
başçısı məktubu cırdı, əvəzinə belə bir məktub yazdı ki, oğlan saraya 
çatan kimi onu kralın qızı ilə evləndirsinlər. Quldurlar oğlana dəymə- 
dilər, o da səhərəcən yatdı, oyananda məktubu ona verib yola saldılar. 

Kraliça məktubu alanda isə orada tapşırılan kimi hərəkət etdi. 
Dəbdəbəli toy məclisi qurdurdu. Oğlan da qəşəng və mehriban oldu- 
ğundan kralın qızı onunla fərəh içində xoşbəxt yaşamağa başladı. 

Bir müddət sonra kral səfərdən qayıdıb gördü ki, falçıların dediyi 
düz çıxıb, xoşbəxt oğlan da onun qızını alıb. Soruşdu: 

— Bu necə oldu axı? Mən ki məktubuma ayrı əmr yazmışdım. 

Kraliça həmin məktubu krala göstərdi, dedi ki, özün bax gör nə 
yazmısan. Kağızı oxuyan kimi kral bildi ki, məktubu dəyişiblər. Oğlan- 
dan soruşdu ki, onun verdiyi məktubu neyləyib və niyə onun əvəzinə 
ayrısını gətirib. 

Oğlan dedi: 

— Mənim heç nədən xəbərim yoxdur. Yəqin, meşədəki daxmada 
yatdığım gecə onu dəyişiblər. 

Kral qəzəbləndi: 

— Bu, sənə baha başa gələcəkl Mənim qızıma sahib olmaq istəyən 
adam gərək cəhənnəmdən şeytanın başından üç dənə qızıl tük qoparıb 
gətirsinl Hərgah dediyimi gətirsən, qızım sənin arvadın olacaq. 

Bu yolla kral oğlandan birdəfəlik yaxa qurtarmaq fikrindəydi. 
Xoşbəxt oğlansa dedi: 

— Nəolar, qızıl tükləri sizin üçün gətirərəm, mən şeytandan qorx- 
muram. 

Kralla vidalaşıb yola düşdü. Az getdi, çox getdi, gəlib bir ölkənin 
paytaxtına yetişdi. Şəhər darvazasının gözətçisi onu sorğu-suala tut- 
du, soruşdu ki, hansı peşə sahibidir, nə düzəldə bilir. Xoşbəxt oğlan 
dedi: 

— Əlimdən hər iş gəlir. 

Qapıçı: 

— Onda bizə bir yaxşılıq elə, — dedi, — başa sal görək, bazar mey- 
danında əvvəllər şərab axan fəvvarəmizdən niyə indi heç su da axmır? 

Cavan oğlan dedi: 

— Gözləyin, qayıdanda onu sizə başa salaram. 

Oradan uzaqlaşıb, ayrı bir şəhərə yol aldı, orada da şəhər darva- 
zasının gözətçisi ondan soruşdu ki, hansı peşə sahibidir, nə düzəldə 
bilər? Oğlan da dedi: 

— Əlimdən hər iş gəlir. 

Qapıçı: 

— Onda bizə bir yaxşılıq elə, — dedi, — başa sal görək, şəhərimiz- 
dəki alma ağacı əvvəllər qızıl alma yetirirdi, indi niyə heç yarpağı da 
yoxdur. 

Cavan oğlan: 

— Gözləyin, — dedi, — qayıdanda onu sizə başa salaram. 

Oradan da uzaqlaşdı, az getdi, üz getdi, yolunun üstünə gur axan 
bir çay çıxdı. Çayın o tayına keçmək istəyəndə bərəçi ondan soruşdu 
ki, hansı peşəni bilir. 

Oğlan: 

— Əlimdən hər iş gəlir, — dedi. 

Bərəçi dedi: 

— Onda mənə bir yaxşılıq elə, başa sal görüm, niyə mən həmişə 
adamları otay-butaya keçirirəm, heç kim də heç vaxt məni əvəz 
eləmir? 

Oğlan cavab verdi: 

— Gözlə, qayıdanda səni başa salaram. 

Xoşbəxt cavan çayı keçdi, cəhənnəmin yolunu tapdı, içəri girdi. 
Ora zil qaranlıqdı, hər yan his çəkmişdi. Şeytan evdə yox idi, iri, enli 
kürsüdə onun nənəsi oturmuşdu. Soruşdu: 

— Nə lazımdır sənə? 

Nənə oğlana çox da qəzəbli görünmədi. 

Cavan oğlan dedi: 

— Mənə şeytanın başından üç dənə qızıl tük lazımdır, yoxsa arva- 
dımdan ayrı düşməli olacağam. 

Nənə dedi: 

— İştahan pis deyil. Şeytan qayıdıb səni burda görsə, canından ayrı 
düşməli olacaqsan. Amma mənim sənə yazığım gəlir, görüm, bəlkə, 
kömək eləyə bildim. — Qarı oğlanı qarışqaya döndərdi, dedi: — Tuma- 
nımın bükümləri arasında gizlən, şeytan orada səni görməz. 

Cavan oğlan: 

— Bu, yaxşı oldu, — dedi, — amma mən üç sualıma da cavab almaq 
istəyirəm: niyə vaxtilə şərab axıdan fəvvarə quruyub, niyə vaxtilə qızıl 
alma verən ağacın üstündə heç yarpaq da yoxdur, bir də, niyə bərəçi 
həmişə otay-butaya adam keçirir, heç kim də onu əvəz eləmir? 

Nənə dedi: 

— Çətin suallardır, amma sən sakit otur və mən şeytanın başından 
üç qızıl tük dartanda onun dediyinə diqqətlə qulaq as. 

Bəli, axşam düşdü, şeytan da evə qayıtdı. İçəri girən kimi hiss 
elədi ki, hava nəsə təmiz deyil, 

Dedi: 

— Burnuma adam iysi gəlir! Burada işlər nəsə yaxşı deyil, 

Hər yeri axtardı, künc-bucaqlara baxdı, ancaq heç nə tapmadı. 
Nənəsi onu danlamağa başladı: 

— Axı mən hər yeri silib-süpürmüşəm, səliqəyə salmışam, sən də 
qatıb-qarışdırırsan. Burnuna həmişə adam iysi dəyir. Yaxşısı budur, 
otur şam elə. 

Deyəsən, şeytan çox yorulmuşdu. Yeyib-içəndən sonra başını 
nənəsinin dizləri üstünə qoydu ki, nənə başında bit axtarsın. Çox 
keçmədi, onu yuxu tutdu: əvvəlcə fısıldadı, sonra xoruldadı. Nənə 
onun qızıl tüklərindən birini dartıb çıxartdı və yerə qoydu. Şeytan 
çığırdı: 

— Vayl Neyləyirsən? 

Şeytanın nənəsi dedi: 

— Pis yuxu gördüm, ona görə saçından yapışdım. 

Şeytan soruşdu: 

— Yuxuna nə girmişdi? 

— Bazar meydanındakı fəvvarə girdi yuxuma. Əvvəllər ondan 
şərab axırdı, indi quruyub, heç su da axmır. De görüm, bunun səbəbi 
nədir? 

Şeytan dedi: 

— E-eh, bilsəydilər ki, niyə belə olub! Orada daşın altında quru 
qurbağası var. Onu öldürsələr, şərab yenə axıb töküləcək. 

Nənə yenə şeytanın başını bitləməyə başladı, şeytanı yenə yuxu 
apardı, o, elə xoruldadı ki, pəncərənin şüşələri cingildədi. Nənə bir 
qızıl tük də dartıb çıxartdı. 

Şeytan hirsləndi: 

— Vayl Sən neyləyirsən axı? 

Nənə: 

— Acığın tutmasın, — dedi, — yuxulu olmuşam. 

— Yuxuda nə görmüsən ki? 

— Gördüm ki, bir ölkədə əvvəllər qızıl alma gətirən ağacın üstündə 
indi heç yarpaq da yoxdur. Niyə belədir? 

Şeytan dedi: 

— E-eh, bilsəydilər ki, niyə belə olubl Onun kökünü siçan gəmirir, 
onu öldürsələr, ağac yenə qızıl alma yetirəcək, amma siçan bundan 
sonra da ağacı gəmirsə, tamam quruyacaq. Sən yuxularını saxla, qoy 
rahat yatıml Bir də məni yuxudan oyatsan, şillə çəkəcəyəm sənə. 

Nənə onu xoş sözlərlə sakitləşdirdi, yenə başını bitləməyə başladı, 
şeytan yenə xoruldadı. Nənə üçüncü qızıl tükü də qopartdı. Şeytan 
yerindən sıçradı, çığırdı, onu vurmaq istədi, nənə yenə onu sakitləş- 
dirdi: 

— Neyləyim, pis yuxuların əlindən hara qaçım?! 

Şeytan maraqla soruşdu: 

— Yuxuda nə gördün? 

— Gördüm bir biçarə gileylənir ki, çayın bu tayından o tayına 
həmişə adam keçirir, heç kəs onu əvəz eləmir. Bunun səbəbi nədir? 

Şeytan dedi: 

— Axmaqdır dal Bir adam gəlib deyəndə ki, məni o taya keçir, qoy 
əlindəki uzun ağacı versin ona. Həmin adam olsun bərəçi, o da canını 
qurtarsın. 

Üç qızıl tük qoparıb, üç suala cavab almış nənə qoca şeytandan əl 
çəkdi, o da səhərəcən yatdı. 

Səhər şeytan yenə çıxıb getdi. Qarı tumanının bükümlərindən 
qarışqanı çıxartdı, onu təzədən adam eləyib dedi: 

— Bu da üç qızıl tük, götür. Suallarının cavablarını da özün eşitdin. 

Xoşbəxt cavan sevincək: 

— Hə, eşitdim, hamısını da yadda saxladım. 

Qarı dedi: 

— Sənə köməyim dəydi, indi yolunla get. 

Oğlan dar gündə köməyinə görə qarıya minnətdarlıq eləyib, 
cəhənnəmdən çıxdı. İşi uğurlu olduğu üçün oğlanın kefi kök idi. Bərə- 
çinin yanına çatanda vəd elədiyi cavabı ona yetirməmişdən əvvəl dedi: 

— Əvvəlcə məni o taya keçir, sonra xilas olmağın yolunu sənə 
öyrədim. 

O biri sahilə çıxan kimi oğlan şeytanın məsləhətini ona yetirdi: 

— Bir adam gəlib o taya keçirməyi xahiş eləsə, uzun ağacı ver ona, 
çıx qaç. 

Cavan oğlan bərəçidən ayrılıb, meyvəsiz alma ağacı bitmiş ölkəyə 
getdi. Qapıçı artıq onu gözləyirdi. Oğlan şeytandan aldığı cavabı ona 
da yetirdi: “Ağacın kökünü gəmirən siçanı öldürün, onda ağac yenə 
qızıl alma bitirəcək”. Darvaza gözətçisi xoşbəxt cavana “çox sağ ol” 
deyib, ona iki ulaq yükü qızıl verdi. Oğlan oradan yola düşüb, quru 
fəvvarəsi olan məmləkətə gəldi. Şəhər darvazasının bu gözətçisinə də 
şeytanın məsləhətini çatdırdı: “Fəvvarənin daşı altındakı quru qurba- 
ğasını öldürün, oradan yenə şərab axsın”. Qapıçı ona “çox sağ ol” dedi 
və qızıl yüklü iki ulaq verdi. 

Qızıl yüklü dörd ulaqla bərabər, xoşbəxt cavan saraya, arvadının 
yanına qayıtdı. Arvadı onun uğurla qayıtmağına ürəkdən sevindi. 
Oğlan şeytanın başından qoparılmış üç qızıl tükü krala verdi. Qızıl 
yüklü ulaqları görəndə kral lap razı qaldı. 

— İndi şərtlərin hamısına əməl eləmisən, — dedi, — qoy mənim 
qızım sənin arvadın olsun. Amma, əziz kürəkənim, bir de görüm, bu 
qədər qızıl sənin üçün haradandır? Axı bu, böyük sərvətdirl 

Oğlan dedi: 

— Elə çayı keçirdim, gördüm o biri sahildə bu qızıl qum kimi 
tökülüb qalıb, yığışdırıb gətirdim. 

Kral acgözlüklə soruşdu: 

— Mən də onu yığıb gətirə bilərəm? 

Xoşbəxt cavan: 

— Nə qədər istəyirsiniz! — dedi. — O çayda bir bərəçi var, ondan 
xahiş eləyin, sizi o taya keçirsin. Orda kisələrinizi qızılla doldura bilər- 
siniz. 

Acgöz kral tez hazırlaşıb yola düşdü. Çaya çatanda bərəçiyə işarə 
elədi ki, onu o taya keçirsin. Bərəçi onu bərəyə mindirdi, o taya çatan 
kimi uzun ağacı cəld krala verdi, özü də çıxıb qaçdı. 

Kral da o vaxtdan bütün günahlarının əvəzində bərəçi olub qaldı. 

— Məgər indi də çaydan adam keçirir? 

— Bəs necəl Axı onun əlindən uzun çubuğu heç kim almayacaq. 


QORXU NƏ OLDUĞUNU 
BİLMƏK İSTƏYƏNİN NAĞILI 


Bir atanın iki oğlu vardı. Böyüyü ağıllı, qabiliyyətli idi, əlindən də 
hər iş gəlirdi. Kiçiyi isə səfehdi, ona heç nə qandırmaq olmurdu. 
Oxuyub öyrənmək qabiliyyəti də yox idi. Onu görənlər deyirdilər: 

— Yazıq ata bunun ucbatından çox əziyyət çəkməli olacaql 

Ata böyük oğluna bir iş tapşıranda o, atasını həmişə yarıdardı. 
Amma onu gecə nəsə gətirməyə göndərəndə, yolu da qəbiristanın, 
ya da başqa bir vahiməli yerin yanından düşəndə deyirdi: 

— Yox, atam, ora getmərəm, qorxuram. 

Çünki o, qorxaq idi. 

Ya da görürdün, axşam ocaq başında cürbəcür əhvalatlar danı- 
şırlar. Qorxudan adamın tükləri biz-biz olurdu. Görürdün kim isə 
deyir: “Vay, nə qorxuludurl” Kiçik qardaş isə bir küncdə oturub qulaq 
asır və başa düşə bilmirdi ki, qorxmaq necə olur. 

Deyirdi: 

— Bax hamı deyir ki, qorxuram, qorxuram. Amma mən heç qorx- 
muram. Yəqin, bu da elə şeydir ki, mən onu başa düşmürəm. 

Günlərin birində atası ona dedi: 

— Ey, küncdə oturan, bir bura bax görüml Yekə kişi olmusan, 
gücün-qüvvətin az deyil. Gərək bir peşə öyrənəsən ki, özünü dolan- 
dıra biləsən. Görürsən böyük qardaşın özünü necə oda-közə vurur?! 
Amma sənin əlindən heç nə gəlmir. 

Kiçik oğul: 

— Eh, atam, — dedi, — mən nəsə öyrənməyə can atıram. İndi ki belə 
oldu, öyrənib bilmək istəyirəm görüm qorxu nə olan şeydir, görünür, 
bu işdən mənim başım çıxmır. 

Böyük qardaş bunu eşidib güldü: “Ay Allah, nə axmaq qardaşım 
varmış! Ondan heç vaxt adam olmayacaq: adam olmaq istəyən gərək 
diribaş olsun”. 

Ata ah çəkib, kiçik oğluna dedi: 

— Heç nəyi də bilməsən, gərək qorxunu biləsən. Amma bundan 
çörəkpulu qazanmaq mümkün deyil. 

Bu vaxt keşiş onlara qonaq gəldi. Ata da dərdini ona danışmağa 
başladı, gileyləndi ki, kiçik oğlu dərrakəsizdir, heç nə bilmir, heç nə 
öyrənmək istəmir: 

— Bir fikir verin, ondan soruşuram ki, nə yolla özünə çörəkpulu 
qazanacaqsan, cavab verir ki, qorxu nə olduğunu öyrənib bilmək istə- 
yirəm. 

Keşiş dedi: 

— Qorxu nə olduğunu öyrənmək istəyirsə, onu məndən öyrənə 
bilər. Oğlunuzu yanıma göndərin, dərsini verərəm. 

Ata bu təklifdən razı qaldı. Fikirləşdi ki, oğlanı, Allah qoysa, bir işə 
düzəldər. 

Bəli, keşiş oğlanı evinə apardı, ona tapşırdı ki, hər gün kilsənin 
zəngini çalsın. 

Günlər keçdi, bir gün gecəyarısı keşiş onu yuxudan oyatdı, dedi 
ki, qülləyə qalxıb zəngi çalsın. Fikirləşdi: “Hə, indi bilərsən qorxu 
nədir”. Özü də gizlicə qülləyə qalxdı. Oğlan qülləyə təzəcə qalxıb 
zəngin ipindən tutmuşdu ki, gördü ağ geyimli bir adam pilləkəndə, 
üzbəüz pəncərənin qabağında dayanıb. Qışqırdı: 

— Kimdir orda duran? 

Ağ geyimli adam cavab vermədi, heç yerindən də tərpənmədi. 

Oğlan yenə çığırdı: 

— Dillən, ya da rədd ol!.. Gecə vaxtı burda sənin bir işin yoxdur! 

Keşiş isə durduğu yerdə quruyub qalmışdı, qımıldanmırdı ki, 
oğlan elə bilsin əcinnədir. 

Oğlan bir də qışqırdı: 

— Nə işin var burda? Əgər düz adamsansa, cavab ver, yoxsa pillə- 
kəndən ataram səni aşağı. 

Keşiş fikirləşdi ki, belə şey eləməz və səssiz-səmirsiz heykəl kimi 
dayanıb qaldı. Oğlan üçüncü dəfə qışqırdı, kölgənin dillənmədiyini 
görüb yaxın gəldi və onu pilləkəndən üzüaşağı atdı. O da on pillə 
dığırlandı və küncdə düşüb qaldı. 

Oğlan kilsə zəngini çalıb evə qayıtdı və uzanıb yatdı. Keşişin ar- 
vadı ərini çox gözlədi, keşiş qayıdıb gəlmədi. Axırda arvadın canına 
qorxu düşdü, oğlanı oyadıb soruşdu: 

— Bilmirsən ərim hardadır? Axı o, qülləyə səndən qabaq çıxdı. 

Oğlan dedi: 

— Bilmirəm. Amma gördüm ki, kim isə pilləkəndə, kiçik pən- 
cərənin qabağında dayanıb. Nə danışırdı, nə də çıxıb gedirdi. Mən onu 
oğru bilib pilləkəndən üzüaşağı atdım. Gedin baxın, əgər odursa, 
yazıq, yəqin, şil-küt olub. 

Keşişin arvadı qaçaraq getdi və ərini düşdüyü yerdə tapdı. Ayağı 
sınmış keşiş küncdə zarıyırdı. 

Arvad sürüyə-sürüyə onu evə gətirib yerinə uzandırdı və qarğış 
tökə-tökə oğlanın atasıgilə qaçdı. 

— Sizin oğlan başımıza oyun açıb, — dedi. — Ərimi pilləkəndən 
aşağı atıb, onun da ayağı sınıb. Gəlin vecsiz avaranızı aparın. 

Atası qorxdu, keşişin evinə gəldi, oğlunu danlamağa başladı: 

— Bu nə hoqqadır çıxarırsan? Bu şeytan əməlini sənə kim öyrə- 
dib? 

Oğlu dedi: 

— Atam, bir mənə qulaq asın, burada mənim günahım yoxdur axı. 
Keşiş gecə vaxtı orada pis niyyətlə dayanmış adama oxşayırdı. Mən 
bilmədim kimdir, üç dəfə xahiş elədim ki, cavab versin, ya da çıxıb 
getsin. 

Atası dedi: 

— Eh, başıma bəla olmusanl Rədd ol gözümün qabağından, daha 
sən adda oğlum yoxdur. 

— Yaxşı, atam, gedərəm, amma, heç olmasa, gözləyin, səhər açıl- 
sın, çıxım gedim qorxu nə olduğunu öyrənməyə. O peşəni öyrənsəm, 
özümə çörəkpulu qazana bilərəm. 


– 420 - 


YAKOB VƏ VİLHELM QRİMM QARDAŞLARI 


Atası dedi: 

— Nəyi istəyirsən öyrən, mənim üçün təfavütü yoxdur. Al bu əlli 
taleri, hara istəyirsən get, ancaq heç kəsə demə ki, əslən haralısan, 
atan kimdir, çünki mən sənin yerinə utanaram. 

— Yaxşı, atam, siz deyən olsun. İstədiyiniz təkcə budursa, ona əməl 
eləyə bilərəm. 

Səhərin gözü açılar-açılmaz, cavan oğlan əlli taleri cibinə qoyub, 
yola çıxdı. Yol gedə-gedə ucadan deyirdi: “Bircə qorxa bilsəydiml 
Bircə qorxa bilsəydim!” 

Yol keçən bir nəfər bu sözləri eşidib ona yaxınlaşdı. Onlar qoşa 
yeriməyə başladılar. Bir qədər gedəndən sonra bir dar ağacı gördülər. 
Yol yoldaşı oğlana dedi: 

— O ağacı görürsən? Qanad düzəldən usta bu yeddi nəfərə uçmağı 
öyrədir. Otur bu ağacın altında, gecə düşəndə qorxu nə olduğunu 
bilərsən. 

Oğlan dedi: 

— Vəssalam? Onda bu çox asan işdir, əgər qorxunun nə olduğunu 
belə tez öyrənə bilsəm, bu əlli taleri sənə verəcəyəm, ancaq səhər lap 
tezdən gəl yanıma. 

Oğlan ağacın altında oturub, axşamın düşməyini gözlədi. Gecə 
hava soyudu, oğlan da od qalayıb qızındı. Gecə yarıdan keçəndə elə 
şaxtalı külək əsdi ki, oğlan titrədi. Külək dar ağacından asılanları yel- 
lətməyə başladı. Onlar bir-birinə dəyir, elə bil itələşirdilər. Oğlan 
fikirləşdi: “Mən aşağıda ocağın yanında belə əsirəmsə, gör yuxarıda 
onlar necə donurlar, hələ üstəlik, bir-birinə çırpınırlar da”. Rəhmli 
olduğundan, nərdivanı qoyub dar ağacına çıxdı və asılanların yeddi- 
sini də aşağı endirdi. Sonra ocağı daha gur alışdırdı, hamısını tonqalın 
dövrəsində oturtdu. Hərəkətsiz oturmuş ölülərin paltarları alışıb yan- 
mağa başladı. 

Oğlan onlara dedi: 

— Odla ehtiyatlı olun ha, yoxsa sizi yenə asaram. 

Lakin ölülər heç nə eşitmirdilər, susurdular, paltarlarının yan- 
mağına da fikir vermirdilər. Onda oğlanın lap acığı tutdu: 

— Hərgah ehtiyatlı olmasanız, mən sizə kömək eləyən deyiləm, 
sizinlə bərabər yanmağa da həvəsim yoxdur. 

Bunu deyib yenə hamısını bir-bir dar ağacından asdı. Sonra 
ocağın yanında oturdu və yuxuya getdi. Səhər tezdən yol yoldaşı əlli 
taleri almaq üçün gəldi. 

— Hə, indi bildin qorxu nədir? 

Oğlan: 

— Yox, — dedi, — haradan biləydim ki? Axı o yuxarıdakrlar heç ağız- 
larını da açmadılar. Elə də gicdilər ki, əyinlərindəki cındırlarını da yan- 
dırdılar. 

Yol yoldaşı bildi ki, əlli taleri bundan almaq mümkün olmayacaq, dedi: 

— Belə şeyi mən ömrümdə görməmişdim. 

Oğlan yenə yola düzəldi, gedə-gedə mızıldadı: 

— Ah, kaş qorxa biləydiml Kaş qorxa biləydiml 

Onun ardınca gələn faytonçu bu sözləri eşitdi. Soruşdu: 

— Sən kimsən belə? 

Oğlan dedi: 

— Bilmirəm. 

Faytonçu onu sorğu-suala tutdu: 

— Haralısan? 

— Bilmirəm. 

— Bəs atan kimdir? 

— Tapşırıblar, bunu heç kimə deməyim. 

— Bəs öz-özünə mızıldadığın nədir? 

— E-eh, istəyirəm qorxu nə olduğunu bilim, amma heç kim bunu 
mənə öyrədə bilmir. 

Faytonçu dedi: 

— Gic-gic danışma. Arxamca gəl, mən onu sənə öyrədərəm. 

Oğlan faytonçuya qoşulub getdi. Axşamüstü bir aşxanaya yetiş- 
dilər və orada gecələmək istədilər. Otağa girəndə oğlan yenə dedi: 

— Kaş qorxa biləydiml Kaş qorxa biləydiml 

Aşxana sahibi bunu eşidib güldü: 

— Əgər ürəyin qorxunu belə istəyirsə, burada onun üçün bir səbəb 
taparıq. 

Sahibin arvadı dedi: 

— Sən Allah, danışma. Neçə-neçə igidin canı gedib, bu oğlan da 
işıqlı dünyaya həsrət qalsa, heyifsilənərəm. 

Oğlan isə dedi: 

— Əgər bu iş belə çətindirsə, mən onu mütləq öyrənmək istəyirəm. 
Axı elə bunun xatirinə diyarbədiyar düşüb gəzirəm. 

O, aşxana sahibini o qədər dilə tutdu ki, axırda kişi belə bir əhvalat 
danışdı: bu yaxınlıqda tilsimli bir qəsr var. Əgər oğlan bu qəsrdə üç 
gecə qalsa, qorxunun nə olduğunu, yəqin ki, öyrənəcək. 

Kral da həmin cürətli adama öz qızını verəcəyinə and içib. Kra- 
lın qızı dünya gözəlidir. Qəsrdə də böyük xəzinə var, onu əcinnələr 
qoruyur. Əgər xəzinə tilsimdən xilas olsa, kasıblar varlanar. Deyir- 
lər ki, o qəsrin qapısından çox igidlər girib, amma geri qayıdanı 
olmayıb. 

Səhəri gün oğlan kralın yanına gəldi: 

— Əgər izin versəniz, mən tilsimli qəsrdə üç gün qalaram, — dedi. 

Oğlan kralın xoşuna gəldi, Dedi: 

— Üstəlik, məndən üç şey də istəyə bilərsən, ancaq bunlar cansız 
əşya olmalıdır, sən onları özünlə qəsrə apara bilərsən. 

Oğlan: 

— Onda mənə od, dülgər dəzgahı, bir də kəsici ilə bərabər xarrat 
dəzgahı verin, — dedi. 

Kral əmr etdi ki, gündüzdən bütün şeyləri aparıb qəsrə qoysunlar. 
Gecə düşən kimi oğlan qəsrə getdi. Otaqların birində ocaq qaladı, 
xarrat dəzgahını yanına qoydu, özü də dülgər dəzgahının üstündə 
oturdu. Dedi: 

— Ah, kaş qorxa biləydim! Amma, deyəsən, burda qorxu nə oldu- 
ğunu bilməyəcəyəm. 

Gecəyarısı istədi ocağı gur alışdırsın, onu üfürdü, püflədi. Birdən 
küncdən bir səs gəldi: “Miyo-miyol Soyuqdan əsirikl” 

Oğlan qışqırdı: 

— Ey, nə çığırırsınız, gicbəsərlər?1 Soyuqdursa, gəlin bura, ocağa 
yaxın oturub qızının. 

Elə bunu demişdi ki, iki dənə yekə qara pişik tullanıb onun yanına 
gəldi, hərəsi bir tərəfdə oturub, odsaçan gözlərini ona dikdi. Qızınan 
kimi pişiklər dedilər: 

— Gəl kart oynayaq, dost. 

Oğlan: 

— Oynayaq da, — dedi. — Amma əvvəlcə pəncələrinizi mənə gös- 
tərin. 

Pişiklər caynaqlarını açdılar. 

Oğlan dedi: 

— Hə-ə, caynaqlarınız çox uzundur. Dayanın, uclarından bir az 
kəsim. 

O, pişiklərin boynundan yapışıb xarrat dəzgahının üstünə qoydu, 
pəncələrini möhkəm-möhkəm ora bərkitdi. Dedi: 

— Caynaqlarınızdan sizi tanıdım. Kart oynamaq həvəsim də qaçdı. 

Onları öldürüb, pəncərədən suyun içinə atdı. İkisinin işini biti- 
rəndən sonra ocağın yanında oturmaq istəyirdi ki, otağın bütün künc- 
bucağından qara pişiklər və qızmar zəncirli qara itlər çıxıb, onun 
üstünə gəldilər. Çox keçmədi ki, bütün otaq qara it-pişiklə doldu. 
Onlar dəhşətli səslər çıxarır, ocağı ayaqlayır, onu söndürmək istə- 
yirdilər. 

Oğlan bunlara bir müddət sakit-sakit tamaşa elədi, sonra hirs- 
ləndi, kəsicini əlinə alıb çığırdı: “Rədd olun buradan, alçaqlar!” Onların 
üstünə cumdu. Çoxu qaçdı, bir neçəsini isə oğlan götürüb suya atdı, 
qayıdıb yenə ocağı alışdırdı. Bir az keçmiş onu yuxu tutdu. Yan- 
yörəsinə baxanda küncdə iri bir çarpayı gördü. 

— Mənə elə bu lazımdır, — dedi və çarpayıda uzandı. Gözünü təzəcə 
yummuşdu ki, çarpayı tərpəndi və qəsrin içində obaş-bubaşa hərəkət 
elədi. 

Oğlan dedi: 

— Eybi yoxdur, qoy yerisin, amma dayansa yaxşıdır. 

Çarpayı isə at qoşulmuş fayton kimi sürətlə gedir, astanadan, 
pilləkənlərdən aşıb keçirdi. Qəfildən elə bil çarpayının üstünə qaya 
parçası düşdü, o, üzüstə çevrilib qaldı. Oğlan yorğanları, yastıqları 
üstündən atdı, çarpayının altından birtəhər çıxdı. 

— Kimin həvəsi varsa, çarpayıya o minib gəzsin, — dedi və ocağın 
yanında uzanıb, səhərəcən yatdı. 

Səhər kral qəsrə gəldi, oğlanın yerə düşüb qaldığını görəndə elə 
bildi ki, əcinnələr onu öldürüblər. Dedi: 

— Heyif, qəşəng oğlandıl 

Bunu eşidəndə oğlan ayağa qalxdı: 

— Yox, heyifsilənmək hələ çox tezdirl — dedi. 

Kral heyrətləndi, həm də sevindi. Soruşdu ki, gecə başına nə iş 
gəlib. 

Cavan oğlan dedi: 

— Hər şey yaxşı oldu, bir gecə keçdi, iki gecə də keçib gedər. 

Oğlan aşxana sahibinin yanına gedəndə kişinin ağzı açıla qaldı. 

— Səni sağ görəcəyimə inanmırdım. Hə, qorxunun nə olduğunu 
bildin? 

Oğlan: 

— Yox, — dedi, — havayı şeydi. Ah, bircə qorxunun nə olduğunu 
mənə deyən tapılaydıl 

İkinci gecə oğlan yenə qəsrə yollandı, gəlib ocağın yanında oturdu 
və yenə köhnə havasını çaldı: “Kaş qorxa biləydiml” Gecəyarı olanda 
yenə hay-küy, taraqqataraq eşidildi. Səslər get-gedə gücləndi, sonra 
otağa sükut çökdü. Nəhayət, tüstü borusunun içindən adamın yarısı 
çıxaraq, qiyyə çəkib, şappıltı ilə oğlanın düz qabağına düşdü. 

Oğlan qışqırdı: 

— E-ey, bəs bunun yarısı hanı? Bu azdırl 

Yenə səs-küy qalxdı, uğultu-gurultu, ulaşma başlandı, borudan 
adamın o biri yarısı da düşdü. 

Oğlan dedi: 

— Dayan, əvvəlcə səninçün ocağı alışdırım. 

Alışdırdı, geri baxanda gördü ki, yarı hissələr birləşib, dəhşətli bir 
adam onun yerində oturub. 

Oğlan: 

— Biz belə danışmamışdıq, — dedi, — kürsü mənimdir. 

Qorxunc adam istədi oğlanı itələyib kürsüdən yerə salsın, gücü 
çatmadı. Oğlan isəvar gücü ilə onu itələdi və öz yerində oturdu. Sonra 
yenə borudan dalbadal bu cür adamlar yerə tökülüşdü. Onlar ölülərin 
sümüklərini və iki kəllə gətirdilər. Sümükləri düzüb, vurub-yıxma 
oyunu oynamağa başladılar. 

Oğlan da oynamaq istədi. Soruşdu: 

— Bura baxın, olar ki, mən də sizinlə oynayım? 

— Oyna da, əgər pulun varsa. 

Oğlan: 

— Pulum çatar, — dedi, — amma oyun şarlarınız yumru deyil. 

Kəllələri götürüb dülgər dəzgahında yondu, az-çox yumru hala 
saldı. 

— Hə, beləsi yaxşı dığırlanar, — dedi. — İndi oyun qızışacaql 

O, qorxunc adamlarla oynayıb, bir qədər pul uduzdu. Gecə saat on 
ikini vuran kimi hər şey yox oldu. Oğlan yenə yıxılıb yatdı. 

Səhər kral yenə əhvalatdan xəbər tutmaq istədi. Oğlandan 
soruşdu: 

— Bu dəfə başına nə iş gəldi? 

Oğlan: 

— Bir az vurub-yıxma oyunu oynadım, xırda-xuruş pul uduzdum. 

— Bəs qorxmadın? 

Oğlan dedi: 

— Nə danışırsınızl Axşamım çox şən keçdi, E-eh, bircə bilsəydim 
qorxu nə olan şeydirl 

Üçüncü gecə oğlan yenə çıxıb dəzgahın üstündə oturdu, dilxor- 
çuluqla dedi: 

— Ah, kaş qorxa biləydiml 

Gecəyarısı altı nəhəng adam peyda oldu. Onlar tabut gətirmiş- 
dilər. 

Oğlan dedi: 

— Aha, yəqin, bu, bir neçə gün əvvəl ölmüş əmim oğludur. 

O, barmağının işarəsi ilə ölünü çağırdı: 

— Bura gəl, qardaş, bura gəll 

Nəhənglər tabutu yerə qoydular, oğlan da yaxınlaşıb tabutun 
qapağını qaldırdı. Orada meyit vardı. Oğlan əlini onun üzünə toxun- 
durdu, ölünün üzü buz kimi soyuqdu. 

Oğlan dedi: 

— Dayan, səni bir az qızışdırım. 

O, ocaqda əlini qızdırıb, ölünün üzünə yapışdırdı, ancaq ölü 
soyuqdu ki soyuqdu. Onda oğlan meyiti tabutdan çıxartdı, dizləri üstə 
oturtdu, qollarını ovuşdurmağa başladı ki, damarlarının qanı hərəkətə 
gəlsin. Bunun da köməyi olmadı. Oğlan fikirləşdi: “Onu yanımda 
uzandırsam, tez qızışar”. Ölünü yatağa uzatdı, üstünü örtdü, özü də 
yanında uzandı. Bir az keçmiş ölü qızışıb tərpəndi. Oğlan dedi: 

— Görürsən, qardaş, qızışdırdım sənil 

Ölü qalxıb qışqırdı: 

— İndi mən səni boğacağaml 

Oğlan heyrətləndi: 

— Nə? Yaxşılığımın əvəzini bu cür çıxmaq istəyirsən? İndi ki belə 
oldu, qayıt tabuta. 

O, ölünü qaldırıb tabutun içinə tulladı və qapağını örtdü. Altı 
nəhəng də gəlib tabutu apardı. 

Oğlan dedi: 

— Qorxmuram ki qorxmuram da. Belə getsə, ömrüm boyu qor- 
xunun nə olduğunu bilməyəcəyəml 

Bunu eşidən nəhənglərdən ən yekəsi, ən dəhşətlisi irəli çıxdı, 
o, qoca idi, uzun, ağ saqqalı vardı. Çığırdı: 

— Ax, südəmər uşaq! İndi bilərsən qorxu nədir! Sən ölməlisənl 

Oğlan: 

— Lap elə tez də yox, — dedi, — axı bu işdə mən özüm də iştirak 
etməliyəm. 

Qorxunc nəhəng onu hədələdi: 

— Yox, pəncəmdən qurtara bilməyəcəksən. 

— Yavaş görək, əliuzunluq eləmə! Sən güclüsənsə, mən də səndən 
gücsüz deyiləm, bəlkə, səndən də güclüyəm. 

Qoca dedi: 

— Görərik. Əgər məndən güclü olsan, səni buraxacağam. Yaxın 
gəl, gücümüzü sınayaql 

Bunu deyib, oğlanı qaranlıq keçidlərlə dəmirçixanaya apardı, 
baltanı götürdü, bir vurmaqla zindanı yerə basdı. 

Oğlan: 

— Mən ondan da betərini edərəm, — dedi və başqa zindana yaxın- 
laşdı. 

Qoca onun yanında dayandı ki, görsün oğlan neyləyəcək, ağ saq- 
qalı yerə toxundu. Oğlan baltanı götürdü, bir vurmaqla zindanı iki 
böldü, üstəlik, qocanın saqqalını da baltanın ağzı ilə yerə basdı. Dedi: 

— Hə, indi tələyə sən düşdün, indi də sənin əcəlin çatıb. 

O, lingi qapıb, qocanı vurmağa başladı. Qoca zarıdı, yalvardı, oğla- 
na xəzinə vəd etdi. Oğlan da baltanı çıxarıb, qocanın saqqalını buraxdı. 

Qoca oğlanı yenə qəsrə apardı, zirzəmidə ona qızıl dolu üç sandıq 
göstərdi. Dedi: 

— Bunun üçdəbiri kasıbların, üçdəbiri kralın, üçdəbiri sənin. 

Bu vaxt saat on ikini vurdu, əcinnə də qeyb oldu. Oğlan qaranlıq 
zirzəmidə tək-tənha qaldı. 

— Buradan çıxa bilərəm, — deyərək oğlan əlhavasına yolu tapdı, 
həmin otağa gəldi və ocağın yanında uzanıb yatdı. 

Səhər kral gəlib soruşdu: 

— Hə, necə oldu, qorxu nə olduğunu bildin? 

Oğlan dedi: 

— Yox. Həm də burada nə vardı ki?! Mənim rəhmətlik əmim oğlu 
gəlmişdi, saqqallı bir qoca da gəlmişdi, zirzəmidə mənə xeyli pul 
göstərdi, amma qorxunun nə olduğunu indiyə kimi heç kəs mənə deyə 
bilmir. 

Kral: 

— Sən qəsrin tilsimini sındırdın, indi mənim qızım sənindir, — dedi. 

Oğlan cavabında: 

— Bu, çox yaxşı, — dedi, — amma qorxu nə olan şeydi, onu indiyə 
qədər bilməmişəm axı. 

Yerin altından qızılları çıxartdılar və kralın qızı ilə oğlana toy 
elədilər. Lakin cavan kral arvadını çox istəsə də, ondan yerdən- 
göyəcən razı olsa da, yenə həmişə bu sözləri deyərdi: 

— Kaş qorxa biləydim, kaş qorxa biləydiml 

Axırda arvadı lap təngə gəldi. Günlərin birində qulluqçusu kra- 
liçaya dedi: 

— Bu işdə mən ona kömək elərəm, qorxu nə olduğunu bilər. 

O, bağın içindən axan kiçik çaydan bir balaca çəllək xırda balıq 
tutub gətirdi. Gecə, cavan kral yuxuya gedən kimi, arvadı yorğanı 
onun üstündən çəkdi və içində xırda balıqlar oynaşan bir çəllək soyuq 
suyu ərinin üstünə tökdü. Balıqlar cavan kralın bədənində çırpınmağa, 
tullanmağa başladılar, o da yuxudan hövlnak oyanıb qışqırdı: 

— Vay, istəkli arvadım, necə qorxdum, necə qorxduml Hə, indi 
qorxunun nə olduğunu bildiml 

KİÇİK GÖLÜN SU PƏRİSİ 


Yer üzündə bir dəyirmançı yaşayırdı. O, arvadı ilə bolluq içində 
ömür sürürdü, pulu, var-dövləti başdan aşırdı. İldən-ilə bu sərvət artır, 
çoxalırdı. Amma bəla da gələndə birdən gəlir: var-dövlət necə gəl- 
mişdisə, eləcə də əriyib qurtardı. Axırda bir dəyirmanı qaldı, orada da 
özü işləməli oldu. Dərd-qüssə dəyirmançını üzüb əldən salmışdı. Hər 
gecə yorğun-arğın yerinə uzananda xeyli vaxt yata bilmir, fikir-xəyal 
içində oyan-buyana çevrilirdi. 

Bir dəfə, obaşdan qalxıb həyətə çıxdı ki, gəzinsin, fikri dağılsın. 
Dəyirman bəndini keçəndə günün ilk şüası kiçik gölə düşdü və dəyir- 
mançının qulağına suyun səsi gəldi. Dönüb baxanda sudan qəşəng 
bir qadının asta-asta çıxdığını gördü. O, zərif əlləriylə uzun saçlarını 
çiyinləri üstə tökmüşdü. Saçı dağılıb, ağ bədənini tamam örtmüşdü. 
Dəyirmançı başa düşdü ki, bu, su pərisidir, qorxudan özünü itirdi, bil- 
mədi getsin, ya dayanıb baxsın. Lakin bu dəm su pərisinin incə səsi 
eşidildi, o, dəyirmançını adı ilə çağırdı və soruşdu ki, niyə belə qəmli- 
dir. Əvvəlcə dəyirmançı lal kimi durub baxdı, ancaq su pərisinin 
mehriban səsindən ürəkləndi və ona danışdı ki, əvvəllər necə xoşbəxt 
yaşayıb, indi isə tamam yoxsullaşıb, bundan sonra necə dolanacağını 
da bilmir. 

Su pərisi dedi: 

— Sakit ol, mən səni daha varlı, daha xoşbəxt eləyəcəyəm. Ancaq 
əvvəlcə söz verməlisən ki, indicə evində doğulanı mənə verəcəksən. 

Dəyirmançı fikirləşdi: “Bu nə ola bilər? Yəqin ki, ya küçükdür, ya 
da pişik balası”. Su pərisinə də boyun oldu ki, dediyini eləyəcək. Su 
pərisi yenə suya baş vurdu, kişi kefi kök halda dəyirmana yollandı. 
Dəyirmana çatmamış oradan qulluqçu arvad çıxıb muştuluq istədi, 
dedi ki, arvadı oğlan doğub. Elə bil, dəyirmançını ildırım vurdu. Başa 
düşdü ki, kələkbaz su pərisi bunu bilirmiş və onu aldadıb. Qanıqara 
halda arvadının yatağına yaxınlaşdı, arvadı soruşdu ki: “Niyə bu 
qəşəng uşağa görə sevinmirsən?” 

Dəyirmançı əhvalatı danışdı, dedi ki, su pərisinə söz verib. 

“Öz balamı itirəcəyəmsə, var-dövlət, xoşbəxtlik nəyimə gərəkdir? 
— dedi. — İndi başıma nə çarə qılım?” 

Qohum-əqrəba yığışıb gəldi, ona gözaydınlığı verdi. Ancaq onlar 
da bilmirdilər dəyirmançıya necə təsəlli versinlər. 

Bu ara dəyirmançının evinə yenə bolluq, xoşbəxtlik ayaq açdı. 
Əlini hara atırdısa, işi uğurlu olurdu. Bir də gördü ki, sandıqlar, dolab- 
lar, taxçalar pulla, sərvətlə doludur. İndi o əvvəlkindən də varlı idi. 
Amma ürəkdən sevinə bilmirdi, su pərisinə verdiyi söz içini gəmirirdi. 
Hər dəfə gölün yanından keçəndə qorxurdu ki, su pərisi indicə çıxıb 
borcunu istəyəcək. Uşağı isə heç suya yaxın qoymurdu, “gözlə ha, 
— deyirdi, — suya yaxın getsən, oradan bir əl çıxacaq, səni gölün dibinə 
çəkib aparacaq”. Lakin illər ötür, su pərisi isə görünmürdü. Dəyir- 
mançı da yavaş-yavaş sakitləşirdi. 

Oğlan böyüdü, yeniyetmə cavan çağında bir ovçuya şagird oldu. 
Ovçuluğu öyrənib gözəl ovçu olandan sonra bir mülkədar onu özünə 
xidmətçi götürdü. Həmin kənddə də qəşəng, namuslu bir qız yaşa- 
yırdı, ovçu onu bəyənib sevdi, mülkədar da bundan xəbər tutanda 
oğlana kiçik ev bağışladı. Cavanlar özlərinə toy eləyib, xoşbəxt yaşa- 
mağa başladılar. 

Günlərin birində ovçu oğlan ceyranın ardınca düşüb qovdu. Cey- 
ran meşədən çıxıb çöllüklə götürüldü, ovçu da ondan əl çəkmədi, 
axırda nişan alıb heyvanı öldürdü. Amma xəbəri olmadı ki, su pərisi- 
nin yaşadığı gölün yanındadır. Ceyranın dərisini soyub içalatını təmiz- 
lədikdən sonra qanlı əllərini yumaq üçün gölə əyildi. Əllərini suya 
salan kimi su pərisi gölün üzünə çıxıb, yaş qollarını onun boynuna 
doladı və çəkib özü ilə apardı. Ləpələr onun başı üstündə ləngər vurub 
hamarlandı. 

Axşam düşdü, ovçu evə qayıtmadı. Arvadı qorxdu, evdən çıxıb 
onu axtarmağa getdi. Su pərisindən ehtiyat elədiyini vaxtilə arvadına 
danışdığından cavan qadın başa düşdü ki, iş nə yerdədir. Gölə tərəf 
qaçdı və sahildə ərinin ovçu çantasını görəndə bildi nə bədbəxtlik üz 
verib. 

Ümidsiz halda, ağlaya-ağlaya sevimli ərini çağırmağa başladı, 
amma əbəs yerə. Onda gölün o biri sahilinə qaçdı, yenə onu səs- 
lədi. Su pərisinə acıqlı sözlər dedi, cavab gəlmədi. Gölün hamar 

səthi tərpənmədi, yalnız göydəki hilal ayna sularda öz əksinə 
baxırdı. 

Yazıq qadın göldən ayrıla bilmirdi. İti addımlarla onun dövrəsində 
gəzir, gah susur, gah qışqırır, gah da nalə çəkirdi. Nəhayət, yorulub, 
taqətsiz halda otların üstünə düşdü və bərk yuxuya getdi. 

Yuxuda gördü ki, qorxu-vahimə içində iri qaya parçalarının arası 
ilə dağa tərəf gedir. Ayağına tikan batır, yağış üzünə çırpır, külək uzun 
saçlarını yellədir. Dağın zirvəsinə çatanda isə gözləri önündə tamam 
ayrı mənzərə açılır. Səma gömgöy, hava tərtəmiz, ayaqları altındakı 
torpaq da pambıq kimi yumşaqdır. Yaşıl, çiçəkli çəməndə səliqəli bir 
daxma var. Daxmaya yaxınlaşıb qapını açır, görür ki, içəridə ağsaçlı 
bir qarı oturub, mehriban-mehriban onu salamlayır. Elə bu vaxt zavallı 
qadın yuxudan oyandı. 

Artıq səhər açılmışdı. Qadın yuxunu sınamağı qərara aldı. Çətin- 
liklə, ağır-ağır dağa qalxdı, gördü ki, burada hər şey yuxuda gördüyü 
kimidir. Qarı onu gülərüzlə qarşıladı, oturmağa yer göstərdi. Dedi: 

— Yəqin, sənin başına bir bəla gəlib ki, mənim bu tənha daxmama 
ayaq basmısan? 

Qadın da göz yaşları içində, ona üz vermiş bədbəxtliyi qarıya 
danışdı. 

Qarı dedi: 

— Ağlama, mən sənə kömək elərəm. Sənin saçında qızıl daraq var. 
Gözlə, ay bədirlənən vaxt gölün yanına get. Suyun kənarında otur, 
uzun qara saçlarını bu daraqla dara. Darayıb qurtarandan sonra darağı 
sahildə qoy, gözlə gör nə olur. 

Qadın geri qayıtdı, lakin bədirlənmiş ayın çıxmağını çox gözlədi. 
Nəhayət, ay çıxdı, ətrafa nur çilədi, qadın da gölün yanına gəldi. 
Sahildə oturub uzun, qara saçlarını qızıl daraqla daramağa başladı. 
Sonra darağı suyun lap yanına qoydu. Qəfildən göl dalğalandı, coşdu, 
suları sahilə vurub, darağı özü ilə apardı. Daraq gölün dibinə çatan 
kimi birdən gölün suyu aralandı, ovçunun başı sudan qalxıb göründü. 
O, bir kəlmə danışmadı, qəmli gözləriylə arvadına baxdı. Bu dəm iri 
dalğa gəlib ovçunun başının üstündən keçdi. 

Qəfildən hər şey yox oldu, ay işığında gölün hamar səthi yenə 
sakit-sakit parıldadı. 

Qadın kədər-qüssə içində geri döndü, amma yuxusu onu yenə 
qarının daxmasına yönəltdi. Səhəri gün o, yenə gəlib dərdini sehrli 
qarıya danışdı. Qarı ona qızıl bir tütək verdi: 

— Gözlə, bədirlənmiş ay çıxsın, bu tütəyi götür get gölün yanına. 
Gözəl bir hava çal, qurtaranda onu qumun üstünə qoy. Görərsən nə 
olur. 

Qadın qarının dediyi kimi elədi. Tütəyi qumun üstünə qoyan anda 
gölün dərinliyi səsləndi, iri bir dalğa sahilə vurdu və tütəyi alıb apardı. 
Tezliklə su aralandı, oradan ovçunun başı və bədəninin yarısı üzə çıxdı. 
O, həsrətlə qollarını arvadına sarı uzatdı, lakin bu dəm qarşıdan gələn 
o biri dalğa onun üstünü örtdü və çəkib özü ilə gölün dibinə apardı. 

Bədbəxt qadın dedi: 

— Nə olsun ki, istəkli ərimi görürəm, axı onu yenə itirirəm! 

Yuxusu üçüncü dəfə də dərdlini qarının daxmasına çəkib gətirdi. 
Qarı bu dəfə ona qızıl bir cəhrə verdi. Bir qədər təsəllidən sonra ona 
dedi: 

— Hələ ümidini itirmə, bir az döz. Bədirlənmiş ay çıxanda get 
sahildə otur, bir yumaq ip əyir. Qurtarandan sonra cəhrəni suyun lap 
kənarına qoy, onda görərsən nə olur. 

Qadın hər şeyi qarının dediyi kimi elədi, Bədirlənmiş ay çıxan 
kimi qızıl cəhrəni götürüb sahilə gəldi, kətanı qurtarınca ip əyirdi. 
Cəhrəni suyun kənarına qoyan kimi gölün dibi bərk uğultu saldı, iri 
bir dalğa sahilə vurdu və cəhrəni alıb apardı. Dalğa ilə bərabər, ovçu- 
nun əvvəlcə başı, sonra bütün bədəni suyun üzünə qalxdı. O, tez sahilə 
çıxdı, arvadının əlindən tutdu və onlar qaçıb getdilər. Çox qaçma- 
mışdılar ki, göl dəhşətli gurultu, uğultu ilə yuxarı qalxdı, zərblə axıb 
çölə yayıldı. Ərlə arvad ölümlərini artıq gözlərinin qabağına almışdılar, 
lakin qadın vahiməli çığırtı ilə qarını imdada çağırdı, həmin dəqiqə də 
özü dönüb quru qurbağası, əri isə su qurbağası oldu. Dalğa onları 
vurdu, amma suda boğa bilmədi, onları bir-birindən ayrı saldı və 
uzaqlara apardı. 

Su çəkiləndən, onlar quruya çıxandan sonra yenə dönüb adam 
oldular, ancaq heç biri bilmədi ki, hara gəlib düşüb. Onlar tamam yad 
adamlar arasında idilər, həmin adamlar da onların doğma diyarı 
barədə heç nə bilmirdilər, heç nə eşitməmişdilər. Onları bir-birindən 

uca dağlar, dərin dərələr ayırmışdı. Acından ölməmək üçün ovçu da, 
onun arvadı da qoyun otarmalı oldular. Uzun illər çobanlıq elədilər, 
düzlərdə qoyun-quzu otardılar, qismətləri də dərd-qəm oldu. 

Bir dəfə, torpaq baharın nəfəsindən cana gəlib oyananda yenə 
hər ikisi eyni gündə sürüsünü çəmənə yaydı və təsadüfən qarşı-qar- 
şıya gəldi. Ər uzaqdan qayaların arasında otlayan qoyunları görüb, 
sürüsünü ora qovdu. Ərlə arvad eyni vadidə qoşalaşdılar, lakin bir- 
birini tanımadılar. Ancaq indi tənha olmadıqlarına görə sevindilər. 
O vaxtdan sürülərini bir yerdə otarırdılar, az danışsalar da, təsəlli 
tapmışdılar. Bir axşam bədirlənmiş ay göydən nur saçanda, qoyunlar 
da dincələndə çoban çantasından tütəyini çıxarıb, gözəl, həzin bir 
hava çalmağa başladı. Çalıb qurtaranda gördü ki, çoban qız acı-acı 
ağlayır. 

Soruşdu: 

— Niyə ağlayırsan? 

Çoban qız dedi: 

— Ah, son dəfə tütəkdə bu havanı çalanda ay elə bu cür nur saçırdı. 
O vaxt sevimli ərimin başını göldən çıxmış gördüm. 

Çoban ona baxanda, elə bil, gözlərini örtmüş pərdə çəkildi, o, sevimli 
arvadını tanıdı. Arvad da ay işığında onun üzünə baxanda ərini tanıdı. 
Onlar bir-birinin ağuşuna atıldılar, bərk-bərk qucaqlaşıb öpüşdülər. 
Necə xoşbəxt idilər, bunu heç soruşmaq lazım deyil, 


AY 


Çox-çox qədimlərdə yer üzündə belə bir ölkəvardı ki, ora həmişə 
zülmətdi, gecə də, gündüz də göyə, elə bil, qara pərdə çəkilmişdi. Ona 
görə beləydi ki, orada heç vaxt ay çıxmırdı, bircə ulduz işıldamırdı. 
Dünya-aləm xəlq olan vaxt ora bircə çıraq də bəs ејәгф. Bəli, həmin 
zamanlarda həmin qaranlıq ölkədən dörd nəfər cavan yola çıxıb, başqa 
bir diyara üz tutdu. Gəlib ayrı bir ölkəyə yetişdi, gördü burada axşam 
gün dağlar arxasına enən kimi palıd ağacının başında bir dairə peyda 
olur, ətrafa süd kimi ağ işıq saçır. Gün işığı kimi parlaq olmasa da, bu 
işıqda hər şeyi yaxşı görüb-seçmək mümkündür. Yad ölkədən gələnlər 

ayaq saxlayıb, yol keçən kəndlidən soruşdular ki, bu nə işıqdır belə. 
O da cavab verdi: 

— Aydır da! Bizim kəndxuda onu üç talerə alıb palıd ağacından asıb. 
Gərək hər gün ona yağ tökəsən, özü də təmizləyib siləsən ki, işığı parlaq 
olsun. Bu çırağa görə kəndxuda hər həftə bizdən üç taler pul alır. 

Kəndli uzaqlaşandan sonra cavanlardan biri dedi: 

— Bu yağ çırağından biz xeyli qazana bilərdik, axı bizim kənddə də 
belə iri palıd ağacı var. Bunu oradan asa bilərdik. Qaranlıqda 
əlhavasına yeriməkdən canımız qurtarardıl 

İkincisi dedi: 

— Bilirsiniz nə var? Gəlin at-araba tapıb, ayı buradan aparaq. 
Burdakılar özləri üçün ayrısını alarlar. 

Üçüncüsü dedi: 

— Mən ağaca yaxşı dırmaşıram, çıxıb onu götürərəml 

Dördüncü cavan at-araba tapıb gətirdi, üçüncüsü də ağaca çıxdı, 
Ayda deşik açıb, içindən ip keçirdi və onu aşağı endirdi. İşıq saçan 
girdə şarı arabaya qoyub üstünü gişlə örtdülər ki, oğurladıqları şeyi 
heç kim görməsin. Ayı sağ-salamat gətirib öz ölkələrinə çıxardılar və 
onu uca palıd ağacından asdılar. Təzə çıraq çöl-çəməni, mənzilləri işıq- 
landıranda hamı sevindi. Cırtdanlar dağdakı mağaralarından çıxdılar, 
qırmızı çuxalı xırdaca damdabacalar da çəmənlikdə yallı getdilər. 

Dörd cavan aya vaxtlı-vaxtında yağ tökür, piltəsini düzəldirdi, 
bunun üçün hər həftə bir taler pul alırdı. 

İllər ötdü, həmin cavanlar qocalıb taqətdən düşdülər və onlardan 
biri xəstələndi. Ölümünün yaxınlaşdığını biləndə tapşırdı ki, ölsə, ona 
çatacaq ayın dörddəbir hissəsini onun tabutuna qoysunlar. O öləndə 
kəndxuda ağaca çıxdı və bağ qayçısı ilə ayın dörddəbir parçasını kəsib 
tabuta qoydu. Ayın işığı azaldı, amma çox da yox. İkincisi öləndə ayın 
ikinci parçasını da onun tabutuna qoydular, Ayın işığı bir qədər də 
azaldı. Üçüncüsü öləndə isə ayın işığı lap zəiflədi, çünki üçüncü parça 
da onun tabutuna qoyuldu. Onların dördüncüsü öləndə ölkə, əvvəlki 
kimi, yenə zülmətə qərq oldu. Adamlar axşamçağı küçəyə fənərsiz 
çıxanda bir-biriylə toqquşur, ayaqlarının altını görmürdülər. 

Ayın həmin parçaları o dünyada təzədən birləşəndə daim qaran- 
lıq aləm işıqlandı, ölülər hərəkətə gəlib yuxudan oyandılar, heyrət- 

ləndilər ki, gözləri yenə görür. Ay işığı onlara kifayət edirdi, axı göz- 
ləri zəifləmişdi, gün işığına baxa bilmirdi. Ölülər məzardan qalxdılar, 
şənləndilər və yenə əvvəlki kimi yaşadılar. Bəziləri çalıb-oynadılar, 
bəziləri də meyxanalara cumdular, şərab tələb elədilər və içib sərxoş 
oldular. Dava-dalaşa başladılar, dəyənəklərini işə saldılar, bir-birini 
şil-küt elədilər. Hay-küy, qışqırıq artdı, gücləndi, axırda gedib göyə 
çatdı. 

Göyün dərgahında gözətçi olan müqəddəs Pyotr elə bildi ki, 
cəhənnəmdə qiyam qalxıb. İlahi qüvvələri köməyə çağırdı. Onlar 
cəhənnəmdəki mənfur düşmənin cənnət əhlinə hücumunu dəf etməli 
idilər. Lakin düşmən gəlib çıxmadı, onda müqəddəs Pyotr öz atını 
minib göyün dərgahından çıxdı və cəhənnəmə yollandı. Oradakı 
ölüləri sakitləşdirdi, əmr elədi ki, onlar yenə qəbirlərinə girib uzan- 
sınlar. Ayı da götürüb göydən, lap hündürdən asdı. 


USTA PFRİM 


Usta Pirim bapbalaca, sısqa bir adamdı, amma çox diribaş, 
zirəkdi, bircə dəqiqə də dinc dura bilmirdi. Çopur, sapsarı sifətində 
təkcə fındıq burnu gözə dəyirdi. Ağarmış saçı vız dururdu, xırdaca 
gözləri də aramsız fırlanırdı. O, hər şeyi görürdü, hər şey üçün deyi- 
nirdi, acıqlanırdı, hər şeyi hamıdan yaxşı bilirdi və həmişə hər şeydə 
özünü haqlı sayırdı. Küçədə qollarını yanlara ata-ata gedirdi. Bir dəfə 
o, bu cür gedəndə sudan gələn qızın dolu vedrəsini vurub əlindən sal- 
mışdı. Vedrə göyə qalxmış, su dağılıb Pfrimi tamam islatmışdı. O, üstü- 
nü çırpa-çırpa qıza demişdi: 

— Maymağın biri maymaql Görmürdün ki, mən ardınca gəlirəm? 

Pirimin peşəsi çəkməçilikdi, işləyəndə mumlu sapı elə dartırdı ki, 
həmişə yumruğu yanında oturan adama dəyirdi. Heç bir şagird onun 
çəkməçi dükanında bir aydan artıq tab gətirmirdi, çünki Pirim lap 
yaxşı işə də irad tuturdu. Mütləq nəsə xoşuna gəlmir, ürəyincə 
olmurdu: gah deyirdi tikiş düz deyil, gah deyirdi çəkmənin bir tayı 
o birindən hündürdür, ya bir ayaqqabının dabanı o birindən ucadır, ya 
da dərisi hamar deyil. 

Şagirdinə deyirdi: 

— Dayan, sənə göstərərəm dərini necə yumşaldırlarl — O, qayışı 
şagirdin kürəyinə çırpardı. 

Hamiya tənbəl deyirdi, özü isə hamıdan az işləyirdi, çünki yerində 
on beş dəqiqə rahat otura bilmirdi. Arvadı səhərlər durub ocağı qala- 
yanda Pirim yerindən sıçrayıb, mətbəxə ayaqyalın qaçırdı. Qışqırırdı: 

— Neyləyirsən, evimi odlamaq istəyirsən? Ocağı elə qalamısan ki, 
orada bir öküz bişirmək olar! Odunu havayı tapıram məgər? 

İşçi arvadlar təknə yanında yığışıb söhbət eləyəndə, deyib-güləndə 
həmişə onları danlayardı. 

— Bunlara bax, qaz kimi qaqqıldaşırlarl Başları söhbətə qarışıb, iş 
də yaddan çıxıbl Bu təzə sabun qəlibini niyə götürmürsünüz? Var- 
yoxumu havaya sovurursunuz, tənbəllərl Paltarı ala-babat yuyursu- 
nuzl Əllərinizə heyfiniz gəlir? 

Sözünü deyib mətbəxdən güllə kimi çıxıb qaçır, yolüstü su 
vedrəsini də aşırırdı. 

Təzə bir ev tikiləndə pəncərə qabağında dayanıb, işləyənlərə 
baxırdı. Birdən çığırırdı: 

— Bax, yenə qırmızı qumdaşı tökürlərl O heç vaxt qurumayacaq, 
bu cür evdə nəmişlikdən hamı xəstələnəcək. Həm də gör usta 
şagirdləri daşı necə pis düzürlər! Əhəng də pisdir. Gərək xırda çınqıl 
tökəsən, qum yox. Görərsiniz, bu ev mütləq camaatın başına uçacaq. 
bilmir, dəri önlüyünü çıxarıb, qışqıra-qışqıra deyirdi: 

— Gərək gedib onları danlayım. 

O, ev tikənlərin yanına gələr, xarratların başına çığırardı: 

— Bu nədir? Məgər siz ipin bərabərində düz yonursunuz? Elə bilir- 
siniz çatılar düz yerində duracaq? Günlərin birində qapıların hamısı 
mütləq çərçivədən çıxıb düşəcək. 

O, xarratın əlindən baltanı qapır, yonmaq qaydasını ona gös- 
tərmək istəyirdi, elə bu vaxt gil dolu araba ora yaxınlaşırdı. Pfrim 
baltanı yerə atır, arabanın ardınca yeriyən kəndlinin yanına yüyürərək 
qışqırırdı: 

— Ağlın çaşıb-nədir? Cavan atları belə ağır arabaya qoşarlar? Axı 
yazıq heyvanlar yerlərində gəbərərlər. 

Kəndli ona cavab vermirdi, hirslənmiş Pirim də qayıdıb öz çək- 
məçi dükanına gəlirdi. Yerində oturub işə başlamaq istəyəndə şagird 
çəkməni ona verirdi. O da qışqırırdı: 

— Bu nədir yenə? Sənə deməmişəm ki, çəkməni belə dar tik- 
məzlər? Belə çəkməni kim alar? Bircə altı görünür, üzü heç yoxdur. 
Mən tələb edirəm ki, tapşırıqlarımı sözsüz yerinə yetirəsiniz! 

Şagird deyirdi: 

— Usta, siz tamamilə haqlısınız, bu çəkmə heç nəyə yaramır. 
Amma bir iş dəvar ki, həmin çəkmənin ülgüsünü siz götürüb, siz də 
tikməyə başlamışdınız. Dükandan çıxanda onu balaca mizin yanında 
yerə saldınız, mən də indi onu yerdən götürüb sizə verdim. Göydən 
mələk də ensə, sizi razı sala bilməz. 

Bir gecə Pirim yuxuda gördü ki, ölüb, asta-asta göyə qalxır. 
Göyün dərgahına çatanda qapını bərk-bərk döydü. Dedi: 

— Təəccüb eləyirəm ki, bu darvazanın halqası yoxdur, axı döyəndə 
əli incidir. 

Dərgahı müqəddəs Pyotr açdı, bilmək istəyirdi ki, qapını belə 
qəzəblə döyən kimdir. 

— Hə, sizsiniz, usta Pfriml — dedi. — Sizi içəri buraxaram, amma 
xəbərdarlıq eləyirəm ki, adətinizdən əl çəkəsiniz, göydə gördüklərinizi 
pisləməyəsiniz, yoxsa işiniz pis olar. 

Usta Pirim onunla da razılaşmadı: 

— Öyüd-nəsihətinizi özünüz üçün saxlayın, — dedi. — Mən necə və 
nə iş görəcəyimi çox yaxşı bilirəm. Mənə elə gəlir ki, burada, Allaha 
şükür, hər şey qaydasındadır, məzəmmətə, töhmətə layiq elə bir şey 
yoxdur ki, yer üzündə olduğu kimi, burda da nəyisə pisləyəm. 

Bəli, Pfrim göyün qapılarından içəri keçdi və səma ənginliklərində 
gəzib-dolaşmağa başladı. Yan-yörəyə baxdı, başını yellətdi, öz-özünə 
deyindi. Bir tir aparan iki mələk gördü. Bu ki özgə gözündə çöpü 
görüb, öz gözündə tiri görməyən adamın gözündəki tirdirl Ancaq 
mələklər tiri düzünə yox, köndələninə tutub aparırdılar. 

Usta Pfrim fikirləşdi: “Belə axmaq iş harda görünübl — Sonra 
susdu, elə bil, razılaşdı. — Əslində, nə təfavütü var, necə aparırlar apar- 
sınlar, düz, ya köndələn, təki heç yerə ilişməsinlər. Görürəm ki, ehti- 
yatla aparırlar!” Bir az getmişdi ki, gördü iki mələk quyudan su çəkib 

çəlləyə tökür; həm də gördü ki, çəllək deşik-deşikdir, su da oradan 
axıb tökülür. Hə-ə, demək, onlar yerə yağış yağdırırlar! Dilindən “vay 
səni, görürsən neyləyirlər!” sözləri çıxdı, amma tez də ağlını başına 
yığıb fikirləşdi: “Yəqin, elə-belə vaxt keçirmək üçün bu işi görürlər, 
əgər onlara xoş gəlirsə, nə olar, qoy bu gərəksiz işlə məşğul olsunlar. 
Düzünü deyim ki, göydəki camaat tənbəldir, boş-boş işlərlə məşğul- 
dur”. Bir az da gedəndən sonra gördü ki, bir araba dərin xəndəkdə 
ilişib qalıb. Arabaçıya dedi: 

— Əlbəttə, elə olacaq, belə də araba yüklərlər? Arabanın içindəki 
nədir belə? 

Arabaçı dedi: 

— Xeyirxah niyyətdir, ha çalışıram, onları düz yola çıxara bil- 
mirəm, arabanı salamat gətirmişəm, indi köməyimə gələrlər. 

Doğrudan da, tezliklə bir mələk gəlib, arabaya iki at qoşdu. Pfrim 
fikirləşdi: “Bu, yaxşı oldu, amma bir cüt atla arabanı çəkib aparmaq 
mümkün deyil, gərək ən azı dörd at gətirəsən”. Bir mələk də gəlib, iki 
at gətirdi, ancaq atları arabanın qabaq tərəfinə yox, arxa tərəfinə 
qoşdu. Hə, bu yerdə, usta Pfrim dözə bilmədi. Çığırdı: 

— Neyləyirsən, ay Allahın gici? Harada görünüb ki, atı belə qoş- 
sunlar? Axmaq lovğalıqları ilə öyünürlər, elə bilirlər ki, hər işi başqa- 
larından yaxşı görürlər. 

İstəyirdi yenə nəsə desin, ancaq bu vaxt göy əhlindən biri onun 
boynundan tutub, var gücü ilə üzüaşağı tulladı. Dərgaha çatanda usta 
Pirim çönüb arabaya baxdı, gördü ki, dörd qanadlı at arabanı yuxarı 
qaldırıb. 

Elə həmin dəqiqə usta Pfrim yuxudan oyandı. Öz-özünə dedi: 

“Göydəki bütün şeylər yerdəki kimi deyil, tamam ayrı cürdür. 
Bəzi şeyləri, əlbəttə, onlara güzəştə getmək olar, amma kimin höv- 
sələsi çatar dayanıb baxsın ki, atları arabaya arxa tərəfdən də, qabaq 
tərəfdən də necə qoşurlar?! Düzdür, atlar qanadlıdır, ancaq bundan 
kimin xəbəri var? Hər halda, ayağı üstündə yeriyən atların çiyninə 
qanad taxmaq böyük giclikdir. Nə isə, durum ayağa, yoxsa evi alt-üst 
eləyərlər. Bəxtim gətirib ki, doğrudan ölməmişəml” 

ZİRƏK OĞRU 


Günlərin birində yorğun qoca kəndli öz qarısı ilə daxmasının 
qabağında oturub dincini alırdı. Birdən bəzəkli, dördatlı bir karet 
daxmaya yaxınlaşıb dayandı, içindən də qəşəng geyimli bir ağa çıxdı. 
Kəndli qalxıb ona yaxınlaşdı, soruşdu ki, ağa nə buyurur, ona nə qul- 
luq eləyə bilər. Gələn adam kəndliyə əl uzadıb dedi: 

— İstədiyim ancaq odur ki, bircə dəfə kəndli xörəyi dadım. Mənim 
üçün kartof bişirin. Özünüz üçün həmişə necə bişirirsinizsə, o cür. 
Mən də sizinlə süfrəyə əl uzadıb, ləzzətlə yeyim. 

Kəndli gülümsədi: 

— Yəqin, siz qraf, ya da knyazsınız, bəlkə, lap hersoqsunuz. Əsil- 
nəsəbli adamlar hərdən belə həvəsə düşürlər. Arzunuzu yerinə 
yetirərik. 

Qarı mətbəxə keçib kartof təmizləməyə başladı ki, əsl kəndli 
xörəyi bişirsin. O, burada iş gördüyü vaxt kəndli qonağa dedi: 

— Hələlik gedək mənim bağıma, orada xırda-xuruş işlərimi görüb 
qurtarmalıyam. 

Bağda da ağac əkmək üçün çalalar qazılmışdı. 

Yad adam soruşdu: 

— Məgər övladınız yoxdur ki, sizə kömək eləsin? 

Kəndli dedi: 

— Yoxdur. Düzdür, bir oğlum vardı, amma çox-çox illər bundan 
əvvəl evdən çıxıb gedib, diyarbədiyar gəzir. Diribaş oğlandı. Ağıllı, 
zirək. Amma heç bir peşəni öyrənmək istəmirdi, cürbəcür bəd əməl- 
lərə qurşanmışdı, axırda da evdən qaçdı, o vaxtdan ondan xəbər-ətər 
yoxdur. 

Qoca bir ting götürüb çalaya qoydu, yanına kiçik dirək basdırdı, 
çalaya torpaq tökdü, tapdalayıb bərkitdi, sonra həsir iplə ağacı aşa- 
ğidan, ortadan və yuxarıdan dirəyə bağladı. 

Ağa yenə soruşdu: 

— Bəs yerəcən əyilmiş əyri-üyrü ağacı niyə dirəyə bağlamırsınız 
ki, düz bitsin? 

Qoca gülümsündü: 

— Sözlərinizdən belə başa düşürəm ki, cənabınız bağçılıqla məşğul 
olmamışdır. Axı bu ağac qocalıb, əyilib, onu daha düzəltmək mümkün 
deyil. Ağacı gərək cavanlıqdan yetirə biləsən. 

— Lap sizin oğlunuz kimi. Uşaqlıqdan onu öyrədib qaydaya sal- 
saydınız, evdən qaçmazdı. İndi isə o da kobudlaşıb, əyri-üyrü olub. 

Qoca dedi: 

— Düz sözə nə demək olar?! O, burdan gedəli çox illər keçib, indi, 
yəqin ki, dəyişib. 

Yad adam soruşdu: 

— Gəlsə, siz onu tanıyarsınız? 

— Üzdən çətin tanıyaram, amma bir nişanından tanıyaram. Onun 
çiynində iri, yumru bir xal var. 

Kəndli bunu deyən kimi yad adam kamzolunu çıxardı, çiynini açdı 
və xalını qocaya göstərdi. Qoca çığırdı: 

— İlahil Bəs necə olub ki, sən yoxsul bir kəndli oğlu, bu cür 
nəcabətli ağa olmusan, var-dövlət içində yaşayırsan? Bunu nə yolla 
qazanmısan? 

Oğlan dedi: 

— Eh, ata, cavan ağacı dirəyə bağlamamışdınız, o da əyri-üyrü 
bitmişdi, indi də ki tamam qocalıb, daha onu düzəldə bilməzsinizl 
Soruşursunuz bu var-dövləti necə qazanmışam? Oğurluqla. Amma 
qorxmayın, mən mahir oğruyam. Mənim üçün nə açar, nə də qifil var, 
xoşuma gələn nə olsa, mənimdir. Elə bilməyin ki, mən adi oğruyam, 
yox, mən varlıların artıq şeylərini götürürəm. Yoxsullara dəymirəm, 
olanımı onlara verirəm, amma onlardan heç nə almıram. Həm də asan 
yolla götürə biləcəyimi götürürəm, fəndgirliklə, zirəkliklə götürürəm. 

Atası dedi: 

— Ah, oğlum, bu iş heç ürəyimdən deyil, Oğru elə oğrudur, bu işin 
də axırı pisdir. 

Kəndli oğlunu anasının yanına apardı, qarı da biləndə ki bu, onun 
doğmaca oğludur, sevindiyindən ağladı, amma eşidəndə ki mahir 
oğrudur, göz yaşını sel kimi axıtdı: 

— Oğru da olsa, yenə mənim oğlumdur, qismət oldu, onu bir də 
gördüm. 

Nahar vaxtı atası dedi: 

— Əgər bax o qəsrdə yaşayan qrafımız bilsə ki sən kimsən, sənə 
“çox sağ ol” deməyəcək, körpəlikdə xaç suyuna çəkiləndə səni qolları 
üstə su dolu qabın üstündə tutmuşdu. İndi elə eləməyəcək. O, səni 
boğazından asdıracaq. 

— Əziz atam, bu barədə siz narahat olmayın, o, mənə heç nə eləyə 
bilməz. Mən öz sənətimin ustasıyam. Bu axşam elə özüm onun yanına 
gedəcəyəm. 

Axşamüstü mahir oğru karetinə minib, qəsrə getdi. Qraf onu 
nəcabətli ağa bilib, nəzakətlə qəbul elədi. Amma yad adam kim oldu- 
ğunu bildirəndə qrafın rəngi qaçdı və bir müddət dili söz tutmadı. 
Nəhayət, dedi: 

— Sən mənim xaç oğulluğumsan, ona görə güzəştə gedib, mərhə- 
mət göstərməliyəm. Amma usta oğru olmağınla öyünürsənsə, istə- 
yirəm səni sınayam. İmtahandan çıxa bilməsən, havada qanad çalmalı 
olacaqsan, qarğa-quzğun da dövrəndə fırlanacaq. 

Zirək oğru dedi: 

— Cənab qraf, siz üç dənə çətin tapşırıq verin, hərgah yerinə yetir- 
məsəm, mənimlə istədiyiniz kimi rəftar edin. 

Qraf bir az fikirləşdi, sonra: 

— Yaxşıl — dedi. — Əvvəla, sən tövlədən mənim istəkli atımı oğur- 
lamalısan. İkincisi, arvadım da, mən də yatandan sonra döşəkağını 
altımızdan çəkib aparmalısan və elə aparmalısan ki, biz onu hiss elə- 
məyək., Həm də arvadımın barmağından nişan üzüyünü çıxarmalısan. 
Üçüncüsü, kilsədən mənim üçün keşişlə köməkçisini oğurlamalısan. 
Hamısını yadında yaxşı-yaxşı saxla, ölməyin də, qalmağın da bundan 
asılıdır. 

Usta oğru qonşu şəhərə gedib, qoca bir kəndli arvaddan paltar 
aldı və əyninə geydi. Üzünü qəhvəyi rəngə boyadı, üzünə qırış xət- 
ləri çəkdi. İndi onu heç tanımaq olmurdu. Sonra kiçik bir çəlləyə 
macar şərabı doldurdu və içinə bihuşdarı tökdü. Çəlləyi səbətə qoy- 
du, onu çiyninə alıb, yanlarını basa-basa, ağır yerişlə qrafın qəsrinə 
yollandı. 

Qəsrə çatanda hava lap qaralmışdı, o, həyətdə bir daşın üstə 
oturdu, sinəgir qarılar kimi öskürməyə başladı, əllərini bir-birinə 


– 441 - 


Alman ədəbiyyatı antologiyası 


sürtüb ovuşdurdu, elə bil, ona soyuqdu. Tövlənin qabağında əsgərlər 
ocaq qalayıb qızınırdılar, onlardan biri qarını görüb çağırdı: 

— Yaxın gəl, nənə, ocaqda qızın. Axı, burada gecələməyə yer 
tapmayacaqsan. Heç bilirsən hara gəlib çıxmısan? 

Qarı ayaqlarını sürüyə-sürüyə ocağa yaxınlaşdı, xahiş elədi səbəti 
çiynindən götürsünlər. Özü də əsgərlərin yanında oturdu. 

Biri soruşdu: 

— Çəlləkdəki nədir, ay qarı? 

Qoca arvad: 

— Yaxşı şərabdır, onu satmaqla dolanıram. Pulun, ya da xoş sözün 
əvəzində bir stəkan verərəm, içərsiniz, — dedi. 

— Tök bura görüm, — deyib əsgər şərabdan bir-iki qurtum aldı. 
— Hə, yaxşı şərabdır, bir stəkan da içərəm. 

O, bir stəkan da içdi, yoldaşları da içdilər. Sonra əsgərlərdən biri 
tövlədə oturanları çağırdı: 

— Ey, dostlar, bura gəlinl Qarı nənə özü kimi köhnə şərab gətirib. 
Dadına baxın, ocağımızdan yaxşı qızdırar sizi. 

Qarı çəlləyi tövləyə apardı. Mehtərlərdən biri qrafın istəkli atını 
yəhərləyib, üstündə oturmuşdu, o birisi cilovu əlində bərk-bərk 
tutmuşdu, üçüncüsü də atın quyruğundan yapışmışdı. Qarı şərabdan 
onlara o ki var içirtdi. Çox keçməmiş bir mehtərin əlindən cilov 
düşdü, o, yerə çökdü və xoruldamağa başladı. Sonra o birisi atın quy- 
ruğunu əlindən buraxdı, yerə yıxılıb, əvvəlki mehtərdən də bərk 
xoruldadı. Yəhərdə oturan mehtər isə başını atın yalına əydi, o vəziy- 
yətdə onu yuxu apardı, ağzı açıq qalmışdı, pufuldaya-pufuldaya nəfəs 
alırdı. Həyətdəki əsgərlər də çoxdan yan-yörədə sərələnib yat- 
mışdılar. Elə bil, qulaqlarına daş vurmuşdun, dünyadan xəbərləri 
yoxdu. Zirək oğru kələyinin baş tutduğunu görüb, cilovu mehtərin 
əlindən aldı, əvəzində əlinə ip doladı, atın quyruğundan yapışan 
mehtərin isə əlinə süpürgə verdi. Yaxşı, bəs yəhərdə oturanı neylə- 
sin? Çəkib yerə salsa, oyanıb hay-küy qopara bilər. Buna da əlac 
tapdı: tapqırları açdı, divardakı halqalardan asılan ipi iki tərəfdən 
yəhərə bərk-bərk bağladı, sonra ipləri dirəklərə doladı və möhkəm- 
möhkəm düyünlədi. Zəncirlə bağlanmış atı açdı, fikirləşdi ki, qənbər 
döşənmiş həyətdə atı çapıb getsə, nal səsini qəsrdəkilər eşidəcəklər. 

Ona görə atın ayaqlarına cındır sarıdı, sonra asta-asta onu həyətdən 
çıxardı və çapıb getdi. 

Səhər açılar-açılmaz zirək oğru atı minib qəsrə tərəf çapdı. Qraf 
yataqdan təzəcə qalxmışdı, pəncərədən baxırdı. 

Oğru çığırdı: 

— Sabahınız xeyir, cənab qraf! Bu da tövlədən sağ-salamat çıxar- 
dığım at. Bir baxın görün əsgərləriniz necə rahat yuxuya gediblər, 
zəhmət çəkib tövləyə girsəniz, görərsiniz gözətçiləriniz əlayaqlarını 
necə uzadıb yatıblar. 

Qrafın gülməkdən başqa çarəsi qalmadı: 

— Bu dəfə işin uğurlu gətirdi, gələn dəfə belə olmayacaq. Səni 
xəbərdar eləyirəm, bu dəfə oğru kimi əlimə keçsən, aman görmə- 
yəcəksən. 

Gecə qrafinya yatağa uzananda ovcunu bərk-bərk sıxdı ki, oğru 
üzüyü barmağından çıxara bilməsin. Qraf dedi: 

— Bütün qapılar qıfıllanıb, rəzəsi də salınıb. Mən oğrunu güdə- 
cəyəm, əgər pəncərədən girsə, güllələyəcəyəm. 

Zirək oğru isə qaş qaralanda çölə yollandı, dar ağacından asılmış 
yazıq bir günahkarı ipdən açdı, arxasına alıb qəsrə gətirdi. Sonra 
nərdivanı yataq otağının pəncərəsinə dayadı, ölü kürəyində nərdivanı 
çıxmağa başladı. O qədər qalxdı ki, ölünün başı pəncərədən göründü. 
Yatağında uzanmış qraf tapançanı çıxarıb nişan aldı, zirək oğru isə 
yazıq ölünü içəri atdı, özü də yerə tullanıb, divarın arxasında gizləndi. 
Gecə aydınlıq olduğundan zirək oğru aşkar gördü ki, qraf pəncərədən 
nərdivanla aşağı düşdü və ölünü bağa apardı. Orada ölünü basdırmaq 
üçün yeri qazmağa başladı. Oğru fikirləşdi: “İndi əsl vaxtdır”. Tez 
gizləndiyi yerdən çıxdı, nərdivanla yuxarı qalxdı, birbaşa qrafinyanın 
yataq otağına düşdü. Qrafın danışığını yamsılaya-yamsılaya dedi: 

— İstəkli arvadım, oğrunu öldürmüşəm, amma, hər halda, o, mənim 
xaç oğulluğumdur, cani deyildi, ancaq kələkbazdı, onu rüsvay eləmək 
istəməzdim, elə ata-anasına da yazığım gəlir. Nə qədər ki hava işıq- 
laşmayıb, özüm onu bağda basdıracağam, qoy heç kimin xəbəri 
olmasın. Döşəkağını ver mənə, meyiti ona büküm, oğrunu it kimi 
basdırım. 

Qrafinya döşəkağını çəkib ona verdi. Oğru yenə: 

— Bilirsən nə var, — dedi, — istəyirəm alicənab bir iş tutum: üzü- 
yünü ver mənə. Axı o bədbəxt həyatını təhlükəyə atıb. Qoy üzüyü özü 
ilə qəbrə aparsın. 

Qadın qrafın sözündən çıxmadı, həvəssiz də olsa, üzüyü çıxarıb 
ona verdi. Qraf qəbirqazan vəzifəsini icra eləyincə, oğru bu iki şeyi 
alıb, şad-xürrəm evinə qayıtdı. 

Səhəri gün mahir oğru döşəkağı ilə üzüyü gətirəndə isə qrafın 
heyrətdən dili söz tutmadı. Haçandan-haçana dedi: 

— Sən ovsunçusan. Axı öz əlimlə basdırdığım qəbirdən səni kim 
çıxardı? Səni kim diriltdi? 

— Siz məni heç basdırmadınız da. Siz dar ağacından asılmış yazıq 
günahkarı basdırdınız. 

O, əhvalatı olduğu kimi danışdı. Qraf etiraf etdi ki, o, zirək və 
fəndgir oğrudur. 

— Hələ üçüncü şərtim дә var, — dedi, — əgər onu yerinə yetirməsən, 
bu elədiklərinin sənə köməyi dəyməyəcək. 

Usta oğru gülümsündü, heç nə demədi. 

Bəli, gecə düşəndə o, kənd kilsəsinə yaxınlaşdı. Belində uzun kisə, 
qoltuğunda düyünçə, əlində də fənər vardı. Kisəyə xərçəng doldur- 
muşdu, düyünçəyə kiçik şamlar yığmışdı. Qəbiristana çatıb oturdu, 
kisədən bir xərçəng çıxartdı və belinə bir şam yapışdırdı, şamı yan- 
dırdı, xərçəngi də yerə buraxdı ki, yerisin. Beləcə bütün xərçənglərin 
belinə şam yapışdırıb qəbiristana buraxdı. 

Sonra rahib əbasına oxşar qara əbaya büründü, çənəsinə ağ saq- 
qal yapışdırdı. Tanınmaz hala düşəndən sonra boş kisəni götürüb kil- 
səyə gəldi, kafedraya qalxdı. Bu vaxt qüllədəki saat gecəyarısını 
vurdu, axırıncı zəng vurulanda oğru gur səslə kənd əhlinə xitab elədi: 

— Eşidin, ey günahkar bəndələr, dünyanın axırıdır, məhşər günü 
gəlib çatıb. Eşidin, qulaq asın. Kim mənimlə göyə çıxmaq istəyirsə, 
bu kisəyə girsin. Mən göylər dərgahında keşik çəkən Pyotram. Baxın, 
görürsünüz, orada, qəbiristanda ölülər gəzib öz sümüklərini yığışdırır. 
Yaxın gəlin, bura gəlin, kisəyə girin, qiyamət günü yaxınlaşırl 

Bu nida bütün kəndə yayıldı. Kilsənin yaxınlığında yaşayan keşiş- 
lə onun köməkçisi bu səsi hamıdan əvvəl eşitdilər, qəbiristanda hərə- 
kət edən yanar şamları görəndə isə elə bildilər ki, nəsə görünməmiş 


- 444 - 


YAKOB VƏ VİLHELM QRİMM QARDAŞLARI 


bir hadisə baş verib. Özlərini tez kilsəyə yetirdilər. Moizəyə bir az 
qulaq asandan sonra köməkçisi keşişi dümsüklədi: 

— Fürsəti fövtə verməyək, məhşər gününə qədər asan yolla göyə 
çıxaq. 

Keşiş dedi: 

— Elə mən də onu fikirləşirəm, istəyirsən ikimiz birlikdə yollanaq 
ora. 

Köməkçisi: 

— Bəli, — dedi, — amma yol əvvəlcə sizindir, cənab keşiş, mən də 
arxanızca gələrəm. 

Keşiş qabağa düşüb, kafedraya qalxdı, mahir oğru da kisənin 
ağzını açıb hazır qoymuşdu. Keşiş əvvəlcə, köməkçisi də onun ardınca 
kisəyə girdilər. Zirək oğru bir göz qırpımında kisənin ağzını bərk-bərk 
bağladı, ucundan tutub pilləkənlə üzüaşağı sürüdü. İki gicin başı pil- 
lələrə taqqaturuqla dəyəndə dedi: “İndi dağları aşırıq”. Elə o cür də 
onları kəndin içində sürüyüb apardı, gölməçələrə düşəndə isə dedi: 
“İndi də yağış buludlarının arasından keçirik”. Qəsrin pillələri ilə üzü- 
yuxarı onları dartıb çəkəndə: “İndi isə göyün pilləkəni ilə qalxırıq, bir 
azdan sonra cənnətin qapısına çatacağıq”, — dedi. 

Axırda lap yuxarı çatanda oğru kisəni quşxanaya basdı, göyər- 
çinlər qanad çırpanda dedi: “Eşidirsiniz, mələklər sevindiklərindən 
necə qanad çalırlar?” Sonra da rəzəni çəkdi və çıxıb getdi. 

Ertəsi gün qrafin yanına gəldi və dedi ki, üçüncü şərti də yerinə 
yetirib, keşişi də, köməkçisini də kilsədən oğurlayıb gətirib. 

Qraf soruşdu: 

— Onları hara atmısan? 

— Ağzıbağlı kisənin içində, quşxananın lap yuxarısında uzanıblar, 
güman eləyirlər ki, göydə cənnətdədirlər. 

Qraf özü yuxarı qalxıb gördü ki, oğru düz deyir. Keşişi də, kömək- 
çisini də azad elədi, Dedi: 

— Sən oğrular oğrususan, mərci də udmusan. Bu dəfə salamat 
gedə bilərsən, amma mənim vilayətimdən tamam uzaqlaşmalısan. 
Ayağın bir də buralara dəysə, dar ağacında yellənəcəksən. 

Zirək oğru ata-anası ilə vidalaşıb, yenə diyarbədiyar düşdü. O vaxt- 
dan daha səsi-sorağı gəlmədi. 

FINDIQQIRAN VƏ SİÇANLAR PADŞAHI 


YOLKA 


Dekabrın iyirmi dördündə bütün günü tibb müşaviri Ştalbaumun 
uşaqlarına aralıq otağa girməyə icazə vermirdilər, ona bitişik qonaq 
otağına isə heç buraxmırdılar. Fris və Mari yataq otağında küncə 
çəkilib, bir-birinə qısılaraq oturmuşdular. Hava tamam qaralmışdı, 
uşaqlar isə qorxurdular, çünki otağa çıraq gətirməmişdilər, Milad 
bayramı ərəfəsində belə də olmalıdır. Fris bacısına (qızın yeddi yaşı 
təzəcə tamam olmuşdu) pıçıltı ilə xəlvətcə xəbər verdi ki, bağlı otaqlar- 
dan səhər tezdən səs-küy gəlirdi. Nəyi isə xışıldadır və astaca taqqıl- 
dadırdılar. Qoltuğuna böyük bir yeşik vurmuş balaca, şübhəli bir 
adam dəhlizdən ötüb-keçdi, amma Fris yəqin bilirdi ki, bu, onların kir- 
vəsi Drosselmeyerdir. Mari sevincindən əl çalıb qışqırdı: 

— Görəsən, bu dəfə kirvəmiz bizə nə düzəldib? 

Baş məhkəmə müşaviri Drosselmeyer göyçək deyildi: o, balaca, 
üzü qırışıq, arıq bir adamdı, sağ gözünün üstündə qara sarğı var idi, 
başı tamam daz idi, buna görə də o, yaraşıqlı ağ parik qoyurdu: bu parik 
böyük məharətlə şüşədən! düzəldilmişdi. Kirvə özü çox bacarıqlı adam 
idi, hətta saatdan da başı çıxırdı, lap saat da düzəldə bilirdi. Buna görə 
Ştalbaumgilin saatlarından biri şıltaqlıq etməyə başlayanda və zəng 
vurmayanda həmişə kirvə Drosselmeyer gəlirdi, Şüşə parikini götürüb 
sarımtıl kaftanını çıxarır, mavi döşlüyünü taxıb, ucu iti alətləri ilə saatı 

elə döyəcləyirdi ki, hətta balaca Marinin onlara lap yazığı gəlirdi, ancaq 
o, saatı korlamırdı, əksinə, saatı yenidən dirildirdi, dərhal sevincək 
çıqqıldamağa, zəng vurub oxumağa başlayırdı, hamı da buna çox 
sevinirdi. Hər dəfə kirvənin cibində uşaqlar üçün maraqlı bir şey: ya 
gözlərini dolandıran, ayaqlarını bir-birinə döyən balaca adam olurdu, 
— ona baxanda gülməmək mümkün deyildi, — ya qutu olurdu, içindən 
hoppana-hoppana bir quş çıxırdı, ya da başqa bir şey. Milad bayramı 
üçünsə o, həmişə çox əlləşib gözəl, qəribə oyuncaq düzəldərdi. Buna 
görə də valideynlər onun hədiyyəsini dərhal gizlədərdilər. 

— Hə-ə, kirvəmiz bu dəfə də bizə nə isə düzəldibl — Mari çığırdı. 

Fris yəqin etdi ki, kirvə bu il hökmən qala düzəldəcək, burada bər- 
bəzəkli balaca əsgərlər nizamla yeriməyi, silah işlətməyi öyrənəcəklər, 
sonra başqa balaca əsgərlər gəlib qalaya hücum edəcəklər, amma 
qaladakı əsgərlər cəsarətlə onlara toplardan atəş açacaqlar, beləliklə, 
hay-küy qopacaqdır. 

— Yox, yox, — Mari Frisin sözünü kəsdi, — kirvə mənə gözəl bir 
bağ haqqında danışmışdı. Orada böyük göl var, bu göldə boyunları 
qızıl lentli göyçək sonalar üzür, gözəl nəğmələr oxuyurlar. Sonra 
bağdan balaca bir qız çıxacaq, gölün yanına gəlib sonaları çağıracaq, 
onlara şirin badam qurabiyəsi yedirdəcəkdir... 

Fris kobud hərəkətlə onun sözünü kəsdi: 

— Sonalar badam qurabiyəsi yemir, kirvə isə böyük bir bağ 
düzəldə bilməz. Bir də ki onun oyuncaqlarından bizə nə fayda? O saat 
tutub əlimizdən alırlar. Yox, atamın, anamın hədiyyələri mənim daha 
çox xoşuma gəlir, çünki özümüzdə qalır, nə istəsək edirik. 

Uşaqlar valideynlərinin onlara nə bağışlayacağını fikirləşib tap- 
mağa çalışırdılar. Mari dedi ki, xanım Trudhen (onun böyük kuklası) 
tamam xarab olub, çox yöndəmsizdir, elə hey döşəməyə yıxılır, üzü 
tamam ləkə-ləkədir, təmiz paltar geydirib gəzdirməyə dəyməz. Nə 
qədər danlasam da, kömək etmir. Bir də ki Mari Qretanın balaca çəti- 
rinə heyran-heyran baxanda anası gülümsünmüşdü. Fris də inan- 
dırırdı ki, onun saray tövləsində təkcə kəhər at çatışmır, qoşununda 
isə süvarilər azlıq edir. Atası bundan xəbərdardır. 

Xülasə, uşaqlar yaxşı bilirdilər ki, valideynləri onlara cürbəcür 
çoxlu gözəl hədiyyə alıblar, indi onları stolun üstünə düzürlər. 

Tamam qaranlıq çökdü. Fris və Mari bir-birinə qısılıb oturmuş- 
dular, bir söz belə deməyə cəsarət eləmirdilər; onlara elə gəlirdi ki, 
başlarının üzərində yavaş-yavaş qanadlar titrəşir, uzaqdan gözəl 
musiqi eşidilir. Birdən divara işıq zolağı düşür. Elə bu vaxt zərif 
gümüş zınqırov çalındı: “Dinn-dinn, dinn-dinn!” Qapılar taybatay 
açıldı, yolka elə parladı ki, uşaqlar “va-ay” çığıraraq, astadan donub 
qaldılar. 


HƏDİYYƏLƏR 


Man bilavasitə sənə müraciət edirəm, əziz oxucum və ya dinlə- 
yicim, xahiş edirəm, üstü qəşəng əlvan hədiyyələrlə dolu bir stolu 
gözlərinin qabağına gətir, onda sən asan başa düşərsən ki, uşaqlar 
heyrətdən yerlərində necə donub qalmışdılar, gözlərindən sevinc 
yağırdı. Mari yalnız bir qədər sonra dərindən nəfəs alıb çığırdı: 

— Pəh-pəh, nə gözəldir, pəh-pəh, nə gözəldir! 

Fris isə bir neçə dəfə hoppandı, o, belə şeylərdə mahir idi. Yəqin 
ki, uşaqlar bütün ili mehriban olub sözə baxmışdılar, çünki onlar bir 
dəfə də olsun bugünkü kimi qəribə, gözəl hədiyyələr almamışdılar. 

Otağın ortasındakı böyük yolka qızıl və gümüş almalarla bəzə- 
dilmişdi, bütün budaqların üstü isə çiçəklərə, qönçələrə bənzəyən 
şəkərli qozlarla, ala-bəzək konfetlərlə, xülasə, hər cür şirniyyatla dolu 
idi. Amma bu gözəl ağacı hər şeydən çox bəzəyən yüzlərcə xırda şam 
idi, onlar tutqun budaqlarda kiçik ulduz kimi parıldayırdı. İşığa qərq 
olub, ətrafda hər şeyi işıqlandıran yolka, elə bil, “gəl-gəl” deyir, üstün- 
də bitmiş çiçəkləri və meyvələri dərməyə çağırırdı. Ağacın dövrəsində 
hər şey əlvan idi, bərq vururdu. Orada nələr yox idil Bilmirəm bunu 
təsvir etməyə kimin hünəri çatar... Mari bəzəkli kuklaları, qəşəng 
oyuncaq qab-qacağı gördü, ancaq hər şeydən artıq onu sevindirən 
əlvan lentlərlə məharətlə bəzədilmiş ipək paltar idi. Paltarı elə asmış- 
dılar ki, Mari ona hər tərəfdən tamaşa edə bilirdi. Qız paltara doyun- 
ca baxıb arabir deyirdi: 

— Ah, nə gözəl, nə qəşəng paltardır, çox qəşəngdir. Onu geyməyə 
mənə izin verərlər, yəqin ki, verərlər, əlbəttə, verərlər! 

Bu vaxt Fris, güman etdiyi kimi, hədiyyələr qoyulan stola bağ- 
lanmış təzə kəhər atı üç-dörd dəfə stolun ətrafında dördnala və yorğa 
çapmışdı. O, atdan düşəndə dedi ki, at lap xamdır, amma eyib etməz, 
özü onu öyrədər. Sonra o, qusarların yeni bölüyünü nəzərdən keçirdi, 
onlar zərbafta ilə tikilmiş çox qəşəng qırmızı mundir geymişdilər, 
gümüş qılınclarını oynadırdılar. Mindikləri atlar ağappaqdı, elə bil, 
onlar da xalis gümüşdən idi. 

Uşaqlar təzəcə sakitləşib, stolun üstündə açılmış şəkilli kitabları 
götürmək istəyirdilər. Bu kitablarda cürbəcür qəşəng güllərin, 
rəngbərəng adamların və oynayan gözəl uşaqların şəkilləri var idi. 
Şəkildəki uşaqlar elə təbii çəkilmişdilər ki, sanki, onlar canlı idilər, 
indicə dil açıb danışacaqdılar. Hə, uşaqlar həmin qəşəng kitabları 
götürmək istəyirdilər ki, yenə də zəng çalındı. Uşaqlar bildilər ki, indi 
kirvə Drosselmeyerin hədiyyələrinə növbə çatır, odur ki divara yaxın 
qoyulmuş stolun yanına qaçdılar. Stolun qabağındakı arakəsmələri 
tez götürdülər. Uşaqlar nə görsələr yaxşıdır?! Çiçəklərlə dolu yaşıl 
çəmənlikdə çoxlu iri şüşəli pəncərəsi və qızıl qülləsi olan qəşəng bir 
qəsr ucalırdı. Musiqi çalındı, qapı və pəncərələr taybatay açıldı, hamı 
gördü ki, salonlarda bapbalaca, amma çox zərif düzəldilmiş kişilər və 
xanımlar gəzişirlər, xanımların lələkli şlyapaları, uzun şleyfli paltarları 
var idi. İşığa qərq olan mərkəzi salonda (gümüş çilçıraqda çoxlu şam 
yanırdı) musiqi çalınır, gödək kamzol və tuman geymiş uşaqlar 
oynayırdılar. Zümrüd rəngli plaş geymiş bir ağa pəncərədən boylanıb 
baxır, baş əyir və yenə gizlənirdi, aşağıda, qəsrin qapısında isə kirvə 
Drosselmeyer görünür, yenə qayıdıb gedirdi, ancaq onun boyu atanın 
çeçələ barmağından böyük olmazdı. 

Fris stola dirsəkləndi və balaca adamların rəqs edib gəzişdikləri 
bu qəribə qəsrə uzun müddət diqqətlə tamaşa etdi. Sonra xahiş elədi: 

— Kirvə, ay kirvəl Məni də qəsrinə buraxl 

Baş məhkəmə müşaviri dedi ki, bu heç mümkün deyil, O, haqlı 
idi: bütün qızıl qüllələri ilə birlikdə Frisdən balaca olan bu qəsrə Frisin 
girmək istəməsi axmaqlıq idi. Fris razılaşdı. Bir dəqiqə də keçdi, 
qəsrdə bayaqkı kimi kişilər və xanımlar gəzişir, uşaqlar rəqs edir, 
zümrüd rəngli plaş geymiş balaca adam yenə də həmin pəncərədən 
boylanıb baxır, kirvə Drosselmeyer isə həmin qapıya yaxınlaşırdı. 

Fris səbirsizliklə çığırdı: 

— Kirvə, indi də bax o biri qapıdan çıx! 

Baş məhkəmə müşaviri etiraz etdi: 

— Əziz Frishen, bu heç mümkün deyil. 

Fris sözünə davam etdi: 

— Onda, pəncərədən boylanan yaşıl adama de ki, başqaları ilə bir 
yerdə salonları gəzsin. 

— Bu da heç mümkün deyil, — baş məhkəmə müşaviri yenidən 
etiraz etdi. 

— Yaxşı, onda qoy uşaqlar aşağı düşsünlər, — Fris çığırdı. — Mən 
onlara yaxşı-yaxşı baxmaq istəyirəm. 

Baş məhkəmə müşaviri acıqlr-acıqlı dedi: 

— Bunların heç biri mümkün deyil. Mexanizm birdəfəlik hazır- 
lanıb, onu söküb düzəltmək olmaz. 

— Demək, be-ləl — Fris sözləri uzada-uzada dilləndi. — Bunların 
heç biri mümkün deyil... Bura bax, kirvə, qəsrdəki geyimli-kecimli 
balaca adamlar elə eyni şeyləri təkrar edirlərsə, onların nə mənası? 
Onlar mənə lazım deyil. Yox, mənim qusarlarım onlardan yaxşıdır! 
Onlar mən istədiyim kimi irəli-geri addımlayır, evdə qapanıb qal- 
mırlar. 

Fris bu sözləri deyib, bayram stoluna tərəf qaçdı, gümüş atları 
minmiş bölük onun əmri ilə obaş-bubaşa çapmağa, qılınc oynadıb 
güllə atmağa başladı. Mari də yavaşca oradan uzaqlaşdı, qəsrdəki 
balaca kuklaların rəqsi və gəzintisi onu da darıxdırdı. Amma o, qardaşı 
Fris kimi etmədi, çalışdı ki, darıxdığını görən olmasın. Çünki o, meh- 
riban və sözəbaxan qız idi. 

Baş məhkəmə müşaviri narazı səslə valideynlərə dedi: 

— Belə ağıllı oyuncaq düşüncəsiz uşaqlar üçün deyil, Mən öz 
qəsrimi götürüb aparacağam. 

Amma bu vaxt ana xahiş etdi ki, qəsrin içərisini və balaca adam- 
ları hərəkətə gətirən, məharətlə hazırlanmış qəribə mexanizmi ona 
göstərsin. Drosselmeyer oyuncağı sökdü və yenidən qurdu. Yenə də 
onun kefi kökəldi və qəhvəyi rəngli gözəl balaca adamlardan bir 
neçəsini uşaqlara bağışladı, onların üzləri, əlləri və ayaqları qızıldan 
idi, hamısından dadlı kökə iyi gəlirdi. Fris və Mari buna sevindilər. 

Anasının arzusu ilə böyük bacı Luiza valideynlərinin bağışladığı 
qəşəng paltarı geydi, bu paltar ona çox yaraşırdı. Mari isə xahiş etdi 
ki, təzə paltarını geyməmiş izin versinlər ona bir az tamaşa eləsin, 
buna məmnuniyyətlə razı oldular. 


İSTƏKLİ 


Əslində isə Mari hədiyyələr qoyulan stolun yanından ona görə 
uzaqlaşmırdı ki, bayaq görmədiyi bir şey yalnız indi onun gözünə 
sataşmışdı. Frisin sıra ilə lap yolkanın yanında dayanmış qusarları irəli 
yeriyən kimi qəribə balaca bir adam göründü. O, dinməz-söyləməz 
durmuşdu. Elə bil, sakitcə öz növbəsini gözləyirdi. Doğrusu, onun 
bədəni bir qədər yöndəmsizdi: həddən artıq uzun və yoğun bədəni 
qısa və nazik ayaqları üstündə durmuşdu, deyəsən, elə başı da bir az 
böyük idi. Amma səliqəli geyimindən dərhal görünürdü ki, bu adam 
tərbiyəli və səriştəlidir. Onun əynində üstü xırda düymələrlə dolu olan 
zərbaftalı çox qəşəng, par-par parıldayan bənövşəyi qusar dolomanıl, 
belə bir dar şalvar və yaraşıqlı uzunboğaz çəkmə var idi, çəkmələr 
nazik ayaqlara çox yaraşırdı, elə bil, qələmlə çəkmişdilər. Əlbəttə, belə 
bir geyimdə onun çiyninə dar plaş salması mənasız görünürdü, sanki, 
plaşı taxtadan kəsib düzəltmiş, başına isə qazmaçı papağı keçirmişdilər. 
Lakin Mari fikirləşdi: “Axı kirvə Drosselmeyer də çox pis plaş geyir və 
gülməli şlyapa qoyur, amma bunlar onun əziz, mehriban kirvə 
olmasına qətiyyən mane olmur”. Bundan başqa, Mari belə bir nəticəyə 
gəldi ki, kirvə bu balaca adam kimi yaraşıqlı geyinmiş olsa da, 
xoşsifətlikdə heç vaxt ona çatmaz. Mari lap ilk baxışdan xoşuna gələn 
bu mehriban, balaca adama diqqətlə baxdıqda gördü ki, onun üzün- 
dən nur yağır. Bərəlmiş ala gözləri mehriban nəzərlərlə baxırdı. Bu 
balaca adamın çənəsini örtən ağ kağız saplardan düzəldilib səliqə ilə 
burulmuş saqqal ona çox yaraşırdı, axı belə olduğuna görə mehriban 
təbəssüm onun al dodaqlarında daha aydın görünürdü. 

— Ahl — nəhayət, Mari çığırdı. — Ah, atacan, yolkanın altında daya- 
nan o qəşəng balaca kiminkidir? 


1 Doloman - qaytanla bəzədilmiş qusar paltarı 

— Əziz balam, — atası cavab verdi, — o, sizin hamınız üçün ürəklə 
işləyəcək, onun işi bərk fındıqları səliqə ilə sındırmaqdır, onu həm 
Luiza üçün, həm də səninlə Fris üçün almışıq. 

Ata bu sözləri deyib, balaca adamı ehtiyatla stolun üstündən 
götürdü, taxta plaşı qaldırdı, bu vaxt balaca adam ağzını çox geniş 
açdı və iki sıra ağappaq iti dişlərini göstərdi. Mari onun ağzına fındıq 
qoydu və balaca adam “çıqq” — fındığı sındırdı. Qabıq yerə töküldü, 
dadlı fındıq içi Marinin ovcuna düşdü. İndi artıq hamı, Mari də başa 
düşdü ki, bərbəzəkli balaca adam Fındıqqıranlar nəslindəndir və ulu 
babalarının peşəsini davam etdirir, Mari şadlığından bərk çığırdı, atası 
isə dedi: 

— Mari balam, madam ki Fındıqqıran sənin ürəyinə yatıb, onun 
qayğısına sən özün qal, onu qoru, ancaq, bayaq dediyim kimi, Luiza 
da, Fris də ondan istifadə edə bilərlər. 

Mari dərhal Fındıqqıranı götürdü və ona sındırmaq üçün fındıq 
verməyə başladı, ancaq qızcığaz, balaca adam ağzını çox açmasın 
deyə, lap xırda fındıq seçirdi, düzünü desək, ağzını geniş açmaq Fın- 
dıqqırana heç yaraşmırdı. Luiza da Mariyə qoşuldu və lütfkar Fındıq- 
qıran onun üçün də zəhmət çəkdi, adama elə gəlirdi ki, o, öhdəsinə 
düşən vəzifəni məmnuniyyətlə yerinə yetirir, çünki hey mehriban- 
mehriban gülümsəyirdi. 

At çapmaq və addımlamaq bu müddətdə Frisin lap zəhləsini 
tökdü. Fındıqların tez-tez sındığını eşitdikdə o da fındığın dadına 
baxmaq istədi. Fris bacılarının yanına qaçdı, əldən-ələ keçən və 
yorulmadan ağzını açıb-yuman gülməli balaca adamı gördükdə ürək- 
dən qəhqəhə çəkdi. Fris onun ağzına böyük və bərk fındıqları dürtdü, 
birdən bərk şaqqıltı eşidildi — şaq-şaql — Fındıqqıranın üç dişi düşdü 
və alt çənəsi laxlayıb sallandı. 

— Ah, yazıq mehriban Fındıqqıranl — Mari çığırdı və onu Frisin 
əlindən aldı. 

Fris dedi: 

— Bu nə səfehdirl Fındıq sındırmaq istəyir, amma dişləri heç nəyə 
yaramır. Yəqin, heç öz işini də bilmir. Mari, onu bura ver! Qoy mənim 
üçün fındıq sındırsın. O biri dişlərini, üstəlik, çənəsini də sındırsa, eyib 
etməz. Bu avaranın nazı ilə oynamaq lazım deyill 

Mari ağlaya-ağlaya çığırdı: 

— Yox, yox, əziz Fındıqqıranımı sənə vermərəm. Gör mənə necə 
yazıq-yazıq baxır, yaralı ağzını göstərirl Sən qəddarsan, öz atlarını 
da döyürsən, hələ əsgərlərinin bir-bir öldürülməsinə də razı 
olursan. 

— Gərək belə də olsun, sən bunu başa düşməzsənl — Fris çığırdı. 
— Fındıqqıran təkcə səninki deyil, həm də mənimkidir. Ver bural 

Mari hönkür-hönkür ağladı və xəstə Fındıqqıranı tez təzə yaylığa 
bükdü. Elə bu vaxt qızın ata-anası kirvələri Drosselmeyerlə birlikdə 
gəlib çıxdılar. Kirvə Frisin tərəfini saxladığına görə Mari pərt oldu, 
amma atası dedi: 

— Mən Fındıqqıranı qəsdən Marinin himayəsinə verdim. Görürəm 
ki, Fındıqqıran indi Marinin qayğısına daha çox möhtacdır. Buna görə 
də qoy Fındıqqıran onun ixtiyarında olsun, heç kəs də bu işə qarış- 
masın. Doğrusu, mənə lap qəribə gəlir ki, Fris iş vaxtı şikəst olan bir 
kəsdən yenə ona xidmət etməsini tələb eləyir. O, əsl hərbçi kimi bil- 
məlidir ki, heç vaxt yaralıları sırada saxlamırlar. 

Fris çox pərt oldu, fındıqlardan və Fındıqqırandan əl çəkib, 
yavaşca stolun o biri tərəfinə keçdi. Onun süvariləri burada qayda ilə 
gözətçilər qoyub, yatmışdılar. Mari Fındıqqıranın yerə tökülmüş diş- 
lərini yığdı, onun zədələnmiş çənəsinə gözəl ağ lent bağladı. Bu lenti 
öz paltarından qopartmışdı, sonra yazıq balaca adamı böyük qayğı ilə 
yaylığa bürüdü, balaca adamın rəngi qaçmışdı, görünür, qorxmuşdu. 
Qız ona körpə uşaq kimi layla deyə-deyə başqa hədiyyələr arasında 
təzə kitabın gözəl şəkillərinə baxmağa başladı. Kirvə belə bir eybəcə- 
rin nazını çəkən qızcığaza lağ edib güləndə Mari bərk hirsləndi, hal- 
buki o heç vaxt hirslənməzdi. Balaca adama baxarkən Marinin ağlına 
gəldi ki, Drosselmeyerlə onun arasında qəribə bir oxşayış var. O çox 
ciddi bir tərzdə dedi: 

— Əziz kirvə, kim bilir, sən də Fındıqqıran kimi geyimli-kecimli 
olsaydın və belə qəşəng, parıltılı çəkmə geysəydin, mənim əziz 
Fındıqqıranım kimi gözəl olardınmı? 

Mari başa düşə bilmədi ki, ata-anası nə üçün belə ucadan güldü, 
nəüçün baş məhkəmə müşavirinin burnu qızardı və nə üçün indi o, hamı 
ilə bir yerdə gülmür. Əlbəttə, bunun öz səbəbləri vardı. 

MÖCÜZƏLƏR 


Ştalbaumgilin qonaq otağına girən kimi, lap qapının yanında, sol 
tərəfdə, geniş divarın yanında hündür şüşə şkaf qoyulub. Uşaqlar hər il 
onlara verilən gözəl bəxşişləri bura yığırlar. Luiza hələ lap balaca ikən 
atası bu şkafı çox mahir dülgərə sifariş etmişdi. Dülgər bu şkafa çox şəf- 
faf şüşələr salmış və şkafın hər yerini elə məharətlə düzəltmişdi ki, oyun- 
caqları ora qoyanda daha parlaq və gözəl görünürdü, halbuki ələ götürüb 
baxanda onlar belə qəşəng görünmürdü. Mari ilə Frisin əlləri çatmayan 
yuxarı rəfdə cənab Drosselmeyerin düzəltdiyi qəribə şeylər düzülmüşdü, 
sonrakı rəf şəkilli kitablar üçün ayrılmışdı, aşağıdakı iki rəfə isə Mari ilə 
Fris istədikləri şeyləri qoya bilərdilər. Mari aşağı rəfdə kuklalar üçün 
həmişə otaq düzəldir, Fris isə öz qoşunlarını onun üstündəki rəfdə 
yerləşdirirdi. Bu gün də belə oldu. Fris yuxarıda qusarları düzdüyü vaxt 
Mari, xanım Trudheni aşağıda bir tərəfə qoydu, təzə, yaraşıqlı kuklasını 
gözəl bəzədilmiş otaqcada oturtdu və ona qonaq olmaq istədi. Dedim ki, 
otaqca gözəl bəzədilmişdi, doğrudan da, belə idi: burada kiçik, ala-bəzək 
divan, bir neçə kiçik, çox qəşəng stul, balaca, gözəl stol və çox gözəl, 
yaraşıqlı, par-par parıldayan kiçik çarpayı var idi. Çarpayının üstündə isə 
dünyanın ən gözəl kuklaları yatmışdı. Bunlar həmin şkafın bir küncünə 
yığılmışdı. Şkafın həmin yerində divarlara hətta rəngbərəng şəkillər 
yapışdırılmışdı. Əlbəttə, təzə kukla Klerhen burada özünü çox yaxşı hiss 
edirdi. Mari həmin axşam öyrənmişdi ki, onun adı Klerhendir. 

Axşamdan xeyli keçmişdi. Gecə yarı olurdu, kirvə Drosselmeyer 
çoxdan getmişdi. Ana isə uşaqları dilə tutub yatırtmaq istəsə də, onlar 
şüşə şkafdan ayrıla bilmirdilər. 

Nəhayət, Fris qışqırdı: 

— Hə, düzdür, bu yazıqlar gərək dincəlsinlər. (O, öz qusarlarını 
deyirdi.) Mənim yanımda onlardan heç biri mürgüləyə bilməz. Buna 
əminəm! 

Bu sözləri deyib getdi. Mari isə yazıq-yazıq yalvarırdı: 

— Anacan, qoy bircə dəqiqə, lap bircə dəqiqə burada qalım! Mənim 
o qədər işim var ki, görüb qurtaran kimi yataram. 

Mari çox ağıllı, sözəbaxan qız idi. Buna görə anası onu yarımca 
saat oyuncaqların yanında tək qoyub gedə bilərdi. Marinin başı təzə 
kukla və başqa əyləncəli oyuncaqlara qarışar, şamları söndürməyi 
unuda bilərdi, ona görə də ana şkafın ətrafında yanan bütün şamları 
söndürdü, otaqda təkcə tavanın ortasından asılmış çıraq yanırdı, onun 
mülayim işığından rahatlıq duyulurdu. 

Ana yataq otağına gedərkən dedi: 

— Mari, qızım, çox oyaq qalma, yoxsa səhər səni oyada bilmərəm. 

Mari tək qalan kimi çoxdan ürəyində tutduğu işə başladı, heç özü 
də bilmirdi ki, nə üçün bunu anasına belə açıb deməyə cürət etmir. 
O, hələ də dəsmala bükülmüş Fındıqqırana layla deyirdi. İndi qız 
Fındıqqıranı ehmalca stolun üstünə qoydu, yavaş-yavaş dəsmalı açdı 
və onun yaralarına baxdı. Fındıqqıranın rəngi tamam qaçsa da, elə 
yazıq-yazıq, mehriban-mehriban gülümsəyirdi ki, Marini çox mütəəs- 
sir elədi. 

— Ah, Fındıqqıran, əzizim, — Mari pıçıldadı. — Yalvarıram, səni 
incitdiyi üçün Frisə acığın tutmasın, axı o, qəsdən eləmədi. Ağır əsgər 
həyatı onu kobudlaşdırıb, yoxsa o çox yaxşı oğlandır, sözlərimə inanl 
Mən isə səni qoruyacağam. Sağalınca, kefin kökəlincə sənə qulluq 
edəcəyəm. Sənə möhkəm dişlər salmaq, sənin əngini düzəltmək kirvə 
Drosselmeyerin işidir, o, belə şeylərin ustasıdır... 

Ancaq Mari sözünü deyib qurtarmadı. O, Drosselmeyerin adını 
çəkəndə Fındıqqıran birdən üz-gözünü turşutdu və onun gözlərində 
yaşıl qığılcımlar oynadı. Mari az qala bərk qorxacaqdı ki, elə bu vaxt 
yazıq Fındıqqıranın yazıq-yazıq gülümsəyən sifəti yenə də onun 
gözünə sataşdı, qız indicə başa düşdü ki, Fındıqqıranın üzünü çırağın 
küləkdən titrəyən şöləsi eybəcərləşdiribmiş. 

— Eh, mən də əcəb axmağaml Niyə qorxdun, hələ fikirləşdim də 
ki, guya, taxta kukla üz-gözünü turşuda bilərmişl Hər halda, Fındıq- 
qıranı çox sevirəm. Çünki o elə gülməli, elə mehribandır ki... Hə, bax 
elə buna görə ona gərək yaxşı qulluq edəm. 

Mari bu sözləri deyib, öz Fındıqqıranını qucağına aldı və şüşə 
şkafa yaxınlaşdı, çömbəlib təzə kuklaya belə dedi: 

— Xanım Klerhen, səndən çox xahiş edirəm, öz yorğan-döşəyini 
yazıq, xəstə Fındıqqırana verəsən. Özün divanda birtəhər gecələ. Bir 

fikirləş, axı sən möhkəmsən, bir də ki lap sağlamsan, sifətin girdə, 
yanaqların qıpqırmızıdır, həm də heç bir kuklanın, ən gözəlinin də 
belə rahat divanı olmurl 

Bayram paltarı geyib özünü çəkən xanım Klerhen qaşqabağını 
tökdü, ancaq bir söz demədi. 

— Mən niyə bunun nazı ilə oynayıram, — Mari rəfdən çarpayını 
götürdü. Fındıqqıranı ehtiyatla, qayğı ilə oraya uzatdı, qurşaq əvəzinə 
bağladığı qəşəng lentlə onun zədələnmiş çənəsini sarıdı və yorğanla 
üstünü burnuna qədər örtdü. 

Mari fikirləşdi: “Fındıqqıranı tərbiyəsiz Klaranın yanında qoymaq 
olmaz”, buna görə də çarpayını Fındıqqıranla birlikdə götürüb üst rəfə 
qoydu. Bura gözəl bir kənd idi. Frisin qusarları da burada idilər. Mari 
şkafı örtdü və yataq otağına getmək istəyirdi ki, birdən... uşaqlar, 
diqqətlə qulaq asın, birdən otağın hər yerində — sobanın, stulların, 
şkafların arxasında — lap yavaşca, xısın-xısın danışıq, pıçıltı və xışıltı 
eşidildi. Divardakı saat get-gedə daha bərk çıqqıldadı, xırıldadı, amma 
on ikini heç cür vura bilmədi. Mari baxıb gördü ki, saatın üstündə 
oturan qızıl suyuna çəkilmiş yekə bayquş qanadlarını salladıb, saatı 
tamam örtmüş və pişik başına oxşayan, əyri dimdikli eybəcər başını 
qabağa uzatmışdı. Saat isə get-gedə daha bərk xırıldayırdı. Mari açıq- 
aydın eşitdi: 

— Çıq-ha-çıq, çıq-ha-çıql Belə xırıldama bərkl Siçanlar padşahı 
eşidəcək! Tiq-ha-tıq, bum-bum-buml Əcəb saatsan, çaldığın havalar 
köhnədir yaman! Tıq-ha-tıq, bum-bum-buml Di tez zəng çal: padşah 
gələcək, tez ol, haray sal! 

Birdən... saat boğuq və xırıltılı bir səslə on iki dəfə zəng vurdu: 
“Bim-bom, bim-boml” Mari bərk qorxdu, az qala qaçacaqdı. Amma 
birdən gördü ki, saatın üstündə bayquşun yerində kirvə Drosselmeyer 
əyləşib, sarı kaftanının ətəklərini hər iki tərəfə qanad kimi salladıb. 
Qız ürəkləndi, ağlamsına-ağlamsına çığırdı: 

— Kirvə, ay kirvə, ora niyə çıxmısan? Aşağı düş, məni qorxutma, 
eybəcər kirvəl 

Elə bu vaxt hər tərəfdən qəribə hırıltı və ciyilti eşidilməyə baş- 
ladı, divarın ardında qaçışır, tappıltı salırdılar, elə bil minlərlə xırda 
ayağın səsi idi. Döşəmənin yarıqlarından minlərlə xırdaca işıq göründü. 

Yox, bunlar xırdaca işıqlar deyildi, bambalaca işıltılı gözlər idi, Mari 
gördü ki, döşəmənin hər yerindən siçanlar boylanıb çıxırlar. Çox keç- 
mədi ki, bütün otağı tappıltı, şaqqıltı bürüdül Siçanların gözləri get- 
dikcə daha çox işıldayırdı, siçan qoşunu getdikcə çoxalır, saysız- 
hesabsız olurdu, nəhayət, siçanlar sıraya düzüldülər. Fris döyüşdən 
qabaq öz balaca əsgərlərini belə düzürdü. Bu, Mariyə çox gülməli 
göründü; o, bəzi uşaqlara oxşamamışdı, siçanlardan heç iyrənmirdi. 
Onun qorxusu, az qala, keçib getmişdi. Amma birdən elə dəhşətli və 
kəskin ciyilti eşidildi ki, qızın tükləri ürpəşdi. Vay, o nə görsə yaxşıdır! 
Doğrusunu desək, əziz oxucum, mən çox gözəl bilirəm ki, sən müd- 
rik, cəsur sərkərdə Fris Ştalbaum kimi qorxmaz adamsan, ancaq 
Marinin gördüyünü sən görsəydin, sözün düzü, qoyub qaçardın. Hətta 
mənə elə gəlir ki, sən qaçıb öz yatağına girərdin, heç lazım gəlməsə də, 
yorğanı başına çəkərdin. Ah, yazıq Mari bunu edə bilmədi. Bilirsiniz- 
mi niyə, uşaqlar, hələ siz bir qulaq asın, birdən, elə bil, zəlzələ oldu, lap 
onun qabağına yağış kimi torpaq, əhəng və kərpic qırıntıları töküldü, 
döşəmənin altında iyrənc bir fışıltı və ciyilti ilə yeddi siçan başı çıxdı. 
Hər başda par-par parıldayan tac var idi. Tezliklə bütün bədən çıxdı, 
bu yeddi başı saxlayan bədənl Bütün qoşun yeddi taclı yekə siçanı 
birağızdan bərk ciyilti ilə üç dəfə salamladı. Sonra qoşun dərhal 
hərəkətə gəlib şkafa tərəf, düz Marinin üstünə getdi, qızcığaz hələ də 
şüşə qapıya qısılıb qalmışdı. 

Onsuz da vahimədən Marinin ürəyi bərk döyündü, qız qorxurdu 
ki, ürəyi indicə sinəsindən çıxıb düşəcək, axı onda Mari ölərdi. İndi isə 
qıza elə gəlirdi ki, onun damarlarında qan donub qalmışdı. Mari huşunu 
itirərək səndələdi, amma birdən belə bir səs qopdu: “Daranql Cırınql..” 
Marinin dirsəyi ilə sındırdığı şüşənin qırıntıları yerə töküldü. Qız həmin 
dəqiqə sol qolunda bərk ağrı hiss etdi, ancaq ürəyi sakitləşdi: daha 
o, zingilti və ciyilti eşitmirdi. Hər şey bircə anda sükuta qərq oldu. 
O, gözlərini açmağa cəsarət etməsə də, elə bilirdi ki, şüşələrin cingiltisi 
siçanları qorxutmuşdur və onlar qaçıb yuvalarında gizlənmişlər. 

Yenə də, görəsən, nə oldu? Marinin arxasında şkafda qəribə səs- 
küy qopdu, çox nazik səslər eşidildi: 

— Bölük, düzlənl Bölük, düzlənl Döyüşə, irəli! Gecəyarıdırl Bölük, 
düzlənl Döyüşə, irəli! 

Sonra balaca zənglərin xoş və ahəngdar çalğısı başlandı. 

— Hə, bu ki mənim musiqi sandıqçamdırl — Mari sevindi və tez 
şkafdan kənara çəkildi. 

Birdən o gördü ki, şkafdan qəribə işıq gəlir, içəridə kim isə əlləşir, 
vurnuxur. 

Kuklalar bir-birinə qarışıb, oyan-buyana qaçışır və xırdaca əllərini 
yellədirdilər. Birdən Fındıqqıran yerindən qalxdı, yorğanı üstündən 
atdı və çarpayıdan sıçrayıb ucadan çığırdı: 

— Şaq-şaq-şaq-şaraq, axmaq siçanlara baxl Siçan polku, dayan bir, 
ölüm səni gözləyir. Şaq-şaraq, siçanlara baxl 

Belə deyib, o, öz balaca qılıncından yapışdı, onu havada oyna- 
daraq bağırdı: 

— Ey mənim sadiq adamlarım, dostlarım, qardaşlarıml Ağır vuruş- 
mada mənim arxamda dura bilərsinizmi? 

Üç oyunbaz, Pantalone, dörd bacatəmizləyən, iki küçə çalğıçısı 
və təbilçi dərhal ona hay verdilər. 

— Bəli, bizim hökmdar, biz ölənəcən sizə sadiqikl Bizi döyüşə 
aparın, ya ölərik, ya da qalib gələrik. 

Onlar Fındıqqıranın ardınca cumdular, o, ruhlanıb cəsarətlə üst 
rəfdən yerə sıçradı. 

Fındıqqıran döşəməyə sıçrayan kimi yenidən zingilti və ciyilti 
başlandı. Demə, böyük stolun altında saysız-hesabsız qəzəbli siçan 
qoşunu toplanıbmış, onların da qabağında yeddibaşlı iyrənc siçan 
durmuşdul 

Görəsən, nə olacaq? 


DÖYÜŞ 


Fındıqqıran ucadan komanda verdi: 

— Təbilçi, mənim sadiq təbəəm, ümumi hücum siqnalı çall 

Təbilçi dərhal təbili elə məharətlə döyməyə başladı ki, şkafın şüşə 
qapıları titrəyib cingildədi. Şkafda nə isə guruldayıb şaqqıldadı, Mari 
Frisin qoşunları yerləşən bütün qutuların birdən-birə açıldığını və 
əsgərlərin qutulardan birbaşa alt tərəfə tullandıqlarını, orada qayda ilə 

sıraya düzüldüklərini gördü. Fındıqqıran sıraların qabağında otərəf- 
butərəfə qaçıb nitq söyləyir, qoşunu ruhlandırırdı. 

Fındıqqıran qəzəblə çığırdı: 

— Hanı bu alçaq şeypurçular? Niyə çalmırlar? — Sonra o, tez, bir az 
rəngi qaçmış, uzun çənəsi tir-tir əsən Pantaloneyə tərəf döndü, təntənəli 
bir səslə dedi: — General, mən sizin qoçaq və təcrübəli olduğunuzu bili- 
rəm. Hər şey vəziyyəti düzgün müəyyən edib fürsətdən istifadə etməyi 
bacarmaqdan asılıdır. Bütün süvarilərə və topçulara komandanlıq 
etməyi sizə tapşırıram. Sizə at lazım deyil, ayaqlarınız çox uzundur, 
elə öz ayaqlarınızla da yaxşı çapa bilərsiniz. Borcunuzu yerinə yetirinl 

Pantalone uzun arıq barmaqlarını dərhal ağzına saldı və kəskin 
bir fit çaldı, elə bil, yüz tütək birdən dilləndi. Şkafda kişnərti və tappıltı 
eşidildi — bir baxınl — Frisin süvari və piyadaları göründü, hamısından 
qabaqda isə bərbəzəkli təzə qusarlar yürüşə başladılar və tezliklə 
aşağıya, döşəməyə endilər. Budur, polklar bayraqlarını yellədərək, 
təbil çala-çala bir-birinin ardınca Fındıqqıranın qabağından keçib-get- 
dilər və otağın eni ilə geniş sıralara düzüldülər. Topçular Frisin bütün 
toplarını gurultu ilə irəli aparıb atəşə başladılar: bom-boml.. Siçanların 
sıx dəstələrinə şirni yumrularının necə yağdığını, onların şəkər tozu ilə 
ağappaq ağardıqlarını və buna görə də siçanların hətta özlərini itirdik- 
lərini Mari öz gözləriylə gördü. Anasının ayaqlarını qoyduğu kiçik 
skamyanın üstünə çıxan ağır batareya siçanlara hamıdan çox ziyan 
vurdu. Bu batareya arası kəsilmədən bom-bom edərək, atəş açmış, 
düşməni kiçik qoğallara tutub, çoxlu siçan qırmışdı. 

Buna baxmayaraq siçanlar hey hücum edirdilər, hətta bir neçə 
top ələ keçirmişdilər, lakin bu vaxt bərk hay-küy və gurultu qopdu, 
tüstü və toz olduğundan Mari nə baş verdiyini çətinliklə ayırd edə 
bildi. Bir şey məlum idi: hər iki ordu böyük qəzəblə vuruşur, gah bu, 
gah da o biri tərəf qalib gəlirdi. Siçanlar döyüşə hey yeni qüvvələr 
çəkib gətirirdilər, onların məharətlə atdıqları gümüşü həblər şkafa 
qədər gedib çatırdı. Klerhen və Trudhen rəfdə obaş-bubaşa qaçır, 
ümidsizliklə çırpınırdılar. Klerhen fəryad edirdi: 

— Görəsən, mən belə cavan ikən öləcəyəm, mənim kimi gözəl 
kukla doğrudanmı öləcək?! 

Trudhen ağı deyirdi: 

— Man burada, dörd divar arasında ölmək üçünmü belə yaxşı 
qalmışam?! 

Sonra onlar qucaqlaşdılar və bərkdən elə ağlaşdılar ki, hətta 
vuruşmanın gurultusu da onların səsini batıra bilmədi. 

Mənim əziz dinləyicilərim, siz burada nələr olduğunu, əlbəttə, 
təsəvvür belə edə bilmirsiniz. Toplar dalbadal atılırdı: “Gup-gupl.. Taq- 
taraq, taq-taraql.. Bom-bom-bom-boml..” Sonra siçanlar padşahı və 
siçanlar ciyildəyirdi, bu vaxt yenidən döyüşə komandanlıq edən Fın- 
dıqqıranın müdhiş və güclü səsi eşidilirdi. Atəş altında öz batalyon- 
larına onun necə baş çəkdiyi də görünürdü. 

Pantalone böyük şücaət göstərib, bir neçə dəfə süvariləri həmləyə 
aparmış və şöhrət qazanmışdı. Lakin siçan topları Frisin qusarlarına 
üfunətli, iyrənc mərmilər yağdırırdı. Bunlar da əsgərlərin qırmızı 
mundirlərinə çox pis ləkələr saldığından qusarlar irəli getmək istə- 
mirdilər. Pantalone onlara “soldan geriyə” dönməyi əmr etdi və sərkər- 
də olmasından ruhlanıb, özü də sola döndü. Piyadalar və süvarilər də 
onun kimi etdilər və bütün süvari qoşunu çıxıb getdi. Kiçik ayaq 
skamyasında mövqe tutan batareyanın vəziyyəti indi çox təhlükəli idi, 
çox keçmədi ki, iyrənc siçan dəstələri axışıb gəldi və onlar elə qəzəblə 
həmlə etdilər ki, skamyanı toplarla və topçularla birlikdə yerə yıxdılar. 
Görünür, Fındıqqıran özünü itirdiyindən sağ cinahdan geriyə çəkil- 
məyi əmr etdi. Belə vəziyyət, az qala, döyüş meydanından qaçmağa 
bərabər kimidir, sən isə mənimlə birlikdə dərd çəkirsən ki, Marinin 
sevimlisi Fındıqqıranın ordusu məğlubiyyətə uğraya bilər. Amma bu 
basqından üzünü kənara tutma, Fındıqqıran ordusunun sol cinahına 
bir nəzər sal: orada hər şey öz qaydasındadır, polkovnik də, ordusu da 
ümidlərini qətiyyən üzməyiblər. Vuruşmanın şiddətli yerində süvari 
siçan dəstələri dolabın altından sivişib çıxdılar və iyrənc civilti ilə 
Fındıqqıran ordusunun sol cinahına qəzəblə hücum çəkdilər, amma 
onlar yaman müqavimətə rast gəldilər! Şkafın kənarı ilə keçib getməli 
olan sovqatı kuklacıqlar korpusu kələ-kötür yerdən mümkün qədər 
ehtiyatla çıxdı və iki Çin imperatorunun başçılığı altında sıraya düzül- 
dü. Bağbanlardan, tirollulardan, tunquslardan, bərbərlərdən, təlxəklər- 
dən, mələklərdən, şirlərdən, pələnglərdən, meymunlardan ibarət olan 
bu qoçaq, ala-bəzək, geyimli-kecimli möhtəşəm alaylar soyuqqanlıqla, 

cəsarət və təmkinlə vuruşurdular. Əgər qoçaq bir düşmən rotmistri 
dəlicəsinə, cəsarətlə Çin imperatorlarından birinin üstünə atılıb onun 
başını dişləri ilə qoparmasaydı, o da yıxılarkən iki tunqusu və mey- 
munu əzməsəydi, bu seçmə batalyon, spartalılar kimi, mərdliklə düş- 
mən üzərində qələbə çalardı. Bunun nəticəsində cəbhə yarıldı, düşmən 
də oraya cumdu və tezliklə bütün batalyon gəmirilmiş oldu. Amma 
düşmən bu vəhşilikdən çox da xeyir görmədi. Siçan süvarilərindən 
qaniçən bir əsgər öz cəsur düşmənlərindən birini yarıyacan gəmir- 
mişdi ki, çaplı kağız parçası düz onun boğazına girdi, o da yerindəcə 
can verdi. Amma bundan Fındıqqıran ordusuna kömək oldumu? 

Bu ordu geri çəkilməyə başladı, elə hey geri çəkildi və getdikcə 
daha çox itki verdi, elə oldu ki, şkafın lap yanında, bədbəxt Fındıq- 
qıran başda olmaqla döyüşən bir dəstə qoçaq əsgər qaldı. “Ehtiyat 
qüvvələr, burayal Ey, Darbalaq, Təlxək, Təbilçi, haradasınız?” — Fın- 
dıqqıran çığırmağa başladı, o, ümidini şüşə şkafdan çıxıb köməyə gəl- 
məli olan təzə qüvvələrə bağlayırdı. Doğrudur, oradan bir neçə qəhvə- 
yi balaca adam çıxdı, bunlar Torn sakinləri idi, qızılı sifətləri vardı, 
dəbilqələri və şlyapaları qızıldan idi, amma onlar elə bacarıqsız vuru- 
şurdular ki, bircə dəfə də olsun düşməni vura bilməmişdilər, hələ üs- 
təlik, öz sərkərdələri Fındıqqıranın başından papağını vurub sala bilər- 
dilər. Tezliklə düşmən nişançıları onların ayaqlarını gəmirdilər, onlar 
da yıxılır, yıxıldıqca da Fındıqqıranın çoxlu silahdaşını basıb əzirdilər. 

Hər tərəfdən düşmənin sıxışdırdığı Fındıqqıran böyük təhlükədə 
idi. O, şkafdan tullanmaq istəyirdi, ancaq ayaqları çox gödək idi. 
Klerhenin və Trudhenin ürəyi getdiyindən ona kömək edə bilməz- 
dilər. Qusarlar və draqunlar onun yanından çaparaq ötüb birbaş şkafa 
getdilər. Bunu görüb o, lap ümidsizləşdi və ucadan qışqırdı: 

— At verin mənə, atl Bir at üçün səltənətimin yarısını verərəm. 

Elə bu vaxt iki düşmən atıcısı onun taxta plaşından yapışdı və 
siçanlar padşahı Fındıqqıranın yanına sıçradı. Onun yeddi başının 
yeddisi də qalib səslə ciyildədi. 

Daha Marinin halı özündə deyildi. O çığırdı: 

— Ah, mənim yazıq Fındıqqıranıml — Hıçqıraraq, qeyri-ixtiyari, sol 
ayağından başmağını çıxarıb, var gücü ilə siçanların cəmləşdiyi yerə, 
düz onların padşahına tulladı. 

Dərhal hər şey alt-üst oldu. Marinin sol dirsəyi isə əvvəlkindən 
daha bərk ağrıdı və qız özündən gedib döşəməyə yıxıldı. 


XƏSTƏLİK 


Mari dərin bihuşluqdan ayılıb gördü ki, öz yatağında uzanmışdır, 
buz bağlamış pəncərələrdən gözqamaşdıran parlaq günəş otağı 
işıqlandırır. 

Qızın yatağının yanında yad bir adam əyləşmişdi. Mari tezliklə 
onu tanıdı, o, cərrah Vendelştern idi. Cərrah yavaşca dedi: 

— Axır ki, ayıldı... 

Bu vaxt Marinin anası gəlib çıxdı, qorxa-qorxa, maraqla ona 
baxdı. 

Mari dili dolaşa-dolaşa dedi: 

— Ah, anacan, de görüm, murdar siçanlar rədd olub getdilər? 
Qoçaq Fındıqqıran xilas oldu? 

— Marihen, əzizim, boş-boş danışma, — anası etiraz etdi. — Sənin 
Fındıqqıranın siçanların nəyinə gərəkdir? Amma sən pis qızsan, bizi 
yaman qorxutdun. Uşaqlar özbaşınalıq edəndə, ata-analarına qulaq 
asmayanda həmişə belə olur. Sən dünən gecəyarıyacan kukla ilə 
oynamısan, sonra da mürgüləmisən, təsadüfən qaçıb gedən bir siçan, 
yəqin ki, səni qorxudub, axı bizim evdə heç siçan olmur. Xülasə, 
dirsəyinlə vurub şkafın şüşəsini sındırmısan, öz qolunu da yarala- 
mısan. Yaxşı ki, şah damarın kəsilməyibl Cənab Vendelştern indicə 
sənin yaranda ilişib qalmış şüşə qırıqlarını çıxartdı, deyir ki, sən ömür- 
lük şikəst qala bilərmişsən, hətta səni qan apara bilərmiş. Allaha çox 
şükür, mən gecə oyandım, səni yatağında görməyib qonaq otağına 
getdim. Sən şkafın yanında, döşəmədə bihuş uzanmışdın — tamam qan 
içində idin. Az qala, qorxudan mən özüm də huşumu itirəcəkdim. Sən 
döşəmədə uzanmışdın, Frisin qalay əsgərləri, cürbəcür kuklalar, qoğal 
adamlar sənin yan-yörənə dağılmışdı. Fındıqqıranı sol əlində tutmuş- 
dun, əlinin qanı axırdı, başmağın isə kənara düşmüşdü... 

— Ah, anacan, anacanl — Mari onun sözünü kəsdi. — Bunların 
hamısı kuklalarla siçanların böyük vuruşmasının izləri idil Elə mən 

də ondan qorxmuşdum ki, siçanlar yazıq Fındıqqıranı əsir almaq 
istəyirdilər. O, kukla qoşununun komandanı idi. Mən də başmağımı 
siçanlara tulladım, sonra nə olduğunu bilmirəm. 

Həkim Vendelştern anaya göz vurdu, o da Marini mehriban- 
mehriban dilə tutdu: 

— Yaxşı, yaxşı, əziz balam, sakit oll Siçanların hamısı qaçıb, 
Fındıqqıran də şkafda, şüşənin arxasında sağ-salamatdır. 

Bu vaxt tibb müşaviri yataq otağına girdi və cərrah Vendelşternlə 
xeyli söhbət etdi, sonra Marinin nəbzini yoxladı. Qız onların söh- 
bətlərini eşitdi, deyirdilər ki, yaranın qızdırmasından sayıqlayır. 

Mari bir neçə gün yataqda qalıb dərman atmalı oldu, halbuki dir- 
səyindən başqa heç bir yeri ağrımırdı. O bilirdi ki, əziz Fındıqqıran 
döyüşdən sağ-salamat çıxıb, bəzən də ona yuxu kimi elə gəlirdi ki, 
guya, Fındıqqıran çox kədərli də olsa, açıq-aydın bir səslə Mariyə 
deyir: 

— Mari, sizə çox borcluyam, amma siz mənim üçün hələ çox şey 
edə bilərsiniz. 

Mari çox fikirləşirdi ki, görəsən, bu nə ola bilər, amma ağlına bir 
şey gəlmirdi. Qolu ağrıdığına görə o, istədiyi kimi oynaya bilmirdi, 
kitab oxumaq və ya şəkilli kitabları vərəqləmək istəyəndə gözləri 
alacalanırdı. Odur ki bu məşğuliyyətdən də əl çəkməli olurdu. Buna 
görə də Mariyə elə gəlirdi ki, vaxt çox ləng keçib-gedir, qız darıxır, 
qaranlığın düşməsini, onun çarpayısının yanında anasının əyləşib 
cürbəcür qəribə əhvalatlar danışmasını, kitab oxumasını səbirsizliklə 
gözləyirdi. 

Anası şahzadə Fakardinin maraqlı nağılını qurtarmaqda idi ki, 
birdən qapı açıldı və yazıq Drosselmeyer içəri girib dedi: 

— Hə, bir qoyun görüm bizim yazıq yaralı Marimiz necədirl 

Mari kirvəni həmişəki kimi sarı kaftanında görüb, Fındıqqıranın 
siçanlarla vuruşmada məğlub olduğu gecəni gözləri qarşısına gətirdi. 
O, qeyri-iradi olaraq baş məhkəmə müşavirinin üstünə çığırdı: 

— Ay kirvə, sən nə pis adamsanl Saatın üstündə sənin necə oturub 
qanadlarını salladığını yaxşıca gördüm. Elə etdin ki, saat yavaş zəng 
vursun, siçanları qorxutmasın. Siçanlar padşahını sənin necə çağır- 
dığını yaxşıca eşitdim. Sən niyə Fındıqqıranın köməyinə gəlmədin, 

sən niyə mənim köməyimə gəlmədin, eybəcər kirvə? Bütün günahlar 
təkcə səndədir. Əlimi də sənin üstündə kəsmişəm, indi də yorğan- 
döşəyə düşmüşəm. 

Ana qorxa-qorxa soruşdu: 

— Əziz Mari, sənə nə olub? 

Amma kirvə üz-gözünü turşudub, cırıltılı, yeknəsəq səslə dedi: 

— Kəfgir çıqqıldayır, gəzişir sağa, sola, oxuyur: trıq-qa-traql Kəfgir 
səs salsın gərək, oxusun, çalsın gərək. Zəng vuranda: bim-bom-biml 
— vaxt çatıb, bilsin hər kim. Qorxma, dostum, ol rahat, vaxtında vurur 
saat. Siçanların qoşunu qırılacaq, qaçacaq, sonra bayquş uçacaq. Bi- 
ir-iki, bi-ir-ikil Yenə vaxta az qalır, odur, saat zəng çalır. Kəfgir çıqqıl- 
dayaraq gəzişir sağa, sola: tıq-qa-taq, trıq-qa-traql 

Mari geniş açılmış gözlərini kirvəyə zillədi, elə bil, kirvə tamam 
dəyişmişdi və həmişəkindən daha eybəcər görünürdü, sağ əlini 
dala-qabağa yellədirdi, ipi dartılanda əllərini tərpədən oyunbaza 
oxşayırdı. 

Anası onun yanında olmasaydı, sivişib yataq otağına girən Fris 
qaqqıldayıb kirvənin sözünü kəsməsəydi, Mari çox qorxardı. 

Amma ana heç gülmədi, o çox ciddi şəkildə dedi: 

— Hörmətli cənab Drosselmeyer, bu nə qəribə zarafatdır? Nə olub? 

— Ay kirvə, kirvə, — Fris çığırdı, — sən bu gün yenə də gülməlisənl 
Mənim çoxdan sobanın arxasına tulladığım oyunbazıma oxşayırsanl 

— Ay Allah, bir bunlara bax, — Drosselmeyer gülə-gülə cavab 
verdi, — yoxsa siz mənim çox sevdiyim saatsaz mahnısını unutmu- 
sunuz? Həmişə mən o mahnını Mari kimi xəstələrə oxuyuram. 

O, tez çarpayıya yaxın oturub dedi: 

— Siçanlar padşahının on dörd gözünün hamısını tökmədiyimə acı- 
ğın tutmasın, bunu eləmək olmazdı. Amma indi səni sevindirəcəyəm. 

Baş məhkəmə müşaviri bu sözləri deyib əlini cibinə saldı və 
uşaqlar, oradan ehtiyatla nə çıxarsa yaxşıdır? Fındıqqıranı. O, Fındıq- 
qıranın tökülmüş dişlərini çox məharətlə salmış, zədəli çənəsini 
düzəltmişdi. 

Mari sevincindən qışqırdı, anası isə gülümsəyərək dedi: 

— Hə, görürsən, kirvə sənin Fındıqqıranına necə qayğı göstərir?.. 

Kirvə, xanım Ştalbaumun sözünü kəsdi: 

— Mari, gəl sən boynuna al ki, Fındıqqıran çox da yaraşıqlı deyil. 
Qulaq asmaq istəsən, məmnuniyyətlə sənə danışaram ki, belə eybə- 
cərlik Fındıqqıranın ailəsinə hardan gəlib çıxıb və onun nəslinə keçib. 
Bəlkə, sən şahzadə qız Pirlipatın, ifritə Siçan xanımın və mahir saat- 
sazın nağılını bilirsən? 

— Bura bax, kirvəl — Fris söhbətə qarışdı. — Düz sözə nə demək 
olar?! Sən Fındıqqıranın dişlərini çox yaxşı salmısan, çənəsi də daha 
tərpənmir. Bəs niyə onun qılıncı yoxdur? Sən niyə ona qılınc bağ- 
lamamısan? 

Baş məhkəmə müşaviri donquldandı: 

— Ay dəcəl, səni heç razı salmaq olmur. Fındıqqıranın qılıncının 
mənə dəxli yoxdur. Mən onu sağaltdım, qoy hardan istəyir özünə 
qılınc tapsın. 

Kirvə sözünə davam etdi: 

— Xülasə, Mari, de görüm, şahzadə xanım Pirlipatın nağılını bilir- 
sənmi? 

— Yoxl — Mari cavab verdi. — Danış, əziz kirvə, danışl 

Ana sözə qarışdı: 

— Əziz cənab Drosselmeyer, güman edirəm ki, daha bu dəfə siz 
qorxulu nağıl danışmazsınız. 

Drosselmeyer cavab verdi: 

— Əlbəttə, hörmətli xanım Ştalbaum. Əksinə, müsaidənizlə sizə 
danışacağım əhvalat çox maraqlıdır. 

Uşaqlar çığırışdılar: 

— Hə, danış, danış, əziz kirvəmiz. 

Baş məhkəmə müşaviri belə nəql etməyə başladı: 


BƏRK FINDIĞIN NAĞILI 


Pirlipatın anası kralın arvadı idi, deməli, kraliça idi. Pirlipat isə 
doğulan kimi oldu anadangəlmə şahzadə. Kral balaca beşikdə yatan 
gözəl-göyçək qızcığazına baxmaqdan doymurdu. O, sevincindən səs- 
küy salır, oynayır, bir ayağı üstündə hoppanır, elə hey qışqırırdı: 

— Ay canl Kim mənim Pirlipathenimdən gözəl qız görüb? 

Bütün nazirlər, generallar, müşavirlər, ali zabitlər özlərinin ata və 
hökmdarı kimi təkayaqlı hoppanır və birağızdan çığırırdılar: 

— Yox, heç kəs görməyib! 

Hə, sözün düzü, inkar etmək olmazdı ki, dünya yaranandan bəri 
yer üzünə Pirlipat kimi göyçək körpə gəlməmişdi. Qızın balaca sifəti, 
elə bil, ağappaq, açıq-çəhrayı ipəkdən toxunmuşdu, xırda gözləri 
canlı və parlaq idi, buruq-buruq qızılı zərif saçları ona xüsusi gözəllik 
verirdi. Həm də Pirlipathen anadan olanda onun iki cərgə mirvari 
kimi ağ dişləri vardı. Qızcığaz anadan olandan iki saat sonra həmin 
dişləri ilə baş vəkilin barmağından yapışmışdı. Demə, baş vəkil onun 
üzünə yaxından baxmaq istəyirmiş. Qızcığaz isə onu bağırtmışdı: 
“Oy-oy-oy”. Amma bəziləri deyirlər ki, guya, o, “Ay-ay-ay” deyib. Hələ 
bu gün də fikirlər müxtəlifdir. Xülasə, Pirlipathen, doğrudan da, baş 
vəkilin barmağını dişləmişdi, o zaman qıza valeh olan camaat inan- 
mışdı ki, şahzadə Pirlipatın qəşəng məlaikə bədənində ruh da var, 
ağıl da, hiss də. 

Bayaq dediyim kimi, hamı heyran qalmışdı, təkcə kraliça, nədən- 
sə, həyəcanlı və narahat idi. Qəribə burası idi ki, o, Pirlipatın beşiyinə 
sayıq keşik çəkməyi əmr etmişdi. Qapılarda keşikçilərin durmasına 
baxmayaraq, sərəncam verilmişdi ki, uşaq otağında həmişə beşiyin 
yanında oturan iki dayədən başqa, altı dayə də hər gecə növbə çəksin, 
ancaq lap mənasız görünən və heç kəsin başa düşə bilmədiyi bir şey 
var idi: əmr edilmişdi ki, hər bir dayə dizləri üstündə pişik saxlasın və 
bütün gecə onu sığallasın ki, pişik xoruldasın. Əziz uşaqlar, siz heç 
cür başa düşə bilməzsiniz ki, şahzadə Pirlipatın anası bütün bu 
tədbirləri nə üçün görmüşdü, amma mən bilirəm, indi sizə də danı- 
şaram. 

Bir dəfə şahzadə Pirlipatın atası olan kralın sarayına bir çox adlı- 
sanlı krallar və gözəl şahzadələr axışıb gəlmişdilər. Bu münasibətlə 
gözəl yarışlar, tamaşalar və saray ziyafətləri düzəldilmişdi. Kral qızıl- 
gümüşünün çoxluğunu göstərmək üçün belə qət etdi ki, xəzinəsinin 
ağzını açsın və adına layiq bir bayram şənliyi düzəltsin. Kral sarayın 
baş aşpazından öyrəndi ki, saray münəccimi donuzları kəsmək üçün 
vaxtın münasib olduğunu xəbər verib. Buna görə kral kolbasa 
qonaqlığı düzəltməyi qət etdi, karetinə minib, tez ətrafdakı kralların və 

şahzadələrin hamısını özü vur-tut bir boşqab şorbaya qonaq çağırdı, 
fikirləşdi ki, axırda öz cah-calalı ilə onları heyran qoysun. Sonra o, öz 
arvadına — kraliçaya mehriban-mehriban dedi: 

— Mənim əzizim, axı sən bilirsən ki, mənim hansı kolbasadan 
xoşum gəlir... 

Kraliça ərinin fikrini başa düşdü, o demək istəyirdi ki, arvadı 
əvvəllər də iyrənmədiyi çox faydalı bir işi özü görsün — kolbasa 
hazırlasın. Baş xəzinədara əmr edildi ki, böyük qızıl qazanı və gümüş 
qazanları dərhal mətbəxə göndərsin. Sobanı səndəl ağacından doğ- 
ranmış odunlarla qaladılar, kraliça öz ipək mətbəx önlüyünü bağladı, 
çox keçmədi ki, kolbasanın ətri ətrafa yayıldı. Bu iy hətta dövlət 
şurasına gəlib çatdı. Kral sevincindən tir-tir titrədi, özünü saxlaya 
bilmədi. 

— Cənablar, üzr istəyirəml — O çığırıb mətbəxə qaçdı və arvadını 
qucaqladı, qızıl əsa ilə qazanı bir qədər qarışdırdı, sakitləşib, dövlət 
şurasına qayıtdı. 

İşin ən mühüm vaxtı gəlib çatdı: piyi doğrayıb qızıl tavalarda 
qızartmaq lazım idi. Saray xanımları kənara çəkildilər, çünki kraliça 
padşah ərinə olan sədaqətini, məhəbbətini və hörmətini bildirmək 
üçün bu işi şəxsən özü görmək istəyirdi. Ancaq piy qızarmağa başlar- 
başlamaz çox nazik bir səs pıçıldadı: 

— Bacıcan, piydən bir az ver, mən də dadıml Mən də yemək 
istəyirəm, axı mən də kraliçayam. Ver mən də piyin dadına baxıml 

Kraliça çox gözəl bilirdi ki, bu danışan Siçan xanımdır. Bir çox 
illərdi ki, Siçan xanım kral sarayında yaşayırdı. O deyirdi ki, guya, 
krala qohumluğu çatır və özü də Siçanıstanı idarə edir, buna görə də 
o, sobanın altında böyük bir imarət qurmuşdu. Kraliça xoşxasiyyət, 
səxavətli bir qadın idi, O, Siçan xanımı padşah nəslindən hesab etməsə 
də, özünə bacı saymasa da, belə bir təntənəli gündə onu ziyafətə səmi- 
miyyətlə buraxıb çığırdı: 

— Çıxın, Siçan xanıml Piydən nuşcanlıqla yeyin. 

Siçan xanım sevincək, tez sobanın altından sıçrayıb sobanın 
üstünə tullandı və kraliçanın ona uzatdığı piy tikələrini öz xırda zəif 
pəncələri ilə götürməyə başladı. Amma bu vaxt Siçan xanımın bütün 
qohum-əqrəbası, hətta onun yeddi dəliqanlı oğlu axışıb gəldi. Onlar 

piyin üstünə tökülüşdülər, kraliça bilmədi nə eləsin. Xoşbəxtlikdən, 
baş saray baxıcısı özünü yetirdi və çağırılmamış qonaqları qovdu. 
Beləliklə, bir az piy qaldı, bu münasibətlə çağırılmış saray riyaziy- 
yatçısının göstərişi ilə onu da çox məharətlə bütün kolbasalar üçün 
bölüşdürdülər. 

Təbillər döyüldü, şeypurlar çalındı. Bütün krallar və şahzadələr 
təmtəraqla bayram geyimində, bəziləri ağ at üstündə, bəziləri də bül- 
lur karetlərdə, kolbasa ziyafətinə yollandılar. Kral onları səmimiy- 
yətlə, ehtiramla qarşıladı. Sonra başında tac, əlində əsa, hökmdara 
layiq bir tərzdə stolun başında oturdu. İçalat kolbasalarını qonaqlara 
verəndə hamı kralın get-gedə ağardığını, gözlərini göyə dikdiyini 
gördü. O, sakitcə ah çəkirdi, elə bil, ona böyük dərd üz vermişdi. Qan 
kolbasasını gətirəndə isə o bərk hıçqırıb fəryad etdi, kürəyini taxta 
söykədi, əlləri ilə üzünü örtdü. Hamı stolun arxasından sıçrayıb 
qalxdı. Baş təbib nahaq yerə bədbəxt kralın nəbzini tutmağa çalışdı, 
elə bil, kralı naməlum dərin bir kədər üzürdü. Nəhayət, uzun müddət 
dilə tutandan sonra yandırılmış qaz lələyinin və bu cür güclü dərman- 
ların sayəsində kral, deyəsən, özünə gəlməyə başladı. O, güclə eşidi- 
ləcək bir səslə dedi: 

— Piy çox az olubl 

Bu vaxt dərdli kraliça onun ayaqlarına yıxılıb fəryad qopardı: 

— Ey mənim yazıq, bədbəxt padşah ərim, siz nə böyük dərdə 
düşdünüzl Bir baxın, günahkar sizin ayaqlarınıza düşüb, cəza verin, 
mənə ağır cəza verin! Siçan xanım qohum-əqrəbası ilə, yeddi oğlu ilə 
gəlib piyi yedi, buna görə... 

Kraliça bu sözləri deyib bihuş halda üzüstə yerə yıxıldı. Lakin kral 
yerindən sıçrayıb çığırdı: 

— Baş nəzarətçi, de görək, bu necə oldu? 

Baş nəzarətçi bildiklərini danışdı. Kral kolbasalar üçün ayrılmış 
piyi tıxdıqlarına görə Siçan xanımdan və onun bütün nəslindən 
intiqam almaq qərarına gəldi. 

Gizli dövlət şurası çağırıldı. Qərara gəldilər ki, Siçan xanıma qarşı 
tədbir görsünlər, onun bütün malikanəsini alıb xəzinəyə versinlər. 
Kral belə güman edirdi ki, hələlik bu tədbir Siçan xanımın istədiyi vaxt 
piyi ötürməsinə mane ola bilməz. Buna görə də bütün işi sarayın 

cadugər saatsazına tapşırdı. Onun da adı, mənim kimi, Xristian Elias 
Drosselmeyer idi. Bu adam vəd etdi ki, fövqəladə, müdrik dövlət 
tədbirləri görüb, Siçan xanımı bütün ailəsi ilə birlikdə həmişəlik 
saraydan qovacaqdır. 

Həqiqətən, o, çox qabil xırda maşınlar ixtira etdi, sapla onların 
içərisinə qızardılmış piy bağladı və bu maşınları piyyeyən xanımın 
evinin ətrafına düzdü. 

Siçan xanım özü çox təcrübəli idi. Drosselmeyerin hiyləsini başa 
düşə bilərdi, ancaq onun nə xəbərdarlığı, nə də öyüd-nəsihəti kömək 
etmədi. Siçan xanımın yeddi oğlu və qohum-əqrəbasından çoxu 
qızardılmış piyin dadlı iyinə gəlib, Drosselmeyerin xırda maşınlarına 
girdilər. Piyi yemək istəyirdilər ki, gözlənilmədən qapılar düşdü, 
siçanlar içəridə qaldılar, sonra da onları mətbəxdə rüsvayçılıqla edam 
etdilər. 

Siçan xanım qohum-əqrəbasından salamat qalmış kiçik bir dəstə 
ilə bu matəm yerini tərk etdi. Onun köksündə kədər, ümidsizlik və 
intiqam hissi coşurdu. 

Bütün saray bayram edirdi, ancaq kraliça təşviş içində idi. 
O, Siçan xanımın xasiyyətini bilirdi və çox gözəl başa düşürdü ki, 
Siçan xanım oğlanlarının və qohumlarının ölümünü qisassız qoyma- 
yacaq. 

Həqiqətən, Siçan xanım kraliçanın öz padşah əri üçün onun çox 
ləzzətlə yediyi içalat qıyması hazırlayanda gəlib çıxdı və belə dedi: 

— Mənim oğullarım, qohum-əqrəbam öldürülüb. Kraliça, özünü 
gözlə, gözlə ki, siçanlar kraliçası balaca şahzadəni gəmirməsinl Özünü 
gözləl 

Sonra o, yenə qeyb oldu və bir daha görünmədi, Ancaq kraliça 
qorxudan qıymanı ocağa dağıtdı. İkinci dəfə idi Siçan xanım kralın 
sevimli xörəyini korlayırdı. Kralın buna bərk qəzəbi tutmuşdu. 

— Hə, bu gecəlik kifayətdir. Ardını gələn dəfə danışaram, — kirvə 
gözlənilmədən söhbəti qurtardı. 

Nağıl Mariyə xüsusilə təsir etmişdi. Qız nə qədər yalvarıb kirvə 
Drosselmeyerdən nağılı davam etdirməsini xahiş etdisə də, o, dedi- 
yindən dönmədi və “Birdəfəyə çox danışmaq ziyan edər. Dalısı sabaha 
qalsın”, — deyib stuldan qalxdı. 

O, qapıdan çıxmaq istərkən Fris soruşdu: 

— Kirvə, de görək, doğrudan da, siçan tələsini sən ixtira etmisən? 

— Sən nə axmaq söz danışırsan, Frisl — anası çığırdı. 

Lakin baş məhkəmə müşaviri çox qəribə gülümsündü və yavaşca 
dedi: 

— Niyə də mən, mahir bir saatsaz, siçan tələsi düzəltməyim? 


BƏRK FINDIQ NAĞILININ DAVAMI 


— Hə, uşaqlar, indi bilirsinizmi nə üçün kraliça göyçək şahzadə 
qız Pirlipatı belə sayıqlıqla qorumağı əmr etmişdi? — o biri gün axşam 
Drosselmeyer söhbətinə davam etdi. — Kraliça niyə də qorxmaya idi? 
Siçan xanım qayıdıb gələr, öz hədə-qorxusunu yerinə yetirər, balaca 
şahzadəni gəmirərdil Drosselmeyerin balaca maşını ağıllı və ehtiyatlı 
Siçan xanıma heç bir şey edə bilmirdi. Eyni zamanda baş bilici olan 
saray münəccimi dedi ki, yalnız Məstan pişiyin nəsli Siçan xanımı 
beşikdən uzaqlaşdıra bilər. Buna görə də dayələrin hər birinə əmr 
edilmişdi ki, dizləri üstündə bu nəslin oğlanlarından birini saxlasınlar. 
Onu da deyim ki, bunlara səfirliyin gizli müşaviri rütbəsi verilmişdi 
və dayələr bu ağır dövlət işini yüngülləşdirmək üçün onların qulaq- 
larının ardını nəzakətlə qaşımalı idilər. 

Bir dəfə gecəyarısı beşiyin lap yanında əyləşmiş iki baş dayədən 
biri qəflətən dərin yuxudan ayılmış kimi gözlərini açdı. Ətrafda hər 
şey yuxuya qərq olmuşdu. Heç bir mırıltı eşidilmirdi, dərin sükut çök- 
müşdü, yalnız ağacqurdunun şıqqıltısı gəlirdi. Düz öz qabağında 
böyük, iyrənc siçanın dal pəncələri üstündə qalxıb, yekə murdar başını 
şahzadə qızın üzünə qoyduğunu görən dayənin halı necə olardı?! Dayə 
dəhşətlə qışqırıb yerindən sıçradı, hamı ayıldı, Siçan xanım bir anda 
tez otağın küncünə qaçdı, demə, Pirlipatın beşiyinin yanındakı böyük 
siçan o imiş. Səfirliyin müşavirləri onun ardınca qaçdılar, amma nə 
fayda?! Siçan xanım sivişib döşəmənin yarığına girdi. Pirlipathen səs- 
küydən ayıldı və yanıqlı-yanıqlı ağladı. 

Dayələr çığırışdılar: 

— Allaha şükür, qızcığaz sağdırl 

Amma onlar Pirlipathenə baxanda yaman qorxdular: zərif qəşəng 
körpə tanınmaz olmuşdu. Zəif, taqətsiz, yığışıb büzüşmüş balaca bədə- 
nin üstündə, qıvrım saçlı, nurlu çəhrayı sifəti olan balaca başın yerində 
iri, eybəcər bir baş durmuşdu, səmavi xırda gözlər dombalıb yaşıl 
olmuşdu, balaca ağzı isə qulaqlarının dibinə qədər uzanmışdı. 

Kraliça hönkürüb ağlayır, sel kimi göz yaşı tökürdü. Kralın iş ota- 
ğının divarlarını pambığa tutdular, çünki kral başını divara döyür, 
yazıq-yazıq deyirdi: 

— Ah, mən nə bədbəxt hökmdaraml 

İndi kral başa düşə bilərdi ki, piysiz kolbasa yemək və Siçan 
xanıma, onun soba arxasındakı qohum-əqrəbasına toxunmamaq daha 
yaxşı olardı. Amma şahzadə Pirlipatın atası belə düşünmədi, o, sadəcə, 
bütün təqsiri sarayın nürnberqli cadugər saatsazı Xristian Elias Dros- 
selmeyerin üstünə yıxdı və belə bir müdrik əmr verdi: Drosselmeyer 
bir ay ərzində gərək şahzadə Pirlipatın əvvəlki simasını özünə qay- 
tarsın, ya da uzaqbaşı buna bir doğru-dürüst çarə tapsın, belə eləmə- 
sə, o, cəlladın əli ilə rüsvayçılıqla öldürüləcəkdir. 

Drosselmeyer yamanca qorxdu. Amma o, öz bacarığına və bəx- 
tinə arxayın idi. Drosselmeyer dərhal lazım saydığı birinci əməliy- 
yata başladı. O, məharətlə şahzadə Pirlipatı hissələrə ayırdı, qolla- 
rını, ayaqlarını burub çıxartdı və daxili quruluşunu nəzərdən keçir- 
di, Ancaq o təəssüfləndi, şahzadənin yaşa dolduqca eybəcər olaca- 
ğını yəqin etdi və bir çarə tapa bilmədi. O, yenə şahzadəni səylə 
quraşdırdı, məyus oldu, onun beşiyindən uzaqlaşmağa cəsarət 
etmədi. 

Əhvalatdan dörd həftə keçdi, çərşənbə günü kral uşaq otağına 
girib Pirlipata baş çəkdi, Qəzəbdən onun gözləri alışıb yanırdı. O, əlin- 
dəki əsanı oynadaraq çığırdı: 

— Xristian Elias Drosselmeyer, şahzadəni sağalt, yoxsa işin pis 
olacaql 

Drosselmeyer yazıq-yazıq ağlamağa başladı, şahzadə Pirlipat isə 
bu vaxt ləzzətlə fındıq sındırırdı. Şahzadənin fındığı çox sevməsi və 
dünyaya gələrkən dişlərinin olması birinci dəfə idi saatsazı heyrətə 
salırdı. Doğrudan da, qız öz simasını dəyişəndən sonra əlinə təsadüfi 
bir fındıq düşənə qədər ağlamışdı. O, fındığı sındırıb yeyən kimi səsini 

kəsmişdi. O vaxtdan bəri dayələr şahzadəni sakitləşdirmək üçün ona 
tez-tez fındıq verirdilər. 

— Ey təbiətin müqəddəs hissi, bütün canlıların məchul sevimlisil 
— Xristian Elias Drosselmeyer çığırdı. — Sən sirlər qapısını mənə 
göstərirsən. Mən bu qapını döyən kimi açılacaql 

O, saray münəccimi ilə danışmasına dərhal icazə istədi, Gözətçilər 
ciddi nəzarət altında onu münəccimin yanına apardılar. Hər ikisi göz 
yaşı töküb qucaqlaşdı, çünki möhkəm dost idilər. Sonra hər ikisi gizli 
otağa girib hisslər, məhəbbət, nifrət və başqa sirli hallardan məlumat 
verən kitabları araşdırmağa başladı. 

Gecə oldu. Saray münəccimi ulduzlara baxdı, bu işdə də böyük 
bacarığı olan Drosselmeyerin köməyi ilə şahzadə Pirlipatın bəxt- 
naməsini düzəltdi, Bu çox çətin iş idi, nəhayət, xoşbəxtlik üz verdil Hər 
şey aydın oldu: şahzadə Pirlipatı eybəcərləşdirən tilsimi qırıb əvvəlki 
gözəlliyini qaytarmaq üçün Krakatuk fındığının içini yeməsi kifayət idi. 

Krakatuk fındığının qabığı elə bərk idi ki, onun üstündən qırx 
səkkiz girvənkəlik top keçsəydi sındırmazdı. Bu bərk fındığı elə bir 
adam sındırıb, gözlərini qıyaraq şahzadəyə verməli idi ki, ömründə 
üzünü qırxmamış və boğazlı çəkmə geyməmiş olsun. Sonra bu gənc 
büdrəmədən, yeddi addım geri çəkilməli di. Ancaq bundan sonra 
gözlərini aça bilərdi. 

Drosselmeyer münəccimlə birlikdə üç gün, üç gecə yorulmadan 
işlədi. Bazar günü səhər başı vurulmalı olan Drosselmeyer şənbə 
günü, kral nahar edəndə, sevinə-sevinə onun yanına qaçıb gəldi və 
elan etdi ki, şahzadə Pirlipatın əvvəlki gözəlliyini ona qaytarmağın 
çarəsi tapılmışdır. Kral onu mərhəmətlə bərk-bərk qucaqladı və ona 
brilyant qılınc, dörd orden və iki dəst təzə bayram paltarı vəd etdi. 

— Nahardan sonra biz dərhal işə başlayaq, — deyib kral nəzakətlə 
əlavə etdi, — Əziz cadugər, elə edin ki, üzü qırxılmayan başmaqlı cavan 
Krakatuk fındığı ilə yanımızda olsun. Ona şərab da verməyin, yoxsa 
xərçəng kimi daldalı yeddi addım atanda ayağı büdrəyə bilər. Sonra nə 
qədər istəyir, qoy içsinl 

Kralın nitqi Drosselmeyeri qorxuya saldı. Buna görə də utana- 
utana, qorxa-qorxa, kəkələyə-kəkələyə dedi ki, düzdür, çarə tapılıb, 
amma hər ikisini — həm fındığı, həm də onu sındıran cavan oğlanı 

əvvəlcə axtarıb tapmaq lazımdır. Bir də, hələ bilmək olmaz ki, fındığı 
sındıranı tapmaq mümkün olacaqmı? Kral bərk qəzəblənib, əsasını 
tac qoymuş başının üstündə yellətdi, şir kimi nərildədi: 

— Hə, onda sənin başını bədənindən ayıracaqlarl 

Qorxuya düşüb dərdə batmış Drosselmeyerin bəxtindən bu gün 
nahar kralın xoşuna gəlmişdi. Odur ki kralın ağıllı məsləhətlərə qulaq 
asmağa meyli var idi. Bədbəxt saatsazın taleyinə acıyan mərhəmətli 
kraliça çoxlu məsləhət verdi. Drosselmeyer özünə gəldi və ehtiramla 
krala bildirdi ki, hər halda, o, məsələni həll edib şahzadənin sağalması 
üçün çarə tapıb, beləliklə, cəzasını bağışlamaq olar. Kral bunu axmaq 
bir bəhanə və boşboğazlıq adlandırdı, amma bir stəkan mədə şirəsi 
içdikdən sonra qərara aldı ki, hər ikisi — saatsaz və münəccim yola 
düşsün və Krakatuk fındığını tapmayınca geri qayıtmasın. Kraliçanın 
məsləhəti ilə qərara aldılar ki, fındığı sındıracaq adamı tapmaq üçün 
yerli və xarici qəzetlərdə, məlumat vərəqələrində dəfələrlə elan verib, 
onu saraya dəvət etsinlər... 

Kirvə Drosselmeyer burada dayandı, vəd etdi ki, gerisini ertəsi 
gün axşam danışsın. 


BƏRK FINDIQ NAĞILININ AXIRI 


Doğrudan da, ertəsi gün axşam şamlar yanan kimi kirvə Drossel- 
meyer gəlib nağılına belə davam etdi: 

— Drosselmeyer və saray münəccimi on beş il idi səyahət edir- 
dilər, ancaq hələ də Krakatuk fındığını tapa bilməmişdilər. Onların 
haralarda olduqlarından, başlarına necə qəribə macəralar gəldiyindən 
sizə danışmaq üçün, balalarım, düz bir ay da azlıq edər. Mən heç bu 
fikirdə də deyiləm, amma sizə düzünü deyim ki, Drosselmeyer dərin 
ümidsizlik içərisində öz vətəni əziz Nürnberqin bərk həsrətini çəkirdi. 
Bir dəfə o, Asiyada, sıx bir meşədə öz səyahət yoldaşı ilə əyləşib tən- 
bəki çəkmək istəyəndə yaman kədərləndi. 

Drosselmeyerin yazıq-yazıq ağlaması münəccimi çox məyus etdi, 
o da hıçqırıb acracı elə ağladı ki, səsini bütün Asiya eşitdi. Ancaq o, özü- 
nü ələ aldı, göz yaşlarını silib soruşdu: 

— Möhtərəm həmkarım, niyə biz burada oturub hönkürürük? 
Niyə Nürnberqə getmirik? Başıbəlalı Krakatuk fındığını necə və 
harada axtarmağın nə fərqi var? 

Drosselmeyer dərhal təsəlli tapıb cavab verdi: 

— Bu da doğrudur. 

İkisi də tez ayağa qalxdı, qəlyanlarını döyəcləyib külünü boşaltdı. 
Asiyanın içərilərindəki meşədən birbaş Nürnberqə yola düşdülər. 

Onlar şəhərə gəlib çıxan kimi Drosselmeyer dərhal illərdən bəri 
görmədiyi əmisi oğlu, oyuncaq ustası, ağac dülgəri, cilalayıcı və qızıl 
suyu vuran Kristof Zaxarius Drosselmeyerin yanına qaçdı. Saatsaz 
şahzadə Pirlipat, Siçan xanım və Krakatuk fındığı barədə bütün əhva- 
latı ona nəql etdi, o da elə hey əlini əlinə vurub bir neçə dəfə təəccüb- 
ləndi, çığırdı: 

— Vay səni, əmioğlu, belə də möcüzə olar?! 

Drosselmeyer uzun yol boyu başına gələn əhvalatları danışdı, iki 
il Xurma padşahının yanında olduğunu, Badam şahzadəsinin onu 
küsdürüb qovduğunu, Dələlər şəhərində Təbiətçilər cəmiyyətindən 
nahaq yerə kömək istədiyini, xülasə, heç yerdə Krakatuk fındığına 
rast gəlmədiyini nəql etdi. O danışdıqca Kristof Zaxarius çırtıq çalır, 
tək ayağı üstündə fırlanır, dodaqlarını marçıldadıb deyirdi: 

— Hml Ohol İşə bax dal 

Nəhayət, o, papağını parikqarışıq yuxarı atdı, əmisi oğlunu bərk- 
bərk qucaqlayıb çığırdı: 

— Əmioğlu, əmioğlu, canınız qurtardı, canınız qurtardı deyirəm 
sizəl Qulaq asın: ya mən səhv edirəm, ya da ki Krakatuk fındığı elə 
məndə olandırl 

O, dərhal kiçik sandıqçasını gətirdi, oradan qızıl suyuna çəkilmiş 
adi bir fındıq çıxartdı, fındığı əmisi oğluna göstərərək dedi: 

— Bu findığa baxın. Bunun tarixi belədir: bir neçə il bundan əvvəl, 
Milad bayramı qabağı bura naməlum bir adam gəlmişdi, satmağa özü 
ilə bir kisə fındıq gətirmişdi. Mənim oyuncaq dükanımın lap qapısı 
ağzında o, kisəni yerə qoydu ki, asan əl-qol aça bilsin, çünki buradakı 
findıqsatanla dalaşmışdı. Buna səbəb o idi ki, özgə alverçilərin bura 
gəlməyini həmin fındıqsatanın gözü götürmürdü. Elə bu vaxt kisənin 
üstündən ağır yüklənmiş bir furqon keçdi. Bütün fındıqlar əzik-üzük 

oldu, tək bircə fındıq qaldı. Əcnəbi alverçi qəribə bir tərzdə gülümsədi 
və həmin fındığı min yeddi yüz iyirminci ilin sfansigerinə almağı mənə 
təklif etdi. Bu, mənə çox qəribə göründü. Amma cibimdə elə onun 
istədiyi sfansiger var idi. Fındığı aldım və qızıl suyuna çəkdim. Heç 
özüm dəyaxşı bilmirəm ki, nə üçün o fındığı belə baha qiymətə aldım, 
sonra da gizlədib saxladım. 

Əmisi oğlundakı fındığın həqiqətən onların çoxdan bəri axtar- 
dıqları Krakatuk fındığı olmasına heç bir şübhə qalmadı, çünki çağı- 
rışa gələn saray münəccimi fındığın üstündəki qızıl suyunu səliqə ilə 
qaşıdı və onun qabığında Çin hərfləri ilə yazılmış “Krakatuk” sözünü 
axtarıb tapdı. 

Səyyahların sevinci hədsiz idi. Drosselmeyerin əmisi oğlu isə 
özünü dünyada ən xoşbəxt adam hesab edirdi, çünki Drosselmeyer 
inandırmışdı ki, ona xoşbəxtlik üz verib, indən belə o, öz təqaüdündən 
əlavə, şeyləri qızıl suyuna çəkmək üçün pulsuz qızıl da alacaqdır. 

Cadugər də, münəccim də, hər ikisi gecəpapaqlarını gözlərinin 
üstünə çəkib yatmaq istəyirdi ki, birdən münəccim belə bir söz dedi: 

— Möhtərəm həmkarım, heç vaxt xoşbəxtlik tək gəlmir. İnanın ki, 
biz təkcə Krakatuk fındığı deyil, onu sındırıb gözəllik rəhni olan 
dənəsini şahzadəyə verən cavan oğlanı da tapmışıq. Mən özgəni yox, 
sizin əminiz nəvəsini nəzərdə tuturam. Yox, mən yatmayacağam, 
— o coşdu. — Mən lap bu gecə o cavan oğlan üçün ulduz falı açacağam! 
— Bu sözləri deyib papağını başından dartıb çıxartdı və dərhal ulduz- 
ları müşahidə etməyə başladı. 

Drosselmeyerin əmisi nəvəsi, doğrudan da, qəşəng, nəcib bir 
gənc idi, o, hələ üzünü qırxdırmamış və boğazlı çəkmə geyməmişdi. 
Oğlanın əynində qızılı sapla tikilmiş gözəl qırmızı kaftan, belində 
qılınc var idi, şlyapasını qoltuğuna vurmuşdu və qəşəng hörüklü parik 
taxmışdı. O, belə gözəl geyinib, atasının dükanında dayanar, özünə- 
məxsus alicənablıqla qızlarla fındıq sındırardı, buna görə də ona 
Göyçək Fındıqqıran deyirdilər. 

Səhəri münəccim sevinclə Drosselmeyeri qucaqlayıb çığırdı: 

— Özüdür ki var! Axır ki, biz onu tapdıq! Ancaq lütfkar həmkarım, 
iki cəhəti nəzərdən qaçırmaq olmaz: əvvəla, sizin göyçək əminəvənizə 
yaxşı bir taxta hörük düzəltmək lazımdır ki, o da əminəvənizin alt 

çənəsi ilə birləşməlidir ki, həmin hörüklə çənəsini bərk dartmaq 
mümkün olsun; sonra paytaxta gələndə Krakatuk fındığını sındıran 
cavan oğlanı da özümüzlə gətirdiyimizi deməməliyik, yaxşı olar ki, 
o, bizdən çox sonra gəlsin. Mən ulduz falında oxudum ki, çoxları 
nahaq yerə fındıq üstündə dişlərini sındıracaq, sonra padşah əvvəlcə 
qızını, ölümündən sonra isə öz səltənətini fındığı sındırıb qıza əvvəlki 
gözəlliyini qaytaran adama bağışlamağı vəd edəcək. 

Oyuncaq ustası çox razı qalmışdı, onun oğlu şahzadə Pirlipatla 
evlənəcək, özü də şahzadə və kral olacaqdır, buna görə də həvəslə 
oğlunu münəccimə və saatsaza etibar elədi. Drosselmeyerin cavan, 
böyük ümid verən əmisi nəvəsi üçün düzəltdiyi hörük çox yaxşı 
olmuşdu. Oğlan çox böyük şaftalı çəyirdəklərini sındırıb, sınaqdan 
bacarıqla çıxdı. 

Drosselmeyer və münəccim dərhal paytaxta xəbər verdilər ki, 
Krakatuk fındığı tapılmışdır. Orada isə həmin saat bəyannamə dərc 
edildi. Bizim səyyahlar gözəlliyi qaytaran sehrli fındığı gətirib gələn 
kimi sarayın yanında çoxlu göyçək oğlan, hətta şahzadələr toplaşdılar, 
onlar öz möhkəm çənələrinə arxayın olub, şahzadə qızı ağır tilsimdən 
qurtarmaq istədilər. 

Bizim səyyahlar şahzadəni görəndə bərk qorxdular. Arıq, kiçik 
qolları və ayaqları olan balaca bədən eybəcər başı güclə saxlayırdı. 
Ağzını və çənəsini örtən ağ sap saqqal onun sifətini daha eybəcər 
göstərirdi. 

Hər şey saray münəcciminin ulduz falında olduğu kimi oldu. 
Ağzından süd iyi gələn, başmaq geymiş cavanlar bir-birinin ardınca 
dişlərini sındırır, çənələrini parçalayırdılar, şahzadənin halı isə heç 
yaxşılaşmırdı, sonra buraya çağırılmış diş həkimləri cavanları yarı- 
bihuş götürüb aparanda onlar inilti ilə deyirdilər: 

— Hünərin var, sındır bu fındığıl 

Nəhayət, kral ürək ağrısı ilə vəd etdi ki, kim şahzadənin tilsimini 
açsa, qızı da, padşahlığı da ona verəcək. Elə bu vaxt ədəbli, təvazökar 
cavan Drosselmeyer irəli çıxdı və bəxtini sınamağa icazə verilməsini 
xahiş etdi. 

Şahzadə Pirlipatın xoşuna hamıdan çox cavan Drosselmeyer gəl- 
mişdi, qız kiçik əllərini ürəyinin üstünə qoyub, dərindən ah çəkdi: 

— Kaş bu oğlan Krakatuk fındığını sındırıb mənim ərim olaydı. 

Cavan Drosselmeyer nəzakətlə krala və kraliçaya, sonra isə şah- 
zadə Pirlipata baş əyib, baş saray inzibatçısının əlindəki Krakatuk fın- 
dığını aldı, o saat ağzına qoydu, hörüyünü tutub bərk çəkdi və “şıq-şıq” 
edib fındığın qabığını sındırdı, parça-parça elədi. Fındığın dənəsini tez 
nazik pərdədən təmizlədi, gözlərini qıydı və ehtiramla ayaqlarını şap- 
pıldadıb, şahzadə qıza verdi, sonra geri çəkilməyə başladı. Qız dərhal 
fındığı uddu və möcüzə baş verdi: eybəcər qız mələk kimi gözəl bir 
qıza çevrildi, onun üzü elə bil ağappaq çəhrayı ipəkdən toxunmuşdu, 
parlaq səmavi gözləri, qızılı qıvrım saçları var idi. 

Şeypurların və təbillərin səsi camaatın şənliyinə qarışırdı. Kral və 
bütün saray adamları, şahzadə Pirlipat anadan olanda etdikləri kimi, 
təkayaqlı rəqs edirdilər, kral arvadının üzünə isə odekolon çiləməli 
oldular, çünki sevincindən və heyrətindən onun ürəyi getmişdi. 

Cavan Drosselmeyer baş verən çaxnaşmadan əməlli-başlı özünü 
itirmişdi, halbuki gərək o, hələ yeddi addım geri çəkilə idi. Bütün 
bunlara baxmayaraq o, özünü tox tutmuşdu və yeddinci addımı atmaq 
üçün sağ ayağını aparanda iyrənc ciyilti və zingilti ilə Siçan xanım 
yerdən çıxdı. Cavan Drosselmeyer ayağını yerə qoyan kimi onu tap- 
daladı və elə büdrədi ki, az qaldı yıxılsın. 

Ey bədbəxt tale! Bircə anın içində oğlan eybəcərləşdi. Bayaq 
şahzadə Pirlipat da belə eybəcər idi. Bədəni yığışıb büzüşmüşdü və 
böyük, domba gözləri, eybəcər şəkildə geniş açılmış ağzı olan yekə 
kifir başı güclə saxladı. Arxadan hörük yerinə ensiz taxta plaş sal- 
lanırdı, onun köməyi ilə alt çənəni idarə etmək olardı. 

Saatsaz və münəccim qorxudan özlərini itirmişdilər, ancaq onlar 
Siçan xanımın döşəmədə qanına qəltan olub çapaladığını gördülər. 
Onun cinayəti cəzasız qalmamışdı. Cavan Drosselmeyer iti dabanı ilə 
Siçan xanımın boynundan möhkəm vurub, axırına çıxmışdı. Siçan 
xanım can verə-verə yazıq-yazıq ciyildəyirdi. 

— Aman sənin əlindən, ay bərk fındıq Krakatuk, can verib ölürəm 
mənl.. Hi-hi... Pi-pi... Ay Fındıqqıran, ay kələkbaz, dövran sənə də qal- 
maz! Öldüyümü bilcək siçanlar padşahı qoşun çəkib gələcək, alacaq- 
dır intiqam, mən onun anasıyam. Həyat necə gözəldir, ölüm dalımca 
gəldil.. Cvik! 

Siçan xanım axırıncı dəfə ciyildəyib öldü, kralın ocaqçısı onu 
götürüb apardı. 

Heç kəs cavan Drosselmeyerə fikir vermirdi. Ancaq şahzadə qız 
atasının vədini onun yadına saldı, kral da dərhal əmr etdi ki, cavan 
qəhrəmanı Pirlipatın yanına gətirsinlər. Lakin yazıq oğlanın bütün 
eybəcərliyini görəndə şahzadə əlləri ilə üzünü örtüb çığırdı: 

— Rədd ol buradan, rədd ol, murdar Fındıqqıran! 

Hofmarşal dərhal onun ensiz çiyinlərindən tutdu, otaqdan itələ- 
yib çıxardı. 

Kral qəzəbləndi, güman etdi ki, Fındıqqıranı zorla ona kürəkən 
etmək istəyiblər, bütün bunların təqsirini uğursuz saatsaz və münəc- 
cimdə görüb, hər ikisini həmişəlik paytaxtdan qovdu. Münəccimin 
Nürnberqdə açdığı ulduz falında bunlar nəzərdə tutulmamışdı, ancaq 
o, yenə ulduzları müşahidə etməyi unutmadı və oxudu ki, cavan Dros- 
selmeyer öz təzə adını çox gözəl doğruldacaq və eybəcərliyinə baxma- 
yaraq, şahzadə və kral olacaq. Amma onun eybəcərliyi o vaxt yox ola- 
caq ki, Siçan xanımın öz yeddi böyük qardaşından sonra doğulub 
siçanlar padşahı olmuş yeddibaşlı oğlunu Fındıqqıran öldürsün və 
eybəcərliyinə baxmayaraq, cavan Drosselmeyeri göyçək bir qız 
sevmiş olsun... 

Bununla da, uşaqlar, sizə dediyim bərk fındığın nağılı qurtardı. 
İndi bildinizmi nə üçün belə deyirlər: “Hünərin var, sındır bu fındığıl” 
və nə üçün Fındıqqıran belə eybəcər olur... 

Baş məhkəmə müşaviri öz nağılını belə qurtardı. 

Mari belə qət etdi ki, Pirlipat çox murdar və nankor şahzadədir, 
Fris isə inanırdı ki, əgər Fındıqqıran, doğrudan da, qoçaqdırsa, 
siçanlar padşahının nazı ilə oynamayacaq və əvvəlki gözəlliyini özünə 
qaytaracaq. 


ƏMİOĞLU VƏ ƏMİNƏVƏSİ 
Mənim əziz oxucularımdan kim bir yerini şüşə ilə kəsibsə, bunun 
nə qədər ağrılı və pis şey olduğunu bilir, çünki yara çox gec sağalır. 


Mari təxminən bir həftə yatmalı oldu, çünki hər dəfə ayağa durmaq 

istəyəndə başı gicəllənirdi. Axır ki, o, tamam sağaldı, yenə otaqda 
sevincək atılıb-düşə bilirdi. 

Şüşə şkafda bir təzəlik var idi, hər şey par-par parıldayırdı: ağaclar 
da, çiçəklər də, bayramsayağı bəzək-düzək verilmiş kuklalar da. 
Marini hər şeydən artıq sevimli Fındıqqıran cəlb etdi. O, iki cərgə 
dişini ağardaraq ikinci rəfdən qızın üzünə gülümsəyirdi. Mari ürəkdən 
sevinə-sevinə öz istəklisinə baxanda birdən ürəyi sancdı: kirvənin 
bütün danışdıqları — Fındıqqıranın əhvalatı, onun Siçan xanımla və 
oğlu ilə ədavəti birdən doğru olar ha? İndi qız bilirdi ki, onun Fındıq- 
qıranı nürnberqli cavan Drosselmeyerdir, ədəbli oğlandır, kirvə Dros- 
selmeyerin əmisioğlunun oğludur, yəni əminəvəsidir, amma təəssüf 
ki, Siçan xanım onu tilsimə salıb. 

Mari hələ nağıl danışılan vaxt əsla şübhə etmirdi ki, şahzadə Pirli- 
patın atasının sarayında olan mahir saatsaz baş məhkəmə müşaviri 
Drosselmeyerin özüdür. “Bəs niyə atanın əmisi oğlu sənə kömək 
etmədi, niyə o, sənə kömək etmədi?” — Mari belə düşünüb dərd çəkirdi 
və get-gedə daha çox inanırdı ki, onun gözü qabağında olan vuruşma 
Fındıqqıranın krallığı və taxt-tacı üstündə imiş. “Axı bütün kuklalar 
ona tabe oldular, axı tamamilə aydın idi ki, saray münəcciminin 
dediyində həqiqət olmuşdur və cavan Drosselmeyer kuklalar səltənə- 
tində krallıq edir”. 

Ağıllı Mari belə fikirləşirdi. O, Fındıqqıranı və onun təbəələrini 
canlı zənn edərək, özünü inandırmışdı ki, doğrudan da, onlar indicə 
dirilib tərpənəcəklər. Amma belə deyildi: şkafda hər şey öz yerində 
hərəkətsiz dayanıb durmuşdu. Lakin Mari öz daxili inamından heç əl 
çəkmək fikrində deyildi. O, sadəcə, qət etmişdi ki, hər şeyə səbəb 
Siçan xanımın və onun yeddibaşlı oğlunun tilsimidir. 

— Siz tərpənib bir söz deyə bilməsəniz də, əzizim cənab Drossel- 
meyer, — qız Fındıqqırana müraciət etdi, — hər halda, mən inanıram ki, 
siz məni eşidirsiniz və sizdən xoşum gəldiyini bilirsiniz. Siz lazım 
olanda mənim köməyimə arxalana bilərsiniz. Hər halda, mən atanızın 
əmisi oğlundan xahiş edərəm ki, lazım gəlsə, məharət göstərib sizə 
kömək etsinl 

Fındıqqıran sakit dayanmışdı, yerindən tərpənmirdi, amma Mari- 
yə elə gəldi ki, guya, şüşə şkafda kimsə həzin ah çəkdi, şüşələr güclə 

eşidilən, lakin qəribə bir ahənglə cingildədi və kiçik zəng səsi kimi 
nazik, cingiltili bir səs oxudu: 

— Mari, dostumsan, xilaskarımsan, gəl əzab çəkmə sən, sənin 
olacağam mən. 

Qorxudan Marinin tükləri ürpəşdi. Ancaq, qəribədir, qız bundan 
nə isə xoşhallandı. 

Qaranlıq düşəndə qızın valideynləri Drosselmeyerlə birlikdə 
otağa girdilər. Bir az keçmiş Luiza çay gətirdi və bütün ailə stolun 
arxasında əyləşib şirin söhbətə başladı. Mari ehmalca öz kiçik kres- 
İosunu gətirib kirvənin yanında oturdu, hamı susanda Mari fürsət- 
dən istifadə edib, iri gözlərini məhkəmə müşavirinin üzünə zillədi, 
dedi: 

— İndi, əziz kirvə, mən bilirəm ki, Fındıqqıran sənin əmin nəvə- 
sidir, nürnberqli cavan Drosselmeyerdir. O, şahzadə olub, yox, yox, 
kral olub, hər şey sənin səyyah yoldaşının, münəccimin dediyi kimi 
baş verib. Axı sən bilirsən ki, o, Siçan xanımın oğlu eybəcər siçanlar 
padşahına müharibə elan edib. Sən niyə ona kömək eləmirsən? 

Mari gözü ilə gördüyü vuruşmanın bütün gedişini yenə də 
danışdı. Onun söhbətini tez-tez anasının və Luizanın gülüşü kəsirdi. 
Yalnız Fris və Drosselmeyer ciddiliyi saxlamışdılar. 

Tibb müşaviri soruşdu: 

— Qızcığaz bu axmaq şeyləri haradan öyrənib? 

— Bilirsən, — ana cavab verdi, — bu, yaman uydurmaçıdır. Əslində, 
bu, qızın sayıqlamasıdır, şiddətli qızdırmanın təsirindəndir. 

Fris dedi: 

— Hamısı yalandır! Mənim qusarlarım elə qorxaq deyillər. Yoxsa 
mən onlara göstərərəml 

Amma kirvə qəribə bir təbəssümlə kiçik Marini dizi üstündə 
oturdub, həmişəkindən daha mehriban danışmağa başladı: 

— Eh, əziz Mari, sənin bəxtin bizimkindən yeyindir. Sən də Pir- 
lipat kimi anadangəlmə şahzadəsənl Sən gözəl, işıqlı bir səltənətin 
hökmdarısan, amma yazıq, eybəcər Fındıqqıranı müdafiə etməli olsan, 
başın çox bəlalar çəkəcəkl Axı siçanlar padşahı onu yamanca güdür. 
Bil ki, mən yox, sən, təkcə sən onu xilas edə bilərsən. Möhkəm və 
sadiq ol. 

Heç kəs – nə Mari, nə də başqaları Drosselmeyerin nə demək 
istədiyini başa düşmədilər, kirvəsinin sözləri tibb müşavirinə o qədər 
qəribə göründü ki, durub onun nəbzini yoxladı və dedi: 

— Əziz dostum, sizin beyninizə qan yığılıb, mən indi sizə bir dər- 
man yazaram. 

Təkcə tibb müşavirinin arvadı fikirli-fikirli başını yırğalayıb əlavə 
etdi: 

— Cənab Drosselmeyerin nəyi nəzərdə tutduğunu başa düşürəm, 
amma bunu sözlə deyə bilmirəm. 


QƏLƏBƏ 


Bu əhvalatdan az keçmişdi. Bir dəfə aylı bir gecədə Mari qəribə 
bir tıqqıltıdan oyandı. Bu tıqqıltı, elə bil, qonaq otağının küncündən 
gəlirdi, sanki, orada kimlərsə bir-birinə xırda daşlar atır və yumbala- 
nırdılar, arabir isə zəhlətökən ciyilti eşidilirdi. 

— Vay, siçanlar gəlib, siçanlar, yenə siçanlar bura gəlibl — Mari 
qorxa-qorxa qışqırdı və anasını oyatmaq istədi, ancaq sözü boğazında 
qaldı. 

Qızcığaz heç tərpənə də bilmədi, çünki divardakı deşikdən siçan- 
lar padşahının çətinliklə çıxdığını gördü. Onun gözləri və tacları 
parıldayırdı. Deşikdən çıxan kimi otaqda oyan-buyana qaçmağa baş- 
ladı. Siçanlar padşahı birdən Marinin çarpayısının yanında qoyulmuş 
balaca stolun üstünə sıçradı. 

— Hi-hi-hil Axmaq qızcığaz, badam qurabiyəsini, noğulları 
mənə ver, yoxsa sənin Fındıqqıranını gəmirəcəyəm, Fındıqqıranı 
gəmirəcəyəml — deyib siçanlar padşahı ciyildədi, dişlərini iyrənc 
şəkildə şaqqıldadıb qıcırdatdı, sonra tez divardakı deşiyə girib 
gizləndi. 

Dəhşətli siçanlar padşahının görünməsi Marini elə qorxutdu ki, 
ertəsi gün səhər onun rəngi qaçmış, üzü uzanmışdı, həyəcandan bir 
söz deyə bilmirdi. Yüz dəfə istədi ki, başına gələn əhvalatı anasına, 
Luizaya, ya da heç olmasa Frisə danışsın, ancaq fikirləşdi: “Məgər 
mənə heç inanan olar? Məni lağa qoyarlar”. 

Amma ona tamamilə aydın idi ki, Fındıqqıranı xilas etmək üçün 
noğulları və badam qurabiyələrini verməlidir. Buna görə də qız 
axşam bütün konfetlərini şkafın aşağı kənarına qoydu. 

Səhər anası dedi: 

— Heç bilmirəm bizim qonaq otağımıza siçanlar haradan daraşıb. 
Bir bax, Mari, onlar sən yazığın bütün konfetlərini yeyiblər. 

Elə belə də olmuşdu. Badam qurabiyəsi acgöz siçanlar padşahının 
xoşuna gəlməmişdi, ancaq qurabiyənin üstünü iti xırda dişləri ilə elə 
gəmirmişdi ki, qalıqlarını tullamaq lazım gəlirdi. Mari şirniyyat üçün 
qətiyyən təəssüflənmirdi, ürəkdən sevinirdi, elə düşünürdü ki, Fın- 
dıqqıranı xilas etmişdir. Amma ertəsi gün gecə onun lap qulağının 
dibində ciyilti gələndə o, bərk qorxdu. Vay, siçanlar padşahı gəlib 
çıxmışdı, keçən gecəkindən daha iyrənc idi, gözləri parıldayırdı, bu 
dəfə daha zəhlətökən bir səslə ciyildəyirdi: 

— Axmaq qızcığaz, öz şəkər kuklacıqlarını mənə ver, yoxsa sənin 
Fındıqqıranını gəmirəcəyəm, Fındıqqıranı gəmirəcəyəml 

Dəhşətli siçanlar padşahı bu sözləri deyib yox oldu. 

Mari bərk kədərləndi. Ertəsi gün səhər şkafa yaxınlaşdı və qəmli- 
qəmli şəkər kuklacıqlara baxdı. Onun dərdi məlum idi. Mari 
Ştalbaumun çox qəşəng, bəzəkli şəkər kuklacıqları var idi: göyçək 
balaca çobanla çoban qız qar kimi ağ qoyun sürüsünü otarırdı, yan- 
larında isə onların balaca iti oynaqlayırdı, əllərində məktub tutmuş iki 
poçtalyon da orada dayanmışdı, geyimli-kecimli dörd qəşəng oğlan 
və bəzəkli-düzəkli dörd qəşəng qız rus yelləncəyində yellənirdi. Sonra 
rəqs edənlər də dayanmışdılar, lap kənarda, küncdə Marinin sevimlisi 
qırmızıyanaq körpə durmuşdu... Qızın gözlərindən yaş sel kimi axdı. 

Mari Fındıqqırana müraciətlə ucadan dedi: 

— Ah, əziz cənab Drosselmeyer, sizin həyatınızı xilas etmək üçün 
mən hər şey edəcəyəm, amma bu necə də ağırdırl 

Fındıqqıranın elə yazıq görkəmi var idi ki, Mari onun xatirinə hər 
şeydən keçməyi qərara aldı. Qızcığaza, onsuz da, elə gəlirdi ki, guya, 
siçanlar padşahı yeddi ağzının yeddisini də açıb bədbəxt cavanı 
udmaq istəyir. 

Beləliklə, axşam Mari bütün şəkər kuklacıqlarını bundan əvvəl 
şirniyyatı qoyduğu yerə — şkafın aşağı kənarına düzdü. Çobanı, çoban 

qızcığazı, quzuları öpdü, axırda küncdən öz sevimlisi qırmızıyanaq 
körpəsini götürdü, onu lap axıra, o biri kuklacıqların arxasına qoydu. 

Ertəsi gün səhər xanım Ştalbaum çığırdı: 

— Yox, daha bəsdir, belə iş olmazl Görünür, şüşə şkafda yenə 
acgöz bir siçan özbaşınalıq edir, yazıq Marinin yaxşı şəkər kuklacıq- 
larının hamısını gəmiribl 

Doğrudur, Mari özünü saxlaya bilməyib ağladı, amma dərhal 
gözüyaşlı gülümsündü, fikirləşdi: “Eybi yoxdur, Fındıqqıran ki sağ- 
salamatdır”. 

Axşam ana uşaqların şkafında siçanın törətdiklərini cənab Dros- 
selmeyerə danışanda ata çığırdı: 

— Belə murdarçılıq olarl Şüşə şkafda özbaşınalıq edib, yazıq 
Marinin bütün şirniyyatını yeyən həyasız siçanı heç cür yox etmək 
mümkün olmur. 

Fris sevincək dedi: 

— Bilirsinizmi, aşağıdakı bulkaçıda qəşəng boz bir səfirlik müşa- 
viri var. Mən onu götürüb yuxarıya, özümüz üçün gətirim. O, bu işin 
öhdəsindən tezliklə gələr, siçanın başını gəmirib yeyər, istər Siçan 
xanım, ya da onun oğlu siçanlar padşahı olsun, fərqi yoxdur. 

Ana gülə-gülə dedi: 

— Həm də stolların və stulların üstünə tullanar, stəkanları, fincan- 
ları sındırar, xülasə, o, bizi bu bəladan qurtara bilməz. 

Fris etiraz etdi: 

— Yox, elə deyill Bu səfirlik müşaviri yaman qoçaqdır. Kaş mən 
də taxtapuşda onun kimi gəzə biləydiml 

Pişiklərdən acığı gələn Luiza xahiş etdi: 

— Yox, bağışla, gecə pişik gətirmək lazım deyil, 

Ata söhbətə qarışdı: 

— Onu deyim ki, Fris haqlıdır. Hələlik tələ qoymaq olar. Bizdə tələ 
varmı? 

Fris çığırdı: 

— Kirvə bizim üçün yaxşı tələ düzəldə bilər, axı tələni o ixtira edibl 

Hamı güldü, xanım Ştalbaum evdə bir dənə də tələ olmadığını 
deyəndə Drosselmeyer bildirdi ki, onda bir neçə tələ var. Həqiqətən, 
o, dərhal tapşırdı ki, evdən ən yaxşı tələni gətirsinlər. 

Kirvənin bərk fındıq haqqında nağılı Frislə Marinin gözləri qaba- 
ğında canlandı, Aşpaz qadın piyi qızardanda Mari ağarıb, tir-tir əsirdi. 
Sehrli nağılın təsirindən hələ qurtarmayan Mari köhnə tanışı aşpaz 
Doraya hətta bir dəfə belə dedi: 

— Ah, əlahəzrət kraliça Siçan xanımdan, onun qohum-əqrəbasın- 
dan özünüzü gözləyin! 

Fris isə qılıncını sıyırıb bildirdi: 

— Qoy bir gəlsinlər, mən onlara elə toy tutum kil 

Amma ocağın altında da, üstündə də sakitlik idi. Baş məhkəmə 
müşaviri bir parça piyi sapa bağlayıb, ehtiyatla tələni şüşə şkafın 
yanına qoyanda Fris çığırdı: 

— Kirvə-saatsaz, özünü gözlə, siçanlar padşahı sənin başına oyun 
açar hal 

Ah, yazıq Mari o biri gecə nələr çəkmədil Onun qolu üstündə buz 
kimi soyuq, kiçik pəncələr qaçışırdı, nə isə cod və iyrənc bir şey onun 
üzünə toxunub, düz qulağının dibində ciyildədi. İyrənc siçanlar 
padşahı qızın çiynində oturmuşdu, onun aralanmış yeddi ağzından 
qanlı qırmızı selik tökülürdü. O, dişlərini qıcırtdı və qorxudan özünü 
itirən Marinin qulağına fısıldadı: 

— Sürüşürəm, düşürəm birbaş deşiyə, eşit bunu sən, dəymirəm 
piyə. Ver şəkilləri, paltarı bəri. Dediklərim, bil, zarafat deyil, Onu bil 
ki sən, tutub çeynəyərəm Fındıqqıranı mən... Hi-hi... Pi... pil Cvik! Cvik! 

Mari çox məyus oldu. Səhər anası: “Murdar siçan hələ də tələyə 
düşməyibl” deyəndə Marinin rəngi qaçdı, özünü itirdi, anası isə belə 
düşündü ki, qızcığaz şirniyyata görə belə dərdlidir və siçandan 
qorxur. 

Anası qızına dedi: 

— Bəsdir, bala, sakit ol. Murdar siçanı qovarıql Tələlər kömək 
etməsə, qoy Fris boz səfirlik müşavirini gətirsin. 

Mari qonaq otağında tək qalan kimi şüşə şkafa yaxınlaşdı və 
hıçqıra-hıçqıra Findiqqıiranla danışmağa başladı: 

— Ah, əziz, mehriban cənab Drosselmeyer, mən yazıq, bədbəxt 
qızcığaz sizin üçün nə edə bilərəm? Şəkilli kitablarımın hamısını, hətta 
qəşəng təzə paltarımı siçanlar padşahına verərəm, qoy yesin, bəs 
sonra?.. Axı o, məndən yenə, yenə tələb edəcək, lap axırda məndə heç 

bir şey qalmayacaq, o da sizin yerinizə, əlbəttə, məni gəmirib yemək 
istəyəcək. Ah, mən nə yazığam, nə yazıq qızaml Bəs mən nə edim, nə 
deyim? 

Mari dərdli-dərdli ağlayırdı, birdən o, Fındıqqıranın boynunda, 
keçən gecədən böyük qan ləkəsinin qaldığını gördü. Fındıqqıranın 
həqiqətən cavan Drosselmeyer, yəni məhkəmə müşavirinin əmisi 
nəvəsi olduğunu biləndən sonra Mari daha onu götürüb layla 
çalmırdı, daha onu oxşayıb öpmürdü, hətta ona çox tez-tez əl vur- 
maqdan da çəkinirdi. Amma bu dəfə Mari ehtiyatla Fındıqqıranı rəf- 
dən götürdü və dəsmalıyla onun boynundakı qan ləkəsini səliqə ilə 
silməyə başladı. Birdən Mari dostu Fındıqqıranın onun əlində can- 
lanıb, hərəkətə gəldiyini hiss edəndə özünü yaman itirdi! Tez onu öz 
yerinə, rəfə qoydu. Bu vaxt Fındıqqıranın dodaqları aralandı və o, çətin- 
liklə dedi. 

— Ey misli-bərabəri olmayan xanım Ştalbaum, mənim sadiq 
rəfiqəm, mən sizə çox borcluyaml Yox, şəkilli kitablarınızı, bayram 
paltarlarınızı mənə qurban verməyin, mənə qılınc tapın... Qılınc! Qalan 
şeyləri mən özüm edərəm, o lap... 

Burada Fındıqqıranın sözü yarımçıq qaldı, onun indicə dərin bir 
kədərlə işıqlanan gözləri yenidən sönüb tutqunlaşdı. Mari qətiyyən 
qorxmadı, əksinə, sevindiyindən atılıb-düşməyə başladı. İndi o bilirdi 
ki, ağır qurbanlar vermədən Fındıqqıranı necə xilas etmək olar. 
Amma bu balaca adam üçün qılınc hardan tapmaq olar? 

Mari Frislə məsləhətləşməyi qət etdi və axşam, ata-anası qonaq 
gedəndən sonra onların ikisi də qonaq otağında şüşə şkafın yanında 
oturdu. Mari Fındıqqıranın və siçanlar padşahının üstündə onun 
başına gələn bütün əhvalatı və Fındıqqıranın xilas edilməsinin indi 
nədən asılı olduğunu qardaşına danışdı. 

Hər şeydən çox Frisi məyus edən, Marinin söhbətindən görün- 
düyü kimi, döyüş vaxtı onun qusarlarının özlərini pis aparması idi. 
O, doğrudan da, belə olub-olmadığını Maridən ciddi tərzdə bir daha 
soruşdu. Mari ona sözün düzünü dediyinə and içəndə, Fris şüşə şkafa 
yaxınlaşdı, qəzəbli bir nitqlə qusarlara müraciət etdi, sonra canlarını 
güddüklərinə və qorxaqlıq göstərdiklərinə görə, cəza olaraq, hamısının 
papağından nişanlarını kəsib çıxartdı və leyb-qusar marşını çalmağı 


– 485 - 


Alman ədəbiyyatı antologiyası 


bir il onlara qadağan etdi. Qusarlara cəza verib qurtarandan sonra 
o, üzünü Mariyə tutdu: 

— Qılınc tapmaqda mən Fındıqqırana kömək edərəm, elə dünən 
axşam, mən qoca kirasir polkovnikini təqaüdlə istefaya çıxardım, 
deməli, onun qəşəng, iti qılıncı daha ona lazım deyil. 

Həmin polkovnik Frisin ona verdiyi təqaüd hesabına lap uzaq 
küncdə, üçüncü rəfdə yaşayırdı. Fris onu rəfdən götürdü, qəşəng 
gümüş qılıncını açıb Fındıqqıranın belinə bağladı. 

O biri gecə Mari həyəcan və qorxudan gözlərini yuma bilmədi. 
Gecəyarısı qonaq otağından cingilti və xışıltı eşitdi. Orada qəribə bir 
çaxnaşma var idi. Birdən belə bir səs eşidildi: “Cvikl” 

— Siçanlar padşahıl Siçanlar padşahıl — Mari çığırdı və qorxub 
çarpayısından sıçradı. 

Hər yan sükut içində idi, bu vaxt kim isə ehtiyatla qapını 
tıqqıldatdı, çox zəif bir səs eşidildi: 

— Misilsiz xanım Ştalbaum, qapını açın, heç nədən qorxmayınl 
Xoş, fərəhli xəbər var. 

Mari cavan Drosselmeyeri səsindən tanıdı, paltarını geyib tez 
qapını açdı. Fındıqqıran sağ əlində qanlı qılınc, sol əlində isə yanan 
mum şam tutub astanada dayanmışdı. Marini görüb dərhal diz çökdü 
və sözə başladı: 

— Ey gözəl xanıml Təkcə siz mənə cəngavər cəsarəti verdiniz, sizi 
cürət edib təhqir edən həyasızı vurmaq üçün mənim qoluma qüvvət 
verdiniz. Hiyləgər siçanlar padşahı məğlubiyyətə uğradı və qanına 
qəltan edildi. Ölənədək sizə sadiq olan cəngavərin əlindən qənimətləri, 
lütfən, qəbul edin. 

Sevimli Fındıqqıran bu sözləri deyib, siçanlar padşahının yeddi 
qızıl tacını sol əlində tutub cəld silkələdi və Mariyə uzatdı, qız isə 
tacları sevincək qəbul etdi. 

Fındıqqıran ayağa qalxıb, sözünə davam elədi: 

— Ah, mənim misilsiz xanımım Ştalbaum, indi, düşmən məğlub 
olduğu bir vaxtda mənim arxamca, lütfən, heç olmasa, bir neçə addım 
atıb gəlsəniz, sizə çox əcaib şeylər göstərərəm. Sevimli xanım, yalva- 
rıram, razı olun buna, razı olunl 

KUKLALAR SƏLTƏNƏTİ 


Uşaqlar, mən belə düşünürəm ki, sizlərdən hər biri bircə dəqiqə 
belə tərəddüd etmədən mehriban Fındıqqıranın arxasınca gedərdi, 
çünki onun ağlına heç də pis şey gəlməzdi. Mari isə sözsüz belə 
edərdi: axı о, Fındıqqıranın alicənablığına arxayın idi və inanırdı ki, 
Fındıqqıran sözünə əməl edib, ona çoxlu əcaib şeylər göstərəcəkdir. 
Buna görə də Mari dedi: 

— Mən sizinlə gedirəm, cənab Drosselmeyer, ancaq uzağa və uzun 
müddətə yox, çünki mən yuxudan hələ doymamışam. 

Fındıqqıran cavab verdi: 

— Onda mən, çox rahat olmasa da, ən qısa yolu seçirəm. 

O, irəlidə, Mari isə onun arxasınca getdi. Onlar dəhlizdə, köhnə, 
çox böyük paltar şkafının yanında dayandılar. Mari baxıb təəccüb etdi, 
adətən, şkafın qıfıllı olan qapıları taybatay idi, atasının səfərə çıxanda 
geydiyi, qapının yanından asılmış tülkü dərisindən olan kürkünü qız 
aydınca görürdü. Fındıqqıran şkafın kənarı ilə cəld dırmaşdı və kür- 
kün arxasında yoğun qaytandan sallanan böyük qotazdan tutdu. O, var 
gücü ilə qotazı dartdı, dərhal kürkün qolundan sidr ağacından düzəl- 
dilmiş qəşəng bir nərdivan düşdü: 

Fındıqqıran soruşdu: 

— Misilsiz Mari xanım, siz çıxmaq istəyirsinizmi? 

Mari belə də etdi. Kürkün qolu ilə yuxarı qalxıb, yaxalığından 
boylanan kimi gözlərini güclü işıq qamaşdırdı, qız gözəl, ətirli bir 
çəmənə düşdü, bura parlaq incilər kimi par-par parıldayırdı. 

Fındıqqıran dedi: 

— Biz Nabat çəmənindəyik. İndi də, bax, o darvazadan keçməliyik. 

Mari yalnız indi gözlərini qaldırıb çəmənin ortasında, onun bir 
neçə addımlığında yüksələn gözəl bir darvaza gördü, sanki, bu dar- 
vaza ağ və qəhvəyi ala-bəzək mərmərdən hörülmüşdü. Amma Mari 
yaxınlaşanda gördü ki, bu, mərmər deyil, şəkərli badam və kişmişdir, 
elə bu səbəbdən də, Fındıqqıranın dediyinə görə, onun keçib-getdiyi 
bu darvaza Badam-Kişmiş darvazası adlanır. Bu darvazanın, güman 

ki, arpa şəklində qayırılmış yan qalereyasında qırmızı gödəkcəli altı 
balaca meymundan ibarət gözəl türk hərbi orkestri çalırdı; orkestr elə 
yaxşı çalırdı ki, Mari ədviyyatla şəkərdən çox gözəl bişirilib düzəldil- 
miş mərmər döşəmənin üstü ilə özü hiss etmədən hey irəli gedirdi. 

Mari heyran-heyran çığırdı: 

— Ah, bura necə də gözəldir! Ah, mən necə də burada qalardım! 

Fındıqqıran əlini əlinə vurdu, dərhal bambalaca çobanlar və çoban 
qızlar, ovçular və ovçu qızlar gəldilər, onlar o qədər zərif və ağ idilər 
ki, elə bil, xalis şəkərdən hazırlanmışdılar. Onlar meşədə gəzişir- 
mişlər, ancaq Mari, nədənsə, onları əvvəl görməmişdi. Onlar gözəl bir 
qızıl taxt gətirdilər, onun üstünə pastildən ağ bir yastıq qoydular və 
Marini çox nəzakətlə əyləşdirdilər. O saat balaca çobanlar və çoban 
qızlar gözəl balet oynadılar, ovçular isə məharətlə şeypur çaldılar. 
Sonra hamısı kolluqda gizləndi. 

Fındıqqıran dedi: 

— Bağışlayın, möhtərəm xanım Ştalbaum, belə zəif rəqslər üçün 
bizi bağışlayın. Rəqs edənlər bizim kukla baletimizdəndir, onlar eyni 
şeyi təkrar etməkdən savayı, başqa heç nə bilmirlər. İndi yolunuza 
davam etmək istəyirsinizmi? 

— Siz nə deyirsiniz, balet çox gözəl idi. Mənim də çox xoşuma 
gəldi, — deyib Mari ayağa durdu, Fındıqqıranın arxasınca getdi. 

Onlar, həzin bir şırıltı ilə axıb, gözəl ətri ilə bütün meşəni dolduran 
balaca bir çayın sahili ilə gedirdilər. 

— Bu, Portağal çayıdır, — Fındıqqıran Marinin suallarına cavab 
verdi, — ancaq onun gözəl ətri nəzərə alınmasa, nə uzunluğuna, nə də 
gözəlliyinə görə Limonad çayına çatmaz, bu çay da, onun kimi, Badam- 
südü gölünə tökülür. 

Doğrudan da, Mari tezliklə daha bərk şırıltı və qıjıltı eşitdi, bu, 
geniş Limonad çayı idi. Bu çay zümrüd kimi bərq vuran kolların 
arası ilə öz məğrur, açıq-sarı dalğalarını yumbalayırdı. Gözəl sular 
adamın ürəyinəyatan, misilsiz bir gümrahlıq verən sərinlik gətirirdi. 
Bir az aralı, sahildə insanı valeh edən bir kənd salınmışdı. Tünd- 
qəhvəyi evlərin taxtapuşları qızıldan idi, divarların çoxuna ala-bəzək 
naxışlar vurulmuşdu, elə bil, onlara badam və şəkərli limon yapış- 
dırılmışdı. 


- 488 - 


ERNST TEODOR AMADEY HOFMAN 


— Bu, Bal çayının sahilindəki Şirinqoğal kəndidir, — Fındıqqıran 
izah etdi, — oranın camaatı çox göyçək, ancaq acıqlıdır, çünki orda 
hamının dişləri ağrıyır. Yaxşısı budur, biz ora getməyək. 

Fındıqqıran yoluna davam etdi, Mari isə hər şeylə bərk maraq- 
landığından ondan geri qalmırdı. Tezliklə qızılgüllərin qəribə ətri gəl- 
di, sanki, hər şey xəfifcə sayrışan çəhrayı parıltıdan işıqlandı. Mari 
bunun çəhraylı-qırmızı sulardakı parıltı olduğunu gördü, bu sular onun 
ayaqları altında şirin, ahəngdar bir səslə sahili döyəcləyir və şırıldayır- 
dı. Dalğalar bir-birini qova-qova gəlirdi, nəhayət, böyük, gözəl bir göl 
yarandı, burada boyunlarına qızıl lent bağlanmış qəşəng ağ-gümüşü 
sonalar üzür, gözəl nəğmələr oxuyurdular, brilyant rəngli xırda balıq- 
lar, rəqs edirlərmiş kimi, çəhrayı dalğalara baş vurur, mayallaq aşırdılar. 

Mari heyrətlə çığırdı: 

— Ah, bu ki kirvənin mənimçin düzəldəcəyini vəd etdiyi gölün 
özüdürl Mən də gözəl sonalarla əyülənən həmin balaca qızın özüyəm. 

Fındıqqıran istehza ilə gülümsədi, o heç vaxt belə gülümsəmə- 
mişdi, sonra da dedi: 

— Atamın əmisi oğlu heç vaxt belə şeylər düzəldə bilməz. Sevimli 
xanım Ştalbaum, siz ondan tez... Amma bu barədə fikirləşməyə dəyər- 
mi?! Yaxşı olar ki, Çəhrayı göldən keçib o tərəfə — paytaxta gedək. 


PAYTAXT 


Fındıqqıran yenə əlini əlinə vurdu. Çəhrayı göl təlatümə gəldi, 
dalğalar getdikcə daha yüksəklərə qalxırdı. Mari uzaqda qızıl kimi 
parıldayan iki delfin gördü. Onları bir balıqqulağına qoşmuşdular, 
balıqqulağının üstündəki daş-qaş günəş kimi par-par yanırdı. Baş- 
larına əlvan lələklərdən toxunmuş papaq qoyan, önlük bağlamış on 
iki göyçək balaca zənci sahilə atıldı. Onlar dalğaları asanlıqla keçib 
əvvəlcə Marini, sonra da Fındıqqıranı balıqqulağına mindirdilər. Balıq- 
qulağı dərhal sürətlə üzməyə başladı. 

Qızılgüllərin ətri bürüyən, çəhrayı dalğalarda yuyunan balıqqu- 
lağında üzmək adama necə də xoş gəlirl Qızılı delfinlər başlarını 
qaldırıb yuxarıya büllur fəvvarə vurmağa başladılar. Bu fəvvarələr 

parıltılı bir qövs kimi əyilib töküləndə adama elə gəlirdi ki, iki gözəl, 
zərif ahəngdar səs oxuyur. 

Su fəvvarələrinin sədaları arxadan balıqqulağına minmiş on iki 
balaca zəncinin, deyəsən, heç xoşuna gəlmirdi... Onlar xurma yar- 
paqlarından hörülmüş çətirlərini elə yellədirdilər ki, yarpaqlar əzilib 
bükülürdü, balaca zəncilər isə qəribə bir ahənglə ayaqlarını yerə 
döyüb oxuyurdular. 

Fındıqqıran bir qədər utana-utana dedi: 

— Bu balaca zəncilər çox şən adamlardır. Amma birdən onlar gölü 
tamam bulandıra bilər. 

Doğrudan da, çox keçmədi ki, bərk bir uğultu qopdu: elə bil, 
gölün üzəriylə qəribə səslər üzüb gəlirdi. Ancaq Mari buna fikir ver- 
mirdi. O, ətirli dalğalara baxırdı, göyçək qızlar bu dalğalardan Mariyə 
baxıb gülümsəyirdilər. 

Mari əl çalıb sevincək çığırdı: 

— Ah, möhtərəm cənab Drosselmeyer, bir ora baxın, şahzadə 
Pirlipat ordadır, mehriban-mehriban mənə gülümsəyir... Siz bir ora 
baxın, əziz cənab Drosselmeyerl 

Fındıqqıran qəmli-qəmli ah çəkib dedi: 

— Ey misilsiz xanım Ştalbaum, o, şahzadə Pirlipat deyil, siz 
özünüzsünüz. Yalnız siz, yalnız sizin göyçək sifətiniz hər dalğadan sizə 
baxıb, mehriban-mehriban gülümsəyir. 

Mari tez üzünü yana tutdu, gözlərini bərk-bərk qıydı, o, yaman 
pərt olmuşdu. Bu zaman on iki balaca zənci Marini balıqqulağından 
götürüb sahilə apardı. Bura kiçik bir meşə idi. Fındıqqıran dedi: 

— Biz Şəkərli meyvələr meşəsindəyik, bax, ora isə paytaxtdır. 

Ah, Mari nə gördül Uşaqlar, Marinin gözləri önündəki şəhərin 
gözəlliyini və əzəmətini mən sizə necə təsvir edim? Güllü-çiçəkli gözəl 
bir talada salınmış bu şəhər təkcə divar və qüllələrin əlvan rəngləri ilə 
deyil, adi evlərə heç də oxşamayan tikililərin qəribə quruluşu ilə də 
nəzəri cəlb edirdi... Bu tikililərin üstünü taxtapuş əvəzinə məharətlə 
hörülmüş çələnglər örtürdü, qüllələrin üstünə isə çox gözəl, əlvan 
hörmələr dolanmışdı, bunu heç təsəvvür etmək olmaz. 

Mari ilə Fındıqqıran badamlı şəkərçörəyindən və şəkərli meyvə- 
lərdən qurulmuş kimi görünən darvazadan keçib gedəndə balaca 

gümüş əsgərlər silahlarını qaldırıb onları salamladılar. Əyninə zərxara 
xalat geymiş balaca adam isə Fındıqqıranı qucaqlayıb belə dedi: 

— Möhtərəm şahzadə, xoş gəlmisinizl Konfetenburqa xoş gəlmisinizl 

Mari belə bir adlı-sanlı adamın cənab Drosselmeyerə şahzadə 
deməsinə çox təəccüb etdi. Elə bu vaxt hay-küy qopdu: cır səsli adam- 
lar bərk mübahisə edir, oxuyub-çalırdılar. Mari hər şeyi unudub, bun- 
ların nə olduğunu dərhal Fındıqqırandan soruşdu. 

— Ey möhtərəm xanım Ştalbaum, — Fındıqqıran cavab verdi, — bura- 
da təəccüblü bir şey yoxdur. Konfetenburq — əhalisi çox olan səsli- 
küylü bir şəhərdir, burada hər gün şən və gurultulu keçir. Zəhmət 
olmasa, buyurun gedəkl 

Onlar bir neçə addım atıb çox gözəl bir bazar meydançasına çıxdı- 
lar. Bütün evləri zərif naxışlar vurulmuş qənd şüşəbəndlər bəzəyirdi. 
Meydanın ortasında üstünə şəkər tökülmüş şirin kökə sütun kimi uca- 
lırdı, dövrəsində isə məharətlə düzəldilmiş dörd fəvvarədən limonad 
və başqa dadlı, sərin içkilər tökülürdü. Hovuz qaymaqla dolmuşdu. 
Adam qaşıq salıb götürmək istəyirdi. Ancaq hər şeydən gözəl buradakı 
çoxlu göyçək, balaca adamlar idi, Onlar deyib-gülür, zarafat edib oxu- 
yurdular. Mari onların bu şən səs-küyünü hələ uzaqdan eşitmişdi. 

Yüz hava qülləsi olan qəsrin qabağına çıxan Mari heyrətdən yox, 
sevincdən qışqırdı, qəsr işıqlanıb çəhrayı-qırmızı rəngə çalırdı, onun 
divarlarına gözəl bənövşə, nərgiz, zanbaq və şəbbu dəstələri səpələnmiş- 
di, çiçəklər qırmızıya çalan, gözqamaşdırıcı ağ fonu tündləşdirirdi, Mər- 
kəzi binanın böyük günbəzinə və qüllələrin itiuclu taxtapuşlarına qızıl- 
gümüş kimi par-par parıldayan minlərlə xırda ulduzlar səpələnmişdi. 

— Hə, biz Badam qurabiyəsi qəsrinə gəlib çıxdıq, — Fındıqqıran 
sözə başladı. 

Mari gözünü sehrli saraydan çəkə bilmirdi. Qızcığaz gördü ki, 
böyük bir qüllənin taxtapuşu yoxdur, Darçın körpüdə dayanmış bala- 
ca adamlar, deyəsən, həmin taxtapuşu düzəldirlər. Mari Fındıqqırana 
sual verməyə macal tapmamış, Fındıqqıran dedi: 

— Lap bu yaxınlarda həmin qəsrə böyük bir bədbəxtlik üz verə- 
cəkdi, bəlkə də, qəsr tamam dağılacaqdı. Nəhəng Şirniyeyən burdan 
keçib gedirdi. O, bax, o gördüyün qüllənin taxtapuşunu qapıb yedi, 
böyük günbəzi yemək istəyirdi ki, Konfetenburq sakinləri onu rəhmə 

gətirdilər, şəhərin dörddəbirini, Şəkərli meyvələr meşəsinin xeyli 
hissəsini verib qəsri xilas etdilər. O da bunları yeyib getdi. 

Birdən çox məharətli, zərif bir musiqi çalındı. Qəsrin darvazası 
taybatay açıldı və oradan on iki bambalaca paj çıxdı. Əllərində qərən- 
fil budaqlarından məşəllər vardı. Onların başları incidən, bədənləri 
yaqut və zümrüddən idi, balaca ayaqları isə çox məharətlə qızıldan 
hazırlanmışdı. Pajların arxasınca dörd xanım gəlirdi. Demək olar ki, 
hamısı Klerhen boyda idi, əyinlərinə bərbəzəkli, dəbdəbəli paltarlar 
geymişdilər; Mari baxan kimi onların anadangəlmə şahzadələr olduq- 
larını təyin etdi. Onlar nəvazişlə Fındıqqıranı qucaqladılar, səmimi 
sevinclə çığırdılar: 

— Əziz şahzadəl Əziz qardaşımızl 

Fındıqqıran lap kövrəldi. O, tez-tez yaşaran gözlərini sildi, sonra 
Marinin əlindən tutub təntənə ilə dedi: 

— Baxın, bu xanım Mari Ştalbaumdur, çox alicənab tibb müşaviri- 
nin qızı və mənim xilaskarımdır. Əgər çətin vaxtda o, başmağını atma- 
saydı, təqaüdə çıxan polkovnikin qılıncını tapıb mənə verməsəydi, 
iyrənc siçanlar padşahı məni gəmirib yeyər, indi mən qəbirdə olardım. 
Ah, xanım Ştalbauml Gözəllikdə, ləyaqətdə Pirlipat heç ona tay ola 
bilərmi? Halbuki Pirlipat anadangəlmə şahzadədir. Yox, deyirəm, yox! 

Bütün xanımlar çığırdılar: “Yox” və hönkürə-hönkürə Marini 
qucaqlamağa başladılar. 

— Ey bizim şahənşah qardaşımızın alicənab xilaskarıl Ey misilsiz 
xanım Ştalbauml 

Sonra xanımlar Marini və Fındıqqıranı qəsrin bir otağına apardı- 
lar. Bura divarları başdan-başa müxtəlif rənglər verib bərq vuran bül- 
lurdan hazırlanmış salon idi. Hər şeydən çox buradakı qəşəng, balaca 
stullar, dolablar, yazı stolları Marinin xoşuna gəlirdi. 

Şahzadə xanımlar Maridən və Fındıqqırandan əyləşməyi xahiş 
etdilər və dedilər ki, bu saat özləri xörək bişirib, hər ikisini qonaq 
edəcəklər. Xanımlar cəld zərif yapon çinisindən müxtəlif qablar, qaşıq- 
lar, bıçaqlar, çəngəllər, sürtgəclər, balaca qazanlar, qızıldan və gümüş- 
dən hazırlanmış müxtəlif mətbəx şeyləri çıxardılar. Sonra çox dadlı, 
gözəl meyvə və şirniyyat gətirdilər. Mari belələrini heç görməmişdi. 
Şahzadə xanımlar qəşəng, ağappaq kiçik əlləri ilə meyvələrin şirəsini 

sıxmağa, ədviyyat döyməyə, şirin badam sürtməyə başladılar. Xülasə, 
elə səliqə ilə işləyirdilər ki, Mari onların bişirib-düşürməkdə necə 
məharətli olduqlarını və ondan ötrü necə gözəl yemək hazırlandığını 
başa düşdü. Mari bu işlərdən az-çox baş açdığını gözəlcə bilirdi, 
şahzadə qızların bu işinə o da qoşulmaq istəyirdi. Fındıqqıranın bacı- 
larından ən gözəli Marinin ürəyindən keçənləri başa düşmüş kimi 
balaca qızıl həvəngdəstəni ona uzatdı və belə dedi: 

— Mənim əziz rəfiqəm, qardaşımın misilsiz xilaskarı, sən də bir az 
şirni döy. 

Mari şirni döyərkən, həvəngdəstə gözəl bir nəğmə qədər xoş və 
ahəngdar səsləndiyi vaxt Fındıqqıran siçanlar padşahının qoşunları 
ilə olan dəhşətli vuruşma haqqında ətraflı danışmağa başladı, öz 
qoşunlarının qorxaqlığı üzündən necə məğlub olduğunu, iyrənc siçan- 
lar padşahının onu necə tutub gəmirmək istədiyini, Marinin ona qul- 
luq edən təbəələrinin çoxunu necə qurban verdiyini ətraflı söylədi... 

Söhbət zamanı Mariyə elə gəldi ki, Fındıqqıranın sözləri, hətta 
özünün həvəngi döyəcləməsi getdikcə eşidilməz, anlaşılmaz olur. Tez- 
liklə qızın gözlərinə gümüşü bir pərdə çəkildi, sanki, yüngül duman 
burulub qalxdı, şahzadələri... pafları... Fındıqqıranı... onun özünü 
bürüdü... Hardasa, nə isə xışıldayır, şırıldayır və oxuyurdu: qəribə səs- 
lər uzaqlarda əriyib yox olurdu. Şahə qalxan dalğalar Marini yuxarı 
qaldırırdı, yuxarı, yuxarı... lap yuxarı... 


SON 


Ta-ra-ra-apl Mari ağlasığmaz yüksəklikdən yıxıldı. Bax, təkan belə 
olar! Mari dərhal gözlərini açdı. O, öz yorğan-döşəyində uzanmışdı. 
Hava lap işıqlı idi, anası onun çarpayısının yanında dayanıb deyirdi: 

— Heç bu qədər də yatmaq olar?! Dur, səhər yeməyi səni gözləyir. 

Mənim əziz dinləyiciləriml Siz, əlbəttə, başa düşdünüz ki, bütün 
gördüyü qəribə şeylərdən heyrətə gələn Mari, nəhayət, Badam qura- 
biyəsi qəsrindəki salonda yuxuya gedib, balaca zəncilər, ya da pailar, 
bəlkə də, şahzadə xanımlar özləri onu götürüb evlərinə aparıb, yata- 
ğına qoyublar. 

— Ah, anacan, əziz anacığım, bu gecə mən cavan cənab Dros- 
selmeyerlə haraları gəzmişəm! Elə qəribə şeylər görmüşəm ki! 

Mari hər şeyi mənim indicə danışdığım kimi ətraflı söylədi. Anası 
da qulaq asdıqca təəccüb edirdi. 

Mari söhbəti qurtaranda anası dedi: 

— Əzizim Mari, sən qəribə uzun bir yuxu görmüsən. Amma onla- 
rın hamısını başından çıxar getsin. 

Ancaq Mari təkidlə deyirdi ki, gördüklərinin hamısı yuxu deyil, 
gerçəkdir. Bu vaxt anası onu şüşə şkafın yanına gətirdi, həmişə oldu- 
ğu kimi, indicə rəfdə dayanan Fındıqqıranı çıxarıb dedi: 

— Eh, səfeh qızcığaz, sənin ağlına hardan gəlib ki, taxta Nürnberq 
kuklası dirilib hərəkət edə bilər? 

Mari onun sözünü kəsdi: 

— Axı, anacan, axı mən bilirəm ki, bu balaca Fındıqqıran nürn- 
berqli cavan cənab Drosselmeyerdir, kirvəmizin əmisi nəvəsidirl 

Qız belə deyəndə atası da, anası da qəhqəhə çəkib güldülər. 

Mari ağlamsınaraq sözünə davam etdi: 

— Eh, indi də, atacan, sən mənim Fındıqqıranımı ələ salırsan. 
Amma o, sənin haqqında çox yaxşı fikirdəydil Biz Badam qurabiyəsi 
qəsrinə gələndə o, məni özünün şahzadə bacıları ilə tanış elədi, dedi 
ki, mən çox ləyaqətli tibb müşavirinin qızıyam. 

Qəhqəhə daha da güclənirdi. İndi Luiza, hətta Fris də ata-anala- 
rına qoşulmuşdular. Mari bunu görüb o biri otağa qaçdı, sandıqça- 
sından siçanlar padşahının yeddi tacını götürüb anasına verdi və dedi: 

— Bax, anacan, bir bax, siçanlar padşahının yeddi tacıdır, keçən 
gecə onları cavan cənab Drosselmeyer öz qələbəsi münasibətilə mənə 
bağışlayıbl 

Ana tanımadığı, çox parlaq metaldan hazırlanmış xırdaca taclara 
heyrətlə baxdı. Elə bil, bunlara insan əli dəyməmişdi. Cənab Ştalbaum 
da bu xırdaca taclara baxmaqdan doymurdu. Sonra atası da, anası da 
Maridən ciddi tələb etdilər ki, bu xırda tacları hardan aldığını etiraf 
etsin. Qız isə sözünün üstündə möhkəm durmuşdu. 

Atası onu danlayıb, hətta yalançı deyəndə Mari hönkürə-hönkürə 
ağladı, şikayətlənərək uzada-uzada dedi: 

— Ah, mən yazıq, mən yazıql Bəs mən nə edim? 

Elə bu vaxt qapı açıldı. Kirvə içəri girib soruşdu: 

— Nə olub? Nə olub? Mənim qızım Marihen hıçqırıb ağlayır? Nə 
olub? Nə olub? 

Ata əhvalatı ona danışdı və xırdaca tacları göstərdi. Baş məhkəmə 
müşaviri tacları görən kimi güldü və ucadan dedi: 

— Axmaq uydurmadır, axmaq uydurmadırl Bir vaxt mən bu tacları 
saat zəncirində gəzdirərdim. Marihenin iki yaşı tamam olanda mən 
onları qıza bağışladıml Məgər yadınızdan çıxıb? 

Nə ata, nə də ana bunu xatırlaya bilmədilər. 

Mari ata-anasının üzündə yenə mehribanlıq görüb, kirvənin 
yanına qaçdı və çığırdı: 

— Ay kirvə, axı sən hər şeyi bilirsən! De ki, mənim Fındıqqıranım 
sənin əmin nəvəsidir. Nürnberqli cavan cənab Drosselmeyerdir, bu 
balaca, bu xırdaca tacları da mənə o bağışlayıb. 

Kirvə qaşqabağını töküb dedi: 

— Axmaq uydurmadırl 

Bu vaxt atası balaca Marini kənara çəkib, ciddi bir tərzdə dedi: 

— Qulaq as, Mari, bu uydurmaları, axmaq zarafatları həmişəlik at 
getsin. Sən bir də desən ki, bu eybəcər Fındıqqıran sənin kirvənin 
əmisi nəvəsidir, onda mən nəinki Fındıqqıranı, həm də sənin bütün 
kuklalarını, lap xanım Klerheni də götürüb pəncərədən ataram. 

Mari başına gələn macəranı bir daha danışmağa cəsarət eləmədi, 
ancaq nağıllar ölkəsinin sehrli sakinləri onu rahat buraxmırdılar. Qız 
zərif bir xışıltı, sehrli xoş səslər eşidirdi. Bu barədə fikirləşəndə o hər 
şeyi təzədən görürdü, əvvəllər olduğu kimi, oynamaq əvəzinə, indi 
Mari saatlarla dinməz-söyləməz oturub xəyala dalırdı, buna görə də 
hamı qıza balaca xəyalpərvər deyirdi. 

Bir dəfə necə oldusa kirvə Ştalbaumların saatını təmir edirdi. Mari 
şüşə şkafın yanında oturmuşdu, xəyala dalıb Fındıqqırana tamaşa 
edirdi. Qız birdən dedi: 

— Ah, əziz cənab Drosselmeyer, əgər siz, doğrudan da, canlı 
olsaydınız, şahzadə Pirlipat kimi mənim üstümdə gözəlliyinizi itir- 
diyinizə görə sizi rədd etməzdiml 

Məhkəmə müşaviri dərhal çığırdı: 

— Yaxşı, axmaq-axmaq danışmal 

Bu vaxt elə bir gurultu və şaqqıltı qopdu ki, qız özündən gedib, 
stuldan yıxıldı. Mari gözlərini açanda anasını yanında gördü. O çox 
narahat idi, qızına deyirdi: 

— De görüm, heç adam da stuldan yıxılar? Sən ki yekə qızsan! 
İndicə cənab baş məhkəmə müşavirinin əmisi nəvəsi Nürnberqdən 
gəlib. Ağıllı ol. 

Mari başını qaldırdı: kirvə yenə öz şüşə parikini taxmış, sarı 
kaftanını geymişdi, hər şeydən razı halda gülümsəyirdi. O, balaca, 
lakin yaraşıqlı bir oğlanın əlindən tutmuşdu, üzünün rəngi qanla süd 
qarışığı kimi ağ və çəhrayı idi. Zərlə tikilmiş gözəl, qırmızı kaftan gey- 
mişdi. Ayaqlarında çəkmə və ağ ipək corab vardı. Onun döşünə çox 
gözəl balaca bir gül dəstəsi sancılmışdı, saçları səliqə ilə burulub, 
pudralanmış, arxadan kürəyinə qəşəng bir hörük sallanmışdı. Böyrün- 
dən asdığı balaca qılınc par-par parıldayırdı, elə bil, üstü tamam daş- 
qaş idi, qoltuğunda ipək şlyapasını tutmuşdu. 

Cavan oğlan nəzakət və mərifətini göstərib, siçanlar padşahının 
gəmirdiklərinin əvəzinə Mariyə bir qucaq qəşəng oyuncaq verdi. Bun- 
ların içərisində dadlı badam qurabiyəsi və balaca kuklalar var idi. Frisə 
isə qəşəng bir qılınc bağışladı. Bu nəcib oğlan stol arxasında əyləşən- 
lərin hamısına fındıq sındırıb verirdi. Lap bərk fındıqları da heç vecinə 
almırdı, sağ əli ilə fındığı ağzına qoyur, sol əli ilə öz hörüyünü dartırdı, 
“şıqql” eləyəndə qabıq parça-parça olub tökülürdü. 

Mari nəzakətli oğlanı görəndə qızarmağa başladı, nahardan sonra 
cavan Drosselmeyer qonaq otağına, şüşə şkafın yanına getməyi ona 
təklif edəndə qızın rəngi qıpqırmızı oldu. 

Baş məhkəmə müşaviri onlara tapşırdı: 

— Hə, gedin, uşaqlar, gedin oynayın, bax, amma dalaşmayın. İndi, 
mənim bütün saatlarım öz işində ikən, sizə heç bir sözüm ola bilməz! 
Cavan Drosselmeyer Mari ilə tək qalan kimi diz çöküb dedi: 

— Ey misilsiz xanım Ştalbaum, bir baxın, xoşbəxt Drosselmeyer 
sizin ayaqlarınıza düşüb, bax, bu yerdə siz onun həyatını xilas etmi- 
siniz. Siz dediniz ki, əgər sizin üstünüzdə eybəcər olsaydım, iyrənc 
şahzadə Pirlipat kimi məni rədd etməzdiniz. Mən dərhal yazıq Fın- 
dıqqıran cildindən çıxdım, əvvəlki xoşagələn sifətə düşdüm. Ey 
gözəl xanım Ştalbaum, ləyaqətli əlinizi verib məni xoşbəxt edinl 

Gəlin taxt-tacıma şərik olunl Badam qurabiyəsi qəsrində bir yerdə 
padşahlıq edək. 

Mari oğlanı ayağa qaldırıb, yavaşca dedi: 

— Əzizim cənab Drosselmeyerl Siz nəcib, mehriban bir adamsı- 
nız, üstəlik, gözəl bir ölkədə padşahlıq edirsiniz. Gözəl, şən camaatı- 
nız var, nişanlım olmağınıza mən necə razılıq verməyə bilərəm? 

Mari o saat Drosselmeyerin nişanlısı oldu. Deyilənə görə, bir 
ildən sonra Drosselmeyer gümüş atlar qoşulmuş, qızılı bir karetdə 
onu götürüb getmiş, onların toyunda brilyantlar, incilər içində parılda- 
yan iyirmi iki min bərbəzəkli kukla rəqs etmişdir. Mari isə, deyilənə 
görə, göz işlədikcə bərq vuran Şəkərli meyvə meşələri, şəffaf Badam 
qurabiyəsindən qəsrləri olan, bir sözlə, hər cür möcüzələri və qəribə- 
likləri olan bir ölkədə bu vaxtacan kraliçalıq edir. 

Fındıqqıran və siçanlar padşahı haqqında nağıl belədir! 


SİNNOBER LƏQƏBLİ BALACA SAXES 
BİRİNCİ FƏSİL 
İdbar. Bir pastorun burnu üçün ciddi təhlükə. 
Knyaz Pafnusius öz ölkəsində necə maarif yaydı, 
pəri Rozabelverda da nəcib qızlar məktəbinə 
necə qəbul olundu. 

Zahirən qəşəng bir kəndin yaxınlığında, yolun lap kənarında, qız- 
mar günəşin qarsaladığı torpağın üstündə yoxsul, cındır geyimli bir 
kəndli qadın uzanmışdı. Ac-susuz, kürəyində daşıdığı çırpı dolu səbə- 
tin ağırlığından əldən düşmüş arvad yolun ortasındaca yıxılıb qal- 
mışdı. Ağacların, kolların dibindən çətinliklə yığdığı çırpı onu elə taqət- 
dən salmışdı ki, fikirləşirdi, yəqin öləcək, amma ölsəydi, heç olmasa, 
bu əzabdan, qəm-qüssədən canı qurtarardı. Ancaq səbəti kürəyinə bağ- 
layan ipləri tez açmağa və yaxınlıqdakı yaşıl təpəyə qalxmağa yenə də 
özündə qüvvə tapdı. Oturub, taleyindən şikayətə başladı, ah-nalə elədi: 

— Bütün dərd-qəm, bütün bəlalar gərək mənim, bir dəyazıq ərimin 
başına gəlsin? Ömrümüz uzunu əziyyət çəkirik, tər tökürük, ancaq 
kənddə bizdən kasıbı yoxdur, bir qarın çörəyi zorla qazanırıql.. Üç il 

əvvəl ərim bağçada yer belləyəndə torpağa basdırılmış qızıl pul dolu 
küpə tapdı, biz də sevindik ki, dilənçiliyin daşını atdıq, amma nə oldu? 
Oğrular pulları apardılar, evimiz də, anbarımız da yandı, taxılımızı boy 
atmamış dolu vurdu, üstəlik, Allah mənə bir eybəcər uşaq da bəxş 
elədi ki, bütün kənddə biabır oldum. Müqəddəs Lavrenti günü oğlanın 
üç yaşı tamam oldu, amma ayaqları hörümçək ayaqları kimidir, nə 
ayaq üstə dura bilir, nə gəzə bilir, adam kimi də danışmır, pişik kimi 
miyovuldayır. Yeməyini görsən, bu eybəcər uşaq səkkiz yaşında uşa- 
ğın yediyini yeyir, xeyri də yox. Allah eləməsin ki, beləsini yedirib 
başımıza bəla böyüdək. Boyu bir qarışlıq idbar gündən-günə daha çox 
yeyib-içəcək, əlindən heç nə gəlməyəcəkl Yox, yox, belə dərdə insan 
dözməzl.. Ölmək istəyirəm, ay Allah... mənə ölüm göndərl 

Bədbəxt arvad hönkürüb ağladı, taqətdən düşdü və yuxuya getdi... 

Üç il yarım bundan əvvəl doğduğu bu eybəcər idbarın əlindən 
nahaq gileylənmirdi. Axı ilk baxışdan əcaib balaca kötüyə oxşayan bu 
şey, boyu iki qarış olan eybəcər uşaqdı: indi də səbətdən, çırpının 
üstündən sürüşüb düşdü, mırıltı ilə otluqda dığırlanmağa başladı. Başı 
çiyinlərinin arasında itib-batmışdı, kürəyi balqabağa oxşayan şiş idi, 
çubuq kimi nazik, qısa qıçları da birbaşa sinəsindən sallanırdı, bu gör- 
kəmdə o, yarı bölünmüş turpa bənzəyirdi. Diqqətlə baxmasaydın, üzü- 
nü görməzdin, yaxşı-yaxşı baxanda qara, pırtlaşıq saçlarının içindən 
çıxmış uzun, nazik burnu, bir də işıldayan zil qara gözlərini görəcəkdin, 
büzüşmüş, qırışmış üzündən, parıldayan xırdaca gözlərindən elə bilir- 
din mandraqora kötüyünə oxşayan cırtdandır — qabağında dayanıb. 

Yorğun qadın dərin yuxuda olanda, oğulcuğazı da dığırlanıb-dığır- 
lanıb ona qısılan vaxt yaxınlıqdakı xeyriyyə məktəbində oxuyan xanım 
qız fröyleyn fon Rozenşön gəzintidən qayıdırdı. Yolu onların yanın- 
dan düşmüşdü. O, ayaq saxladı və təbiətən xeyirxah olduğundan 
gördüyü mənzərə onu həyəcanlandırdı. 

— Ay Allah, — dedi, — dünyada nə qədər dərd-bəla varmışl.. Yazıq, 
dərdli arvad!.. Mən bilirəm ki, o taqətsizdir, əldən düşüncəyə qədər 
işləyir, aclıq, əziyyət onu yıxıbl Öz yoxsulluğumu, gücsüzlüyümü belə 
halda aşkar hiss eləyirəm... Ah, kaş ona kömək edə biləydim, bunu 
necə arzulayıraml.. Ancaq nəyim qalıbsa, kor taleyin əlimdən ala 
bilmədiyi, məhv edə bilmədiyi neməti bu bəlanı sovuşdurmağa səylə, 

namusla sərf edəcəyəml Zavallı qadın, pulum olsaydı belə, onun sənə 
köməyi dəyməzdi, vəziyyətini, bəlkə, daha da ağırlaşdırardı, sənin, 
ərinin, ikinizin də qismətinə var-dövlət düşməyib, kimin qismətində 
o yoxdursa, qızılı da əlindən gedir və necə gedir, bunu heç özü də 
bilmir. Pul onun üçün qanqaralıqdan başqa heç nə deyil, pulu çox 
olduqca daha da yoxsullaşır. Amma mən bilirəm, kasıblıqdan, ehti- 
yacdan daha artıq ürəyini didən odur ki, bu xırdaca əcaib məxluqu 
doğmusan, o da boynunda ağır bir yükdür ki, ömrün uzunu onu daşı- 
malısan... Bəli, bu uşaq nə böyüyəcək, nə qəşəng olacaq, nə də ağıllı. 
Bəlkə, başqa yolla ona kömək eləyə bildik. 

Bu sözləri deyib, xanım qız yerə çökdü və balacanı dizləri üstündə 
oturtdu. Acıqlı-kinli cırtdan əl-qol atdı, xanım qızın barmağını dişlə- 
mək istədi, ancaq qız: “Sakit ol, sakit ol, may böcəyil” — dedi və meh- 
ribanlıqla onun başını sığalladı, əlini alnından boynunacan dönə-dönə 
çəkdi. Balacanın pırtlaşıq saçı yavaş-yavaş hamarlandı, yana ayrılıb, 
alnına kip yapışdı və yüngül, qəşəng tellər kimi dik çiyinlərinə, balqa- 
bağa oxşar kürəyinə töküldü. Uşaq get-gedə sakitləşdi, sonra onu 
yuxu apardı. Xanım qız onu ehtiyatla anasının yanında otun üstə qoy- 
du, kiçik çantasından şüşəsini çıxarıb, yatmış qadının üzünə spirtli su 
çilədi, sonra yeyin addımlarla ordan uzaqlaşdı. 

Çox keçməmiş qadın oyandı, vücudunda qəribə bir gümrahlıq, 
qüvvə hiss elədi. Ona elə gəldi ki, doyunca yeyib, üstündən də şərab içib. 

— Gör ha, — dedi, — bir çimir yuxu mənə necə rahatlıq gətirdi, məni 
necə gümrah elədil.. Amma günün batmağına az qalıb, evə getmək 
vaxtıdır! 

Səbəti çiyninə almaq istəyirdi ki, gördü uşaq səbətdə yoxdur, 
ancaq elə o dəm otun üstündən duran balaca cır səslə nıq-nıq nıq- 
qıldadı. Anası heyrətlə əllərini bir-birinə çırpıb çığırdı: 

— Saxes, Balaca Saxes, saçlarını kim belə gözəl darayıb? Saxes, 
Balaca Saxes, əgər bu cür iyrənc idbar olmasaydın, gör qıvrım tellərin 
səni necə qəşəngləşdirərdil Yaxşı, dur, dur səbətə girl 

Elə onu götürüb çırpının üstünə qoymaq istəyirdi ki, Balaca Saxes 
təpik atmağa başladı və aydın səslə miyovuldadı: 

— İstəmirəml 

Qadın özünü itirdi, qışqırdı: 

— Saxes, Balaca Saxesl Danışmağı sənə kim öyrətdi? Yaxşı da, 
əgər saçın belə gözəl daranıbsa, əgər belə aydın danışırsansa, yəqin, 
gəzə də bilərsən. 

Qadın səbəti çiyninə qoydu, Balaca Saxes də anasının önlüyündən 
yapışdı və onlar beləcə kəndə sarı üz tutdular. 

Yolları keşişin evinin qabağından keçirdi, keşiş də elə o vaxt üç 
yaşlı, çox qəşəng, qızılı saçları buruq-buruq olan kiçik oğlu ilə qapıda 
dayanmışdı. Ağır səbət aparan arvadı, anasının önlüyündən sallanmış 
Balaca Saxesi görəndə ucadan dedi: 

— Axşamınız xeyir, frau Liza, necəsiniz, yükünüz ağırdır, zorla 
yeriyirsiniz, bura gəlin, qapımdakı skamyada bir az oturub dincinizi 
alın, qulluqçum da sizə su verərl 

Frau Liza təklifi o saat qəbul elədi. Səbəti yerə təzəcə qoymuşdu, 
ağzını təzəcə açmışdı ki, möhtərəm cənaba şikayətlənsin, dərdini izah 
eləsin, Balaca Saxes anasının iti hərəkətindən müvazinətini itirdi və 
keşişin ayaqları altına yumbalandı. Keşiş tez əyilib balacanı götürdü. 

— Ah, frau Liza, frau Liza, — dedi, — necə qəşəng, necə xoşagəlim 
oğlunuz var! Belə gözəl uşağı Allah öz istəkli bəndəsinə əta elər! 

Bunu deyib uşağı qucağına aldı, ona nəvaziş göstərməyə, sığalla- 
mağa başladı, tərbiyəsiz cırtdanın zəhlətökən deyintisinə, ciyiltisinə, 
hətta bu hörmətli cənabın burnunu dişləmək istədiyinə, deyəsən, heç 
fikir də vermədi. 

Frau Liza isə keşişin qabağında çaşbaş dayanmışdı, gözlərini 
bərəldib, key kimi ona baxırdı. 

Nəhayət, zırıltılı səslə dedi: 

— Ah, əziz cənab, sizin kimi Allah adamına yaraşmaz ki, yazıq, 
bədbəxt qadına rişxənd eləyəsiniz. Bilmirəm Allah hansı günahlarıma 
görə məni cəzalandırıb, belə iyrənc idbarı mənə veribl 

Keşiş acıqlandı: 

— Nə boş söhbətdir eləyirsiniz, mənim əziziml “Rişxənd eləmək”, 
“idbar”, “Allah cəzalandırıb”... mən sizi qətiyyən başa düşmürəm, 
ancaq onu bilirəm ki, hərgah öz gözəl oğlunuzu ürəkdən sevmirsinizsə, 
demək, gözləriniz tamam tutulub. Öp məni, mehriban uşaql 

Kişi Saxesi bağrına basdı, o isə: “İstəmirəm!” deyib, yenə keşişin 
burnunu dişləmək üçün dartındı. 

Liza qorxub qışqırdı: 

— Görürsünüz necə yırtıcıdırl 

Bu vaxt keşişin oğlu dedi: 

— Ah, əziz atam, sən elə mehribansan, uşaqlarla elə yaxşı danışır- 
san ki, onlar səni lap çox istəməlidirlərl 

Keşişin gözləri yaşardı, o, heyrətlə dedi: 

— Ah, bir qulaq asın, frau Liza, bircə bu qəşəng, ağıllı oğlunuza, 
bədxah münasibət bəslədiyiniz sevimli Saxesə bircə qulaq asın. Mən 
görürəm ki, o nə qədər qəşəng, ağıllı olsa da, siz onu heç vaxt sev- 
məyəcəksiniz. Bura baxın, frau Liza, gələcəkdə böyük adam olacaq 
bu övladınızı verin mən tərbiyə eləyim. Çox yoxsul olduğunuz üçün 
o, sizə ancaq ağır yükdür, onu öz oğlum kimi tərbiyə eləmək isə mənə 
fərəh verər... 

Liza heyrətdən özünə gələ bilmir, elə hey deyirdi: 

— Ah, əziz cənab, əziz cənab keşiş, doğrudanmı bunu ciddi deyir- 
siniz, doğrudanmı bu idbarı özünüzə oğulluğa götürüb tərbiyə elə- 
mək, məni də bu eybəcərin əziyyətindən xilas eləmək istəyirsiniz?.. 

Lakin qadın öz cırtdanının eybəcərliyinə keşişi nə qədər inan- 
dırmğa çalışdısa da, keşiş bir o qədər çox inadla bildirdi ki, bu korluq- 
la qadın göylərin ona əvəzsiz nemət kimi bəxş elədiyi bu gözəl uşağa 
layiq deyil, axırda da qəzəbləndi, Balaca Saxes qucağında, evə girib 
qapını içəridən bağladı. 

Liza sanki daşa dönüb, keşişin qapısının qabağında dayanmışdı, 
görüb-eşitdiklərindən nitqi tutulmuşdu. Öz-özünə dedi: 

— Bu hörmətli keşişimizə nə oldu, görəsən? O, Balaca Saxesə lap 
vuruldu, mənim gicim də gözünə gözəl, ağıllı göründü... Hə, Allah bu 
xeyirxah cənabın köməyi olsun, mənim çiynimdən ağır yükü götürüb 
öz çiyninə qoydu, qoy indi daşısın o yükül Vay-vay, səbət necə yün- 
güldür! Çırpının üstündən Balaca Saxes, onunla bərabər əzab-əziyyəti 
də yox olub axıl 

Frau Liza sevincək, xoş əhvalla, kürəyində səbət, yoluna düzəldi... 

Bu barədə daha bircə kəlmə deməsəm də, sən, xoşniyyət oxucum, 
yəqin, başa düşəcəksən ki, fröyleyn Rozenşönün, ya da özünün dediyi 
kimi, Rozenqrünşönün işi tamam ayrı cürdür. Axı, yəqin ki, təkcə 
başını sığalladığına və saçını daradığına görə, yalnız bu sirli səbəbə 

görə Balaca Saxes ürəyiyumşaq keşişin gözünə qəşəng və ağıllı 
göründü, doğma övladı kimi qəbul olundu. Sən isə, hörmətli oxucu, 
mənim həssaslığımı nəzərə almadan, ola bilsin, yanlış qənaətə gələsən, 
ya da mənim hekayətimin zərərinə çoxlu səhifə çevirəsən ki, bu 
əfsanəvi xanım qız barədə tez çox şey öyrənəsən. Yaxşısı budur, bu 
ləyaqətli xanım haqqında bildiklərimin hamısın indi sənə danışım. 
Fröyleyn fon Rozenşön ucaboy, alicənab, məğrur vücudlu xanımdı, 
təbiətən qürurlu və hökmlü idi. Gözəl üzü, xüsusən, adəti üzrə, 
hərəkətsiz və ciddi nəzərlərini uzaqlara dikəndə, qəribə, hətta vahiməli 
təsir oyadırdı, bu da ondandır ki, qaşlarının arasında qeyri-adi qırış 
vardı, axı qətiyyən bəlli deyil xeyriyyə məktəblərində oxuyan xanım 
qızların alnında o cür qırış olur, ya yox. Bununla belə, qızılgül vaxtı, xoş 
aydın havalı günlərdə xanım qızın baxışında çox zaman elə məlahət, elə 
gözəllik olardı ki, onu görən hər kəs bu xoş sehrin tilsiminə düşərdi. 
Birinci və axırıncı dəfə onun üzünü görmək mənə qismət olan vaxt 
o, cavandı, ömrünün çiçəklənən vaxtını yaşayırdı. Mən fikirləşirdim ki, bu 
qadını ömrünün gözəllik zirvəsində görmək böyük xoşbəxtlikdir, həm 
də bu ilahi gözəlliyini daha görə bilməyəcəyimdən qorxdum, çünki elə 
bildim ki, daha o gözəllik təkrar olunmayacaq. Mən yanılırdım. Kəndin 
köhnə adamları deyirdilər ki, gözlərini açandan onu elə bu cür görüblər, 
həmişə necəydisə, indi də elədir: nəyaşlı, nə cavan, nə bundan yaxşı, nə 
də pis. Görünür, zamanın hökmü ona aid deyildi, təkcə bunun özü 
qəribə görünə bilərdi. Lakin bir çox başqa şeylər də vardı ki, yaxşı-yaxşı 
fikirləşə bilən hər kəs məndən də artıq heyrət edərdi və bu heyrət heç 
vaxt onu tərk eləməzdi. Xanım qız, hər şeydən əvvəl, adları onun soyadına 
daxil olan çiçəklərlə əməlli-başlı qohumdu. Min ləçəkli gözəl qızılgülləri 
dünyada heç kim onun kimi yetişdirə bilmirdi. Hələ bu bir yana, xanım 
qız quruca bir tikanı yerə sancan kimi, onun üstü qızılgüllə dolurdu. 
Bundan başqa, dəqiq məlum idi ki, meşəyə tək gəzməyə gedəndə xanım 
qız, sanki, ağacların, kolların, bulaq və çayların qəribə, gözəl səslərinə 
səs verib, ucadan onlarla söhbət edir. Cavan bir ovçu isə bir dəfə gör- 
müşdü ki, xanım qız meşənin qalın bir yerində dayanmışdı. Bu yerlərdə 
qətiyyən görünməmiş ala-bəzək, parıldayan lələkli qəribə quşlarsa onun 
ətrafında dövrə vurur, mehribanlıq göstərir, şən-şən oxuyur, cəh-cəh 
vurur və yəqin, ona məzəli əhvalatlar danışırdılar, çünki o gülür, sevinirdi. 

Dini məktəbə qəbul olunan fröyleyn fon Rozenşön elə bu səbəbdən 
də əyalətdə hamının diqqətini cəlb elədi. Onu nəcib ailədən olan qız- 
ların oxuduğu xeyriyyə məktəbinə qəbul eləməyi knyazın özü buyur- 
muşdu. Bax elə buna görə də baron Pretekstatus fon Mondşöyn, xeyriy- 
yə məktəbi onun sahibi olduğu mülkün yaxınlığında yerləşsə də, o da 
məktəbin himayədarı olsa da, buna etiraz edə bilmədi, hərçənd ürəyini 
ağır şübhə didirdi. Riksnerin “Turnirlər kitabı”nda və başqa siyahılarda 
Rozenqrünşön ailəsini axtarmaq cəhdləri də əbəs idi. Ona görə otuz iki 
arxa o tərəfə əcdadının əsilnəcabətini sübut eləməmiş xanım qızın belə 
məktəbə qəbul olunmasının münasib olduğuna şübhə elədi, — buna haq- 
qı da vardı, — və nəhayət, əlacsız qalıb, göz yaşları içində, xahiş elədi ki, 
Allah xatirinə, heç olmasa, Rozenqrünşön yox, Rozenşön olsun, çünki 
bu soyadda yenə bir məna, əcdadın varlığına bir inam var... Xanım qız 
ona güzəştə getdi... Görünür, Pretekstatusun əsil-nəcabəti olmayan 
xanım qızı xoşlamaması, nədənsə, özünü büruzə verdi və şayiə, qeybət 
şəklində bütün kəndə yayıldı. Meşədəki o sehrli, amma heç kəsə xətər 
yetirməyən söhbətlərlə dildən-dilə gəzən, xanım qızın əsl, şübhəli təbiə- 
tini açan başqa qorxulu hallar da əlavə olundu. Kəndxudanın arvadı 
Anna xala, lap yəqin, hamını inandırdı ki, hər dəfə xanım qız pəncərə 
tərəfə bərkdən səbir gətirəndə bütün kənddə süd çürüyür. Bu söhbət 
doğru çıxan kimi dəhşətli bir hadisə oldu. Müəllimin oğlu Mixel xey- 
riyyə məktəbində gizlicə qızarmış kartof yeyəndə onu oğurluq üstə 
tutan xanım qız gülümsünüb barmağı ilə onu hədələyib. Uşaq o vaxtdan 
ağzıaçıq qalıb, elə bil, ağzına isti kartof tıxanıb, oğlan o vaxtdan başına 
enligünlüklü şlyapa qoyurmuş, yoxsa yağış yağanda birbaşa onun 
boğazına tökülə bilərmiş. Çox keçməmiş hamıya bəlli oldu ki, xanım 
qız odu, suyu ovsunlamağı bacarır, tufan qopara, dolu yağdıra, keçəllik 
göndərə bilər və heç kəs də çobanın danışdığı əhvalata şübhə eləmədi, 
çoban bir dəfə gecəyarısı görübmüş ki, xanım qız süpürgəyə minib 
havada oyan-buyana çapır, qabaqda da buynuzları arasında göy alov 
dili qalxan böcək-maral uçurl.. Çoban bərk qorxubmuş. Camaatın ara- 
sına çaxnaşma düşdü, hamı ffritəni didib-parçalamaq istədi, kənd 
hakimləri də qərar verdilər ki, xanım qızı xeyriyyə məktəbindən çıxarıb, 
suya atsınlar, adi üsulla yoxlayıb görsünlər doğrudanmı ifritədir. Baron 
Pretekstatus bu qərara mane olmadı və qımışıb, öz-özünə dedi: 

— Əsil-nəcabəti olmayan, Mondşöyn kimi qədim və şöhrətli əcdad- 
dan məhrum adi adamların qisməti budur. 

Onu hədələyən dava-dalaşdan xəbər tutan xanım qız paytaxtdan 
qaçdı və çox keçməmiş baron Pretekstatus bu yerlərin knyazından 
hökumət fərmanı aldı, fərmanda onun nəzərinə çatdırdılar ki, ifritə 
deyilən varlıq yoxdur, göstəriş verilirdi ki, yetimxana qızlarının üzmək 
bacarığını yoxlamaq kimi, həyatdan kənar istəklərinə görə kənd 
hakimləri qazamata salınsın, qalan kəndlilərə və onların arvadlarına 
qandırılsın ki, əməlli-başlı cismani cəza qorxusu altında fröyleyn fon 
Rozenşön barəsində çox pis fikrə düşməsinlər. Onlar ayıldılar, cəza- 
dan qorxdular və o vaxtdan xanım qız barədə yaxşı fikirdə oldular, 
bunun da hər iki tərəf üçün — həm kənd üçün, həm də xanım Rozenşön 
üçün gələcəkdə xeyri oldu. 

Knyazın hökumətində çox gözəl bildirdilər ki, xanım qız fon 
Rozenşön bütün dünyanın tanıdığı pəri, məşhur Rozabelverdadır. 
Əhvalat belədir. 

Yer üzündə, yəqin ki, baron Pretekstatus fon Mondşöynün mülkü- 
nün yerləşdiyi, fröyleyn fon Rozenşönün yaşadığı, xülasə, əziz oxucu, 
sənə ətraflı danışacağım hadisənin baş verdiyi o kiçik knyazlıq kimi 
gözəl ölkə yoxdur. 

Uca dağlarla dövrələnmiş bu yer, yaşıl, ətirli meşələri, çiçəkli 
çəmənləri, gur çayları, zümzüməli bulaqları olan bu dilbər guşə, gözəl- 
liyi ilə adamı valeh edən bağa oxşayırdı. Oranın camaatı, elə bil, dərdsiz- 
qəmsiz, arxayın-arxayın həmin bağda gəzişirdi. Bu ətrafda şəhər yoxdu, 
təkcə göz oxşayan kəndlər, bir də tənha dayanmış saraylar vardı. Hamı 
bilirdi ki, bu ölkənin sahibi knyaz Demetriusdur, amma heç kim 
hökmdarlığın cüzi əlamətini də hiss eləmirdi, hamı da bundan çox-çox 
razı idi. Azadlıq xoşlayan, tutduqları hər işdə sərbəst olmağı, gözəl 
təbiəti, mülayim havanı sevən şəxslər özlərinə bu knyazlıqdan yaxşı yer 
seçə bilməzdilər. Vəziyyət elə gətirdi ki, başqa adamlarla bərabər, 
burada cürbəcür qəşəng, xoşrəftar pərilər də sakin oldular, məlumdur 
ki, pərilər hərarəti və azadlığı hər şeydən uca tuturlar. Görünür, onların 
ucbatından, az qala, hər kənddə, xüsusilə meşələrdə, tez-tez gözəl möcü- 
zələr baş verirdi, həmin möcüzələrin şahidi olanlar da vəcdə gəlir, 
bunlara ürəkdən inanır, özləri də bilmədən, möcüzələrə inamdan şən 

təbiətli və yaxşı vətəndaş olaraq qalırdılar. Lap Cinnistanda olduğu kimi, 
özlərinə sərbəst, azad yurd salmış xeyirxah pərilər mehriban Demet- 
riusa məmnuniyyətlə əbədi həyat bəxş elərdilər. Lakin buna onların 
hökmü çatmırdı. Demetrius öldü, onun da yerini cavan Pafnusius tutdu. 
Hələ atasının sağlığında Pafnusius ürəyində ondan narazılıq eləyirdi ki, 
xalq və dövlət, onun fikrincə, çox dağınıq və baxımsız haldadır. O, xalqı, 
dövləti idarə etməyi qərara aldı və öz kamerdineri Andresi ölkənin 
birinci naziri təyin elədi, bu Andres bir dəfə, Pafnusius pul kisəsini 
dağların arasındakı meydanda yaddan çıxarıb qoyan vaxt ona altı dukat 
borc verib, onu böyük bir bəladan qurtarmışdı. 

Pafnusius Andresə dedi: 

— Mən idarə etmək istəyirəm, əziziml 

Ağasının baxışından onun ürəyindəkiləri oxuyan Andres onun 
ayaqlarına yıxıldı və təntənə ilə bildirdi: 

— Hökmdarl O gün gəlib yetdil Sizin hökmünüzlə ölkə hərc- 
mərclik zülmündən xilas olub, işıq saçır!.. Hökmdar! Sinəsində və 
boğazında bədbəxt xalqın minlərlə harayı ilişib qalmış sadiqdən də 
sadiq nökərinizin yalvarışına qulaq asın!.. Hökmdarl.. Maarif yayın! 

Pafnusius öz nazirinin ali fikirlərindən vəcdə gəlmişdi. O, nazirini 
yerdən qaldırıb hərarətlə bağrına basdı və hönkürərək dedi: 

— Nazir... Andres... Mən sənə altı dukat borcluyam... bundan 
başqa... öz xoşbəxtliyimlə... öz hakimiyyətimlə sənə borcluyaml Ey 
sadiq, ağıllı nökərl.. 

Pafnusius o dəqiqə istədi əmr eləsin, iri hərflərlə fərman yazıb hər 
tində yapışdırsınlar ki, bu gündən maarif yayılır, hər kəs də bunu 
nəzərdə tutmalıdır. Ancaq Andres çığırdı: 

— Əziz hökmdar! Əziz hökmdar! Belə eləmirlər! 

— Bəs necə eləyirlər, əziziml — Pafnusius nazirin yaxasından 
yapışıb, onu kabinetinə dartdı və qapını açarla bağladı. 

— Bilirsinizmi, — Andres balaca kətildə öz knyazı ilə üzbəüz otu- 
rub, sözə başladı, — bilirsinizmi, əlahəzrət, maarif barədə sizin knyaz 
fərmanınızın təsiri, güman ki, heçə enər, hərgah onu, ağır da olsa, bir 
ölçü ilə bağlamasaq... bunu ağlımız bizə buyurur... Maarif yolu ilə 
irəliləməzdən əvvəl, — yəni meşələri qırmağı, çayı gəmiçilik üçün 
yararlı etməyi, kartof becərməyi, kənd məktəblərini yaxşılaşdırmağı, 

akasiya və qovaq basdırmağı, səhər-axşam dualarını qoşasəslə oxu- 
mağı gənclərə tövsiyə etməyi, hamar yollar salmağı və mal peyvəndi 
vurmağı başlamazdan əvvəl, — təhlükəli fikir yönümü olan, ağıllı iş 
görməyən, axmaq əməllərlə xalqı yoldan çıxaran adamları ölkədən 
sürgün etmək lazımdır... Siz “Min bir gecə”ni oxumusunuzmu, əziz 
knyaz, axı mən bilirəm ki, əlahəzrət, sizin mərhum atanız, — Allah ona 
rəhmət eləsin, — bu cür zərərli kitabları xoşlayırdı və siz hələ qarğı at 
minib sürəndə və qızarmış qoğal yeyəndə o kitabları sizə verirdi. 
Demək, beləl.. Həmin əcaib kitabdan siz həzrətlərinə pəri deyilən 
vücudlar bəllidir, amma, yəqin, sizin heç ağlınıza da gəlmir ki, o təh- 
lükəli xanımlardan bəziləri burda, bizim öz misilsiz ölkəmizdə, sizin 
sarayınızın lap yanında məskən salıb, hər cür özbaşınalıq törədirlər. 

— Hə? Siz nə danışırsınız... Andresl Nazirl Burda, mənim ölkəmdə 
pəri? — Knyaz çığırıb, rəngi qaçmış halda stulun arxasına söykəndi. 

Andres sözünə davam etdi: 

— Narahat olmayın, əlahəzrət, hərgah biz bu maarif düşmənlərinə 
ağıllı hücum etsək, sizin narahatlığınız üçün əsas olmaz. Axı sizin 
rəhmətlik atanızın mərhəmətindən sui-istifadə edən bu düşmənlər 
bizim qızıldan qiymətli dövlətimizin zülmət qaranlıqdan xilas ola 
bilməməsində günahkardırlar. Onlar möcüzələrlə təhlükəli oyun oyna- 
yırlar, şeir adı ilə zəhər yayırlar ki, bu da insanları maarif naminə iş 
görmək qabiliyyətindən məhrum edir. Həm də onların dözülməz, icti- 
mai qayda-qanunla bir yerə sığmayan adətləri var, elə təkcə bu səbə- 
bə görə onları yüksək inkişaf etmiş dövlətlərin heç biri saxlamaz. 
Məsələn, o cəsarətli zibillər, istədikləri vaxt göyərçin, qu quşları, hətta 
qanadlı atlar qoşulmuş faytonda havada gəzməkdən utanmırlar. Siz- 
dən xəbər alıram, əlahəzrət, əgər ölkədə yüngülağıl vətəndaşın tüstü 
borusuna istədikləri vaxt gərəksiz mal tullayan adamlar varsa, özünə 
əziyyət verib, fəndgirliklə düşünülmüş əlavə rənglər qoymağa dəyər- 
mi?! Ona görə, əlahəzrət, hərgah maarif elan edilirsə, pərilər yox olma- 
lıdır... Polis onların saraylarını mühasirəyə alar, təhlükə doğuran əmla- 
kını müsadirə edər, özlərini də sərsəri kimi öz vətənlərinə, “Min bir 
gecə”dən siz əlahəzrətlərinə bəlli olan — Cinnistana qovar. 

Knyaz soruşdu: 

— Ora poçt gedirmi, Andres? 

Andres cavab verdi: 

— Hal-hazırda yox, ancaq maarif yayılandan sonra bu ölkə ilə 
müntəzəm rabitə yaratmaq, bəlkə, faydalı oldu. 

Knyaz sözünə davam etdi: 

— Pərilərə qarşı bizim götürdüyümüz ölçü amansız görünməzmi, 
Andres?.. Onların ərköyün öyrətdiyi xalq öz narazılığını bildirməzmi? 

Andres dedi: 

— Bu işi də nəzərə almışam. Cinnistana pərilərin hamısını sürgün 
eləməyəcəyik, əlahəzrət, bəzilərini ölkədə saxlayacağıq, amma maarifə 
hər cür zərər vurmaq imkanlarını nəinki əllərindən alacağıq, həm də 
lazımi tədbirlər görəcəyik ki, onları maariflənmiş ölkənin faydalı üzv- 
ləri edək. Kim bu qaydaya razı olmasa, ciddi nəzarət altında başqa bir 
gərəkli işlə məşğul olar, müharibə gedirsə, ordu üçün corab toxuyar, 
ya da ayrı bir iş görər. Başa düşün, əlahəzrət, pərilər xalq arasında 
yaşasalar, adamlar çox tez bir vaxtda onlara inamı itirəcəklər, bizim 
istədiyimiz də budur. Hər cür narazılıq öz-özünə yox olub gedəcək... 
Pərilərin əşyalarına gəlincə, onlar knyazın xəzinəsinə daxil olacaq, 
göyərçinlərdən, qu quşlarından knyaz mətbəxində ləzzətli çığırtma 
hazırlanar, qanadlı atların da qanadlarını kəsib axurlarda yemləməklə 
onlardan faydalı heyvan yetişdirə bilərik, mənə elə gəlir ki, axurları 
maariflə bərabər təsis eləməliyik... 

Pafnusius öz nazirinin bütün təkliflərinə ürəkdən razı idi. Artıq 
səhəri gün bütün bu qərarlar həyata keçirilmişdi. 

Hər tində maariflənmə fərmanı yapışdırılmışdı, eyni vaxtda da 
polis pərilərin saraylarına soxulur, əmlakını siyahıya alır, özlərini həbs 
eləyirdi. 

Bir Allah bilir necə olmuşdu ki, təkcə Rozabelverda maarifin 
hücumundan bir neçə saat əvvəl xəbər tutmuşdu və bu az vaxtda öz qu 
quşlarını uçurtmuş, tilsimli qızılgül kollarını və başqa qiymətli şeyləri 
gözdən-nəzərdən uzaqlaşdırmışdı. Pəri onu da bilmişdi ki, bu ölkədə 
qalmalıdır, bundan çox narazı olsa da, əmrə boyun əymişdi. 

Nə Pafnusius, nə də Andres heç cür anlaya bilmirdi ki, Cinnistana 
qovulan pərilər nə üçün belə bərk sevinirlər və dönə-dönə deyirlər ki, 
müsadirə olunmuş əmlak üçün qətiyyən heyifsilənmirlər. 

Hirslənmiş Pafnusius dedi: 


- 507 - 


Alman ədəbiyyatı antologiyası 


— Belə çıxır ki, Cinnistan mənim dövlətimdən yaxşı dövlətdir və 
onlar mənə, indi-indi pardaqlanıb açan maariflənmə haqqındakı 
fərmanıma gülürlərl.. 

Knyazlığın coğrafiyaşünasına tapşırıldı: tarixçi ilə bərabər həmin 
ölkə barəsində ətraflı məruzə hazırlayıb, knyaza təqdim etsin. 

Hər ikisi belə qərara gəldi ki, Cinnistan miskin ölkədir, mədə- 
niyyət, maarif, itaət, akasiya və mal peyvəndi barədə təsəvvürü yoxdur, 
əslinə qalanda isə, ümumiyyətlə, belə bir ölkə mövcud deyil. İnsan, ya 
da bütöv bir ölkə üçün də mövcud olmamaqdan pis şey yoxdur. 

Pafnusius bir az sakitləşdi. 

Rozabelverdanın kimsəsiz qalmış sarayının ətrafındakı gözəl, boz 
çiçəkli bağ baltalanıb boşalandan, Pafnusiusun da şəxsən özü, 
nümunə üçün, yaxınlığındakı kəndin bütün avara adamlarına mal 
peyvəndi vurandan sonra nazirlə Andres saraya qayıdanda pəri onları 
meşə yolunda pusdu. Sehri, polisdən gizlətdiyi qorxunc hoqqaları ilə 
onları elə hala saldı ki, knyaz onu göylərə and verdi, dedi: qoy ölkədə 
yeganə yaxşı yer olan nəcib qızlar məktəbi ilə kifayətlənsin, orada 
maarif haqqındakı fərmanı saymadan istədiyi hoqqanı çıxartsın. 

Pəri Rozabelverda bu təklifi qəbul elədi, bu yolla da nəcib qızlar 
məktəbinə düşdü, burada da, dediyimiz kimi, fröyleyn fon Rozenqrün- 
şön, sonra baron Pretekstatus fon Mondşöynün təkidiylə fröyleyn fon 
Rozenşön adı ilə tanındı. 


İKİNCİ FƏSİL 
Səyahət zamanı alim Ptolemey Filadelfin kəşf etdiyi naməlum 
xalq. Kerepes universiteti. At belində gəzmək üçün geyilən bir 
cüt uzunboğaz çəkmə tələbə Fabianın başının üstündən necə 
vıyıldayıb keçdi, professor Moş Terpin də tələbə Valtazarı çay 
içməyə necə dəvət elədi. 

Uzaq ölkələrdə səyahətdə olan, bütün dünyanı tanımış alim Pto- 
lemey Filadelfin Rufinə yazdığı gizli məktublarının birində belə 
maraqlı parça var: 

“Əziz Rufin, sən bilirsən ki, mən dünyada günəşin qızmar şüala- 
rından qorxduğum kimi heç nədən qorxmuram, bunlar bədənimdəki 
bütün gücü alır, ruhumu o dərəcədə əzib zəiflədir ki, fikirlərimin 

hamısı qovuşub, dumanlı bir mənzərə yaradır və mən bir şey barədə, 
azacıq da olsa, özümdə aydın təsəvvür yarada bilmirəm. Bax elə buna 
görə ilin isti vaxtı mən, adətən, gündüzlər dincəlirəm, gecələrsə 
səyahətimi davam etdirirəm. Keçən gecə də elə yolda idim. Qaranlıqda 
sürücüm düz, hamar yoldan azıb, bilmədən şose yoluna çıxdı. Karetim 
bərk silkələnsə də və yumru-yumru şişmiş başım qoz torbasına oxşasa 
da, ondan qabaq məni tutmuş yuxudan o vaxt oyandım ki, çox bərk 
silkələnmə məni karetdən qupquru yerə tullayıb. Gün düz üzümə 
düşürdü, qabağımdakı yolbağlayan dirəyin arxasında isə hansı iri bir 
şəhərinsə uca qüllələrini gördüm. Sürücü ağına-bozuna baxmadan 
söyürdü, çünki şosenin ortasındakı daşa dəymiş dişlə də sınmışdı, 
karetin arxa çarxı da. Sürücü mənə, deyəsən, heç fikir vermirdi. 
Müdrik adamlara yaraşan təmkinlə qəzəbimi boğdum, bu oğlana 
yazıq-yazıq dedim ki, yaramazın biridir. Hərgah Ptolemey Filadelf, 
dövrünün bu ən məşhur alimi... üstündə oturubsa, o gərək dişləyə də, 
çarxa da tüpürsün. Əziz Rufin, insanların ürəyinə necə hökm elədiyimi 
sən bilirsən. Təəccüblü deyil ki, sürücü o dəqiqə söyüşünü kəsdi, şose 
yolunun vergiyığanı ilə köməkləşib, məni ayağa qaldırdı, — əhvalat 
vergiyığanın evi qabağında olmuşdu, — xoşbəxtlikdən, çox əzilməmiş- 
dim, asta-asta yeriyə bilirdim, sürücü də sınmış kareti güclə darta- 
darta arxamca gəlirdi. Budur, şəhərin uzaqdan mavi duman içində 
gördüyüm darvazalarından azca aralı rastıma elə qəribə görkəmli, elə 
qəribə geyimli adamlar çıxdılar ki, mən gözlərimi sildim, görüm, 
doğrudanmı yatmamışam, yoxsa əcaib bir yuxu məni uzaq nağıllar 
ölkəsinə aparıb çıxarıb... Bu adamlar, — onları şəhər sakinləri hesab 
eləməyə haqqım vardı, çünki o şəhərin darvazalarından çıxırdılar, 
— uzun, yaponların şalvarı kimi çox enli, bahalı parçalardan — məxmər- 
dən, velvetdən, nazik mahuddan və ala-bəzək qalın parçadan cürbəcür 
qaytanlı, qəşəng lentli ipli şalvar və qısa, qarınlarını zorla örtən, uşaq 
gödəkçəsinə oxşar qızılı-sarı, bəziləri də qara gödəkçə geymişdilər. 
Daranmayan kilkə saçları dağınıq halda çiyinlərinə, kürəklərinə 
tökülmüşdü, başlarında isə əcaib papaq vardı. Bəzisinin boğazı tamam 
açıqdı, türklərin və indiki yunanların boğazı kimi, bəziləri isə, əksinə, 
yaxalarına ağ kətan yaxalığa oxşar parça salmışdılar. Belə yaxalığı 
əcdadlarımızın şəkillərində, yəqin ki, görmüsən, istəkli Rufin. Bu 

adamların hamısı çox cavan görünsə də, səsləri gur, kobud, hərəkət- 
ləri yöndəmsizdir, çoxlarının da burnunun altında bığa oxşar nazik 
kölgə gözə dəyirdi. Bəzilərinin gödəkçəsindən, arxa tərəfdən uzun 
borucuq dikəlirdi, üstündə də iri, ipək qotaz yellənirdi. Bəziləri bu 
borucuqları əllərində tutmuşdular. Aşağıda onlara kiçik, ya böyük, ya 
da çox böyük qəribə şəkilli başlıq bərkitmişdilər, yuxarısından, ucu 
nazik borucuqdan ora üfürür və ustalıqla oradan süni bulud buraxır- 
dılar. Bir başqalarının əllərində enli, parıldayan qılınclar vardı, elə bil, 
bu adamlar düşmən üstünə atılacaqdılar, bəzilərinin də yanından, ya 
da kürəyindən dəri, ya da dəmir qablar sallanırdı. Təsəvvür edə bilər- 
sənmi, əziz Rufin, hər təzə gördüyüm mənzərəni dəqiq öyrənmək, 
tədqiq etməklə biliklərimi zənginləşdirməyə çalışan mən, bu qəribə 
məxluqlardan gözümü çəkə bilmirdim. Onlar o dəqiqə məni dövriyə 
alıb, var səslə çığırmağa başladılar: “Filisterl Filisterl”, iyrənc səslə də 
şaqqıldayıb güldülər... Bu, mənim qanımı qaraltdı. Bir düşün, istəkli 
Rufin, məgər böyük alim üçün ən ağır təhqir deyilmi ki, onu neçə min 
illər qabaq uzunqulaq çənəsinin köməyi ilə əzilib məğlub edilmiş bir 
xalqın nümayəndəsi hesab edirlər?.. Mən bütün fitri ləyaqətimi top- 
layıb, ətrafıma yığışmış bu qəribə məxluqa ucadan bildirdim: güman 
edirəm ki, mədəni bir ölkəyə düşmüşəm, təhqir olunduğum üçün də 
polisə və məhkəməyə müraciət edəcəyəm. Bu yerdə hamısı nərildədi: 
hətta indiyə kimi tüstülənməyənlər də ciblərindən tüstü cihazlarını 
çıxartdılar və üzümə qalın tüstü üfürdülər, mən də indi hiss elədim ki, 
həmin tüstünün tünd iyi var və başımı gicəlləndirir. Sonra onlar 
mənim ünvanıma lənət yağdırdılar, o lənətin dəhşətli sözlərini sənin 
üçün təkrar etməyəcəyəm, istəkli Rufin. Elə özüm də o sözləri yadıma 
salanda çimçəşirəm. Axır ki, onlar qulaqbatırıcı, həyasız gülüşlə 
məndən uzaqlaşdılar. Qulağıma “qamçı” sözü dəydil.. Bütün əhvalatı 
görüb-eşidən sürücüm ümidsiz halda əllərini yelləyərək dedi: 

— Ah, əziz cənabl Bu əhvalatdan sonra nəbadə bir də bu şəhərə 
gələsinizl Necə deyərlər, sizi heç it də saymaz, həmişə də gözləmək 
olar ki, sizi kötək... 

Mən bu mehriban oğlana sözünü qurtarmağa imkan vermədim və 
tez yaxınlıqdakı kəndə sarı yollandım. Sevimli Rufin, mən bütün bun- 
ları sənə kənddə yeganə meyxananın kiçik otağında oturub yazıram... 

İmkan tapdıqca o şəhərin naməlum vəhşi tayfası barəsində məlumat 
toplayacağam. Onların adətləri, xasiyyətləri, dilləri və s. haqqında 
qəribə şeylər eşitmişəm, onların hamısını sənə vicdanla təsvir edəcə- 
yəm...” və s. vəİ.a. 

Görürsənmi, əziz oxucu, böyük alim olmaq, həm də həyatda ən adi 
əhvalatları bilməmək, hamıya məlum şeyləri görəndə də qeyri-adi fər- 
ziyyələr yürütmək mümkündür. Ptolemey Filadelf elmləri öyrənirdi, 
amma tələbələrə bələd deyildi, hətta məşhur Kerepes universitetinin 
yaxınlığında yerləşən Vışni Yakobsgeym kəndində olduğunu da bil- 
mirdi. Heyrətamiz sərgüzəşt halında təsəvvüründə qaldığı o hadisəni 
də dostuna həmin kənddən yazırdı. Şəhər kənarında asudə gəzib kef 
eləyən tələbələri görəndə həlim, sadəlövh Ptolemey qorxdu. Bundan 
bir saat əvvəl Kerepesə gəlib, təbiət professoru Moş Terpinin evinin 
qabağından təsadüfən keçsəydi, gör qorxudan nə hala düşərdi!.. Evdən 
hay-küylə bayıra axışan tələbələr onu dövrəyə alırdılar, bu qarışıqlığı, 
bu itələşməni görəndə beynində necə fantastik fərziyyələr yaranırdı. 

Moş Terpinin mühazirələri Kerepesdə bütün başqa mühazirə- 
lərdən artıq dinləyici toplayırdı. Dediyimiz kimi, o, təbiət professoru 
idi və yağış, göy gurultusu, ildırım nədən yaranır, niyə günəş gündüz 
işıq saçır, ay isə gecə, ot necə və nə üçün bitir və s. belə-belə şeyləri 
izah eləyirdi, elə izah eləyirdi ki, onu lap uşaq da başa düşərdi. Bütün 
təbiət kiçik bir dərsliyə yerləşdirilmişdi, onun vasitəsilə istədiyi vəziy- 
yəti yaradır, hər suala oradan cavab tapırdı. Bir sıra fiziki təcrübələr- 
dən sonra müvəffəqiyyətlə müəyyən elədi ki, qaranlıq əsasən işığın 
yoxluğundan yaranır, özünə ad-sanı da bu yolla qazandı. Bu kəşf, həm 
də təcrübələrini gözbağlıca oyununa zirəkliklə çevirməsi, hoqqabazlığı 
maraqlı tamaşaya döndərməsi onun mühazirələrinə axın-axın dinləyici 
toplayırdı... 

Mehriban oxucu, tələbələri məşhur olan Ptolemey Filadelfdən 
yaxşı tanıdığına görə, icazə ver, mühazirəsinin qurtardığı dəqiqədə 
səni professor Moş Terpinin evinə yaxınlaşdırım. Hay-harayla evdən 
çıxan tələbələrdən biri o dəm diqqətini cəlb eləyəcək. Sən qamətli, 
iyirmi üç-iyirmi dörd yaşlarında bir cavan görəcəksən ki, parlaq qara 
gözləri ağıllı olmağına dəlalət edir. Solğun üzündə həkk olunmuş qəm, 
xəyalpərvərlik bu alovlu gözlərini dumanlandırmasaydı, onun baxışı 

təkəbbürlü görünərdi. Xət-xət məxmərlə haşiyələnmiş nazik, qara 
mahud sürtuku, demək olar, qədim alman dəbində tikilmişdi, belə 
sürtuka da zərif, dümağ krufyeva yaxalıq və xurmayı saçlarını örtmüş 
məxmər beret çox yaraşır. Bu geyim oğlana ona görə yaraşır ki, bütün 
görkəmi, qaməti və yerişi üzünün ciddiliyi ilə həmahəngdir, elə bil, 
o, həqiqətən, qədim, şöhrətli və nəcib nəslə mənsubdur. Bu səbəbdən 
onda müasirliyin anlaşılmaz nümunələrini kor-koranə təqlid eləmək, 
elə o cür də müasirliyin tələblərini anlamamaqdan doğan, tez-tez rast 
gəldiyimiz lovğalıqdan, özünü öyməkdən əsər-əlamət yoxdur. Hör- 
mətli oxucu, ilk baxışdan sənə xoş gəlmiş bu cavan oğlan məhz tələbə 
Valtazar, əsil-nəcabətli, dövlətli ata-ananın oğlu, nəcib, ağıllı, çalışqan 
gəncdir ki, qələmə aldığım o maraqlı əhvalatda onun barəsində çox 
şey danışmaq istəyirəm... 

Adətincə, xəyala dalmış Valtazar Moş Terpinin mühazirəsindən 
çıxıb şəhər darvazalarına sarı yollandı ki, qılıncoynatma meydanı əvə- 
zinə, Kerepesin bir neçə yüz addımlığındakı kiçik, gözəl meşəyə 
getsin. Şənüzlü, şəntəbiətli qəşəng dostu Fabian onun ardınca qaçdı 
və darvaza yanında ona yetişdi. Var səslə çığırdı: 

— Valtazarl Valtazar, görürəm sən yenə meşəyə guşənişin kimi 
tənha gəzib-dolaşmağa gedirsən, igid oğlanlarsa indi qılıncoynatma 
sənətini öyrənirlərl.. Rica edirəm, səfehliyi burax, qəribə adətlərindən 
əl çək, əvvəlki kimi şən, dəcəl ol. Gedək bir az qılınc yellədək, sonra 
darvazadan çıxmaq istəsən, mən də sənə qoşularam. 

Valtazar ona cavab verdi: 

— Sənin ürəyin xeyirxahlıqla doludur, Fabian, xeyirxahlıqla dolu- 
dur, ona görə, hərdən arxamca götürülüb, sənə qətiyyən bələd olma- 
yan sevinclərdən məni məhrum elədiyin üçün acığım tutmayacaq. 
Sən o qəribə adamlardansan ki, tənha gəzib-dolaşmağı xoşlayan hər 
kəsi əcaib şəxs hesab eləyir və ona himayədarlıq göstərir. Özün bildi- 
yin kimi onu müalicə edirsən, lap ləyaqətli prins Hamleti vaxtilə bir 
saray yaltağı himayə etdiyi kimi, həmin yaltaq da tütək çala bilmədi- 
yini deyəndə Hamlet onu yaxşıca tənbeh eləyib. Bu cür dərsvermədən 
sənin, əlbəttə, canını qurtarıram, əziz Fabian, amma ürəkdən xahiş 
edirəm: təlim döyüşləri üçün özünə ayrı yoldaş axtar, qoy mən də öz 
yolumla gedim. 

— Yox, yox, — Fabian güldü, — əlimdən sivişib qaça bilməyəcəksən, 
dostuml.. Mənimlə qılıncoynatma meydançasına getmək istəmirsən, 
neynək, onda mən səninlə meşəyə gedərəm. Sənin dərdini dağıtmaq 
sədaqətli dostun borcudur. Gedək, əziz Valtazar, gedək, görürəm səni 
fikrindən döndərmək mümkün deyil. 

Bunu deyib, dostunun qolundan tutdu və cəld addımlarla onunla 
bərabər yeridi. Ürəyində hirslənmiş Valtazar dişlərini bir-birinə bərk 
sıxıb, qaşqabaq tökdü. Fabian isə dil boğaza qoymadı, şən əhvalatları 
bir-bir sapa düzdü. Ağız yummadan şən əhvalat nəql eləyəndə necə 
boş şeylər danışırlarsa, o da boş şeylər danışdı. 

Nəhayət, onlar ətirli meşənin sərin kölgəliyinə yetişəndə, kollar, 
sanki, kədərlə ah çəkib pıçıldaşanda, xırda çayların gözəl zümzüməsi, 
meşə quşlarının nəğməsi dağlarda əks-səda verəndə Valtazar birdən 
ayaq saxladı və məhəbbətlə ağacları, kolları qucaqlamaq istəyirmiş 
kimi, qollarını geniş açıb, heyrətlə səsləndi: 

— Ah, indi yenə halım yaxşılaşdı! Sözlə deyə bilmirəm, necə 
yaxşılaşdıl 

Fabian öz dostuna fikirli-fikirli baxdı, sanki sözlərini başa düş- 
mədi, onların müqabilində nə deyəcəyini kəsdirə bilmədi. Valtazar 
onun əlindən yapışdı, heyrətlə, vəcdlə dedi: 

— Axı sənin də qəlbin sevinclə doldu, qardaş, axı sən də meşədə 
tənha qalmağın xoş sirrini indi dərk elədin, elə deyil? 

Fabianın qaşları çatıldı: 

— Mən səni yaxşı başa düşürəm, qardaşım, amma hərgah bu meşə 
gəzintisinin sənə xeyri dəyirsə, onda mən sənin fikrinə şərikəm. 
Məgər mən də gəzinti həvəskarı deyiləm, xüsusən yaxşı yoldaşlarla 
ağıllı, mənalı söhbət imkanı olanda... Məsələn, professorumuz Moş 
Terpinlə şəhər ətrafını gəzmək adama ləzzət verir. O hər bitkini, hər 
otu tanıyır, adlarını bilir, hansı növdən olduqlarını da bilir, havadan, 
küləkdən baş açır... 

Valtazar ucadan dedi: 

— Danışma, rica edirəm, danışmal Sən yaralı yerimə toxunursan. 
Təsəllim olmasaydı, ağlımı itirərdim. Bu professorun təbiət barədə 
söhbətləri ürəyimi parçalayır, daha doğrusu, məni elə dəhşətə gətirir 
ki, elə bilirəm qarşımdakı özünü kral, hökmdar hesab edən dəlidir və 

əldəqayırma gəlinciyi sığallayanda elə bilir canlı gəlini öpür! Onun bir 
növ təcrübələri ürəyimizin dərin, gizli guşələrində ən müqəddəs, ülvi 
arzular yaradan təbiətdə duyduğumuz ilahi qüdsiyyəti alçaqcasına ələ 
salmaqdır. Çox vaxt istəyirəm ki, onun şüşələrini, qablarını vurub 
sındırım, alətlərini tullayım, ancaq başa düşürəm ki, bu səfeh əlini yan- 
dırmayınca odla oynamaqdan əl çəkməyəcək... Başa düş, Fabian, bu 
hisslər məni vahiməyə salır, Moş Terpinin mühazirələri ürəyimi mən- 
gənə kimi sıxır, o vaxt da mən sizə, yəqin, lap fikirli, adamayovuşmaz 
görünürəm. Onda mənə elə gəlir ki, indicə evlər başıma uçacaq; 
dəhşətli qorxu məni şəhərdən uzağa qovur. Burda, burda isə qəlbim 
o dəqiqə xoş rahatlıq tapır. Çiçəkli talada uzanıb, ucsuz-bucaqsız göy- 
lərə baxıram, yuxularda gördüyüm uzaq bəxtiyarlıq ölkəsindən gələn 
qızıl buludlar başımın üstündən, şənlik içində olan meşənin üstündən 
süzüb keçir!.. Ah, Fabian, o dəm sinəmdə qəribə bir ruh pərvazlanıb, 
kollarla, ağaclarla, meşə çayları ilə sirli söhbətə başlayır, vücuduma 
yayılan o xoş duyğunu sözlə demək mümkün deyill 

Fabian: 

— Bəli, bəli, — dedi, — yenə xoş qüssə, danışan ağaclar, çaylar 
barədə köhnə, qurtarmaq bilməyən söhbət. Sənin bütün şeirlərin bu 
hörmətizzətli şeylərlə ağzınacan doludur və qulağa da pis gəlmir, 
arxasında nəsə başqa bir şey gizlənməsə, xeyri də var... Amma de 
görüm, mənim əziz guşənişinim, hərgah Moş Terpinin mühazirələri 
səni belə haldan çıxardırsa, lütfən, de görüm, niyə o mühazirələrə 
gedirsən, niyə onları ötürmürsən, hərçənd orda lal-kar oturub, gözlə- 
rini də yumursan, elə bil, yuxu aləmindəsən? 

— Soruşma, — deyib Valtazar gözlərini yerə dikdi, — bunu soruş- 
ma, dostum!.. Hər səhər məni Moş Terpinin evinə gizli bir qüvvə çəkib 
aparır. Məni gözləyən əzabı qabaqcadan görürəm, ancaq müqavimət 
göstərə bilmirəm, taleyim məni ora sürükləyirl 

— Ha-ha, — Fabian şaqqıldayıb güldü, — ha-ha-ha, nə incə, nə şaira- 
nə, necə sirli müəmmal Səni Moş Terpinin evinə çəkib aparan gözəl 
Kandidanın mavi gözlərindəki gizli qüvvədirl.. Biz çoxdan bilirik ki, 
sən professorun sevimli qızına bir könüldən min könülə vurulmusan, 
ona görə sənin əcaib, səfeh əməllərini bağışlayırıq. Sevənlərin taleyi 
belədir. Sən eşq mərəzinin birinci mərhələsindəsən və cavanlığının 

sonrakı dövründə bütün hoqqalara alışmalısan, mən də, başqaları da, 
Allaha şükür ki, bu hoqqaları hələ məktəb illərində, çox-çox tamaşa- 
çının diqqətini cəlb etmədən, arxada qoymuşuq. Ancaq mənə inan, 
canım-gözüm... 

Danışa-danışa Fabian yenə dostu Valtazarın qolundan tutdu və iti 
addımlarla onunla yanaşı yeridi, Ancaq indi onlar meşənin qaran- 
lığından enli meşə yoluna çıxdılar. Fabian uzaqda toz qaldıra-qaldıra 
onlara sarı çapan bir at gördü. Sözünü yarıda kəsib çığırdı: 

— Ehel Ehe, axmaq yabı, yəqin, belindəki adamı üstündən atıb 
qaçıb... Gərək onu tutaq, sonra meşədə sahibini axtaraq. 

Bunu deyib, yolun ortasında dayandı. 

At yaxınlaşırdı, onlara elə gəldi ki, atın yanlarından iki ağzıgen 
uzunboğaz çəkmə görünür, yəhərin də üstündə nəsə qara bir şey qur- 
calanır. Fabianın lap yaxınlığında nazik, cırıltılı “durr” səsi eşidildi, 
başının yanından bir cüt uzunboğaz çəkmə vıyıldayıb keçdi, ayağının 
altına da xırdaca, qəribə, qara bir vücud dığırlanıb düşdü. İri at yerə 
mıxlanmış kimi durmuşdu və boynunu uzadıb, torpağın içində əl-qol 
atan, axır ki, çox çətinliklə ayağa duran cumbulu sahibini iyləyirdi. 
Balacanın kiçik başı çiyinlərinə girmişdi, sinəsindəki və kürəyindəki 
donqar, qısa bədəni, uzun, nazik qıçları onu ikidişli çəngələ sancılmış, 
üstündə sifət cızılmış almaya oxşadırdı. Bu idbarı qarşısında görən 
Fabian ürəkdən qəhqəhə çəkdi. Ancaq balaca vücud yerdən götürdü- 
yü girdə papağını tərs-tərs gözünün üstünə basdı və Fabiana qəzəblə 
nəzər salıb, kobud, boğuq, xırıltılı səslə soruşdu: 

— Bu yol Kerepesə gedir? 

— Bəli, cənab, — Valtazar ona mülayim, ciddi səslə cavab verdi və 
uzunboğaz çəkməni yerdən qaldırıb, balacaya uzatdı. Balaca nə qədər 
çalışdısa, çəkmələri geyə bilmədi. Dönə-dönə yumbalandı, zarıltı ilə 
torpağın içində oyan-buyana dığırlandı. Valtazar çəkmələri cütləyib, 
balacanı ehtiyatla yerdən qaldırdı, ehtiyatla da o nazik ayaqları onun 
üçün çox ağır və iri olan çəkmələrin içinə saldı. Bir əlini belinə vurub, 
o biri əlini girdə papağına aparan balaca qürurla dayanıb çığırdı: 
“Gratias1, cənab!” və ata sarı yeriyib, cilovundan tutdu. Ancaq nə 
qədər dartındısa, nə üzəngiyə əli çatdı, nə də atın belinə dırmaşa bildi. 


1 Sağ olun (lat.) 

Valtazar əvvəlki ciddiyyət və hakimliklə balacanı götürüb, ayağını 
üzəngiyə qoydu. Görünür, balaca yəhərə çox əyildiyindən, o andaca 
atın o tərəfinə aşdı. 

— Asta olun, əziz müsyö! — Fabian şaqqanaq çəkdi. 

— Sizin əziz müsyönüz cəhənnəm olsunl — qəzəblənmiş balaca 
üstünün tozunu çırpa-çırpa var səslə çığırdı. — Mən tələbəyəm, hər- 
gah siz mənim tələbə yoldaşımsınızsa, sizin axmaq gülüşünüz mənim- 
çün təhqirdir, sabah Kerepesdə mənimlə döyüşməli olacaqsınızl 

Fabian gülə-gülə dedi: 

— Paho, bu ki qiyamət oğlanmış, tələbə şərəfini qoruyan igid 
cavanmış kil 

Bunu deyib balacanı yerdən qaldırdı, nə qədər əl-qol atsa, nə qədər 
firlansa da, onu atın belinə mindirdi, at da kişnəyib, cumbulu sahibini 
çaparaq qaçırtdı... Fabian qarnını tutub gülməkdən qəşş eləyirdi. 

Valtazar dedi: 

— Bu balaca atlını təbiət özü məğlub eləyib, ona gülmək aman- 
sızlıqdır. Əgər o, doğrudan, tələbədirsə, sən onunla döyüşməlisən, özü 
də, nəzəri qayda-qanundan kənar olsa da, tapança ilə, çünki nə qılınca, 
nə də təlim qılıncına gücü çatmaz. 

Fabian: 

— Bütün bu işlərə sən necə ciddi, çox ciddi və qaşqabaqlı baxırsan, 
əziz dostum Valtazar, — dedi. — Eybəcərə gülmək adətim deyil. Ancaq 
özün de, bu qozbel cırtdana yaraşar ki, at minsin? Axı atın boynunun 
ardından heç nə görmür? Yaraşar ki, cücə ayaqlarını yekə çəkmələrinin 
içinə soxsun? Yaraşar ki, üstü iplərlə, bafta, qotazla dolu dar gödəkçə 
geysin, belə yöndəmsiz, məxmər, girdə papaq qoysun? Yaraşar ki, belə 
təkəbbürlü, lovğa olsun? Yaraşar ki, belə boğuq, vəhşi səslər çıxarsın?.. 
Bir də deyirəm, ona bütün bunlar yaraşarmı, əgər istəmirsə onu 
zırrama kimi ələ salıb gülsünlər, həm də haqqına gülsünlər?.. Ancaq 
mən şəhərə qayıdacağam, vüqarlı atının belində bu cəngavər misallı 
tələbə şəhərə girəndə nə qiyamət qopacağını gözlərimlə görmək istə- 
yirəml.. Bu gün səninlə danışmaq mümkün deyill.. Əlvida! 

Fabian meşənin içi ilə, gəldiyi yolla geri götürüldü. 

Valtazar yoldan çıxdı, qalın kolluqda mamırlı kəsəyin üstündə 
oturub, üzücü fikirlər, acı duyğular aləmində çırpındı. Ola bilsin, 

o, füsunkar Kandidanı, doğrudan da, sevirdi, lakin məhəbbətini qüdsi 
bir sirr kimi hamıdan, hətta özündən də ürəyinin dərin guşəsində 
gizlədirdi. Fabian bu barədə açıq, yelbeyin adam kimi danışanda 
Valtazara elə gəldi ki, kiminsə kobud əlləri onun toxunmağa belə cürət 
eləmədiyi müqəddəsin üzündəki örtüyü kobud hərəkətlə götürür və 
o müqəddəs ilahənin də ömürlük qəzəbi onu tutacaq. Bəli, Fabianın 
sözləri onun bütün varlığına, ən şirin arzularına ağır təhqir kimi 
göründü. Dərin kədər içində dedi: 

— Fabian, demək, sən məni səfeh, axmaq bir aşiq hesab edirsən, 
o aşiq ki bircə saatlığa gözəl Kandida ilə bir evdə qalmaq üçün Moş 
Terpinin mühazirələrinə gedir, meşədə tək-tənha gəzir ki, sevgilisinə 
miskin şeirlər qoşsun, sonra da onları dəftərinə köçürsün, bundan 
da şeirlər daha miskin hala düşsün, hamar qabığında bayağı 
monoqram cızmaqara ağacları korlayır, sevdiyi qızın yanında bircə 
ağıllı söz deyə bilmir, elə köks ötürür, ah çəkir, əl-qolu qıc olan 
adamlar kimi üz-gözünü turşudur, o aşiq ki köynəyinin altında, 
sinəsində sevdiyi qızın paltarından qopmuş solğun çiçəkləri, ya da 
itirdiyi əlcəyi gəzdirir. Xülasə, min cür uşaq oyunu çıxarır!.. Ona görə 
mənə lağ eləyib gülürsən, Fabian. Ona görə də, yəqin, bütün yol- 
daşlarım mənə gülürlər, ona görə mən də, aydın gördüyüm daxili 
aləmim də, bəlkə, rişxəndlərə nişanə olub... Sevimli, füsunkar... gözəl 
Kandida da... 

Bu adı çəkən kimi ürəyinə, elə bil, xəncər vurdular!.. Bu dəm 
daxilindən qopan səs qulağına açıq-aydın pıçıldadı ki, axı o, doğrudan 
da, Moş Terpinin evinə Kandidanın xətrinə gedir. Onun şəninə şeirlər 
qoşur, ağacların gövdəsində onun adını cızır, onu görəndə lal olur, 
köks ötürür, ah çəkir, sevgilisinin itirdiyi solğun çiçəkləri sinəsində 
gəzdirir və doğrudan da, Fabianın ona tənə vura biləcəyi bütün uşaq 
oyunlarını oynayır... Yalnız indi dərindən duydu ki, gözəl Kandidanı 
dünyalar qədər sevir, lakin həm də hiss elədi ki, ən saf, ən səmimi 
məhəbbət zahiri əlamətləriylə, qəribə də olsa, gülməlidir, səbəbi də, 
görünür, təbiətin insanın bütün hərəkətlərinə aşıladığı acı istehzadır. 
Bu barədə, yəqin ki, o haqlı idi, amma buna hirslənməyə qətiyyən 
haqlı deyildi. Valtazarın şirin xəyalları dağıldı, meşə, ruhoxşayan 
səslər ona acı tənə kimi göründü, o, Kerepesə sarı üz tutdu... 

— Cənab Valtazar!.. Mon cher! Valtazar, — deyib onu çağırdılar. 
O, başını qaldırdı və ovsunlanmış kimi, ayaq saxladı, qızı Kandidanın 
qolu qolunda, professor Moş Terpin ona tərəf gəlirdi. Kandida heykəl 
kimi quruyub qalmış Valtazarı özünəxas şən, mehriban səmimiyyətlə 
salamladı. — Valtazar, mon cher Valtazarl — professor ucadan ona xitab 
elədi, — siz mənim ən çaşqın, ən xoşagəlim dinləyicimsiniz, inanın!.. 
Oh, əzizim, mən görürəm siz bütün möcüzələri ilə bərabər təbiəti 
mənim kimi sevirsiniz. Mən isə onu dəlicəsinə sevirəml Yəqin, meşə- 
mizdə yenə herbari toplayırdınız, eləmi?.. Gərəkli bir şey tapa bildiniz- 
mi?.. Yaxşı, gəlin yaxından tanış olaql.. Evimə buyurun... Həmişə əziz 
qonağımsınız... Birlikdə təcrübə apararıq... Mənim hava nasosumu gör- 
müsünüz?.. Onda belə!.. Mon cher... Sabah axşam bir neçə dostum çay 
içib buterbrod yeməyə və xoş söhbətlərlə əylənməyə bizə gələcək, 
möhtərəm vücudunuzu da onlara qatın... Siz orada yaraşıqlı cavan 
oğlanla tanış olacaqsınız, onu mənə tamam ayrı cür təqdim eləyiblər... 
Bon soir?, mon cher... Salamat qalın, əzizim, au revoir’... Sağ olunl.. 
Yəqin ki, sabah mühazirəyə gələcəksiniz?.. Yaxşı, mon cher, xudahafizl 

Valtazarın cavabını gözləmədən, professor Moş Terpin qızı ilə 
bərabər ordan uzaqlaşdı. 

Heyrətdən quruyub qalmış Valtazar gözlərini belə qaldırmağa 
cürət eləmirdi, ancaq Kandidanın baxışı onun sinəsini yandırırdı. O, qızın 
nəfəsini duyur, ürəyi xoş duyğulardan quş kimi çırpınırdı. Onun əhvalı 
yaxşılaşdı, yarpaqların arasında gözdən itincə Kandidanın arxasınca 
heyran-heyran baxdı. Sonra tələsmədən meşəyə qayıtdı ki, həmişə- 
kindən daha xoş xəyallara dalsın. 


ÜÇÜNCÜ FƏSİL 


Fabian deməyə söz tapmadı. Kandida və qızlar balıq yeyə 
bilməzlər. Moş Terpinin evində çay məclisi. Gənc şahzadə. 


Meşə cığırı ilə kəsə gedən Fabian elə bildi ki, qabaqca çapan cırt- 
danı qabaqlayacaq. Amma səhv eləyirdi: kolların arasından çıxanda 


1 Mənim əzizim (fr.) 
2 Gecəniz xeyirə qalsın (fr.) 
3 Xudahafiz (fr.) 

gördü ki, qədd-qamətli bir cavan atlı balacaya qoşuldu və onlar şəhər 
darvazalarından içəri girdilər. 

Fabian öz-özünə: 

— Hml — dedi. — Bu siçan yekə atının belində Kerepesə məndən tez 
çatdısa, onun gəlişiylə şəhərdə başlanacaq məzhəkənin tamaşasına 
özümü yetirəcəyəm. Hərgah bu əcaib varlıq, doğrudan da, tələbədirsə, 
onu “Qanadlı at”a göndərəcəklər. Əgər o, cır səslə “durr!” deyib ora 
yaxınlaşacaqsa, çəkmələrini vızıldadıb, sonra özü yerə dığırlanacaqsa, 
tələbələr şaqqıldayıb güləndə qəzəblənəcəksə, gör onda nə qiyamət 
qopacaql 

Şəhərə yenicə çatmış Fabian elə fikirləşdi ki, “Qanadlı at” meh- 
manxanasına gedən bütün küçələrdə rast gələcəyi adamların hamısı 
güləcək. Amma yox. Adamlar onun yanından sakit, təmkinlə keçirdi- 
lər. “Qanadlı at”ın yanına söhbətə yığılmış tələbələr də o cür təmkinlə 
gəzişirdilər. Fabian yəqin elədi ki, balaca hələ buralara gəlib çıxmayıb, 
ancaq birdən mehmanxananın darvazasından boylananda gördü ki, 
balacanın qəşəng atını tövləyə çəkib apardılar. Rast gəldiyi birinci tanı- 
şından bura qəribə, əcaib cırtdanın gəlib-gəlmədiyini soruşdu. Fabian, 
özünü tələbə kimi qələmə verən cırtdanla olan sərgüzəştini danışanda, 
tələbə də, başqaları da bu barədə heç nə eşitməmişdilər. Hamı söhbətə 
gülsə də, onu inandırdılar ki, təsvir etdiyi vücudu buralarda görmə- 
yiblər. Amma on dəqiqə olar, ya olmaz “Qanadlı at” mehmanxanasına 
gözəl atların belində iki boylu-buxunlu cavan düşüb. 

Fabian soruşdu: 

— Onlardan birinin atını indicə tövləyə apardılar, odurmu? 

Kim isə cavab verdi: 

— Özüdür ki var, özüdür ki var. Bu atın belindəki boyca uca olmasa 
da, zərif vücudlu oğlandır, üzü xoşagəlimlidir, buruq saçlarının gözəl- 
liyi də təsvirə gəlməz. Həm də, görünür, qiyamət at minəndir, bizim 
knyazın birinci atminəni kimi eyni cəldlik və çevikliklə atdan yerə 
tullandı. 

Fabian ucadan soruşdu: 

— Tullananda da, tullananda da uzunboğaz çəkmələri tappıltı ilə 
yerə düşmədi, özü də ayağınızın altına dığırlanmadı? 

Hamı birağızdan cavab verdi: 

— Nə danışırsan, qətiyyən? Bu nə boş söhbətdir, qardaş! Bu zərif 
vücudlu yad süvari, belə gözəl atminən?l 

Fabian heyrətdən quruyub qalmışdı. Bu vaxt Valtazarı küçə ilə 
gələn gördü. Tez üstünə cumub, darta-darta onu camaatın yanına 
gətirdi və dedi ki, şəhər kənarında onların rastına çıxan, atdan yum- 
balanıb yıxılan cırtdan indicə bura gəlib, hamı da onu zərif qamətli 
gözəl oğlan və misilsiz atminən hesab edir. 

Valtazar ciddiyyət və təmkinlə: 

— Bax, görürsən, — dedi, — bax, görürsənmi, dostum Fabian, bədbəxt, 
təbiətin məğmun elədiyi adamlara hamı sənin kimi qəddarlıqla gülmür... 

Fabian onun sözünü kəsdi: 

— Ay Allah, axı söhbət ələ salmaqdan, qəddarlıqdan getmir, söh- 
bət ondan gedir ki, turpa oxşar, boyu bir qarış cırtdana zərif qamətli 
cavan, qəşəng oğlan demək olarmı? 

Balaca tələbənin boyuna və zahiri görkəminə gəlincə, Valtazar 
Fabianın dediklərini təsdiqləməli oldu. Oradakrlar inandırırdılar ki, 
kiçik atlı zərif və qəşəngdir, Fabianla Valtazar isə israr edirdilər ki, 
ondan eybəcər cırtdan görməyiblər. Söhbət bununla qurtardı, hamı 
da heyrət içində dağılışdı. 

Axşam düşdü, dostlar evə yollandılar. Valtazar heç özü istəmə- 
dən, professor Moşa rast gəldiyini, sabah axşam onlara çay içməyə 
dəvət edildiyini birnəfəsə dostuna danışdı. 

Fabian ucadan: 

— Necə xoşbəxtsən, — dedi, — bax gör necə xoşbəxtsənl.. Orada 
öz istəklini, füsunkar mamzel Kandidanı görəcəksən, söhbətinə qulaq 
asacaqsan, onunla danışacaqsanl 

Bərk incimiş Valtazar Fabiandan aralandı və tək getmək istədi. 
Ancaq fikrindən daşındı, dayandı, incikliyi üzə vurmayaraq dedi: 

— Bəlkə də, məni ağılsız, səfeh aşiq hesab etməkdə haqlısan, dos- 
tum, görünür, mən elə o cürəm. Lakin bu səfehlik ruhumu əzən, mənə 
əziyyət verən dərin yaradır, hərgah ona ehtiyatsızlıqla toxunsan, ağrısı 
məni daha artıq ağılsız hərəkətlərə sövq edər. Ona görə, dostum, əgər 
məni ürəkdən istəyirsənsə, yanımda Kandidanın adını çəkməl 

Fabian: 

— Sən yenə, — dedi, — sən yenə hər şeyi qara rəngdə görürsən, əziz 


- 520 - 


ERNST TEODOR AMADEY HOFMAN 


dostum Valtazar, ancaq bu halında səndən ayrı şey gözləmək olmaz. 
Lakin aramızda inciklik olmasın deyə, söz verirəm ki, sən özün imkan 
yaratmayınca Kandidanın adını dilimə gətirməyəcəyəm. İcazə ver, bu 
gün təkcə onu deyim ki, vurğunluğunun sənin başına gətirəcəyi oyun- 
ları mən indidən görürəm. Kandida mehriban, qəşəng qızdır, amma 
xəyalpərvər, qaraqabaqdır və sənə qətiyyən tay deyil. Onunla yaxından 
tanış olanda onun səmimiyyətində, şən təbiətində hər şeydə axtardığın 
şeriyyəti görməyəcəksən. Sən boş xəyallara dalacaqsan, hər şey də 
sənin aləmində birdəfəlik dəhşətli əzab və dərin ümidsizliklə nəticələ- 
nəcək. Onu da deyim ki, mən də sənin kimi sabah professorun evinə 
dəvət olunmuşam, o da bizi gözəl təcrübələri ilə əyləndirəcəkl.. Gecən 
xeyrə qalsın, böyük xəyalpərvərl Sabahkı gün kimi vacib bir gün 
ərəfəsində yata biləcəksənsə, yatl 

Bu sözlərlə Fabian dərin fikrə qərq olmuş dostunu tərk etdi... Kan- 
dida ilə Valtazarı qarşıda gözləyən uğursuzluğu qabaqcadan görürdü, 
çünki ikisinin də xasiyyəti belə fikirləşməyə hər cür əsas verirdi. 

Hər görən deyərdi ki, Kandida qənirsiz gözəldir, gözlərindən saçı- 
lan işıq ürəklərə düşürdü, azca qalın al dodaqları vardı. Yadımda deyil, 
qəribə şəkildə hördüyü gözəl saçları açıq-sarı, yoxsa şabalıdı idi, ancaq 
o yaxşı yadımdadır ki, o saçların qəribə bir xüsusiyyəti vardı: onlara 
çox baxdıqca tündləşirdi, qamətli, ucaboylu, zərif hərəkətli bu qız xoş 
məclislərdə füsunkar, cazibədar olurdu. O zahiri gözəlliyə heyran qalan 
kəs heç fikirləşməzdi də ki, onun əlləri, ayaqları bu qədər zərif də ola 
bilər. Həm də Kandida artıq Getenin “Vilhelm Mayester”ini, Şillerin 
şeirlərini, Fukenin “Sehrli üzüyü”nü oxumuş və orada yazılanların, 
demək olar, hamısını unutmuşdu. Fortepianoda pis çalmırdı, bəzən 
hətta oxuyurdu da, ən yeni fransez və qavotlarıl oynayır, yuyulmağa 
verilməzdən əvvəl narın xətlə paltarların siyahısını yazırdı. Şayəd bu 
sevimli qızda mütləq bir eyib tapmaq istəsəydin, deyə bilərdin ki, qalın 
səslə danışır, belindəki ipləri tarım çəkir, təzə şlyapa üçün həddən artıq 
sevinir və çay içəndə həddən çox pirojna yeyir. Əlbəttə, coşqun təbli 
şairlər Kandidanın bir xeyli cəhətini bəyənməzdilər, amma onların 
tələbləri məgər saya gələr? Ən əvvəl, onlar istəyirlər ki, onların hər kəl- 
məsindən xanım qız bihuş olmaq dərəcəsində vəcdə gəlsin, dərindən 


1 Fransez və qavot – rəqs növləri 

köks ötürsün, gözləri axsın, hərdən azacıq qəşş eləsin, hərdən də lap 
gözləri dumanlansın. Bu, məlahətin lap yüksək zirvəsidir. Bundan 
başqa, yuxarıda adını çəkdiyimiz xanım qız şairin şeirlərini qəlbindən 
axan musiqi ilə oxuyur və özü də mərəzə mübtəla olur, elə özü də şeir 
qoşur. Ancaq bu, aşkar olanda çox utanır, hərçənd şeirlərini elə özü 
gözəl xətlə ətirli kağıza köçürür, öz əsərini şairə ötürür, şair də, öz növ- 
bəsində, vəcdə gəlib xəstələnir. Buna görə onu qınamaq da olmaz. Şair- 
təbiətli tərkidünyalar da var ki, lap ağ eləyirlər, fikirləşirlər ki, əgər qız 
gülürsə, yeyir, içir, son dəbdə qəşəng geyinirsə, bu, incəliklə, məlahətlə 
bir yerə sığmaz. Az qala, sırğa taxmağı və balıq yeməyi qızlara qadağan 
edən müqəddəs İeronimə oxşayırlar. Bu müqəddəs deyir ki, qızlar bəzi 
ədvəcat qatılan azacıq göyərti ilə qidalanmalı, həmişə ac olmalı, aclığı 
hiss eləməməli, bədənlərini gizlədərək kobud, pis tikilmiş paltar gey- 
məlidirlər. Ən başlıcası da, ömür yoldaşı seçəndə ciddi, rəngi solğun, 
qaraqabaq, bir az da səliqəsiz qız seçmək lazımdırl.. 

Kandida çox şən və sadəlövh bir varlıqdı, ona görə də zarafatın 
zərif qanadlarında pərvaz edən məzəli söhbətləri hər şeydən artıq 
xoşlayırdı. Ona gülməli görünən hər söhbətə ürəkdən gülürdü, heç 
vaxt köks ötürmürdü, təkcə pis hava onun gəzintisinə mane olanda, 
yaxud nə qədər ehtiyatlı tərpənsə də, təzə örpəyinə ləkə düşəndə ah 
çəkirdi. Ciddi səbəb olanda dərin, səmimi hisslərini büruzə verirdi, 
bu da yüngül hissiyyata qapılmaqla nəticələnmirdi. Mehriban oxucu, 
biz səninlə coşqun təbiətli adamlar olmadığımıza görə belə çıxır ki, 
bu qız bizə çox xoş gələrdi. Valtazara gəlincə, burada məsələ tamam 
ayrı cür ola bilərdil.. Nə isə, adi, ayıq-sayıq Fabianın peyğəmbərliyinin 
nə qədər doğru olub-olmadığı, yəqin ki, tezliklə aşkara çıxacaql.. 

Tamamilə təbiidir ki, Valtazar dərin narahatlıqdan, təsvirəgəlməz 
xoş duyğulardan bütün gecəni yata bilmədi. Sevgilisinin surəti gözü- 
nün önündən çəkilməyən cavan oturub, bir xeyli gözəl şeir yazdı ki, 
bunlar bülbülün qızılgülə məhəbbəti haqqında mistik hekayət şəklin- 
də onun əhvalını təsvir edirdi. Bu şeirləri o, Moş Terpinin evindəki 
ədəbi — çay məclisinə aparmaq istəyirdi ki, fürsət düşən kimi Kandi- 
danın açıq ürəyinə atəş açsın. 

Şərtləşdikləri vaxtda dostunun ardınca gələn Fabian, onun həmişə- 
kindən daha qəşəng geyindiyini görəndə qımışdı. Valtazarın əynində 

diyir-diyir parçadan kəsik qollu sürtuk vardı, yaxalığı da zərif dilik- 
dilik Brüssel kruyevasındandı. Ayağında hündür, nazik dabanlı, gümüşü 
saçaqlı fransız uzunboğaz çəkməsi, başında çox incə mahuddan ingilis 
şlyapası, əllərində də uşaq əlcəkləri vardı. Beləliklə, o, sözsüz, alman 
geyimində idi və bu geyim ona çox yaraşırdı. Saçını qəşəng burmuş, 
qısa saqqalını da səliqə ilə daramışdı. 

Moş Terpinin evində alman qızlarının qədim geyimində, hamının 
həmişə görməyə adət etdiyi üzügülər, hər baxışı, hər sözü, bütün var- 
lığı ilə adama xoş gələn Kandida onu qarşılayanda vəcdə gəlmiş Valta- 
zarın ürəyi çırpındı. 

Kandida, gözəl Kandida buğlanan çay fincanını özü onun üçün 
gətirəndə hissləri coşmuş Valtazar köks ötürdü: 

— Ah, füsunkar gözəll 

Lakin Kandida odlu gözlərlə ona baxıb dedi: 

— Bu, rom, bu, gilənar şirəsi, qızarmış çörək tikələri, bu da şirin 
qoğallar, buyurun, əziz Valtazar, ürəyiniz nə istəyirsə, yeyinl 

Roma, gilənar şirəsinə, qızarmış çörək tikələrinə və şirin qoğal- 
lara baxmaq, yemək əvəzinə Valtazar sevgi, həsrət dolu gözlərini 
füsunkar qızdan çəkə bilmir, ürəyini çulğamış hissləri ifadə etməyə 
söz tapmırdı. Bu dəm estetika professoru, nəhəng kişi yekə əli ilə arxa- 
dan onu qamarladı və özünə sarı elə çevirdi ki, Valtazar yerə xeyli çay 
dağıtdı. Professor da gur səslə bağırdı: 

— Əziz Lukas Kranax, bu zəhrimar suyu hortuldatmayın, öz alman 
mədənizi tamam korlarsınız... Qiyamət oğlan Moş qonşu otaqdan bir 
cərgə əla Reyn şərabı şüşəsi düzüb, indi onların işinə baxarıql 

Bunu deyib, yazıq oğlanı arxasınca dartdı. 

Ancaq qonşu otaqdan balaca, çox əcaib bir cırtdanın əlindən 
tutmuş professor Moş Terpin onlara tərəf gəlir və ucadan deyirdi: 

— Xanımlar və ağalar, izin verin, nadir qabiliyyəti olan cavan oğlanı 
sizə təqdim edim. O, şübhəsiz, sizin rəğbətinizi qazanacaq, diqqətinizə 
layiq olacaq. Bu, gənc cavan Sinnober-Fındığoberdir, bizim universi- 
tetə elə dünən gəlib, hüquqşünaslığı öyrənmək fikrindədirl 

Fabianla Valtazar elə ilk baxışdan şəhər kənarında onların rastına 
çıxan və atdan dığırlanan əcaib yerdombalanını tanıdılar. 

Fabian Valtazara astaca: 

— Bəlkə, ona təklif eləyim, — dedi, — bəlkə, indi bu cırtdana təklif 
eləyim ki, lehimləmə borusu, ya da çəkmə bizi ilə mənimlə döyüşsün? 
Axı bu dəhşətli rəqibimə qarşı ayrı cür silah işlədə bilmərəm. 

Valtazar dedi: 

— Utan, bu bədbəxt, təbiətin məğmun elədiyi adamı ələ salmaqdan 
utan. Axı eşidirsən ki, o çox nadir qabiliyyət sahibidir və demək, təbiət 
onu məhrum etdiyi cismani ləyaqətləri mənəvi keyfiyyətləri ilə ödəyir. 

Sonra o, balacaya üz tutdu: 

— Hörmətli cənab Sinnober, əminəm ki, dünən atdan yıxılma- 
ğınızin zərərli nəticəsi olmayıb? 

Sinnober əlindəki kiçik əsanı arxadan özünə dayaq verib, barmaq- 
larının ucunda elə qalxdı ki, Valtazarın qurşağınacan oldu. Başını geri 
atıb, yuxarı odlu-qəzəbli bir baxış fırlatdı və qəribə cırıltılı, gur səslə 
dedi: 

— Bilmirəm nə buyurursunuz, nədən danışırsınız, cənab!.. Atdan 
yıxıldım?.. Mən atdan yıxıldım?.. Yəqin, siz bilmirsiniz ki, mən 
dünyada ən birinci atminənəm, bilmirsiniz ki, kirasir polkunda 
könüllü surətdə məşq keçmişəm və meydançada zabitlərə və sıravi 
əsgərlərə at sürmək öyrətmişəml.. Hm, hm... Atdan yıxılmaq... heç 
kim yox, mən atdan yıxıldıml 

O, birdən dönmək istədi, ancaq özünə dayaq verdiyi əsa sürüşüb 
yerə düşdü və cumbulu vücudu Valtazarın ayaqları altına dığırlandı. 
Valtazar əyilib, onu yerdən qaldırmaq istədi, bilmədən əli onun başına 
toxundu. Bu dəm balaca elə cır səslə çığırdı ki, bütün zalda boğuq 
əks-səda qopdu, qonaqlarsa qorxudan yerlərindən dik atıldılar. Onlar 
Valtazarı dövrəyə alıb, bir-birinə aman vermədən soruşdular ki, niyə 
o, belə bərk ciyildədi. 

Professor Moş Terpin dedi: 

— İnciməyin, cənab Valtazar, ancaq bu, bir az qəribə zarafat idi. 
Yəqin, siz istəyirdiniz biz fikirləşək ki, kim isə pişiyin quyruğunu basıbl 

— Pişik... pişik... pişiyi qovun, — deyib, əsəbləri zəif bir xanım 
qorxudan qəşş elədil Həmin mərəzə tutulmuş bir neçə ahıl kişi də 
“pişik, pişik” deyə çığırıb, otaqdan qaçdı. 

Xırdaca şüşəsindəki ayıltma dərmanının hamısını ürəyi getmiş 
xanımın üzünə tökən Kandida astadan Valtazara dedi: 

— Elə pis, bərkdən miyovuldamağınızla bizi nə bəlaya saldınız, əziz 
cənab Valtazarl 

Cavan oğlan özü də bilmədi ona nə olub. Həyadan, hirsdən turp 
kimi qızarmış Valtazar ağzını açıb danışa bilmir, deyə bilmirdi ki, cır 
səslə çığıran o deyildi, balaca cənab Sinnober idi. 

Professor Moş Terpin gördü ki, oğlan pərt olub. Yaxınlaşıb, halı- 
yananlıqla dedi: 

— Yaxşı, yaxşı, sakit olun, əziz cənab Valtazar. Mən hər şeyi gör- 
düm. Əyilib, əl-ayağınız üstə tullana-tullana qəzəbli pişiyi qiyamət 
şəkildə yamsılayırdınız. 

— Lütf edin, — Valtazar odlu-odlu birnəfəsə danışdı, — lütf edin, 
hörmətli cənab professor, mən deyildim axı... 

— Eybi yoxdur, eybi yoxdur, — professor onun sözünü kəsdi. 

Kandida onlara yaxınlaşdı. Professor qızına dedi: 

— Könlünü al, mehriban Valtazarın könlünü al, bu əhvalatın içində 
o, başını lap itirib. 

Ürəyiyumşaq Kandidanın gözlərini yerə dikib, çox pərt olmuş 
zavallı Valtazara bərk yazığı gəlirdi. O, əlini oğlana uzadıb xoş təbəs- 
sümlə pıçıldadı: 

— Pişikdən elə bərk qorxan adamlar da çox gülməlidirlər. 

Valtazar Kandidanın əlini coşqunluqla dodaqlarına sıxdı. Kandida 
mehriban baxışlı mavi gözlərini ona dikdi. Valtazar sevindiyindən yerə- 
göyə sığmırdı. Daha nə Sinnober, nə də pişik ciyiltisi barədə fikirlə- 
şirdi... Qarmaqarışıqlıq ötüb-keçdi, sakitlik bərpa oldu. Əsəbləri zəif 
xanım çay stolunun arxasında oturub, qızarmış çörək tikələrini roma 
batıraraq bol-bol ötürür və inandırırdı ki, belə yemək yad qüvvələrin 
əzə biləcəyi ruhu qüvvətləndirir, qorxudan sonra odlu istək oyadırl.. 

Küçədə ayaqları altından, doğrudan da, bir pişik şütüyüb keçən o iki 
ahıl cənab da sakitləşib qayıtdı və çoxları kimi, kart stoluna tərəf yönəldi. 

Valtazar, Fabian, estetika professoru və başqa cavan oğlanlar 
xanımların yanında əyləşdilər. Cənab Sinnober balaca kətili çəkib, 
onun köməyi ilə divanın üstünə dırmaşmış, iki xanımın arasında otur- 
muşdu. Qürur dolu işıldayan gözlərini oyan-buyana hərlədirdi. 

Valtazar qət elədi ki, bülbülün qızılgülə məhəbbəti haqqındakı 
şerini oxumaq vaxtı gəlib çatıb. Cavan şairlərə xas azacıq utancaqlıqla 

dedi ki, qorxur, şeir oxumağı belə yüksək məclisin xoşuna gəlməsin, 
onu darıxdırsın. Lakin hörmətli məclisin xeyirxahlığına və güzəştinə 
ümid edərək, ilhamının ən yeni məhsulu olan bu şerini oxumağa cürət 
edir. 

Bir halda ki xanımlar bütün şəhər xəbərlərini danışıb qurtar- 
mışdılar, bir halda ki xanım qızlar prezidentin sarayındakı balı yerli- 
yataqlı müzakirə eləmişdilər və hətta yeni dəbli şlyapalar barədə vahid 
fikrə gəlmişdilər, bir halda ki kişilər təzədən yeyib-içmək əhvalatına iki 
saatdan tez başlaya bilməyəcəkdilər, hamılıqla Valtazardan rica etdilər 
ki, məclisi bu cür ülvi zövqdən məhrum eləməsin. 

Valtazar səliqə ilə üzünü köçürdüyü şeri cibindən çıxarıb, oxu- 
mağa başladı. 

Həqiqətən coşqun, qüvvətli, əsl şair qəlbindən axıb gələn bu əsər 
onun özünü getdikcə daha çox ilhama gətirirdi. Getdikcə daha artıq 
hərarətlə oxumağı, sevən ürəyinin odunu büruzə verirdi. Qadınların 
astadan çəkdikləri ahları, “oh” nidalarını eşitdikcə fərəhindən uçur, 
kişilərin: “Gözəldir! Qiyamətdirl İlahi şeirdir” sözləri onu əmin edirdi 
ki, şeiri hamını valeh edib. 

Nəhayət, oxuyub qurtardı. Hamı da çığırmağa başladı: 

— Şeirə baxl.. Oradakı dərin fikirlərə baxl.. Şair xəyalına baxl.. Nə 
gözəl şeirdirl.. Necə şeriyyət var ondal.. Çox sağ olun... İlahi zövq 
üçün sağ olun, əziz cənab Sinnober. 

Valtazar ucadan: 

— Мә? Siz nə danışırsınız? — dedi, lakin heç kim ona fikir vermədi, 
hamı divanda özünü hind xoruzu kimi boğub oturmuş Sinnoberə tərəf 
cumdu, Sinnober iyrənc səslə fısıldayırdı: 

— Rica edirəm... Rica edirəm, bağışlayınızl.. Boş şeydir, onu elə 
ötəri, gecə tez-tələsik cızmaqara eləmişəml 

Estetika professoru çığırdı: 

— Ah, ilahi, Sinnoberl.. Mehriban dostum, sən dünyada indi yaşa- 
yan şairlərdən ən yaxşısısan... Məndən sonra... Gəl səni bağrıma 
basım, ruhum məniml 

Bunu deyib balacanı divanın üstündən yuxarı qaldırdı, bağrına 
basıb öpməyə başladı. Sinnobersə çox şıltaqlıq elədi, O, xırdaca ayaq- 
larını professorun yekə qarnına döyür, ciyildəyirdi: 


= 526 - 


ERNST TEODOR AMADEY HOFMAN 


— Burax məni... burax məni... incidir... incidir... incidir... gözlərini 
cırmaqlaram... burnunun yarısını dişlərəml 

— Yox, — professor balaca divanda oturdu, — yox, əziz dost, rədd 
olsun yersiz təvazökarlıql 

Kart stolundan durub onlara yanaşan Moş Terpin Sinnoberin 
kiçik əlini əlinə alıb sıxdı və çox ciddi tərzdə dedi: 

— Qiyamətdir, cavan oğlanl.. Sizin böyük istedadınızı mənə çox, 
yox, yox, kifayət qədər tərifləməyiblər. 

Sonra professor yenə heyrət içində çığırdı: 

— Sizlərdən kim, qızlar, sizlərdən kim saf məhəbbəti, dərin hissləri 
ifadə edən şerinə görə misilsiz Sinnoberi öz öpüşü ilə mükafatlandırar? 

Bu dəm Kandida ayağa durdu, yanaqları qızarmış halda balacaya 
yaxınlaşdı, diz üstə çöküb, onun iyrənc, göyərmiş dodaqlarından öpdü. 

Valtazar dəli kimi çığırdı: 

— Bəli, bəli, Sinnober... Sinnober, sən bülbül və qızılgül haqqında 
qəlboxşayan şeir yazmısan, indicə aldığın bu gözəl mükafat sənə 
halaldırl.. 

Sonra Fabian onu qonşu otağa dartıb dedi: 

— Zəhmət çək, mənə diqqətlə bax, sonra açıq-aşkar, vicdanla de, 
mən tələbə Valtazaram, ya yox, doğrudanmı sən Fabiansan və biz 
səninlə, doğrudan da, Moş Terpinin evindəyik, yuxuda deyilik... ağlı- 
mız çaşmayıb ki... Burnumu çimdiklə, ya da silkələ məni ki, bu lənə- 
təgəlmiş çaşqınlıqdan ayılıml 

Fabian: 

— Belə şey olar, Kandida bu balacanı öpüb deyə, qısqanclıq ucba- 
tından belə dəlilik eləmək olar?! Sən özün etiraf eləməlisən ki, onun 
oxuduğu şeir, doğrudan da, qiyamətdir, — dedi. 

Heyrətə gəlmiş Valtazar ucadan: 

— Fabian, — dedi, — sən nə danışırsan? 

Fabian sözünə davam etdi: 

— Нә дә, hədə, balacanın şeiri qiyamətdir və elə bilirəm ki, o, Kan- 
didanın öpüşünə layiqdir... Ümumiyyətlə, bu əcaib cumbulu vücudda 
gözəl boy-buxundan daha vacib ləyaqətlər gizlənib. Amma lap zahiri 
görkəminə gəlincə də, o, mənə əvvəlki kimi eybəcər görünmür. O, şeir 
oxuduqca, daxili coşqunluğu üzünün cizgilərini elə gözəlləşdirirdi ki, 

mənə yaraşıqlı, boylu-buxunlu cavan kimi görünürdü, hərçənd stolun 
dalından zorla gözə dəyirdi. Qısqanclığı at bir kənara, şairlə şair kimi 
dost oll 

— Nə? — Valtazar qeyzlə çığırdı. — Nə? Öz əllərimlə boğmaq istədi- 
yim bu lənətəgəlmiş idbarla dost olum? 

Fabian dedi: 

— Demək, inandırıcı dəlillərin heç biri sənə təsir eləmir. Yaxşı, zala 
qayıdaq, orda nəsə təzə əhvalat var, ordan razılıq nidaları eşidilir. 

Valtazar ixtiyarsız halda dostunun dalınca getdi. 

Onlar otağa girəndə, üzündə heyrət ifadəsi donmuş Moş Terpin 
ortada dayanıb, əlində təcrübə alətləri tutmuşdu: o indicə bir fiziki 
təcrübə keçirmişdi. Bütün məclis Sinnoberin başına toplaşmışdı, o da 
əsasını özünə dayaq verib, barmaqlarının ucunda yellənirdi və hər 
tərəfdən yağan tərifləri qürurla qəbul edirdi. Sonra hamı yenə təzə, 
maraqlı möcüzə göstərən professora sarı çevrildi. O qurtaran kimi, 
yenə balacanı dövrəyə alıb çığırışdılar: “Gözəldirl.. Qiyamətdir, əziz 
cənab Sinnoberl..” 

Axırda Moş Terpin də cumbulunun yanına cumub, gur səslə 
qışqırdı: 

— Gözəldirl.. Qiyamətdir, əziz cənab Sinnoberl 

O şəhərin universitetində oxuyan cavan knyaz Qreqor da məc- 
İisdəkilərin arasında idi. Knyaz çox yaraşıqlı idi, hərəkətləri, davranışı 
da elə nəcib, elə sərbəstdi ki, əsil-nəcabəti və ən yüksək kübar 
cəmiyyətdə davrandığı, bu hərəkətlərdə özünü büruzə verirdi. 

Knyaz Qreqor Sinnoberdən bircə addım uzaqlaşmır və onu gözəl 
şair, mahir fizik alim kimi tərifləyirdi. 

Yanaşı dayanmış bu iki nəfər mənzərə yaradırdı. Burnunu çox dik 
tutmuş, nazik ayaqları üstündə zorla dayanmış bu cumbulu adam 
gözəl qamətli Qreqordan yerlə göy qədər fərqlənirdi. Lakin bütün 
qadınların nəzəri knyaza yox, şeytancıq kimi barmaqlarının ucunda 
qalxıb-düşən, yerində tullanan bu balacaya dikilmişdi. 

Professor Moş Terpin Valtazara yaxınlaşdı: 

— Himayə etdiyim əziz Sinnober barədə sözün nədir? — dedi. — Bu 
adamda üzə çıxmamış çox şeylər var ki, ona diqqətlə fikir verəndə mən, 
deyəsən, onun əsl vəziyyətini başa düşürəm. Ona tərbiyə vermiş və 

mənə tövsiyə etmiş keşiş onun əsli-nəsli haqqında çox müəmmalı 
danışıb. Amma bir onun alicənab görkəminə, zərif hərəkətlərinə baxın. 
Əlbəttə ki, o, knyaz nəslindəndir, bəlkə də, hansı kralınsa oğludur? 

Bu dəm xəbər verdilər ki, nahar süfrəsi hazırdır. Sinnober ayaq- 
larını zorla sürüyüb, özünü Kandidaya yetirdi, yöndəmsiz halda onun 
əlindən tutdu və yemək otağına apardı. 

Bədbəxt Valtazar özünü gecənin zülmətinə, tufana, yağışa vurub, 
qəzəb və hiddət içində evə qaçdı. 


DÖRDÜNCÜ FƏSİL 
İtalyan skripkaçısı Sbiokka Sinnoberi kontrabasın içinə basacağı 


ilə hədələdi, referendari1 Pulxer isə xarici işlərə yol tapmadı. 
Gömrükxana məmurları və ehtiyac üçün saxlanmış möcüzələr 
haqqında. Valtazar əsanın yumru başı ilə necə sehrləndi. 

Valtazar qalın meşədə hündür, mamırlı daşların üstündə oturub, 
fikirli-fikirli uçuruma baxırdı, aşağıda, qayaların, sıx kolluqların arası 
ilə uğuldaya-uğuldaya köpüklü çay axırdı. Göy üzündə cərgələnmiş 
qara buludlar dağların zirvəsindən aşıb, yox olurdu; ağacların, suların 
boğuq iniltiyə oxşar səsi qaranlıq meşədən səmaya qalxan və bulud- 
ların ardınca cuman vəhşi quşların qulaqbatırıcı çığırtısına qarışırdı... 

Valtazara elə gəlirdi ki, sehrli meşə səsləri arasında təbiətin 
qəmgin uğultusunu eşidir, sanki, özü də uğultunun içində əriyib yox 
olacaqdı. Elə bil, varlığı daimi əzablardan yoğrulmuşdu. Dərddən 
ürəyi parçalanırdı, gözlərindən şəffaf yaşlar axanda elə bilirdi ki, meşə 
sellərinin ruhları aşağıdan ona baxır, şırnaqlar arasında bəyaz əllərini 
uzadıb, onu sərin uçuruma çəkmək istəyir. 

Budur, hardansa uzaqlardan sümsünün aydın, şən səsi eşidildi, 
bu səslər Valtazarın ürəyinə təsəlli oldu və onda şirin duyğular, xoş 
ümidlər oyatdı. O, ətrafına baxdı, sümsülər hələ də səslənirdi, indi 
daha meşələrin yaşıl kölgəliyi elə kədərli, küləyin uğultusu, kol- 
luqların pıçıltısı elə yanıqlı görünmədi. Dili də söz tutdu. 

— Yox, — dedi və oturduğu yerdən sıçradı, odlu baxışlarını uzaq- 
lara zillədi, — yox, hələ ümidimi itirməmişəml.. Gün kimi aydındır ki, 
həyatıma nəsə qara bir qüvvə, sehr daxil olub, ancaq mən bu tilsimi 


1 Referendari- təcrübə keçən şəxs 

qırıb dağıdacağam, lap ölsəm belə... Mən hisslərimin cilovunu açıb 
buraxdığım, sinəmi yandıran hisslərə boyun əydiyim və sevdiyim 
gözəl Kandidaya ürək açdığım dəmdə məgər onun gözlərində öz 
bəxtiyarlığımı görmədimmi, məgər bunu onun əlimi sıxmağından 
duymadımmı?.. Lakin bu idbar gələn kimi bütün məhəbbət seli ona 
sarı yönəldi. Kandida bu iyrənc eybəcərdən gözünü çəkmir, bu yön- 
dəmsiz cırtdan ona yaxınlaşanda, cürət eləyib lap əlinə toxunanda 
qızın sinəsindən ehtiras dolu nidalar qopur... Görünür, o cırtdan til- 
simlidir. Əgər mən ara sözünə inansaydım, elə bilərdim ki, balaca 
sehrlənib və adamları ovsunlayır. Təbiətin məğmun elədiyi bu 
eybəcəri hamı ələ salıb güldüyü halda, ağılsızlıq deyilmi ki, camaat 
arasına çıxan kimi onu da ağıllı, ən bilikli, hətta yaraşıqlı, indi bizim 
aramızda olan tələbə kimi tərifləyirlər?.. Eh, nə danışıram! Məgər mən 
də özümü elə aparmıram, məgər mənə də hərdən elə gəlmirmi ki, 
Sinnober ağıllı və qəşəngdir?.. Yalnız Kandidanın yanında bu ovsun 
mənə batmır, cənab Sinnober də necə varsa, elə o cür, səfeh, iyrənc 
cırtdan olaraq qalır... Eybi yoxdurl Mən bu düşmənə təslim olmaram, 
ürəyimin dərin guşəsindəki bir duyğu mənə deyir ki, gözləmədiyim 
bir təsadüf bu pis niyyətli eybəcərlə döyüşməyə imkan verəcəkl 

Valtazar geri, Kerepesə qayıtdı. Ağacların arasındakı cığırla 
yeriyərkən, kənd yolunda yüklü, kiçik bir kolyaska gördü, ordan kim 
isə ağ yaylıq yelləyib onu salamlayırdı. Valtazar kolyaskaya yaxınla- 
şanda cənab Vinçenso Sbiokkanı, bütün dünyada məşhur, mahir 
skripkaçalanı tanıdı, iki il dərs aldığı bu usta çalğıçını gözəl ifasına 
görə yüksək qiymətləndirirdi. 

Kolyaskadan yerə tullanan Sbiokka ucadan: 

— Nə yaxşı, — dedi, — nə yaxşı ki əziz cənab Valtazar, mənim əziz 
dostum və şagirdim, nə yaxşı ki burda sizə rast gəldim, burda sizinlə 
səmimi vidalaşa bilərəm. 

Valtazar: 

— Nə danışırsınız, — dedi, — nə danışırsınız, cənab Sbiokka, yəni, 
doğrudan, Kerenesi tərk edirsiniz? Axı burada hamı sizin hörmətinizi 
saxlayır, sənətinizi uca tutur, burda heç kəs sizdən ayrılmaq istəməzdi. 

— Bəli, — qəzəbdən sifəti allanmış Sbiokka dedi, — bəli, cənab 
Valtazar, mən bu yeri tərk edirəm, burda hamı dəli olub, bura nəhəng 


= 530 = 


ERNST TEODOR AMADEY HOFMAN 


bir dəlixanadır... Siz dünən mənim konsertimə gəlməmişdiniz, çünki 
şəhər kənarında gəzirdiniz, gəlmiş olsaydınız, ağlını itirmiş camaatın 
hücumundan məni müdafiə edərdinizl 

Valtazar heyrətlə çığırdı: 

— İlahi, nə olub axı, deyin görüm, nə olub? 

Sbiokka sözünə davam etdi: 

— Mən Viottinin ən çətin konsertini çalırdım. Bu ifa mənim fəx- 
rim, mənim sevincimdir. Siz onu mənim ifamda eşitmisiniz, o həmişə 
sizi vəcdə gətirib. Dünən mən lap xoş əhvalda idim, demək istəyirəm 
ki, huşa getmişdim, özümü unutmuşdum, demək istəyirəm ki, heyrət- 
lənmişdim. Dünyada heç bir skripkaçı, heç Viottinin özü də məndən 
yaxşı çala bilməzdi. Çalıb qurtaran kimi qızğın alqış qopdu, bilirdim 
də elə olacaq, demək istəyirəm, furore oldu. Skripka qoltuğumda, bir- 
iki addım qabağa gəldim ki, nəzakətlə baş əyim... Lakin bu dəm nə 
gördüm, nə eşitdiml Mənə qətiyyən fikir vermədən, hamı zalın bir 
bucağına yığışıb çığırırdı: “Bravo, bravissimo, ilahi Sinnoberl.. Çalğıya 
baxl.. Nə gözəl, necə ifadəli çalğı, necə ustalıq!” Mən ora qaçıb camaatı 
araladım və nə gördüml Cılız, boyu bir qarış cırtdan dayanıb, murdar 
səslə cırıldayır: “Təşəkkür, təşəkkür edirəm, bacardığım kimi çaldım, 
doğrudur, mən indi Avropada və dünyanın başqa qitələrində ən güclü 
skripkaçıyam”. Mən qışqırdım: “Ay sizə nə deyim, çalan kim idi, mən, 
yoxsa bu böcək?” O da hey cırıldayırdı: “Təşəkkür edirəm, minnətda- 
ram”... Bu yerdə özümü saxlaya bilmədim, üstünə cumdum ki, qamar- 
layım onu. Adamların hamısı üstümə tökülmüşdü, qibtə, qısqanclıq, 
paxıllıq barədə səfeh-səfeh danışdılar. Bu dəm kim isə çığırdı: “Hələ 
bəstəkarlığı necədir!” Hamı da birağızdan onun səsinə səs verdi: “Hələ 
bəstəkarlığı necədir! İlahi Sinnoberl Böyük bəstəkar”. Lap özümdən 
çıxdım, qışqırdım: “Nə olub sizə, dəli olmusunuz, ağlınız çaşıb? Bu, 
Viottinin konserti idi, onu çalan da mən idim, mən, dünyada məşhur 
olan Vinçenso Sbiokkal” Lakin onlar məni qamarlayıb, italyan quduz- 
luğu barədə danışa-danışa zorla qonşu otağa apardılar, mənimlə ruhi 
xəstə, dəli adam kimi rəftar edirdilər. Çox keçməmiş sinyora Braqatsi 
hövlnak otağa gəlib, qəşş etdi. Mənim başıma gələn əhvalat onun da 
başına gəlibmiş. O, ariyasını oxuyub qurtaran kimi zal guruldayıb: 
“Bravo, bravissimo, Sinnoberl” Hamı da çığırıb ki, dünyada Sinnober 

kimi ikinci müğənni yoxdur, o da lənətə gəlmiş “təşəkkür, təşəkkür 
edirəm” sözlərini cırıldayıb. Sinyora Braqatsinin ürəyi gedib, orda yıxı- 
lıb, indicə canı çıxar, mən də ağlını itirmiş camaatın əlindən qaçmaqla 
yaxa qurtarıram. Əlvida, əziz cənab Valtazarl.. Əgər təsadüfən sinyor 
Sinnoberi görüb-eləsəniz, zəhmət olmasa, ona deyin ki, mənim kon- 
sertlərimdə gözümə görünməsin. Yoxsa mütləq onun böcək əllərindən 
yapışıb, rezonator yarığından kontrabasın içinə dürtərəm. Qoy orda 
ömrü boyu konsertlər ifa eləyib, ariyalar oxusun, feyz aparsın. Əlvida, 
əziz, istəkli Valtazar, skripkanı da atmayınl 

Bu sözləri deyib, cənab Vinçenso Sbiokka quruyub qalmış Val- 
tazarı qucaqladı və kolyaskaya minib, gözdən itdi. 

Valtazar öz-özünə: 

— Məgər mən haqlı deyiləm, — dedi, — məgər haqlı deyiləm ki, bu 
dəhşətli əcinnə, bu Sinnober tilsimlidir, adamları ovsunlayır?.. 

Həmin anda onun yanından rəngi qaçmış, özünü itirmiş, üzündən 
dəlilik və ümidsizlik yağan cavan bir oğlan şütüyüb keçdi. Valtazarın 
ürəyi ağrıdı. Ona elə gəldi ki, bu oğlan onun dostlarından biridir və 
cəld onun dalınca meşəyə yollandı. İyirmi-otuz addım getmişdi ki, 
gözünə referendari Pulxer dəydi: referendari uca bir ağacın altında 
dayanıb, baxışlarını göylərə dikmişdi. 

— Yox, — deyirdi. — Daha belərüsvayçılığa dözmək olmazl.. Bütün 
ümidlərim puça çıxdıl.. Məni ancaq məzar gözləyir... Əlvida... həyat... 
dünya... ümid... sənə də əlvida, sevdiyim. 

Ümidlərini itirmiş referendari ətəyinin altından tapançasını çıxa- 
rib, alnına dayadı. 

Valtazar yel kimi şığıyıb tapançanı onun əlindən aldı, uzağa tulladı 
və çığırdı: 

— Pulxerl Allah xatirinə, de görüm sənə nə olub, sən nə iş tutursan?! 

Referendari bir müddət özünə gələ bilmədi. Yarıbayğın halda otun 
üstünə çökdü, Valtazar onun yanında oturub, təskinlik verməyə 
başladı, ümidsizliyinin səbəbini bilmədən, necə bacardısa, onu sakit- 
ləşdirməyə çalışdı. 

Valtazar yüz dəfə soruşdu ki, referendarinin özünü öldürmək kimi 
qara fikirlərə düşməyinə hansı bəla səbəb olub. Nəhayət, Pulxer 
dərindən köks ötürüb, sözə başladı: 

— Əziz dostum Valtazar, mənim çətin vəziyyətim sənə bəllidir. Sən 
bilirsən ki, mən bütün ümidlərimi xarici işlər nazirinin təzə gizli rəis 
yerinə bağlamışdım, sən bilirsən, mən bu vəzifəni necə səylə tutmaq 
istəyirdim. Mən öz elmi işlərimi təqdim edib, nazirin onları bütünlüklə 
bəyənməsinə sevinmişdiml.. Bu gün səhər şifahi imtahana necə inamla 
gəlmişdiml.. Kabinetdə sənin cənab Sinnober kimi tanıdığın eybəcər 
cırtdanı gördüm. Səfirliyin məni imtahan edəcək müşaviri məni gülər- 
üzlə qarşılayıb dedi ki, həmin yeri cənab Sinnober də tutmaq fikrində- 
dir, buna görə o müşavir ikimizi də imtahan eləmişdir. Sonra da qula- 
ğıma pıçıldadı: “Rəqibinizdən qorxmaya bilərsiniz, cənab referendari, 
balaca Sinnoberin təqdim elədiyi elmi işlər çox yarıtmazdırl” İmtahan 
başlandı, mən müşavirin bütün suallarına cavab verdim, Sinnober isə 
heç nə bilmirdi, qətiyyən heç nə, cavab vermək əvəzinə, fısıldayır, anla- 
şılmaz sözlər mızıldayırdı, heç bir şey başa düşmək olmurdu. Ədəbsiz 
halda nazik çubuq ayaqlarını yellədirdi, oturduğu hündür stuldan hətta 
neçə dəfə yıxıldı da, mən də onu qaldırıb oturtmalı oldum. Xoşhallıqdan 
ürəyim dağa dönürdü, müşavirin cırtdana saldığı mehriban nəzəri mən 
acı kinayə kimi başa düşdüm... İmtahan qurtardı. Məni bürümüş dəh- 
şəti necə təsvir edim, müşavir cırtdanı qucaqlayıb, bu sözləri deyəndə, 
elə bildim məni ildırım vurdu: “İnsan deyil, möcüzədirl.. Biliyə bax... 
dərrakəyə bax... ağlın itiliyinə bax!” Mənə isə dedi: “Siz məni lap aldat- 
mışdınız, referendari Pulxer... siz ki heç nə bilmirsinizl.. Bağışlayın, 
imtahan vaxtı özünüzə ürək-dirək vermək adətiniz əxlaq qaydalarına, 
nəzakətə tamamilə ziddirl Siz hətta stulda da otura bilmirdiniz, tez-tez 
yıxılırdınız, cənab Sinnober də qalxmaq üçün sizə kömək edirdi. Diplo- 
matlar tamam soyuqqanlı, təmkinli, ağıllı olmalıdırlar... Adieu, cənab 
referendaril” Əvvəlcə mən bütün bunları axmaq bir məzhəkə kimi anla- 
dım, cəsarət edib nazirin yanına getdim. O isə köməkçiləri vasitəsilə 
mənə çatdırdı ki, imtahanda özünü elə biabırçı apardığımdan utanıb, 
gəlişimlə onu təngə gətirməyim, ona hər şeyi çatdırıblar! Çalışıb tutmaq 
istədiyim vəzifəni cənab Sinnoberə veriblərl.. Bəli, hansı gözəgörünməz 
qüvvəsə bütün ümidlərimə son qoydu. Mən taleyin əlində oyuncağa 
dönmüş həyatımı könüllü olaraq qurban verirəml.. Məni rahat burax!.. 

Valtazar çığırdı: 

— Yox, yox, yox, əvvəlcə mənə qulaq asl 

O, Kerepes darvazası yanında ilk dəfə gördüyü Sinnober barədə 
nə bilirdisə, hamısını Pulxerə danışdı; Moş Terpenin evində özünün 
də cırtdanla olan əhvalatını, indi Vinçenso Sbiokkadan eşitdiyi hadi- 
səni də nəql etdi. Axırda belə dedi: 

— Açıq-aşkardır ki, bu iyrənc idbarın bütün hoqqalarının arxasında 
nəsə bir sirr gizlənir. Mənə inan, dostum Pulxer, hərgah burada bir til- 
sim, cadu iş görürsə, ona ancaq mətanətlə sinə gərmək lazımdır, qali- 
biyyət gələcək, təki mərdlik olsun... Rədd olsun məyusluq, rədd olsun 
tələsik qərar. Bu əcinnə balasının öhdəsindən birlikdə gələkl.. 

Referendari sevincək çığırdı: 

— Əcinnə balasıl Bəli, bu cırtdan bala əcinnədir, iyrənc əcinnə bala- 
sıdır, buna şübhə yoxl.. Ancaq bu nə işdir başımıza gəlir, Valtazar, 
qardaşım, biz yuxu aləmində deyilik Ки". İfrit... sehr-cadu... məgər 
bunlar çoxdan keçmişlərdə qalmayıbmı? Məgər knyaz Böyük Pafnu- 
sius neçə il əvvəl maarif yaymayıbmı, hər cür zir-zibili, anlaşılmazlığı 
ölkəmizdən qovmayıbmı, bu qadağan olunmuş şeylər doğrudanmı 
yenə ölkəmizə soxulub?.. Lənətə gəlsin! Gərək yubanmadan bu barədə 
polisə və gömrükxana məmurlarına xəbər verəkl.. Amma yox, yox... 
bu bədbəxtliyə səbəb yalnız insan ağılsızlığıdır, ya da qorxuram ki, 
rüşvətxorluqdur... Bu min-min lənətə gəlmiş Sinnober, görünür, çox 
varlıdır. Neçə gün əvvəl o, zərbxananın qabağında dayanmışdı, camaat 
da barmaqla onu göstərib qışqırırdı: “Bir ceyrana baxınl Orda kəsilən 
bütün qızıl pullar onundur!” 

Valtazar dedi: 

— Sakit ol, sakit ol, dostum referendari, bu yaramazın gücü qızılda 
deyil, burada nəsə başqa şey varl.. Doğrudur ki, knyaz Pafnusius öz 
xalqının rifahı naminə, gələcək nəslinin xeyrinə maarif yayıb, lakin, 
hər halda, əcaib, anlaşılmaz şeylər də çox qalıb. Mənə elə gəlir ki, bir- 
iki möcüzə saxlayıblar. Necə deyərlər, ehtiyat üçün: məsələn, çəlimsiz 
toxumlardan hələ də uca, qiyamət ağaclar bitir, hətta cürbəcür mey- 
vələr, taxıl, dənli bitkilər yetişir ki, biz bunlarla qarnımızı doldururuq. 
Rəngarəng çiçəklərə, həşərata isə ləçəklərini, qanadlarını al-əlvan 
rənglər, naxışlarla bəzənməyə hələ də icazə verilir, bu rəng və naxış- 
ların yağlı boya, tutqun sulu boya, ya akvarel olduğunu heç kəs bilmir 
və hüsnxət müəllimlərinin bircəciyi də o gözəl xəttin nəinki üzünü 

köçürə, heç onu oxuya da bilməzl.. E-ehl Bilirsən, referendari, bəzən 
ürəyimdə qəribə tufanlar qopurl.. Demini bir yana tullayıb, otaqda 
o baş-bu başa gəzirəm, əcaib bir səs də qulağıma pıçıldayır ki, mən 
özüm möcüzəyəm, içimdəki sehrbaz mikroskop məni hərəkətə gətirir 
və ağılsız hoqqalara təhrik edirl.. O vaxt, referendari, evdən çıxıb qaçı- 
ram, təbiətə diqqətlə nəzər yetirirəm, çiçəklərin, suların nələr danışdı- 
ğını başa düşürəm və ilahi bir bəxtiyarlıq vücudumu sarırl.. 

Pulxer heyrətlə: 

— Sən, elə bil, sayıqlayırsanl — dedi, Valtazar isə ona fikir vermə- 
dən, ürəyi ehtirasla, qüssə ilə dolubmuş kimi, əllərini üfüqlərə uzatdı... 

— Qulaq ver, — Valtazar vəcdlə deyirdi, — bir qulaq ver, referendari, 
meşədəki bu axşam mehi necə ilahi musiqi ilə doludurl.. Eşidirsən 
indi çeşmələr öz zümzüməsini necə ucadan oxuyur? Kollar, çiçəklər 
gözəl səslə bulaqların səsinə necə səs verir?.. 

Valtazarın dediyi o musiqini eşitmək üçün referendari qulaq kəsildi. 

Sonra dedi: 

— Doğrudan da, indiyə qədər dinləmədiyim ən xoş, ən gözəl səs- 
lər meşəyə yayılıb, bu səslər ürəyimin dərin guşələrinə nüfuz edir. 
Lakin bu, axşam mehinin, çiçəklərin, kolların nəğməsi deyil, yox, 
mənə elə gəlir ki, kim isə uzaqda balaca şüşə qarmonda mahnı çalır. 

Pulxer haqlı idi, Get-gedə yaxınlaşan gur akkordlar, doğrudan da, 
kiçik qarmonun çalğısına oxşayırdı, amma görünməmiş irilikdə, eşi- 
dilməmiş gücdə olan qarmonun çalğısına. Dostlar o yerdən bir az uzaq- 
laşanda qarşılarında elə füsunkar mənzərə açıldı ki, heyrətdən 
yerlərində donub qaldılar. Onlardan bir qədər aralı, meşənin içindən 
lap çinli kimi geyinmiş, amma başında qəşəng lələkli iri şlyapa olan 
yad bir adam keçib gedirdi. Kolyaskası bərq vuran büllura bənzəyən 
açıq balıqqulağına oxşayırdı, iki iri çarxı da, sanki, həmin büllurdandı. 
Dostların uzaqdan eşitdiyi həmin füsunkar səslər də çarxların fırlan- 
mağından yaranırdı. Kolyaskanı qızıl qoşqulu, ağappaq iki taybuynuz 
at çəkib aparırdı, sürücünün yerində isə dimdiyində qızıl cilovlar 
tutmuş gümüş qırqovul oturmuşdu. Kolyaskanın dalında yekə bir qızıl 
böcək xidmətçi yerini tutmuşdu, parıldayan qanadları ilə balıqqulağı- 
nın içində oturmuş qəribə minicini yelpikləyirdi. Dostlara yaxınla- 
şanda minici onlarla mehribanca salamlaşdı. Bu an yad adamın əlində 

tutduğu əsanın yumru başından Valtazarın üstünə şüa düşdü, ürəyinin 
dərinliyinə, elə bil, iynə batdı; tələbə diksinib, astadan ah çəkdi... 

Yad adam ona baxıb gülümsündü və əvvəlkindən də mehriban 
tərzdə başını tərpətdi. Sehrli kolyaska qalın kolluqda gözdən itəndə, 
kiçik qarmonun da sədaları kəsilər-kəsilməz, xoşhallıqdan vəcdə 
gəlmiş Valtazar dostunun boynuna atılıb qışqırdı: 

— Biz xilas olduq, referendari!.. Sinnoberin mənfur tilsimini bax 
bu adam sındıracaql.. 

Pulxer: 

— Bilmirəm, — dedi, — bilmirəm məndə bu hal nədir, yuxumu 
görürəm, yoxsa ayıqlıqda olan əhvalatdır. Lakin bir şey şübhəsizdir, 
məni anlaşılmaz bəxtiyarlıq, xoşhallıq hissi bürüyür, ürəyimə sevinc, 
ümid yenidən qayıdıb. 


BEŞİNCİ FƏSİL 


Knyaz Varsanuf necə Leypsiq torağayları və Dansiq arağı ilə səhər 
yeməyi yedi. Kəşmir parçasından tikilmiş şalvarına necə yağ ləkəsi 
düşdü və o gizli katib Sinnoberi gizli müşavir rütbəsinə necə qaldırdı. 
Doktor Prosper Alpanus və onun şəkilli kitabı. Bir qapıçı tələbə 
Fabianın barmağını necə dimdiklədi, o da uzunətəkli geyimində 
necə gülüş hədəfi oldu. Valtazarın qaçmağı. 


Daha gizlətmək mümkün deyil ki, yanında cənab Sinnoberin gizli 
rəis yeri aldığı xarici işlər naziri həmin baron Pretekstatus fon 
Mondşöynün varisi idi, o baron ki yarış və məlumat kitablarında pəri 
Rozabelverdanın əsilnəslini əbəs yerə axtarırdı. Nazir də, ulu babası 
kimi, Pretekstatus fon Mondşöyn adlanırdı, dərin biliyi, gözəl davra- 
nışı vardı, heç vaxt “məni” “mənə” ilə, “sizi” “sizə” ilə qarışdırmırdı, 
fransız hərfləri ilə imza qoyurdu. Ümumiyyətlə, aydın xətlə yazırdı, 
hətta bəzən özü işləyirdi, əsasən, hava pis olanda. Böyük Pafnusiusun 
varisi knyaz Varsanuf naziri ürəkdən sevirdi, çünki o hər suala cavab 
verə bilirdi, boş vaxtında knyazla keql oynayırdı, pul əməliyyatların- 
dan baş açırdı və qavot rəqsini gözəl ifa edirdi. 

Günlərin birində baron Pretekstatus fon Mondşöyn knyazı Leyp- 
siq torağayları və bir stəkan Dansiq arağı ilə nahar eləmək üçün qonaq 
çağırdı. Mondşöynün evinə daxil olan knyaz vestibüldə, çoxlu nəza- 

kətli diplomat arasında balaca Sinnoberi gördü: o, əsasını özünə dayaq 
verib, xırda gözlərini işıldadaraq, knyaza ötəri baxdı, daha ona tərəf 
çevrilmədən, stolun üstündən çırpışdırdığı qızarmış torağay ətini ağzına 
təpdi. Balacanı görən knyaz mehribanlıqla gülümsündü və nazirə dedi: 

— Mondşöynl Evinizdəki bu balaca, qəşəng, ağıllı adam kimdir? 
Yəqin bu, axır vaxtlar sizdən aldığım o gözəl-gözəl üslubda, gözəl xətlə 
yazılmış məlumatları hazırlayan həmin şəxsdir, eləmi? 

Mondşöyn dedi: 

— Əlbəttə, əlbəttə, zati-aliləri. Tale özü onu mənə hədiyyə göndərib, 
o mənim dəftərxanamda ən istedadlı, ən bacarıqlı işçidir. Onun soyadı 
Sinnoberdir. Mən bu misilsiz cavan oğlana iltifat buyurub diqqət 
yetirmənizi ürəkdən məsləhət görürəm, əlahəzrət knyazl.. Mənimlə 
işlədiyi cəmi bir neçə gündür. 

— Məhz elə buna görə, — bu dəm içəri girmiş bir qəşəng cavan 
oğlan söhbətə qarışdı, — icazənizlə onu deyim ki, əlahəzrət, məhz elə 
buna görə mənim balaca həmkarım bircə qeyd də göndərməyib. Sizin 
iltifatınıza layiq görülmək şərəfi qazanmış məlumatlar isə, əlahəzrət 
knyazım, mənim tərəfimdən hazırlanmışdır. 

— Siz neçin söhbətə baş soxursunuz? — knyaz qəzəblə onun üstünə 
çığırdı. Sinnober özünü knyazın lap yanına verdi, torağay ətini acgöz- 
lüklə çeynəyib uddu. Haqqında danışılan məlumatları, doğrudan da, bu 
cavan oğlan hazırlamışdı, amma... — Siz neçin söhbətə baş soxursunuz? 
— Knyaz çığırırdı. — Axı siz heç əlinizə qələm almamısınızl.. Həm də lap 
yanımdaca qızarmış torağayları ötürürsünüz və böyük təəssüf hissilə 
deməliyəm ki, mənim Kəşmir parçasından tikilmiş təzə şalvarıma artıq 
ləkə salmısınız, üstəlik də, elə pis marçıldadırsınız, bütün bunlar sizin 
heç bir diplomatik işə yaramadığınızı sübut edirl.. Çıxın gedin evə, bir 
də mənim gözümə görünməyin, bircə şalvarımın ləkəsini təmizləmək 
üçün maddə gətirə bilərsiniz... Bəlkə, onda qəzəbim soyudul — Sonra 
Sinnoberə tərəf döndü: — Əziz Sinnober, sizin kimi cavanlar dövlətimizin 
bəzəyidirlər və hörmətli şəxslər kimi fərqlənməyə layiqdirlərl.. Bu gün- 
dən siz xüsusi işlər üzrə gizli müşavirsiniz, mənim əziziml 

— Çox-çox minnətdaram, — Sinnober axırıncı tikəsini udub, xır- 
daca sifətini əllərilə silə-silə cırıldadı, — çox-çox minnətdaram, birtəhər 
öhdəsindən gələrəm. 

Knyaz uca səslə: 

— Qoçağın özünə arxayınlığı, — dedi, — qoçağın özünə arxayınlığı 
daxilən güclü olduğuna dəlalət edir ki, əsl dövlət xadimi də bu cür 
qüvvəyə malik olmalıdırl 

Bu həkimanə sözlərin üstündən knyaz bir qədər araq içdi, şəxsən 
nazirin öz əli ilə hazırladığı və çox da xoşuna gələn araqdan... Təzəcə 
yoğrulub-yapılmış müşaviri knyazla nazirin arasında oturtdular. 
Müşavir neçə-neçə torağayı içəri ötürdü, şərabı arağa qatdı, arağı 
şəraba, stolun kənarına zorla çatan iti burnunun altında nəsə mırıl- 
dadı, xırdaca, nazik qol-qıçını o ki var oynatdı. 

Səhər naharı başa çatan vaxt knyazla nazir birağızdan dedilər: 

— Xüsusi işlər üzrə bu gizli müşavir ingilis tərbiyəsi görmüş 
adamdırl.. 

Fabian öz dostu Valtazara: 

— Sənin, — dedi, — elə şən görkəmin var ki... gözlərin də nəsə ayrı 
cür parıldayır... Sən özünü xoşbaxt sanırsan? Ah, Valtazar, yəqin ki, 
röyalar aləmindəsən, ancaq mən səni oyatmalıyam. Bu, dostunun 
borcudur. 

Valtazar həyəcanla soruşdu: 

— Sən nə barədə danışırsan, nə olub ki? 

— Bəli, — Fabian sözünə davam etdi, — bəlil.. Mən bunu sənə 
deməliyəml Özünü ələ al, dostuml.. Başa düş, yəqin ki, dünyada 
bundan ağır dərd, çəkilməsi də bundan yüngül olan qəm yoxdurl.. 
Kandida... 

— İlahi, — Valtazar dəhşətlə çığırdı, — Kandidal.. Kandidaya nə 
olub?! O məhv olub... O ölüb? 

Fabian: 

— Sakit ol, — dedi, — sakit ol, dostuml.. Kandida ölməyib, ancaq 
sənin üçün, elə bil, ölübl.. Bil ki, Balaca Sinnober xüsusi işlər üzrə 
gizli müşavir olub və az qala, Kandidaya nişanlanıb, qız da, deyirlər, 
bu balacaya dəlicəsinə vurulub. 

Fabian gözləyirdi ki, indi Valtazar çığıracaq, zarıyıb, lənətlər 
yağdıracaq. Valtazar gülümsünüb, təmkinlə dedi: 

— Əgər bütün əhvalat budursa, heç bir bəla yoxdur, kədərlənməyə 
də dəyməz. 

Fabian heyrətlə soruşdu: 

— Sən daha Kandidanı sevmirsən? 

Valtazar cavab verdi: 

— Sevirəm, mən bu ilahi varlığı sevirəm, bu gözəl qızı hərarətlə, 
ehtirasla, odlu gənclik məhəbbətilə sevirəml Bilirəm də... ah, bilirəm 
də ki, Kandida da məni sevir, ancaq o, mənfur sehrlə tilsimlənib. Eybi 
yoxdur, mən bu zalımın tilsimini tezliklə qıracağam, o zavallını 
çaşdırmış idbarı məhv eləyəcəyəm. 

Valtazar meşədə o qəribə kolyaskadakı tanımadığı gözəl adamı 
gördüyünü ətraflı danışdı. Axırda dedi ki, bu sehrkar varlığın əsasının 
yumru başından düşən işıq onun sinəsinə şüa kimi sancılanda, 
Valtazar lap yəqin əmin oldu ki, Sinnober vur-tut balaca bir cindir, 
həmin qəribə adam da onun hökmranlığına son qoyacaq. 

Dostu sözünü qurtaranda Fabian ucadan: 

— Hardan, — dedi, — hardan sənin ağlına belə əcaib, sayıqlamaya 
oxşar fikirlər gələ bilər?! Sənin sehrbaza bənzətdiyin adam doktor 
Prosper Alpanusdur, Kerepesdən bir az aralı, bağ evində yaşayır. 
Onun barəsində, həqiqətən, axmaq şayiələr gəzir. Guya, onu ikinci 
Kaliostro hesab etmək olar, amma bu işdə o özü günahkardır. O özünü 
əfsanəvi dumana bürüməyi xoşlayır. Guya, təbiətin ən gizli sirlərinə 
bələddir və gözəgörünməz qüvvələrə hökm eləyir, həm də hoqqaları 
çox əcaibdir. Məsələn, faytonu elə düzəldib ki, sənin kimi xəyalpərvər, 
odlu aşiq olan mənim dostum, onu əcaib-qəraib nağıl hesab eləyər. 
İndi qulaq asl Onun kolyaskası balıqqulağı şəklindədir, tamam 
gümüşdəndir, təkərlərinin arasına da şarmanka bərkidilib ki, fırla- 
nanda öz-özünə çalır. Gümüş qırqovul bildiyin şey də onun ağ geyimli 
xidmətçisidir, qızıl böcəyin qanadları da, aydındır ki, gözünə açılmış 
çətir kimi görünüb. Ağ atların başında o iri buynuzlar taxtadır, təki 
hər şey qəribə şəkildə görünsün. Yeri gəlmişkən, o da doğrudur ki, 
doktor Alpanusun gözəl ispan əsası var, başına da gözqamaşdırıcı 
yumru kristal bərkidilib, onun heyrətamiz təsiri barədə cürbəcür 
möcüzələr danışırlar, daha doğrusu, uydururlar. Deyirlər bu kristalın 
şüası gözə iynə kimi batır. Ancaq doktor onun üstünə zəif bir örtük 
atsa və sən kristala diqqətli bir nəzər salsan, deyirlər, orada güzgü 
kimi, ürəyində gəzdirdiyin adamın surətini görə bilərsən. 

— Doğrudan, — Valtazar dostunun sözünü kəsdi, — doğrudan belə 
deyirlər?.. Doktor Prosper Alpanus haqqında daha nə danışırlar? 

Fabian dedi: 

— Ah, bu səfeh əməllər barədə çənə döyməyə məni məcbur eləmə. 
Sən bilirsən ki, ağla zidd, möcüzə deyilən şeylərə, ara söhbətlərinə 
inanan uydurmaçılar indi də var. 

Valtazar sözünə davam etdi: 

— Boynuma alıram ki, ağlın dediyinə qulaq asmayan o uydur- 
maçılar sırasına özümü də daxil edirəm. Gümüş ağac şəffaf bül- 
lurdan fərqlənir, şarmanka balaca qarmon kimi səslənmir, gümüş 
qırqovul xidmətçidən fərqlənir, çətir də qızıl böcəkdən. İki şeydən 
biridir: ya mən gördüyüm o qəribə yad adam sən dediyin doktor 
Prosper Alpanus deyilmiş, ya da bu doktor, həqiqətən, qeyri-adi 
sirlər sahibidir. 

Fabian: 

— Özünü, — dedi, — özünü qəribə uydurmaçılardan tamam xilas 
eləməyin üçün gərək Prosper Alpanusun yanına gedəsən. Onda özün 
yəqin edərsən ki, cənab doktor ən adi həkimdir, taybuynuzlu at 
qoşulmuş, gümüş qırqovullu və qızıl böcəkli kolyaskada gəzmir. 

Valtazar: 

— Dostum, sən lap ürəyimdən xəbər verdin, — dedi və gözləri 
alışıb-yandı. — Gəl elə indicə ora yollanaq. 

Az keçmiş onlar gəlib parkın bağlı, məhəccərli dəmir darvazası 
qabağına yetişdilər, doktor Alpanusun evi parkın ortasında idi. 

Fabian dedi: 

— İçəri necə keçək? 

— Elə bilirəm ki, qapını döyməliyik, — Valtazar qıfılın lap yanındakı 
dəmir taqqılbaba əl atdı. 

Taqqılbabı qaldıran kimi, uzaqdan eşidilən göy gurultusuna bən- 
zər yeraltı uğultu qopdu və dərinlərdə kəsilib yox oldu. Bağın dar- 
vazası taybatay açıldı, dostlar içəri girib, uzun, enli xiyabanla evə sarı 
addımladılar. 

Fabian dedi: 

— Burda qeyri-adi, sehrli nəsə gözünə dəyirmi? 

Valtazar: 

— Məncə, darvaza nəsə adi qaydada açılmadı... ümumiyyətlə, 
burada hər şey mənə elə gözəl, elə füsunkar görünür ki... özüm də 
bilmirəm neçin... Məgər bu yaxınlıqda bu bağdakı kimi uca, qəşəng 
ağaclar var?.. Axı gövdəsi işıldayan, zümrüd yarpaqlı bəzi ağaclar, 
kollar, sanki, bura tamam ayrı, yad bir aləmdən düşüb... 

Fabian tullana-tullana darvazadan evədək onların yanındaca 
yeriyən iki nəhəng qurbağanı gördü. Ucadan: 

— Əgər içində belə heyvanlar varsa, əcəb parkdır, — dedi və əyildi 
ki, yerdən daş götürüb qurbağalara atsın. Qurbağalar kolluğa tullanıb, 
insan gözlərinə oxşar işıldayan gözlərini ona zillədilər. — Dayanın, 
dayanınl — Fabian daşı onların birinə tuşlayıb atdı. Elə o dəm yolun 
qırağında oturmuş eybəcər qarı quruldadı: 

— Həyasızl Bu bağda bir tikə çörək üçün belə ağır iş görməyə 
məcbur olan zəhmətkeş adama daş atmazlarl 

Valtazar dəhşət içində mızıldandı: 

— Gedək, gəl gedək! 

O gördü ki, qurbağa dönüb qarı oldu. Kollara göz gəzdirib, yəqin 
elədi ki, o biri qurbağa da balaca bir qocaya çevrilib, indi də alaq elə- 
məklə məşğuldur... 

Evin qabağı böyük, qəşəng çəmənlikdi, orada iki taybuynuz 
otlayırdı, havaya da dalğa-dalğa gözəl musiqi yayılırdı. 

Valtazar soruşdu: 

— İndi görürsənmi, indi eşidirsənmi? 

Fabian cavab verdi: 

— Mən otlayan iki boz atdan başqa heç nə görmürəm, sədalara 
gəlincə, yəqin ki, burada simləri tarıma çəkilmiş arfalar asılıb, külək 
vuranda səslənir. 

Bu birmərtəbəli ev sadə gözəlliyi və quruluşu ilə Valtazarı heyrətə 
gətirdi. O, zəngin ipini dartdı, qapı dərhal açıldı, iri, dəvəquşuna oxşa- 
yan, işıldayan qızılı-sarı bir quş qapıçı görkəmində dostların qarşı- 
sında peyda oldu. 

— Bəh-bəh, libas buna deyərəm, libasa bir baxl — dedi, — ona çay- 
pulu versən, bilmirsən, onu alıb cibinə basa biləcəkmi?! 

Bunu deyib, dəvəquşuna sarı döndü, dimdiyinin altında dik yaxa- 
İığaoxşar, parıldayan yumşaq tükündən dartdı. 

— Gəlişimizi cənab doktora yetir, mənim gözəl dostum!.. — dedi. 
Lakin dəvəquşu “vırr” eləyib, Fabianın barmağını dimdiklədi. 
Fabian çığırdı: 

— Vay səni, bu oğlan, görünür, doğrudan, murdar quşdurl 

Bu dəm içəri qapı açıldı və doktor özü dostları qarşıladı... Cılız, 
solğun bənizli balaca adaml.. Başında kiçik məxmər papaq vardı, 
qəşəng, buruq, gur saçları çiyinlərinə tökülmüşdü, əyninə uzun, qızıl- 
ağac rəngində hindli ləbbadəsi, ayağına uzunbağlı, boğazı da ala- 
bəzək, parıldayan quş tükü ilə haşiyələnmiş balaca, qırmızı uzunboğaz 
çəkmə geymişdi. Üzündə təmkin, mərhəmət ifadəsi həkk olunmuşdu, 
qəribə görünən ancaq o idi ki, yaxından diqqətlə baxsaydın, şüşə 
qabdan görünən kimi, üzündən bir az kiçik bir üz də görəcəkdin. 

— Mən sizi, — Prosper Alpanus astadan, xoş təbəssümlə, sözləri 
azca uzada-uzada dedi, — mən sizi pəncərədən gördüm, cənablar, elə 
əvvəlcədən bilirdim ki, yanıma gələcəksiniz, xüsusən siz, əziz cənab 
Valtazar... Arxamca buyurunl.. 

Prosper Alpanus onları hündür, girdə, başdan-başa mavi pərdə- 
lərlə örtülmüş otağa gətirdi. İşıq bura yuxarıdan, günbəzdən açılmış 
pəncərədən düşürdü və otağın ortasındakı sfinksdən dayağı olan par- 
par parıldayan mərmər stolun üstünə nur səpələyirdi. Burada qeyri-adi 
daha heç nə yox idi. 

Prosper Alpanus soruşdu: 

— Sizə nə xidmət göstərə bilərəm? 

Valtazar cürətini toplayıb, Kerepesə gəldiyi gündən Sinnoberin 
bütün əhvalatını doktora danışdı, axırda da əmin olduğunu bildirdi ki, 
o, Prosper Alpanus, Sinnoberin alçaq, pis tilsimini sındıracaq xeyirxah 
sehrbazdır. 

Prosper Alpanus dərin fikrə gedib susdu. Nəhayət, bir neçə 
dəqiqə keçəndən sonra astadan, ciddi dedi: 

— Sizin danışdıqlarınızdan sonra, Valtazar, balaca Sinnober əhva- 
latının nəsə xüsusi, sirli qüvvələrlə bağlı olduğuna şübhə yeri qalmır... 
Ancaq, hər şeydən qabaq, gərək döyüşdüyün düşməni tanıyasan, yox 
eləmək istədiyin şeyin səbəbini, təsirini müəyyənləşdirəsən... Güman 
ki, balaca Sinnober olsa-olsa xırdaca adam — ağac köküdür. İndicə 
məlumat kitabına baxarıq. 

Bunu deyib, Prosper Alpanus tavandan asılmış çoxlu ipək ipdən 
birini dartdı. Pərdələrdən biri səs-küylə aralandı, oradakı qızıl cildli 
qalın, iri kitablar göz qamaşdırdı, qov kimi yüngül, zərif, sidr ağacın- 
dan düzəldilmiş nərdivan aşağı endi. Prosper Alpanus bu nərdivanla 
qalxdı, yuxarı tərəfdən iri kitablardan birini götürüb mərmər stolun 
üstünə qoydu. Amma əvvəlcə, bərq vuran tovuzquşu lələyindən 
bağlanmış böyük süpürgə ilə kitabın tozunu təmiz sildi. Sonra dedi: 

— Bu əsər buradakı şəkillərdə bütünlüklə toplanmış kiçik ağac 
köklərini izah edir. Bəlkə, siz bunların arasında düşməniniz Sinnoberi 
tapa bildiniz, onda hesab eləyin ki, o bizim əlimizdədir. 

Prosper Alpanus kitabı açanda dostlar çox eybəcər, əcaib sifətlər, 
qəribə idbarların təsvirini, səliqə ilə rənglənmiş xeyli qravüra gördülər. 
Ancaq Prosper cırtdan şəkillərinin birinə əlini toxunduran kimi cırt- 
dan canlandı, mərmər stolun üstünə tullandı və gülməli şəkildə çapa- 
lamağa, əzilib-büzülməyə başladı, o, xırda barmaqlarını şaqqıldadır, 
əyri ayaqları ilə gözəl hərəkətlər edir, hoppanır, fırlanırdı, buna uyğun 
cır-cır cırildayırdı: “Tirr-tapp, firr-fapp”, axır ki, Prosper onun balaca 
başından yapışıb kitaba basdı, o da həmin dəqiqə orda sərələnib yas- 
tılandı və əlvan şəklə çevrildi. 

Bu minvalla kitabın bütün şəkillərinə baxdılar, lakin Valtazar hər 
dəfə “bu odur, Sinnoberdirl” çığırmaq istəyəndə, diqqətlə baxıb, 
peşmançılıqla yəqin edirdi ki, qarşısında rəqs edən cumbulu adam 
qətiyyən Sinnober deyil. 

Kitaba baxıb qurtarandan sonra Prosper Alpanus dedi: 

— Çox qəribədir. Lakin Sinnober cırtdan da ola bilər. Bir baxaq. 

Bunu deyib, qəribə cəldliklə yenə pilləkəni qalxdı, başqa iri bir 
kitab götürdü, tozunu tərtəmiz sildi, onu mərmər stolun üstünə qoyub 
açaraq dedi: 

— Bu əsər cırtdanları izah edir, bəlkə, Sinnoberi bu kitabda tapdıq. 

Dostlar yenə qəhvəyi-sarı idbarları təsvir edən çoxlu rəngli qra- 
vüra gördülər. Prosper Alpanus onlara toxunur, onlar cana gəlir, ciyil- 
dəyib zarıyırdılar, sonra yöndəmsiz halda kitaba çıxır, doktor onları 
kitaba basana qədər deyinə-deyinə mərmər stolun üstündə oyan- 
buyana dığırlanırdılar. 

Valtazar onların arasında Sinnoberi tapmadı. 

Doktor: 

— Qəribədir, lap qəribədir — dedi və fikirli-fikirli susdu. 

Sonra sözünə davam etdi: 

— Bu ola bilməz, ola bilməz ki, o, böcəklər padşahı olsun, çünki 
dəqiq bilirəm ki, böcəklər padşahı indi ayrı yerlərdə məşğuldur, 
hörümçəklər marşalı da ola bilməz, çünki hörümçəklər marşalı, eybə- 
cər də olsa, ağıllı və çevikdir. Öz zəhməti ilə yaşayır, başqalarının xid- 
mətini öz adına çıxmır... Qəribədir... çox qəribədir... 

O yenə bir neçə dəqiqə susdu, bu sükut içində də hər tərəfdən gah 
ayrı-ayrılıqda, gah da gur, uca akkordlar halında cürbəcür gözəl, ilahi 
səslər eşidilməyə başladı. 

Fabian dedi: 

— Sizdə həmişə, hər yerdə xoşagələn musiqi çalınır, əziz cənab 
doktor. 

Prosper Alpanus, elə bil, Fabianı heç görmürdü, o ancaq Valta- 
zara baxırdı: əvvəlcə əllərini ona sarı uzatdı, sonra onun üstünə 
gözəgörünməz maye çiləyirmiş kimi, barmaqlarını tərpətdi. 

Nəhayət, doktor Valtazarın hər iki əlindən yapışıb, ciddi, lakin 
mehribanlıqla dedi: 

— Yalnız ruhi varlıqla dualizm qanunlarının xalis uyuşması indi 
aparacağım əməliyyatın uğurlu çıxmasını təmin edəcək. Arxamca 
gəlinl.. 

Doktorun ardınca çoxlu otaqdan keçdilər, bunlarda diqqətəlayiq 
elə bir şey yox idi, ancaq bir neçə qəribə heyvan kitab oxumaqla, yaz- 
maqla, şəkil çəkməklə və rəqs eləməklə məşğuldu. Nəhayət, dostla- 
rın qarşısında ikitaylı qapı açıldı, Prosper Alpanus da onları zil qaran- 
lıqda qoyub, qalın pərdələrin arxasında yox oldu. Pərdə xışıltı ilə 
aralandı, dostlar sehrli yarıqaranlığın hökm sürdüyü dairəvi zala düş- 
dülər. Divarlara baxan kimi gözə ucsuz-bucaqsız yaşıl meşələr, çaylı- 
çeşməli çəmənlər görünürdü. Naməlum, xoş rayihə sirli mehlə, 
sanki, balaca qarmonun ürəkoxşayan sədalarını ətrafa yayırdı. Pros- 
per Alpanus, brəhmənlər kimi, dümağ geyimdə onların qarşısında 
peyda oldu və girdə, büllur güzgünü zalın ortasına qoyub, üstünə zərif 
örtük çəkdi. 

Boğuq, təntənəli səslə dedi: 

— Yaxın gəlin, bu güzgüyə yaxın gəlin, Valtazar, bütün fikrinizi 
Kandidanın üzərində cəmləyin... Bütün varlığınızla arzulayın ki, o sizin 
gözünüzə zaman və məkan daxilində var olan anda görünsün... 

Valtazar onun dediyi kimi elədi, Prosper Alpanus isə oğlanın arxa- 
sında dayanıb, əlləri ilə onun ətrafında dairələr cızmağa başladı. 

Bir neçə an sonra güzgüdən yüngül mavi duman çıxdı. Kandida, 
gözəl Kandida, canlı kimi, bütün füsunkarlığı ilə gözə göründül Ancaq 
onun yanında, lap yanında iyrənc Sinnober oturub, əllərini sıxır, onu 
öpürdü... Kandida isə bir əli ilə idbarı qucaqlayıb, onu sığallayırdıl.. 
Valtazar qışqırmaq istədi, ancaq Prosper Alpanus onun çiynindən 
bərk-bərk yapışdı, çığırtı da oğlanın sinəsində donub qaldı. 

Prosper astadan: 

— Sakit, — dedi, — sakit olun, Valtazarl.. Bu əsanı götürün, balacaya 
bir neçə zərbə vurun, ancaq yerinizdən tərpənməyin. 

Valtazar deyilənə əməl elədi və gördü ki, balacanın vücudu əyildi, 
o yumbalandı, yerdə dığırlandıl.. Qəzəblənmiş Valtazar irəli tullandı, 
elə bu dəm həmin şəkil solğunlaşıb yox oldu və Prosper Alpanus 
Valtazarı zorla geri çəkib qışqırdı: 

— Dayanınl Əgər bu sehrli güzgünü sındırsanız, hamımız məhv 
olarıq. 

Doktorun əmrilə dostlar zaldan çıxıb, işıqlı qonşu otağa keçdilər. 

Fabian dərindən köks ötürüb, rahatlıqla: 

— Allaha şükür, — dedi, — Allaha şükür ki, daha biz o lənətəgəl- 
miş zalda deyilik. Havasızlıqdan az qaldı ürəyim partlasın, o axmaq 
hoqqalar da məni lap iyrəndirdi. 

Valtazar ona cavab vermək istəyirdi ki, Prosper Alpanus içəri 
girdi. 

— İndi, — dedi, — indi tamam aydındır ki, bu eybəcər Sinnober nə 
ağac köküdür, nə də cırtdan, lap balaca adamdır. Ancaq burda nəsə 
gizli, sehrli bir əl var ki, onu hələ aydınlaşdıra bilməmişəm, o səbəb- 
dən də sizə köməyim dəyməyəcək... Bu yaxınlarda bir də yanıma gəlin, 
Valtazar, baxaq görək neyləyirik. Sağ olunl 

Fabian doktorun üstünə yeridi: 

— Demək, cənab doktor, siz sehrbazsınız və sizin bütün sehriniz 
bu miskin, xırdaca Sinnoberin qarşısında gücsüzdür? Onu bilirsiniz 

ki, bütün bu ala-bula şəkillərinizlə, kukla və başqa zir-zibillərinizlə, 
sehrbaz oyunlarınızla tamam-kamal yetişmiş şarlatansınız?.. Valtazar 
vurulub, şeir də yazır, ona istədiyiniz hoqqanı təlqin edə bilərsiniz, 
ancaq mənə kələk gələ bilməzsinizl.. Mən oxumuş adamam və heç bir 
möcüzəyə inanmıraml 

Prosper Alpanus bərkdən, şən-şən güldü — bu cür gülüşü ondan 
gözləmək olmazdı — sonra Fabiana belə cavab verdi: 

— Nə istəyirsiniz, necə istəyirsiniz fikirləşin. Tamam-kamal sehr- 
baz olmasam da, bəzi gözəl işlər əlimdən gəlir... 

Fabian ucadan dedi: 

— Yəqin Vaqlebin “Sehrlər” kitabından götürdüyünüz, ya da buna 
bənzər şeyləri deyirsinizl Amma bizim professor Moş Terpinə çata 
bilməzsiniz, onun heç ayağının tozu da ola bilməzsiniz. Axı bu vicdanlı 
adam bizə həmişə təbii şəkildə baş vermiş əhvalatları göstərir, o özünü 
sizin kimi sirli xırım-xırtı ilə əhatə eləmir, cənab doktor... Vəssalam, 
xudahafizləşmək şərəfinə nail oluraml 

Doktor: 

— Ah, doğrudanmı məni belə qəzəbli halda tərk edəcəksiniz? 

Bunu deyib, Fabianın iki qolunu çiyinlərindən biləyinə kimi bir 
neçə dəfə sığalladı. Fabian da özünü itirib, pərt oldu: 

— Neyləyirsiniz, cənab doktor? 

Doktor dedi: 

— Gedin, cənablar. Cənab Valtazar, sizi tezliklə görəcəyimə ümid- 
varam... Bu yaxında sizə kömək eləmək üçün vasitə tapılacaql 

— Bizdən çaypulu qopara bilməyəcəksənl — qapıdan çıxanda 
Fabian qızılı-sarı qapıçının boğazını çimdiklədi. Lakin qapıçı bu dəfə 
də “vırr”dan başqa heç nə demədi və yenə də Fabianın barmağını dim- 
diklədi. 

— Heyvanl — Fabian ondan uzaq qaçdı. 

Qoşa qurbağalar dostları nəzakətlə bağın darvazasınadək ötür- 
dülər, darvaza da boğuq gurultu ilə açılıb-örtüldü. 

Yolda Fabianın arxasınca yeriyən Valtazar: 

— Başa düşmürəm, — dedi, — heç cür başa düşmürəm, qardaş, bu 
gün sənin əynindəki nə qəribə gödəkçədir, çox uzun ətəkləri, çox da 
qısa qolları var. 

Fabian heyrətlə baxıb gördü ki, qısa gödəkçəsi daldan yerlə 
sürünür, uzun qolları isə, əksinə, dirsəklərinə qədər qısalıb. 

— Bu nə olan şeydirl — Hirslənmiş Fabian qollarını dartmağa və 
çiyinlərini oynatmağa başladı. Elə bil, bunun bir az köməyi oldu, 
ancaq onlar şəhər darvazasından içəri girəndə gödəkçənin qolları yenə 
elə qısaldı, ətəyi də elə uzandı ki, dartışdırmaya, silkələnməyə baxma- 
yaraq, Fabianın qolları çiyinlərinədək çılpaqlaşdı, ətəyi də daldan yerlə 
sürünə-sürünə uzandı. Yoldan ötənlər dayanıb baxır, şaqqıldayıb 
gülür, uşaqlar şən çığırtılarla uzun ətəyin üstü ilə qaçır, Fabianı yerə 
yıxırdılar. O, ayağa qalxanda uzun ətək bircə qarış da qısalmır, daha 
da uzanırdıl Gülüş, şənlik, fitəbasma, az qala, ağlını itirmiş Fabian 
bir evin açıq qapısından özünü içəri salınca kəsilmədi... Uzun ətək də 
o dəqiqə yox oldu. 

Valtazar bu sehr-tilsimli işlərə heyrət eləməyə macal tapmamış, 
referendari Pulxer onu qamarladı, uzaq bir döngəyə çəkib dedi: 

— Necə, sən hələ qaçıb canını qurtarmamısan, hələ gözə görün- 
məyə cürət də eləyirsən? Axı universitet nəzarətçisi, əlində həbs 
vərəqəsi səni axtarır. 

Valtazar heyrətlə soruşdu: 

— Nə olub, sən nə danışırsan? 

Referendari sözünə davam etdi: 

— Ağılsızlıq, qısqanclıq səni elə hala gətirib ki, sən mənzil toxu- 
nulmazlığı qaydasını pozmusan, pis niyyətlə Moş Terpinin evinə 
soxulmusan, nişanlısının yanında Sinnoberə hücum eləmisən, bu cılız 
vücudu, az qala, ölüncə döymüsənl 

Valtazar çığırdı: 

— İnsaf eləl Axı mən bütün günü Kerepesdə olmamışam, bu, ağ 
yalandırl.. 

— Yavaş, yavaşl — Pulxer onun sözünü kəsdi. — Fabianın o səfeh 
uzunətək geyimi səni xilas eləyib. İndi hamının başı ona qarışıb... 
Bu biabırçı həbsdən qaçıb yaxa qurtarsan, qalan işi biz düzəldərik. 
Öz evində qalmal.. Açarı ver mənə, lazım olan şeyləri sənə göndə- 
rərəm... Tez ol, Vışni Yakobsgeymə qaç! 

Bunu deyib, referendari Valtazarı kənar küçələrlə, sonra da şəhər 
darvazasından Vışni Yakobsgeym kəndinə, məşhur alim Ptolomey 

Filadelfin naməlum tələbə tayfası haqqında öz gözəl kitabını yazdığı 
həmin kəndə ötürdü. 


ALTINCI FƏSİL 


Gizli müşavir Sinnoberin saçını öz bağçasında 
necə daradılar və o, şehdə necə çimdi. Yaşılxallı pələng ordeni. 
Bir teatr dərzisinin ağlına gələn gözəl fikir. Fröyleyn fon Rozenşön 
üstünə necə qəhvə dağıtdı və Prosper Alpanus da dostluğunu ona 
necə inandırdı. 

Professor Moş Terpin səadət dənizində üzürdü. Öz-özünə deyirdi: 

— Mənimçin bundan böyük xoşbəxtlik olarmı, xüsusi işlər üzrə 
xoşxasiyyət gizli müşavir tələbə kimi mənim evimə gəlib? O, qızımla 
evlənəcək, kürəkənim olacaq, onun vasitəsilə mən gözəl knyaz Varsa- 
nufun mərhəmətini qazanacağam və mənim qiyamət Sinnoberciyimin 
qalxdığı pilləkənlə üzüyuxarı qalxacağam... Boynuma alıram, hərdən 
özüm də anlamıram ki, mənim qızcığazım, mənim Kandidam bu cum- 
buluya bir könüldən min könülə necə vurulub. Ümumiyyətlə, qadınlar 
zahiri qəşəngliyə çox fikir verirlər, nəinki müəyyən qabiliyyətə. Hər- 
dən bu xüsusi işlər üzrə cırtdana baxanda, mənə elə gəlir ki, o çox da 
gözəl deyil... hətta... bossu... sss, sss... divarın da qulağı var... O, knya- 
zın istəkli adamıdır, o, yuxarı, lap yuxarı qalxacaq... o, mənim kürəkə- 
nimdirl.. 

Moş Terpin haqlı idi, Kandida balacaya açıq-aşkar rəğbət gös- 
tərirdi. Sinnoberin əcaib hoqqaları kimi isə heyran eləməyəndə pro- 
fessor anladırdı ki, bu gizli müşavir əslində xoşagəlməz eybəcərdir, 
qız o dəqiqə təbiətin Sinnoberə bəxş etdiyi o gözəl saçlardan söhbət 
salırdı. Kandida belə şeylərdən söhbət salanda heç kim referendari 
Pulxer kimi kinayə ilə qımışmırdı. 

Pulxer Sinnoberin hər addımını izləyirdi, bu işdə referendarinin 
ən sadiq köməkçisi gizli katib Adrian idi. Sinnoberin cadusu ucba- 
tından həmin Adrianı, az qala, nazirin dəftərxanasından bayıra tulla- 
mışdılar, yalnız ləkəaparan maddə gətirməklə knyazın iltifatını yeni- 
dən qaytara bilmişdi. 

Gizli müşavir Sinnober gözəl bağı olan gözəl evdə yaşayırdı, bağın 
ortasında, qalın kolluqların arasında qiyamət qızılgüllər bitmişdi. 

Görmüşdülər ki, hər doqquz gündən bir Sinnober obaşdan durur, nə 
qədər əziyyət çəksə də, nökərlərin köməyi olmadan özü geyinir, bağ- 
çaya enir və güllüyü dövrələmiş kolluqda gözdən itir. Bunda bir sirr 
görən Pulxerlə Adrian Sinnoberin kamerdinerindən onun artıq doq- 
quz gün güllükdə olmadığını öyrənib, bir gecə bağın daş hasarını aşdı- 
lar və kolluqda gizləndilər. 

Səhərin gözü açılar-açılmaz, onlar balacanı bağda gördülər, o fisıl- 
dayır, pufuldayır, çünki güllərin arasından keçəndə şehli budaqlar 
burnuna çırpılırdı. 

Sinnober qızılgüllərin yanına çatanda kolların üstündən meh əsdi, 
qızılgüllərin ətri daha rayihəli oldu. Çiyinlərinin arxasında qanad olan, 
örtüyə bürünmüş gözəl bir qadın aşağı endi, zərif kürsü üstündə 
oturdu, astaca dedi: “Yanıma gəl, bala” və balaca Sinnoberi özünə sarı 
çəkib, kürəyinə tökülmüş saçlarını qızıl daraqla daramağa başladı. 
Görünür, bu, balacaya çox xoş gəlirdi, çünki o, gözlərini yumur, xır- 
daca ayaqlarını uzadır və lap pişik kimi xoruldayırdı. Bu hal beş dəqi- 
qəyədək davam elədi, sonra sehrbaz qadın barmağını bir də balacanın 
əmgəyinə çəkdi, Pulxerlə Adrian Sinnoberin başında nazik, alov kimi 
yanar xətt gördülər. 

Qadın dedi: 

— Əlvida, əziz balaml Ağıllı ol, mümkün qədər çalış ağıllı oll 

Bala cavab verdi: 

— Adieu, anacan, mən onsuz da lazımınca ağıllıyam, bunu tez-tez 
təkrar eləmək lazım deyil... 

Qadın asta-asta qalxıb havada yox oldu. 

Pulxerlə Adrian heyrətdən donub qalmışdılar. Lakin Sinnober 
gedəndə referendari kolluqdan tullanıb, ucadan dedi: 

— Sabahınız xeyir, xüsusi işlər üzrə cənab gizli müşavirl Saçınızı 
nə gözəl daradılarl 

Sinnober çevrilib referendarini görəndə, dabanına tüpürdü. Ancaq 
yöndəmsiz olduğundan, ayaq üstə möhkəm dayana bilmədi, ayağı 
ilişdi, o, hündür otun içinə yıxıldı və şehdən tamam islandı. Pulxer 
özünü ona yetirdi və kömək eləyib ayağa qaldırdı, Sinnober isə mırıl- 
dadı: 

— Cənab, mənim bağıma necə girmisiniz? Rədd olun cəhənnəməl 

Tullana-tullana da evə tərəf götürüldü. 

Pulxer bu qəribə əhvalatı yazıb Valtazara göndərdi və sehrli 
eybəcəri ikiqat diqqətlə güdəcəyini bildirdi. Həmin hadisə Sinnoberi, 
görünür, lap kədərləndirmişdi. Əmr elədi ki, onu yatağa uzatsınlar. 
Elə inildəyir, elə zarıyırdı ki... onun bu qəfil xəstələnməyi barədə xəbər 
tezliklə nazir Mondşöynə və knyaz Varsanufa yetişdi. 

Knyaz o saat saray həkimini öz kiçik sevimlisinin yanına gön- 
dərdi. 

Sinnoberin nəbzini yoxlayanda saray həkimi dedi: 

— Xüsusi işlər üzrə möhtərəm gizli müşavir, siz özünüzü dövlət 
yolunda fəda edirsiniz. Gərgin iş sizi xəstələndirib yatağa saldı, fikir- 
xəyal sizin təsvirəgəlməz əzablarınıza səbəb oldul Rənginiz solub, 
üzdən arıqlamısınız. Qiymətli başınız od tutub-yanırl Vay, vay, vay. 
Ümidvaram ki, beyin iltihabı deyill Doğrudanmı, dövlətin naminə bu 
bəlaya düçar olmusunuz? İnanmıraml.. Amma, icazə verinl.. 

Saray həkimi, yəqin ki, Sinnoberin başında Pulxer və Adrianın 
gördüyü həmin od rəngli zolağı sezdi. Uzaqdan bir neçə hipnoz hərə- 
kəti eləyib, xəstənin yan-yörəsinə üfürdü: xəstə də bərkdən zarıyıb 
nıqqıldadı, həkim əlini onun başı üstündən sürüşdürəndə qəfildən 
başına toxundu. Qəzəbindən coşmuş Sinnober yerindən dik atıldı və 
üzərinə əyilmiş saray həkiminə balaca, sümüklü əli ilə elə bir şillə 
çəkdi ki, şappıltı səsi otağa yayıldı. Qışqırdı: 

— Məndən nə istəyirsiniz, nə istəyirsiniz məndən, başımı neçin 
cırmaqlayırsınız? Mən heç xəstə deyiləm, mən sağlamam, lap sağ- 
lamam, indi durub nazirin yanına müşavirəyə gedəcəyəm. Rədd olun 
burdanl.. 

Qorxmuş saray həkimi tez çıxıb getdi. Başına gələnləri knyaz 
Varsanufa danışanda o vəcdlə ucadan dedi: 

— Dövlət xidməti üçün can yandırmağa baxl.. Ləyaqətə bax, 
əzəmətə baxl.. Sinnober heyrətamiz insandırl 

Nazir Pretekstatus fon Mondşöyn balaca Sinnoberə dedi: 

— Xüsusi işlər üzrə möhtərəm gizli müşavir, xəstə ola-ola müşa- 
virəyə gəlməyiniz necə xoşdur. Mən Kakatuk sarayının vacib məsə- 
ləsi barədə məlumat yazmışam, özüm yazmışam və xahiş edirəm, onu 
knyaza siz oxuyasınız, çünki sizin istedadlı oxumağınızdan məlumat 

gözəlləşəcək, qazanacaq, onda knyaz məni yazının müəllifi kimi 
tanıyacaq. 

Pretekstatusun şöhrətlənmək istədiyi məlumatı Adrian yazmışdı. 

Nazir balaca ilə bərabər knyazın hüzuruna yollandı... Sinnober 
nazirin ona verdiyi yazını cibindən çıxarıb oxumağa girişdi. Ancaq 
bacarmadığına, nəsə anlaşılmaz sözlər mızıldadığına görə nazir kağızı 
ondan alıb, özü oxumağa başladı. 

Knyaz, görünür, lap heyran qalmışdı, məlumatı bəyəndiyini bil- 
dirdi, tez-tez: 

— Qiyamətdir... gözəl deyilib... Aləmdir... Lap gözündən vurmusu- 
nuzl — deyirdi. 

Nazir oxuyub qurtaran kimi knyaz özünü Sinnoberin üstünə atdı, 
onu yuxarı qaldırıb, sinəsinə, düz iri Yaşılxallı pələng ulduzunun par- 
ladığı yerə sıxdı və gözündə yaş, dili tutula-tutula, hıçqıra-hıçqıra mızıl- 
dadı: 

— Görün necə insandır... Necə istedaddırl.. Necə səy eləyirl.. 
Məhəbbətə baxl.. Nəsə qeyri-adi şeydir... Qeyri-adi! 

Sonra sakitləşmiş halda dedi: 

— Sinnoberl.. Mən sizi özümə nazir təyin edirəm! Vətənə sədaqətlə 
xidmət edin, sizi sevən, yüksək qiymətləndirən Varsanufların etibarlı 
xidmətçisi olun. 

Axırda naziri narazı baxışla süzüb dedi: 

— Əziz baron fon Mondşöyn, axır vaxtlar hiss edirəm ki, sizin 
qüvvəniz azdır. Malikanənizdə istirahət etməyin sizə xeyri olarl.. 
Xudahafizl.. 

Nazir fon Mondşöyn dodaqaltı deyinə-deyinə, adətincə əsasını 
özünə dayaq verərək, barmaqlarının ucuna qalxıb, ətrafa qürurla, 
həyasızlıqla baxan Sinnoberi odlu nəzərləri ilə yandırıb-yaxdı və ordan 
uzaqlaşdı. 

Sonra knyaz dedi: 

— Mən sizi böyük xidmətinizə görə mükafatlandırmalıyam, əziz 
Sinnober, bu münasibətlə mənim əlimdən Yaşılxallı pələng ordenini 
qəbul edinl 

Knyaz orden lentini onun yaxasına taxmaq istədi, kamerdinerə 
əmr elədi ordeni təcili gətirsin, lakin Sinnoberin eybəcər vücudunda 

lent heç cür dayanmırdı: gah çox yuxarıda qalır, gah da çox aşağı 
düşürdü. 

Dövlətin rifahı naminə görülən bütün işlərdə olduğu kimi, bu işdə 
də knyaz dəqiqliyi sevirdi. Lentə bərkidilmiş Yaşılxallı pələng ordeni 
çanaq sümüyünün üst hissəsilə büzdüm arasında, ondan onaltıda üç 
qədər çəpinə dayanmalı idi. Bunu heç cür eləmək olmurdu. Kamerdi- 
ner, üç paj və knyazın özü nə qədər əlləşdilərsə, əziyyətləri hədər getdi. 
Zəhrimar lent hey yana sürüşür, Sinnober də hirsli-hirsli deyinirdi: 

— Bəsdir məni silkələdiniz, bu oyuncaq harda durur-dursun, mən 
indi, onsuz da nazirəm, nazir olaraq da qalacağaml.. 

Qəzəblənmiş knyaz dedi: 

— Hərgah lent məsələsində mənim iradəmə zidd, axmaq qaydalar 
mövcuddursa, orden işləri üzrə müşavirləri neçin saxlayıram?.. Səbir 
eləyin, əziz nazir Sinnoberl Bu yaxında burada hər şey dəyişəcəkl 

Nazir Sinnoberi Yaşılxallı pələng ordeni ilə necə cəld bəzəmək 
məsələsini müzakirə eləmək üçün knyaz orden işləri üzrə şura çağır- 
mağı tapşırdı və əlavə olaraq şuraya iki filosof və Şimal qütbündən 
qayıdan, burada yolüstü dayanan bir təbiətşünas da daxil edildi, Şura 
üzvləri bu vacib müşavirə üçün qüvvələrini lazımınca toplasınlar deyə, 
onlara tapşırılmışdı ki, müşavirəyə bir həftə qalmış fikirləşməyi dayan- 
dırsınlar, bu əmri daha müvəffəqiyyətlə yerinə yetirmək və dövlətin 
xeyrinə fəaliyyəti dayandırmaq məqsədilə də bu müddətdə hesab- 
darlıqla məşğul olsunlar. Müşavirlərin, filosofların və təbiətşünasın 
məşvərət edəcəyi sarayın qabağındakı küçələrə qalın saman döşən- 
mişdi ki, arabanın gurultusu bu alimlərə mane olmasın, məhz buna 
görə də sarayın yaxınlığında təbil döyməyə, musiqi çalmağa, hətta 
ucadan danışmağa icazə verilmirdi. Sarayın özündə isə hamı qalın 
keçə çəkmə geyib gəzir, him-cimlə danışırdı. 

Artıq yeddi gündür ki, sübh tezdən axşama kimi müşavirə davam 
edirdi, amma bir qərara gəlməyə hələ çox vardı. 

Səbri tükənmiş knyaz dəqiqəbaşı onlara xəbər göndərirdi ki, zəh- 
mət çəkib ağıllı bir şey fikirləşib tapsınlar. Ancaq bunun zərrəcə 
köməyi olmurdu. 

Təbiətşünas öz imkanı daxilində Sinnoberin təbiətini tədqiq elədi, 
onun kürəyindəki donqarın hündürlüyünü və uzunluğunu ölçdü. Bu 

barədə çox dəqiq hesablamalarını şuraya təqdim etdi. Müşavirəyə 
teatr dərzisini çağırmağı da təklif etdi, 

Bu təklif nə qədər qəribə görünsə də, qorxudan və çarəsizlikdən 
onu yekdilliklə qəbul elədilər. 

Teatr dərzisi Kees çox bic, fəndgir adamdı. Bu çətin işin məğzini 
ona başa salan kimi, təbiətşünasın hesablamaları ilə tanış olan kimi 
dərzi orden lentini lazımi yerdə bərkitmək üçün gözəl üsul tapdı. 

O təklif etdi ki, sürtukun yaxasına da, kürəyinə də müəyyən miq- 
darda düymə tikilsin və lent də düymələnsin. Bu təcrübə tam müvəf- 
fəqiyyətlə nəticələndi. 

Knyaz şuranın bu gündən Yaşılxallı pələng ordenini onunla bəra- 
bər təqdim olunan düymələrin sayına görə müxtəlif dərəcələrə bölmək 
kimi təklifindən vəcdə gəldi və onu bəyəndi: məsələn, ikidüyməli 
Yaşılxallı pələng ordeni, üçdüyməli Yaşılxallı pələng ordeni və s. Heç 
kəsin tələb eləyə bilmədiyi xüsusi fərqlənmə əlaməti olaraq, nazir 
Sinnober ordeni iyirmi brilyant düymə ilə bərabər aldı, çünki onun 
qəribə bədən quruluşu məhz iyirmi düymə tələb edirdi. 

Dərzi Kees Yaşılxallı pələng ordenini iki qızıl düymə ilə bərabər 
aldı, lakin ağıllı təklifinə baxmayaraq, knyaz onu pis dərzi hesab etdi, 
ona geyim sifariş vermədi. O ancaq knyazlığın həqiqi Gizli Baş Dərzisi 
təyin olundu... 

Doktor Prosper Alpanus bağ evinin pəncərəsindən öz parkını 
fikirləşə-fikirləşə seyr edirdi. Bütün gecəni sərasər Valtazarın ulduz 
falını hazırlayırdı, həm də balaca Sinnober barədə bəzi şeylər aşkara 
çıxarırdı. Ancaq doktor üçün ən vacib əhvalat Pulxerlə Adrianın bağda 
balacanı güddüyü vaxt gördükləri idi. Prosper Alpanus təkbuynuz- 
larını çağırmaq istəyirdi ki, balıqqulağını qapıya çəksinlər, çünki 
o, Vışni Yakobsgeymə getmək fikrində idi. Elə bu vaxt parkın dəmir 
məhəccərli darvazasına gurultu ilə bir karet yaxınlaşdı. Ona məlumat 
verdilər ki, xeyriyyə məktəbində oxuyan fröyleyn fon Rozenşön cənab 
doktorla danışmaq istəyir. 

Prosper Alpanus: 

— Xoş gəlmisiniz, — dedi. Qonaq otağa daxil oldu. Uzun qara pal- 
tarlı, örtüyə bürünmüş bir qız ağır-səngin ev xanımına oxşayırdı. Qəfil 
qəribə fikirdən heyrətlənmiş Prosper Alpanus öz əsasını götürdü və 

şüa saçan yumru başını qonağa sarı yönəltdi. Elə bil, qonağın dövrə- 
sində şimşəklər çaxıb, şaqqıltı ilə sayrışdı, o da ağ, zərif geyimdə, 
kürəklərində parıldayan cırcırama qanadları, saçları ağ, qırmızı qızıl- 
güllər hörülmüş halda doktorun gözlərinə göründü. 

— Vay, vay, — Prosper pıçıldayıb, əsanı xalatının altında gizlətdi, 
qonaq da əvvəlki görkəminə qayıtdı. 

Prosper Alpanus nəzakətlə ona yer göstərdi. Fröyleyn fon Rozen- 
şön dedi ki, bağ evində doktora çoxdan baş çəkmək istəyirmiş, ətrafda 
hamının yüksək qabiliyyət sahibi, xeyirxah, müdrik adam kimi tanı- 
dığı adamla tanış olmaq arzusunda imiş. O, əlbəttə ki, xanımın xahişini 
yerinə yetirəcək, yaxınlıqdakı qadın xeyriyyə məktəbində həkimlik 
qayğısını öz üzərinə götürəcək, çünki oradakı qoca xanımlar tez-tez 
xəstələnirlər və heç bir kömək də almırlar. Prosper Alpanus nəzakətlə 
cavab verdi ki, həkimlik təcrübəsini çoxdan buraxıb, ancaq lazım gəl- 
sə, sığınacaqdakı xanımlara baş çəkəcək. Sonra soruşdu ki, o özü, fröy- 
leyn fon Rozenşön bir xəstəlikdən əziyyət çəkirmi? Qonaq onu inan- 
dırdı ki, səhərin sərin havasında soyuqlayanda, hərdən oynaqlarında 
yel xəstəliyi hiss eləyir, indi isə tamamilə sağlamdır. Tez də söhbəti 
dəyişdi. Prosper soruşdu ki, səhər-səhər bir fincan qəhvə içməzmi? 
Rozenşön cavab verdi ki, xeyriyyə məktəbinin xanımları belə təklifdən 
heç vaxt boyun qaçırmırlar. Qəhvə gətirdilər, amma Prosper nə qədər 
çalışdısa, fincanlar elə boş qaldı, qəhvə isə elə hey tökülürdü. 

— Vay, vay, vay, — Prosper Alpanus gülümsündü, — bu nəsə bəd 
qəhvədirl.. Bəlkə, özünüz buyurub qəhvə süzəsiniz, hörmətli fröyleyn? 

— Məmnuniyyətlə, — deyib xanım qəhvədanı götürdü. Qəhvədandan 
bircə gilə tökülməsə də, fincan doldu, dolub stolun üstünə, qonağın 
paltarına töküldü... Qonaq qəhvədanı tez stolun üstünə qoydu, qəhvə də 
o dəqiqə yox oldu. Prosper Alpanusla xanım qız qəribə nəzərlə baxışdılar. 

Qonaq dedi: 

— Siz, cənab doktor, mən gəldiyim vaxt, yəqin, maraqlı kitab oxu- 
maqla məşğul idiniz? 

Doktor cavab verdi: 

— Doğrudan da, bu kitabda çox maraqlı şeylər var. 

Bunu deyib, qarşısındakı kiçik, qızılı cildli kitabı açmaq istədi. 
Amma heç cür aça bilmədi, kitab hər dəfə bərk şappıltı ilə örtülürdü. 

Prosper Alpanus dedi: 

— Vay, vay, vay, bəlkə, bu tərsin öhdəsindən siz gələ bildiniz, 
hörmətli fröyleynl 

O, kitabı qonağa uzatdı, qonaq da əlini toxunduran kimi kitab 
öz-özünə açıldı. Lakin bütün vərəqləri yerə töküldü, iriləşdi, yekəldi 
və otaqda xışıltı ilə uçuşdu. 

Xanım qız qorxub dala çəkildi. Doktor da var gücü ilə kitabı örtdü, 
vərəqlərin hamısı yox oldu. 

Prosper Alpanus uşaq təbəssümü ilə dedi: 

— Möhtərəm xanm, neçin vaxtımızı belə kübar xırdalıqlarına sərf 
eləyək? Axı, indiyə kimi məşğul olduqlarımız ən adi kübar hoq- 
qabazlıqları idi. Yaxşısı budur, daha yüksək materiyalarla məşğul 
olaq. 

Xanım qız ucadan: 

— Mən getmək istəyirəml — dedi və ayağa durdu. 

Prosper Alpanus : 

— Mənim razılığım olmadan getməyiniz çətin ki mümkün olsun. 
Sizə deməliyəm ki, hörmətli xanım, siz indi bütünlüklə mənim ixti- 
yarımdasınız. 

Xanım qız qəzəblə çığırdı: 

— Sizin ixtiyarınızda, cənab doktor, sizin ixtiyarınızda?.. Səhv 
edirsiniz! 

Bu vaxt onun ipək paltarı aralandı və o, qəşəng qara kəpənək 
şəklində tavana tərəf uçdu. Ancaq Prosper Alpanus da o dəqiqə gözəl 
böcək-marala çevrilib, vızıltı, uğultu ilə onun ardınca cumdu. Yorul- 
muş qara kəpənək yerə endi və xırdaca siçana dönüb, ora-bura qaçma- 
ga başladı. Böcək də boz pişiyə çevrilib, miyovultu, pufultu ilə onun 
dalınca qaçdı. Siçan yenə əlvan tüklü kiçik quş olub yerdən qalxdı, o dəm 
evin dövrəsində çoxlu qəribə səslər eşidildi, çoxlu əcaib həşərat cin- 
giltili səslə hücum çəkdi, onlarla bərabər nəsə qəribə meşə quşları 
gəldi, pəncərələrə, elə bil, qızıl tor çəkildi. Budur, şahanə görkəmdə, 
parlaq ağ geyimdə, bərq vuran almaz kəmərli, tünd saçlarına ağ, qır- 
mızı qızılgül taxılmış pəri Rozabelverda otağın ortasında göründü. 
Onun da qarşısında, qızıl sapla işlənmiş əba əynində, yumru başı alov 
saçan əsası da əlində sehrbaz dayanmışdı. 

Rozabelverda sehrbaza tərəf bir addım atdı, ancaq bu dəm saçın- 
dakı qızıl daraq mərmər döşəməyə düşüb, şüşə kimi çilik-çilik oldu. 

Pəri çığırdı: 

— Evim yıxıldıl.. Evim yıxıldı! 

Birdən yenə qəhvə stolunun arxasında xeyriyyə məktəbində oxu- 
yan fröyleyn Rozenşön oturmuşdu, onunla da üzbəüz doktor Prosper 
Alpanus. 

— Elə bilirəm ki, — çətinlik çəkmədən çini fincanlara ətirli, buğ- 
lanan makko qəhvəsi süzən Prosper Alpanus çox təmkinlə dedi, — elə 
bilirəm ki, möhtərəm xanım, bir-birimizdən nələr gözləyəcəyimiz 
ikimizə də kifayət qədər aydındır... çox təəssüf eləyirəm ki, sizin gözəl 
darağınız mənim bərk döşəməmə düşüb sındı. 

Qəhvəni ləzzətlə içən xanım qız dedi: 

— Buna səbəb ancaq mənim ehtiyatsızlığımdır. Bu döşəməyə 
gərək heç nə salmayasan, çünki səhv eləmirəmsə, bu daşlara sehrli 
yazılardan naxış düşüb, amma bunları bir başqası mərmərin içindən 
keçən xətlərə oxşadar. 

Prosper dedi: 

— Sınmış tilsimlərdir, hörmətli xanım, sınmış tilsimlərdir, vəs- 
salam. 

Xanım qız bərkdən: 

— Əziz doktor, — dedi, — necə olub ki, biz lap çoxdan bir-birimizi 
tanımamışıq, yollarımız bircə dəfə də çarpazlaşmayıb? 

Prosper Alpanus cavab verdi: 

— Tərbiyəmiz, əziz xanım, bunun yeganə səbəbi tərbiyəmizin 
müxtəlif cür olmasıdır! Siz Cinnistanda arzular qanadında uçanda, 
zəngin təbiətinizə rəvac, bəxtiyar dühanıza qol-qanad verəndə, talesiz 
tələbə olan mən hücrələr içində əziyyət çəkir, deyingən, amma çox 
bilikli qoca alim Zərdüştün mühazirələrinə qulaq asırdım. Şöhrətli 
knyaz Demetriusun hakimiyyəti zamanında isə bu kiçik, qəşəng ölkə- 
də məskən saldım. 

Xanım qız: 

— Nə danışırsınız, — dedi, — knyaz Pafnusius maarif yayanda da 
sizi sürgün eləmədilər? 

Prosper cavab verdi: 

— Yox, yox, mən sifətimi maska altında tamam gizlədə bildim, 
yazdığım müxtəlif əsərlərimdə maarif məsələlərindən xüsusi məlu- 
mata sahib olduğumu nümayiş etdirdim. Mən sübut edirdim ki, 
knyazın icazəsi olmadan göy guruldamamalı, ildırım çaxmamalıdır, 
inandırırdım ki, xoş hava və bol məhsul üçün biz ancaq knyazın səy 
göstərməyinə, yataq otaqlarına çəkilib, tənhalıqda bu barədə müdrik 
söhbətlər edən əyanların canfəşanlığına borcluyuq, halbuki həmin 
vaxtlarda qara camaat təmiz havada məhsul əkib-becərirdi. O vaxt 
knyaz Pafnusius məni maarif işləri üzrə Gizli Ali Prezident təyin 
eləmişdi, bu vəzifəni maska ilə birlikdə, tufan sovuşandan sonra ağır 
bir yük kimi üstümdən atdım. Bacardığım qədər, gizlicə fayda verdim. 
Yəni ikimizin başa düşdüyü mənada dediyim faydanı, hörmətli 
xanım... Onu bilirsinizmi ki, əziz fröyleyn, polis barədə sizi mən 
xəbərdar elədim və indicə mənə göstərdiyiniz xırda-xuruşu özünüzdə 
saxlaya bildiyiniz üçün mənə minnətdarsınız?.. İlahil Bir bu pən- 
cərələrə nəzər salın, hörmətli xanıml.. Yəni tez-tez seyr elədiyiniz, 
kolluqlarda, güllüklərdə, bulaqlarda yaşayan dost ruhlarla söhbət 
apardığınız bu parkı tanımırsınız?.. Bu parkı mən öz biliyim gücünə 
xilas eləmişəm. O, qoca Demetriusun vaxtında olduğu kimi qalıb. 
Allaha şükür ki, knyaz Varsanufu sehr-cadu çox da narahat eləmir, 
o, mülayim adamdır, heç kəsi heç nəyə məcbur eləmir, onun ölkəsində 
hamı istədiyi qədər sehrbazlıqla məşğul ola bilər, təki bunu büruzə 
verməsin, bir də vergini vaxtlı-vaxtında ödəsin. Bu səbəbdən mən də 
burda xoşbəxt, qayğısız yaşayıram, əziz xanım, necə ki siz öz xeyriyyə 
məktəbinizdə yaşayırsınızl 

Xanım qız heyrətlə: 

— Doktor, — dedi və gözlərindən sel kimi yaş axıtdı, — mən nələr 
eşidirəm, doktorl.. Siz gözlərimi açdınızl.. Bəli, mən vaxtilə bəxtiyar 
günlər keçirdiyim bu meşəliyi tanıdıml.. Doktorl.. Mən çox şeydə sizə 
borcluyam, nəcib, alicənab insanl.. Siz də mənim himayə etdiyim 
balacamı belə amansızlıqla təqib edirsiniz?.. 

Doktor dedi: 

— Əziz fröyleyn, siz təbiətən ürəyiyumşaq olduğunuzdan yaxşılığa 
layiq olmayanın başından nemət yağdırmısınız. Sizin xeyirxah kömə- 
yinizə baxmayaraq, Sinnober murdar eybəcər idi, elə o cür də qalacaq, 

indi isə, qızıl daraq yerə düşüb sınandan sonra o tamam-kamal mənim 
əlimdədir. 

Xanım qız yalvardı: 

— Rəhm edin, doktor! 

Prosper: 

— Lütf edib bura baxın, — deyərək, Valtazar üçün hazırladığı ulduz 
falını ona göstərdi. 

Xanım qız ulduz falına baxıb ürək ağrısı ilə çığırdı: 

— Bəlil,. Hərgah iş bu yerdədirsə, onda görünür, mən ilahi qüv- 
vəyə boyun əyməliyəm... Zavallı Sinnoberl.. 

Doktor gülümsəyib dedi: 

— Boynunuza alın ki, əziz fröyleyn, boynunuza alın ki, xanımlar 
çox vaxt bir anlıq şıltaqlıqları ucbatından fikirləşmədən özbaşına 
əcaib-qəraib istəklərə imkan verirlər, hətta bu istəklər başqalarının 
ürəyinə toxunsa beləl.. Sinnober qismətindən qaça bilməyəcək, ancaq 
sonra o yenə layiq olmadığı şərəf pilləsinə yüksələcək. Bununla mən 
sizin istəyinizə, sizin xeyirxahlığınıza, sizin ləyaqətinizə öz hörmətimi 
ifadə edəcəyəm, hörmətli xanıml 

Xanım qız heyranlıqla: 

— Gözəl, əvəzsiz insan, — dedi, — ömürlük mənə dost olunl.. 

Doktor cavab verdi: 

— Ömürlük dost olaram. Sizə bəslədiyim dostluq hisslərim, meh- 
ribanlığım heç vaxt tükənməyəcək, gözəl pəril Həyatın hər çətin anın- 
da mənə müraciət edin və... ah, istədiyiniz vaxt evimə qəhvə içməyə 
gəlin. 

— Əlvida, möhtərəm sehrbaz, sizin hörmətinizi və bu qəhvənizi 
heç vaxt unutmayacağaml 

Bunu deyib, riqqətə gəlmiş xanım qız getmək üçün ayağa qalxdı. 

Prosper Alpanus meşənin füsunkar, xoş təranələri altında onu 
məhəccərli darvazayadək ötürdü. 

Xanım qızın kareti əvəzinə darvaza qabağında doktorun büllur 
balıqqulağı kolyaskası dayanmışdı, ona təkbuynuzlular qoşulmuşdu, 
arxada qızıl böcək parıldayan qanadlarını açmışdı. Sürücünün yerin- 
də, dimdiyində qızıl cilovlar tutmuş gümüş qırqovul oturub, ağıllı göz- 
lərini xanım qıza dikmişdi. 

Füsunkar səslər çıxaran kolyaska ətir saçan meşə ilə hərəkət elə- 
yən vaxt, xeyriyyə məktəbində yaşayan xanım qız özünü pəri həya- 
tının ən bəxtiyar dövrünə qayıtmış kimi hiss elədi. 


YEDDİNCİ FƏSİL 


Moş Terpin knyazın zirzəmisində təbiəti necə tədqiq elədi. 
Myecetes Beelzebub.Tələbə Valtazarın ümidsizliyi. 
Hər rahatlığı olan bağ evinin ailə xoşbəxtliyinə xoş təsiri. 
Prosper Alpanus tısbağa qınından olan mücrünü 
Valtazara necə verib getdi. 

Vişni Yakobsgeymdə gizlənmiş Valtazar Kerepesdən, referendari 
Pulxerdən belə məzmunda məktub aldı: 

“Əziz dostum Valtazar, işlərimiz günü-gündən pisləşir. Düşmə- 
nimiz — murdar Sinnober xarici işlər naziri oldu və iyirmi düymə ilə 
bərabər Yaşılxallı pələng ordeni aldı. O, indi knyazın istəkli adamıdır, 
nə istəsə, onu əldə edir. Professor Moş Terpin lap özündən çıxıb, 
İovğalıqdan partlayır. Gələcək kürəkəninin köməyi sayəsində ölkənin 
təbiətə aid bütün işlərinin baş direktoru yerini alıb, bu yer ona bolluca 
pul və çoxlu başqa mənfəət verəcək. Adlarını çəkdiyim işlər üzrə baş 
direktor kimi o, Günəşin və Ayın tutulmasını, təqvimlərdəki bizim 
dövlətimizdə icazə verilən məlumatları yoxlayıb təftiş edir, xüsusən 
də knyazın iqamətgahında və onun ətrafında təbiəti öyrənir. Bu məş- 
guliyyətə görə Moş Terpin knyaz meşələrindən nadir quşları və nadir 
heyvanları hədiyyə alır, bunları da qızardılmış halda tıxır ki, onların 
təbiətini öyrənsin. Bundan başqa, indi, dadına və təsirinə görə “şərab 
neçin sudan fərqlənir” barədə elmi əsər yazır (hər halda, inandırır ki, 
yazır) və bu elmi əsəri kürəkəninə ithaf etmək istəyir. Sinnoberin səyi 
və köməyilə Moş Terpinə icazə verilib ki, knyazın şərab zirzəmisində 
hər gün elmi əsəri üzərində işləsin. Artıq o, yarım çəllək köhnə Reyn 
şərabı və bir neçə düğün Şampan şərabı şüşəsini öyrənib, indi də 
alikante çəlləyinə girişib... Zirzəmi müdiri lap çaşıb qalıbl.. Bu da 
qarınqululuğu sənə yaxşı bəlli olan professorun ürəyinə yatır, əkin 
yerlərini dolu vuranda, bəzən ölkəni gəzib, knyazın icarədarlarına dolu 
yağmasının səbəbini izah etməli olmasaydı, o beləcə ləzzətlə ömür 
sürərdi. Gərək bu qanmaz icarədarlar gələcəkdə belə bədbəxtliklərdən 

qorunsunlar və bu fəlakətdə təqsirkar özləri ola-ola icarə haqqının 
ləğv edilməsini tələb etməsinlər. 

Nazir sənin onu kötəklədiyini heç cür unuda bilmir. Səndən qisas 
alacağına and içib. Gərək daha Kerepesdə gözə görünməyəsən. 
O məni də izləyir, göz verib işıq vermir, çünki onun qanadlı xanım- 
lara saç daratdırmaq kimi gizli adətini duymuşam... Nə qədər ki 
Sinnober knyazın istəkli adamıdır, mən yaxşı vəzifəni heç yuxuda da 
görə bilməyəcəyəm. Kor taleyim hay deməmiş, gözləmədiyim halda 
məni bu eybəcərə tuş gətirir, iş də hər dəfə mənim üçün pis qurtarır. 
Bu yaxınlarda nazir, dövrəsindəki adamlarla, qılıncı, ulduzu, lenti, 
yar-yarağı ilə Zooloji Kabinetinə buyurdu və adətincə, əsasını özünə 
dayaq verib, barmaqları ucunda yellənə-yellənə, nadir Amerika mey- 
munları qoyulmuş şüşə şkafın qabağında ayaq saxladı. Kabineti 
gözdən keçirən xaricilərdən biri bizim ağac kökünü görüb, bərkdən 
dedi: 

— Ah! Nə yaraşıqlı meymundurl.. Nə yaxşı heyvancığazdırl.. Bu, 
Kabinetin incisidirl.. Bu qəşəng meymunun adı nədir? Əsli hardandır? 

Kabinetin nəzarətçisi əlini Sinnoberin çiyninə toxundurub, lap 
ciddi tərzdə cavab verdi: 

— Bəli, bu, qiyamət, əla Braziliya meymunudur, adı da Mycetes 
Beelzebub... Bir çox sözlər bağıran meymundur. 

Bu yerdə balaca nəzarətçinin üstünə fışıldadı: 

— Cənab, siz dəlisiniz, cənab, yoxsa ağlınızı tamam itirmisiniz, 
mən Beelzebub caudaque-zad deyiləm... bağıran meymun-zad deyi- 
ləm, mən Sinnoberəm, iyirmi düyməli Yaşılxallı pələng ordeni almış 
nazir Sinnober. 

Mən yaxınlıqda dayanıb qulaqbatırıcı qəhqəhə ilə gülürdüm, heç 
ölüm qorxusu olsaydı da, gülüşümü saxlaya bilməzdim. 

— Cənab referendari, siz yenə qulağımın dibindəsiniz? — deyə 
o, qəzəblə üstümə çəmkirdi və ifritə gözləri qanla doldu. 

Allah bilir, yəqin, xaricilər onu bu vaxtadək gördükləri meymun- 
ların ən qəşəngi, ən nadir nümunə hesab edirdilər, ona ciblərindən 
çıxardıqları Lombardiya fındığı yedirmək istəyirdilər. Sinnober də 
hirsindən boğulmağa başladı, xırdaca ayaqları titrədi. Kamerdineri 
çağırdılar, o da Sinnoberi qucağına aldı, aparıb karetə qoydu. 

Heç özüm də bilmirəm neçin bu əhvalat mənə bir ümid qığılcımı 
bəxş elədi. Bu, yaramaz əcinnəyə vurulmuş ilk çırtmadır. 

Məlumdur ki, bu günlərdə Sinnober sübh çağı bağdan özünü 
itirmiş halda qayıdıb. Görünür, qanadlı xanım gəlib çıxmayıb, çünki 
balacanın qəşəng buruq saçından əsər-əlamət yoxdur. Deyirlər ki, 
onun saçları kilkə olub kürəyinə tökülübdür, knyaz Varsanufda, guya, 
ona işarə eləyib ki: 

— Səliqə-sahmanınızda belə diqqətsiz olmayın, əziz nazir. Mən öz 
bərbərimi yanınıza göndərərəml 

Guya, bu təklifə Sinnober də çox nəzakətlə cavab verib ki, hərgah 
bərbər gəlib-eləsə, onu pəncərədən bayıra atdıracaq. 

Onda knyaz: 

— Böyük ürəkli insanl Sizi ələ almaq mümkün deyil, — deyib 
hönkürtü ilə ağlayıbmış. 

Əlvida, sevimli Valtazarl Ümidini itirmə və yaxşı-yaxşı gizlən ki, 
səni tutmasınlarl..” 

Dostunun bu məktubundan ümidini lap itirmiş Valtazar meşənin 
qalın yerinə çəkilib, ucadan gileylənməyə başladı: 

— Ümidini itirmə... Ümidimi necə itirməyim ki, ümid çırağım 
tamam sönüb, təsəllim yoxdur, hər yandan da dövrəmi zülmət 
bürüyür?! Kor talel.. Həyatımı məhv edən qüvvə mənə qalib gəlir! 
Prosper Alpanusun məni xilas edəcəyinə ümid bəsləmək ağılsızlıq 
olardı, o Prosper Alpanus ki, mənim özümü dəhşətli sehri ilə şirnik- 
ləndirdi, Sinnoberin güzgüdəki əksinə vurduğum zərbələri, o, əslində, 
Sinnoberin kürəyinə doğrudan vurub, məni Kerepesdən didərgin 
saldı!.. Ah, Kandidal.. Bu ilahi varlığı unuda bilsəydiml.. Lakin 
məhəbbətin odu ürəyimi əvvəlkindən daha artıq şiddətlə yandırırl.. 
Hər yerdən mehriban təbəssümlə, kədər içində əllərini mənə doğru 
uzadan sevgilimin surətini görürəm... Axı bilirəm ki, məni sevirsən, 
gözəl, sevimli Kandida, ümidsizliyimin, əzabımın dəhşəti də ondadır 
ki, düşdüyün tilsimdən, sehrdən səni xilas etməyə qüvvəm çatmırl.. 
Xain Prosperl Mən, axı sənə neyləmişəm, nəyə görə məni belə aman- 
sızlıqla ələ salırsan?! 

Qaş qaraldı, meşənin bütün əlvanlığı bozumtul qaranlıq içində 
əridi. Qəfildən ağacların, kolların üstündən, sanki, axşam şəfəqinin 

parıltısı ötüb keçdi və minlərlə cücü qanadlarını xışıldadıb, vızıltı, 
cingilti ilə havaya qalxdı. İşıldayan qızıl böcəklər ora-bura uçuşurdu, 
onların arasında isə ala-bəzək, əlvan kəpənəklər qanad çalır, ətrafa 
ətirli toz səpirdilər. Vızıltı, xışıltı zərif, bəm musiqiyə çevrilib, Val- 
tazarın parçalanmış ürəyinə məlhəm oldu. O, gözlərini göyə qaldırdı, 
Prosper Alpanusu görəndə heyrət elədi: Alpanus gözəl rənglərlə 
boyanmış cırcıramaya oxşar əcaib bir həşəratın belində bura uçurdu. 

Prosper Alpanus cavan oğlanın yaxınlığında yerə enib, yanında 
oturdu, cırcırama da kolluğa uçub, səsini meşədəki səslərə qatdı. 

Doktor əlində tutduğu şəfəqli çiçəkləri oğlanın alnına yaxınlaşdı- 
ran kimi Valtazarın ürəyi cuşa gəldi. 

Prosper Alpanus mülayim tərzdə dedi: 

— Sən mənim barəmdə ədalətsiz fikirləşirsən, əziz Valtazar: sən 
məni amansızlıq və xəyanət üstündə o dəm məzəmmət edirsən ki, 
həmin dəmdə sənin həyatını zəhərləmiş ovsunu dağıdıram, səni tez 
tapmaq üçün istəkli kəhərimi minib, bura çapıram, səni xilas eləmək 
üçün nə lazımsa, hər şeyi götürürəm... Lakin eşq əzablarından ağır 
əzab yoxdur, sevgi və həsrətlə çırpınan ürəyin arzusu ilə heç bir şey 
müqayisə oluna bilməz... Mən səni bağışlayıram, axı iki min il bundan 
əvvəl Balzamina adlı bir hind şahzadəsini sevdiyim vaxtlar mən də 
əzab çəkirdim və ümidsizlikdən, ən yaxın dostum sehrbaz Lotosun 
saqqalını yerindən qopartmışdım, bu səbəbdən də, özün görürsən, 
saqqal saxlamıram ki, başıma həmin əhvalat gəlməsin... Amma bun- 
ları sənə təfsilatı ilə danışmağın mənası yoxdur, axı hər aşiq ancaq öz 
məhəbbəti barədə danışmaq istəyir, ancaq onu söhbət mövzusu 
olmağa layiq bilir, necə ki hər şair yalnız öz şeirlərini dinləməyi xoş- 
layır. Xülasə, keçək əsas mətləbəl,. Məlumun olsun ki, Sinnober 
yoxsul kəndli arvaddan doğulmuş eybəcər varlıqdır və əsl adı Balaca 
Saxesdir. Yalnız şöhrətpərəstlikdən özünə vüqarlı Sinnober-Fındığo- 
ber adını götürüb. Xeyriyyə məktəbindəki fröyleyn fon Rozenşön, 
daha doğrusu, məşhur pəri Rozabelverda — deməliyəm ki, bu xanım 
həmin pəridir — bu balaca eybəcəri hardasa yoldan tapıb. Qərara gəlib 
ki, hərgah ona qəribə, sehrli qabiliyyət bəxş eləsə, təbiətin ögey ana 
kimi balacanı məhrum elədiyi hər şeyi ona verə bilər, bu qabiliyyət də 
odur ki, Saxesin yanında hər kəs yaxşı nə fikirləşsə, desə, yaxud eləsə, 

bu, onun adına çıxılacaq, nəticədə, bilikli, ağıllı, istedadlı adamların 
arasında o da bilikli, ağıllı, istedadlı görünəcək, ümumiyyətlə, hansı 
sahəyə əl atsa, o sahədə kamil adam kimi şöhrətlənəcək. 

Bu qəribə sehrli qüvvə balacanın təpəsindəki üç al-qırmızı teldə- 
dir. Onlara toxunan kimi, ümumiyyətlə, balacanın başına toxunan 
kimi bu onu incidir, hətta onu məhv eləyə bilər. Buna görə pəri işi elə 
qurub ki, Saxesin anadangəlmə seyrək, vız saçı qalın, qəşəng dalğa 
ilə çiyinlərinə tökülsün və başını qorumaqla bərabər, o qırmızı telləri 
gizlətsin, həm də sehri gücləndirsin. Hər doqquz gündən bir pəri özü 
balacanın tilsimini qızıl daraqla darayırmış, bu mərasim də tilsimə əks 
hər cür qurğunu dağıdırmış. Lakin xeyirxah pəri mənim yanıma 
gələndə əlaltından ona ötürdüyüm tilsimin gücündən o daraq sındı. 

İndi ancaq balacanın başındakı üç al-qırmızı teli qoparmaq lazım- 
dır ki, o dəqiqə əvvəlki heçliyinə yuvarlansınl.. Bu tilsimi dağıtmaq 
sənin qismətinə düşüb, əziz Valtazar. Səndə mərdlik, cürət, güc və 
zirəklik var, sən hər şeyi qaydasınca eləyəcəksən. Bu cilalanmış şüşəni 
götür, Sinnober harada olur-olsun, ona yaxınlaş, başına bu şüşədən 
diqqətlə bax, təpəsində alov rəngli üç tel görəcəksən. Onu möhkəmcə 
tut, pişik ciyiltisinə fikir vermə, birdəfəyə telinin üçünü də qopart, 
ordaca yandır. Telləri mütləq birdəfəyə qopartmaq, o dəqiqə də yan- 
dırmaq lazımdır, yoxsa onlar çox bədbəxtliklər törədər. Ona görə 
sənin əsas işin o olmalıdır ki, üç teli cəld, möhkəm tutasan, balacaya 
da ocağın, ya da şamın yanında hücum çəkəsən... 

Valtazar ucadan: 

— Ah, Prosper Alpanus, — dedi, — mən öz inamsızlığımla bu xeyir- 
xahlığa, bu alicənablığa layiq deyiləml.. Ürəyimin dərin guşəsində bir 
hiss mənə deyir ki, dərdlərimə son qoyulur, xoşbəxtlik də öz qızıl qapı- 
larını üzümə açacaql.. 

Prosper Alpanus sözünə davam etdi: 

— Sevirəm, — dedi, — saf ürəyində həsrəti, sevgini qoruyub saxlamış 
sənin kimi cavanları sevirəm, mənim vətənim olan uzaq ilahi möcü- 
zələr ölkəsindən buraya gəlib çatan gözəl zəngulələrin əks-sədası ürə- 
yində səslənən cavanları sevirəm. Qəlbində musiqi səslənən bu xoş- 
bəxtləri şair adlandırmaq olar. Lakin bəzi insanlar kobud əlləri altında 
inildəyən kontrabasın tellərindən çıxan qarışıq səsləri ürəklərindən 

süzülən ilahi musiqiyə oxşadan adamları da yamanlayırlar... Mənim 
əziz Valtazarım, mən bilirəm, hərdən sənə elə gəlir ki, guya, bulaqların 
zümzüməsini, ağacdakı yarpaqların pıçıltısını anlayırsan, hətta axşam 
şəfəqi də, guya, başa düşdüyün dildə səninlə danışır!.. Bəli, mənim 
Valtazarım, bu anda sən, həqiqətən, təbiətin gözəl səslərini başa düşür- 
sən, çünki sənin öz qəlbindən təbiətin dərin mənasının ecazkar ahən- 
gindən doğan ilahi musiqi yüksəlir... Ey şair, sən fortepianoda çalmağı 
bacarırsan, ona görə də bilirsən ki, bir dilə əl vuranda, götürdüyün tona 
ona qohum tonlar qoşulur... Təbiətin bu qanununu gəlişigözəl söz kimi 
xatırlatmadım!.. Yox, sən şairsən, qələm və mürəkkəblə ürəyinin musi- 
qisini kağıza hopdurub, şeir halında göstərdiyin o adamların fikir- 
ləşdiklərindən də çox-çox yaxşı şairsən. O kiçik şeirlərin çox da gözəl 
deyil. Ancaq sən tarixi üslubda püxtələşmisən, bülbülün qızılgülə 
şahidi olduğu məhəbbət tarixçəsini ətraflı təsvir etmisən. Bu, mükəm- 
mal, əsaslı işdir... 

Prosper Alpanus sözünə ara verdi. Valtazar heyrətdən geniş açıl- 
mış gözlərilə ona baxır, ən fantastik hesab elədiyi şeirlərini Prosperin 
tarixi lövhə adlandırmağı müqabilində nə deyəcəyini kəsdirə bilmirdi. 

— Sən, — Prosper Alpanus sözünə davam etdi, üzü xoş təbəssüm- 
dən işıqlandı, — sən, yəqin ki, mənim söhbətimə təəccüb edirsən və 
ümumiyyətlə, varlığımda çox şey sənə qəribə görünür. Lakin nəzərə 
al ki, bütün ağıllı adamların fikrincə, mən yalnız nağıllarda üzə çıxmalı 
şəxsiyyətəm, sən də, əziz Valtazar, bilirsən ki, belə şəxslər özünü əcaib 
halda apara bilər, ağlına gələni danışar, xüsusilə bütün bunların 
arxasında nəzərə alınmalı vacib məsələlər dayananda... Sonra, hərgah 
pəri Rozabelverda eybəcər Sinnoberə belə canla-başla qəyyumluq 
edirdisə, indi isə, Valtazar, bütünlüklə mənim məhəbbətimin himayə- 
sindəsənl Qulaq as, gör sənin üçün neyləmək istəyirəml.. Dünən 
sehrbaz Lotos mənə baş çəkdi, şahzadə qız Balzaminadan mənə 
minlərlə salam və minlərlə şikayət yetirdi, Balzamina yuxudan oyanıb 
və “Şərta Bhada”nın, bizim ilk məhəbbət dastanımızın xoş sədaları 
altında həsrətli əllərini mənə sarı uzadıb. Elə köhnə dostum nazir Yuhi 
də Qütb ulduzundan mehribanlıqla məni salamlayır... Mən uzaq 
Hindistana yola düşməliyəml.. Qoyub gedəcəyim mülkümü səndən 
başqa heç kimə tapşırmaq istəməzdim. Sabah Kerepesə gedib, 

bağışlama kağızını düzəltdirəcəyəm, özümü sənin dayın kimi yazdı- 
racağaml Sinnoberin tilsimi sınanda sən gözəl mülk sahibi, varlı adam 
kimi professor Moş Terpinin evinə gələrsən, gözəl Kandidaya nişan- 
lanmaq istəsən, o, qızını sevə-sevə sənə verəcək. Hələ bu harasıdırl.. 
Hərgah sən öz Kandidanla mənim mülkümdə yaşasan, ailənlə xoşbəxt 
olacaqsan. Bağdakı gözəl ağacların arxasında güzəran üçün hər şey 
bitib: orada dadlı meyvələrdən başqa, heç yerdə görə bilməyəcəyin 
çox ləzzətli tərəvəz yetişir. Arvadının həmişə təzə kahısı, təzə qulançarı 
olacaq. Mətbəx elə qurulub ki, qazanlardakı xörəklər daşmayacaq, 
yeməyin vaxtını bir saat ötürməli olsa da, xörəklərin heç biri korlan- 
mayacaq. Xalılar, həmçinin stulların, taxtların örtüyü elədir ki, ən yön- 
dəmsiz xidmətçilər belə onun üstünə ləkə sala bilməzlər. Şüşə isə 
sınan deyil, hətta qulluqçular var gücləri ilə onları bərk döşəməyə çır- 
psalar belə. Nəhayət, hər dəfə sənin arvadın paltar yumaq istəsə, evin 
dalındakı böyük çəmənlikdə xoş, buludsuz hava olacaq, lap hər yan- 
da yağış yağsa, göy guruldasa, ildırım çaxsa belə. Xülasə, əziz Valta- 
zar, hər şey elə qurulub ki, sən öz gözəl Kandidanla rahat, xoşbəxt 
həyat sürəsənl.. Bəli, deyəsən vaxtdır, evə gedib, dostum Lotosla yol 
hazırlığı görməliyəm. Əlvida, Valtazarl.. 

Prosper bir-iki dəfə fit çalıb, cırcıramanı çağırdı, o da vızıltı ilə 
uçub onun yanına gəldi. Prosper onu yəhərləyib belinə qalxdı. Ancaq 
elə havadaca dayandı, Valtazarın yanına qayıtdı. 

— Az qala, sənin dostun Fabianı unutmuşdum, — dedi. — Dəcəl- 
liyim tutan vaxt həyasızlığına görə onu amansızlıqla cəzalandırdım. 
Bu mücrünün içindəkilər onun acığını soyudarl.. 

Prosper cilalanmış tısbağa qınından olan mücrünü Valtazara 
verdi, o da onu Sinnoberin tilsimini sındırmaq üçün Prosperdən aldığı 
gözlüyün yanında gizlətdi. 

Prosper Alpanus xışıltı ilə kolluqda gözdən itdi, meşədəki səslər 
də daha güclü, daha cazibədar oldu. 

Valtazar ürəyində fərəh, ümid hissi və xoş duyğularla Vışni 
Yakobsgeymə qayıtdı. 


— 565 - 


Alman ədəbiyyatı antologiyası 


SƏKKİZİNCİ FƏSİL 


Uzun ətəyinə görə Fabianı necə təriqətçi və araqarışdıran bildilər. 
Knyaz Varsanuf soba sipəri dalında necə gizləndi və təbiət üzrə 
baş direktoru necə işdən çıxardı. Sinnoberin Moş Terpinin 
evindən qaçmağı. Moş Terpin necə pərvanənin belinə minmək və 
imperator olmaq istədi, amma sonra yıxılıb yatdı. 


Sübh tezdən yollar, küçələr kimsəsiz olan vaxt Valtazar gizlicə 
Kerepesə girdi və dostu Fabianın yanına qaçdı. Qapını döydü, zərif 
bir səs ona cavab verdi: “Gəlin!” 

Rəngi solğun, arıqlamış, xəstəüzlü Fabian yataqda uzanmışdı. 

Valtazar ucadan: 

— İlahi, — dedi, — ilahi... dostum! Sənə nə olub?.. Danışl 

Fabian zorla yerində dirsəklənib, zəif səslə cavab verdi: 

— Ah, dostum, mənim işim bitib, daha sağalan deyiləm. Bilirəm 
ki, o qisasçı Prosper Alpanusun cadusu məni üzüb öldürəcəkl.. 

Valtazar soruşdu: 

— Bu necə olur axı? Sehr, cadu... sən ki əvvəllər belə şeylərə inan- 
mırdın. 

— Ah, — Fabian ağlar səslə davam etdi, — ah, indi mən hər şeyə 
inanıram: sehrbazlara, ifritələrə, cırtdanlara, əcinnələrə, siçovullara, 
mandraqora kökünə, hər şeyə. Mənim günümə düşən lovğalanmazl.. 
Prosper Alpanusun evindən qayıdanda o dəhşətli gödəkçə əhvalatı 
yadındadır?.. İş onunla qurtarsaydı, nə vardı kil.. Bir otağımı gözdən 
keçir, əziz Valtazarl.. 

Valtazar otağa nəzər salıb, divarlarda hər biçimdə, hər rəngdə 
cürbəcür frak, sürtuk, gödəkçə gördü. Heyrətlə dedi: 

— Köhnə şeylər satan olmaq fikrinə düşməmisən ki, Fabian? 

Fabian: 

— Gülmə, məni ələ salma, əziz dostum, — dedi. — Bütün bunları ən 
məşhur dərzilərə tikdirmişəm ki, geyimimin ovsunundan yaxa qur- 
tarım. Heyhatl Əynimə kip olan sürtuku bir neçə dəqiqəliyə geyəndə 
qolları çiynimə qədər qalxır, ətəyi də beş-altı dirsək uzanıb, quyruq 
kimi dalımca sürünür. Çarəsizlikdən, qolları təlxək geyiminin qolla- 
rına oxşar lap uzun qollu gödəkçə sifariş elədim. Fikirləşdim: “Nə 

qədər istəyirsinizsə qalxın, qollarım, nə qədər istəyirsiniz uzanın, 
ətəklərim, onda hər şey qaydasınca olar!” Ay-hayl Bir az keçmiş bu 
da o biri geyimlərimin tayı oldul Heç bir ustalıq, ən yaxşı dərzilərin 
səyləri caduya üstün gələ bilmədil Aydındır ki, hara gedirdimsə, mənə 
gülürdülər, ələ salırdılar, lakin bu əcaib geyimdə gəzib-dolanmağım 
tezliklə tamam ayrı söz-söhbətə səbəb oldu. Qadınlar məni ağılsızlığa, 
bayağılığa görə yamanlayırdılar, çünki nəzakətsizlik edib çılpaq 
qollarımı göstərirdim, — guya, qollarım çox qəşəngmiş, — iş bununla 
qurtarsaydı, dərd yarı idi, Dərd odur ki, dindarlar çox keçməmiş məni 
təriqətçi elan elədilər, mübahisələri də ancaq hansı təriqətə mənsub 
olmağım barədə idi: qollular, ya ətəklilər ancaq bu qərara gəldilər ki, 
hər iki təriqət təhlükəlidir, çünki hər ikisi tam sərbəstliyə çağırır və 
hər şey barədə fikirləşməyə cürət edir. Diplomatlar məni yaramaz 
araqarışdıran hesab elədilər. Dedilər ki, uzun ətəklərimlə mən xalq 
arasında narazılıq törətmək və onda hökumətə qarşı zidd əhval yarat- 
maq istəyirəm, dedilər ki, ümumiyyətlə, mən hansı gizli cəmiyyətəsə 
mənsubam, onun da nişanı qısa qoldur. Guya, çoxdandır orda-burda 
qısaqolluların izləri gözə dəyir, onlar да yezuitlər kimi, onlardan da 
betər qorxuludurlar, çünki hər dövlət üçün zərərli olan poeziyanı hər 
yerdə yaymağa çalışırlar və knyazın günahsızlığına şübhə edirlər. 
Qısaca desək, vəziyyət ciddiləşdi, rektor da məni çağırdı. Bildim ki, 
sürtuku geysəm, bəlaya düşəcəyəm, ona görə qolsuzu geyib getdim. 
Bu, rektoru acıqlandırdı, elə bildi ki, onu ələ salıram, çağırıb dedi ki, 
həftənin axırınadək səliqəli sürtuk geyib yanına gəlim, yoxsa güzəşt 
eləməyəcək, məni universitetdən çıxaracaq... Bu gün vaxt qurtarırl.. 
Gör nə bədbəxt adamaml.. Ah, lənətə gəlmiş Prosper Alpanusl.. 

Valtazar ucadan: 

— Sus, — dedi, — sus, əziz dostum Fabian, mənə mülk bağışlamış 
əziz, sevimli dayıma böhtan demə. O heç sənə də ədavət bəsləmir, 
hərçənd boynuma alıram ki, onun yanında özünü həyasız apardığına 
görə sənə çox ağır cəza verib... Mən sənin yanına kömək eləmək üçün 
gəlmişəml.. O, bu mücrünü sənə göndərib, mücrü sənin bütün əzab- 
larına son qoyacaq. 

Valtazar Prosper Alpanusdan aldığı, tısbağa çanağından olan müc- 
rünü cibindən çıxarıb, sakitləşmək bilməyən Fabiana verdi. Fabian: 

— Bu gərəksiz şeyin mənə nə xeyri, — dedi, — nə xeyri? Tısbağa 
çanağından olan kiçicik mücrü geyimimin biçiminə nə təsir eləyəcək? 

— Bunu bilmirəm, ancaq mənim əziz dayım məni aldatmaz, mən 
ona ürəkdən inanıram, yaxşısı budur, mücrünü aç, görək içində nə 
var, əziz Fabian. 

Fabian mücrünü açdı, onun içindən zərif mahuddan tikilmiş qiya- 
mət bir sürtuk çıxdı. Nə Fabian, nə də Valtazar dərin heyrətdən, 
çığırmaqdan özlərini saxlaya bilmədilər. 

Valtazar heyranlıqla: 

— Hə, səni başa düşürəm, — dedi, — səni başa düşürəm, əziz Prosper, 
mənim əziz dayıml Bu frak dostumun lap əyninədir, o, tilsimi qıracaq... 

Fabian yubanmadan frakı geydi, Valtazarın gümanı da doğru çıx- 
dı. Bu gözəl geyim əyninə elə qalırdı ki, o vaxtadək heç bir geyim ona 
belə yaraşmamışdı, daha nə qolları gödəldi, nə də ətəkləri uzandı. 

Sevindiyindən qanad açan Fabian, əynində təzə, qəşəng frak, 
rektorun yanına qaçıb, hər şeyi yoluna qoymağı qərara aldı. 

Valtazar Prosper Alpanus əhvalatını öz dostuna ətraflı danışdı, 
eybəcər cırtdanın zibillərinə son qoymaq üçün ona verdiyi vasitə- 
lərdən danışdı. Hər cür şəkk-şübhədən xilas olmuş Fabian tamam 
dəyişib, Prosperin alicənablığını ağızdolusu tərifləməyə başladı və 
Sinnoberin tilsimini sındırmaqda iştirak etmək istədiyini bildirdi. Bu 
an Valtazar pəncərədən baxıb, dostu referendari Pulxeri kədərli halda 
döngədən burulan gördü. 

Valtazarın xahişi ilə Fabian pəncərədən boylanıb, Pulxeri çağırdı, 
işarə elədi ki, evə buyursun. 

İçəri girən Pulxer dərhal ucadan: 

— Nə gözəl frakın var, əziz Fabianl — dedi. 

Fabian da cavab verdi ki, Valtazar hər şeyi ona izah edər, özü isə 
rektorun yanına götürüldü. 

Valtazar bütün əhvalatı referendariyə danışıb qurtaranda, Pulxer 
dedi: 

— İndi o iyrənc əcinnəni öldürməyin əsl vaxtıdır. Bil ki, bu gün 
o, Kandidaya təntənəli şəkildə nişanlanır, şöhrətpərəst Moş Terpin də 
bu münasibətlə böyük şənlik düzəldib, knyazın özünü də ora dəvət 
eləyib. Elə şənlik vaxtı da biz professorun evinə girib, balacaya hücum 

çəkərik. Bircə anda o lənətə gəlmiş tükləri yandırmaq üçün zalda 
kifayət qədər şam olacaq. 

Dostlar hər şey barədə danışıb şərtləşmişdilər ki, Fabian sevinə- 
sevinə özünü onlara yetirdi. Dedi: 

— Tısbağa qınından olan mücrüdən çıxmış frakın gücü özünü əla 
şəkildə göstərdi. Rektorun otağına girən kimi o, razı halda gülüm- 
sündü. “Aha, — deyib mənə müraciət etdi, — aha, görürəm ki, əziz 
Fabian, siz öz qəribə çaşqınlığınızdan ayılmısınızl.. Sizin kimi coşqun 
təbiətli cavanlar ifratçılığı xoşlayırlarl.. Sizin əməlinizi mən heç vaxt 
dini fanatizm nəticəsi hesab eləməmişəm... onda daha çox yalançı 
vətənpərvərlik var... Qədim qəhrəmanların timsalında qeyri-adiliyə 
meyil var... Bax, bu başqa məsələ, əla frakdır, əyninizə yaxşı qalırl.. 
Eşq olsun o dövlətə, eşq olsun dünyaya ki, nəcib cavanlar belə səliqəli 
qolları, qəşəng ətəkləri olan frak geyirlər. Belə xeyirxah əmələ, belə 
gözəl niyyətə sədaqətinizi qoruyun, bunlardan qəhrəmanlıq əzəməti 
yaranırl” Rektor məni qucaqladı, onun gözlərində yaş parıldadı. 
İçəridən frak çıxmış, indi də ciblərindən birinə qoyduğum tısbağa 
çanağından olan mücrünü özüm də bilmirəm niyə görə qəfildən 
çıxardım. “İcazə verinl” — deyib rektor barmaqlarını cütlədi. Mücrüdə 
tütün olub-olmadığını bilmədən qapağını açdım. Rektor bir çimdik 
tütün götürüb iylədi, əlimdən yapışıb bərk-bərk sıxdı, gözlərindən sel 
kimi yaş axıtdı. Riqqətlə dedi: “Nəcib cavanl Qiymətli burunotudurl.. 
Hər şeyi sizə bağışladım və unutdum. Bu gün mənim evimdə nahar 
edin!” Görürsünüzmü, dostlar, mənim bütün əzablarıma son qoyuldu, 
hərgah bu gün Sinnoberin tilsimini sındıra bilsək, — başqa cür də 
olmayacaq, – bu gündən siz də xoşbəxt yaşayacaqsınızl.. 

Yüzlərlə şam yandırılmış zalda balaca Sinnober dayanmışdı: bərli- 
bəzəkli qırmızı kostyum əynində, lentin üstündə iyirmi brilyant düyməli 
Yaşılxallı pələng ordeni, qılıncı yandan asılmışdı, lələkli şlyapası da qol- 
tuğunda idi. Gözəl, məlahətli, təzə-tər Kandida gəlinlik paltarında onun 
yanında dayanmışdı. Sinnober Kandidanın əlindən tutmuşdu, hərdən 
onun əlini dodaqlarına yapışdırırdı, həm də iyrənc halda qımışırdı. Kan- 
didanın da yanaqları allanır, qız balacaya vurğun gözlərlə baxırdı. Bu 
səhnə adamı dəhşətə gətirirdi, səbəb də o idi ki, səbəb də o idi ki, Sin- 
noberin tilsimindən hamının gözü tutulmuşdu, heç kəs də Kandidanın 

dəhşətli yalan toruna düşməyindən əsəbiləşmirdi, o balaca ifritəni tutub 
sobanın içinə tullamırdı. Nişanlılardan bir qədər aralı qonaqlar dayan- 
mışdılar. Təkcə knyaz Varsanuf Kandidanın yanında durub, ətrafa 
mənalı, mehriban nəzər salmağa çalışırdı, amma buna heç kim məhəl 
qoymurdu. Hamı yalnız bəylə gəlinə baxır, Sinnoberin hər kəlməsini 
göydə qapırdı, cırtdan da ara-sıra yalnız anlaşılmaz səslər çıxarır, qonaq- 
lar da bu səsləri heyran-heyran, “ah!” nidaları ilə qarşılayırdılar. 

Nişan üzüklərini bir-birinin barmağına taxmaq məqamı gəldi. 
Moş Terpin, içində üzüklər bərq vuran podnosla ortaya yeridi. Boğa- 
zını arıtladı... 

Sinnober barmaqlarının ucunda mümkün qədər qalxıb, gəlinin 
dirsəyinəcən çatırdı... Camaat intizar içində gözləyirdi... bu dəm qəf- 
lətən yad səslər eşidildi, zalın qapısı açıldı, Valtazar qaçaraq gəldi, 
Pulxer... Fabian da onunlal.. Onlar özlərini aralığa yetirdilər... 

Hamı yer-yerdən dedi: 

— Nə olub, bu yad adamlar nə istəyirlər? 

Knyaz Varsanuf dəhşət içində bağırdı: “Üsyanl.. Qiyaml.. Gözət- 
çilər!” O, soba sipərinin arxasında gizləndi. Moş Terpin Sinnoberin 
üstünə yeriyən Valtazarı tanıyıb çığırdı: 

— Cənab tələbəl.. Siz özünüzdə deyilsinizl.. Ağlınızı itirmisiniz?.. 
Nişanlanma vaxtı nə cəsarətlə bura soxulmusunuz?.. Camaat, qonaq- 
lar, nökərlər, bu cahili tutub bayıra atınl.. 

Lakin heç nəyə fikir verməyən Valtazar Prosperin İornetini çıxa- 
rıb, şüşəsindən diqqətlə Sinnoberin başına baxdı. Sinnober ildırım 
vurmuş kimi, qulaqbatırıcı ciyilti çıxardı, səs zalda əks-səda verdi. 
Kandida huşunu itirib stula yıxıldı, qonaqlar dağılışdılar... Valtazarın 
gözləri alov rəngli işıldayan telləri aydınca gördü, Sinnoberə sarı 
cumub, onu qamarladı: cırtdan əl-qol atdı, cırmaqladı, dişlədi. 

Valtazar: 

— Tutun... tutunl — qışqırdı, Fabian, Pulxer də balacadan elə bərk- 
bərk yapışdılar ki, o tərpənə bilmədi, Valtazar arxayınca al-qırmızı tel- 
lərdən yapışdı, birdən qopardı, tez sobaya, odun içinə atdı, tellər çırtıltı 
ilə yandı, bərk zərbə eşidildi, bu dəm hamı, elə bil, yuxudan ayıldı... 

Zorla yerindən qalxmış Sinnober ağzına gələn söyüşü söydü, əmr 
elədi ki, rahatlığını pozmuş, dövlətin birinci nazirinin müqəddəs 

vücuduna qəsd eləmiş bu həyasızları tutub qazamata salsınlar. Amma 
hamı bir-birindən soruşdu: 

— Bu cırcırama hardan gəlib bura düşdü?.. Bu balaca eybəcər nə 
istəyir? 

Balacanın qəzəbi isə aşıb-daşır, o, ayaqlarını yerə döyüb çığırırdı: 

— Mən nazir Sinnoberəm... mən nazir Sinnoberəm... İyirmi düy- 
məli Yaşılxallı pələngl 

Hamı qəhqəhə çəkdi, Balacanı dövrəyə aldılar, kişilər onu yerdən 
götürüb, top kimi bir-birinə tulladılar: orden düymələri bir-bir qopub 
düşdü... Sinnober şlyapasını... qılıncını... başmaqlarını itirdi. Knyaz 
Varsanuf soba sipərinin dalından çıxıb, camaata qoşuldu. Balaca 
ciyildəməyə başladı. 

— Knyaz Varsanufl.. Əlahəzrətl.. İstəkli nazirinizi xilas eləyinl.. 
Köməyə gəlinl.. dövlət təhlükədədirl.. Yaşılxallı pələng... Vayl.. Vayl.. 

Knyaz balacaya acıqlı bir nəzər salıb, tez qapıya sarı yönəldi. Moş 
Terpin onun yolunu kəsdi, knyaz professorun qolundan yapışdı, onu 
küncə çəkdi, qəzəbdən boğula-boğula dedi: 

— Siz öz knyazınız üçün, vətəninizin atası üçün axmaq məzhəkə 
düzəltməyə cəsarət etdiniz?.. Siz məni öz qızınızla mənim hörmətli 
nazirim Sinnoberin nişanına dəvət edirsiniz, mən isə nazirim əvəzi- 
nə burada gözəl geyimli iyrənc bir eybəcər görürəml.. Onu bilin ki, 
cənab, belə zarafatlardan dövlətə xəyanət qoxusu gəlir, hərgah siz 
dəlixanaya göndərilməli sarsaq olmasaydınız, mən sizi ciddi cəza- 
landırardım... Mən sizi təbiətə aid işlər üzrə baş direktor vəzifəsin- 
dən azad edirəm, öz zirzəmimdə də heç bir məşğələyə icazə ver- 
mirəml.. 

Bir göz qırpımında da ordan uzaqlaşdı. Qəzəbindən əsib-coşan 
Moş Terpin isə balacanın üstünə cumdu, uzun kilkə saçından tutub, 
pəncərəyə tərəf sürüdü. 

Çığırdı: 

— Rədd ol, rədd ol buradan, yaramaz, qotur idbar, sən məni 
həyasızcasına aldatdın, səadətimi əlimdən aldınl 

O, balacanı pəncərədən tullamaq istədi, lakin orda olan zoologiya 
kabinetinin nəzarətçisi yel kimi cumdu, cırtdanı Moş Terpinin əlindən 
dartıb aldı. Dedi: 


– 571- 


Alman ədəbiyyatı antologiyası 


— Dayanın, əl saxlayın, cənab professor, knyazın xüsusi mülkiy- 
yətinə əl qaldırmayın. Bu, idbar-zad deyil, Mycetes Beelzebubdur... 
muzeydən qaçmış simia Beelzebub. 

Hər yandan qəhqəhə içində bu sözlər eşidildi: 

— Simia Beelzebub, simia Beelzebubl 

Balacanı qucağına alıb, ona diqqətlə baxan nəzarətçi pərt halda 
dedi: 

— Bu nədirl.. Axı, bu, simia Beelzebub deyil, bu, olsa-olsa, eybəcər 
bir ağac köküdür! Tful.. Tful.. 

Bunu deyib balacanı zalın ortasına vızıldatdı. Qonaqların qulaq- 
batırıcı kinayəli atmacaları altında balaca ciyilti, miyovultu ilə qaçıb, 
qapıdan çıxdı, pilləkəndən düşdü, sonra evinəcən qaçdı, ev nökərlə- 
rindən heç kim onu görmədi. 

Qonaqların başı bu əhvalata qarışarkən Valtazar sezdi ki, huşunu 
itirmiş Kandidanı başqa otağa apardılar, o da həmin otağa getdi. Qızın 
ayaqlarına yıxıldı, əllərini öpdü, dünyanın ən nəvazişli sözlərini ona 
dedi. Nəhayət, Kandida dərindən nəfəs alıb ayıldı. Valtazarı görəndə 
heyrətlə dedi: 

— Axır ki... Axır ki gəlib çıxdın, sevimli Valtazarıml Ah, həsrətdən, 
eşq əzablarından, az qala, məhv olmuşduml.. Həmişə də qulağıma 
bülbülün nəğməsi gəlirdi ki, onun da zənguləsindən al-qızılgül qanına 
qəltan olurdul.. 

Dünyada hər şeyi unutmuş Kandida nəql etdi ki, onu bəd bir yuxu 
çulğamışdı, ona elə gəlirdi ki, qəribə bir idbar ürəyinə yol tapıb, o da 
ona eşq yetirməlidir, çünki ayrı cür mümkün deyil. O idbar özünü 
Valtazar şəklində göstərirdi: bütün varlığı ilə Valtazarın həsrətini 
çəkəndə bilirdi ki, bu idbar Valtazar deyil. Ancaq sonra yenə nə 
üçünsə ona elə gəlirdi ki, həmin idbarı sevməlidir, özü də Valtazarın 
xatirinə. 

Valtazar ona hər şeyi müəyyən qədər izah elədi ki, qızın çılğın 
hissləri tamam yerindən oynamasın. Sonra, sevənlərin adətincə, onlar 
daim eşq və sədaqətə and içdilər. Onlar mehribanlıqla, hərarətlə, 
nəvazişlə qucaqlaşır, ilahi bəxtiyarlıq duyur, vəcdə gəlirdilər. 

Taleyindən gileylənə-gileylənə Moş Terpin içəri girdi, dalınca da 
onu əbəs yerə sakitləşdirməyə çalışan Pulxerlə Fabian. 

Moş Terpin çığırırdı: 

— Yox, yox, mənim kitabım bağlandıl Mən daha dövlətin təbiətə 
aid bütün işlər üzrə baş direktoru deyiləm... Knyaz zirzəmisində daha 
heç bir məşğələ aparmayacağam... Knyazın gözündən düşmək... mən 
isə, heç olmasa, beşdüyməli Yaşılxallı pələng ordeni almaq fikrində 
idim... Hər şey məhv oldul.. Ah, əlahəzrət, hörmətli nazir Sinnober 
eşitsə ki, onu idbarın birinə, simia Beelzebub, cauda prehensibil, 
daha nə bilim, nəyə oxşatmışam, mənə nə deyər!.. İlahi, onun da mənə 
qəzəbi keçərl.. Alikante!.. Alikantel.. 

Dostlar ona ürək-dirək verdilər: 

— Bir başa düşün, əziz professor və hörmətli baş direktor. Sin- 
nober deyilən nazir daha yoxdurl.. Pəri Rozabelverdanın sehri ilə bu 
mərtəbəyə qalxmış o eybəcər cırtdan təkcə sizi aldatmamışdır, o, bizim 
hamımızı barmağına dolamışdıl.. 

Valtazar bütün əhvalatı lap əvvəldən danışdı. Professor diqqətlə 
qulaq asdı, Valtazar sözünü qurtaranda, o dedi: 

— Bu, həqiqətdirmi, röyadırmı? İfritələr... sehrbazlar... pərilər... 
sehrli güzgülər... başqasının halına acımaq... mən bu boş şeylərə 
inanmalıyam? 

Fabian dedi: 

— Ah, əziz professor, mənim kimi bir müddət qısaqollu, uzunətəkli 
sürtuk geymiş olsaydınız, deyilənlərə şəkk-şübhə eləməzdinizl.. 

Moş Terpin ucadan: 

— Bəli, — dedi, — bəli, hamısı doğrudur... bəli!.. Məni tilsimli bir 
əcinnə başdan apardı... Mən daha ayaqlarım üstə durmuram... tavana 
doğru uçuram... Məni Prosper Alpanus göyə qaldırıb uçurur... Mən 
pərvanələrin belinə minmişəm... mənim saçlarımı pərvanə Rozabel- 
verda darayacaq... sığınacaqdakı fröyleyn Rozenşön... və mən nazir 
olacağaml.. Kral... imperator olacağaml.. 

Professor sevinc nidaları ilə otaqda tullanmağa başladı, hamı da 
qorxdu ki, o, ağlını itirib, az sonra taqətsiz halda kresloya çökdü. Val- 
tazarla Kandida ona yaxınlaşdılar, dedilər ki, bir-birini odlu, tükənməz 
məhəbbətlə sevirlər, bir-birindən ayrı yaşaya bilmirlər, elə yazıq-yazıq 
danışdılar ki, Moş Terpin, doğrudan, bir az ağladı. 


1 Beelzebub əcinnəsinə, ifritəyə 

Hıçqıra-hıçqıra dedi: 

— Nə istəyirsiniz, hər nə istəyirsiniz eləyin, balalarıml.. Evlənin, 
sevişin... Bir yerdə ac qalın, axı Kandidaya cehizlik bir qəpik də ver- 
məyəcəyəm... 

Valtazar gülümsəyib dedi: 

— Aclığa gəlincə, sabah cənab professoru inandıracağam ki, bu 
barədə narahat olmağa dəyməz, çünki dayım Prosper Alpanus qayğı- 
mıza qalıb. 

Professor əzgin halda dedi: 

— İnandır, — dedi, — inandır, oğlum, özü də, bacarırsan sabah, 
çünki nə qədər ki dəli olmamışam, nə qədər ki başım çatlamayıb, 
yıxılıb yatmalıyam. 

O dəqiqə də uzanıb yatdı. 


DOQQUZUNCU FƏSİL 


Sədaqətli kamerdinerin çaşqınlığı. Qoca Liza necə üsyan elədi, 
nazir Sinnober isə qaçmağa üz qoyanda necə yıxıldı. Knyazın. 
saray həkimi Sinnoberin qəfil ölümünə necə qəribə izahat verdi. 
Knyaz Varsanuf necə pərişan oldu, soğanı necə yedi və 
Sinnober necə əvəzsiz itki oldu. 

Nazir Sinnoberin kareti ,az qala, bütün gecəni Moş Terpinin evi 
qabağında dayanmışdı. Xidmətçilər inandırırdılar ki, əlahəzrət nazir məc- 
lisi çoxdan tərk edib, ancaq Moş Terpin deyirdi ki, ola bilməz, axı əlahəz- 
rət bu yağışda, tufanda evə piyada yollanmayacaqdı ki, Bütün işıqlar sön- 
dürüləndən, qapılar bağlanandan sonra xidmətçi axır ki evə boş karetdə 
getməli oldu, amma nazirin evinə çatan kimi onun kamerdinerini oyadıb 
soruşdu ki, nazir evə qayıdıbmı, əgər qayıdıbsa, necə qayıdıb. 

— Əlahəzrət, — kamerdiner xidmətçinin qulağına pıçıldadı, — əla- 
həzrət dünən axşam evə gec qayıdıb. Bu, yəqindir... yatağına uzanıb 
yatıb... Lakinl.. Ah, əziz xidmətçil.. Necə... nə haldal.. Mən sizə hər 
şeyi danışacağam... ancaq susunl.. Əgər əlahəzrət bilsə ki mən qaran- 
lıq girəcəkdə idim, işim bitib!.. Mən xidmət yerimi itirərəm, axı əla- 
həzrət boydan kiçik olsa da, xasiyyəti tünddür, tez hirslənir, qəzəb- 
lənəndə özünü bilmir, dünən onun qonaq otağından şütüyüb qaçmağa 
cürət eləmiş siçanı qılıncla doğram-doğram elədi... Nə isə!.. Hə, dünən 

axşam örtüyümü çiynimə atıb, özümü meyxanaya yetirmək istəyirdim 
ki, bir-iki əl nərd oynayım, qəfildən gördüm qabağımda, pilləkən 
üstündə nəsə xışıldayır, şappıldayır, qulaqbatırıcı pişik ciyiltisi çıxarır, 
sonra donuz kimi xor-xor eləyir... ilahi... ay xidmətçil.. Dilinizdən bircə 
kəlmə çıxmasın. Siz axı alicənab adamsınız, yoxsa mən məhv olaram! 
Yaxın gəlin... Sonra xor-xor xoruldayır, aşpaz dana ayağını bərk qızar- 
dıb qurudanda, ya da dövlət işlərində bir əyinti olanda o zati-aliləri, 
o əlahəzrət həmişə necə xoruldayırdısa, elə xoruldayır. 

Son sözləri kamerdiner xidmətçinin qulağına pıçıldadı, üstəlik, 
ağzını da əli ilə tutdu. Xidmətçi silkələndi, heyrətlə dedi: 

— Belə şey ola bilərmi?.. 

— Bəli, — kamerdiner sözünə davam etdi, — şübhə yoxdur, ayaqları- 
mın arasından qaçan zati-aliləri, əlahəzrət idi, Mən aydın eşidirdim, 
zati-aliləri otaqlarda stulları oyan-buyana çəkir, qapıları bir-bir açırdı... 
Axır ki, gedib öz otağına çatdı. Onun dalınca getməyə ürək eləmədim, 
ancaq bir-iki saatdan sonra astaca yataq otağının qapısına yaxınlaşıb, 
gizlicə qulaq verdim. Əlahəzrət, o qiymətli vücud, böyük işlər görü- 
ləndə olduğu kimi, lap o cür xoruldayırdı... Xidmətçil Bir dəfə teatrda 
fikirli gəzən, başdan-ayağa boz geyimli, müqəvvaya oxşayan bir adam- 
dan çox qorxan bir şahzadədən bu sözləri eşitdim: “Dünyada çox 
şeylər var ki, bizim idrakımızın onlardan heç xəbəri yoxdur!” Xid- 
mətçil.. Yəqin, dünən nəsə qəribə vacib bir iş olub ki, əlahəzrət evə tez 
gəlib. Knyaz professorgildə imiş, bəlkə, o bir söz deyib... Bəlkə, 
islahatdan-zaddan olub... nazir də o dəqiqə işə başlayıb, nişan mərasi- 
mindən yarımçıq qaçıb, hökumətin rifahı naminə zəhmət çəkir... Bunu 
xorultudan həmin saat başa düşdüm. Bəli, böyük, əzəmətli, əsaslı nəsə 
bir iş olacaql.. Ah, xidmətçi... bəlkə, gec-tez hamımız yenə hörük uzat- 
malı olacağıql.. Kifayətdir, əziz dost, gedək, yataq otağının qapısında 
dayanan sakit nökərlər kimi qulaq asaq, görək əlahəzrət yatağında 
rahat uzanıb öz ideyalarını işləyib hazırlayırmı? 

Kamerdinerlə xidmətçi oğrunca otağa yaxınlaşıb qulaq verdilər. 
Sinnober əcaib ahəngdə, gah zildə, gah da bəmdə uğuldayır, fısıldayır, 
fişqırtılı səslər çıxarırdı. Hər ikisi lal-dinməz, dərin ehtiramla dayanıb 
durmuşdu, kövrəlmiş kamerdiner dedi: 

— Zati-aliləri, bizim cənab nazir nə böyük adammışl,. 

Sübh tezdən nazirin evinin aşağı mərtəbəsində bərk hay-küy 
qalxdı. Əynində köhnə, rəngi çoxdan solmuş paltar olan qoca bir 
kəndli qadın evə girib qapıçının yaxasından yapışdı, dedi ki, tez onu 
oğulcuğazının, Balaca Saxesin yanına aparsın. Qapıçı ona anlatdı ki, 
bu evdə əlahəzrət cənab nazir, iyirmi düyməli Yaşılxallı pələng ordeni 
kavaleri fon Sinnober yaşayır, xidmətçilərdən də heç birini Balaca 
Saxes, ya da buna oxşar adla çağırmırlar. Ancaq bərk sevinən kəndli 
qadın qışqıraraq dedi ki, iyirmi düyməli cənab nazir Sinnober elə onun 
əziz oğulcuğazı Balaca Saxesdir. Arvadın çığırtısına, qapıçının lənət 
səsinə evin bütün camaatı yığışdı, hay-haray daha da artdı. Kamerdi- 
ner aşağı düşüb, əlahəzrətin səhər rahatlığını həyasızcasına pozmuş 
adamları qovmaq istəyəndə gördü ki, hamının dəli hesab elədiyi qarını 
çıxarıb bayıra atıblar. 

Qarı üzbəüzdəki evin daş pilləsi üstündə oturdu, hıçqırıb ağlaya- 
ağlaya kobud nökər-naibin onu əziz oğulcuğazının, nazir olmuş Balaca 
Saxesin yanına buraxmadığından şikayətləndi. Yavaş-yavaş başına 
adamlar yığışdı, qarı da hamıya dönə-dönə dedi ki, nazir Sinnober onun 
oğludur, uşaq olanda onu Balaca Saxes çağırırmış, çox keçməmiş 
camaat bilmədi ona dəli desin, yoxsa sözlərinin doğruluğuna inansın. 

Qarı gözünü Sinnoberin pəncərəsindən çəkmirdi. Qəfildən qəh- 
qəhə ilə güldü, əllərini bir-birinə vurdu və ucadan, sevincək qışqırdı: 

— Odur... odur... mənim cırtdanım... mənim əcinnəm... Sabahın 
xeyir, Balaca Saxesl.. Sabahın xeyir, Balaca Saxesl.. 

Hamı o səmtə baxdı və əynində zərlə işlənmiş al-qırmızı geyim, 
Yaşılxallı pələng ordeninin lenti çiynindən aşırılmış balaca Sinnoberi 
döşəməyədək olan iri pəncərənin qabağında dayanmış gördü, şüşədən 
cırtdanın bütün vücudu aydın gözə dəyirdi, adamlar gülməkdən qəşş 
elədilər, hay-küy salıb çığırışdılar: 

— Balaca Saxes... Balaca Saxes!.. Ha-ha, bir bu özünü boğmuş 
əntərə baxın... bu eybəcərə, idbara... bu ağac kökünə baxın... Balaca 
Saxesl Balaca Saxes!.. 

Qapıçı və bütün nökərlər küçəyə qaçdılar, görsünlər camaat nəyə 
belə gülür. Ancaq öz sahiblərini görən kimi hamıdan bərk şaqqıldayıb 
gülməyə, çığırmağa başladılar: 

— Balaca Saxes... Balaca Saxes... Ağac kökü... cırtdan... əcinnəl.. 

Deyəsən, nazir indi başa düşdü ki, küçədəki bu hiddətə, bağırtıya 
səbəb o özüdür. Pəncərəni taybatay açdı, qəzəbdən yanan gözləri aşağı 
baxdı, qışqırdı, çırpındı, vəhşi kimi qəribə şəkildə tullandı, adamları 
keşikçilərlə, polislə, həbsxana və qala ilə qorxutmağa başladı. 

Lakin əlahəzrət coşub-daşdıqca hay-küy, bağırtı daha da çoxalırdı, 
sonra bədbəxt nazirin təpəsinə daş, meyvə, tərəvəz vızıldatdılar, 
əllərinə keçəni ona atdılar. O da qaçıb gizlənməli oldul.. 

Kamerdiner dəhşət içində ucadan: 

— İlahi, — dedi, — axı o cumbulu eybəcər bizim zati-alilərin və 
əlahəzrətin pəncərəsindən baxırdı. Bu nə olan şeydir axı? Bu ifrit 
balası otaqlara necə girib? 

O, yuxarı cumdu, amma nazirin yataq otağının qapısını yenə möh- 
kəm bağlı gördü. Cəsarət eləyib qapını astaca döydül.. Cavab gəlmədil.. 

Bu ara, Allah bilir nə yolla, camaat arasında şayiə yayıldı ki, özünə 
sanballı “Sinnober” adı götürüb, əyri yollarla, yalan-palanla belə mərtə- 
bəyə qalxmış yuxarıdakı bu gülünc idbar, həqiqətən, Balaca Saxesdir. 
Səslər getdikcə artdı, gücləndi: 

— O balaca heyvanı aşağı düşürün... düşürün aşağı... Balaca Saxe- 
sin nazir sürtukunu yaxşıca çırpın... özünü də qəfəsə salın... yarmar- 
kada pulla camaata göstərinl Zərli kağıza büküb, oyuncaq əvəzinə 
uşaqlara bağışlayınl.. Yuxarıl.. Yuxarı qalxınl.. 

Camaat nazirin evinə hücum çəkdi. 

Kamerdiner bilmirdi neyləsin. 

— Qiyam... üsyan... əlahəzrət, qapını açın... qaçınl.. — O qışqırır, 
ancaq cavab gəlmirdi, yalnız zarıltı eşidilirdi. 

Bayırdan qapını sındırdılar, tappıltı, qəhqəhə ilə pilləkəni qalx- 
dılar. 

Kamerdiner: 

— Çarə yoxdurl — dedi və özünü yataq otağının qapısına yıxdı, qapı 
cırıltı, xırıltı ilə sürgüsündən çıxdı... Otaqda zati-aliləri Sinnober 
deyilən kəsdən əsər-əlamət yoxdul.,. 

Otaqları axtara-axtara kamerdiner çığırırdı: 

— Əlahəzrət... zati-aliləri, əlahəzrət... yəni bu səsləri eşitmirsiniz?.. 
Əlahəzrət... zati-aliləri, əlahəzrət... hansı cəhənnəmdə... əstəğfürullah, 
siz haradasınız axı? — Lakin cavab gəlmirdi, yalnız mərmər divarlar 

rişxəndlə əks-səda verirdi. Elə bil, Sinnober səssiz-səmirsiz qeyb 
olmuşdu... 

Küçə sakitləşdi, kamerdiner camaata nəsə deyən bir arvadın 
cingiltili səsini eşitdi, aşağı baxanda isə adamların pıçıltı ilə danışıb, 
pəncərəyə tərəf səksəkə ilə nəzər saldıqlarını gördü. Dedi: 

— Deyəsən, qiyam sovuşub keçdi, yəqin ki, indi zati-aliləri, əlahəz- 
rət gizləndiyi yerdən çıxacaq. 

Kamerdiner yataq otağına keçdi, fikirləşdi ki, nazir əvvəl-axır ora 
gələcək. 

Yan-yörəyə diqqətlə baxıb, bəzək stolunun lap yanında qoyulmuş, 
knyazın hədiyyəsi kimi nazirin əzizləyib saxladığı qəşəng, qulplu gümüş 
qabdan çıxmış xırdaca, nazik qıçları gördü. Dəhşət içində çığırdı: 

— İlahi... ilahi... ilahil.. İlahil.. Səhv eləmirəmsə, bu qıçlar əlahəzrət 
cənab nazir Sinnoberə, mənim sahibimə məxsusdurl.. – Kamerdiner 
yaxın gəldi, gümüş qabın içinə baxıb, qorxudan əsə-əsə qışqırdı: — Zati- 
aliləri, zati-aliləri... lütf edin, orda neyləyirsiniz... nə ilə məşğulsunuz? 

Sinnober cavab vermədiyindən, kamerdiner yəqin elə bildi ki, 
əlahəzrət təhlükədədir, hər cür hörməti, ədəb-ərkanı bir kənara atmaq 
vaxtıdır. O, Sinnoberin ayaqlarından yapışdı, dartıb onu çıxartdıl.. 
Ah, xırdaca əlahəzrət ölmüşdü, ölmüşdül Kamerdiner hay-haray saldı, 
xidmətçi, nökər-naib tökülüşdü, knyazın saray həkiminin dalınca tez 
adam göndərdilər. Bu ara kamerdiner yazıq, bədbəxt sahibini təmiz 
dəsmallarla silib təmizlədi, çarpayıya uzatdı, ipək yastıqların üstünə 
qoydu, təkcə qırışmış sifətini açıq saxladı. 

Fröyleyn fon Rozenşön gəldi. Əvvəlcə bir Allah bilir nə yolla camaatı 
sakitləşdirmişdi. İndi də rəhmətə getmiş Sinnoberə sarı yeriyirdi, dalın- 
ca qoca Liza, Balaca Saxesin doğma anası gəlirdi... Sinnober indi sağ 
vaxtında olduğundan xeyli gözəl görünürdü. Xırdaca gözləri yumul- 
muşdu, burnu ağappaqdı, dodaqlarında güclə sezilən uşaq təbəssümü 
donub qalmışdı, xurmayı saçları da dalğa-dalğa yatağa tökülmüşdü. 
Xanım qız balacanın başını sığalladı, elə o anda alov rəngli tellər işıldadı. 

Xanım qız heyrətlə: 

— Aha, — dedi, gözləri sevincdən parladı, — aha, Prosper Alpanusl 
Sözünün üstündə durursan, böyük sehrbazl.. Onun ömrü sona yetdi, 
rüsvayçılıq bitdil 

Qoca Liza: 

— Ah, — dedi, — ah, ilahi, məgər bu mənim Balaca Saxesimdir?.. 
O heç vaxt belə gözəl olmayıb. Nahaq yerə şəhərə gəldim, siz mənə pis 
məsləhət verdiniz, əziz xanım qızl.. 

Xanım qız dedi: 

— Deyinməyin, qarı, hərgah siz məsləhətimə dəqiq əməl etsəydiniz 
və mən gəlib çatmamış evə girməsəydiniz, işlər sizin üçün daha yaxşı 
qurtarardı... Bir də deyirəm, orda, çarpayının üstündə uzanmış xır- 
daca ölü, həqiqətən, şəkk-şübhəsiz sizin oğlunuz Balaca Saxesdirl 

Gözləri işıldayan kəndli arvad heyrətlə soruşdu: 

— Yaxşı, əgər burda uzanmış bu xırdaca əlahəzrət, doğrudan da, 
mənim uşağımdırsa, onda buradakı bütün qəşəng şeylər, içindəkilərlə 
bərabər bu ev də irsən mənim olacaq? 

Xanım qız dedi: 

— Yox, bunu geri qaytarmaq mümkün deyil, siz pul, mal-dövlət 
qazanmaq məqamını əldən verdiniz... Bunu sizə o dəqiqə dedim, bu 
var-dövlət sizə qismət deyil... 

Qarı göz yaşları içində yalvardı: 

— Onda, heç olmasa, onda, heç olmasa, yazıq balacamı önlüyümə 
büküb evə apara bilərəmmi?.. Bizim cənab keşişin evində çoxlu 
müqəvva var, quşların, dələlərin müqəvvaları, qoy mənim Balaca Saxe- 
simin də müqəvvasını düzəltdirsin, qırmızı donlu, yaxasına enli lent 
sancılmış halda iri ulduz şkafımın üstündə həmişəlik yadigar qalsınl.. 

Xanım qız hövsələsizliklə dedi: 

— Bu, səfeh fikirdir, bu barədə heç söhbət ola bilməzl.. 

Qarı hıçqırmağa, zarımağa, şikayətlənməyə başladı: 

— Mənə nə xeyri ki, mənim Balaca Saxesim böyük rütbə, böyük 
var-dövlət qazandı?.. Yanımda qalsaydı, onu kasıbçılıqla böyüdərdim, 
o heç vaxt bu lənətlənmiş gümüş qabın içinə düşməzdi, sağ qalardı, 
bəlkə də, mənə sevinc, xoşbəxtlik gətirərdi. Onu çır-çırpı səbətimdə 
gəzdirsəydim, adamların mənə yazığı gələrdi, qəpik-quruş verərdilər, 
indi isə... 

Girəcəkdə addım səsləri eşidildi, xanım qız qarını bayıra ötürdü, 
tapşırdı ki, aşağıda, qapı dalında gözləsin, gedəndə ona yoxsulluğun 
daşını birdəfəlik atmağın yolunu öyrədəcək. 

Rozabelverda balacaya bir daha yaxınlaşdı, mehribanlıqla, ürəyi 
yana-yana, titrək səslə dedi: 

— Zavallı Saxes!.. Təbiətin ögey övladı!.. Mən sənə yaxşılıq eləmək 
istədiml.. Yəqin, sənə bəxş etdiyim zahiri dəbdəbənin ürəyini fərəh- 
ləndirəcəyinə inanmaqda ağılsız iş tutmuşam, elə bilmişəm ki, qəl- 
bindən bu sözlər qopub qulağında səslənəcək: “Sən hamının güman 
elədiyi adam deyilsən, lakin zəif və qanadsız olan sən, qanadında 
göylərə qalxdığın adamlara oxşamağa çalışl..” Ancaq sənin daxilindən 
heç bir səs ucalmadı. Sənin tənbəl, ətalət basmış ölü ruhun qanad aça 
bilmədi, sən öz axmaqlığında, kobudluğunda, rəzilliyində inadla 
qaldın... Ah, hərgah sən bundan bir qədər az ölçüdə balaca qanmaz, 
gəda olub qalsaydın, qismətinə bu biabırçı ölüm düşməzdil.. Prosper 
Alpanus çalışdı ki, indi, öləndən sonra səni yenə, mənim qüdrətim 
sayəsində həyatda olduğun kimi yadda saxlasınlar, o gözdə görsünlər, 
əgər günlərin birində səni balaca böcək, zirək siçan və cəld dələ 
şəklində görsəm, sevinərəml.. Rahat yat, Balaca Saxes!.. 

Rozabelverda otaqdan çıxanda ora kamerdinerlə bərabər knyazın 
saray həkimi gəldi. Ölmüş Sinnoberi görən və heç bir müalicə üsulu 
ilə onu diriltməyin mümkün olmayacağını yəqin eləyən həkim ucadan: 

— İlahi, — dedi, — ilahi... əhvalat necə oldu, cənab xüsusi xidmətçi? 

Xidmətçi də cavab verdi: 

— Ah, əziz cənab doktor, ah, orda, girəcəkdə qiyam qalxdı, başqa 
sözlə desək — amma ikisi də eyni şeydir — inqilab oldu. Qiymətli həyatı 
üçün qorxmuş əlahəzrət, yəqin, istədi ki, bəzək stolunda gizlənsin, 
amma sürüşüb... 

Həkim həyəcanla, təntənə ilə dedi: 

— Demək, demək, o, həqiqətən, ölüm qorxusundan ölübl 

Qapı taybatay açıldı, rəngi ağarmış knyaz Varsanuf, dalınca da yeddi 
nəfər ondan da betər rəngi ağarmış kamerger qaçaraq içəri girdilər. 

Knyaz qışqırdı: 

— Doğrudurmu, doğrudurmu, — ancaq balacanın meyitini görüb, 
geri çəkildi və gözlərini göyə dikərək, dərdli-dərdli dedi: — Ah, Sinno- 
berl — Yeddi nəfər kamerger də knyazın ardınca ucadan: — Ah, Sinno- 
berl — dedi və knyaz kimi, onlar da ciblərindən yaylıq çıxarıb gözlərinə 
tutdular. 


- 580 - 


ERNST TEODOR AMADEY HOFMAN 


Kədərli sükut içində keçən bir neçə andan sonra knyaz söyləndi: 

— Nə böyük itkidir, dövlət üçün necə əvəzedilməz itkidirl.. İyirmi 
düyməlik Yaşılxallı pələng ordenini mənim Sinnoberim kimi ləya- 
qətlə daşıyan adam haradan tapılacaql.. Saray həkimi, siz də yol ver- 
diniz ki, mənim belə bir adamım ölsün?! Deyin, əhvalat necə oldu, 
bu hadisə necə baş verə bilərdi?.. Səbəb nədir?.. Yaxşıların yaxşısı 
nədən öldü?.. 

Saray həkimi ölünü diqqətlə nəzərdən keçirdi, əvvəllər nəbzinin 
vurduğu bəzi yerləri yoxladı, meyitin başına əl çəkdi, öskürüb dedi: 

— Mənim hörmətli hökmdarıml Hərgah mən işə səthi yanaşmaqla 
kifayətlənsəydim, deyə bilərdim ki, nazir nəfəsinin tamamilə dayan- 
mağından ölüb, bu nəfəs dayanmağı havadan nəfəs almağın qeyri- 
mümkünlüyündən yaranıb, bu qeyri-mümkünlük də, öz növbəsində, 
kortəbii qüvvə ilə, qumorla, ya da onu necə tələffüz eləyirlər, yumorla, 
yəni nazirin baş vurduğu maye ilə şərtlənib. Mən deyə bilərdim ki, 
nazir, demək, yumoristik ölümlə ölüb, lakin mən bu cür bayağılıqdan 
uzağam, xalis ruhi sahədə öz təbii və şərtsiz səbəbini tapmış hər şeyi 
kobud fiziki səbəblərlə izah etmək səyindən uzağaml.. Mənim hörmət- 
li knyazım, kişilərə yalan danışmaq yaraşmazl.. Nazirin ölümünə ilk 
təkan iyirmi düyməli Yaşılxallı pələng ordeni olubl 

— Nə? — Knyaz çığırıb, qəzəb alovu ilə yanan gözlərini saray 
həkiminə dikdi. — Nə?.. Siz nə danışırsınız?.. Mərhumun dövlətin rifahı 
naminə o cür ləyaqətlə, o cür zərifliklə daşıdığı iyirmi düyməli Yaşıl- 
xallı pələng ordeni onun ölümünə səbəb olub?.. Bunu mənə sübut elə- 
yin, yoxsa... Buna siz nə deyirsiz, kamergerlər? 

Rəngi qaçmış yeddi kamerger ucadan dedi: 

— Qoy sübut eləsin, qoy sübut eləsin, yoxsa... 

Saray həkimi sözünə davam etdi: 

— Mənim hörmətli, möhtərəm knyazım, mən bunu sübuta yeti- 
rərəm, o vaxt “elə deyil” kəlmələri öz mənasını itirərl.. Demək, lent- 
dəki ağır orden nişanı, xüsusilə belindəki düymələr onurğa sümü- 
yünün əsəb düyünlərinə zərərli təsir göstərib. Eyni zamanda, orden 
ulduzu diafraqma ilə yuxarı mezenterium arteriyası — biz onu günəş 
kələfi adlandırırıq — əsəb tellərinin hüceyrələrinin dolaşıq yollarında 
üstünlük təşkil edir. Bu əsas orqan beyin sistemi ilə müxtəlif cür 

təmasda olur və əlbəttə, əsəb düyünlərinə təzyiq də onun üçün zərərli 
imiş. Lakin hər şeyin bir mərkəzdə bütünlüklə cəmlənməsinin tam 
ifadəsi olan beyin sistemi ilə asan idarəetmə şəxsiyyətin təşəkkül 
tapması üçün əsas şərt deyilmi? Məgər həyat prosesi hər iki sahədə 
— həm əsəb düyünləri sistemindəki, həm də beyin sistemindəki fəaliy- 
yət deyilmi?! Bəli, təzyiq orqanizmin funksiyasını pozmuşdur. Əvvəlcə 
bu ordeni daşımağın ağrısına dözmək və dövlətin xeyrinə gizlicə özü- 
nü fəda etmək kimi qara fikirlər peyda oldu və s., sonra halı getdikcə 
xarablaşdı, nəhayət, əsəb düyünləri sistemi ilə beyin sisteminin tam 
uyğunsuzluğu huşun bütünlüklə yox olmasına, şəxsiyyətin bütün- 
lüklə itirilməsinə gətirib çıxardı. Bu vəziyyəti də biz “ölüm” sözü ilə 
müəyyənləşdiririk!.. Bəli, hörmətli hökmdar!.. Nazir öz şəxsiyyətini 
tamam itirmişdi və demək, o uğursuz qaba düşəndə tamamilə ölü idi... 
Beləliklə, onun ölümünü fiziki səbəb yox, hədsiz dərin psixi səbəb 
doğurmuşdur... 

Kral narazı halda: 

— Saray həkimi, — dedi, — saray həkimi, siz yarım saatdır çənə 
döyürsünüz, ancaq mən sizin bircə sözünüzü başa düşdümsə, lənətə 
gəlim. O fiziki və ruhi vəziyyət barədəki boşboğazlığınız nə deməkdir? 

Həkim yenə sözə başladı: 

— Fiziki prinsip xalis vegetativ həyatın şərtidir, psixi isə, əksinə, 
insan orqanizminin ilkin şərtidir ki, varlığın hərəkətə gətirən qüvvəsini 
yalnız ruhda, idrakda tapır. 

Lap əsəbiləşmiş knyaz ucadan dedi: 

— Mən hələ də, hələ də sizi başa düşmürəm, başadüşülməz insan! 

Həkim cavab verdi: 

— Mən demək istəyirəm, demək istəyirəm ki, əlahəzrət, fiziki şərt 
təfəkkürsüz, xalis vegetativ həyata aiddir, bu, özünü bitkilərdə göstə- 
rir, psixi isə təfəkkürə aiddir. İnsan orqanizmində bu sonuncu üstün- 
lük təşkil etdiyindən, həkim də həmişə təfəkkürdən, ruhdan başlamalı- 
dır, bədəni isə yalnız hökmdar ruhun itaətkar vassalı kimi götür- 
məlidir... 

Knyaz heyrət nidası ilə: 

— O-ho-hol — dedi. — O-ho-hol Bunu bir tərəfə qoyun, saray həkimi! 
Mənim bədənimi müalicə edin, ruhuma isə toxunmayın, o sizi heç 

vaxt narahat eləməyib. Ümumiyyətlə, saray həkimi, siz çox zarafatcıl- 
sınız, hərgah mən indi öz nazirimin cənazəsi önündə dayanmasaydım, 
kövrəlmiş olmasaydım, mən bilərdim neylərdiml.. Hə, kamergerlər, 
gəlin cənazə üstünə bir-iki gilə göz yaşı tökək, sonra gedək qəlyanaltı 
eləyək. 

Knyaz yaylığını gözlərinə tutub hıçqırdı, kamergerlər də o cür 
elədilər, sonra da çıxıb getdilər. 

Qoca Liza qapıda dayanmışdı, kəhrəba kimi sarı soğan hörükləri 
qolundan asılmışdı, bundan yaxşı soğan tapmazdın. Knyazın gözü 
təsadüfən soğana sataşdı. O, ayaq saxladı, üstündəki matəm kədəri 
yox oldu, knyaz səmimiyyətlə və mərhəmətlə gülümsünüb dedi: 

— Ömrümdə belə gözəl soğan görməmişəm, yəqin, dadı da qiya- 
mətdir. Siz onu satırsınız, hörmətli xanım? 

— Bəli, bəli, — deyib Liza təzim elədi, — bəli, zati-aliləri, bəli, əlahəz- 
rət, elə soğan satmaqla yarıac, yarıtox dolanıraml.. Bu soğan bal kimi 
şirindir, buyurmaq istəmirsinizmi, əlahəzrət? 

O, iri, qəşəng soğan hörüyünü knyaza uzatdı. Knyaz soğanı alıb 
gülümsündü, dodağını marçıldadıb çığırdı: 

— Kamergerlərl Cib bıçağını verin mənə. 

Knyaz bıçağı aldı, zərif hərəkətlə, səliqə ilə soğanın birini təmizlədi 
və dadına baxdı. 

Heyrətlə: 

— Dada bax, şirniyyata bax, gücə bax, oda baxl — dedi, gözləri 
işıldadı, — Mənə elə gəlir ki, mərhum Sinnober qarşımda dayanıb başı- 
nı tərpədir və mənə deyir: “Alın... Bu soğanı yeyin, mənim knyazı... 
bunu dövlətin rifahı tələb edirl” 

Knyaz qarının ovcuna bir neçə qızıl basdı, kamergerlər də soğan- 
ları ciblərinə dürtüşdürməli oldular. Hələ bu harasıdır, knyaz tapşırdı 
ki, knyazlığın rəsmi naharları üçün Lizadan başqa heç kim soğan 
gətirməsin. Balaca Saxesin anası varlanmadı, amma yoxsulluğun və 
dilənçiliyin daşını atdı, bu işdə də ona, şübhəsiz, xeyirxah pəri Roza- 
belverdanın köməyi dəydi. 

Nazir Sinnober Kerepesdə indiyə qədər heç kəsin görmədiyi 
dəbdəbə ilə dəfn olundu. Cənazənin dalınca dərin kədər içində knyaz, 
həmçinin bütün Yaşılxallı pələng ordeni kavalerləri yeriyirdilər. Bütün 

kilsə zəngləri çalınırdı, hətta knyazın baha qiymətə atəşfəşanlıq üçün 
aldığı hər iki qısalülə topdan çoxlu yaylım atəşi açılmışdı. Şəhərlilər, 
bütün camaat ağlayır, kədərlənirdi ki, yəqin, daha heç vaxt dövlətin 
başında Sinnober kimi dərin ağıl sahibi, genişürəkli, mülayim, ümumi 
rifah naminə yorulmadan xidmət göstərən adam durmayacaq. 

Doğrudan da, çox ağır itki idi; axı, daha elə bir nazir iş başına 
gəlmədi ki, iyirmi düyməli Yaşılxallı pələng ordeni unudulmaz Sin- 
noberin vücuduna yaraşan kimi, ona da o cür yaraşsın. 


SONUNCU FƏSİL 


Müəllifin qəmli-kədərli xahişi. Moş Terpin necə sakitləşdi. 
Kandida qəmdən necə həmişəlik uzaqlaşdı. Qızıl böcək Prosper 
Alpanusun ulağına nəsə dızıldatdı, o da çıxıb getdi, Valtazar isə 

xoşbəxt ailə qurdu. 

Əziz oxucu, bu səhifələri sənin üçün yazan adam səninlə vida- 
laşmalıdır, o səbəbdən də onu qüssə bürüyür... Balaca Sinnoberin 
qəribə işləri barədə o çox, lap çox şey bilir və bunları səmimiyyətlə, 
həvəslə danışırdı. Ümumiyyətlə, bu əhvalatı da dərin daxili tələb 
nəticəsində qələmə alıb, oxucu. Fəqət... yuxarıdakı doqquz fəsildə nəql 
olunan hadisələrə nəzər salarkən aydın hiss edir ki, orda hər cür 
möcüzə və ağlasığmaz qəribəliklər kifayət qədərdir: onları bir-birinin 
üstünə qalaqlamaqla sənin məharətindən sui-istifadə etməkdən qor- 
xur, əziz oxucu, qorxur ki, onunla aran dəyər. Bu iki sözü: “Sonuncu 
fəsil” sözlərini yazarkən ürəyini sıxan qüssə ilə səndən xahiş edir ki, 
şıltaqlıqlarına, bəlkə də, çox inandığı Fantazus adlanan ruhun 
yaratdığı o qəribə lövhələrə səmimiyyətlə alışasan, onu qəbul edəsən... 

Şairə, o şıltaq ruha da acığın tutmasınl.. Əziz oxucum, hərgah 
bəzən ürəyində kiməsə gülmüsənsə, sən elə bu səhvləri yazan şəxsin 
istədiyi əhvalda olmusan, o halda həmin şəxs ümid edir ki, çox şeyi 
onun xeyrinə yazacaqsanl.. 

Elə balaca Sinnoberin faciəli ölümü ilə bizim əhvalatımız da 
qurtara bilərdi. Amma kədərli dəfn mərasimi əvəzinə, sonda şənlik, 
toy olması xoş deyilmi? 

Ona görə gözəl Kandida və xoşbəxt Valtazar haqqında qısaca bir 
az da danışaq... 


- 584 - 


ERNST TEODOR AMADEY HOFMAN 


Professor Moş Terpin, ümumiyyətlə, oxumuş, təcrübəli adamdı, 
müdrik “Nil admirari”! qaydasına əməl edərək, illərlə dünyada heç 
nəyə heyrətlənmədi. Ancaq indi iş elə gətirdi ki, o, müdrikliyini bir 
kənara tullayıb, hey təəccüblənirdi və hətta şikayətlənirdi ki, doğru- 
danmı, vaxtilə dövlətdə təbiətə aid bütün işlərə baxan professor Moş 
Terpindir və doğrudanmı, öz ayaqları üstündə, başıyuxarı gəzir. 

İlk dəfə onda heyrətləndi ki, Valtazar Prosper Alpanusu ona öz 
dayısı kimi təqdim elədi və Kerepesdən bir saatlıq yolda meşələri, çöl- 
çəmənləri ilə bərabər, bağ-bağatlı mülk sahibi olduğu barədə bəxşiş 
kağızını göstərdi: onda heyrətləndi ki, o Moş Terpin əmlak siyahısın- 
da cürbəcür qiymətli əşyalar, hətta knyazın bütün xəzinəsindən də qiy- 
mətli qızıl, gümüş külçələri olduğunu görüb, öz gözlərinə inanmadı. 
Sonra onda təəccübləndi ki, Valtazarın lorneti ilə baxıb, Sinnoberin 
yatdığı bəzəkli tabutu gördü və birdən ona elə gəldi ki, nazir Sinnober 
deyilən adam heç vaxt olmayıb, olan yalnız yöndəmsiz, adamayovuş- 
maz cırtdan imiş, onu səhvən ağıllı, müdrik nazir Sinnober hesab elə- 
yirmişlər. 

Lakin Prosper Alpanusun Moş Terpini öz mülkünə aparıb, kitab- 
xanasını, başqa möcüzəli şeyləri göstərməsi onu daha artıq heyrət- 
ləndirdi, hətta özü də nadir bitki və heyvanlar üzərində bir neçə zərif 
təcrübə də apardı. 

Professor bu qənaətə gəldi ki, onun təbiəti tədqiqat işi heç nəyə 
gərək deyil, o, gözəl, ala-bəzək, sehrli bir aləmin içində bağlanıb qalıb, 
elə bil, yumurtanın içindədir. Bu fikir onu elə narahat elədi ki, hətta 
uşaq kimi nıqqıldayıb ağladı da. Valtazar o dəqiqə onu iri çaxır zirzə- 
misinə apardı, o da orda parıldayan çəlləklər, işıldayan şüşələr gördü. 
Valtazar yəqin elədi ki, professor burda knyaz zirzəmisindən daha 
rahat məşğul olar, təbiəti də gözəl parkda əməlli-başlı tədqiq eləyə bilər. 

Bununla da professor sakitləşdi. 

Valtazarın toyu şəhər kənarındakı mülkündə oldu. Onun dostları, 
Fabianla Pulxer, Kandidanın ilahi gözəlliyinə, geyiminin bər-bəzəyinin 
sehrinə, onun bütün görkəminə heyran qalmışdılar... Onun varlığına, 
doğrudan da, sehr hopmuşdu, çünki pəri Rozabelverda qəzəbini unudub, 
fröyleyn fon Rozenşön kimi toyda iştirak edirdi, özü onu geyindirib, 


1 Əxlaqi və intellektual münasibət qaydaları toplusu 

gözəl, füsunkar qızılgüllərlə bəzəmişdi. Aydındır ki, əgər pəri işə qarı- 
şıbsa, bəzək də yaraşıqlı olacaq. Həm də Rozabelverda qəşəng gəlinə 
parıldayan boyunbağı bağışlamışdı, boyunbağının sehri də onda idi ki, 
onu taxanda heç vaxt boş şeylərdən ötrü, pis bağlanmış lentdən ötrü, 
saçına yaraşmayan bəzək, paltara düşən ləkə, ya başqa bir şey üçün 
ürəyini sıxmayacaqdın. Boyunbağıda Kandidaya sirayət eləmiş bir 
xüsusiyyət onun bütün varlığına ayrı cür hüsn:təravət və şuxluq verirdi. 

Cavanlar bəxtiyarlığın yüksək zirvəsində idilər, çünki müdrik 
Alpanın gizli ovsunu öz gücünü göstərirdi, ancaq ürək dostları ilə 
baxışmağı, kəlmə kəsməyi də unutmurdular. Prosper Alpanusla Roza- 
belverda ikilikdə toy gününün ən gözəl möcüzələrlə əlamətdar olması 
qayğısına qalmışdılar. Hər tərəfdən, kolluqların arasından məhəbbət 
dolu xoş musiqi eşidilirdi, üstünə ləziz yeməklər, gözəl büllur şərab 
şüşələri düzülmüş stollar öz-özünə peyda olurdu. 

Axşam düşdü, parkın üzərinə odlu şeh çəkildi, quşlar, böcəklər 
od saçaraq, fırlanıb yerə endilər, hər qanad çaldıqca milyon qığılcım 
ətrafa səpələndi, fırlana-fırlana gözəl naxışlar çəkib, havada başı üstü- 
nə çevrilib, kolların içində itirdi. Meşənin musiqisi də bu dəm zilə qal- 
xır, rayihəli gecə mehi sirli pıçıltılarla əsib keçirdi. 

Valtazar, Kandida, dostları bilirdilər ki, bu, Alpanın qüdrətli seh- 
ridir, şərabdan məst olmuş Moş Terpin isə bərkdən gülür, güman 
eləyirdi ki, bütün bu əməllər böyük cüvəllağının, opera dekorçusu, 
knyazın atəşfəşanlıq ustasının işidir. 

Cingiltili zəng səsi eşidildi. Parıldayan qızıl böcək Prosper Alpa- 
nusun çiyninə qondu, sanki qulağına nəsə dızıldadı. 

Prosper Alpanus yerindən qalxıb, təntənə ilə ciddi tərzdə dedi: 

— İstəkli Valtazar... gözəl Kandida... dostlarıml1.. Vaxt yetişdi... 
Lotos məni çağırır... Mən yola düşməliyəm... 

Sonra o, cavanlara yaxınlaşıb, astadan onlarla danışmağa başladı. 
Valtazar da, Kandida da riqqətə gəlmişdilər. Görünür, Prosper onlara 
xeyirxahlıqla öyüd-nəsihət vermişdi, indi ikisini də mehribanlıqla 
qucaqlayırdı. 

Sonra o, fröyleyn fon Rozenşönlə astadan danışdı: hiss olundu ki, 
pəri ona sehrlə, pərilərlə bağlı tapşırıqlar verdi, o da tapşırıqları canla- 
başla qəbul elədi. 


- 586 - 


ERNST TEODOR AMADEY HOFMAN 


Bu ara göydən kiçik büllur kolyaska endi, ona iki parıldayan cır- 
cırama qoşulmuşdu, sürücüsü də gümüş qırqovul idi. 

— Əlvida... əlvidal.. — deyib Prosper Alpanus kolyaskaya mindi, 
işıq saçan göy qurşağından da hündürə qalxdı, miniyi ilə bərabər 
parlaq bir ulduza çevrilib, buludların arasında gözdən itdi. 

Şərabdan məst olmuş Moş Terpin xorultu:fisiltı arasından: 

— Mehriban monqolfyer, — dedi və dərin yuxuya getdi. 

...Prosper Alpanusun öyüd-nəsihətini unutmayan və gözəl evində 
lazım olduğu kimi dolanan Valtazar, doğrudan da, yaxşı şair oldu, 
Kandidanın qayğısına qalan Prosperin təriflədiyi mülkün başqa məziy- 
yətləri də özünü doğrultduğundan, Kandida toyda fröyleyn fon Rozen- 
şönün ona bağışladığı boyunbağını boynundan açmadığından, dün- 
yada bir şair gözəl, cavan qadınla necə xoşbəxt olarsa, Valtazar da elə 
xoşbəxt oldu... 

Demək, Sinnober ləqəbli Balaca Saxesin haqqındakı nağıl da, 
həqiqətən, şən sonluqla bitdi. 


ÇƏLLƏKÇİ USTA MARTİN VƏ 
ONUN ŞAGİRDLƏRİ 


Hörmətli oxucu, pak niyyətli sənətkarların yaratdığı gözəl, qədim 
alman incəsənəti abidələrinin şan-şöhrətli keçmişimizi bütün par- 
laqlığı ilə, həyatiliyi ilə qarşında canlandırdığı yerləri gəzib-dolaşanda, 
yəqin, sənin də ürəyinə sirli bir qüssə çökür. O vaxt sənə elə gəlmirmi 
ki, boş qalmış kimsəsiz bir evə girmisən? Bu evdə, stolun üstündə ailə 
başçısının oxuduğu müqəddəs kitab açıq qalıb, ev sahibəsinin naxış 
saldığı bahalı, ala-bəzək parça divardan asılı qalıb, qəşəng şkaflarda 
bayram günləri gətirilən qiymətli hədiyyələr, sənət nümunələri də 
qoyulduğu kimi qalıb, sanki, bu evdə yaşayanlardan birisi indicə içəri 
girəcək və sənə qonaqpərvərlik göstərəcək. Lakin sən zamanın aram- 
sız fırlanan çarxının götürüb apardığı adamların gəlişini əbəs yerə göz- 
ləyəcəksən, elə isə, gözəl arzuların qanadında uç, onda sənin qarşında 
qoca ustalar canlanacaq və bu mömin adamların söhbəti elə qüdsi, elə 
qüdrətli olacaq ki, eşidəndə vücudun titrəyəcək. Yalnız o vaxt onların 

yaratdığı abidələrin dərin mənası sənin üçün aydınlaşacaq, zira sən 
bu sənətkarların həməsrinə çevriləcəksən və sənətkarın özünü də, 
onun memarlıq əsərini də yaratmış zamanı dərk edəcəksən. Lakin... 
heyhat! Elə də olur ki, sən füsunkar bir gözəli xəyalən mehribanlıqla 
bağrına basmaq istəyəndə, gündüzün hay-küyündən, qayğılarından, 
dünyanın faniliyindən ürkmüş bu xəyal sübh çağının pəmbə buludları 
üstündə uçub gedir, sən də gözlərində yaş, sönən şüanın ardınca 
baxırsan. Ətrafdakı qaynar həyatın təması ilə sən beləcə gözəl yuxu 
aləmindən qəfil oyanırsan və sinənə dolmuş şirin duyğuların əzabın- 
dan, həsrətindən başqa, sənə heç nə qalmır. 

Hörmətli oxucu, bu səhifələri sənin üçün yazan, yolu hər dəfə 
şöhrətli Nürnberqdən düşən adam da həmin hissləri keçirir. 

Gah bazar meydanındakı gözəl fəvvarəyə, gah müqəddəs Sebald 
məqbərəsinə, ya da müqəddəs Lavrenti kilsəsindəki nəzirxanaya tama- 
şa eləyəndə, gah da Albrext Dürerin sənətkarlıq və məna dolu əsərlə- 
rini köhnə qəsrdə, ratuşada görəndə bu səhifələrin müəllifi də qədim 
imperiya şəhərinin böyük keçmişinə aparan o şirin duyğulara qapıl- 
mışdır. O, pater Rozenblyutun sadə şerini yada salmışdır: 


Ah, Nürnberq, beşiyisən doğruluğun, 
Nişan aldın, düz hədəfə dəydi oxun. 
Tale verib belə xoşbəxt ömrü sənə, 
Düşüb haqqın gur işığı gen sinənə. 


Çalışqan şəhərlərin həyatında incəsənətlə peşənin qoşa yaşadığı 
o zəhmətsevər dövrlərin parlaq mənzərəsini bu müəllif, ürəyinin gözü 
ilə görmüş, qəlbi də fərəhlə dolmuşdur. Buna görə, hörmətli oxucu, 
izn ver, bu mənzərələrdən birini sənə təqdim edim. Bəlkə, həmin 
mənzərəyə baxmaq sənə zövq verdi, hətta, bəlkə, səmimiyyətlə gülüm- 
sədin də, ola bilsin ki, usta Martinin evi sənin üçün doğma ev oldu və 
onun çəlləkləri, dolçaları arasında oturmaq sənə xoş gəldi. Buyur! Axı 
bu sətirləri yazanın ürəkdən arzuladığı da elə budur. 

USTA MARTİN SEX BÖYÜYÜ NECƏ SEÇİLDİ VƏ 
BUNA GÖRƏ NECƏ RAZILIQ ELƏDİ 


Min beş yüz səksəninci il may ayının birində, qədim adət-ənənəyə 
görə, azad imperiya şəhəri Nürnberqdin çəlləkçilərinin hörmətli sex 
birliyi təntənəli məclisə toplaşdı. Bundan bir az əvvəl sex böyüklə- 
rindən birini, ya da “Şamgəzdirən” adlanan adamı dəfn eləmişdilər, 
indi təzəsini seçməli idilər. Usta Martinin üstündə dayandılar. Doğ- 
rudan da, qəşəng, möhkəm çəllək qayırmaqda ona tay tapılmazdı. Heç 
kim şərabçılığı onun kimi bilmirdi, buna görə o, adlı-sanlı ağaların 
şərabçısı idi. Heç nədən korluq çəkmirdi, hətta özü də varlı sayılırdı. 
Bax elə bu səbəbdən usta Martin sex böyüyü seçiləndə sənətlər 
nəzarətçisi, magistrat müşaviri nəcib Yakobus Paumqartner dedi: 

— Dostlar, usta Martini özünüzə böyük seçməkdə çox yaxşı iş 
görmüsünüz, zira ona etibar edilən iş sınanmış əllərdə olacaq. Usta 
Martini tanıyan hər kəs onun gözəl şərab çəkib saxlamaq sənətini 
yüksək qiymətləndirir, onun bu işdəki böyük təcrübəsini uca tutur. 
Onun tərifəlayiq çalışqanlığı, namuslu, sadə yaşayışı qoy bizim hamı- 
mıza nümunə olsun. Lütfən, icazə verin, əziz usta Martin, bizim ləya- 
qətli şərabçılıq böyüyü kimi sizi təbrik ediml 

Bu sözləri deyib, Paumqartner yerindən durdu, bir neçə addım 
atdı, qollarını açıb gözlədi ki, usta Martin gəlib onu qucaqlasın. Martin 
isə kreslonun qol yerlərindən ikiəlli tutub, asta-asta, ağır-ağır qalxdı. 
O ağırlıqda adam ancaq o cür qalxa bilərdi. Paumqartnerə də elə o cür 
ağır-ağır yaxınlaşıb imkan verdi ki, onu qucaqlasın. 

Usta Martinin bütün bu əhvalata belə süst münasibətindən bir az 
təəccüblənmiş Paumqartner dedi: 

— Yoxsa, usta Martin, sizi böyüyümüz seçmək ürəyinizdən deyil?.. 

Usta Martin, adətincə, boynunu dala əydi, əllərini yekə qarnının 
üstünə qoydu, alt dodağını uzatdı, geniş açılmış gözlərilə məclisi 
nəzərdən keçirdi və Paumqartnerə bu nitqlə xitab elədi: 

— Bəsdir, möhtərəm cənab Paumqartner, mənə yaraşan bir şey 
ürəyimcə olmaya bilərmi? Namusla çəkdiyi zəhmətə görə haqqını 

almaqdan kim boyun qaçırar, çoxdan borc almış, axır ki, borcunu 
gətirmiş borc qaytarmayan bir adamı qapıdan kim qovar? Axır ki, 
əzizlərim (cənab Martin onun dövrəsində oturmuş ustalara belə 
müraciət elədi), axır ki, arzunuza çatdınız, bizim şöhrətli sexin böyü- 
yü məhz mən olmalı idim. Bəs, sizin fikrinizcə, böyük necə olmalıdır? 
Öz sənətinin mahir ustası olmalıdırmı? Gedin, mənim odsuz-alovsuz 
hazırlanmış qırx vedrə çaxır tutan ən yaxşı çəlləyimə baxın və deyin 
görüm, möhkəmlikdə və qəşənglikdə, hansı işiniz onunla müqayisə 
edilə bilər? Yoxsa elə güman edirsiniz ki, böyüyün pulu və mal-dövləti 
olmalıdır? Evimə qonaq gəlin, sandıqlarımı açıb, par-par parıldayan 
qızıl-gümüşümü sizə göstərim, xoşhallanın. Yoxsa böyüyə hamı hör- 
mət eləməlidir, adlı-sanlı adamlar da, kiçik adamlar da? Bizim ratuşa- 
da oturan möhtərəm cənablardan soruşun, bizim şöhrətli şəhərimiz 
Nürnberqin ətrafında yaşayan knyazlardan, cəngavərlərdən soruşun, 
müqəddəs Bamberq yepiskopundan soruşun, soruşun görək, onlar 
usta Martin barədə nə fikirdədirlər? Buyurunl Elə bilirəm ki, pis söz 
eşitməyəcəksinizl — Bunu deyəndə usta Martin razı halda yekə qar- 
nını döyəclədi, gözlərini qıyıb qımışdı və hərdən şübhəli öskürəklərin 
pozduğu sükut içində sözünə bu kəlamlarla davam elədi: — Ancaq 
mən görürəm, mən bilirəm ki, bu seçkilərdə Allah, nəhayət, sizin 
gözünüzü açıb, buna görə hələ sizə cani-dildən minnətdar olmalıyam. 

Buyurunl Öz zəhmətimin haqqını alanda, borclu pulunu qaytaranda 
mən axı haqq-hesabın, ya da iltizamın altında işarə qoyuram: “Min- 
nətdarlıqla qəbul elədim. Tomas Martin, çəllək ustası”. Bu cür sizə də 
ürəkdən minnətdarlıq eləyirəm ki, məni öz böyüyünüz və şamgəzdi- 
rəniniz seçdiniz, bununla da çoxdankı borcunuzu ödədiniz. Elə mən 
də sizə söz verirəm ki, öz borcumu namusla ödəyəcəyəm. Bütün sexə, 
sizin hər birinizə, lazım gəlsə, işimlə, məsləhətimlə kömək edəcəyəm, 
qüvvəmi əsirgəməyəcəyəm. Çalışaram ki, bizim şöhrətli peşəmiz 
indiki kimi şan-şöhrətli olsun. Xahiş edirəm, bizim möhtərəm müşavi- 
rimiz, siz də, əziz dostlar, hamınız gələn bazar günü evimə qonaq 
gələsiniz. Bir stəkan qoxxeymer, iohannesberger, ya dolu zirzəmim- 
dəki başqa gözəl şərablardan, hansından ürəyiniz istəsə, ondan içə-içə 
söhbət edək, görək rifahımız üçün indi neyləsək faydalı olarl Buyu- 
run, gözüm üstə yeriniz var! 

Usta Martinin lovğa nitqi müddətində qaşqabaq tökmüş hörmətli 
ustaların sifəti açıldı, xoşagəlməz sükut da canlı danışıqla əvəz olundu, 
həm də cənab Martinin böyük xidmətləri və onun zirzəmisi şəninə 
xeyli təriflər deyildi. 

Bazar günü qonaq gəlməyə hamı söz verdi və şamgəzdirənə bir- 
bir əl uzatdı, usta da əlləri ürəklə sıxdı, bəzi ustaları isə yüngülcə öz 
qarnına yapışdırdı, lap qucaqlamaq istəyən adam kimi. Onlar şən və 
razı halda bir-birindən ayrıldılar. 


USTA MARTİNİN EVİNDƏ SONRA 
BAŞ VERƏN ƏHVALATLAR BARƏDƏ 


Öz mənzilinə getmək üçün magistrat müşaviri Yakobus Paum- 
qartner usta Martinin evinin yanından keçməli idi. Onların ikisi də — 
Paumqartnerlə Martin bu evin qapısına çatanda və Paumqartner yolu- 
na davam etmək istəyəndə, usta Martin kiçik papağını başından götür- 
dü, əyilə bildiyi qədər baş əydi, hörmətlə müşavirə dedi: 

— Ah, kaş bircə saatlığa mənim miskin daxmama girməyi özünüzə 
ar bilməyəydiniz, əziz və ləyaqətli cənabıml Lütfən, rədd etməyin, müd- 
rik kəlamlarınızla məni sevindirib ruhumu oxşayın. 

Paumqartner gülümsəyib cavab verdi: 

— Nə deyirəm ki, hörmətcil usta Martin, qonağınız olmaq mənə 
xoşdur, amma bilmirəm evinizə neçin miskin daxma deyirsiniz? Axı 
mən bilirəm ki, evinizin səliqəsinə, bahalı müxəlləfatına görə bizim ən 
varlı şəhərlilərimizin evləri onunla müqayisə oluna bilməz! Siz ki onu 
lap yaxınlarda təzədən tikib qurtarmısınız, o da bizim şöhrətli imperiya 
şəhərinin bəzəyi olub, içərisinin bər-bəzəyindən isə danışmırlar, zadə- 
gan da bu cür ev-eşiklə fəxr eləyə bilərl 

Qoca Paumqartner haqlı idi, zira mumla sürtülüb par-par parılda- 
yan, naxışlı mis tutacaqlı qapı açılar-açılmaz, gen-bol dəhlizə düşürdün, 
dəhlizin yeri dördkünc parçalar şəklində döşənmişdi, divarlardan şəkil- 
lər asılmışdı, elə ustalıqla düzəldilmiş şkaflar, stullar düzülmüşdü ki, 
lap bayramsayağı bəzənmiş zala oxşayırdı. Hər kəs də taxta üstündə 
cızılıb qapının yanından asılmış, şeirlə yazılan əmrə həvəslə tabe olurdu: 

Kim evə girməyə duysa ehtiyac, 
Təmiz çəkmə geysin, ondadır əlac. 
Ya da başmağının tozunu silsin, 
Yoxsa əziyyəti çox olar, bilsin. 

Söz demə iş bilib, anlayanlara, 
Qaydalar bəllidir evdə onlara. 


Çox isti bir gündü, qaş qaralandan sonra da ev boğanaq idi, bu 
səbəbdən usta Martin qonağını geniş, sərin “təmiz aşpazxanaya” 
apardı. O vaxtlar varlı şəhərlilərin evində zahirən mətbəxə oxşar otağa 
belə ad verirdilər, burdakı bahalı təsərrüfat alətlərini, müxəlləfatı 
işlətmirdilər, eləcə bəzək üçün düzürdülər. Otağa girən kimi usta Mar- 
tin qışqırdı: 

— Rozal Rozal 

Qapı o dəqiqə açıldı, usta Martinin yeganə qızı Roza içəri girdi. 

Əziz oxucu, bu dəqiqə çalış, bizim böyük Albrext Dürerin misilsiz 
əsərlərini mümkün qədər aydın təsəvvür elə. Qoy gözün qarşısında 
onun şəkillərindəki füsunkar, mehriban və ismətli gözəl qızların gözəl 
surəti canlansın. İncə bel, zərif qamət, qəşəng, ağappaq, açıq alın, 
qızılgül kimi zərif, çəhrayı yanaq, odlu, nazik al dodaqlar, yarpaqlar 
arasından süzülən ay nuru kimi, tünd kirpiklər arasında gizlənmiş 
xəyalpərvər, saf gözləri təsəvvür elə. Həmin qızların ilahi gözəlliyini 
təsəvvür eləsən, cazibədar Rozanı görə bilərsən. Hekayəçi onu sənə 
başqa cür təsvir eləyə bilməzdi, Bu yerdə o qədim zamanların gur işığı 
ürəyinə yol tapmış çox istedadlı cavan bir rəssamı da yada salmaq 
istərdik. Biz Romada yaşamış alman rəssamı Когпеһиздап danışırıq. 
“Mən nəəsil-nəsəbliyəm, nə də gözəl”. Getenin “Faust”unda bu sözləri 
deyən Marqaritanı Kornelius belə təsvir etmişdir, sırtıq adaxlıların 
elçiliyinə rədd cavabı verəndə abır-həyalı, bakirə Rozanı da o cür 
təsəvvür etmək lazımdır. 

Roza Paumqartnerlə uşaq itaətkarlığı ilə salamlaşdı, əlini öpdü. 
Qocanın solğun üzünə qızartı çökdü, axşam şəfəqinin son qızartısı 
tünd yarpaqları qızılı rəngə boyadığı kimi, onun da gözlərində çoxdan 
ötmüş gəncliyinin odu alışıb-yandı. 

Qoca cingiltili səslə: 

— Hə, — dedi, — hə, usta Martin, mənim əzizim, siz varlı, zəngin 
adamsınız, ancaq Allahın sizə verdiyi ən gözəl töhfə sevimli qızınız 
Rozadır. Hərgah biz qoca müşavirlər gözəl qıza baxanda ürəyimiz 
sevinirsə, nuru getmiş gözlərimizi ondan çəkə bilmiriksə, sizin qızı- 
nızı küçədə görüb ayaq saxlayan, heykəl kimi quruyub qalan cavanları 
necə qınaya bilərik? Kilsədə onların peşəsi müqəddəs ataya yox, sizin 
qızınıza baxmaq olur, şəhər kənarındakı Allervizedə gəzinti zamanı, ya 
başqa bir yerdə cavanlar təkcə sizin qızınıza baxıb ah çəkir, vurğun 
gözlərlə təkcə ona nəzər yetirir, bal kimi şirin sözləri ancaq ona deyir- 
lər, o biri qızların da acığı gəlir. Bəli, usta Martinl Bizim gənc zadəgan- 
lar arasında, ya da istədiyiniz yerdə özünüzə kürəkən seçə bilərsiniz. 

Usta Martinin sifəti tutuldu, qırışdı. O, qızına tapşırdı ki, çoxillik 
şərabdan gətirsin, qıpqırmızı qızarmış, gözlərini yerə dikmiş qızı otaq- 
dan çıxanda isə Paumqartnerə dedi: 

— Bəsdir, cənab... doğrudur ki, mənim qızım qənirsiz gözəldir, 
Allah onu mənə bəxşiş verib, ancaq bu barədə qızın yanında necə 
danışmaq olar axı? Zadəgan kürəkənə gəlincə, bu, boş söhbətdir. 

Paumqartner gülə-gülə: 

— Susun, — dedi, — susun, usta Martinl Ürək dolu olanda dil danı- 
şar! İnanın ki, Rozanı görəndə mənim də qoca bədənimdə qanım qay- 
nayır. Hərgah onun özünə çox yaxşı bəlli olan şeylər barədə açıq danı- 
şıramsa, bunun heç bir ziyanı yoxdur. 

Roza şərab və iki uzun stəkan gətirdi. Martin ağır, qəribə oymalı 
stolu otağın ortalığına çəkdi. Qocalar təzəcə oturmuşdular, usta Mar- 
tin stəkanlara şərabı təzəcə tökmüşdü ki, evin qabağında at ayağının 
tappıltısı eşidildi, Görünür, atlı dayanmışdı, indi də dəhlizdən səs 
gəlirdi. Roza tez gedib xəbər gətirdi ki, gələn qoca cəngavər Haynrix 
fon Şpangenberqdir, usta Martini görmək istəyir. 

Usta Martin: 

— Hə, — dedi, — əgər mənim xeyirxah, köhnə sifarişçim evimə 
gəlibsə, demək mənim xoşbəxt günümdürl Yəqin, təzə sifarişlərdir, 
yəqin, təzə iş başlamalıyaml — Bunu deyib, bacardığı qədər cəld hərə- 
kətlə əziz qonağını qarşılamağa qaçdı. 

USTA MARTİN ÖZ PEŞƏSİNİ 
BÜTÜN PEŞƏLƏRDƏN NECƏ ÜSTÜN TUTDU 





Qəşəng stəkanlarda cilvələnən qoxxeymer şərabı üç qocanın dilini 
açdı. Ahıl olsa da, gümrah və şən qoca Şpangenberq öz kefli cavanlıq 
çağlarından məzəli əhvalatları elə yaxşı danışırdı ki, çox gülməkdən 
usta Martinin qarnı titrəyir, gözləri yaşarırdı. Elə cənab Paumqartner 
də magistrat müşavirinə layiq ağır-sənginliyi tamam unudub, gözəl 
şərabdan və şən söhbətlərdən ləzzət alırdı. Roza, qoluna keçirdiyi kiçik 
səbətlə içəri girib, təzə yağmış qar kimi dümağ süfrə, dəsmal çıxardı, 
ev sahibəsinə layiq qayğı ilə süfrəni səliqəyə salanda, stolun üstünə 
ədvəcatlı ləziz yeməklər düzəndə, tələsik hazırlanmış xörəklərdən 
dadmağı xoş təbəssümlə xahiş edəndə gülüş və söhbət kəsildi. Hər 
ikisi, Paumqartner də, Şpangenberq də füsunkar qızdan odlu gözlərini 
çəkə bilmirdilər, usta Martinin özü isə kresloda yayxanıb, əllərini bir- 
birinin üstünə qoyaraq, qızının iş görməyinə baxır, razı halda gülüm- 
səyirdi. Roza getmək istəyəndə, qoca Şpangenberq qəfildən cavanlıq 
cəldliyi ilə yerindən qopdu, qızın çiyinlərindən tutub, sel kimi axan 
göz yaşları içində həyəcanla dedi: “Ah, sevimli, mehriban mələk, 
xeyirxah, gözəl qız!” — sonra onun alnından iki-üç dəfə öpdü, dərin 
fikrə dalmış kimi qayıdıb yerində oturdu. Paumqartner şərab stəka- 
nını Rozanın sağlığına qaldırdı. 

Roza gedəndən sonra Şpangenberq sözə başladı: 

— Bəli, usta Martin, göylər sizə qız əta eləməklə sizə elə xəzinə 
vermişdir ki, onun qiymətini bilmirsiniz. O sizin üçün hörmət qapı- 
larını taybatay açacaq, məgər hər kəs, kim olur-olsun, hansı zümrəyə 
mənsub olur-olsun, sizin kürəkəniniz olmaq istəməzmi? 

— Bax, görürsünüz, — Paumqartner onun sözünü kəsdi, — bax, 
görürsünüz ki, usta Martin, nəcabətli cənab fon Şpangenberq də mən 
fikirdədir! Mən artıq gözəl sarışın saçlarına inci düzülmüş əziz Rozamı 
zadəgan nişanlısı kimi təsəvvürümə gətirirəm. 

— Hörmətli cənablar, — hövsələdən çıxmış usta Martin söhbətə 
qarışdı, — hörmətli cənablar, siz elə hey bu barədə danışırsınız, mən 

özümsə bu barədə heç əməlli-başlı fikirləşmirəm də. Mənim Rozamın 
on səkkiz yaşı yenicə tamam olub, belə yeniyetmə qızcığazın özünə 
adaxlı axtarması tezdir. Qismətinə nə düşəcəksə, mən elə o qismətə də 
inanıram. Bircə onu bilirəm ki, nə zadəgan, nə də bir başqası qızıma 
sahib olmayacaq, ona adaxlı ancaq çəlləkçi olacaq, özü də mənim 
peşəmə kamil yiyələnmiş, mahir çəlləkçi. Əlbəttə, əgər o adam qızımın 
xoşuna gəlsə, çünki əziz balamı heç vaxt heç nəyə məcbur eləmərəm, 
illah da, ürəyincə olmayan ərə getmək işi ola. 

Usta Martinin qəribə danışığından heyrətlənmiş Şpangenberqlə 
Paumqartner bir-birinə baxdılar. Şpangenberq boğazını arıtlayıb, yenə 
sözə başladı: 

— Demək, sizin qızınız özünə başqa zümrədən adaxlı seçə bilməz? 

Martin dedi: 

— Allah özü onu belə şeydən hifz eləsin! 

Şpangenberq sözünə davam elədi: 

— Hərgah başqa bir yaxşı peşə sahibi, tutalım, zərgər, ya ayrı bir 
qabiliyyətli rəssam, şəkilçi sizin Rozaya elçi düşsə və başqalarından 
daha çox onun xoşuna gəlsə, onda necə? 

Martin başını dala verib dedi: 

— Göstər görüm, — deyərdim ona, çalışıb düzəltdiyin o qırxved- 
rəlik çəlləyi, usta adı almaq üçün hazırladığın işini göstər mənə, cavan 
oğlan. Əgər dediyimi eləməsə, gülərüzlə qapını açıb, başqa bir peşədə 
bəxtini sınamağı ona təklif edərdim. 

Şpangenberq yenə: 

— Hərgah, — dedi, — hərgah cavan oğlan desəydi: “Məndə belə 
xırda şey tapılmaz, gedəyin bazara, uca, şiş damı göyə dirənən o iri 
evə baxın, usta adı almaq üçün hazırladığım iş budurl” 

Usta Martin hövsələsizliklə Şpangenberqin sözünü kəsdi: 

— Ah, cənab, niyə məni fikrimdən döndərməyə çalışırsınız? Kürə- 
kənimin də peşəsi mənim peşəmdən olmalıdır, ona görə ki, mənim 
peşəm dünyanın bütün peşələrindən gözəldir, mən belə hesab edirəm. 
Yəni elə fikirləşirsiniz ki, taxtaları çənbərlə çəkib bərkitməklə möh- 
kəm çəllək düzələcək? Bircə elə o gözəl, qiyamət iş deyilmi ki, bizim 
peşəmiz göylərin gözəl neməti olan şərabı saxlamaq bacarığı istəyir, 
elə bacarıq ki, o şərab qaldıqca yaxşılaşsın, əsl həyat çeşməsi kimi 

qanımıza axsın, bizə can versin? Bəs çəlləyin özünü necə düzəldirlər? 
Əgər istəyiriksə işimiz düz getsin, əvvəlcədən hər şeyi dəqiq ölçüb- 
biçməli deyilikmi? Biz hesablamağı, ölçməyi bacarmalıyıq, çünki elə 
olmasa, çəlləyin ölçüsünü və tutumunu necə müəyyən eləyə bilərik? 
Eh, hörmətli cənab, yaxşı bir çəlləyi quraşdıranda, bütün hissələri 
yaxşıca rəndələyib tutuşduranda, usta şagirdləri də çəllək taxtalarını 
toxmaqla vurub “taq-tuq, taq-tuq” səsi çıxaranda sevindiyimdən 
ürəyim uçurl Ürəkaçan musiqidirl Bəli, budur, səliqə-sahmanla 
düzəldilmiş çəllək qabağımdadır, mən də şax durub, tiyəni əlimə alı- 
ram, bütün zirzəmi əhlinə yaxşı bəlli olan, onların hörmət elədiyi peşə 
nişanımı çəlləyin dibində cızıram. Siz memar barədə söz açdınız, 
hörmətli cənab. Nə deyirəm, belə qəşəng ev əla işdir, ancaq hərgah 
mən memar olsaydım, yolum da öz yaratdığım binanın önündən düş- 
səydi, yuxarıdan da mənə bu evi almış rəzilin, yaramazın biri, alçaq 
bir kələkbaz baxsaydı, xəcalətimdən yerə girərdim, peşmançılıqdan, 
dərddən öz yaratdığımı öz əlimlə söküb dağıtmaq istərdim. Amma 
mənim yaratdıqlarımın başına bu cür iş gələ bilməz. Onların içində 
dünyanın ən saf, təmiz ruhu — gözəl şərab məskən salıb. Allah peşəmə 
min bərəkət versin! 

Şpangenberq dedi: 

— Sizin tərifli sözləriniz, yaxşı, ləyaqətli fikrin ifadəsidir. Öz peşə- 
nizi beləcə uca tutmağınız təqdirəlayiqdir, lakin sizi yenə narahat edə- 
cəyim üçün hövsələdən çıxmayın. Hərgah, doğrudan da, bir zadəgan 
evinizə gəlib, qızınıza elçi düşsəydi, nə olardı? Axı əsl mətləbə iş çatan- 
da, çox şey əvvəlcə fikirləşdiyinizin tamamilə əksinə ola bilər. 

Usta Martin bir qədər əsəbiliklə: 

— Ah, — dedi, — bir az da nəzakətlə baş əyib, “hörmətli cənab, əgər 
siz öz işinizin öhdəsindən gələn çəlləkçi olsaydınız, ancaq...” demək- 
dən başqa çarəm qalmazdı. 

Şpangenberq onun sözünü kəsdi: 

— Yenə qulaq asın, bəs günlərin birində, kəhər atın belində, bər- 
bəzəkli geyimdə, gözəl məiyyətinin müşayiətilə qəşəng bir zadəgan 
evinizin qabağında dayanıb, qızınıza elçi düşsə, onda necə? 

— Olsunl Olsunl — Usta Martin əsəbiliklə ucadan dedi: — Mən 
qapıya cumardım, bağırardım, üstünə çığırardım: “Yolunuzu gedinl 

Yolunuzu düz gedin, nəcib cəngavər, mənim qızılgülüm sizin üçün deyil, 
mənim zirzəmim, mənim qızıllarım ürəyinizə yatır, hələ üstəlik qızımı 
da aparmaq istəyirsiniz?.. Hə, yolunuzla düz gedinl Yolunuzla gedinl” 

Üzü qıpqırmızı qızarmış qoca Şpangenberq ayağa durdu, iki əlini 
stola dayaq verib, gözlərini yerə dikdi. Azacıq susub dedi: 

— İndi isə axırıncı sualı verirəm, usta Martin. Hərgah sizin evin 
qabağında durmuş o cəngavər mənim öz oğlum olsaydı, hərgah mən 
özüm onunla bərabər sizin evin qabağında dayansaydım, onda da 
qapınızı bağlardınız, onda da elə fikirləşərdiniz ki, biz sizin zirzəminiz, 
sizin qızıllarınız xatirinə sizə gəlmişik? 

Usta Martin cavab verdi: 

— Əsla yox, əsla yox, əziz və hörmətli cənab, mən qapımı nəzakətlə 
üzünüzə açardım, evimdəki hər şey sizin və sizin oğlunuzun qulluğun- 
da hazır olardı, amma mənim Rozama gəlincə, ona deyərdim: “Əgər 
Allah elə eləsəydi ki, sizin cəsur cəngavəriniz yaxşı çəlləkçi olacaq, 
dünyada mənim üçün ondan əziz kürəkən olmazdı, indi isə...” Amma 
bir deyin görüm, əziz və ləyaqətli cənab, neçin məni belə suallarla 
cinlədib əziyyət verirsiniz? Bir baxın, bizim xoş söhbətimiz tamam 
pozuldu, stəkanlar əl vurulmamış qaldıl Kürəkəni, Rozanın toyunu da 
boşlayaq, bu şərabı sizin oğlunuzun sağlığına içirəm, eşitmişəm ki, 
o, gözəl oğlandırl — usta Martin stəkanı əlinə aldı. 

Paumqartner də stəkanı əlinə aldı və dedi: 

— İndi isə xoşagəlməz söhbəti qurtaraq, sizin cəsur cəngavəriniz 
də sağ olsun, var olsunl 

Şpangenberq stəkanı onların stəkanına vurub, zorla gülümsədi: 

— Yəqin, başa düşürsünüz ki, mən bütün bunları zarafatla deyir- 
dim, axı mənim oğlum adlı-sanlı qızlar içində özünə nişanlı seçməlidir, 
yalnız ağılsız vurğunluq, zümrəsini və hansı ailədə doğulduğunu ona 
unutdurub, sizin qızınıza elçi düşməyə vadar edə bilərdi. Amma siz, 
hər halda, mənim sualıma bir qədər nəzakətlə cavab verə bilərdiniz. 

Usta Martin: 

— Ah, əziz cənab, — dedi, — mən heç zarafatla da başqa cür cavab 
verə bilməzdim, sizin indi burda uydurduğunuz əhvalat, həqiqətdə də 
baş versəydi, mən ayrı cür cavab verə bilməzdim. Amma ürəyimə 
toxunmayın, axı siz özünüz də boynunuza almalısınız ki, mən ətrafda 

ən yaxşı çəlləkçiyəm, şərab bilicisiyəm, bizim mərhum imperator 
Maksimilianın müdrik şərab nizamnaməsinə canla-başla əməl edirəm. 
Mən dindar adamam, hər cür qanunsuzluğun düşməniyəm və qırx- 
vedrəlik çəlləyimə xalis kükürddən lap azacıq qatıram ki, vacib olan 
tündlüyü alsın. Bütün bunları mənim şərabımın dadına görə yəqin edə 
bilərsiniz, mənim əziz, hörmətli qonaqlarım. 

Əvvəlki yerində oturmuş Şpangenberq üzünə bir az şən ifadə ver- 
məyə çalışırdı. Paumqartner isə söhbəti dəyişdi. Lakin musiqi alətinin 
boşalmış simləri get-gedə daha da boşaldığı kimi, çalğıçı da əvvəlkitək 
xoş akkordlar vurmağa çalışsa da, vura bilmədiyi kimi, qocaların da 
söhbəti daha tutmurdu. Şpangenberq nökərlərini səslədi və xoş 
əhvalla gəldiyi usta Martinin evini çox narazı halda tərk etdi. 


QOCA NƏNƏNİN QABAQCADAN DEDİKLƏRİ 


Köhnə, xeyirxah sifarişçisinin belə qanıqara halda çıxıb getmə- 
sindən usta Martin bir az pərt olmuşdu, o, axırıncı stəkanı içib get- 
məyə hazırlaşan Paumqartnerə üz tutdu: 

— Düzünü deyim ki, heç özüm də bilmirəm, qoca öz söhbətlərilə 
nə demək istəyirdi, axırda da nəyə görə elə acığı tutdu. 

Paumqartner sözə başladı: 

— Əziz usta Martin, siz ləyaqətli, Allaha inanan adamsınız və yəqin 
ki, Allahın köməkliyilə öz axarı ilə gedən, sizə var-dövlət və hörmət 
gətirən işlərin qədir-qiymətini bilməkdə haqlısınız. Amma yersiz 
qürurdan gərək uzaq olasan, bu, xristian ruhuna ziddir. Siz yaxşı iş 
tutmadınız, bugünkü yığıncaqda özünüzü sexin başqa ustalarının 
hamısından yüksək mərtəbədə qoydunuz, tutalım, siz öz peşənizə 
onların hamısından yaxşı bələdsiniz, ancaq siz belə şeyləri düz üzə 
deyəndə bu, yalnız qəzəb və peşmançılıq hissi doğura bilər. Sonra bu 
axşamkı əhvalatl Görün özünüzdən necə razısınız ki, Şpangenberqin 
zarafat etdiyini başa düşmədiniz. Yəqin, alicənab qocaya sizin o sözlə- 
riniz bərk toxunub ki, qızınıza elçi düşən hər zadəganın məqsədi, 
təmənnası var. Bunlar bir yana, Şpangenberq öz oğlu barədə söz 
açanda gərək siz özünüzü saxlayaydınız. Ona bu sözləri desəydiniz, nə 

olardı: “Bəli, əziz, ləyaqətli cənab, elə o kifayət edər ki, siz özünüz elçi 
kimi oğlunuzla gələcəksiniz. Belə şərəfi mən heç gözləmirdim, bu 
yerdə mən ən qəti qərarımı belə dəyişə bilərdim”. Bəli, bu sözləri 
demiş olsaydınız, qoca Şpangenberq acığını tamam unudub, xoşhal- 
lıqla gülümsünərdi, əvvəlki səmimiyyəti özünə qayıdardı, qanqaraçılıq 
da olmazdı. 

Usta Martin dedi: 

— Danlayın məni, danlayın, abrımı ətəyimə bükün, mən buna layi- 
qəm. Ancaq qoca o cür hədərən-pədərən danışanda ona ayrı cür cavab 
verə bilmədim. 

— Sonra — Paumqartner sözünə davam etdi, — o nəəcaib fikirdir ki, 
qızınızı məhz çəlləkçiyə verməlisiniz? Deyirsiniz ki, qızınızın taleyini 
Allaha tapşırmısınız, özünüz isə bəndə tərsliyi ilə xaliqin qismət 
yazısını əvvəlcədən pozmaq, kürəkəni məhdud dairədən seçmək istə- 
yirsiniz. Bu, sizi də, sizin Rozanı da məhv eləyə bilər. Boşlayın, usta 
Martin, xristiana yaraşmayan, bu səfeh uşaq oyununu boşlayın, qoy 
Allahın qisməti nədirsə, o da olsun, qoy qızınızın rəhmli ürəyi də düz- 
gün qərara gəlsinl 

Lap peşman olmuş usta Martin: 

— Ah, hörmətli cənab, — dedi, — indi görürəm ki, hər şeyi əvvəl- 
cədən danışmamaqda pis iş tutmuşam. Elə bilirsiniz öz peşəmin qulu 
olmaq məni Rozanı çəlləkçiyə vermək kimi qəti qərara gətirib? Yox, 
elə deyil, buna ayrı səbəb var, çoxdankı və sirli bir səbəb. Hər şeyi 
bilməmiş sizi buradan buraxa bilmərəm, bu axşam vaxtı ürəyiniz 
gərək məndən sınmasın. Əyləşin, rica edirəm, hələ getməyin. Görür- 
sünüz, incimiş cəngavərin içmədiyi köhnə, əla şərabdan bir şüşə də 
qalıb, bir az yubanın, qonağım olunl 

Usta Martinə qətiyyən xas olmayan səmimiyyət və inadkarlıq 
Paumqartneri heyrətə gətirdi, sanki o, ürəyinə daş kimi çökmüş ağır- 
lıqdan xilas olmaq istəyirdi. Paumqartner oturub, bir stəkan şərabı 
içəndən sonra usta Martin sözə başladı: 

— Əziz, hörmətli cənabım, siz bilirsiniz ki, Roza doğulandan az 
sonra mənim mehriban arvadım çətin doğuşdan öldü. O vaxt mənim 
pirani qoca nənəm sağ idi... Hərgah tamam kar, kor, yeriməyi, danış- 
mağı bacarmayan, gecə-gündüz yataqda olan bir varlığa diri adam 

demək mümkündürsə. Mənim Rozamı xaç suyuna çəkmişdilər; süd 
anası, uşaq qucağında, nənənin otağında oturmuşdu. Elə kədərli idim, 
ürəyim elə sıxılırdı ki... amma qəşəng körpəyə baxanda sevinirdim... 
Həm də bu sevinc kədərlə qarışıq oldu; elə də həyəcanlı haldaydım ki, 
heç bir işə yaramırdım, öz aləmimdə, öz fikirlərimlə, dünyanın bütün 
dərd-ələmindən azad olduğu üçün xoşbəxt sandığım qoca nənəmin 
yatağı yanında dayanmışdım. Sapsarı saralmış üzünə baxırdım, birdən 
gördüm o, qəribə şəkildə gülümsündü, sifətindəki qırışlar hamarlandı, 
solğun yanaqlarına qızartı çökdü. Nəsə ilahi bir qüvvədən güc almış 
kimi, yatağından yarıqalxdı, taqətsiz, keyimiş qollarını irəli uzadıb, 
asta, incə səslə heyran-heyran dedi: “Roza... mənim istəkli Rozaml” Süd 
anası durub, uşağı onun yanına gətirdi, nənəm də körpəni qucağına 
alıb, qolları üstə yellətdi. Mənim hörmətli cənabım, mənim heyrətimi, 
hətta necə qorxduğumu təsəvvür edin: qarı aydın, rəvan səslə Stras- 
burqdakı Ruh mehmanxanasının sahibi cənab Hans Berxlerin mah- 
nısını zildən, şən avazla oxumağa başladı, budur mahnının sözləri: 


Gözəl qız, a gülyanaq, 

Bir az sərt ol, möhkəm dayan. 
Allaha bax, Tanrıya bax, 
Daim ondan 

Kömək dilə, 

Allahdan qorx, həya elə. 
Yalan eşqə uyma nahaq. 


Bu ev sənə hədiyyədir, 
Ətir saçır, gül qoxuyur, 
Mələklər də xor oxuyur. 
Saf qəlb ilə, 

Gülə-gülə 


Gir, qədəm bas, 
Bir qulaq as, 
Gözəl, buyur. 

O qiymətli ev-eşiyi 

Kim verirsə, ona inan, 
Sev, qucaqla, o qoçaqdır. 
Atasından soruşmadan 
Ancaq sənin olacaqdır. 


O ev sənə qucaq-qucaq, 
Şadlıq, sevinc gətirəcək. 
İrəliyə inamla bax, 

Ümid dolu sözə inan. 
Keç Allahın dərgahından 
Cavanlığın açsın çiçək. 


Mahnını oxuyub qurtaranda körpəni ehtiyatla, astaca yorğanın 
üstünə uzatdı, arıq, titrək əlini uşağın alnına qoyub, anlaşılmaz sözlər 
pıçıldamağa başladı, ancaq nurlanmış üzündən anlamaq olurdu ki, dua 
oxuyur. Sonra başı yastığın üstünə düşdü, süd anası uşağı götürüb 
aparanda o dərindən nəfəs alıb öldü... 

Usta Martin sözünü qurtaranda Paumqartner dedi: 

— Bu, qəribə hadisədir, amma yenə mən heç nə başa düşmürəm, 
bilmirəm qoca nənənin mahnısı ilə Rozanı məhz çəlləkçiyə ərə vermək 
inadkarlığı arasında nə əlaqə var. 

Usta Martin: 

— Ah, — dedi, — bundan aydın-aşkar nə ola bilər? Ömrünün son 
dəqiqəsində Allah onun zehnini nurlandırdı, o da ilahidən gələn səslə 
xəbər verdi ki, Rozanın xoşbəxtliyi üçün nə lazımdır. Gözəl ev sahibi, 
var-dövlət, xoşbəxtlik, sevinc, xoş güzəran bəxş edəcək adaxlı usta 
çəlləkçi deyilmi ki, mənim emalatxanamda öz gözəl evini tikib, ona 
görə də usta adını alacaq? Dadlı-tamlı çaxır çəlləkdə cilvələnmirsə, ayrı 
hansı evcikdə cilvələnən çaxır qıcqırıb zümzümə edir, uğultu ilə çalxa- 
lanır, onun xırda ləpələrinin də üstündə mələklər oturub şən nəğmələr 
oxuyurlar? Bəli, bəlil Qoca nənə əsla ayrı adaxlı barədə danışmayıb, 
ancaq çəlləkçi barəsində mahnı oxuyub, o dediyi kimi də olmalıdır. 

Paumqartner dilləndi: 

— Siz, əziz usta Martin, siz, axı qoca nənənin sözlərini öz istədi- 
yiniz kimi yozursunuz. Sizin yozumunuzdan baş aça bilmirəm, təkid 

edirəm ki, siz ümidinizi göylərə, bir də qızınızın ürəyinə bağlamalısı- 
nız; o ürək, elə bilirəm ki, düz yol göstərəcək. 

— Mən də, — usta Martin hövsələsizliklə onun sözünü kəsdi, — mən 
də dediyimi deyirəm ki, mənim kürəkənim mahir çəlləkçidən başqa 
heç kim olmamalıdır və olmayacaq da. 

Paumqartnerin, az qala, usta Martinin tərsliyinə acığı tutacaqdı, 
amma özünü saxladı, ayağa qalxıb dedi: 

— Gecdir, usta Martin, bəsdir daha qaynayıb-coşduq, deyəsən, 
şərabla söhbətdən daha feyz almırıq. 

Onlar dəhlizə çıxanda, orada cavan bir qadın gördülər, yanında 
da beş oğlan uşağı: böyüyünün səkkiz yaşı ancaq olardı, lap kiçiyi də 
yaşyarımlıqdı. Qadın hönkürtü ilə ağlayırdı. Roza atası ilə qonağın 
qabağına gəlib dedi: 

— İlahil Valentin ölüb, bu da onun dul qadını ilə uşaqları. 

Özünü itirmiş usta Martin çığırdı: 

— Nə? Valentin ölüb? Bədbəxtliyə bax, bədbəxtliyə baxl Bir görün 
ha, — o, Paumqartnerə üz tutdu, — Valentin mənim şagirdlərimdən ən 
qabiliyyətlisi idi, həm də çalışqan, təvazökardı. Bu yaxınlarda iri bir 
çəlləyi düzəldəndə sıyırqa ilə özünü yaraladı, yara get-gedə dərinləşdi, 
qızdırma verdi, o, ömrünün gözəl çağında vəfat elədi, — Usta Martin 
ovunmaq bilməyən dul qadına yanaşdı, qadın göz yaşları içində kədərlə 
deyirdi ki, indi dərddən, yoxsulluqdan məhv olacaq. Martin dedi: 

— Nə danışırsınız, məni nə hesab eləyirsiniz? Axı sizin əriniz 
mənim iş yerimdə özünü yaralayıb. Bu halda mən sizi müsibət içində 
qoya bilərəmmi? Yox, bu gündən siz hamınız mənim evimin adamı- 
sınız. Sabah, ya da özünüz istədiyiniz başqa gündə sizin ərinizi dəfn 
edərik. Siz də oğlanlarınızla mənim Qızlar darvazası yanındakı mül- 
kümə köçün, orda açıq yerdə yaxşı bir emalatxanam var, mən hər gün 
orda şagirdlərimlə işləyirəm. Siz orda təsərrüfat işlərinə baxarsınız, 
bu qəşəng oğlanlarınızı da öz balalarım kimi saxlaram. Onu da deyim 
ki, qoca atanızı da öz evimə götürürəm. Yaxşı çəlləkçi idi, indi gücdən 
düşüb. Nə eybi var, əgər toxmağa, baltaya, ya dartıcıya gücü çatmırsa, 
ya da uzun rəndəni işlədə bilmirsə, heç olmasa, kərkini tutmağı, ya 
da çənbəri yonmağı bacarar. Xülasə, o da sizinlə bərabər mənim evimə 
köçməlidir. 

Hərgah usta Martin dul qadına kömək etməsəydi, o, dərddən və 
dərin minnətdarlıq hissindən huşunu itirib, onun ayaqları altına 
yıxılardı. 

Oğlan uşaqlarından böyükləri usta Martinin kamzolunun ətək- 
lərindən sallandılar, Rozanın qucağındakı iki balacalarsa kiçik əllərini 
ona tərəf uzatdılar, elə bil, dediklərini başa düşmüşdülər. Gözləri 
dolmuş qoca Paumqartner gülümsünüb: 

— Sizdən hirsli ayrılmaq mümkün deyil, — dedi və çıxıb evinə getdi. 


CAVAN USTA ŞAGİRDLƏRİ FRİDRİX 
VƏ REYNHOLD NECƏ TANIŞ OLDULAR 


Mənzərəli yaşıl təpənin üstündə, hündür ağacların kölgəsində 
Fridrix adlı qamətli, cavan bir usta şagirdi uzanmışdı. Gün batmış, 
üfüqdə onun ancaq odlu şəfəqi qalmışdı. Uzaqda imperiya şəhəri, 
şöhrətli, gözəl Nürnberq ovuc içi kimi görünürdü, şəhər vadidə 
salınmışdı, göyə millənmiş vüqarlı qüllələrin başını axşam şəfəqi qızıl 
rəngə boyamışdı. Cavan oğlan yanındakı yol çantasına dirsəklənərək, 
vadiyə baxa-baxa xəyala dalmışdı. Sonra o, ətrafında, otların arasında 
bitmiş çiçəklərdən dərdi, onları yuxarı, axşam şəfəqinə sarı tulladı, 
sonra yenə dalğın-dalğın qabağa baxdı, gözləri yaşla doldu. Nəhayət, 
başını qaldırdı, istəklisini qucaqlamaq istəyirmiş kimi, qollarını uzatdı 
və cingiltili, xoş səslə bu mahnını oxudu: 


Ey mənim doğma yurdum, 
Yenə göz önümdəsən. 
Daim sənə vuruldum 

Bu təmiz qəlbimlə mən. 
Qürub çağı üfüq all 
Qızılgüllər qızarıb, 
Könlümcədir belə hal. 

Bu baharın eşqinə 

Məni bürüsün yenə 

Zərif, heyrətli xəyal. 

Könlüm, nədir bu təlaş? 
Qəmə, sevincə tablaşl 

Ey qızıl qürub çağı, 
Yaraşıqsan cahana. 
Ahımı, göz yaşımı 
Yetişdir, çatdır ona. 
Ancaq ki, birdən ölsəm... 
Kədərdən, qəmdən deyil, 
Zərif qızılgüllərə 
Heyrətdən ölmüşəm, bil. 


Oxuyub qurtarandan sonra Fridrix çantasından bir parça mum 
çıxartdı, onu köksündə qızdırdı və diqqətlə, məharətlə zərif ləçəkli 
qızılgül düzəltməyə başladı. İş görə-görə zümzümə edirdi və öz aləmi- 
nə elə qapılmışdı ki, qəşəng, cavan bir oğlanın nə vaxtdan bəri arxa- 
sında dayanıb onun işinə fikir verdiyini hiss eləmirdi. 

Cavan oğlan sözə başladı: 

— Bura baxın, dost, sizin düzəltdiyiniz qiyamət işdir, hal 

Diksinmiş Fridrix çönüb baxdı, tanımadığı cavanın qara, mehri- 
ban gözlərini görəndə ona elə gəldi ki, oğlanı çoxdan tanıyır, gülüm- 
sünüb dedi: 

— Ah, hörmətli cənab, yolda başımı qatmaq üçün düzəltdiyim bu 
gərəksiz şey heç sizin diqqətinizə layiqdirmi? 

Yad oğlan sözünə davam etdi: 

— Hərgah əsl qızılgülə çox oxşayan bu zərif çiçəyə gərəksiz şey 
deyirsinizsə, onda çox mahir naxış ustasısınız. Siz mənə iki cür zövq 
verdiniz. Martin Heşerin səsilə oxuduğunuz o gözəl, həzin mahnı 
ürəyimi riqqətə gətirdi, indi də mumdan belə gözəl şeylər düzəltmək 
bacarığınıza heyran qalmışam. Bu axşam özünüzü hara yetirmək istə- 
yirsiniz ki? 

Fridrix cavabında: 

— Mənim səyahətimin məqsədi burda, gözümün qabağındadır, 
— dedi, — Mən özvətənimə, şöhrətli imperiya şəhəri Nürnberqə gedirəm. 
Amma gün batıb, ona görə də burda, aşağıda gecələmək istəyirəm, 
səhər tezdən yola düşüb, günorta Nürnberqə çataram! 

Cavan oğlan şən-şən: 

— Ah, belə de, nəyaxşıl — dedi. — Yolumuz birdir, mən də Nürnber- 
qə getmək fikrindəyəm. Sizinlə bərabər kənddə gecələyib, sübh tez- 
dən yola düşərəm. İndi bir az da söhbət edək. 

Cavan oğlan — Reynhold Fridrixin yanında, otun üstündə oturdu 
və sözünə davam elədi: 

— Gərək ki, mən səhv eləmirəm, siz usta tökməçisiniz, bunu sizin 
gül naxışlarınızdan görürəm, bəlkə də, zərgərsiniz? 

Fridrix gözlərini yerə dikdi, məyus-məyus dedi: 

— Ah, hörmətli cənab, mən sizə əslində olduğumdan yaxşı və uca 
görünürəm. İndidən sizə deyim ki, çəlləkçi peşəsini öyrənmişəm, 
Nürnberqə məşhur bir ustanın yanında işə düzəlməyə gedirəm. İndi, 
yəqin ki, nə naxış saldığıma, nə də tökməçi olduğuma, ancaq çəllək- 
lərə və badyalara çənbər vurduğuma görə məndən acığınız gələcək. 

— Çəlləkçi olduğunuz üçün sizdən acığım gəlsin? Axı mən özüm 
də elə çəlləkçiyəm. 

Fridrix gözlərini ona zillədi, deməyə söz tapmadı, çünki Reynhold 
geyimindən şəhərbəşəhər gəzən çəlləkçi şagirdinə qətiyyən oxşamır- 
dı. Qalın məxmərlə haşiyələnmiş zərif, qara mahud kamzolu, gözəl 
yaxalığı, qısa, enli qılıncı, yanılələkli kiçik papağı onu varlı tacirə bən- 
zədirdi, amma oğlanın üzündə, bütün zahiri görkəmində nəsə qeyri- 
adilik vardı. Onun tacir olduğuna inanmırdın. Reynhold Fridrixin çaş- 
qınlığını gördü, yol çantasını açıb, önlüyünü, bir qalaq da alət çıxartdı 
və ucadan: 

— Elə isə bax, dostum, baxl — dedi. — Sənə yoldaş olduğuma hələ 
də şübhə edirsən? Bilirəm, geyimim səni heyrətləndirir, ancaq mən 
Strasburqdanam, orda isə çəlləkçilər də zadəganlar kimi qəşəng geyi- 
nirlər. Doğrudur ki, mən də bir vaxtlar, sənin kimi, ayrı cür sənət 
seçmək istəmişdim, amma indi çəlləkçilik mənim üçün əsl, vacib 
peşədir və mən ona böyük, gözəl ümidlər bəsləyirəm. Vaxtilə, yəqin, 
sən də bu fikirdə olmusan, dost. Lakin mənə elə gəldi ki, sənin cavan 
ömrünə təsadüfən qara bir bulud kölgə salıb, sən də ətrafına fərəhlə 
baxa bilmirsən. Oxuduğun eşq həsrəti və qüssə ilə dolu mahnı 
ürəyimə od saldı, ondakı həzin inadlar, elə bil, mənim sinəmdən 
qopdu. Mənə elə gəlir ki, sirrin artıq mənə bəllidir. Sən mənə sirrini 

etibar eləməlisən, məgər Nürnberqdə, yaxşı yoldaş, dostluğumuz 
davam etməyəcəkmi? 

Reynhold qolunu Fridrixin boynuna saldı, mehriban-mehriban 
onun gözlərinə baxdı. 

Az sonra Fridrix dedi: 

— Əziz dost, sənə çox baxdıqca məni daha artıq cəlb edirsən, 
ürəyimin dərin guşəsindən gələn gözəl səs eşidirəm və sanki, bir əks- 
səda doğma ruhun səsinə səs verir. Hər şeyi sənə açmalıyam. Ona görə 
yox ki, mənim kimi yoxsul bir adamın sənə etibar eləməli böyük bir 
sirri var, xeyr, yalnız ona görə ki, vəfalı dostun ürəyində başqasının 
kədərinə yer tapılacaq. İndicə tanış olduğumuza baxmayaraq, səni elə 
ilk dəqiqələrdən özümə ən yaxın dost sayıram. Çəlləkçi peşəsinə 
yiyələndim. Öz sənətimi bilməyimlə indi öyünə bilərəm, ancaq başqa, 
daha gözəl sənətə uşaqlıqdan bütün varlığımla can atmışam. Mən Peter 
Fişer, ya da italyan Benvenuto Çellini kimi tökmə sənətində və gümüş 
şeyləri naxışlamaqda böyük usta olmaq həvəsində idim. Mənim vətə- 
nimdə məşhur naxışbasan cənab İohan Holtsşuerin yanında cani- 
dildən işləyirdim, o özü tökməçi olmasa da, bu işdə mənə yol göstərə 
bilirdi. Cənab Holtsşuerin evinə çəlləkçi Tobias Martin öz qızı füsunkar 
Roza ilə tez-tez gəlib-gedirdi. Mən Rozaya vuruldum, özüm də bilmə- 
dim bu necə oldu. Mən vətənimi tərk edib, tökmə sənətini əməlli-başlı 
öyrənmək üçün Ausburqa yollandım, lakin bu vaxt ürəyimdə eşq odu 
şölələnib bütün varlığımı bürüdü. Təkcə Rozanı görürdüm, təkcə onun 
səsini eşidirdim, ona sahib olmaqdan başqa, ayrı arzum, ayrı istəyim 
yox idi. Bu məqsədə aparan yeganə yolu tutmalı oldum. Usta Martin 
qızını o çəlləkçiyə verəcək ki, o, ustanın evində çox gözəl bir çəllək 
düzəltsin, həm də qızının xoşuna gəlsin. Mən öz sənətimi atıb, çəlləkçi- 
lik peşəsini öyrəndim. İndi Nürnberqə gedirəm ki, usta Martinə şagird 
olum. Lakin budur, doğma şəhər qarşımdadır, Rozanın cazibədar 
surəti təsəvvürümdə canlanıb, qorxu, ümidsizlik, qüssə də vücuduma 
hakim kəsilib, mən məhv oluram. İndi aydın görürəm ki, ağılsız iş tut- 
muşam. Məgər arxayınam ki, Roza məni sevir, ya nə vaxtsa sevəcək? 

Reynhold getdikcə artan maraqla Fridrixin hekayətini dinləyirdi. 
Axırda əlini çənəsinə dayadı, o biri əli ilə gözlərini örtdü, boğuq, kədərli 
səslə soruşdu: 

— Məgər Roza heç vaxt hiss elətdirməyib ki, səni sevir? 

Fridrix cavabında: 

— Ah, — dedi, — ah, mən Nürnberqi tərk edəndə Roza kiçik qız idi. 
Düzdür, yanında olmağım ona xoş gəlirdi, cənab Holtsşuerin bağında 
onunla yorulmadan çiçək yığanda, çələng hörəndə üzümə elə mehri- 
ban gülümsəyirdi ki, ancaq... 

— Demək, hələ ümid yeri varl — Birdən Reynhold elə kəskin, elə 
pis səslə qışqırdı ki, Fridrix lap dəhşətə gəldi. 

Reynhold yerindən sıçradı, belinə bağladığı qılıncı cingildədi. 
Ayağa qalxıb, qamətini düzəldəndə gecənin qalın kölgələri onun rəngi 
ağarmış üzünə düşdü və gəncin zərif cizgilərini elə eybəcər halda əydi 
ki, Fridrix qorxudan çığırdı: 

— Axı birdən:birə sənə nə oldu? — Bunu deyəndə bir neçə addım 
gerilədi və ayağını Reynholdun yol çantasına vurdu. 

Simlər səsləndi, Reynhold qəzəblə ucadan dedi: 

— Ey, pis yoldaş, udumu sındırmal 

Ud yol çantasına bağlanmışdı. Reynhold onu açdı və əlindəki 
simləri elə bərk çəkdi ki, elə bil, hamısını qırmaq istəyirdi. Ancaq çox 
keçməmiş onun çalğısı həzin, ahəngdar oldu. 

Əvvəlki mülayim səslə dedi: 

— İndi də, qardaşım, gəl kəndə enəkl Yolumuz üstünə çıxacaq və 
mənə ilişə biləcək cin-şeytanı qovmaq üçün əlimdə gözəl alət var. 

Fridrix dedi: 

— Bəsdir, istəkli qardaşım, yolumuzun üstünə neçin gərək cin- 
şeytan çıxsın? Sənin çalğın necə də xoşdur, yenə çal. 

Tünd göy səmada qızılı ulduzlar göründü. Axşam mehi boğuq 
xışıltı ilə ətirli çəmənlərdən əsib keçdi. Xırda çaylar hay-harayla axır, 
uzaqdakı qaranlıq meşədə ağaclar səslənirdi. Udun sədaları altında 
mahnı oxuya-oxuya Fridrixlə Reynhold vadiyə enir, şirin, həzin, arzu 
qanadlarında uçan nəğmələri havada süzürdü. Gecələmə yerinə çatan 
kimi Reynhold çantasını yerə atdı, udu bir yana qoydu və Fridrixi 
bağrına basdı, yoldaşının isti göz yaşları Fridrixin üzünü islatdı. 

CAVAN USTA ŞAGİRDLƏRİ REYNHOLD VƏ FRİDRİX 
NECƏ USTA MARTİNİN EVİNDƏ 
QƏBUL EDİLDİLƏR 


Səhər yuxudan oyananda Fridrix samanın üstə, onun yanında 
yatmış təzə dostunu görmədi. Ud da, çanta da gözünə dəyməyəndə, 
elə fikirləşdi ki, ona məlum olmayan səbəbə görə Reynhold ayrılıb 
başqa səmtə gedib. Ancaq Fridrix otaqdan çıxan kimi Reynhold 
qarşısında peyda oldu: ud əlində, çanta da çiynində; həm də qılıncını 
çıxarmışdı, məxmər haşiyəli kamzol əvəzinə, şəhərlilərin geydiyi adi, 
sadə kamzol geymişdi. 

— Demək belə, — Reynhold heyrətlə ona baxan dostunu gülə-gülə 
qarşıladı, — əziz dost, yəqin ki, indi sən məni əsl yoldaş, vəfalı dost 
gözündə görürsən. Amma çox yatmısan, vurğun adam bu qədər yat- 
maz. Görürsən gün hara qalxıb? Tez ol, yola düşəkl 

Fridrix öz aləminə qapılmışdı, dinib-danışmırdı, Reynholdun sual- 
larını cavabsız qoyur, zarafatlarına fikir vermirdi. Reynholdun da 
dəcəlliyi tutmuşdu, oyan-buyana qaçır, şən halda çığırıb, papağını 
yelləyirdi. Amma şəhərə yaxınlaşdıqca, o da az dinib-danışırdı. 

Nürnberqin darvazalarına çatanda Fridrix: 

— Mən daha addım ata bilmirəm, ürəyim elə sıxılır, sevinclə, 
həsrətlə elə çırpınır ki... Gəl bu ağacların kölgəsində bir az dincələkl 
— dedi və taqətsiz halda otların üstünə çökdü. 

Reynhold da onun yanında oturdu, azca sükutdan sonra dilləndi: 

— Əziz qardaşım, yəqin, dünən axşam səni heyrətə saldım. Ancaq 
sən öz sevgi hekayətini mənə danışanda gördüm necə əzab çəkirsən, 
ağlıma cürbəcür səfeh fikirlər gəldi, onlar məni lap çaşdırdı, dəli də ola 
bilərdim, hərgah sənin gözəl nəğmən, bir də mənim udum cin-şeytanı 
qovmasaydı. Səhər şəfəqinin ilk şüaları məni oyadan kimi həyatın 
bütün sevinci, nəşəsi ürəyimə doldu, vəsvəsə, qarabasma isə hələ 
dünən axşam yox olub getmişdi. Otaqdan çıxıb kollar arasında gəzib- 
dolaşdığım vaxt ağlıma hər cür qəribəliklər gəldi. İndi səni görəndə 
ürəyim uçdu. Bu yaxınlarda İtaliyada olanda orda baş vermiş, adamı 

riqqətə gətirən bir əhvalat yadıma düşdü: onu sənə danışacağam, 
o əhvalat əsl dostluğun nəyə qadir olduğunu aşkar göstərir. Elə olur 
ki, incəsənətin nəcib, qüdrətli hamisi bir knyaz çox ali, çəkilməsi çətin 
olan müəyyən məzmunda əsər yaradacaq rəssama böyük mükafat 
təyin edir. Öz aralarında bərk dost olan, həmişə bir yerdə işləyən iki 
cavan rəssam yarışa girmək niyyətinə düşür. Onlar öz fikirlərini bir- 
birinə deyir, məzmun çətinliyinə necə üstün gələcəkləri barədə danı- 
şırmışlar. Bir qədər yaşlısı, rəsm çəkməkdə, qrupları yerləşdirməkdə 
təcrübəlisi tezliklə bütün tablonu özü üçün aydınlaşdırır, qarasını 
çəkir və özündən kiçiyinə kömək eləməyə başlayır. Kiçik şəklin qara- 
sını çəkməmiş tamam ruhdan düşmüşdü, hərgah böyük ona ürək- 
dirək, dost məsləhəti verməsəydi, işdən əl çəkəcəkdi. Onlar rənglə 
işləməyə başlayanda, rəngkarlıqda püxtələşmiş kiçik yaşca böyüyünə 
göstərişlər verir, o da bunlara uğurla əməl eləyirdi. Axırda elə oldu ki, 
kiçik rəsmdə kamilləşdi, böyüyü isə rəngkarlıqda çox uzağa getdi. 
Tablolar çəkilib qurtaranda rəssamlar sevincək qucaqlaşdılar, biri 
o birinin işindən vəcdə gəlmişdi, rəsmin uğurlu çıxmasına ürəkdən 
sevinmişdi, biri o birinin namuslu zəhmət nəticəsində layiq olduğu 
mükafatı almaq haqqını təsdiqləyirdi. Lakin elə oldu ki, mükafat kiçiyə 
düşdü, o da xəcalət hissi ilə, heyrətlə dedi: “Necə oldu ki, mükafatı 
mən aldım? Yoldaşımın xidməti müqabilində mənim xidmətim heç 
nədir, onun məsləhəti, daimi köməyi olmadan mən layiqli rəsm əsəri 
yarada bilərdimmi?” Onda böyüyü dedi: “Məgər sən də mənə xeyirxah 
məsləhətlərinlə kömək eləmirdinmi? Düzdür, mənim də əsərim pis 
deyil, ancaq mükafata tamamilə sən layiqsən. Eyni bir məqsədə açıq- 
açığına namusla can atmaq dostlara yaraşar, qalibə çatmış dəfnə çələn- 
gi məğlub olmuşa da şöhrət gətirəcək, çətinlikləri belə cəsarətlə dəf 
elədiyin üçün indi mənə daha əzizsən, öz qələbənlə mənə də şan-şöhrət 
gətirmisən”. Rəssam haqlı idi, elə deyilmi, Fridrix? Namuslu, açıq 
ürəklə eyni mükafata layiq olmaq üçün çalışmaq əsl dostları düşmən 
eləməz, onları bir-birinə daha möhkəm tellərlə bağlayar. Doğrudanmı, 
nəcib ürəklərdə paxıllıq hissi, ya da kin-küdurət özünə yer tapa bilər? 

Fridrix dedi: 

— Heç vaxt, əlbəttə, heç vaxt. İndi biz səninlə bir-birimizi qar- 
daş kimi sevirik, yəqin, tezliklə Nürnberqdə ikimiz də bacarığımızı 

göstərəcəyik, hərəmiz yüzvedrəlik çəlləyi odsuz-alovsuz düzəldəcəyik. 
Sənin çəlləyin mənim çəlləyimdən yaxşı olsa, Allah eləməsin ürəyimdə 
zərrəcə paxıllıq hissi duymuş olum. 

— Ha-ha-hal — Reynhold bərkdən güldü. — Sən də çəlləyini o tərəfə 
at, bilirəm ki, düzəltdiyin çəllək usta çəlləkçiləri heyran qoyacaql 
Ölçüyə, mütənasibliyə, qəşəng çevrələməyə gəlincə, məlumun olsun 
ki, bu işdə sənə yaxşı yoldaşam. Taxta seçməyi də mənə etibar eləyə 
bilərsən. Biz qışda kəsilmiş daş kimi bərk palıd ağacını zədəsiz, ağ, 
qırmızı zolağı olmayan, çatsız taxtalardan seçərik, mənim gözüm 
itidir. Hər şeydə işimlə, məsləhətimlə sənə kömək elərəm. Bundan 
belə mənim də işim irəli gedəcək. 

— Ay Allahl — Fridrix dostunun sözünü kəsdi. — Bu nədir, burda 
mübahisə eləyirik ki, kim yaxşı çəllək düzəldə biləcək? Məgər söhbət 
bu barədədir? Rozaya layiq olmaq üçün kim yaxşı çəllək düzəldərl Bu 
barədə biz necə danışa bilmişik? Mənim başım hərlənirl 

Reynhold hələ gülə-gülə ucadan: 

— Bəsdir, qardaş, — dedi, — Roza heç fikrimdən keçməyib. Sən 
xəyalpərvərsən. Gedək, gedək, şəhərə daxil olmalıyıq, vaxtdır. 

Fridrix qalxdı və çaşqınlıq içində yoluna davam elədi. Mehman- 
xanada əl-üzünü yuyub, üst-başını çırpanda Reynhold Fridrixə dedi: 

— Amma mənə gəlincə, qətiyyən bilmirəm hansı ustanın yanında 
işə düzəlim, burda mənim heç tanışım yoxdur. Əziz qardaşım, elə 
məni birbaşa usta Martinin yanına aparmazsanmı? Bəlkə, mən də 
onun şagirdi ola bildim. Fridrix cavabında: 

— Sənin sözlərindən ürəyim yüngülləşdi. Axı sən yanımda olsan, 
qorxudan, kədərdən asan yaxa qurtara bilərəm, — dedi. 

Bəli, iki cavan usta şagirdi məşhur çəlləkçi usta Martinin evinə 
sarı cəsarətlə addımladı. Bu həmin bazar günü idi ki, usta Martin 
böyük seçilməyi şərəfinə nahar verirdi, özü də günortaçağı. Reyn- 
holdla Fridrix usta Martinin evinə ayaq basan kimi də stəkan cin- 
giltisi eşitdilər, qonaqların bir-birinə qarışmış uğultusu qulaqlarına 
dəydi. 

Fridrix çox məyus halda dedi: 

— Ah, biz vaxtında gəlməmişik. 

Reynhold cavab verdi: 

— Mən isəelə bilirəm, lap vaxtında gəlmişik, axı şən məclisdə usta 
Martin xoş əhvalda olacaq, bizim sözümüzü də yerə salmayacaq. 

Onların gəlişindən xəbər tutmuş usta Martin durub dəhlizə çıxdı, 
bayramsayağı geyinmişdi, dolu yanaqları və burnu qızarmışdı. Frid- 
rixi görən kimi Martin heyrətlə ucadan: 

— Bu ki Fridrixdirl — dedi. — Demək, qayıtmısan, mehriban cavan? 
Afərin! Özünü şərəfli çəlləkçilər peşəsinə həsr eləmisən? Doğrudur, 
səndən söz düşəndə cənab Holtsşuerin qanı qaralır. Deyir ki, sən 
böyük rəssam ola bilərdin və guya, sən müqəddəs Sebald kilsəsində, ya 
da Ausburqda Fuqgerlər ailəsinin qəsrində olan gözəl heykəllər, oyma 
məhəccərlər tökə bilərdin. Amma bunların hamısı boş söhbətdir, düz 
iş görüb əsl doğru yol tutmusan. Xoş gəlmisənl — Usta Martin ürəkdən 
sevindi, onun çiyinlərindən yapışıb, adətincə bağrına basdı. 

Usta Martinin onu səmimi qarşılamağından Fridrix, az qala, qanad 
açıb uçdu, dərdi-qəmi dağıldı. O da öz ricasını çəkinmədən, sərbəstcə 
ustaya dedi, üstəlik, Reynholdu da şagird təklif etdi. 

Usta Martin dedi: 

— Bəli, gəlişiniz lap yerinə düşüb, indi iş başdan aşır, işçim də 
çatışmır. İkiniz də xoş gəlmisinizl Çantalarınızı yerə qoyun, içəri 
keçin, düzdür, qonaqlığın axırına çatmısınız, amma eybi yox, keçin 
oturun, Roza sizə qulluq elər. 

Usta Martin usta şagirdləri ilə otağa keçdi. Orda müşavir Yakobus 
Paumqartner başda olmaqla, hörmətli ustalar süfrə arxasında otur- 
muşdular, iri stəkanlarda gözəl şərab cilvələnirdi. Heç kəs heç kəsə 
qulaq asmırdı, hamı ucadan danışırdı, hər biri də elə bilirdi ki, ona qu- 
laq asırlar, ara-sıra da gah biri, gah o birisi bərkdən qəhqəhə çəkib 
gülürdü, özü də bilmirdi nəyə gülür. Lakin hər iki cavanın əlindən 
tutmuş usta Martin gur səslə deyəndə ki yaxşı şəhadətlə iki usta 
şagirdi lap vaxtında gəlib, hamı susdu və cavan oğlanlara heyran- 
heyran baxdı. Reynhold ləyaqət, qürur hissi ilə, aydın baxışlarla ətrafını 
nəzərdən keçirdi. Fridrix isə papağını əlində əzişdirə-əzişdirə gözlərini 
yerə dikmişdi. Usta Martin cavanlara stolun aşağı başında yer elədi. 
Məlum oldu ki, bura ən yaxşı yer imiş, çünki Roza o dəqiqə gəlib dost- 
ların arasında oturdu və onları gözəl yeməklərə, dadlı şəraba səxavətlə 
qonaq eləməyə başladı. Füsunkar, sevimli, gözəlliyi göz qamaşdıran, 

hər tərəfində bir cavan, qoca, saqqallı ustaların əhatəsində oturmuş 
Roza — bu mənzərəyə baxanda heyran olurdun, onu tutqun göydə 
süzən tənha, pəmbə səhər buluduna oxşatmaq istərdin, ya da bozar- 
mış, solmuş otların üstündə başlarını şən-şən yellədən ilk bahar 
çiçəklərinə tay tuta bilərdin. Valeh olmuş, bəxtiyarlığı yerə-göyə sığ- 
mayan Fridrix nəfəs belə çəkmir, ürəyinə hakim olmuş bu varlığa 
hərdən oğrun-oğrun nəzər salırdı, gözünü boşqabına dikib oturmuş- 
du, boğazından yemək keçərdimi? Reynhold isə, əksinə, mehriban, 
işıq saçan gözlərini gözəl qızdan çəkmirdi. O öz səyahətlərindən söh- 
bət açmışdı, Roza bu cür qəribə hekayətləri ömründə eşitməmişdi. 
Ona elə gəlirdi ki, Reynholdun danışdıqları minlərlə surətə çevrilib, 
bir-bir gözləri önündən keçir. Oğlana dördgözlə baxırdı, qulaq kəsil- 
mişdi, söhbətinin şirin yerində Reynhold qəfildən onun əlini tutub 
sinəsinə sıxanda da bərk həyəcanlanırdı. 

— Sən neyçün belə, — Reynhold birdən sözünü yarımçıq qoydu, 
— sən neyçün belə lal-kar oturmusan, Fridrix? Yoxsa daşa dönmüsən? 
Gəl belə ürəkaçıqlığı ilə bizi qonaq eləyən sevimli, füsunkar cavan ev 
sahibəsinin sağlığına içəkl 

Reynholdun ağzınacan çaxırla doldurduğu stəkanı Fridrix əli əsə- 
əsə götürdü, Reynholdun təkidilə son damlasına qədər içməli oldu. 

— İndi də bizim xeyirxah ev sahibinin sağlığına içək! — Reynhold 
ucadan dedi, yenə Fridrixin stəkanını şərabla doldurdu, o da yenə 
içmək məcburiyyətində qaldı. Şərabın odu vücudunu yandırdı, donmuş 
qanı hərəkətə gətirdi, qan da damarlarında sel kimi coşub-çağladı. 

— Ah, necə xoşhalam, sözlə deyə bilmirəm, — pıçıldayan Fridrixin 
üzü qıpqırmızı qızardı, — ah, elə xoşhalam ki, heç vaxt belə halda 
olmamışaml 

Onun sözlərini başqa cür yozan Roza nəvazişlə gülümsündü. 
Fridrix də cürətlə dilləndi: 

— Sevimli Roza, yəqin ki, siz məni heç xatırlamırsınız? 

Gözlərini yerə dikmiş Roza cavab verdi: 

— Nədanışırsınız, əziz Fridrix, elə şey ola bilərmi ki, sizi belə tez- 
liklə unudum? Qoca cənab Holtsşuerin evində, o vaxt balaca olsam da, 
mənimlə oynamağı özünüzə ar bilmədiniz, məni əyləndirmək, məşğul 
eləmək üçün həmişə nəsə fikirləşirdiniz. Milad bayramında mənə 

bağışladığınız gümüş məftildən toxunmuş o gözəl səbəti xatirə kimi 
indi də saxlayıram. 

Bəxtiyar cavanın gözləri yaşla dolmuşdu, nəsə demək istəyirdi, 
lakin sinəsindən qopan dərin ah kimi, dilindən bu kəlmələr qopdu: 

— Ah, Roza, sevimli, istəkli Rozal 

Roza sözünə davam elədi: 

— Mən sizi yenə görməyi həmişə ürəkdən arzulamışam. Sizin 
çəlləkçilik peşəsini seçəcəyinizi isə heç vaxt ağlıma gətirməzdim. Ah, 
usta Holtsşuerin yanında düzəltdiyiniz o qəşəng şeyləri xatırlayanda 
sənətinizi atmağınıza çox heyiisilənirəml 

Fridrix dedi: 

— Ah, Roza, axı, mən öz sevimli sənətimdən yalnız sənə görə əl 
çəkmişəm. 

Bu sözlər dilindən çıxan kimi Fridrix qorxudan, həyadan yer ara- 
lansaydı, yerə girərdil Axı fikirləşməyib danışmışdı. Sanki hər şeyi başa 
düşmüş Roza, üzünü yana çevirdi. Fridrix əbəs yerə deməyə söz axta- 
rırdı. Bu dəm cənab Paumqartner bıçağı stola möhkəm vurub bildirdi 
ki, möhtərəm xanəndə cənab Folrad mahnı oxuyacaq. Cənab Folrad 
o dəqiqə ayağa durdu, boğazını arıtladı və Hans Fogelgezanqın xoş 
səsinə oxşar səslə elə gözəl bir mahnı oxudu ki, hamının ürəyi fərəh- 
ləndi. Hətta Fridrix də narahatlıqdan, təşvişdən yaxa qurtardı. Folrad 
başqa səslərə bənzər səslərlə də bir neçə mahnı oxudu: şirinsəsli, 
borusəsli, çiçəkli, cənnətsayağı və başqa sayaq oxuyub qurtaranda dedi 
ki, hərgah burda oturanlar arasında usta oxuyan varsa, başlasın mahnı 
oxumağa. Reynhold tez ayağa durub dedi ki, əgər ona italyan adətincə 
ud çalıb oxumağa icazə versələr, o, mahnı oxuyar, özü də almansayağı. 

Heç kim etiraz etmədiyindən, Reynhold çalğı alətini gətirdi, əlini 
simlərə toxundurdu və bu nəğməni oxudu: 


Hanı o nəhəng hovuz — 
Şərabla dolu, bumbuz? 
Огдадг, zirzəmidə, 
Həm də 

Görmüsünüz siz axı 

Al şərab necə axır. 

Ah, o qəşəng, o nəhəng 
Hovuz yepyekə çəllək... 
Bax bir, 

Kimdir o usta — mahir? 
Onu kim qurub belə 
Həvəs ilə, şövq ilə? 
Onu kim sazlamışdır, 
Özü sizə tanışdır: 

Ona bu həndəvərdə 
Çəlləkçi deyir hamı. 
Vurur şərabdan bir də, 
Coşur eşqi, ilhamı, 
Qalmır şirin vərdişdən. 
Həvəslənib ürəklə 
Yapışır yenə işdən. 


Nəğmə hamının xoşuna gəldi, hamıdan da çox usta Martinin, 
sevincdən, heyranlıqdan onun gözləri yaşardı. Usta şagirdinin hava 
barədə açdığı dastana fikir vermədən, usta Martin yerindən qalxıb, iri 
qədəhini qaldırdı və ucadan: 

— Bura gəl, mənim əziz çəlləkçim və xanəndəm, bura gəl, — dedi, 
— sən bu qədəhi mənimlə, öz sahibin Martinlə bərabər içməlisənl 

Reynhold əmrə tabe oldu. Yerinə qayıdıb, fikirli oturmuş Fridrixin 
qulağına pıçıldadı: 

— İndi gərək sən də oxuyasan, dünən axşam oxuduğun o nəğməni 
oxul 

Hövsələdən çıxmış Fridrix acıqlandı: 

— Dəli olmusan, nədirl 

Reynhold hamıya xitabən ucadan dedi: 

— Möhtərəm cənablar və ustalar, mənim burada əyləşmiş əziz qar- 
daşım Fridrix bundan da gözəl nəğmələr bilir, səsi də mənim səsim- 
dən çox-çox məlahətlidir, amma yol gəlmişik deyə, boğazı bir az 
qıcıqlanır. Buna görə o sizi gələn dəfə nəğməyə qonaq elər, özü də 
gözəl-gözəl bənzətmələrləl 

Bəli, hamı Fridrixin başına təriflər yağdırdı, elə bil, artıq nəğmə 
oxumuşdu. Hətta bəzi ustalar lap dedilər ki, onun səsi Reynholdun 
səsindən də məlahətlidir, bir stəkan da boşaltmış cənab Folrad isə 
o fikirdə idi ki, gözəl alman havasını Fridrix Reynholddan yaxşı ifa 
eləyir, Reynhold daha çox italyansayağı oxuyur. Usta Martin başını 
dala əydi, əlini kök qarnına elə vurdu ki, elə bil əl çaldı və çığırdı: 

— İndi bunlar mənim şagirdlərimdiri Deyirəm mənim, Nürn- 
berqdə yaşayan usta Tobias Martinin şagirdləridirl 

Ustalar da başlarını tərpətdilər, iri stəkanlardakı çaxırın son dam- 
lalarını boğazlarına tökə-tökə deyirdilər: “Bəli, bəli, usta Martin, yaxşı 
çalışqan şagirdlərdirl” Nəhayət, qonaqlar evlərinə dağılışdılar. Usta 
Martin öz evində Reynholdla Fridrixə işıqlı, təmiz otaq ayırdı. 


USTA MARTİNİN EVİNDƏ ÜÇÜNCÜ USTA ŞAGİRDİ 
NECƏ PEYDA OLDU VƏ BU, NƏ İLƏ NƏTİCƏLƏNDİ 





Hər iki usta şagirdi — Reynholdla Fridrix, usta Martinin emalat- 
xanasında bir neçə həftə işləyəndən sonra usta fikir verib gördü ki, iş 
xətkeşlə, pərgarla ölçməyə, hesablamaya və gözəyarı ölçməyə gəlincə, 
Reynholdla bəhsə girmək çətindir, amma söhbət kərki, iskənə və tox- 
mağa çatanda Reynhold çox tez yorulur, nə qədər çalışsa da, işi irəli 
getmir. Fridrixsə, əksinə, rahatca rəndələyir, çəkic vurur və tez yorul- 
mur. Onlar ikisi də xoşxasiyyətli idi, əsasən, Reynholda görə, bu 
cavanlarda qayğısızlıq, şən əhval, həlimlik, həyatsevərlik aşıb-daşırdı. 
Həm də işin şirin yerində, illah da füsunkar Roza yaxınlıqda olanda 
onlar boğazlarını yırtırdılar, gözəl, uyuşan səslərlə qiyamət mahnılar 
oxuyurdular. Oxuya-oxuya da oğrun-oğrun Rozaya nəzər salan Fridrix 
birdən həzin nəğmə başlayanda Reynhold dərhal özü qoşduğu şən 
mahnını oxuyurdu, mahnı bu sözlərlə başlanırdı: “Çəllək sitra deyil, 
sitra da çəllək deyil”. Bunu eşidəndə qoca cənab Martin vurmaq üçün 
qaldırdığı toxmağı çox vaxt aşağı endirir və gülməkdən titrəyən qar- 
nından ikiəlli yapışırdı. Ümumiyyətlə, hər iki şagird, xüsusən də Reyn- 
hold Martinin ürəyincə idi. Hiss olunurdu ki, Roza da bir bəhanə ilə 
emalatxanaya tez-tez gəlir və orada çox qalır. 

Günlərin birində usta Martin fikirli-fikirli yol getdiyindən, yayda 
işlədikləri şəhər darvazaları yanındakı emalatxanasına gəlib çıxdı. 
Reynholdla Fridrix də elə o vaxt kiçik bir çəllək düzəldirdilər. Usta 
Martin qollarını sinəsində çarpazlayıb, onların qabağında dayandı. 

— Sizdən elə razıyam ki, mənim əziz şagirdlərim, lap yerdən göyə- 
cən. Ancaq indi işim-qayğım çox-çox artıb. Reyndən mənə yazıblar ki, 
bu il şərabçılar üçün bolluq ili olacaq, o biri illərdən də artıq. Bir müd- 
rik adam deyib ki, göydəki o quyruqlu ulduz öz ecazkar şüaları ilə 
torpağa bərəkət verəcək, qoynunda nəcib metallar yatmış torpaq da 
dərinliklərində toplanmış hərarəti şirəyə həsrət meynələrə hopdura- 
caq, salxımlar bir-bir yetişəcək və içindəki odu çaxıra axıdacaq. Ulduz- 
ların bu cür uğurlu düzülüşü bir də üç yüz ildən sonra olacaq. Hə, bu 
səbəbdən bizim də işimiz başdan aşacaq. Bu yandan da möhtərəm 
Bamberq yepiskopu mənə kağız yazıb iri bir çəllək sifariş verir. Bun- 
ların öhdəsindən özümüz gələ bilmərik, bir nəfər çalışqan işçi də tap- 
malıyam. Amma küçədən keçən birisini götürmək istəmirəm, vaxt da 
dardır. Əgər ürəyinizə yatan tanış, yaxşı bir işçi tanıyırsınızsa, mənə 
deyin, xərcim çox da çıxsa, onu çəkib bura gətirərəm. 

Sözlər usta Martinin ağzından çıxan kimi, ucaboy, enlikürək cavan 
bir oğlan qapıda peyda oldu və bərkdən çığırdı: 

— Hey, bura baxınl Usta Martinin emalatxanası bura deyil ki? 

— Emalatxana bura olmağına buradır, — usta Martin cavan oğlana 
yanaşdı, — emalatxana buradır, ancaq neçin çığırıb hay-küy salırsınız? 
Xeyirxah adamların yanına bu cür gəlmirlər. 

— Ha-ha-ha! — Mənəm-mənəm deyən cavan güldü, — siz, yəqin, elə 
usta Martinsiniz, onu elə bu şəkildə mənə təsvir eləmişdilər: yekə 
qarın, sallaq buxaq, qıyıq gözlər, qızarmış burun. Hə, salam, usta 
Martin. 

Martin hövsələsizliklə soruşdu: 

— Axı bu usta Martindən nə istəyirsiniz? 

Cavan oğlan dedi: 

— Mən çəlləkçi şagirdiyəm, ancaq onu soruşmaq istəyirdim ki, 
sizdə mənim üçün iş tapılarmı? 

İşçi axtarmaq istədiyi dəmdə şagirdin öz ayağı ilə gəlib çıxma- 
ğından heyrətlənmiş usta Martin bir-iki addım dala çəkildi və cavan 

oğlanı başdan-ayağa süzdü. Cavan oğlan da işıldayan gözlərini ustaya 
dikib, cəsarətlə ona baxırdı. Cavanın enli sinəsindən, iri, güclü yum- 
ruqlarından onun qüvvətli olduğunu yəqin edən usta Martin fikirləşdi: 
“Mənə elə bu cür sağlam adam lazımdır!” O dəqiqə də peşə barədə 
şəhadətnamə tələb elədi. 

Cavan oğlan: 

— İndi yoxumdur, — dedi, — ancaq bu yaxında alacağam, sizə də 
söz verirəm ki, səylə, vicdanla işləyəcəyəm, yəni bu sizə bəs deyil? 

Sözünü deyib, heç usta Martinin cavabını gözləmədən, cavan usta 
şagirdi emalatxanaya girdi, çantasını çiynindən götürdü, papağını 
çıxartdı, önlüyünü taxıb dedi: 

— Hə, usta Martin, deyin görüm neyləməliyəm? 

Yad cavanın zirəkliyindən çaşıb qalmış usta Martin əvvəlcə fikrini 
cəmləşdirməli oldu, sonra dedi: 

— Hə, yaxşı, sübut elə ki, əsl çəlləkçisən. Çəkici götür, bax, ordakı 
çəlləyə tıxac vur. 

Cavan usta şagirdi deyilənləri tez, cəldliklə yerinə yetirdi, şaq- 
qıldayıb güldü və ucadan: 

— Hə, usta Martin, mənim yaxşı çəlləkçi olduğuma şübhə edir- 
siniz? — dedi. O, emalatxanada obaş-bubaşa gəzə-gəzə, alətlərə və 
hazırlanmış taxtalara göz gəzdirə-gəzdirə sözünə davam etdi, — Ancaq 
sizdə yaxşı alətlər tapılacaqmı, hə... oradakı o toxmaqcıq nədir elə? 
Yəqin, onu sizin uşaqlar oynadırlar? Bu nə iskənədir? Yəqin, o da 
şagirdlər üçündür? 

Sözünü qurtarıb, Reynholdun zorla qaldırdığı, Fridrixin də güc- 
bəla ilə işlətdiyi iri, ağır toxmağı və usta Martinin özünün işlətdiyi 
iskənəni yerdən qapıb, yellətməyə başladı. Sonra iki dənə iri çəlləyi 
yüngül top kimi kənara itələdi və yonulmamış qalın taxtalardan birini 
götürdü. Qışqırdı: 

— Hə, usta Martin, hə, bu möhkəm palıd ağacının taxtasıdır, mən 
onu şüşə kimi sındıracağaml 

O, taxtanı bülövə elə çırpdı ki, taxta şaqqıltı ilə iki yerə parçalandı. 

Usta Martin dedi: 

— Ay qiyamət usta şagirdi, bircə o yüzvedrəlik çəlləyi tullamaq 
fikrinə düşməyəsən. Az qalıb emalatxananın altını üstünə çevirəsənl 

Toxmaq əvəzinə, bax, o dirəyi götür, ürəyinə yatan iskənəni də ratu- 
şadan gətirərəm: üç dirsək uzunluğundakı Roland qılıncını. 

— Hə, bu, mənə münasibdir! — Oğlanın gözləri işıldadı, ancaq tez 
də gözlərini yerə dikdi, səsini yavaşıdıb dedi: — Axı mən elə bilirdim 
ki, işimiz çoxdur, sizə güclü şagirdlər lazımdır, əziz usta. Mən də 
gücümlə öyündüm, amma lap ağ elədim. Yenə, hər halda, məni özü- 
nüzə işçi götürün, dediyinizə canla-başla əməl edərəm. 

Usta Martin oğlanın üzünə baxdı və özlüyündə fikirləşdi ki, 
ömründə belə nəcib, xoş sifət görməyib, hətta ona elə gəldi ki, bu 
oğlanı görəndə dumanlı halda, çoxdan istədiyi, hörmət elədiyi bir 
adamı xatırlayır. Amma onun kim olduğunu heç cür yadına sala bil- 
mirdi, o, cavan oğlanın xahişini o saat yerinə yetirdi, təkcə sənəti 
barədə lazımi və etibarlı şəhadətnamələri tezliklə gətirməsini tələb 
elədi. Bu ara Reynholdla Fridrix çəlləyi quraşdırıb qurtardılar, bir-bir 
çənbər vurmağa başladılar. Bu işi görəndə, adətən, dostlar mahnı 
oxuyurdular. İndi də, Adam Puşman kimi, bülbülsayaq, qəlboxşayan 
bir nəğmə oxumağa başladılar. Usta Martinin əmrilə dəzgahın yanın- 
da dayanmış təzə usta şagirdi Konrad birdən qışqırdı: 

— Bu nə ciyiltidir? Deyəsən, emalatxanada siçanlar ciyildəşir... 
Oxuyursunuzsa, elə oxuyun ki, ürək rahatlansın, işə də həvəs oyansın. 
Mən o cür oxuyuram. 

O hayqırtı, cürbəcür qışqırtı-bağırtılarla dolu bir ovçu nəğməsi 
oxumağa başladı. İt hürüşməsini, ovçu qışqırtılarını qulaqbatırıcı 
səslərlə elə yamsılayırdı ki, səslər iri çəlləklərdə əks-səda verir, bütün 
emalatxanaya lərzə düşürdü. Usta Martin əlləri ilə qulaqlarını tutmuş- 
du, frau Martanın (Valentinin dul qadınının) emalatxanada oynayan 
uşaqları isə qorxudan taxtaların altına girmişdilər. Mahnıya qətiyyən 
oxşamayan bu dəhşətli nəriltidən heyrətə gəlmiş və qorxmuş Roza 
içəri daxil oldu: Rozanı görən kimi Konrad tez səsini kəsdi, dəzgah- 
dan aralandı və qıza yaxınlaşıb, hörmətlə ona baş əydi. Qonur gözləri 
alov saçdı, astadan bu sözləri dedi: 

— Mənim gözəl xanımım, siz bura ayaq basan kimi, bu miskin 
emalatxanaya şəfəq yayıldıl Ah, sizi əvvəlcədən görə bilsəydim, sizin 
zərif qulaqlarınızı vəhşi ovçu nəğməsilə təhqir eləməzdim. Ah, — o, usta 
Martinə və usta şagirdlərinə xitabən ucadan dedi, — ah, bircə bu pis 

taqqıltını saxlayınl Nə qədər ki bizim sevimli xanımımız bizi gəlişinə 
layiq bilib, o müddətdə toxmaq da, iskənə də susmalıdır. Yalnız onun 
xoş səsini dinləyəcəyik, başımızı əyib, bizə — itaətkar nökərlərinə 
verəcəyi əmrləri eşidəcəyik. 

Reynholdla Fridrix heyrətlə baxışırdılar, usta Martin də qəhqəhə 
çəkdi. 

— Eh, Konrad, — dedi, — indi aydındır ki, sən önlük taxmış çox 
qəribə adamsan. Əvvəlcə gəlib, kobud nəhəng kimi burda hər şeyi alt- 
üst eləmək istədin, sonra elə nərə çəkdin ki, qulaqlarımız batdı. 
Bu səfehliklərinin zirvəsi də o oldu ki, qızım Rozanı əsilnəsəbli xanım 
qız bilib, indi özünü vurğun zadəgan balası kimi aparırsanl 

Konrad pərt olmadı: 

— Sizin qəşəng qızınızı mən çox yaxşı tanıyıram, əziz usta Martin 
və sizə açıq deyirəm ki, o, dünyanın ən gözəl qızıdır. Qismət olsa, əsil- 
nəcabətli bir cavan onun sadiq, şücaətli cəngavəri olsun. 

Usta Martin əllərilə böyürlərini tutub dayanmışdı, gülməkdən 
boğulurdu. Axır ki nıqqıltı ilə, öskürəklə şaqqanaq çəkib mızıldadı: 

— Hə, yaxşı, yaxşı, dostum, mənim Rozamı adlı-sanlı, kübar qız 
hesab eləyə bilərsən, icazə verirəm, amma, lütfən, zəhmət olmasa, 
dəzgahın yanına qayıt. 

Gözlərini yerə dikmiş Konrad heykəl kimi quruyub qalmışdı, 
axırda alnını ovuşdurdu və pıçıldadı: “O da düzdürl” — və deyiləni 
yerinə yetirdi. 

Emalatxanaya hər gələndə olduğu kimi, Roza yenə, Reynholdun 
tərtəmiz sildiyi, Fridrixinsə yanına çəkdiyi balaca çəlləyin üstə oturdu. 
Usta Martinin əmrilə hər ikisi, dəlisov Konradın yarımçıq qoyduğu 
həmin gözəl mahnını oxumağa başladı, fikir dəryasına qərq olmuş 
Konrad da dinməz-söyləməz dəzgahın yanında işləyirdi. 

Cavanlar oxuyub qurtarandan sonra usta Martin dedi: 

— Səsiniz Allah vergisidir, mənim istəkli şagirdləriml İnanmazsı- 
nız ki, mən ecazkar oxumaq sənətini necə yüksək qiymətləndirirəm. 
Elə özüm də bir vaxtlar maysterzenger olmaq fikrindəydim, amma ha 
çalışdımsa, bir şey çıxmadı. Çox əlləşib-vuruşdum, payıma da rişxənd- 
dən, istehzadan savayı heç nə düşmədi. Sərbəst oxuma zamanı gah 
səhvən bir heca artırırdım, gah da lazım olmayan yerdə bir heca 

azaldırdım, gah şeirin qayda-qanununu pozurdum, gah da bir sözü 
çaş-baş işlədirdim, ya da havasını çaşdırardım. Siz isə məndən yaxşı 
oxuyursunuz. Xülasə, necə deyərlər, ustanın bacarmadığı işi usta 
şagirdləri görərlər. Bazar günü, həmişəki kimi, müqəddəs Yekaterina 
kilsəsində moizədən sonra maysterzengerlər yarışacaqlar, Reynhold 
və Fridrix, siz ikiniz də öz gözəl sənətinizlə tərif və şöhrət qazana 
bilərsiniz: axı əsas yarışa qədər sərbəst oxuma olacaq, oxumağı baca- 
ran başqa adamlar kimi, siz də orada iştirak eləyə bilərsiniz. Hə, Kon- 
rad, dostum, — usta Martin bu sözlərlə uzun rəndəyə sarı çevrildi, — hə, 
dostum, Konrad, müğənnilik kürsüsünə sən də qalxmaq istəmir- 
sənmi, o gözəl ovçu mahnısını oxumaq meylin yoxdurmu? 

— Ələ salmayın, — Konrad gözlərini qaldırmadan cavab verdi, — ələ 
salmayın, əziz sahib, hərənin öz yeri var. Siz oxumaqdan zövq alarsı- 
nız, mən də şəhərin çəmənliyində əylənərəm. 

Usta Martinin gümanı doğru çıxdı. Reynhold kürsüyə qalxdı, 
cürbəcür havalar üstə mahnılar oxudu, bu da usta müğənnilərə xoş 
gəldi, Reynholdun oxumağında bəzi nöqsanlar hiss olunsa da, bu, 
səhv oxumağın nöqsanı deyildi, nəsə ayrı xalqın musiqisi əsasında 
oxumaqdan gələn qüsurdu ki, onun nədən təzahür etdiyini usta 
müğənnilər dəqiq deyə bilməzdilər. Sonra kürsüyə Fridrix qalxdı, 
papağını çıxardı, irəli baxdı, ətrafdakılara nəzər saldı, onun baxışı 
Rozanın sinəsini ox kimi dəlib keçdi, köksündən bir “ah” qopardı, 
bundan sonra gənc, Haynrix Frauenlobun oxuduğu tərzdə elə gözəl, 
elə həzin bir mahnı başladı ki, maysterzengerlər cavan usta şagirdinə 
üstün gəlməkdə öz gücsüzlüklərini hamılıqla boyunlarına aldılar. 

Axşam düşdü, müğənnilərin yarışı qurtardı, usta Martin də 
havada doyunca gəzmək üçün Roza ilə Allervizeyə yollandı. Usta 
şagirdləri Reynholdla Fridrixə icazə verildi ki, onları müşayiət elə- 
sinlər. Roza ortada yeriyirdi. Ustaların tərifindən xoşhallanan, bəx- 
tiyar Fridrix, cəsarətə gəlib dil açdı. Roza da utanıb gözlərini yerə 
dikdi, elə bil, sözləri eşitmək istəmirdi. O, arabir Reynholda xitab edir, 
cavan da, adətincə, ürəkaçan əhvalat danışırdı. Hətta utanmayıb, 
Rozanın qoluna da girdi. Hələ uzaqdan onlar şəhər çəmənliyindən şən- 
lik səsi eşitdilər. Cavan oğlanların cürbəcür oyunlarla, həmçinin hərbi 
oyunlarla əyləndiyi yerə gəlib çatanda qulaqlarına camaatın tez-tez 

dediyi “qalib gəldi, qalib gəldil.. Yenə o pəhləvanl Bəli, onunla heç 
kim bacara bilməzl..” sözləri dəydi. Usta Martin adamları aralayıb 
qabağa keçdi və gördü ki, bütün təriflər, bütün heyrət nidaları özgə 
bir kimsənin yox, məhz onun şagirdi Konradın başına yağdırılır. Qaç- 
maqda, yumruq döyüşündə, nizə atmaqda o, hamıya üstün gəlmişdi. 
Elə usta Martin yaxınlaşan dəmdə Konrad ucadan sual edirdi ki, şən 
küt qılınc oyununda kim onunla gücünü sınamaq istəyir? Bu cəngavər 
oyununa alışmış bir neçə cəsur cavan zadəgan təklifi qəbul elədi. 
Amma çox keçməmiş, bu oyunda da Konrad rəqiblərinə asanca qalib 
gəldi, yenə təriflər başından dolu kimi yağdı. 

Gün batdı, şəfəq söndü, qaş qaraldı. Usta Martin, Roza və iki usta 
şagirdi zümzüməli bulağın başında oturdular. Reynhold uzaq İtali- 
yadan ürəkaçan əhvalatlar danışır, Fridrixsə lal sükut içində, heyran- 
heyran gözəl Rozanın gözlərinə baxırdı. Bu vaxt Konrad çəkinə- 
çəkinə, tərəddüdlə onlara yaxınlaşdı, sanki özü də bilmirdi ki, onlara 
qoşulsun, ya qoşulmasın. Usta Martin onu çağırdı: 

— Hə, Konrad, yaxın gəl! Sən çəməndə cəsarət göstərdin, şagird- 
lərimdə bu cəsarəti xoşlayıram, onlar elə bu cür olmalıdırlar. Qorxma, 
yanımızda otur, mən icazə verirəml 

Konrad lütfkarlıqla ona baş tərpədən ustaya iti bir nəzər saldı və 
boğuq səslə dedi: 

— Mən sizdən zərrəcə qorxmuram, heç sizdən soruşmuram da ki, 
burada otura bilərəm, ya yox. Bura da heç sizə görə gəlməmişəm. Şən 
cəngavər oyunlarında mən rəqiblərimin hamısına qalib gəldim, indi 
də sizin gözəl qızınızdan soruşmaq istəyirəm görüm, qələbəmə görə 
döşündəki o qəşəng çiçəkləri mənə hədiyyə verərmi? — Bunu deyib 
Rozanın önündə diz çökdü, saf, işıqlı, qonur gözlərini onun üzünə 
dikdi və rica elədi: — Sevimli Roza, bu qəşəng dəməti qələbəmə görə 
mənə hədiyyə verin, sözümü yerə salmazsınız, elə deyilmi? 

Roza o dəqiqə çiçəkləri yaxasından açdı, onları Konrada uzatdı, 
gülümsünüb dedi: 

— Mən bilirəm ki, sizin kimi igid cəngavərə qadın əlindən hədiyyə 
almaq halaldır, ona görə mənim bu solğun çiçəklərimi qəbul edin. 

Konrad ona verilmiş dəməti öpdü, papağına sancdı, usta Martin 
ayağa qalxıb ucadan: 

— Bu nə səfeh oyundurl.. — dedi. — Durun gedək evə, hava qaralıb. 

O özü qabağa düşdü. Konradsa hörmət və nəzakətlə Rozanın 
qolundan tutdu, Reynholdla Fridrix də narazı halda onların ardınca 
addımladılar. Yoldan keçənlər ayaq saxlayıb onların ardınca baxır və 
deyirdilər: “Baxın, bir baxın, varlı çəlləkçi Tobias Martindir, sevimli 
qızı və boy-buxunlu şagirdləri ilə gedirl Qiyamət cavanlardır, heç söz 
ola bilməzl” 


FRAU MARTA ROZA İLƏ 
ÜÇ USTA ŞAGİRDİ BARƏDƏ NECƏ SÖHBƏT ELƏDİ. 
KONRADIN USTA MARTİNLƏ SAVAŞMASI 





Cavan qızlar çox vaxt bayramın səhəri günü bütün o şənliyi, 
sevinci fikrən təzədən yaşayırlar və bu, onlara bayramın özündən də 
gözəl görünür. Məlahətli Roza da bayramın səhəri günü öz otağında 
tək-tənha, əllərini dizləri üstünə qoyub oturmuş, fikir-xəyal içində 
başını aşağı salmışdı, cəhrəyə, tikişə əl vurmamışdı. Çox güman ki, 
o gah Reynholdla Fridrixin nəğmələrini eşidir, gah da görürdü ki, zirək 
Konrad öz rəqiblərinə qalib gəlir və öz qabiliyyətinin müqabilində 
ondan hədiyyə alır. Budur, Roza hansı mahnınınsa sözlərindən bir 
neçə bənd oxudu, sonra “siz mənim çiçəklərimi istəyirsiniz?” sözlərini 
pıçıldadı. Qəfildən yanaqları allandı, qovuşmuş kirpikləri arasında 
şimşək çaxdı, sinəsindən zərif “ah” nidası qopdu. Bu dəm Marta otağa 
girdi, Roza sevindi ki, indi müqəddəs Yekaterina kilsəsindəki və şəhər 
çəmənliyindəki əhvalatı ona ətraflı danışa biləcək. Roza söhbətini 
qurtaranda Marta gülümsünüb dedi: 

— Bəli, sevimli Roza, indi üç qəşəng adaxlıdan ürəyinizə yatan 
birini seçməli olacaqsınız. 

— İlahil — Roza qorxudan titrədi, qulaqlarına kimi qızardı. — İlahi, 
siz nə demək istəyirsiniz, Marta?.. Mən... üç adaxlı? 

— Guya ki, heç nə bilmirsiniz, əziz Roza, — Marta sözünə davam 
elədi, — guya, heç nə başa düşmürsünüz. Gərək tamam kor olasan, 
gərək tamam gözsüz olsan ki, bizim usta şagirdlərinin hər üçünün — 
Reynholdun, Fridrixin və Konradın — sizə necə ürəkdən vurulduğunu 
görməyəsən. 

Roza dili dolaşa-dolaşa: 

— Bu hardan ağlınıza gəlib, Marta? — dedi və utanıb əli ilə gözlərini 
tutdu. 

— Bəsdir, — Marta Rozanın yanında oturdu, bir əli ilə onu qucaqlayıb, 
sözünə davam elədi, — bəsdir, sevimli, utancaq qızcığaz, əlini gözündən 
çək, üzümə dik bax, sonra da de ki, guya, usta şagirdlərinin çoxdan bəri 
ancaq sənin barəndə fikirləşdiklərini hiss eləməmisənl Hə, deyə bilərsən? 
Görürsənmi, deyə bilmirsənl Qız bunu dərhal hiss eləməsəydi, çox 
qəribə olardı. Sən emalatxanaya ayaq basan kimi hamı işini atıb, gözünü 
sənə zilləyir, necə də zirək tərpənirlər, Reynholdla Fridrix ən gözəl 
mahnılarını oxumağa başlayırlar, hətta qızğın, qəzəbli Konrad belə 
quzuya dönür, mehriban olur, onların hər birisi sənə yaxınlaşmağı necə 
arzulayır, sən hansına nəvazişli nəzər salıb, xoş söz deyəndə üzü necə 
nurlanırl Bəsdir, qızım, məgər elə qəşəng cavanların sənə xoş gəlmək 
üçün çalışmağı yaxşı deyilmi? Onların üçündən birinə meyil salacaqsan, 
ya yox və hansını seçəcəksən, bunu deyə bilmərəm, axı sən onların üçü 
ilə də mehriban dolanırsan, nəvaziş göstərirsən, hərçənd mən də... xeyr 
a, bu yerdə susuram! Amma özün yanıma gəlib desəydin: “Mənə məslə- 
hət verin, Marta, dövrəmdə hərlənən bu cavanlardan hansına könül 
verim?” — burda mən, doğrusu, belə deyərdim: “Hərgah ürəyin sənə 
ucadan və açıq-aşkar demirsə “o, budur”, onda hamısını qov. Mənə isə 
Reynhold xoş gəlir, elə Fridrix də, Konrad da, amma üçündə də qüsur 
tapa bilərəm”. Bəli, sevimli Roza, cavan usta şagirdlərinin necə işlə- 
diklərinə baxanda yadıma həmişə mənim əziz, zavallı Valentinim düşür. 
Bu yerdə mən deyərdim ki, o, bəlkə də, bunlardan yaxşı işləmirdi, onun 
işində nəsə tamam başqa cəhətlər, onda başqa cür bacarıq vardı, 
görünürdü ki, öz işinə ürəkdən can yandırır. Amma bizim cavan usta 
şagirdlərinə baxanda, mənə elə gəlir ki, onlar tülkülük eləyirlər, hamı- 
sının fikri tamam ayrı şeydir, işi elə-belə görürlər, elə bil, iş onlar üçün 
ağır yükdür, könüllü olaraq onu çiyinlərinə götürüblər, indi fərəhlə, 
gümrahlıqla onu daşıyırlar. Fridrix xoşxasiyyətdir, namusludur, onunla 
dolanmaq asandır. O, elə bil, bizlərə yaxındır, onun hər sözünü başa 
düşürəm, cəsarətsiz uşaq kimi susmağına gəlincə, mehriban cavanın 
elə o cəhətini xoşlayıram. Hiss olunur ki, sizi sevir, sizə baxmağa cürət 
eləmir, siz ona bir kəlmə deyən kimi qızarır. 

Martanın sözlərindən sonra Rozanın, elə bil, gözləri yaşardı. 
O, ayağa qalxdı, üzünü pəncərəyə çevirib dedi: 

— Fridrix mənim də xoşuma gəlir, ancaq sən Reynholdun barə- 
sində də pis danışma. 

Marta təəccübləndi: 

— Belə şey mümkündürmü? Reynhold, əlbəttə, onların hamısın- 
dan qəşəngdir. Gözləri necə gözəldirl Odlu baxışlarını kimə yönəltsə, 
o adam çətin tab gətirər! Onda qəribə nəsə var, bu da məni ürküdür, 
canıma qorxu salır. Elə bilirəm ki, Reynhold emalatxanada işləyəndə, 
usta da ona alətlərdən bir-bir gətirməyi buyuranda o, yəqin, mənim 
duyacağım hissi duyar: hərgah mətbəxə qızıl, daş-qaşdan bərq vuran 
bir qab gətirsəydilər, mən də onu adi qab kimi işlətməli olsaydım, ona 
heç toxunmağa cürət eləməzdim. Reynhold danışmağa başlayanda, 
nitqi zərif musiqi kimi ürəyə axır, adamı valeh edir, amma sonra yaxşı- 
yaxşı fikirləşəndə görürəm ki, onun söhbətindən bir kəlmə də başa 
düşməmişəm. Hərgah hərdən bizim kimi bir zarafat da eləsə, mən də 
lap yəqin eləsəm ki, bax, o da bizlərdən birimiz kimidir, birdən lap 
adlı-sanlı cənab kimi elə baxır ki, qorxudan bağrım yarılır. Amma nə 
görkəmindən, nə də ədalarından lovğa zadəgan balalarına, cürbəcür 
cəngavərlərə oxşamır... Yox, burda nəsə başqa bir şey var. Xülasə, 
bilmirəm, nə üçünsə mənə elə gəlir ki, o ilahi ruhlarla münasibətdədir, 
elə bil, tamam ayrı aləmdən gəlib düşüb bura. Konrad vəhşi və lovğa 
oğlandır, daxilində təkəbbür var, dəri önlük də ona heç yaraşmır. 
Özünü elə tutur ki, elə bil, əmr verməyə bircə o yaranıb, yerdə qalanlar 
da ona itaət etməlidirlər. Axı qısa bir vaxtda özünü o mərtəbəyə qal- 
dırıb ki, qulaqbatırıcı səslə bağıran kimi usta Martin ona tabe olur. 
Ancaq Konrad yenə də ürəyiyumşaq, ürəyiaçıq oğlandır, adamın ona 
acığı tutmur. Hətta deyərdim ki, vəhşitəbiətli olsa da, az qala, Reyn- 
holddan da mənə xoş gəlir: düzdür, hərdən o da əllamə sözlər danışır, 
ancaq etdiklərini həmişə yaxşı anlayırsan. And içirəm ki, o nə qədər 
özünü tülkülüyə vursa da, döyüşlərdə olub. Buna görə də yaxşı qılınc 
oynadır, elə cəngavərlikdən də nəsə əxz eləyib, bu da ona çox yaraşır. 
Hə, sevimli Roza, düzünü deyin görək, bu üç şagirddən hansı sizə 
daha xoş gəlir? 

Roza cavab verdi: 


= 624 = 


ERNST TEODOR AMADEY HOFMAN 


— Soruşmayın, belə şeyləri məndən soruşmayın, əziz Marta. Bircə 
onu bilirəm ki, mənim üçün Reynhold, sizin üçün nədirsə, o deyil. 
Doğrudur, o, yoldaşlarına qətiyyən oxşamır, o danışanda mənə elə 
gəlir ki, qarşımda yer üzündə bitməyən gözəl, əlvan güllərlə, mey- 
vələrlə dolu cənnət kimi bir bağ görürəm, ancaq bu bağa baxmaqdan 
doymuram. Reynhold bura gələn gündən çox şeylər mənə tamam ayrı 
cür görünür, dumanlı, qaranlıq olan, ürəyinin dərinliyində gizlənmiş 
hiss də indi işıqlı və aşkardır, mən onu aydın görüb-duya bilərəm. 

Marta ayağa qalxdı, gedəndə barmağı ilə Rozanı hədələdi: 

— Demək belə, Roza, görünür, Reynholdu seçmisənl Bunu heç 
gözləmirdim, heç hiss eləmirdiml 

Roza onu qapıyadək ötürəndə: 

— Xahiş edirəm, — dedi, — xahiş edirəm, əziz Marta, heç nə göz- 
ləməyin, heç nə hiss eləməyin, qoy hər şeyi gələcək həll eləsinl Nə 
olsa, Allahın qisməti, yazısı olacaq, hər yaranmış da öz qismətinə 
boyun əyməlidir. 

Bu ara usta Martinin emalatxanasında qızğın iş gedirdi. Sifariş- 
lərin hamısını yerinə yetirmək üçün usta bir neçə işçi və şagird götür- 
dü. İndi orda tappıltı, guppultu uzaqdan eşidilirdi. Reynhold Bamberq 
yepiskopu üçün hazırladıqları çəlləyin ölçüsünü götürdü, Fridrixlə, 
Konradla onu elə quraşdırdı ki, usta Martinin ürəyi açıldı, dönə-dönə 
dedi: “Bax, iş buna deyərəm, qiymətli çəllək olacaq, qırxvedrəliyimi 
hesaba almasaq, mənim heç belə çəlləyim olmayıbl” Hər üç usta 
şagirdi quraşdırdığı taxtalara çənbər vururdu, toxmaqların səsi ema- 
latxananı başına götürmüşdü. Valentinin qoca atası səliqə ilə taxta rən- 
dələyirdi, iki balaca oğlunu dizləri üstə oturtmuş Marta Konradın arxa 
tərəfində əyləşmişdi, o biri oğlanlar çənbərlə oynaya-oynaya, hay-küylə 
bir-birini qovurdular. Bu qarışıqlıq içində qoca cənab İohan Holts- 
şuerin emalatxanaya gəldiyini heç kəs hiss eləmədi. 

Usta Martin ayağa durub onu qarşıladı və hörmətlə soruşdu ki, 
ona nə lazımdır. Holtsşuer cavab verdi: 

— Elə-belə, burda canla-başla işləyən Fridriximi görməyə gəldim. 
Sonra da, əziz usta Martin, mənə anbarım üçün yaxşı bir çəllək lazım- 
dır, istədim onu sizə sifariş verim. Bax, elə oradakı o çəllək mənə 
lazımdır. Onu mənə verin, qiyməti nədirsə, deyin. 

İşdən yorulmuş, bir neçə dəqiqəliyə dincini almış, indi də taxta 
səkinin üstünə qalxmaq istəyən Reynhold Holtsşuerin sözünü eşidib, 
üzünü ona çevirdi: 

— Yox, əziz cənab Holtsşuer, bizim çəlləkciyəzimiz barədə heç 
fikirləşməyin də, biz onu möhtərəm cənab Bamberq yepiskopu üçün 
düzəldirikl 

Usta Martin əlləri arxasında, sol ayağını irəli qoydu, başını dala 
verdi, gözlərini qıyıb çəlləyə baxdı və qürurla dedi: 

— Əziz cənab Holtsşuer, təkcə bu gözəl taxtalardan, səliqədən, 
yaraşıqdan gərək biləydiniz ki, bu nümunəvi şeyin yeri knyaz anba- 
rıdır. Mənim şagirdim Reynhold düz dedi: siz bu çəllək barədə heç 
fikirləşməyin də, üzüm yığılandan sonra mən sizin üçün yaxşı, sadə bir 
çəllək düzəldərəm, lap anbarınıza münasib. 

Usta Martinin təkəbbüründən hirslənmiş qoca Holtsşuer etiraz 
edib dedi ki, onun qızıl pulu da eynilə yepiskopun qızıl pulu qiymətin- 
dədir, nağd verdiyi pula başqa yerdə də yaxşı şey ala bilər. Qəzəblən- 
miş usta Martin magistratın da, bütün şəhər əhlinin də hörmət elə- 
diyi qoca cənab Holtsşueri təhqir etməkdən özünü zorla saxlayırdı. 
Amma həmin dəqiqədə Konrad toxmağı var gücü ilə çırpmağa baş- 
ladı, ətrafda hər şey titrəyib cingildədi. Bu yerdə usta Martinin qəzəb 
seli kükrədi, o bağırdı: 

— Konrad, axmaq, nə döyəcləyirsən, heç nə görmürsən? Çəlləyi 
sındırmaq istəyirsən? 

— Ohol — Konrad çöndü, sahibinə tərs-tərs baxdı. — Ohol Neyçün 
də sındırmayım, ey başabəla ustal 

Bunu deyib toxmağı çəlləyə elə zərblə çırpdı ki, ən möhkəm 
çənbər titrədi, qopdu və ensiz taxta səkinin üstündən Reynholdu yerə 
yıxdı: boğuq guppultudan bildilər ki, taxtanın da biri çatladı. Qəzəbin- 
dən, hiddətindən coşmuş usta Martin şığıyıb, Valentinin atasının 
yonduğu taxtanı əlindən qapdı və “itin biri it” — deyə bağırıb, onu Kon- 
radın kürəyinə çırpdı. Zərbədən Konrad tez döndü, heç nə anlamamış 
kimi, bir neçə an quruyub qaldı, sonra gözlərindən qəzəb odu yağdıra- 
yağdıra, dişlərini qıcıdıb nərə çəkdi: “Vuruşmaq?l” Bir göz qırpımında 
taxta səkidən tullanıb, yerdən sıyırqanı qapdı və sahibinə elə zərbə 
endirdi ki, Fridrix Martini kənara çəkməsəydi, başı iki yerə bölünə- 

cəkdi, Sıyırqa ancaq ustanın əlinə dəydi, yaradan qan fəvvarə vurdu. 
Tosqun, aciz Martin müvazinətini itirdi və şagirdin işlədiyi dəzgaha 
toxunub, yerə sərələndi. Hamı vəhşiləşmiş Konradın üstünə cumdu, 
o da qanlı sıyırqanı yelləyə-yelləyə dəhşətli səslə hayqırdı, daha doğru- 
su, böyürdü: “Cəhənnəməl Cəhənnəmə göndərim onul” Pəhləvan kimi 
hamını itələdi, ikinci zərbəni endirmək üçün əlini qaldırdı, yerdə uza- 
nıb zarıyan, boğulan yazıq ustanı mütləq öldürəcəkdi. Qorxudan rəngi 
qaçmış Roza qaça-qaça özünü emalatxanaya yetirdi. Konrad onu 
görən kimi, yuxarı qaldırdığı sıyırqa əlində, daş kimi quruyub qaldı, 
heykələ döndü. Sonra sıyırqanı kənara atdı, qollarını yellədib sinə- 
sində çarpazladı, hər kəsin ürəyinə sirayət edən səslə çığırdı: “İlahi, mən 
neylədim?!” və emalatxanadan çıxıb qaçdı. Heç kim onu təqib etmədi. 

Yazıq usta Martini böyük çətinliklə yerindən qaldırdılar. Məlum 
oldu ki, sıyırqa ancaq əlinin ətini yaralayıb, yara da qorxulu deyil. Yerə 
yıxılan usta Martinin özü ilə dartıb yıxdığı qoca Holtsşueri də yonqa- 
rın içindən çəkib çıxardılar. Martanın mehriban Martin dayıya görə 
aravermədən qışqırışıb ağlayan uşaqlarını da güc-bəla ilə sakit elə- 
dilər. 

Martin dayı isə lap özünü itirmişdi. Deyirdi ki, bu yaramaz usta 
şagirdi təki o gözəl çəlləyi korlamayaydı, yara onu çox da narahat 
eləmir. 

Qocalar üçün xərək tapdılar, axı Holtsşuer də yıxılanda bərk 
zədələnmişdi. O, ölüm alətləri tələb edən bu peşəni söyür, Fridrixi and 
verirdi ki, gözəl tökmə sənətinə mümkün qədər tez qayıtsın, qızıl- 
gümüşlə işləsin. 

Hava tamam qaralan vaxt Fridrix və ona dəymiş çənbərdən özünü 
tamam əzgin hiss edən Reynhold qanıqara halda şəhərə, evə yollan- 
dılar. Qəfildən bir çəpərin dalında zariltı, ah-uf eşitdilər. Ayaq saxladı- 
lar, yerdən ucaboy bir adamın qalxdığını gördülər: Konradı o dəqiqə 
tanıyıb, qorxudan kənara sıçradılar. 

Konrad zarıdı: 

— Ah, əziz yoldaşlarım, qorxmayın məndənl Siz məni yırtıcı 
heyvan, iblis zənn edirsiniz... Ah, mən elə deyiləm, inanın, elə deyi- 
ləm... Başqa cür eləyə bilməzdim, mən bu sahibi, bu gonbulu öldür- 
məliydim, mən indi sizinlə bərabər gedib bir də bu işi görməliydim, 

təki bu iş baş tutaydı!.. Ancaq yox, yox.. Hər şey bitdi, siz daha məni 
görməyəcəksiniz!.. Dünyada hər şeydən çox sevdiyim Rozaya salam 
yetirin!.. Ona deyin ki, çiçəklərini ömrüm boyu köksümdə gəzdirəcə- 
yəm, o vaxt... o mənim bəzəyim olacaq... ancaq, bəlkə, mənim barəm- 
də danışılacaq sözlər qulağına çatdı. Əlvida, əlvida, mənim əziz, meh- 
riban yoldaşlarım! — Bunları deyib, Konrad çöllüklə götürüldü. Onu 
saxlamaq mümkün deyildi. 

Reynhold dedi: 

— Bu oğlan çox narahatdır, biz onun hərəkətini adi ölçü ilə ölçüb 
qiymətləndirməməliyik. Bir müddətdən sonra, bəlkə, onun ürəyini 
narahat edən sirr açıldı. 


REYNHOLD USTA MARTİNİN EVİNİ TƏRK ETDİ 


Usta Martinin o cür şən emalatxanası indi darıxdırıcı olmuşdu. 
Reynhold öz otağından çıxmırdı, işləməyə iqtidarı, həvəsi yoxdu. 
Yaralı əli sarınmış Martin o mənfur hadisəni tez-tez xatırlayır, har- 
dansa peyda olmuş acıqlı, hirsli işçini söyürdü. Roza, hətta Marta da 
uşaqları ilə o dəhşətli hadisə yerinə daha gəlmirdilər. Təkcə Fridrix 
iri çəlləyin üstündə cani-dildən çalışır, toxmağının səsi emalatxanadan 
qış meşəsində tənha odunçunun baltasının səsi kimi boğuq çıxırdı. 

Çox keçmədən Fridrix də qəm dünyasına qərq oldu, o açıq-aşkar 
gördü ki, Roza Reynholdu sevir. Əvvəllər Reynholda diqqət yetirməyi, 
onunla mehriban danışmağı bir yana dursun, indi gün kimi aydın idi 
ki, Reynhold emalatxanaya gələ bilmədiyi vaxt Rozanın bura daha 
gəlmək fikri yoxdur. Evdə oturmağı daha münasib bilir, sevgilisinə 
qulluq eləmək istəyir. Bazar günü hamı şən halda küçəyə axışanda, 
yarası, demək olar ki, sağalmış usta Martin onunla və Roza ilə bərabər 
çəmənliyə getməyi Fridrixə təklif eləyəndə o, dəvəti qəbul eləmədi. 
Dərd-ələm içində, eşq həsrətindən divanə kimi, tək-tənha şəhərdən 
çıxıb, Reynholdla ilk dəfə görüşdüyü o kəndə, o təpəyə sarı qaçdı. 
Güllü-çiçəkli hündür otun üstünə üzüqoylu düşdü, vətəninə qayıdanda 
yolunu işıqlandıran parlaq ümid ulduzunun indi məqsədinə çatdığı 
dəmdə qara pərdə arxasında yox olduğunu fikirləşəndə, arzularının 

səraba doğru can atan xəyalpərvərin əbəs cəhdlərinə bənzədiyini 
düşünəndə göz yaşı sel olub, başlarını əymiş çiçəklər üstünə axdı, 
çiçəklər də, sanki, cavanlığın eşq əzablarına şərik oldu. Fridrix özü də 
bilmirdi ki, dərdli sinəsindən qopan ahlar sözlərə, sədalara necə 
çevrildi. O, belə bir mahnı oxudu: 


Harda gizlənmisən, 

Mənim ulduzum? 

Təkəm, yalqızam. 

Şirincə sükutun, şirincə mürgün 
Tökülür səmadan özgələr üçün. 
Ey axşam küləyi, 

Əsməyin xoşdur, 

Əs mənim köksümdə, 

Ölümü coşdur. 

Ürəyi zülmətə, qaranlığa at. 

İndi ki ayrılıb istəklisindən, 

Qoy sıxsın, əritsin onu zülmət. 
Ağaclar, bu gecə nə pıçıltıdır 
Sizdən qırıq-qırıq qulağa çatır? 
Sən nə boylanırsan, 

ey bulud, de bir? 

Burda, aşağıda mənim qəbrimdirl 
Orda ümidimi uyutmuşam, bil, 
Orda rahat-rahat mən yatmışam, bil. 


Çox vaxt göz yaşı və sözlərlə axıb tökülən dərin kədər həsrət, istək 
içində əriyib yox olur, hətta ürəyə zəif ümid işığı, qığılcım düşür. 
Mahnısını oxuyub qurtaran Fridrix də ucadan qüvvət, gümrahlıq 
duydu, cana gəldi. Mahnısında xitab elədiyi axşam mehi, qaranlıqda 
tünd görünən ağacların xışıltısı, sanki, təsəlli sözləri pıçıldayırdı, uzaq 
bəxtiyarlıq, keçmiş şöhrət yuxularının rəmzi kimi, qaranlıq səmaya 
qızıl zeh düşmüşdü. Fridrix qalxıb, təzədən kəndə endi. Qəfildən ona 
elə göründü ki, Reynhold da yanınca addımlayır, lap onda, ilk dəfə 
onu gördüyü vaxtda olduğu kimi. Reynholdun o zaman dediyi sözlər 

bir-bir yadına düşdü. Yarışa girmiş iki dost rəssam barədə danışdığı 
əhvalatı da xatırladı, elə bil, gözlərini tutmuş pərdə qeybə çəkildi. Axı 
gün kimi aydındır ki, Reynhold Rozanı əvvəllər görüb və sevib. Nürn- 
berqə, usta Martinin evinə onu çəkib aparan bu sevgi imiş, iki rəssa- 
mın yarışından danışanda da elə onların ikisini — Reynholdla Fridrixi, 
Rozaya məhəbbətini nəzərdə tuturmuş. Reynholdun onda dediyi bu 
sözlər Fridrixin qulağında səsləndi: “Namusla, açıq-açığına çalışıb 
eyni mükafatı almaq — bu qayə əsl dostları bir-birinə daha möhkəm 
bağlamalıdır, nəinki onların arasına nifaq salmalıdır, nəcib ürəklərdə 
paxıllıq, məkr, nifrət heç vaxt özünə yer tapa bilməz”. 

Fridrix ucadan: 

— Bəli, — dedi, — bəli, əziz dost, mən səndən soruşacağam, sən 
özün mənə deyərsən ümidimi tamam üzməliyəm, ya yox. 

Fridrix Reynholdun qapısını döyəndə səhər açılmışdı. Cavab gəl- 
mədiyindən, o, heç vaxt bağlı olmayan qapını açıb içəri girdi. Həmin 
anda heykəl kimi yerində quruyub qaldı. Roza gözqamaşdıran gözəl- 
liyi, cazibədarlığı ilə qarşısında dayanmışdı: adamboyu çəkilmiş, hey- 
ranedici şəkil dəzgahdan ona baxırdı, səhər günəşinin şüaları onu çox 
gözəl işıqlandırmışdı. Stolun üstünə atılmış muştabeldən, palitradakı 
qurumamış rənglərdən bilmək olurdu ki, rəssam öz işindən indicə 
ayrılıb. Fridrix köks ötürdü: “Ah, Roza, Roza... Aman, yarəbb...” 
Bu dəm arxasında dayanmış Reynhold əlini onun kürəyinə vurdu və 
təbəssümlə soruşdu: 

— Hə, Fridrix, rəssam barədə nə deyə bilərsən? 

Fridrix Reynholdu bağrına basdı: 

— Ah, gözəl insanl Böyük rəssaml Bəli, indi hər şey mənə aydın- 
dır! — dedi. — Mən sənin alacağın mükafata can atmağa səy edən miskin 
adamam... o mükafata sən layiqsən, sən... Axı səninlə müqayisədə mən 
nəyəm, mənim sənətim sənin sənətinin yanında nədir? Ah, mənim də 
arzularım, xəyallarım vardıl.. Ancaq mənə gülmə, əziz Reynholdl.. 
Fikirləşirdim ki, nə yaxşı olardı xalis gümüşdən Rozanın füsunkar 
surətini yaradaydım, amma bu, uşaq oyunudur! Sən isə!.. Sən!.. Necə 
məlahətlə, şəfəq saçan qənirsiz gözəlliyi ilə sənə baxıb gülümsünür... 
Ah, Reynhold, Reynhold, sən xoşbəxt adamsanl Bəli, sən dediyin kimi 
oldul İkimiz yarışdıq, sən qalib gəldin, qalib gəlməliydin də. Mən bütün 

qəlbimlə səninləyəml Fəqət bu evi də, vətənimi də tərk etməliyəm, dözə 
bilmərəm. Hərgah, Rozanı yenə görsəm, məhv olaram... Bağışla məni, 
əziz, əvəzsiz dostum. Elə bu gün, bu saat buradan qaçıram, uzaq, lap 
uzaq yerə, eşq həsrəti, dərdim-ələmim məni hara aparsa, ora. 

Sözünü qurtarıb Fridrix otaqdan çıxmaq istədi, lakin Reynhold 
onu güclə tutub saxladı və astadan dedi: 

— Sən getməməlisən, çünki iş sən fikirləşdiyin kimi yox, tamam 
ayrı cür ola bilər. Bu vaxtadək səndən gizlətdiyim hər şeyi sənə 
danışmalıyam. Mən çəlləkçi deyiləm, rəssamam, bunu artıq özün 
bilirsən, ümidvaram, rəsmdən də başa düşürsən ki, özümü yaxşı rəs- 
samlar cərgəsinə yazmağa haqqım var. İlk gənclik çağlarında İtaliya- 
ya, incəsənət diyarına üz tutdum, orda, xoşbəxtlikdən, böyük sənət- 
karların diqqətini cəlb elədim. Onlar sənət alovu ilə mənim daxilimdə- 
ki qığılcımı odlandırdılar. Hər şeydə bəxtim gətirdi. Çəkdiyim rəsmlər 
bütün İtaliyada şöhrət qazandı və qüdrətli Florensiya hersoqu məni öz 
sarayına dəvət elədi. O vaxtlar mən alman incəsənəti ilə heç maraq- 
lanmırdım, heç bizim rəsmləri görmədən, onların quruluğundan, pis 
çəkilişindən, bizim Dürer və Kranaxların kobud işindən o ki var danı- 
şırdım. Lakin günlərin birində hansı şəkilsatansa hersoqun qalereya- 
sına qoca Albrextin işi olan madonnanı gətirdi. Madonna məni heyran 
elədi, ürəyim titrədi. Mən təmtəraqlı italyan rəsmlərindən soyudum, 
yubanmadan doğma Almaniyaya qayıtmağı qərara aldım və indi belə 
can atdığım sənət əsərlərini öz gözlərimlə görmək istədim. Bura, 
Nürnberqə gəldim, Rozanı görəndə isə elə bildim ki, ürəyimi parlaq 
işıqla nurlandıran o madonna canlanıb, yerdə gəzir. Sənin başına 
gələn, mənim də başıma gəldi, əziz Fridrix, mən məhəbbət alovunda 
alışıb-yandım. Yalnız Rozanı görürdüm, yalnız onun barəsində fikirlə- 
şirdim, beynimdə ayrı heç nəyə yer qalmamışdı, incəsənət də mənim 
üçün o mənada dəyərini saxladı ki, Rozanın surətini yarada bilirdim. 
Mən onunla, italyanlar kimi, guya, təsadüfən tanış olmaq istədim, lakin 
bu, mənə müyəssər olmadı. Usta Martinin evinə yol tapmaq üçün bir 
bəhanə də fikirləşə bilmədim. Nəhayət, açıq-açığına Rozaya elçi düş- 
mək istədim. Bu vaxt eşitdim ki, usta Martin qızını yalnız mahir çəl- 
ləkçiyə vermək niyyətindədir. Onda Strasburqda çəlləkçilik peşəsini 
öyrənmək, sonra da usta Martinin emalatxanasına getmək kimi qəribə 

bir qərara gəldim. Qalan nə varsa, hamısını qismətə, taleyə tapşırdım. 
Qərarımı necə yerinə yetirdim, bunu bilirsən, ancaq bir şeyi də bilmə- 
İisən: neçə gün bundan qabaq usta Martin mənə dedi ki, məndən yaxşı 
çəlləkçi çıxacaq. Onun əziz kürəkəni olsam, sevinəcək, çünki mən 
Rozanın xoşuna gəlməyə çalışıram, Rozanın da mənə meyli var. 

Fridrix ürək ağrısı ilə çığırdı: 

— Axı başqa cür mümkün də deyill Bəli, bəli, Roza sənin olacaql 
Mənim kimi miskin adam belə səadətə necə ümid eləyə bilərdi? 

— Sən unudursan, — Reynhold sözünə davam elədi, — qardaşım, 
sən bir şeyi unudursan ki, hiyləgər usta Martinin, guya, duyduğu hissi 
Rozanın özü əsla təsdiq eləməyib. Doğrudur, bu vaxtadək Roza həmi- 
şə mənimlə mehriban, səmimi rəftar eləyib. Fəqət sevən ürəyin duy- 
бизи tamam ayrı cürdür! Əziz qardaşım, söz ver ki, üç gün müddətin- 
də bir tədbirə əl atmayacaqsan, əvvəlkitək emalatxanada işləyəcəksən. 
İndi mən də işləyə bilərdim, ancaq gördüyün bu rəsmi belə səylə çək- 
diyim vaxtdan miskin çəlləkçilik peşəsi məndə dərin ikrah hissi 
oyadır. Daha toxmağı əlimə götürə bilmirəm... Nə olur-olsun! Üçüncü 
günü sənə düzünü deyərəm ki, işlər nə yerdədir. Hərgah görsəm ki, 
Rozanın sevdiyi o xoşbəxt adam, doğrudan da, mənəm, onda bu yerlər- 
dən uzaqlaşmaq öz ixtiyarındadır, onda biləcəksən ki, zaman, vaxt ən 
dərin yaraları belə sağaldır! 

Fridrix söz verdi ki, qismətini gözləyəcək. 

Üçüncü gün (Fridrix Roza ilə rastlaşmamağa çalışırdı) ürəyi qor- 
xudan, intizardan çırpınmağa başladı. O, bihuş halda, fikirli-fikirli 
emalatxanada gəzib-dolaşır, onun yöndəmsizliyi usta Martini deyin- 
məyə, acıqlanmağa məcbur edirdi, halbuki əvvəllər ustanın deyinmək 
adəti yoxdu. Görünür, sahibə nəsə olmuşdu ki, o, qabaqkı şənliyini 
itirmişdi. Mənfur xəyanət, namərdlik barədə uzun-uzadı danışır, 
bununla nə demək istədiyini aydınlaşdırmırdı. 

Qaş qaralanda Fridrix şəhərə yollandı, darvaza yaxınlığında bir 
atlı gördü və dərhal Reynholdu tanıdı. Reynhold da Fridrixi görən 
kimi qışqırdı: 

— Hə, elə sənə rast gəlmək istəyirdim, rast gəldim də. 

O, atdan yerə tullandı, cilovu əlinə doladı və dostunun qolundan 
tutdu: 

— Gəl, — dedi, — bir az qoşa gedək! Məhəbbət əhvalatımı indi sənə 
danışa bilərəm. 

Fridrix gördü ki, Reynhold ilk dəfə onların görüşdüyü vaxt 
geyindiyi kimi geyinib, yol çantası da çiynindədir. Rəngi qaçmış, qanı 
da qara idi. 

— Xoşbəxt ol, — Reynhold çılğınlıqla, ucadan dedi, — xoşbəxt ol, 
əziz qardaşıml İndi sən çəlləklərini canla-başla quraşdıra bilərsən, mən 
öz yerimi sənə verirəm. Elə indicə gözəl Roza ilə və hörmətli usta 
Martinlə xudahafizləşdim. 

— Necə, — Fridrixin vücudundan sanki cərəyan keçdi, — necə, sən 
gedirsən? Axı usta Martin istəyir ki, sən onun kürəkəni olasan, Roza 
da səni sevir?! 

Reynhold etiraz elədi: 

— Sən ancaq ona görə belə fikirləşirsən ki, gözlərini qısqanclıq 
tutub. Roza yalnız atasının sözündən çıxmamaq xatirinə mənə gedər- 
di, axı o, həlim və itaətkar qızdır, lakin soyuq ürəyində məhəbbətin 
qığılcımı da yoxdur. Ha-ha-hal Mənsə mahir çəlləkçi ola bilərdim: iş 
günləri şagirdlərlə çənbər yonub taxta rəndələrdim, bazar günləri də 
möhtərəm xanımla müqəddəs Yekaterina, ya da müqəddəs Sebald 
kilsəsinə gedərdim, axşam da çəmənlikdə əylənərdim, beləcə illər 
keçərdi... 

— Gülmə, — Fridrix qəhqəhə çəkib gülən Reynholdun sözünü 
kəsdi, — zəhmətkeş şəhərlinin sadə, asudə həyatına gülmə. Hərgah 
Roza, doğrudan da, səni sevmirsə, bu onun günahı deyil, sən isə elə 
hirslənirsən, qəzəblənirsən ki... 

Reynhold dedi: 

— Haqlısan, belə axmaq adətim var: təhqir olunanda şıltaq uşaq 
kimi şuluq salıram. Yəqin, başa düşmüsən ki, Rozaya onu sevdiyimi 
və atasının razı olduğunu dedim. Həmin anda gözlərindən yaş sel 
kimi axdı, əlindən tutduğum əli titrədi. Üzünü yana çevirib pıçıldadı: 
“Mən atamın sözündən çıxa bilmərəml” Elə bu mənə bəsdi. Sən 
görürsən mən necə əsəbiyəm, əziz dost, qoy bu, sənə mənim qəlbimə 
nəzər salmağa imkan versin. Görürsən ki, Rozaya sahib olmağa can 
atmağım özümü aldatma imiş, qızışmış beynimin qərarı imiş. Axı mən 
onun şəklini çəkib qurtaran kimi qəlb rahatlığı tapdım. Qəribə də 

olsa, tez-tez o fikrə düşürəm ki, Rozanın özü indi onun rəsmidir, rəsmi 
isə canlı Rozadır. 

Miskin peşə məndə ikrah hissi oyatdı və evlənməyimlə, usta adı 
almağımla başlanacaq bayağı həyatım belə yaxın görünəndə mənə elə 
gəldi ki, məni qazamata salıb zəncirləyəcəklər. Axı ürəyimdə gəzdirdi- 
yim o mələk necə mənim arvadım ola bilər? Yox, həmişə cavan, 
zəriflik, gözəllik mücəssəməsi olan o ulduz mənim ilhamımın yarat- 
dığı rəsmlərdə işıq saçmalıdır. 

Ah, buna necə can atıraml Məgər mən ilahi sənətimə xəyanət edə 
bilərəmmi? Tezliklə yenidən sənin odlu nəfəsinə, ətirli havana baş 
vuracağam, ey gözəl ölkə, bütün incə sənətlərin vətənil 

Dostlar Reynholdun getmək istədiyi yolun sola burulduğu yerə 
gəlib çatdılar. 

— Burda ayrılaql — deyib Reynhold Fridrixi xeyli vaxt bərk-bərk 
bağrına basdı, atın belinə qalxıb, çaparaq getdi. 

Fridrix lal sükut içində onun arxasınca baxdı, sonra qəribə fikir- 
lər caynağında çırpına-çırpına evə sarı yollandı. 


FRİDRİX USTA MARTİNİN EMALATXANASINDAN 
NECƏ QOVULDU 


Ertəsi gün usta Martin qaşqabaqlı halda, dinməz-söyləməz, Bam- 
berq yepiskopu üçün hazırladığı iri çəlləyin üstündə əlləşirdi. Elə 
Reynholdla ayrılığın bütün acısını duymuş Fridrix də kəlmə kəsmək 
iqtidarında deyildi, o ki qalmışdı mahnı oxumaq ola. Nəhayət, usta 
Martin toxmağı bir yana atdı, qollarını çarpazladı və astadan dedi: 

— Budur, Reynhold da daha yoxdur... Demə, o qiyamət rəssam 
imiş, özünü çəlləkçi kimi qələmə verib məni axmaq yerinə qoyub. Yanı- 
ma gəldiyi gün bunu başa düşə bilsəydim... hiyləgərin biril Qovardım 
onul Üzdən namuslu, ürəyitəmiz adama oxşayır, amma içərisi yalanla, 
hiylə ilə doludur! Neyləmək, o yoxdur, sən yanımda qalacaqsan və 
bizim peşəyə vicdanla qulluq eləyəcəksən. Nə bilmək olar, bəlkə, biz 
səninlə daha da yaxın olduq. Əgər sən mahir usta olsan və Rozanın 
xoşuna gəlsən... məni başa düşürsən də... onun mərhəmətini qazan. 

Bunu deyib toxmağı götürdü və ürəklə işləməyə girişdi. Fridrix 
özü də bilmirdi neçin Martinin sözləri onun qəlbini parçalayır və ümid 
işartısını yox eləyən qəribə narahatlıq hardan doğub. Xeyli vaxt 
keçəndən sonra Roza günlərin birində emalatxanaya ayaq basdı. O çox 
fikirli idi. Onun ağlamaqdan qızarmış gözlərini görən Fridrixin qanı 
qaraldı. “Ona görə ağlayır, yəqin ki, onu sevir” — daxilindən bir səs 
qulağına bu sözləri pıçıldayırdı, başını qaldırıb, dünyalar qədər sevdiyi 
qıza baxa bilmirdi. 

İri çəllək axır ki, hazır oldu və yalnız indi gördükləri iş xoşuna 
gəldiyindən usta Martinin əhvalı yenə yaxşılaşdı. 

— Hə, oğlum, – o, əlini Fridrixin çiyninə vurdu, — hə, oğlum, qoy 
belə olsun: əgər Rozanın ürəyinə yatsan və usta adı alsan, mənim 
kürəkənim olacaqsan. Sən mahir oxuyanların nəcib cəmiyyətinə daxil 
olarsan, orda da şan-şöhrət qazanarsan. 

İndi usta Martinin işi lap başdan aşırdı, buna görə iki usta şagirdi 
də götürdü. Bu cavanlar işə can yandırsalar da, kobud idilər, şəhər- 
bəşəhər gəzməkdən vəhşiləşmişdilər. Əvvəlki şən, xoş söhbətlər əvə- 
zinə, indi usta Martinin emalatxanasında bayağı, şit zarafatlar, 
Reynholdla Fridrixin zərif mahnıları əvəzinə, iyrənc, ədəbsiz mahnılar 
eşidilirdi. Roza da daha bura gəlmirdi. Fridrix onu hərdən, ötəri görə 
bilirdi, Bəzən kədərli baxışlarını ona dikir, bəzən də ahla bərabər 
sinəsindən bu sözlər qopurdu: “Ah, sevimli Roza, kaş sizinlə əvvəlki 
kimi danışa biləydim, kaş siz əvvəlkitək, Reynhold burada olan zaman- 
lardakı kimi mehriban, nəvazişkar olaydınızl” — Roza da utanıb gözlə- 
rini yerə dikir, pıçıldayırdı: “Siz mənə nəsə demək istəyirsiniz, sevimli 
Fridrix?” Fridrixin damarlarındakı qanı donur, söz demək iqtidarın- 
da olmurdu. Qürub şəfəqində parıldayan və biz onu görməyə macal 
tapmamış qeybə çıxmış şimşək kimi, xoşbəxt an da uçub gedirdi. 

Usta Martin indi təkid edirdi ki, Fridrix usta adı almaq üçün işə 
başlasın. O öz ehtiyatından, beş ildən də artıq saxladığı ən yaxşı, ən saf 
palıd ağacının taxtalarını seçib verdi. Mərhum Valentinin qoca atasın- 
dan başqa, Fridrixə heç kim kömək eləməməliydi. Hərgah kobud iş 
yoldaşları olan usta şagirdlərinin ucbatından çəlləkçilik peşəsi Fridrixdə 
ikrah hissi oyadırdısa, indi fikirləşəndə ki, usta adı almaq üçün görəcəyi 
iş onun gələcək taleyini həll edəcək, qəhərdən boğulurdu. Usta Martin 

onu peşəsinə sədaqətə görə təriflədikcə, daxilindəki təşviş get-gedə 
artırdı. Bilirdi ki, rüsvayçılıqla məhv olacaq: axı incəsənətə məhəbbətlə 
dolu ürəyinə bu çəlləkçilik peşəsi tamam yad idi. Reynhold və Rozanın 
portreti onun fikrindən çıxmırdı. Öz sənəti isə bütün cazibədarlığı ilə 
təsəvvüründə canlanırdı. İş vaxtı necə miskin peşə ilə məşğul olduğunu 
fikirləşəndə, xəstələndiyini bəhanə edir, emalatxanadan baş götürüb 
qaçır, müqəddəs Sebald kilsəsinə gəlib, Peter Fişerin hazırladığı qəşəng 
qəbirüstü heykələ saatlarla baxırdı: “İlahi, yarəb! Bu cür əsər düşünüb 
yaratmaq! Dünyada bundan gözəl nə ola bilər?!” — deyə ucadan heyran- 
lığını bildirirdi. Bundan sonra da istər-istəməz taxta-çənbərlərinin 
yanına qayıdırdı və Rozaya yalnız bu yolla sahib olacağını fikirləşəndə 
ürəyinə, elə bil, iti caynaq batırırdılar, ürəyi qana dönür, ona elə gəlirdi 
ki, çırpına-çırpına əzab içində məhv olmalıdır. Yuxularında Reynhold 
tökmə işi üçün ona qəribə şəkillər gətirirdi, bunlardan Roza gah çiçək, 
gah qanadlı mələk şəklinə düşür, qəribə halda başqa naxışlara qarışırdı. 
Amma onlarda nə isə çatışmırdı və gördü ki, Reynhold Rozanı təsvir 
edərkən ürəyini unutmuşdu, indi o özü ürəyi əlavə edirdi. Sonra ona 
elə gəlirdi ki, təsvirdəki çiçəklər, yarpaqlar tərpənməyə başlayır, züm- 
zümə edir, rayihə, ətir saçır. Güzgü kimi parıldayan qızıl-gümüş isə 
Rozanın şəklini əks etdirirdi, sanki, o kədər içində əllərini sevgilisinə 
sarı uzatmışdı, sanki, Rozanın əksi qara duman içində əriyib yox olur- 
du, gözəl, varlığı istək, həsrət dolu Roza isə onu məhəbbətlə bağrına 
basırdı. Əhvalı pozulur, dözülməz iztirablara tab gətirə bilmirdi. Çəl- 
ləkçilik peşəsi ona dəhşətli gəlirdi, kömək, təsəlli üçün də qoca müəl- 
limi İohan Holtsşuerin yanına gedirdi. Holtsşuer emalatxanasında 
kiçik bir iş başlamağa Fridrixə icazə verdi, bu işi Fridrix özü fikirləş- 
miş, lazım olan qədər qızıl almaq üçün usta Martinin ona verdiyi maaşı 
yığıb saxlamışdı. Beləliklə, rəngi solmuş Fridrixin ağır xəstə olduğu 
bəhanəsi inandırıcı göründü, o da çəlləkçi emalatxanasında əlini ağdan- 
qaraya vurmadı. Aylar ötüb keçsə də, iri qırxvedrəlik çəllək, onun usta 
adı almaq üçün boynuna götürdüyü iş qətiyyən irəli getmədi. Sahib 
acıqlı-acıqlı dedi ki, o, güc-qüvvəsi daxilində, hər halda, işləməlidir. 
Fridrix də nifrət elədiyi çəlləyin yanında durub, sıyırqanı əlinə almalı 
oldu. O işlədiyi vaxt usta Martin yaxınlaşıb, onun hamarladığı taxtalara 
baxmağa başladı. Qəfildən qıpqırmızı qızarıb qışqırmağa başladı: 

— Bu nədir, Fridrix? Bu nə işdir görürsən? Taxtaları kim yonub, 
usta olmaq istəyən usta şagirdi, yoxsa emalatxanaya üç gün əvvəl gəl- 
miş axmaq şagird? Ağlını başına yığ, Fridrix, içindəki nə şeytandır 
belə, səni oynadır? Heyif mənim gözəl palıd taxtalarımdanl Usta adı 
almaq üçün gördüyün iş budurl Vay səni, yöndəmsiz, bivec cavanl 

Cəhənnəm əzabı çəkən, yanar ocaqda qovrulan Fridrix özünü 
saxlaya bilmədi, sıyırqanı bir kənara tullayıb çığırdı: 

— Sahibl Kifayətdir... Qoy ölüm, dərd-ələm içində məhv olum. 
Amma daha dözə bilmirəm... Bu iyrənc peşəyə heç əlim yatmır, 
öz gözəl sənətim qarşısıalınmaz qüvvə ilə məni özünə çəkir. Ah, mən 
sizin Rozanı bütün varlığım ilə sevirəm... elə sevirəm ki, dünyada heç 
kim mənim kimi sevə bilməz... Bu murdar peşəyə də ona görə əl atmı- 
şam... İndi əlim ondan üzülüb, bunu bilirəm. Bu həsrətdən tezliklə 
öləcəyəm. Ancaq başqa yolum yoxdur, mən öz ilahi sənətimə, belə 
biabırcasına atdığım hörmətli qoca müəllimim İohan Holtsşuerin 
yanına qayıdıram. 

Usta Martinin gözlərindən od saçdı. Qəzəbindən, az qala, dili 
tutulmuş halda kəkələyə-kəkələyə mızıldadı: 

— Мә? Sən də?! Yalan, riya?! Məni saymadın?.. Murdar peşər”.. 
Çəlləkçilik ha... Rədd ol gözümdən, həyasızl.. Çıx get... 

Usta Martin yazıq Fridrixin çiyinlərindən yapışdı, itələyib ema- 
İatxanadan bayıra çıxardı. Kobud usta şagirdləri onun ardınca kinayə 
ilə güldülər. Təkcə Valentinin qoca atası əllərini qoşaladı, fikirli-fikirli 
uzaqlara baxıb dedi: 

— Mən görürdüm ki, bu cavanın fikri-xəyalı bizim çəlləklərdən 
daha yüksəklərə uçur. 

Marta acı-acı ağladı, uşaqları isə çığırışdılar, hay-haray saldılar. 
Axı, onlarla elə mehriban oynayan, neçə dəfə onlar üçün şirin qoğal 
gətirən Fridrixə yazıqları gəlirdi. 


NƏTİCƏ 


Reynholdla Fridrixə nə qədər acığı tutsa da, usta Martin özlü- 
yündə boynuna aldı ki, emalatxananın sevinci, şənliyi də onlarla 

bərabər gedib. Təzə usta şagirdləri hər gün onu əsəbiləşdirirdilər. Hər 
xırda şeyin qayğısına özü qalmalı olurdu. Hərgah onun göstərişilə bir 
iş görülürdüsə də, əziyyəti özü çəkirdi. Hər gün işdən yorulub, ürək- 
dən ah çəkirdi: “Ah, Reynhold! Ah, Fridrix! Kaş məni belə utanmaz- 
utanmaz atıb getməyəydiniz! Kaş yaxşı çəlləkçi olub burda qalay- 
dınızl” Hətta iş o yerə çatdı ki, çəlləkçilik peşəsindən əl götürmək 
fikrinə də düşdü. 

Günlərin birində belə əhvalda, axşamçağı evində oturduğu vaxt 
qəfildən cənab Yakobus Paumqartnerlə usta İohan Holtsşuer ona 
qonaq gəldilər. Usta Martin başa düşdü ki, söhbət Fridrixdən gedə- 
cək. Doğrudan da, cənab Paumqartner o saat Fridrixdən söz saldı, 
usta Holtsşuersə cavanı ağızdolusu tərifləməyə başladı, dedi ki, bu 
çalışqanlıqla, bu qabiliyyətlə Fridrix nəinki döymə sənətini mükəm- 
məl öyrənəcək, heç şübhəsiz, heykəl yaratmaq sənətində də kamil- 
ləşəcək və Peter Fişerin ardıcılı olacaq. Bu yerdə cənab Paumqartner 
usta Martinin nalayiq hərəkətini pisləməyə başladı, dedi ki, yazıq usta 
şagirdi günahsız ola-ola qovulub, ikisi də təkid elədi ki, Fridrix mahir 
oyma ustası və tökməçi olandan sonra usta Martin Rozanı ona versin, 
hərgah onu odlu məhəbbətlə sevən Fridrixə Rozanın meyli varsa. Usta 
Martin gözlədi onlar sözlərini qurtarsınlar, sonra papağını çıxarıb 
gülümsündü: 

— Hörmətli cənablar, siz məni həyasızcasına aldatmış işçinin tərə- 
fini saxlayırsınız. Amma eybi yox, bunu ona bağışlayıram, ancaq tələb 
eləməyin ki, onun xatirinə qəti qərarımı dəyişim, Rozadan gözünü 
çəksin. 

Bu dəm rəngi qaçmış, ağlamaqdan gözləri qızarmış Roza içəri 
girdi və şərab dolu qabı dinməzcə stolun üstünə qoydu. 

Cənab Holtsşuer sözə başladı: 

— Yaxşı, neyləmək olar, elə isə Fridrixin istəyinə güzəştə get- 
məliyəm: o, doğma şəhərini həmişəlik tərk etmək fikrindədir. O, mənim 
emalatxanamda qəşəng bir oyma işi hazırlayıb. İcazənizlə, əziz usta, 
bunu sizin Rozaya yadigar vermək istəyir. Bir baxın. 

Usta Holtsşuer çox zərif işlənmiş balaca bir gümüş qədəh çıxarıb 
usta Martinə verdi, qiymətli, gözəl şeylər xiridarı olan usta Martin də 
qədəhi alıb, hər tərəfdən ona heyranlıqla baxmağa başladı. Həqiqətən, 

bu balaca gümüş qədəhdən gözəl heç nə ola bilməzdi. İncə meynə 
yarpaqları ilə qızılgüllər qədəhin kənarında bir-birinə hörülmüşdü, 
yarıaçılmış qönçələrin içində isə bir-birini nəvazişlə sığallayan qəşəng 
mələklər boylanırdılar. Qədəhə dupduru çaxır töksən, sənə elə gələr 
ki, incə-incə oynaşan mələklər gah şərabın üzünə çıxır, gah da batırlar. 

Usta Martin dedi: 

— Qədəh, doğrudan da, çox zərif işlənib. Hərgah Fridrix xalis 
qızılla onun ikiqat qiymətini məndən qəbul edəcəksə, qədəhi özümdə 
saxlaram. 

Sözünü deyə-deyə usta Martin qədəhi şərabla doldurub dodaq- 
larına yaxınlaşdırdı. Həmin dəqiqə qapı açıldı, Fridrix içəri girdi. 
Sapsarı saralmış üzündə ən əziz adamından əbədi ayrılığın ağır kədəri 
əks olunmuşdu. Onu görən kimi Roza ürəkparçalayan səslə çığırdı: 

— Ah, mənim əziz Fridriximl — Bayğın halda onun sinəsinə qısıldı. 

Usta Martin qədəhi stolun üstünə qoydu, Rozanı Fridrixin quca- 
ğında görüb, cin-şeytan görmüş kimi, gözlərini bərəltdi, Sonra lal- 
dinməz, yenə qədəhi əlinə alıb, içinə baxmağa başladı. Birdən yerin- 
dən dik atılıb qışqırdı: 

— Roza... Roza, sən Fridrixi sevirsən? 

Roza pıçıldadı: 

— Ah, mən bunu daha gizlətmək iqtidarında deyiləm. Mən onu hə- 
yatım qədər sevirəm, siz onu qovanda qəmdən ürəyim parçalanırdı. 

Usta Martin ucadan: 

— Elə isə, qucaqla öz nişanlını, Fridrixl — dedi. 

Heyrətlənmiş Paumqartnerlə Holtsşuer çaşqın halda bir-birinə 
baxırdılar, usta Martinsə, qədəh əlində, sözünə davam edirdi: 

— Aman, yarəbb, məgər hər şey nənənin qabaqcadan xəbər ver- 
diyi kimi olmadı? “Bu ev sənə hədiyyədir, ətir saçır, gül qoxuyur, 
mələklər də xor oxuyur... O qiymətli ev-eşiyi kim verirsə, ona inan, 
sev, qucaqla, o qoçaqdır. Atasından soruşmadan ancaq sənin olacaq- 
dır!” Mən nə axmağaml Budur hədiyyə evcik, mələklər də, adaxlı, hə, 
cənablar, indi işlər qaydasına düşdü, kürəkən tapıldı. 

Dəhşətli yuxuda dərin, qaranlıq qəbirdə uzandığını görüb, bu 
yuxudan ətirli bir yaz günü, günəşin zərrin şəfəqlərindən oyanıb, dün- 
yada hamıdan əziz bildiyi adamın ağuşunda, mehriban qadının mələk 

simasını gözü qabağında görmüş, yalnız bütün bunlara tab gətirmiş 
adam Fridrixin hisslərini başa düşər, onun bəxtiyarlığını duya bilər. 
Kəlmə kəsməyə qüdrəti çatmayan Fridrix Rozanı bağrına elə basmışdı 
ki, elə bil, heç vaxt ağuşundan buraxmayacaqdı. Nəhayət, Roza astaca 
özü Fridrixdən aralanıb, əlindən tutaraq onu atasının yanına gətirdi. 
Fridrix heyrətlə dedi: 

— Mənim əziz sahibim, yəni dediyiniz doğrudurmu? Siz Rozanı 
mənə verirsiniz, mən öz sənətimlə məşğul ola bilərəm? 

Usta Martin: 

— Bəli, bəli, — dedi, — inan mənəl Başqa qərarım ola bilərmi, axı 
qoca nənənin o vaxt dedikləri sənə görə yerinə yetib. Düzəltdiyin 
qırxvedrəlik çəllək də qoy qalsın. 

Xoşbəxt Fridrix gülümsündü: 

— Yox, əziz usta, əgər ürəyiniz istəyirsə, mən sevinclə, həvəslə 
o gözəl çəlləyimi düzəldərəm, çəlləkçilik peşəmin son işini başa vura- 
ram, sonra da tökmə sənətimə qayıdaram. 

Sevincindən gözləri parıldayan usta Martin hərarətlə: 

— Ah, istəkli, xeyirxah oğluml — dedi, — hə, çəlləyi qurtar, sonra 
toyu başlayaql.. 

Fridrix vədinə namusla əməl elədi: qırxvedrəlik çəlləyi düzəldib 
qurtardı, ustaların da hamısı çəlləyi bəyəndi. Usta Martin də ürəkdən 
sevindi, dedi ki, Allah ona ən yaxşı kürəkən göndərib, dünyada ondan 
yaxşı kürəkən ola bilməz. 

Nəhayət, toy günü gəlib çatdı. Fridrixin düzəltdiyi, ağzınacan 
şərabla dolu, çiçəklərlə bəzənmiş çəllək dəhlizə qoyulmuşdu. Başda 
müşavir Yakobus Paumqartner olmaqla, çəlləkçi ustalar arvadları ilə, 
onların da ardınca qızıl-gümüş əşyalar düzəldən ustalar gəldilər. Toy 
mərasimi artıq nikah kəsdirmək üçün müqəddəs Sebald kilsəsinə yola 
düşən dəmdə qəfildən küçədə boru gurladı, Martinin evinin qabağında 
at kişnərtisi, nal taqqıltısı eşidildi. Usta Martin tez pəncərəyə yaxın- 
laşdı. Haynrix fon Şpangenberq, dəbdəbəli bayram geyimində, evin 
qabağında dayandı. Ondan üç-dörd addım aralı, tərləmiş at belində, 
dəbdəbəli geyimdə gənc bir cəngavər oturmuşdu: parıldayan qılıncı 
yandan asılmışdı, başında rəngarəng lələkli, gözqamaşdıran daşqaşlı 
şlyapa vardı. Cəngavərin yanında usta Martin gözəl geyimdə, ağ atın 

belində qəşəng bir qadın gördü. Ala-bəzək, işıldayan kamzol geymiş 
рајаг, nökərlər onların dövrəsində durmuşdular. Borular susdu, qoca 
cənab fon Şpangenberq ucadan dedi: 

— Ey, usta Martin, mən bura sizin anbarın xatirinə, sizin qızıl pul- 
larınızın xatirinə gəlməmişəm, ona görə gəlmişəm ki, bu gün Rozanın 
toyudur. Məni qəbul eləyərsinizmi, əziz usta? 

Martin öz sözlərini xatırladı, bir az utandı və cəngavəri qarşılamaq 
üçün tez aşağı endi. Qoca atdan düşdü və baş əyib, içəri keçdi. Рајјаг 
özlərini cəld yetirib, atdan düşmək üçün qadına kömək elədilər. Cən- 
gavər də əlini ona uzatdı və qocanın ardınca evə girdi. Lakin Martin 
cəngavəri görən kimi üç addım geri tullanıb çığırdı: 

— İlahi! Konrad! 

Cəngavər gülümsünüb dedi: 

— Bəli, əziz sahib, mən, həqiqətən, sizin usta şagirdiniz Konradam. 
Sizi yaraladığım üçün məni bağışlayın. Əslinə qalsa, əziz sahib, mən 
sizi öldürməliydim, buna sözünüz yoxdur ki... amma görürsünüz ki, 
işim tamam ayrı cür oldu. 

Özünü itirmiş usta Martin cavab verdi ki, hər halda, ölməməyi 
yaxşıdır, sıyırqanın cızdığı yaraya isə heç fikir də verməyib. Usta Mar- 
tin təzə qonaqlarla başqa qonaqların və evlənənlərin oturduğu otağa 
girəndə hamı gəlinə, qəşəng Rozaya əkiz bacı kimi çox oxşayan füsun- 
kar qadını görcək heyran qaldı. 

— Sevimli Roza, izn verin, Konrad sizin toyunuzda qonaq olsun. 
Daha o ağılsız, az qala, sizə ağır dərd verəcək qəzəbli oğlana yəqin 
acığınız tutmur, elə deyilmi? 

Nişanlılar və usta Martin bir-birinə heyrətlə baxdıqları dəmdə 
cənab fon Şpangenberq ucadan dedi: 

— İndi də mən sizə hər şeyi izah eləyim. Bu mənim oğlum Kon- 
raddır, onun yanında da onun sevimli arvadı oturub, adı da Rozadır, 
füsunkar gəlinin adı kimi. Bizim söhbətimizi xatırlayın, usta Martin. 
Mən sizdən soruşanda ki, “Doğrudanmı siz qızınızı mənim oğluma da 
verməzsiniz?”, bunun səbəbi vardı. Oğlum sizin Rozaya bərk vurul- 
muşdu, məni tamam inandırıb, sizə elçiliyə də göndərdi. Mənimlə 
necə nifrətlə danışıb, yola saldığınızı ona danışanda lap ağlını itirdi. 
Rozanın xoşuna gəlmək, sonra da onu qaçırmaq məqsədilə sizin 

emalatxanaya işə girdi. Nəticəsi nə oldu! Əməllicə, bir zərbə ilə siz onu 
ağıllandırdınızl Buna görə sizə minnətdaram, oğlum isə özünə əsil- 
nəcabətli qız tapdı, onun da adı Rozadır. Qismətinə düşən, ürəyinə 
yatan xanımdır. 

Bu ara həmin xanım gəlinlə nəvazişlə, mehribanlıqla görüşdü, toy 
hədiyyəsi olaraq, onun boynuna bir sap mirvari taxdı. 

— Bir bax, sevimli Roza, — deyib, döşündəki təzə çiçəkləri solmuş 
çiçək dəstəsindən ayırdı, — bir bax, sevimli Roza, bu çiçəkləri qalib 
gəldiyinə görə bir dəfə mənim Konradıma bağışlamışdın. Mənə rast 
gələnədək o, çiçəkləri sədaqətlə saxlayırdı. Məni görəndə sənə xəyanət 
eləyib, çiçəkləri mənə bağışladı, incimə. 

Lalə kimi qızarmış Roza utanıb gözlərini yerə dikdi: 

— Ah, nəcabətli xanım, neçin belə danışırsınız? Məgər cəngavər 
məni, sadə bir qızı sevə bilərdimi? O təkcə sizi sevirdi, mənə də ona 
görə elçi düşmək istəyirdi ki, mənim də adım Rozadır, deyirlər ki, bir 
az da sizə oxşayıram, amma ürəyində yalnız siz idiniz. 

Toy adamları nikah üçün ikinci dəfə yola düşmək istəyəndə, 
italyansayağı, yaxası zərif krujevalı qara məxmər geyimdə, boynunda 
iri qızıl zəncir olan bir oğlan içəri girdi. 

Fridrix: 

— Ah, Кеупһо141 Mənim Reynholdum, — deyib onun boynuna 
atıldı. 

Gəlin də, usta Martin də sevincək ucadan dedilər: 

— Bizim Reynholdumuz, əziz Reynhold gəldil 

Reynhold Fridrixi bərk-bərk bağrına basdı: 

— Sənə demədimmi, demədimmi işin axırı sənin üçün yaxşı ola- 
caq, əziz dost? İcazə ver, toy günü səninlə bərabər şənlənim, uzaq yer- 
dən bunun xatirinə gəlmişəm, çəkdiyim bu rəsmi də yadigar kimi 
evindən as. 

Reynhold xidmətçiləri çağırdı, onlar enli qızıl çərçivəyə salınmış 
şəkli gətirdilər, şəkil iri çəllək üstündə əyləşən usta Martini, onun 
şagirdləri Reynholdu, Fridrixi, Konradı və qapıdan içəri girən Rozanı 
təsvir edirdi. Bu sənət əsərinin həyatiliyinə, rənglərin gözəlliyinə hamı 
valeh olmuşdu. 

Fridrix gülümsündü: 

— Hə, yəqin ki, bu, usta adı almağın üçün çəlləkçilik işindir. Mənim 
işim də orda, dəhlizdədir, amma bu yaxında tamam ayrı bir şey hazır- 
Јауасабагп. 

Кеупһо14 dedi: 

— Mən hər şeyi bilirəm və görürəm ki, xoşbəxtsən. Ancaq ailə 
həyatı ilə asan uyuşan sənətinə sadiq qal, mənim sənətimsə ailə həyatı 
ilə çətin uyuşur. 

Toy məclisində Fridrix iki Roza arasında, onunla da üzbəüz usta 
Martin Konradla Reynholdun arasında oturmuşdular. Cənab Paum- 
qartner Fridrixin iri qədəhini gözəl şərabla ağzınacan doldurdu, özü 
də usta Martinin və onun şagirdlərinin sağlığına içdi. Sonra qədəh 
əlbəəl gəzdi, əvvəlcə nəcib cəngavər Haynrix fon Şpangenberq, onun 
ardınca da məclisdəki bütün hörmətli ustalar bu qədəhi usta Martin və 
onun şagirdlərinin sağlığına içdilər. 

BURUN CIRTDAN 


Almaniyanın iri şəhərlərinin birində qədim zamanda arvadı Hanna 
ilə Fridrix adlı bir çəkməçi yaşayırdı. Fridrix səhərdən axşamacan 
pəncərə qabağında oturub başmaqlara, ayaqqabılara yamaq vurardı. 
Sifariş verən olanda təzə başmaq da tikərdi, amma bunun üçün dəri 
almalı olardı. Qabaqcadan ehtiyat alıb saxlaya bilməzdi, çünki pulu 
yoxdu. 

Hanna da kiçik bostanında becərdiyi meyvə-tərəvəzi bazarda 
satardı. O çox səliqəli qadındı, göyərtini, tərəvəzi çin-çin yığıb düzərdi, 
buna görə alıcıları da çox olardı. 

Hanna və Fridrixin Yakov adında on iki yaşlı qəşəng, qamətli, 
boylu-buxunlu bir oğlu vardı. O həmişə bazarda anasının yanında 
oturardı. Bir aşpaz kişi, ya qadın Hannadan çox tərəvəz alanda Yakov 
onlara kömək eləyərdi, bazarlığı evlərinə aparar və heç vaxt da əliboş 
qayıtmazdı. 

Hannanın alıcıları bu suyuşirin oğlanı çox istəyirdilər, həmişə də 
ona nəsə bağışlayırdılar: gül, şirin qoğal, ya da xırda pul. 

Günlərin birində Hanna yenə bazarda tərəvəz satırdı. Qabağın- 
dakı səbətlərdə kələm, kartof, bitki kökləri, cürbəcür göyərti vardı. 
Balaca səbətdəki tezyetişən armud, alma, ərik isə adama gəl-gəl 
deyirdi. 

Anasının yanında oturmuş Yakov qışqırırdı: 

— Aşpazlar, bura gəlin, bura gəlinl Yaxşı kələm, göyərti, armud, 
alma burdadırl Kim istəyir? Anam ucuz verəcəkl 

Birdən yoxsul geyimli bir qarı onlara yaxınlaşdı: xırda, qızarmış 
gözləri vardı, artıq sifəti qocalıqdan qırışmışdı, yekə burnu çənəsinə 
dəyirdi. Qarı qoltuqağacını özünə dayaq verib yeriyirdi və adam onun 

bu halda yeriməyinə təəccüb eləyirdi: o həm axsayır, həm sürüşür, 
həm də ləngər vururdu, elə bil, ayaqlarının altında çarx vardı. Sanki, 
bu dəqiqə yıxılacaq, uzun, iti burnu da yerə sancılacaqdı. 

Hanna qarıya maraqla baxırdı. Az qala, on altı il olardı ki, Hanna 
bazarda şey satırdı, amma belə əcaib qarını heç vaxt görməmişdi, Qarı 
onun səbətlərinin yanında dayananda Hanna bir az vahimələndi. 

Qarı cır səslə, başı əsə-əsə soruşdu: 

— Tərəvəz satan Hanna sizsiniz? 

Çəkməçinin arvadı dedi: 

— Bəli, Bir şey almaq istəyirsiniz? 

Qarı dodaqaltı mızıldandı: 

— Baxarıq, baxarıq. Göyərtiyə baxarıq, yerkökülərə nəzər yeti- 
rərik, görək mənə lazım olan mal səndə varmı... 

O əyilib, Hannanın səliqə ilə, qəşəng-qəşəng yığdığı göyərtiləri 
səbətin içində uzun, qara barmaqları ilə qurdalamağa başladı. Göyərti 
dəstəsini götürüb burnuna tutur, hər tərəfdən iyləyir, sonra da o birini 
götürürdü. 

Hannanın ürəyi şan-şan olurdu. Qarının göyərtiləri bu kökə 
salmağı ona çox ağır gəlirdi. Ancaq ona bircə kəlmə söz deyə bilmirdi, 
axı alıcı aldığı şeyə yaxşı-yaxşı baxmalıdır. Həm də bu qarı getdikcə 
onu daha çox qorxuya salırdı. 

Göyərtilərin hamısını qatıb-qarışdırandan sonra qarı deyindi: 

— Pis maldır. Pis göyərtidirl.. Mənim istədiklərimin heç biri burda 
yoxdur. Əlli il əvvəl bundan yaxşı idil.. Pis maldır! Pis maldır! 

Bu sözlər balaca Yakovun acığına gəldi. Qışqırdı: 

— Bura bax, həyasız qarıl Uzun burnunla göyərtilərin hamısını 
iylədin, əyri-üyrü barmaqlarınla da kökləri elə əzib-tökdün ki, indi 
onları heç kim almayacaq. Hələ bu az imiş, deyirsən də ki, pis maldır?! 
Hersoq aşpazının özü bizdən mal alırl 

Qarı oğlana çəpəki baxıb, xırıltılı səslə dedi: 

— Mənim burnum, bu gözəl, uzun burnum sənə xoş gəlmir? Sənin 
də bu cür burnun olacaq, lap çənənədək uzanacaq. 

O başqa səbətin yanına sürüşdü, onun içindən ağappaq, qiyamət 
kələmlərdən çıxarıb elə əzdi ki, kələmlər yazıq-yazıq cırıldadı. Sonra 
həmin kələmləri səbətə tolazladı və yenə dedi: 

— Pis maldır! Pis kələmdir! 

Yakov çığırdı: 

— Başını belə silkələyib zəhləmizi tökmə! Sənin boğazın kələmin 
özəyi nazikliyindədir, əl vurmamış bir də gördün sındı, başın da 
səbətimizin içinə düşdü. Onda bizdən heç kim heç nə almaz. 

— Deyirsən ki, boynum çox nazikdir? — qarı yenə rişxəndlə 
qımışdı. — Amma sən tamam boyunsuz olacaqsan. Başın da birbaşa 
çiyinlərindən çıxacaq, heç olmasa, bədənindən düşməyəcək. 

Hanna lap hirsləndi: 

— Oğlana belə axmaq sözlər deməyinl Əgər nəsə almaq istəyir- 
sinizsə, tez olun, alın. Siz bütün müştərilərimi dağıdacaqsınız. 

Qarı Hannaya acıqlı-acıqlı baxdı. Mızıldandı: 

— Yaxşı, yaxşı, qoy sən deyən olsun. Mən bu altı kələmi səndən 
alıram. Ancaq əlimdə qoltuqağacı var, özüm heç nə apara bilməyə- 
cəyəm. Qoy sənin oğlun aldıqlarımı mənimçün evə aparsın. Əvəzində 
onu yaxşıca mükafatlandıraram. 

Yakov heç getmək istəmirdi, çünki bu dəhşətli qarıdan qorxurdu, 
hətta ağladı da. Ancaq anası acıqlanıb dedi ki, sözə baxsın. Qoca, zəif 
arvadın bu cür ağır yük aparması ona günah iş kimi göründü. Yakov 
göz yaşını sildi, kələmləri səbətə yığıb qarının dalınca düşdü. 

Qarı asta yeriyirdi, şəhər kənarındakı uzaq bir küçəyə çatınca, az 
qala, bir saat keçdi, nəhayət, onlar balaca, yarıuçuq daxmanın qaba- 
ğında dayandılar. 

Qarı cibindən paslı bir qarmaq çıxartdı, onu cəld hərəkətlə açar 
yerinə saldı, qapı da qəfildən səs-küylə taybatay açıldı. Yakov içəri gir- 
di və heyrətdən yerindəcə donub qaldı: evin tavanı, divarları mərmər- 
dən, kreslolar, stullar, stollar qarağacdandı, onlara qızıldan və daş- 
qaşdan bəzək vurulmuşdu. Döşəmə isə şüşədəndi, elə də hamar idi 
ki, Yakov neçə dəfə sürüşüb yıxıldı. 

Qarı balaca gümüş fiti dodaqlarına tutdu və ona qəribə uğultu ilə 
elə püflədi ki, səs bütün evi başına götürdü. O dəqiqə də çox əcaib, 
iki pəncə üstündə gəzən hinddonuzları pilləkənlə aşağı cumdular. 
Onlar ayaqlarına başmaq əvəzinə fındıq qabığı geymişdilər, paltarları 
isə adam paltarına oxşayırdı, hətta şlyapa qoymağı da yaddan çıxarma- 
mışdılar. 

— Mənim ayaqqabılarımı neyləmisiz, yaramazlarl — Qarı elə 
çığırdı, hinddonuzlarına ağacı elə çırpdı ki, onlar ciyildəyib, yerlərində 
tullandılar. — Mən burda çox dayanmalı olacağam?.. 

Hinddonuzları pilləkənlə yuxarı dırmaşdılar, dəri astarlı iki dənə 
hindqozu qabığı gətirdilər və cəld qarının ayaqlarına geydirdilər. 

Qarı daha axsamadı, qoltuqağacını bir yana tullayıb, şüşə döşə- 
mədə tez-tez oyan-buyana sürüşürdü, Yakovu da özü ilə dartdı. Hind- 
qozu qabığından başmaq geymiş qarı elə zirək olmuşdu, elə cəld 
yeriyirdi ki, oğlan ona zorla çatırdı. 

Qarı, nəhayət, otaqların birində ayaq saxladı, burda cürbəcür qab- 
qaşıq vardı. Görünür, bura mətbəxdi, hərçənd yerə xalılar döşənmişdi, 
taxtların da üstündə naxışlı yastıqlar vardı, lap saraydakı kimi. 

Qarı mehribanca: 

— Otur, oğlum, — deyib Yakovu taxtda oturtdu, heç yana tərpənə 
bilməsin deyə, stolu da taxtın qabağına çəkdi. — Yaxşı-yaxşı dincəl, 
yəqin, yorulmusan. Axı adam başları ağır yükdür. 

Yakov çığırdı: 

— Nə boş-boş danışırsınızl Yorulmağına yorulmuşam, amma mən 
adam başı gətirməmişəm, kələm gətirmişəm. Siz onları mənim anam- 
dan almısınız. 

Qarı güldü: 

— Bunu da düz demirsən. 

O, səbətin üstünü açdı, bir adam başını saçından dartıb çıxartdı. 

Yakov qorxudan az qaldı yıxılsın. O dəqiqə öz anasını fikirləşdi. 
Axı bir adam bu başlardan xəbər tutsa, həmin dəqiqə gedib xəbər 
verəcək, onun da işi pis olacaq. 

Qarı deyirdi: 

— Belə sözəbaxan olduğuna görə səni hələ mükafatlandırmaq 
lazımdır. Bir az səbir elə, səninçün elə xörək bişirim ki, ölənəcən dadı 
damağından getməsin. 

O yenə fit çaldı, adam kimi geyinmiş hinddonuzları da özlərini mət- 
bəxə yetirdilər, onlar önlük taxmışdılar, bellərinə də çömçə, bıçaq 
sancmışdılar. Dallarınca da ikiayaqlı çoxlu dələ qaçıb gəlmişdi, dələlər 
enli şalvar geymiş, başlarına yaşıl məxmər papaq qoymuşdular. Yəqin 
bunlar xırda aşpazlardı. Dələlər divarlara dırmaşır, pilətənin yanına 

dəmir kasa, tava, yumurta, yağ, yerkökü və un daşıyırdılar. Ayağında 
hindqozu başmaqları, ora-bura dığırlanan qarı da pilətənin yanında 
vurnuxurdu, görünür, Yakov üçün nəsə ləzzətli bir xörək bişirmək 
istəyirdi. Ocaq gurhagurla yanır, tavalarda nəsə cızıldayıb tüstülənir, 
otağa gözəl, xoş ətir yayılırdı. Qarı özünü ora-bura vurur, uzun burnunu 
teztez xörək qazanına soxur, xörəyin bişib-bişmədiyini yoxlayırdı. 

Nəhayət, qazan qaynadı, daşdı, ondan buğ qalxdı, qatı köpük 
odun üstünə töküldü. 

Qarı qazanı pilətənin üstündən götürdü, gümüş kasaya xörəkdən 
tökdü və onu Yakovun qarşısına qoydu. Dedi: 

— Ye, oğlum. Bu xörəyi yeyib mənim kimi qəşəng olacaqsan. Həm 
də yaxşı aşpaz olacaqsan, gərək bir peşəni öyrənəsən axı. 

Yakov qarının dodaqaltı mızıltısını başa düşmürdü, ona heç qulaq 
da asmırdı: o, xörəyə girişmişdi. Anası da onun üçün cürbəcür ləzzətli 
yeməklər bişirərdi, amma belə dadlı yemək yediyini Yakov xatırla- 
mırdı. Ondan gözəl göyərti, yerkökü ətri gəlirdi, həm şirin idi, həm 
turş, həm də ədviyyatlı. 

Xörəyi qurtarar-qurtarmaz hinddonuzları balaca, ağzıbağlı tavada 
nəsəətirli bir şey yandırdılar, göyümtül tüstü burum-burum otağa yayıl- 
dı. Tüstü get-gedə qatılaşdı, Yakovu qalın örtük kimi bürüdü. Axırda 
onun başı gicəlləndi. Öz-özünə dedi ki, anasının yanına qayıtmaq 
vaxtıdır, əbəs yerə ayağa durmağa çalışdı. Qalxmaq istəyəndə təzədən 
taxtın üstünə yıxıldı. Sonra onu yuxu tutdu. Heç beş dəqiqə keçməmiş 
bu bədheybət qarının mətbəxində, taxtın üstündə onu yuxu apardı. 

Yakov qəribə bir yuxu gördü. Gördü ki, qarı onu soyundurub dələ 
dərisinə bükdü. O da dələ kimi atılıb-düşməyi öyrəndi və o biri dələ- 
lərlə, hinddonuzları ilə dostlaşdı. Hamısı çox yaxşı heyvanlardı. 

Yakov da onlar kimi, qarıya xidmət etməyə başladı. Əvvəlcə çək- 
məsilən oldu. O, qarının ayağına geydiyi hindqozu qabıqlarına yağ 
çəkməli, əsgi ilə silib parıldatmalıydı. Evdə olanda Yakov tez-tez ayaq- 
qabı, başmaq silib təmizlərdi, bu, alışdığı işdi, ona görə öhdəsindən 
asanlıqla gəldi. 

Bir il keçmiş onu ayrı, bir az çətin işə keçirdilər. Başqa dələlərlə 
birlikdə o, günəş şüasında uçuşan tozcuqları tutub narın ələkdən 
keçirir, sonra da qarı üçün çörək bişirirdi. Qarının ağzında bircə dişi 

dəyox idi, ona görə də gün işığındakı tozcuqlardan bişmiş kökə yeyir- 
di, hamı da bilir ki, dünyada ondan yumşaq heç nə yoxdur. 

Bir il də keçmiş Yakova qarı üçün içməli su tapmaq işi tapşırıldı. 
Elə bilirsiniz qarının həyətində quyu vardı, ya da yağış suyu yığmaq 
üçün vedrə qoyulmuşdu? Yox, adi suyu qarı dilinə vurmurdu. Yakov 
dələlərlə bərabər güllərin şehini fındıq qabığına yığırdı, qarı da ancaq 
bu suyu içirdi. O da ki, çox su içirdi, bu səbəbdən də sudaşıyanların 
işi başdan aşırdı. 

Bir il də ötdü, Yakov otaqlarda döşəməsilən oldu. Bu da asan iş 
deyildi: axı, döşəmə şüşədəndi, hovlasaydın, yeri qalardı. Yakov bu 
döşəmələri də şotka ilə təmizləyir, ayaqlarına sarıdığı mahud parçası 
ilə sürtürdü. 

Beşinci il Yakov mətbəxdə işləməyə başladı. Çox sınaqlardan 
sonra etibar qazanmış dələləri burada işlədirdilər. Yakov aşpaz 
köməkçisindən başlamış şirniyyat ustasına qədər bütün mərhələlər- 
dən keçdi və elə təcrübəli, elə usta aşpaz oldu ki, hətta özü özünə təəc- 
cübləndi. Daha nələr bişirmədi?1 Ən çətin yeməkləri, iki yüz növ şirniy- 
yat, bütün otlardan, yerkökülərdən dünyada nə qədər xörək varsa, 
hamısından həm tez, həm də dadlı bişirməyi öyrəndi. 

Bu minvalla Yakov qarının evində yeddi il yaşadı. Günlərin birində 
qarı fındıq qabığını ayağına geydi, qoltuqağacını və səbətini götürüb 
şəhərə yollandı. Yakova da tapşırdı ki, toyuğu təmizləsin, içinə göyərti 
doldursun və yaxşı-yaxşı qızartsın. Yakov o saat işə başladı. Toyuğun 
başını kəsdi, onu qaynar suya basdı, tüklərini cəld ütdü, dərisini elə 
qaşıyıb təmizlədi ki, par-par parıldadı, içalatını da çıxartdı. İçinə 
doldurmaq üçün oğlana göyərti lazım oldu. O, qarının cürbəcür göyər- 
ti saxladığı anbara getdi, ona gərək olan göyərtiləri seçib ayırmağa 
başladı. Birdən anbarın divarında balaca dolab gördü, əvvəllər dolab 
gözünə dəyməmişdi. Dolabın qapısı yarıaçıqdı, Yakov maraqla baxıb, 
orda xırdaca səbətlər gördü. Birinin ağzını açdı, içində heç vaxt 
gözünə dəyməyən əcaib otlar vardı. Otların saplağı yaşılımtıldı, hərə- 
sinin də üstündə sarı haşiyəli al-qırmızı çiçək. Yakov çiçəklərdən birini 
burnuna tutdu və ilk dəfə gələndə qarının ona yedirtdiyi xörəyin iyini 
hiss elədi. İy elə tünd idi ki, Yakov bərkdən bir neçə dəfə səbir gətirdi 
və yuxudan oyandı. 

Heyrətlə ətrafına baxanda gördü ki, qarının mətbəxindəki həmin 
divanın üstündə uzanıb. 

Yakov fikirləşdi: “Nə yuxu imiş bu?! Elə bil, ayıqlıqda idi!” Anama 
bunları danışanda yaman güləcək! Bazara, onun yanına qayıtmaq 
əvəzinə, özgə evində yatdığıma görə məni tənbeh eləyəcək! 

O, taxtdan sıçrayıb qalxdı, anasının yanına qaçmaq istədi, amma 
hiss elədi ki, bütün bədəni taxtaya dönüb, boynu da qupquru quru- 
yub, başını zorla tərpədir. Burnu da hay deməmiş divara, şkafa dəyir, 
bir dəfə də qəfil dönəndə qapıya bərk dəydi. Dələlər, hinddonuzları 
Yakovun dövrəsində qaçışır və ciyildəyirdilər, yəqin onu buraxmaq 
istəmirdilər. Qarının evindən çıxanda Yakov onları əl işarəsi ilə çağır- 
dı, o heç özü də onlardan ayrıla bilmirdi. Ancaq heyvancığazlar ayaqla- 
rındakı findiq qabıqlarını tıqqıldada-tıqqıldada geri dönüb, otaqlara 
qaçdılar, oğlan da uzaqdan xeyli vaxt onların ciyiltisini eşitdi. 

Bildiyimiz kimi, qarının evi bazardan uzaqdı, Yakov da bazara 
çatınca dar, əyri-üyrü döngələrdə çox dolaşdı. Küçələr basırıqdı. 
Hardasa lap yaxında, deyəsən, barmaqla cırtdanı göstərirdilər, çünki 
hamı Yakovun yan-yörəsində qışqırırdı: 

— Baxın görün nə eybəcər cırtdandır? Hardan gəlib çıxıb bura? Nə 
uzun da burnu varl Başı da lap çiyinlərinin içindədirl Boyunsuzdurl 
Hələ əllərinə baxınl.. Lap dabanlarına dəyir! 

Başqa vaxt olsaydı, Yakov həvəslə öz cırtdanlığına özü də tamaşa 
edərdi, ancaq bu gün vaxtı yoxdu, anasının yanına tələsirdi. 

Axır ki, Yakov gəlib bazara yetişdi. Yaman qorxurdu ki, anası onu 
döyəcək. Hanna hələ öz yerində oturmuşdu, səbətində də çoxlu 
tərəvəz vardı, demək, Yakov lap elə çox yatmamışdı. Hələ uzaqdan 
gördü ki, anası nəsə kədərlidir, əlini çənəsinə qoyub oturmuşdu, rəngi 
solğundu. 

Yakov anasına yaxınlaşmağa cürət eləmədən, xeyli vaxt dayanıb 
ona baxdı. Nəhayət, ürəklənib arxadan asta-asta yanaşdı. Əlini onun 
çiyninə qoyub dedi: 

— Nə olub, ana? Mənə acığın tutub? 

Hanna çevrilib Yakovu görəndə dəhşətdən çığırdı: 

— Məndən nə istəyirsən, eybəcər cırtdanl Çıx get, çıx getl Mən 
belə zarafatı xoşlamıram. 

Yakov qorxa-qorxa dedi: 
— Nə danışırsan, ana? Yəqin, sən xəstəsənl Məni neçin qovursan? 
Hanna daha da hirsləndi: 
— Sənə deyirəm, yolunla düz getl Zarafatının əvəzinə sənə heç nə 


verən deyiləm, iyrənc idbar?! 


Yazıq Yakov fikirləşdi: “Yəqin, başına hava gəlibl İndi onu evə 


necə aparım?” 


Ağlamsındı: 

— Anacan, mənə yaxşı-yaxşı bax, axı, mən sənin oğlun Yakovaml 
Hanna yanındakı satıcı arvadlara üz tutub qışqırdı: 

— Bu lap ağ oldul Bir bu qorxunc cırtdana baxınl Mənim alıcıla- 


rımı ürküdüb qaçırmağı azdır, hələ mən dərdlini də ələ salır! Deyir, 
sənin oğlunam, Yakovam, yaramazın biri yaramazl 


Satıcı arvadlar yerlərindən qopub, Yakovun üstünə düşdülər: 
— Nəcürətlə onun dərdinə gülürsənl Onun oğlunu yeddi il bundan 


qabaq oğurlayıblar. Şəkil kimi oğlandıl Rədd ol, get burdan, yoxsa 
gözlərini çıxararıql 


Yazıq Yakov bilmədi nə desin. Axı, o elə bu gün səhər anası ilə 


bazara gəldi, tərəvəzi yerbəyer elədi, sonra qarının evinə kələm apardı, 
orda xörək yedi, bir az yatdı, indi də qayıdıb gəlib. Satıcı arvadlar da 
yeddi ildən danışırlar. Ona, Yakova da iyrənc idbar deyirlər. Onun 
başına nə iş gəlib axı? 


Gözüyaşlı Yakov ayaqlarını sürüyə-sürüyə bazardan uzaqlaşdı. 


Eybi yoxdur, anası onu tanımaq istəmirsə, atasının yanına gedər. 


Yakov fikirləşirdi: “Görərik, yəni atam da məni qovacaq? Qapıda 


dayanıb, onunla söhbət elərəm”. 


O, çəkməçinin dükanına gəldi, çəkməçi həmişəki kimi oturub 


işləyirdi. Yakov qapıya yaxınlaşdı, içəri boylandı. Fridrixin başı işə elə 
qarışmışdı ki, əvvəlcə Yakovu heç görmədi də. Qəfildən başını 
qaldıranda, əlindəki bizlə eşməni yerə saldı, çığırdı: 


— Bu nədir belə? Bu nədir? 
— Axşamın xeyir, usta, — deyib Yakov dükana girdi. — Necəsiniz? 
— Pis, əzizim, pis! — görünür, o da Yakovu tanımadı. — İşim heç 


düz getmir. Yaşım çox, köməyim yox, şagird tutmağa da pul çatdır- 
mıram. 

Yakov soruşdu: 

— Bəs oğlunuz yoxdur ki, sizə kömək eləsin? 

Çəkməçi dedi: 

— Bir oğlum vardı, adı Yakovdu. İndi iyirmi yaşı olardı, mənə 
böyük köməyi dəyirdi. Axı, onun cəmi on iki yaşı vardı, necə ağıllı 
oğlandıl Bu peşəni də öyrənirdi, həm də necə qəşəngdil İndi mənim- 
çin müştəri yığardı. İndi daha köhnə-kürüşə yamaq salmazdım, ancaq 
təzə başmaq tikərdim. Neyləyim, yəqin bəxtim beləymişl 

Yakov ürkə-ürkə soruşdu: 

— Bəs indi oğlunuz hardadır? 

— Onu bircə Allah bilir, — çəkməçi dərindən ah çəkdi. — Yeddi ildir 
ki, onu bazardan oğurlayıb aparıblar. 

Yakov dəhşət içində təkrar elədi: 

— Yeddi ill 

— Bəli, əzizim, yeddi il. İndiki kimi yadımdadır: arvadım bazardan 
başılovlu qaçıb gəldi, nalə çəkdi, çığıra-çığıra dedi ki, axşamdır, uşaq 
qayıtmayıb. Bütün günü onu axtarıb, hamıdan soruşub, gördüm 
deyən olmayıb. Mən həmişə deyirdim ki, axırı belə olacaq. Bizim 
Yakov gözəl uşaqdı, nə gizlədim, arvadım onunla fəxr eləyirdi, tez-tez 
adamlara qoşub göndərirdi. Oğlum alıcılara kömək eləyirdi, tərəvəzi, 
başqa şeyləri evlərinə aparırdı. Günah olar desəm ki, əliboş qayıdırdı, 
mən həmişə arvadıma deyərdim: “Bax ha, Hanna! Şəhər böyük, pis 
adam da çox! Bizim Yakovun başına bir iş gəlməsə yaxşıdır”. Elə də oldu! 
O gün bazara qoca, eybəcər bir arvad gəlir, malı seçib-seçmələyir, 
axırda o qədər şey alır ki, özü apara bilmir. Ürəyiyumşaq Hanna da 
oğlanı onunla göndərir... O vaxtdan da oğlan yoxa çıxır. 

— Demək, o vaxtdan yeddi il keçib? 

— Yazda yeddi il olur. Hər yerə xəbər verdik, evlərdən soruşduq, 
— axı onu çoxları tanıyırdı, qəşəng oğlanı hamı çox istəyirdi, — nə 
qədər axtardıqsa, tapa bilmədik. Hannadan tərəvəz alan o arvad da 
o vaxtdan gözə dəymədi, Lap qoca, dünyada doxsan il ömür sürmüş 
bir qarı Hannaya demişdi ki, o, yəqin, zalım cadugər Kreyterveys imiş. 
O, əlli ildənbir şəhərə ərzaq almağa gəlir. 

Çəkməyə çəkic vura-vura, uzun, burma eşməni darta-darta Yako- 
vun atası əhvalatı belə nəql elədi. Yakov indi anladı ki, başına nələr 

gəlib. Demək o, yuxu görməyibmiş, həqiqətdə yeddi il dələ şəklində 
zalım cadugərə qulluq eləyibmiş. Hirsdən ürəyi partlayırdı. Qarı onun 
ömrünün yeddi ilini oğurlamışdı. Əvəzində qazandığı nə olmuşdu? 
Hindqozu qabığını təmizləməyi, şüşə döşəməni silməyi, bir də dadlı 
yeməklər bişirməyi öyrənmişdil 

Oğlan dükanın kandarında bir xeyli lal-dinməz dayandı. Nəhayət, 
çəkməçi soruşdu: 

— Bəlkə, dükanımda xoşunuza gələn nəsə görürsünüz, cənab? 
Bəlkə, bir cüt ayaqqabı alasınız, ya da burunqabı? — O, pıqqıldayıb 
güldü. 

Yakov dedi: 

— Mənim burnuma nə olub ki? Onunçun qabı neyləyirəm? 

Dükançı cavab verdi: 

— Kefinizə baxın, amma mənim belə dəhşətli burnum olsaydı, boy- 
numa alıram ki, onu çəhrayı dəri qaba salardım. Baxın, məndə elə müna- 
sib dəri parçası var. Düzdür, sizin burnunuz çox dəri aparacaq, ancaq 
yenə özünüz bilin, cənab. Yəqin, sizin burnunuz qapılara tez-tez dəyir. 

Heyrətindən Yakov bircə kəlmə söz deyə bilmədi. O, əlini burnuna 
vurdu, burnu yekə və uzundu, az qala, bir qarışdı. Yəqin, zalım qarı onu 
eybəcər hala salmışdı. Elə buna görə anası onu tanımamışdı. 

Az qala, ağlaya-ağlaya dedi: 

— Usta, burada güzgü varmı? Mən güzgüyə baxmalıyam, mütləq 
baxmalıyam. 

Çəkməçi: 

— Düzünə qalsa, cənab, — dedi, — fəxr eləməli vücudunuz yoxdur. 
Hər dəqiqə güzgüyə baxmağınız da vacib deyil. Bu adəti tərgidin, sizə 
yaraşmır. 

Yakov yalvardı: 

— Tez olun, tez olun, mənə güzgü verin. Sizi inandırıram ki, bu, 
mənə çox lazımdır. Lovğalıq üçün yox, inanın mənə... 

Çəkməçinin acığı tutdu: 

— Bəsdir, siz Allahl Məndə güzgü yoxdurl Arvadımın xırdaca bir 
güzgüsü vardı, onu da bilmirəm hara atıb. Əgər özünüzə belə baxmaq 
istəyirsinizsə, odur, Urbanın bərbərxanası üzbəüzdədir. Orda iki sizin 
boyda güzgü var. Ürəyiniz nə qədər istəyir, baxın. İndisə salamat qalın. 

Çəkməçi bunu deyərək, Yakovu yüngülcə itələyib dükandan 
çıxardı, dalınca da qapını örtdü. Yakov tez küçəni keçdi və əvvəllər 
yaxşı tanıdığı ustanın bərbərxanasına gəldi. Dedi: 

— Sabahınız xeyir, Urban. Sizdən böyük bir xahişim var: lütfən, 
icazə verin, sizin güzgünüzə baxım. 

— Buyurun. Odur, orda, sol divardadırl — Urban bərkdən güldü. 
— Özünüzə heyran-heyran baxın, axı dünya gözəlisiniz, zərif, qamətli. 
Boğazınız durna boğazı, qollarınız şahzadə qızın qolları, burnunuz da 
fındıq boyda, heç tapılan şey deyil, Siz, əlbəttə, burnunuzla bir az qür- 
rələnirsiniz, amma, eybi yoxdur, buyurun özünüz baxın. Qoy demə- 
sinlər ki, mən paxıllıqdan sizə güzgümə baxmağa icazə vermədim. 

Urbanın yanına baş, üz qırxdırmağa gələnlər onun zarafatına şaq- 
qanaq çəkib güldülər. Yakov güzgüyə yaxınlaşdı və ixtiyarsız geri 
çəkildi. Gözlərində yaş göründü. Doğrudanmı, bu odur, nəhəng burnu 
çənəsindən aşağı sallanırdı, boynu isə yerli-dibli yox idi. Başı çiyinlə- 
rinə batmışdı, onu heç döndərə bilmirdi. Boyu da yeddi il əvvəl olduğu 
kimi idi, lap balaca. Başqa oğlanlar bu illər ərzində uzununa boy 
atmışdı, Yakov isə eninə böyümüşdü. Kürəyi, sinəsi lap enli idi, o, yekə, 
içi dolu kisəyə oxşayırdı. Nazik, qısa ayaqları ağır bədənini zorla çəkib 
aparırdı. Qolları isə əksinə, kişi qolları kimi idi, az qala yerə dəyirdi, 
barmaqları da qarmaq şəklindəydi. Zavallı Yakov indi belə halda idi. 

O dərindən köks ötürüb fikirləşdi: “Bəli, oğlunu tanımamağın 
təəccüblü deyil, anal Qonşularının yanında öyündüyün o oğul deyill” 

Qarının o səhər anasına yaxınlaşması yadına düşdü. Güldüyü hər 
şey — uzun burun da, eybəcər barmaqlar da ələ saldığı qarının ona 
hədiyyəsi idi. Onu boyunsuz qoyacağına söz vermişdi, sözünün üstün- 
də də durdu... 

Güzgüyə yaxınlaşıb Yakovu başdan-ayağa süzən Urban gülə-gülə 
soruşdu: 

— Hə, özünə doyunca baxa bildinmi, gözəl oğlan? Belə gülməli 
cırtdanı heç yuxuda da görə bilməzsən, vicdan haqqı. Bilirsizmi, 
balaca, mən sizə bir iş təklif eləmək istəyirəm. Mənim bərbərxanama 
gələn çoxdur, amma əvvəlki kimi bol müştərim olmur. Ona görə ki, 
qonşu bərbər Şaum hardansa özünə bir pəhləvan tapıb, o da bütün 
müştəriləri onun bərbərxanasına çəkib aparır. Eh, pəhləvan olmaq elə 

bir hünər deyil, ancaq sizin kimi cumbulu olmaq ayrı məsələ. Mənim 
yanımda işə düzəlin, balaca. Yemək, geymək, otaq, hər şey verərəm, 
işiniz də ondan ibarət olacaq ki, bərbərxananın qapısında dayanıb, 
müştəri çağıracaqsınız. Hə, bir də, sabun köpüyü düzəltmək və dəsmal 
vermək. Belə işdə ikimiz də qazanarıq: mənim müştərim Şaumun 
müştərisindən çox olar, sizə də gələn çaypulu verər. 

Yakov ürəyində çox incidi, necə yəni, onu bərbərxanada tələ yemi 
eləyirlər?! Amma neyləyə bilərdi, bu təhqirə də dözdü. Səbirlə, təmkinlə 
cavab verdi ki, işi çoxdur, burda qalıb işləyə bilməz və çıxıb getdi. 

Yakovun bədəni eybəcər hala salınsa da, başı əvvəlki kimi yaxşı 
işləyirdi. Hiss eləyirdi ki, bu yeddi ildə lap yaşa dolub. 

Küçədə gedə-gedə fikirləşirdi: “Bəla onda deyil ki, eybəcər hala 
düşmüşəm. Ürəyimə toxunan odur ki, atam da, anam da məni it kimi 
qovdular. Gərək anamla bir də danışam. Bəlkə, məni tanıya bildi”. 

O yenə bazara yollandı, Hannaya yaxınlaşıb xahiş elədi ki, ona 
səbirlə qulaq assın. Qarının onu aparmasını, uşaqlıqda başına gələn 
hadisələri yadına saldı, qarının yanında yeddi il yaşadığını, ələ salıb 
güldüyünə görə onu əvvəlcə dələyə, sonra da cırtdana döndərdiyini 
nəql etdi. 

Hanna bilmirdi nəfikirləşsin. Cırtdanın uşaqlığı barədə danışdıqla- 
rının hamısı düz idi, ancaq yeddi il dələ olmağına heç cür inana bilmirdi. 

O çığırdı: 

— Bu ola bilməzl 

Axırda Hanna qərara gəldi ki, əri ilə məsləhətləşsin. Səbətləri 
götürdü və Yakovla bərabər çəkməçinin dükanına gəldi. 

Ərinə dedi: 

— Bu cırtdan deyir ki, bizim oğlumuz Yakovdur. Cadugər qarının 
yeddi il qabaq onu bizdən oğurlayıb tilsimə saldığını mənə danışdı... 

Çəkməçi acıqlı-acıqlı onun sözünü kəsdi: 

— Belə del Sənə elə bu cür də danışıb? Dayan bir görüm, səfehl 
İndicə mən özüm bizim Yakov haqqında ona danışmışam, o da həmin 
dəqiqə qaçıb sənin başını tovlayıb... Deyirsən ki, səni tilsimə salıblar? 
Dayan, indi səni tilsimdən qurtararam. 

Çəkməçi qayışı qapıb Yakovun üstünə cumdu, ona o qədər çəkdi 
ki, oğlan ağlaya-ağlaya özünü dükandan bayıra atdı. 

Yazıq cırtdan bütün günü ac-susuz şəhəri dolaşdı. Heç kəs ona 
rəhm eləmədi, hamı ona acıqla güldü. Gecə də kilsənin quru, soyuq 
pilləkəni üstündə yatmalı oldu. 

Gün çıxan kimi Yakov durdu, yenə küçələri dolaşmağa başladı. 
Fikirləşdi: “Bundan sonra necə yaşayacağam? Bərbər üçün müştəri 
yığan da olmaq istəmirəm, oyunbazlıq eləyib pul yığmaq da. Anamla 
atam da məni qovdular. Acından ölməməkçin indi mən neyləyim?” 

Bu vaxt Yakovun yadına düşdü ki, dələ olub qarının evində yaşa- 
dığı müddətdə yaxşı xörək bişirməyi öyrənib. Qərara aldı ki, gedib 
Hersoqun aşpazı olsun. 

Ölkənin hökmdarı Hersoq da məşhur qarınqulu və dadlı yemək- 
ləri xoşlayan adam idi. O doyunca yemək həvəskarı idi və dünyanın 
hər yerindən saraya aşpazlar çağırtdırmışdı. 

Yakov gözlədi, hava lap işıqlaşandan sonra Hersoqun sarayına 
yollandı. 

Saray darvazalarına yaxınlaşan vaxt ürəyi bərk çırpınırdı. Qapı- 
çılar nə üçün gəldiyini soruşub biləndə, Yakovu ələ salıb gülməyə 
başladılar, ancaq Yakov özünü itirmədi, mətbəxin böyüyünü görmək 
istədiyini dedi. Onu neçə həyətdən keçirdilər. Yolda Hersoqun nökər- 
lərindən kim ona rast gəldisə, dalınca qaçıb qəhqəhə çəkdi. 

Yakov bir də gördü ki, dalınca bir dəstə adam gəlir. Mehtərlər 
əllərindəki qaşovları yerə atmışdılar, oğlan uşaqları bir-birini ötə-ötə 
ona çatmaq üçün qaçırdılar, xalı çırpan döşəməsilənlər əl saxlamışdı- 
lar. Hamı Yakovu dövrəyə almışdı, həyətdə elə hay-küy vardı ki, elə bil, 
şəhərə düşmən qoşunu girmişdi. Hər yandan çığırırdılar: 

— Cırtdan! Cırtdan! Cırtdanı görürsünüz? 

Nəhayət, əlində zırpı qamçı, kök, yuxulu eşikağası həyətə çıxdı. 
Yoğun səslə çığırdı: 

— Ey, bu nə hay-küydür? İt kimi hürürsünüz?l — Əlindəki qamçını 
hirslə mehtərlərin, nökərlərin kürəyinə çırpmağa başladı. — Bilmirsiz 
ki Hersoq hələ yatır? 

Qapıçılar cavab verdilər: 

— Bir görün sizin üçün kimi gətirmişik, cənabl Əsl cırtdanıl 
Beləsini, yəqin ki, ömrünüzdə görməmisiniz. 

Yakovu görən eşikağası üz-gözünü turşutdu, gülməmək üçün 


- 656 - 


VİLHELM HAUF 


dodaqlarını bir-birinə bərk sıxdı, mehtərlərin qabağında gülməyi 
özünə ar bildi. Oradakı adamları qamçı ilə qovub dağıtdı, Yakovun 
əlindən tutub saraya apardı və soruşdu ki, ona nə lazımdır. Yakovun 
mətbəx böyüyünü görmək istədiyini eşidəndə ucadan dedi: 

— Düz demirsən, oğull Sənə mən lazımam, eşikağası. Axı, sən 
Hersoqun cırtdanı olmaq istəyirsən, elə deyil? 

Yakov cavab verdi: 

— Yox, cənab. Mən aşpazam, hər cür nadir xörəklər bişirə bilirəm. 
Rica edirəm, məni mətbəx böyüyünün yanına aparasınız. Bəlkə, o mənim 
aşpazlıq qabiliyyətimi yoxlamağa razılıq verdi. 

Eşikağası dedi: 

— Özün bilərsən, balaca, görünür, sən həm də səfeh oğlansan. 
Saray cırtdanı olsaydın, heç bir iş görməzdin, yeyib-içib, əylənərdin, 
gündə bir cür geyinərdin. Mətbəx nəyinə lazımdır axıl Eybi yoxdur, 
ona hələ baxarıq. İnanmıram elə aşpaz olasan ki, Hersoqun özü üçün 
ləziz yeməklər hazırlayasan, aşpaz köməkçisi olmaq da sənə yaraşmır. 

Bunu deyib, eşikağası Yakovu mətbəx böyüyünün yanına apardı. 
Cırtdan ona təzim edib dedi: 

— Mərhəmətli cənab, sizə usta aşpaz gərək deyil ki? 

Mətbəx böyüyü Yakovu başdan-ayağa süzdü, şaqqanaq çəkib 
güldü: 

— Sən aşpaz olmaq istəyirsən? Elə bilirsən ki, bizim mətbəxin 
pilətələri yastı-yapalaqdır? Axı, sən barmaqlarının ucunda qalxsan da, 
pilətənin üstündə heç nə görməyəcəksən. Yox, balaca dostum, mənim 
mətbəximdə aşpaz olmağı sənə məsləhət görən adam səni ələ salıb. 

Bunu deyib, mətbəx böyüyü bərkdən güldü, sonra eşikağası da, 
otaqda olanlar da şaqqıldayıb güldülər. Amma Yakov pərt olmadı. Dedi: 

— Cənab mətbəx böyüyül Mənə bir-iki yumurta, bir az un, çaxır, 
ədviyyat verməyə, yəqin ki, heyfiniz gəlməz. Ləzzətli bir yemək bişir- 
məyi mənə əmr eləyin, bunun üçün də nə lazımsa verin. Mən xörəyi 
hamının gözü qabağında bişirərəm, siz də deyərsiniz: “Bax, bu əsl 
aşpazdır1” 

Yakov xırda gözlərini parıldada-parıldada, başını inandırıcı tərzdə 
tərpədə-tərpədə mətbəx böyüyünü çox dilə tutdu. Axır ki mətbəx 
böyüyü razılaşdı. Dedi: 

— Yaxşı. Zarafat xatirinə sınaqdan keçirək! Hamımız, siz də, cənab 
eşikağası, gedək mətbəxə. 

O, eşikağasının qoluna girdi, Yakova da əmr elədi ki, dalınca 
gəlsin. İri, bəzəkli otaqlardan, uzun dəhlizlərdən keçib, nəhayət, mət- 
bəxə gəlib çatdılar. Bu, hündür tavanlı geniş bir otaqdı, iyirmi gözlü 
nəhəng pilətəsi vardı. Altı da gecə-gündüz yanırdı. Mətbəxin ortasında 
hovuzun içində balıqlar üzürdü, divardakı mərmər və taxta ləmələrdə 
bahalı qab-qacaq vardı. Mətbəxə bitişik on nəhəng anbarda azuqə, 
ləziz yeməklər saxlanırdı. Aşpazlar, aşpaz köməkçiləri, qabyuyanlar 
qazanları, tavaları, qaşıqları, bıçaqları taqqıldada-taqqıldada mətbəxdə 
ora-bura qaçırdılar. Mətbəxin böyüyünü görəndə onlar hamısı yerində 
dondu, mətbəxə sükut çökdü, təkcə pilətədəki alovun çırtıltısı, bir də 
hovuzdakı suyun pıçıltısı eşidilirdi. 

Mətbəxin böyüyü səhər yeməkləri müdirindən, gombul, hündür 
qalpaqlı aşpazdan soruşdu: 

— Cənab Hersoq bu gün birinci səhər yeməyinə nə sifariş eləyib? 

Aşpaz hörmətlə cavab verdi: 

— Zati-aliləri Hamburq xəmir yumruları ilə Danimarka şorbası 
sifariş buyurub. 

Mətbəxin böyüyü sözünə davam elədi: 

— Yaxşı. Cırtdan, sən eşitdin cənab Hersoq nə yemək istəyir? Belə 
çətin xörəkləri sənə etibar eləmək olar? Hamburq xəmir yumrularını 
dünyada hazırlaya bilməzsən. Bu, bizim aşpazların sirridir. 

Cırtdan cavab verdi: 

— Ondan asan nə var?! — (O dələ olanda qarı üçün tez-tez belə 
xörəklər bişirirdi.) Şorba üçün mənə bu otları, ədvəcatı, qaban piyi, 
yumurta və yerkökü verin. Xəmir yumruları üçün də — o, səsini 
yavaşıtdı ki, sözlərini mətbəx böyüyündən başqa heç kəs eşitməsin — 
xəmir yumruları üçün də mənə dörd cür ət, bir az pivə, qaz piyi, 
zəncəfil, bir də “mədə rahatlığı” deyilən ot lazımdır. 

Aşpaz heyrətlə çığırdı: 

— Vicdan haqqı, düz deyirl Xörək bişirməyi sənə hansı sehrkar 
öyrədibl Sən hər şeyi bircə-bircə saydın. “Mədə rahatlığı” otunu mən 
özüm ilk dəfədir eşidirəm. Onu xəmir yumurtasına qatsan, yəqin ki, 
ləzzətli olar. Aşpaz deyilsən, aləmsənl 

Mətbəxin böyüyü dedi: 

— Heç ağlıma da gəlməzdil Qoy bir sınaqdan keçirək. Ona azuqə, 
qab-qacaq, nə lazımsa, hər şey verin, qoy Hersoq üçün səhər yeməyi 
hazırlasın. 

Aşpaz köməkçiləri onun əmrini yerinə yetirdilər, ancaq lazım olan 
şeyləri pilətənin üstünə yığanda və cırtdan xörəyi bişirmək istəyəndə 
məlum oldu ki, pilətənin yuxarısına onun ancaq uzun burnunun ucu 
çatır. Kətili pilətənin yanına çəkməli oldular, cırtdan da kətilin üstünə 
çıxıb, işə başladı. Aşpazlar, aşpaz köməkçiləri, qabyuyanlar cırtdanı 
dövrəyə aldılar, heyrətlə gözlərini bərəldib onun cəldliklə, ustalıqla 
xörək bişirməyinə tamaşa eləməyə başladılar. 

Cırtdan hər şeyi hazırlayandan sonra əmr elədi qazanların ikisini 
də odun üstünə qoysunlar və o deməyincə götürməsinlər. Sonra say- 
mağa başladı: bir, iki, üç, dörd... beş yüzə qədər sayıb, çığırdı: “Bəsdirl” 

Aşpaz köməkçiləri qazanları odun üstündən götürdülər, cırtdan 
da mətbəx böyüyünə təklif elədi ki, xörəkdən dadsın. 

Baş aşpaz əmr verdi ki, qızıl qaşığı versinlər. Onu hovuzda yaxa- 
ladı və mətbəxin böyüyünə verdi. O da təntənə ilə pilətəyə yaxınlaşdı, 
buğlanan qazanların qapaqlarını götürdü, şorbadan və yumru xəmir- 
lərdən daddı. Bir qaşıq xörək yeyib, ləzzətdən gözlərini yumdu, dilini 
marçıldatdı və dedi: 

— Qiyamətdir, şərəfimə and olsun, qiyamətdirl Dadmaq istəmir- 
sinizmi, cənab eşikağası? 

Eşikağası baş əyib qaşığı aldı, xörəkdən daddı və ləzzətdən 
yerindən tullandı. 

Dedi: 

— Xətrinizə dəymək istəmirəm, əziz səhər yeməyinin müdiri, siz 
gözəl, təcrübəli aşpazsınız, ancaq heç vaxt bu cür şorba və xəmir 
yumrusu bişirməmisiniz. 

Aşpaz da hər iki qazanın xörəyindən daddı, cırtdanın əlini hör- 
mətlə sıxıb dedi: 

— Sən böyük ustasan, balacal Sənin “mədə rahatlığı” otun şorbaya 
da, xəmir yumrularına da ayrı cür dad verib. 

Bu vaxt Hersoqun nökəri mətbəxə girib, öz ağası üçün səhər 
yeməyi istədi. Yeməkləri o dəqiqə gümüş qablara qoyub, yuxarı 

göndərdilər. Çox razı qalmış mətbəx böyüyü cırtdanı öz otağına apar- 
dı, onun kim olduğunu, hardan gəldiyini soruşmaq istədi. Elə təzəcə 
oturub söhbət eləyirdilər ki, Hersoqun elçisi gəlib, mətbəx böyüyünü 
Hersoqun yanına çağırdı. Mətbəx böyüyü tez ən yaxşı libasını geydi 
və elçinin dalınca yemək otağına yollandı. 

Hersoq öz dərin kreslosunda yayxanmışdı. O, boşqablardakı 
xörəklərin hamısını yemişdi, indi ipək yaylıqla dodaqlarını silirdi. 
Ləzzətdən xoşhallıqla gülümsəyir, təamdan həzz alırdı. 

Mətbəx böyüyünü görəndə dedi: 

— Bura bax, mən sənin biş-düşündən həmişərazı qalmışam, amma 
bugünkü səhər yeməyi ayrı cür dadlı idi. De görüm, bu xörəyi hazır- 
layan aşpazın adı nədir, ona bir neçə dukat mükafat göndərim. 

Mətbəx müdiri dedi: 

— Cənab, bu gün qəribə bir əhvalat olub. 

O, mütləq saray aşpazı olmaq istəyən bir cırtdanı bu gün səhər 
onun yanına gətirdiklərini Hersoqa nəql elədi. Onun hekayətini eşidən 
Hersoq çox təəccübləndi. Əmr elədi cırtdanı hüzuruna gətirsinlər, 
cırtdan gələndə Hersoq onu sorğu-suala tutdu. Yazıq Yakov yeddi il 
dələ şəklində qarıya qulluq elədiyini demək istəmirdi, amma yalan 
danışmağı da xoşlamırdı. Buna görə Hersoqa təkcə onu dedi ki, indi 
nə atası var, nə anası, xörək bişirməyi də ona bir qarı öyrədib. Hersoq 
bir xeyli vaxt cırtdanın qəribə görkəmindən məzələndi, axırda dedi: 

— Yaxşı, qal mənim sarayımda. İldə sənə əlli dukat pul, bir bay- 
ram paltarı, üstəlik, iki şalvar verərəm. Əvəzində hər gün mənim üçün 
səhər yeməyi hazırlayacaqsan, günorta yeməyini bişirəndə göz qoya- 
caqsan, ümumiyyətlə, süfrəmin ixtiyarı səndə olacaq. Bir də ki, mən 
xidmətçilərimin hamısına ləqəb vermişəm. Sənin də adın olacaq 
Burun Cırtdan. Mətbəx böyüyünün köməkçisi rütbəsini alacaqsan. 

Burun Cırtdan Hersoqa yerəcən baş əyib, mərhəmətinə görə 
razılıq elədi. Hersoq onu mürəxxəs eləyəndə, Yakov sevincək halda 
mətbəxə qayıtdı. İndi daha ümidsiz vəziyyətdən qurtarmışdı, sabahkı 
gün üçün narahat olmayacaqdı. O öz ağasının xəcalətindən çıxmaq 
istədi, ölkənin hökmdarı da, bütün saray adamları da balaca aşpazın 
ustalığından ağızdolusu tərif söyləməyə başladılar. Bu Cırtdan saraya 
gələndən bəri Hersoq, elə bil, tamam başqa adam olmuşdu. Qabaqlar 

yemək xoşuna gəlməyəndə boşqabları, stəkanları aşpazların təpəsinə 
çırpardı, hətta bir dəfə elə hirslənmişdi ki, pis qızardılmış dana ayağını 
mətbəx böyüyünün başına vurmuşdu. Dana ayağı yazığın alnına dəy- 
mişdi, o da üç gün yataqdan qalxa bilməmişdi, Xörək hazırlayanda 
aşpazların hamısının əl-ayağı əsirdi. 

Lakin Burun Cırtdanın saraya gəlməsilə hər şey dəyişmişdi. İndi 
Hersoq, əvvəlki kimi, gündə üç dəfə yox, beş dəfə nahar eləyirdi, 
həmişə də cırtdanın biş-düşünü tərifləyirdi. Bütün xörəklər ona dadlı- 
ləzzətli gəlirdi. Hersoq günü-gündən şişib kökəlirdi, Cırtdanı da, mət- 
bəx böyüyünü də tez-tez süfrəsinə dəvət eləyib, hazırladıqları təam- 
lardan özlərinə yedirirdi. 

Şəhər camaatı bu qiyamət cırtdana heyran olmuşdu. Saray mət- 
bəxinin qapısı ağzına gündə xeyli adam yığışırdı, adamlar baş aşpaza 
yalvarırdılar ki, cırtdanın xörək bişirməyinə gözlərinin ucu ilə bax- 
mağa icazə versin. Şəhərin dövlətliləri isə çalışırdılar Hersoqdan icazə 
alsınlar ki, öz aşpazlarını saray mətbəxinə göndərsinlər. Onlar da cırt- 
dandan xörək bişirməyi öyrənsinlər. Bu, cırtdana xeyli gəlir gətirirdi, 
hər şagird üçün ona gündə yarım dukat verirdilər, o da bütün pulları 
o biri aşpazlara paylayırdı ki, ona paxıllıq eləməsinlər. 

Bu minvalla Yakov sarayda iki il yaşadı. Hərgah onu tanımayıb 
qapıdan qovmuş ata-anasını belə tez-tez xatırlamasaydı, cırtdan tale- 
yindən yerdən göyəcən razı qalardı. Ancaq bu fikir onun ürəyini 
sıxırdı. 

Günlərin birində onun başına belə bir əhvalat gəldi. 

Burun Cırtdan yaxşı bazarlıq eləyirdi. Bazara həmişə özü gedir, 
Hersoq süfrəsi üçün qaz, ördək, göyərti, tərəvəz seçib alırdı. Bir səhər 
yenə qaz almağa getdi və çox yubandı, çünki yağlı qaz tapa bilmirdi. 
Bazarı ələk-vələk elədi, axtardı. İndi daha heç kim cırtdana gülmürdü. 
Hamı ona baş əyir, hörmətlə yol verirdi. Cırtdan hansı satıcıdan qaz 
alsaydı, o satıcı sevinərdi. 

Gəzişə-gəzişə Yakov qəfildən bazarın qurtaracağında, satıcı arvad- 
lardan aralı əvvəl görmədiyi bir arvad gördü. O da qaz satırdı, ancaq 
başqaları kimi malını tərifləmirdi, lal-dinməz oturmuşdu. Yakov arva- 
da yaxınlaşıb qazlarına baxdı. Elə əsl axtardığı idi. Yakov qəfəsqarışıq 
üç qaz aldı — iki erkək, bir dişi. Qəfəsi çiyninə qoyub, saraya tərəf 

yollandı. Birdən gördü ki, qazların ikisi qaqqıldayıb qanadlarını çırpır, 
lap əsl erkək qaz kimi, üçüncü, dişi qaz isə sakitcə oturub, həm də, 
elə bil, ah çəkir. 

Yakov fikirləşdi: “Bu dişi qaz naxoşdur. Saraya çatan kimi gərək 
onu kəsdirəm, yoxsa ölər”. 

Qaz, elə bil, onun fikrindən keçənləri başa düşdü. Dedi: 


Sən kəsmə məni, 
Dişlərəm səni. 
Boynumu üzsən, 
Tez öləcəksən. 


Yakov az qaldı qəfəsi əlindən salsın. Qışqırdı: 

— Möcüzədir ki! Demə, siz danışa bilirsiniz, xanım qaz! Qorxma, 
belə qiyamət qazı kəsmərəm. And içirəm ki, sən həmişə qaz libasında 
gəzməmisən. Axı mən də vaxtilə dələ idim. 

Qaz cavab verdi: 

— Düz deyirsən. Mən anadan quş doğulmamışam. Heç kimin 
ağlına gəlməzdi ki, böyük Vitterbokun qızı Mimi ömrünü mətbəx 
stolunun üstündə, aşpaz bıçağı altında başa vuracaq. 

Yakov heyran-heyran dedi: 

— Narahat olmayın, əziz Mimil Bir nəfər sizə bıçaq toxundursa, 
mən, namuslu adımı — əlahəzrətin baş aşpazı adımı dəyişərəm. Siz 
gözəl qəfəsdə, mənim otağımda yaşayacaqsınız, mən özüm sizi yemlə- 
yəcəyəm, sizinlə danışacağam. O biri aşpazlara deyəcəyəm ki, bu qazı 
xüsusi otlarla Hersoq üçün bəsləyirəm. Bir ay keçməz ki, sizi azad 
etmək üçün yol taparam. 

Kövrəlmiş Mimi cırtdana təşəkkür elədi, Yakov da sözünün 
üstündə durdu. Mətbəxdəkilərə dedi ki, dişi qazı heç kəsə bəlli olma- 
yan üsulla bəsləyəcək və qəfəsi öz otağına apardı. Mimi qaz yemi ilə 
yemlənmirdi, cırtdan ona şirniyyat, cürbəcür ləziz yeməklər verirdi, 
vaxt tapan kimi də söhbət etmək üçün yanına qaçırdı. 

Mimi Yakova danışdı ki, onu bir cadugər qarı qaza döndərib bu 
şəhərə gətirib, atası məşhur sehrbaz Vitterbok vaxtı ilə bu qarı ilə dala- 
şıbmış. Cırtdan da başına gələn əhvalatı Mimiyə nəql elədi, Mimi dedi: 

— Mən sehrdən az-maz baş açıram, atam mənə bir az tilsim öyrə- 
dib. Mənə belə gəlir ki, sən qarı üçün evinə kələm gətirəndə, o şor- 
baya tökdüyü sehrli otla səni tilsimə salıb. Əgər bu otu tapıb iyləsən, 
təzədən dönüb əvvəlki halına düşə bilərsən. 

Bu sözlər cırtdana təsəlli olmadı, axı, həmin otu hardan tapacaqdı? 
Amma yenə də ürəyində ümid qığılcımı yandı. 

Bu əhvalatdan bir neçə gün keçmiş Hersoqun qonşusu və dostu 
olan bir knyaz ona qonaq gəldi. Hersoq həmin dəqiqə cırtdanı çağırıb 
dedi: 

— Vaxt çatıb, sən gərək sübut eləyəsən ki, mənə canla-başla xidmət 
göstərirsən və öz sənətinə yaxşı bələdsən. Mənə qonaq gəlmiş bu 
knyaz xörək sərrafıdır və dadlı yeməklər xoşlayır. Gərək bizə elə 
xörəklər bişirəsən ki, knyaz hər gün heyrət eləsin. Nə qədər ki knyaz 
mənim qonağımdır, bir xörəyi iki dəfə məbada süfrəyə gətirəsən. 
Yoxsa məndən mərhəmət gözləmə. Nə lazımdırsa, xəzinədarımdan al, 
istəyirsən bizə lap qızardılmış qızıl ver, amma knyazın yanında məni 
biabır eləmə. 

Yakov baş əydi: 

— Narahat olmayın, əlahəzrət. Ləziz xörəklər xoşlayan sizin knyazı 
razı salaram. 

Burun Cırtdan cani-dildən işə girişdi. O bütün günü isti pilətənin 
qabağında dayanır, cır səslə aramsız əmrlər verirdi. Aşpazlar, aşpaz 
köməkçiləri mətbəxdə vurnuxur, onun hər kəlməsinə əməl edirdilər. 
Hersoqa xoş gəlmək üçün özü də əlləşirdi, başqalarını da yorurdu. 

İki həftə idi ki, knyaz sarayda qonaqdı. Onlar gündə beş dəfə 
nahar eləyirdilər, Hersoq da həzz alırdı. O gördü ki, cırtdanın xörək- 
ləri qonağın xoşuna gəlir. On beşinci gün Hersoq Yakovu qonaq 
otağına çağırdı, onu knyaza göstərib soruşdu ki, cırtdanın aşpaz- 
lığından razı qalıbmı? 

Knyaz cırtdana dedi: 

— Qiyamət xörək bişirirsən və gözəl yeməyin də nə demək oldu- 
ğunu bilirsən. Mən burda qonaq qaldığım müddətdə bircə yeməyi də 
süfrəyə iki dəfə verməmisən, hazırladıqların da hamısı çox ləzzətlidir. 
Amma de görüm, indiyəcən neçin bizi “kraliça kətəsi”nə qonaq 
eləməmisən? Dünyada ən ləzzətli kətə odur. 

Cırtdanın ürəyi düşdü: ömründə belə kətənin olduğunu eşitmə- 
mişdi. Ancaq pərtliyini üzə vurmayıb, cavab verdi: 

— Hörmətli cənab, mən ümidvaram ki, siz hələ xeyli vaxt bizdə 
qonaq olacaqsınız, “kraliça kətəsi”nə də vidalaşanda sizi qonaq edə- 
rəm. Axı siz yaxşı bilirsiniz ki, bu, bütün kətələrin şahıdır. 

Hersoq güldü: 

— Belə del Sən heç məni də “kraliça kətəsi”nə qonaq eləməmisən. 
Yəqin, onu mən öləndə bişirəcəksən ki, son dəfə ləzzət aparım. Ancaq 
ehsan üçün başqa bir şey fikirləşl “Kraliça kətəsi” də sabah süfrədə 
olsunl Eşitdin? 

— Baş üstə, cənab Hersoq, — deyib Yakov qanıqara halda, fikir- 
xəyal içində otaqdan çıxdı. 

Biabır olacağı gün yetdil Hardan öyrənəcək ki, bu kətəni necə 
bişirirlər? 

Cırtdan öz otağına çəkilib acı-acı ağladı. Qəfəsdəki Miminin ona 
yazığı gəldi. Soruşdu: 

— Neçin ağlayırsan, Yakov? — Yakov “kraliça kətəsi” əhvalatını 
ona danışdı, Mimi dedi: — Gözünün yaşını sil və ürəyini sıxma. 
Bu kətəni bizim evdə tez-tez bişirirdilər, onu necə hazırladıqları da, 
deyəsən, yadımdadır. Bir qədər un götür, ona bu, bu ədvəcatları qat, 
kətən də olsun hazır. Əgər içində nəyisə çatmırsa, eyib etməz. Her- 
soqla knyaz onsuz da başa düşməyəcəklər. Çox elə incə zövqləri də 
yoxdur. 

Burun Cırtdan sevindiyindən atılıb-düşdü, o dəqiqə də kətəni 
bişirməyə başladı. Əvvəlcə balacasını bişirib mətbəx müdirinə verdi 
ki, dadsın. O da dedi ki, çox ləzzətlidir. Onda Yakov irisini də bişirib, 
isti-isti Hersoqa göndərdi. Özü də bayram paltarını geyib yemək 
otağına getdi ki, görsün təzə kətəsi Hersoqla knyazın xoşuna gəlirmi? 

O, içəri girəndə xidmətçi kətədən iri parça kəsib, gümüş ərsin 
üstündə knyaza təqdim edirdi, sonra da bir parça Hersoqa verdi. 
Hersoq birdəfəyə tikənin yarısını dişlədi, çeynəyib uddu və razı halda 
stulun arxasına söykəndi. Xoşhallıqla dedi: 

— Bəh-bəh, nə ləzzətlidir! Əbəs yerə bu kətəyə kətələr şahı demir- 
lər. Amma mənim cırtdanım da bütün aşpazların şahıdır. Doğru 
demirəmmi, knyaz? 

Knyaz xırdaca bir tikəni ehtiyatla dişlədi, yaxşı-yaxşı çeynədi, dili 
ilə yaydı və minnətlə gülümsünüb, boşqabı kənara çəkdi: 

— Pis yemək deyill Amma “kraliça kətəsi”nə çatmaz. Mən bilirdim 
belə olacaql 

Hersoq hirsindən qızardı, qaşqabağını töküb çığırdı: 

— Yaramaz cırtdanl Nə cürətlə öz ağanı belə biabır eləyirsən? 
Bu bişirdiyin üçün boynunu vurmaq lazımdırl 

Yakov diz çöküb qışqırdı: 

— Cənabl Mən bu kətəni qaydasınca bişirmişəm. Nə lazımsa, ona 
qatmışam. 

— Yalan deyirsən, alçaq! — Hersoq cırtdana bir təpik vurdu. – Mənim 
qonağım nahaqdan deməzdi ki, kətəyə nəsə qatılmayıb. Əmr eləyə- 
cəyəm sənin özünü üyüdüb kətənin içinə qoysunlar, eybəcərin biril 

— Mənə rəhminiz gəlsinl — Cırtdan zarıyıb, knyazın ətəyindən 
yapışdı. — Bir ovuc undan, bir tikə ətdən ötrü məni öldürməyinl Deyin 
görüm, bu kətənin nəyi çatmır, neçin belə xoşunuza gəlmir? 

Knyaz gülüb dedi: 

— Bunun sənə köməyi dəyməz, Burun, mənim əzizim. Mən hələ 
dünən fikirləşmişdim ki, sən kətəni mənim aşpazım kimi bişirə bil- 
məyəcəksən. Onun içinə burda heç kəsin tanımadığı bir ot qatılma- 
yıb. Otun adına “afiyət olsun” deyirlər. Bu ot qatılmayanda “kraliça 
kətəsi”nin təmi qaydasınca olmur və sənin ağan heç vaxt mənim üçün 
bişirilən kətədən dada bilməz. 

Hersoq çığırdı: 

— Yox, mən onu dadacağam, özü də lap tezl Hersoq vicdanıma 
and içirəm, ya sabah siz o cür kətəni süfrəmdə görəcəksiniz, ya 
da bu yaramazın başı mənim sarayımın darvazası üstünə sancıla- 
caq. Rədd ol, itin biri itl Canını qurtarmaq üçün sənə bir gün vaxt 
verirəm. 

Zavallı cırtdan ağlaya-ağlaya öz otağına gəlib, qaza şikayətləndi, 
dərdini açdı. Yox, daha ölümdən yaxa qurtara bilməyəcəkdil Axı 
“afiyət olsun” adında otun olduğunu ömründə eşitməmişdi. 

Mimi dedi: 

— Əgər çətinlik təkcə bundadırsa, mən sənə kömək eləyə bilərəm. 
Atam mənə bütün otları tanıdıb. Bu əhvalat iki həftə əvvəl olsaydı, sən, 

doğrudan da, ölümdən can qurtarmayacaqdın, amma bəxtindən, indi 
təzə ay doğub, həmin ot bu vaxtlar çiçəkləyir. Sarayın yan-yörəsində 
qədim şabalıd ağacları varmı? 

Cırtdan sevincək qışqırdı: 

— Hə, həl Bağda, lap yaxınlıqda üç-dörd şabalıd ağacı bitir. Onları 
neyləyirsən axı? 

Mimi cavab verdi: 

— Bu ot ancaq qədim şabalıd ağacının altında bitir. Boş yerə vaxt 
itirməyək, gedək onu axtaraq. Məni qucağına götür, saraydan çıxar. 

Cırtdan qazı qucağına aldı, saray darvazalarına tərəf getdi. Çıx- 
maq istəyəndə qapıçı onun yolunu kəsdi, Dedi: 

— Yox, mənim əzizim Burun, mənə möhkəm tapşırıblar ki, səni 
saraydan buraxmayım. 

Cırtdan soruşdu: 

— Yəni, bağda da gəzə bilmərəm? Xahiş edirəm, lütfən, baxıcının 
yanına bir adam göndərin, soruşsun: mən bağda gəzib ot yığa bilə- 
rəmmi? 

Qapıçı baxıcının yanına adam göndərdi, baxıcı da izn verdi, axı 
bağ uca hasar içinə alınmışdı, qaçmaq mümkün deyildi. 

Bağa çıxan cırtdan Mimini yerə qoydu, o da ayaqlarını çəkə-çəkə 
göl qırağında bitmiş şabalıd ağaclarının yanına getdi. Yakov da 
büzüşə-büzüşə onun dalınca düşdü. Gedə-gedə fikirləşdi: “Əgər Mimi 
həmin otu tapmasa, özümü gölə atacağam. Hər halda, bu, boynu 
vurulmaqdan yaxşıdır”. 

Bu ara Mimi şabalıd ağaclarının altını bircə-bircə yoxladı, dim- 
diyilə otları çək-çevir elədi, heyhat, “afiyət olsun” otu heç yerdə tapıl- 
madı. Dişi qaz acı göz yaşı tökdü. 

Qaş qaralır, otların saplağını ayırd etmək çətinləşirdi. Qəfildən 
cırtdan gölün o biri sahilinə baxdı və sevincək qışqırdı: 

— Ora bax, Mimi, görürsən, o tayda bir dənə də iri şabalıd ağacı 
varl Gedək orda da axtaraq, bəlkə, mənim bəxtim o ağacın altındadır? 

Dişi qaz qanadlarını bir-birinə ağır-ağır çırpıb uçdu, qısa ayaqlı 
cırtdan da onun dalınca götürüldü. Körpünü keçib, özünü şabalıd ağa- 
cına çatdırdı. Qolbudadqlı, sıxyarpaqlı ağacın altında alaqaranlıqda heç 
nə görünmürdü. Birdən Mimi qanadlarını çırpdı, sevindiyindən hətta 


= 666 - 


VİLHELM HAUF 


tullandı da. Dimdiyini tez otun arxasına soxdu, bir çiçək qopartdı, 
ehtiyatla onu Yakova uzadıb dedi: 

— Bu “afiyət olsun” otudur. Burda bol bitib, sənə xeyli vaxta bəs elər. 

Cırtdan çiçəyi alıb, fikirli-fikirli ona baxdı. Tünd, xoş iyi vardı. 
Nədənsə, toyuğun içini doldurmaq üçün qarının anbarında ot seçib 
axtardığı, yaşılımtıl saplaqları, sarı haşiyəli al-qırmızı çiçəyi olan ot 
tapdığı Yakovun yadına düşdü. 

Birdən cırtdan həyəcandan titrəyib qışqırdı: 

— Bilirsən, Mimi, deyəsən, məni dələdən cırtdana döndərən həmin 
çiçəkdirl Qoy bir onu iyləyim. 

Mimi dedi: 

— Tələsmə. Bu otdan bir dəstə yığıb sənin otağına gedək. Hersoqa 
qulluq elədiyin vaxtda yığdığın pulu da, başqa şeyləri də yığışdır, 
sonra bu sehrli otun gücünü sınayaq. 

Səbirsizlikdən ürəyi bərk çırpınsa da, Yakov Miminin sözünə 
qulaq asdı. Qaça-qaça özünü otağa saldı. Yüz dukat pulu, paltarını 
düyünçəyə yığdı, uzun burnunu çiçəklərin içinə basıb iylədi. Birdən 
əzələləri şaqqıldadı, boynu uzandı, başı o dəqiqə çiyinlərindən qalxdı, 
burnu get-gedə gödəldi, ayaqları da get-gedə uzandı, kürəyi, sinəsi 
hamarlanıb düzəldi. Yakov dönüb əsl adam oldu. Mimi Yakova 
heyrətlə baxdı, baxdı, sonra çığırdı: 

— Necə qəşəngsənl İndi o eybəcər cırtdana heç oxşamırsanl 

Yakov çox sevindi. Həmin dəqiqə valideynlərinin yanına qaçmaq 
istədi, ancaq xilaskarını atıb gedə bilmədi. 

— Sən olmasaydın, əziz Mimi, mən ömrüm boyu cırtdan olub 
qalacaqdım, bəlkə də, cəlladın baltası altına düşəcəkdim, — deyib, qazı 
sığalladı, — Mən sənin xəcalətindən çıxmalıyam. Səni atanın yanına 
aparacağam ki, tilsimini sındırsın. Axı, o bütün sehrbazların ən ağıl- 
lısıdır. 

Mimi sevindiyindən ağladı, Yakov onu qucağına götürüb, sinə- 
sinə sıxdı. Heç kəsi duyuq salmadan saraydan çıxdı, görən də onu 
heç tanımadı; Mimi ilə dənizə, atası sehrbaz Vitterbokun yaşadığı 
Qotland adasına yollandı. 

Uzun səyahətdən sonra axır ki, adaya yetişdilər. Vitterbok o saat 
tilsimi sındırdı, Yakova çoxlu pul, xələt verdi. Yakov yubanmadan 

doğma şəhərinə gəldi. Ata-anası onu görüb sevindi. Axı o elə qəşəng 
olmuşdu ki! Həm də çoxlu pul gətirmişdi. 

Hersoq barəsində də danışmaq lazımdır. 

Səhəri gün Hersoq öz vədinə əməl eləmək, knyazın dediyi otu 
tapmayıbsa, cırtdanın boynunu vurdurmaq istədi. Ancaq Yakov heç 
yerdə tapılmadı. 

Onda knyaz dedi: “Hersoq cırtdanı qəsdən gizlədib ki, ən yaxşı 
aşpazından məhrum olmasın”. Onu yalançı adlandırdı. Hersoq bərk 
hirsləndi və knyaza müharibə elan etdi. Xeyli döyüşlərdən, vuruşlar- 
dan sonra, axır ki, barışdılar və bu barışığı bayram eləmək üçün knyaz 
öz aşpazına əmr elədi əsl “kraliça kətəsi” bişirsin. Onların arasındakı 
barışığı elə də adlandırdılar: “Kətə barışığı”. 

Vəssalam, Burun Cırtdanın nağılı da burda qurtardı. 


YALANÇI ŞAHZADƏ NAĞILI 


Bir zamanlar yer üzündə Ləbəkan adında fağır dərzi şagirdi 
yaşayırdı, dərzilik sənətini də İsgəndəriyyə şəhərində mahir ustadan 
öyrənmişdi. Heç kəs deyə bilməzdi ki, Ləbəkan əlində iynəni tuta 
bilmir, əksinə, onun əlindən çox zərif iş çıxırdı. Ona tənbəl demək də 
ədalətsizlik olardı, amma, nəsə, bir nöqsanı vardı: bəzən saatlarla 
tikişdən ayrılmırdı, iynə əlində qızır, sap alışıb-yanırdı, gördüyü işin 
də misli-bərabəri olmurdu. Başqa vaxt da, həm də tez-tez oturub 
fikrə gedirdi, belə vaxtlarda gözünü uzaqlara dikir və elə qəribə 
görkəm alırdı ki, onun sahibi də, başqa şagirdlər də ona baxıb 
deyirdilər: “Ləbəkan yenə də özünə əsil-nəcabətli adam görkəmi 
veribl” 

Cümə günləri, adamlar ibadətdən evlərinə, iş-gücünə qayıdan vaxt 
Ləbəkan böyük zəhmət və məhrumiyyətlər bahasına aldığı qəşəng 
libas əynində, məsciddən çıxıb, asta-asta, vüqarlı yerişlə şəhər mey- 
danlarını, küçələrini gəzirdi. Ona rast gələn dostlarından birisi “Salam- 
əleyküm”, ya da “Necəsən, dostum Ləbəkan?” deyəndə, o, hörmətlə 
ona əl eləyir, ya da uzaqbaşı özünü çəkə-çəkə başını tərpədirdi. Əgər 
sahibi zarafatla “səndən nə şahzadə olardıl” desəydi, Ləbəkan sevinər, 

cavab verərdi: “Siz də bunu hiss eləmisiniz?”, ya da deyərdi: “Mən 
özüm çoxdan bu fikirdəyəml” 

Fağır dərzi şagirdi Ləbəkan bir xeyli vaxt özünü bu sayaq apardı, 
sahib də onun səfehliyinə dözdü, çünki o, pis adam deyildi, yaxşı da 
sənətkardı. Amma günlərin birində sultanın qardaşı Səlimin yolu 
İsgəndəriyyədən düşdü, toy libasının harasını isə düzəltmək üçün onu 
dərziyə göndərdi, dərzi də libası Ləbəkana verdi, çünki ən zərif işləri 
o görürdü. Axşam sahib və usta şagirdləri işdən sonra evə dağılışanda, 
hansı bir qüvvəsə Ləbəkanı geri, hökmdarın qardaşının libası asılmış 
dərzixanaya çəkdi. Libasın qızılı tikməsinə, məxmərin, ipəyin parıltı- 
sına tamaşa edə-edə xeyli vaxt fikirli-fikirli dayandı. Özünü saxlaya 
bilməyib, libası geydi, libas da, elə bil, əyninə biçilmişdi. Otaqda o baş- 
bu başa gedə-gedə Ləbəkan öz-özündən soruşurdu: “Yəni mən şahza- 
dəyə oxşamıram? Sahib özü demirdimi mən anadan olanda şahzadə 
doğulmuşam?” Libasla bərabər onda, elə bil, şahanə ədalar da yarandı, 
o, doğrudan da, özünü əsl şahzadə hesab eləyib, elə o adla da uzaq 
ölkələrə səfərə çıxmaq qərarına gəldi, zahiri yazıq görkəmi arxasında 
onun əsilnəcabətini görməyən bu axmaq adamlar diyarından uzaq- 
laşmağı qət elədi, Bu dəbdəbəli libası, sanki, xeyirxah pəri ona yetir- 
mişdi, buna görə həmin misilsiz bəxşişi əldən vermək istəmədi, kasıb 
düyünçəsini qoltuğuna vurub, zülmət gecədə İsgəndəriyyənin darva- 
zasından çıxdı. 

Yol uzunu təzə şahzadə hamını heyrətdə qoydu, çünki dəbdəbəli 
libas və təmkinli, şahanə yerişi piyada yol getməyi ilə qətiyyən 
tutmurdu. Bunu ondan sual edəndə, o, sirl-müəmmalı görkəm alır və 
cavab verirdi ki, bunun xüsusi səbəbləri var. Lakin piyada səyahətin 
onu gülünc hala saldığını lap yəqin eləyən vaxt ucuz qiymətə bir qoca 
yabı aldı, özünü mahir atminən kimi göstərmək və gülünc vəziyyətə 
düşməmək üçün sakit, fağır yabı elə onun ürəyincə idi, çünki bu işlər- 
də səriştəsi yoxdu. 

Bir dəfə, yabısı addım-addım yeriyən vaxt bir süvari ona qoşuldu 
və rica etdi ki, ona yoldaş olmağa izn versin, yoldaşla söhbət yolu 
qısaldır. Süvari deyən-gülən, qəşəng bir oğlan idi, rəftarı da xoş idi. 
Ləbəkanla ordan-burdan söhbət elədi, məlum oldu ki, o da səfərə elə- 
belə, məqsədsiz çıxıb. Dedi ki, adı Ömərdir, bədbəxt Qahirə paşası 

Əlfi bəyin qardaşı oğludur, əmisinin ölüm yatağında verdiyi əmri 
yerinə yetirmək üçün səfərə çıxıb. Ləbəkan öz işləri barədə çox da 
səmimi danışmadı, amma bildirdi ki, əsilnəcabətlidir və kef üçün 
səfərə çıxıb. 

Cavanlar bir-birinə xoş gəldilər və yollarına birgə davam elədilər. 
Səfərlərinin ertəsi günü Ləbəkan yol yoldaşından soruşdu ki, o hansı 
əmri yerinə yetirməlidir və heyrət içində bu sözləri eşitdi: Qahirə paşa- 
sı Əlfi bəy Ömərə lap uşaqlıqdan tərbiyə verib, o, öz ata-anasını 
tanımır. Amma Əlfi bəyə düşmən hücum eləyəndə, Əlfi bəy də üç həm- 
lədən sonra ağır yaralanıb qaçmağa məcbur olanda, öz yetirməsinə 
sirri açıb deyib ki, Ömər əsla onun qardaşı oğlu deyil, qüdrətli bir 
hökmdarın oğludur, münəccimlərin qabaqcadan xəbər verməsindən 
qorxuya düşən hökmdar balaca şahzadəni özündən uzaqlaşdırıb, and 
içib ki, iyirmi iki yaşına çatanda onu görəcək. 

Əlfi bəy atasının adını ona deməyib, amma möhkəm tapşırıb ki, 
gələn ramazan ayının dördüncü günü, onun iyirmi iki yaşı tamam olan 
gün İsgəndəriyyənin günçıxanında dördgünlük yol üstündə məşhur 
Əl/Zaviyə tağının yanına getməlidir, Əlfi bəyin verdiyi xəncəri gələn 
adamlara göstərib deməlidir: “Mən sizin axtardığınız adamam”. 
Hərgah onlar “Səni saxlamış peyğəmbərə şükür” cavabını versələr, 
onların ardınca düşüb getməlidir, həmin adamlar onu atasının yanına 
aparacaqlar. 

Dərzi şagirdi Ləbəkan bu əhvalata yaman təəccüb elədi, bu 
gündən şahzadə Ömərə paxıllıqla göz yetirməyə başladı, ürəyində 
hirsləndi ki, qüdrətli padşahın qardaşı oğlu sayılsa da, bəxti Ömərə 
hətta hökmdar oğlu kimi şərəfli ad verib, amma şahzadəyə xas bütün 
ləyaqətlərə malik Ləbəkanın qismətinə adi ömür yolu düşüb, elə bil, 
taleyi ona rişxənd eləyib. O, özünü şahzadə ilə müqayisə edir və 
istəmədən boynuna alırdı ki, Ömərin zahiri qəşəngdir, qaynar gözləri, 
düz burnu, mülayim, mehriban rəftarı var, xülasə, o, hamının ürəyinə 
yatan ləyaqətlərə malikdir. Yol yoldaşında bütün bu ləyaqətləri gör- 
müş olsa da, Ləbəkan özlüyündə belə hesab edirdi ki, onun kimi şəx- 
siyyət şah atanın ürəyinə əsl şahzadədən daha artıq yatar. 

Bu fikirlər dərziyə bütün günü rahatlıq vermədi, növbəti düşər- 
gahda o elə həmin fikirlə də yuxuya getdi, səhər oyanıb, xoşbəxtliyinə 

arxayın halda rahatca yatmış Ömərə nəzər salanda beynində bir fikir 
qaynadı: dönük taleyin ona qıymadığı şeyi hiylə, ya da zorla əldə 
eləmək. Vətəninə qayıdan şahzadənin əsl nişanəsi olan xəncər yatmış 
oğlanın kəmərinə sancılmışdı. Ləbəkan onu astaca çıxarıb, sahibinin 
köksünə vurmaq istədi. Lakin qatillik fikri dərzi şagirdinin dinc təbiə- 
tinə zidd olduğundan, ancaq xəncəri götürdü və şahzadənin oynaq 
atını yəhərlədi, Ömər yuxudan oyananda gördü ki, heç nəyə ümid qal- 
mayıb, xain yol yoldaşı onu qabaqlayıb, ordan çox uzaqlaşmışdı. 

Şahzadəni soymağı ramazan ayının ilk gününə düşürdü, yaxşı 
bələd olduğu ƏlZaviyə tağının yanına vaxtında çatması üçün Ləbəka- 
nın hələ dörd günü vardı. Hərçənd ora iki günlük yoldu, Ləbəkan yenə 
də tələsirdi, qorxurdu ki, əsl şahzadə özünü ora çatdıra bilər. 

İkinci günün axşamı Ləbəkan uzaqdan Əl-Zaviyə tağını gördü. 
Tağ geniş vadidə, yastı bir təpənin üstündəydi və iki-üç saatlıq yoldan 
gözə dəyirdi. Onu görəndə Ləbəkanın ürəyi çırpındı, amma özünü 
başqa adam əvəzində necə təqdim edəcəyini götür-qoy eləmək üçün 
fikirləşməyə iki gün vaxtı vardı, ləkəli vicdanı onu bir az utandırsa da, 
şahzadə olmaq üçün doğulduğu fikri onu ruhlandırırdı, o, məqsədinə 
doğru inamla addımladı. 

ƏlZaviyə tağının ətrafı boş çöllükdü, hərgah bir neçə günlük 
azuqə ehtiyatı götürməsəydi, təzə şahzadənin işi çətin olacaqdı. O, qis- 
mətini gözləyə-gözləyə dincəlmək üçün xurma ağacının altında, atının 
yanında oturdu. 

Səhəri gün, günortaçağı gördü ki, vadi ilə üzüyuxarı Əl-Zaviyə 
tağına sarı atlı-dəvəli böyük bir dəstə gəlir. Dəstə, tağın ucaldığı 
təpənin yanında dayandı, hamı da ipək çadırda yerbəyer oldu. Adə- 
tən, zəngin paşaların, şeyxlərin karvanı düşərgə salanda bu sayaq 
çadır qurardılar. Ləbəkan başa düşdü ki, bütün bu camaat bura onun 
xətrinə gəlib və gələcək hökmdarlarını həvəslə elə bu gün onlara 
təqdim edərdi, amma özünü şahzadə kimi göstərmək həvəsini cilov- 
ladı, şöhrət ümidi ilə səhərə qədər gözləməyi qərara aldı. 

Doğan günəş xoşbaxt dərzinin ömrünün ən bəxtiyar gününə, öz 
mənasız ömrünün əvəzinə, hökmdar oğlunun gözəl bəxtinə şəfəq saçdı. 

Düzdür, atını cilovlayıb, tağa tərəf getmək istərkən, bu şərəfsiz 
hərəkətinə görə əhvalı bir az dəyişdi, gözəl arzuları puç olmuş əsl 

şahzadə oğlu Ömərin kədəri aydın şəkildə ona əyan oldu, lakin qisməti 
belə idi və geriyə yol yoxdu. Təkəbbürü isə qulağına pıçıldayırdı ki, 
onun əzəmətli görkəmi var və qüdrətli hökmdarın oğlu kimi şahın 
hüzuruna cəsarətlə gələ bilər. Bu fikrindən ürəklənib atın belinə qalxdı, 
bütün cürətini toplayıb dördnala çapdı, on beş dəqiqəyə özünü təpənin 
yanına yetirdi. Atdan düşüb, atını təpənin dövrəsində sıx bitmiş kollar- 
dan birinə bağladı, sonra Ömərin xəncərini kəmərindən çıxarıb, təpəyə 
dırmaşmağa başladı; təpənin ətəyində atlı kişi şahanə görkəmli, təm- 
kinli bir qocanın dövrəsində dayanmışdı; dəbdəbəli, qumaş əbanın 
üstündən ağ Kəşmir şalından kəmər bağlamışdı, daş-qaşla bəzənmiş 
çalma bu qocanın əsilzadə, zəngin bir şəxs olduğuna dəlalət edirdi. 

Ləbəkan düz onun yanına getdi, baş əydi və xəncəri ona uzadıb 
dedi: 

— Mən sizin axtardığınız adamam. 

Sevincindən qocanın gözləri yaşardı: 

— Səni pənahında saxlamış peyğəmbərə min şükürlər olsunl 
— dedi. — Qoca atanı qucaqla, istəkli övladım Ömərl 

Bu təmtəraqlı sözlərdən həssas dərzinin ürəyi riqqətə gəldi, 
həyaqarışıq sevinclə özünü qoca hökmdarın qucağına atdı. 

Fəqət bu bəxtiyarlıq aləmində o yalnız bir anlıq pərvaz eləyə bildi, 
qoca şahdan aralanan kimi gördü ki, vadi boyunca təpəyə sarı bir atlı 
gəlir. Atlının da, atın da görkəmi çox qəribə idi: yorğunluqdanmı, 
tərslikdənmi, nədənsə at yerimək istəmir, dəqiqəbaşı büdrəyir, yortma 
yerişlə, addım-addım yeriyir, süvari də əl-ayağı ilə onu qabağa itələ- 
yirdi. Ləbəkan öz atını və əsl şahzadəni o dəqiqə tanıdı, amma riya, 
yalan kabusu ürəyinə girdiyindən, qərara aldı ki, heç nədən qazandığı 
haqqı var qüvvəsi ilə qorusun. 

Uzaqdan görünürdü ki, süvari nəsə işarə eləyir. Atın asta yerişinə 
baxmayaraq, o, təpənin ətəyinə yaxınlaşdı, atdan yerə tullandı və 
təpəni üzüyuxarı dırmanmağa başladı. 

— Dayanınl — qışqırdı. — Hər kimsinizsə, dayanın və alçaq riya- 
karın yalanına inanmayınl Mən Ömərəm, vay o adamın halına ki, 
mənim adımla xainlik eləmiş olsunl 

İşin belə gözlənilməz halda dəyişməyindən tağın yanında dayan- 
mış adamların üzündə dərin heyrət ifadəsi göründü, amma hamıdan 

artıq, qoca heyrətdən quruyub qalmışdı, çaşqın halda gah ona baxırdı, 
gah buna. Lakin Ləbəkan saxta təmkinlə sözə başladı: 

— Möhtərəm ata və hökmdar, bu adamın sözlərinə fikir verməyin. 
Eşitdiyimə görə, bu, isgəndəriyyəli dəli bir dərzi şagirdidir, adı Ləbə- 
kandır və sizin qəzəbinizə yox, mərhəmətinizə layiqdir. 

Bu sözlər şahzadəni hiddətləndirdi, hirslənib Ləbəkanın üstünə 
atılmaq istədi, lakin oradakılar araya girib onu saxladılar, hökmdar 
isə dedi: 

— Bəli, yazıq oğlum, doğru deyirsən, yazığın həqiqətən ağlı çaşıbl 
Əl-qolunu sarıyıb onu bizim birgüvənli dəvələrdən birinin üstdə 
oturdun. Bəlkə, bu bədbəxtə bir köməyimiz dəydi. 

Şahzadənin qəzəbi yatdı, o hıçqıra-hıçqıra hökmdara üz tutdu: 

— Ürəyimə damıb ki, siz mənim atamsınız, anamın xatirinə, sizi 
and verirəm, mənim sözlərimi dinləyin. 

Hökmdar cavab verdi: 

— Xeyr, Allah eləməsin. Yenə tutması başlandı, belə gərəksiz 
sözlər adamın fikrinə hardan gələ bilər axı?! 

Bu sözləri deyib, Ləbəkanın əlindən tutdu və onu özünə dayaq 
edib, təpəni endi, ikisi də gözəl, yəhərli kəhər atlara minib, dəstənin 
başında, vadi boyunca hərəkət etdi. Zavallı şahzadəninsə qollarını 
daldan bağladılar, özünü də dəvəyə möhkəm sarıdılar, yanınca iki atlı 
gedir və onun hər hərəkətini izləyirdi. 

Qoca şah, Vəhhabilər sultanı Səud idi. Uzun illər onun övladı 
olmadı. Nəhayət, Allah ona həsrətində olduğu oğul əta elədi. Ancaq 
uşağın gələcəyini qabaqcadan xəbər verən münəccimlər dedilər ki, 
iyirmi iki yaşına kimi onun başında bəla var, onun yerini düşməni tuta- 
caq. Bu səbəbdən, bəlanı sovuşdurmaq niyyətilə, sultan oğlunu köh- 
nə, sadiq dostu Əlfi bəyin yanına göndərdi və iyirmi iki il oğlunu gör- 
mək həsrətilə yaşadı. Sultan bütün bunları yalançı oğluna danışdı və 
onun sözlərindən, rəftar və davranışından razı qaldığını bildirdi. 

Sultanın vilayətinə yetişəndə, camaat onları sevinc nidaları ilə 
qarşıladı, çünki şahzadənin gəlişi barədəki xəbər kəndlərə, şəhərlərə 
ildırım sürətilə yayılmışdı. Keçdikləri küçələrdə budaqlardan, çiçəklər- 
dən tağlar düzəldilmiş, evlərin eyvanlarından əlvan xalılar asılmışdı, 
adamlar Allaha, peyğəmbərə şükür eləyirdilər ki, sultana bu cür oğul 

verib. Bu gördüklərinin hamısı şöhrətpərəst dərzinin ürəyini fərəhlə 
doldururdu; dəvəyə bağlanmış, ümidsiz halda, qəm-kədər içində dəstə- 
nin ardınca gələn əsl şahzadə Ömər isə, yəqin ki, özünü çox bədbəxt 
hiss eləyirdi. Ümumi şənlikdə o heç kimin yadına düşmürdü, halbuki 
şənlik elə ona aid idi. Min ağızdan Ömər adı aramsız eşidilir, amma bu 
adı haqqına daşıyan adama heç kəs fikir vermirdi. Hərdən kim isə 
soruşurdu ki, bu dəvəyə sarınan kimdir, onun yanınca gələnlərin “dəli 
dərzidir” sözləri şahzadəyə əzab verirdi. 

Dəstə, nəhayət, gəlib sultanın paytaxtına çatdı; burda təntənəli 
görüşə hazırlıq başqa şəhərlərə nisbətən daha dəbdəbəli idi. Sultanın 
yaşl, möhtərəm xanımı onları bütün əshabələri ilə sarayın baş 
otaqlarından birində gözləyirdi. Otağa iri fərş döşənmişdi, divarlara 
vurulmuş qızıl qotazlı mavi parça qızıl iplərlə gümüş qarmaqlardan 
asılmışdı. 

Dəstə saraya yetişəndə hava qaralmışdı, buna görə zalda rəngbə- 
rəng çıraqlar yandırılmışdı, otaq gündüz kimi işıqlı olmuşdu. Çıraqlar 
zalın içərilərini, xanımın əyləşdiyi taxtın ətrafını daha gur işıqlandı- 
rırdı. Qızıl, daş-qaşlı taxtın yanına dörd pillə qalxırdı. Dörd nəcabətli 
əmir xanımın başı üzərində bəzəkli örtük tutmuşdu, Mədinə şeyxi isə 
tovuzquşu lələyindən olan yelpiklə onu yelləyirdi. 

Sultanın xanımı beləcə oturub, sultanı və oğlunu gözləyirdi, o da 
oğlunu doğulduğu gündən görməmişdi, amma yuxularına o qədər 
girmişdi ki, həsrətini çəkdiyi balasını min adamın içindən tanıya 
bilərdi. Budur, yaxınlaşan dəstənin uğultusu eşidildi, saray həyətindən 
çaparaq keçən atların nal səsləri ötdü, addım səsləri yaxınlaşdı, zalın 
qapısı açıldı və oğlunun əlindən tutmuş sultan üzü üstə düşmüş nökər- 
naibin arasından keçib taxta yaxınlaşdı. 

— Çoxdan həsrətini çəkdiyini yanına gətirmişəm, — dedi. 

Xanım onun sözünü kəsdi: 

— Bu mənim oğlum deyil! Yuxuda peyğəmbərin mənə nişan 
verdiyi surət deyil bul 

Mövhumi şeylərə inandığı üçün sultan onu məzəmmət eləmək 
istəyirdi ki, zalın qapısı açıldı, şahzadə Ömər özünü içəri saldı, əllə- 
rindən zor-bəla qaçıb qurtardığı gözətçilər də onu izləyirdilər. Nəfəsi 
təngimiş Ömər taxtın ayağında diz çökdü. 

— Mən burdaca ölmək istəyirəml Zalım ata, əmr elə məni öldür- 
sünlər, çünki daha bu rüsvayçılığa dözə bilmərəml 

Bu sözlər hamını çaşdırdı, yazığı dövrəyə aldılar. Özlərini yetir- 
miş gözətçilər də onu yaxalamaq istəyirdilər ki, təzədən əl-qolunu 
sarısınlar. Bu əhvalata dinmədən, heyrətlə baxan sultanın xanımı taxt- 
dan dik qalxdı. Ucadan: 

— Əl saxlayınl — dedi. — Əsl şahzadə budurl Heç vaxt üzünü 
görmədiyim, ancaq ürəyimdə gəzdirdiyim oğlumdurl 

Gözətçilər, ixtiyarsız Ömərdən aralandılar, lakin qəzəbindən od 
götürmüş sultan onlara əmr elədi ki, dəlinin əl-ayağını sarısınlar. 

Amiranə ahənglə dedi: 

— Burda qərarı mən verirəm, burda arvad sözü ilə iş görmürlər, 
əsl nişanələrə görə hökm verirlər. Bax, mənim oğlum budur (o, Ləbə- 
kanı göstərdi), çünki o mənə şərti nişan olan Əlfi bəyin xəncərini 
gətirib. 

Ömər çığırdı: 

— O, xəncəri oğurlayıbl Mənim səmimiyyətimə xəyanət eləyibl 

Ancaq sultan öz oğlunun sözünü qulaqardına vurdu, çünki hər 
işdə yalnız şəxsi mühakiməsini inadla əsas tuturdu, buna görə yazıq 
Öməri zorla otaqdan çıxarmağı əmr elədi, özü isə Ləbəkanla yataq 
otağına çəkildi, ürəyində, iyirmi beş il mehriban yaşadığı arvadına 
qəzəbi coşub-daşırdı. 

Sultan xanımına isə bu əhvalat böyük dərd olmuşdu, o yəqin bilir- 
di ki, həyasız yalançı, sultanın ürəyinə girib. O, yuxularında bu bəd- 
bəxtin surətini görmüşdü, ona əyan olmuşdu ki, oğlu budur. 

Dərdi bir az dağılandan sonra ömür yoldaşının haqsız olduğuna 
onu necə inandırmaq üçün yollar fikirləşməyə başladı. Əlbəttə, bu 
asan iş deyildi, çünki özünü onun oğlu kimi qələmə vermiş adamda 
şərti nişanə olan xəncər vardı, bilirdi ki, bu adam Ömərin keçmişi 
barədə onu o qədər sorğu-suala tutub ki, indi onun əvəzinə çaşmadan 
iş görür. 

Xanım sultanla Əl-Zaviyə tağına getmiş adamları hüzuruna çağırdı 
ki, əhvalatı yerli-yataqlı öyrənsin, sonra öz yaxın kənizləri ilə bərabər 
əhvalatı götür-qoy eləsin. Kənizlər cürbəcür yollar təklif elədilər. 
Nəhayət, qoca, ağıllı çərkəz arvad Məlihzalə belə dedi. 

— Möhtərəm hökmdar xanım, əgər mən düz başa düşmüşəmsə, 
xəncəri təqdim eləyən adam sənin öz oğlun bildiyin adama dəli dərzi 
Ləbəkan deyir? 

Xanım: 

— Bəli, doğrudur, — dedi, — bunu neçin soruşursan? 

Kəniz sözünə davam elədi: 

— Sizə elə gəlmirmi ki, o kələkbaz ona öz adını qoyub? Hərgah 
belədirsə, o hiyləgərin kələyini açmaq üçün yaxşı bir vasitə bilirəm, 
amma onu sizin qulağınıza pıçıldayacağam. 

Xanım qulağını ona sarı tutdu, kəniz də ona xoş gələn məsləhət ver- 
di, xanım həmin dəqiqə sultanın hüzuruna yollanmaq qərarına gəldi. 

Xanım ağıllı qadındı, sultanın da zəif damarını tuta bilirdi. Buna 
görə özünü elə apardı ki, guya, onun sözündən çıxmır, həmin adamı 
oğlu kimi qəbul eləyir, amma bir şərti var. Acığı soyumuş, qəzəbini 
saxlaya bilmədiyindən peşman olmuş sultan onun şərtinə razı oldu. 
Xanım da belə dedi: 

— Mən onların ikisinin də zirəkliyini yoxlamaq istəyirəm. Bir baş- 
qası,bəlkə də, onları at çapmağa, qılınc oynatmağa, nizə atmağa məc- 
bur elərdi, ancaq bunu hər kəs bacarır, mənsə istəyirəm ki, onlara belə 
bir tapşırıq verim, bu işdə fəhm gərək olacaq. Qoy hərəsi bir uzunətəkli 
don, bir dənə də şalvar tiksin, biz də baxaq görək hansı yaxşı tikir. 

Sultan gülüb cavab verdi: 

— Gör nə ağıllı tədbir fikirləşmisənl Yəni mənim oğlum sənin dəli 
dərzinlə bəhsə girsin, görək hansı yaxşı don tikəcək? Yox, bu bir iş deyill 

Lakin xanım sultanın yadına saldı ki, əvvəlcədən onun şərtinə razı 
olub, həmişə sözünün üstündə duran sultan da təslim oldu, and da 
içdi ki, dəli dərzi necə qəşəng don tikir-tiksin, yenə onu öz oğlu hesab 
eləməyəcək. 

Sultan oğlunun yanına gedib, anasının şıltaqlığına boyun əyməyi 
ondan xahiş elədi, dedi ki, o mütləq oğlunun öz əlilə tikdiyi donu gör- 
mək istəyir. Sadəlövh Ləbəkanın sevindiyindən ürəyi uçdu. Fikirləşdi: 
“Hərgah iş təkcə bundadırsa, sultanın xanımını razı sala bilərəm”. 

Sarayda iki otaq ayırdılar, birini şahzadə, o birini də dərzi üçün, 
orda onlar öz ustalıqlarını göstərməli idilər, həm də hərəsinə ancaq 
lazım olacağı qədər ipək, qayçı, iynə və sap verilmişdi. 

Sultan çox maraqlanırdı ki, oğlu necə don tikəcək, amma xanımın 
da ürəyi təşvişdə idi: görəsən, bu qurğusu bir nəticə verəcəkmi? İşi 
qurtarmaq üçün hərəsinə iki gün möhlət verilmişdi. Üçüncü gün sul- 
tan xanımını çağırtdırdı, xanım gələndə də ustaların dalınca adam gön- 
dərdi ki, tikdikləri donları gətirsinlər. Üstün gələcəyinə sevinən Ləbə- 
kan içəri girən kimi, hazırladığı libası heyrətlə ona baxan sultanın 
qarşısında açıb sərdi. 

— Bir bax, atacan, — dedi. — Bir bax, möhtərəm ana, məgər bu liba- 
sın misli-bərabəri tapılarmı? Ən mahir saray dərzisi ilə mərc gələrəm 
ki, bundan yaxşısını tikə bilməz. 

Sultanın xanımı qımışdı və Ömərə xitab elədi: 

— Bəs sən nə tikmisən, oğlum? 

Ömər ipəyi də, qayçını da hirslə yerə çırpdı: 

— Mənə at cilovlamağı, qılınc oynatmağı öyrədiblər, mən nizəni 
altmış addımdan nişangaha sancıram, dərzilik sənəti isə mənə yaddır. 
Qahirə hökmdarı Əlfi bəyin tərbiyəsini görmüş cavana bu heç yaraş- 
maz da. 

Xanım sevinclə: 

— Bəli, sən mənim sahibimin əsl oğlusanl — dedi. — Ahl Gəl səni 
bağrıma basım, sənə oğul deyiml — Sonra sultana xitab elədi: bağışla 
məni, ağam, hökmdarım, bağışla ki, bu kələyə əl atmalı oldum. Məgər 
indi görmürsünüz şahzadə kimdir, dərzi kim? Həqiqətən, sizin oğlu- 
nuzun tikdiyi don qiyamətdir. Mən bilmək istərdim ki, o hansı ustanın 
yanında sənət öyrənib. 

Sultan dərin fikrə dalıb oturmuşdu, gah arvadına, gah da belə 
axmaqcasına özünü ifşa eləmiş, həyadan, peşmançılıqdan qızarıb 
pörtmüş Ləbəkana baxırdı. 

Sonra dedi: 

— Bu sübut da kifayət deyil. Mən aldanıb-aldanmayacağımı yox- 
lamaq üçün bir vasitə tapmışam. 

Sultan əmr elədi kəhər atını hazırlasınlar, atın belinə qalxıb, şəhər 
kənarındakı meşəyə sarı çapdı. Rəvayətə görə, orda savaş işləri görən 
pəri Adilzəidə yaşayırdı, əvvəllər də o ağır zamanlarda sultanın nəslin- 
dən olan hökmdarların köməyinə gəlibmiş, sultan da kömək üçün 
onun yanına çapırdı. 

Meşənin ortasında sidr ağaclarının dövrələdiyi bir tala vardı. Rəva- 
yətə görə, pəri burda yaşayırdı, bir bəni-insan da qorxudan ora ayaq 
basmamışdı, çünki bu yerin vahiməsi nəsildən-nəslə keçirdi. 

Həmin yerə çatanda sultan atdan endi, atı ağaca bağlayıb, talanın 
ortasında dayandı, gur səslə xitab elədi: “Əgər bu düzdürsə ki, sən 
ağır zamanlarda mənim ata-babamdan xeyirxah məsləhətini əsir- 
gəməmisən, onda onların nəvəsinin də ricasını yerə salma, insan 
ağlının gücü çatmayan işdə köməyimə gəll” 

Son sözləri dilindən çıxan kimi sidr ağaclarından biri yarıldı, 
oradan başdan-ayağa ağ geyimli, örtüyə bürünmüş bir qadın çıxdı: 

— Bilirəm, yanıma nəyə görə gəlmisən, sultan Səid! Niyyətin safdır, 
bu səbəbdən sənin ricanı rədd eləməyəcəyəm. Al bu iki mücrünü, qoy 
özlərini sənin oğlun hesab eləyən cavanlar istədikləri mücrünü seçib 
götürsünlər, bilirəm ki, sənin əsl oğlun lazım olanı götürəcək. — Örtü- 
yə bürünmüş qadın bu sözləri deyib, qızılla, daş-qaşla işlənmiş fil 
sümüyündən olan iki balaca mücrünü sultana verdi, sultanın aça bil- 
mədiyi qapaqların üstündə almaz qaşlardan yazılar vardı. 

Qayıdanbaş sultan hey fikirləşirdi ki, görəsən, mücrülərin için- 
dəki nədir, qapaqlarını da aça bilmirdi, yazılardan da sirri bilmək 
olmurdu, çünki birinin üstündə “Şərəf və şöhrət”, o birinin üstündə 
“Xoşbəxtlik və dövlət” sözləri həkk olunmuşdu. Sultan ürəyində 
düşündü ki, bu iki yazıdan birini seçmək onun özü üçün də çətin 
olardı, çünki hər ikisi aldadıcı, şirnikdirici idi. 

Saraya qayıdan kimi sultan xanımını çağırtdırdı və pərinin dedi- 
yini ona çatdırdı, xanımın ürəyində xoş ümid oyandı. Güman elədi ki, 
oğlu bildiyi o cavan, şah nəslinə şəhadət edən mücrünü seçəcək. 

Sultanın taxtı önünə iki miz gətirdilər, mücrüləri sultan öz əli ilə 
onların üstünə qoydu. Sonra taxta çıxıb, qullarından birinə işarə elədi 
ki, zalın qapılarını açsın. Sultanın saraya çağırdığı, zər-xara geymiş 
paşalar, əmirlər zala axışdılar və divarboyu salınmış ipək döşəklər 
üstündə oturdular. Hamı əyləşəndən sonra sultan ikinci dəfə işarə 
elədi, Ləbəkanı zala gətirdilər, qürurla yeriyən Ləbəkan zala keçib 
taxta yaxınlaşdı, diz çöküb sual etdi: 

— Mənim atamın, hökmdarımın əmri nədir? 

Sultan taxtdan yarıqalxıb dedi: 

— Oğlum, sənin bu adı iddia eləmək haqqın şübhə oyadıb. Bu 
mücrülərin birində sənin şah nəslin barədə şəhadət var! Seç! Yəqin 
bilirəm ki, sən düz seçmiş olacaqsanl 

Ləbəkan ayağa durub mücrülərə yaxınlaşdı, çox fikirləşdi hansını 
götürsün, nəhayət, dilləndi: 

— Möhtərəm ata, sənin oğlun adını daşımaqdan böyük xoşbəxtlik 
olarmı?! Sənin mərhəmətli dövlətindən artıq nəcabət ola bilərmi? Mən 
o mücrünü seçirəm ki, üstündə “Xoşbəxtlik və dövlət” yazılıb. 

Sultan: 

— Sənin düz seçib-seçmədiyini sonra biləcəyik: hələlik isə, bax, orda, 
Mədinə paşasının yanında döşəyin üstə otur, — dedi və qullara işarə elədi. 

Öməri içəri gətirdilər, üz-gözündən kədər yağırdı, ona baxan hər 
kəs halına acıyırdı. O gəlib taxtın önündə diz çökdü və soruşdu ki, 
sultanın əmri nədir. 

Sultan ona əmr elədi ki, mücrülərdən birini seçsin. Ömər qalxıb 
mizə yaxınlaşdı. Hər iki yazını diqqətlə oxuyub dedi: 

— Axır günlər dərk elədim ki, xoşbəxtlik necə tezdəyişən, var-döv- 
lət necə ötəri imiş, lakin həmin günlər onu da dərk elədim ki, igid dəyi- 
şilməz bir dövlətə sahibdir, bu da onun şərəfidir, şöhrətin parlaq ulduzu 
da xoşbəxtliklə bərabər sönmür. Qoy mən taxt-tacdan məhrum olum, 
qismət də nədirsə, o olacaq: mən “Şərəf və şöhrət”i seçirəml 

Ömər əlini intixab etdiyi mücrünün üstünə qoydu, lakin sultan 
ona əmr elədi ki, əl saxlasın, Ləbəkana da işarə verdi ki, mizə yaxın- 
laşsın. Ləbəkan da əlini seçdiyi mücrünün üstünə qoydu. 

Onda əmr elədi Məkkədən Abi-Zəmzəmdən bir dolça su gətirdilər, 
dəstəmaz alıb, üzünü qibləyə tutdu və dua eləməyə başladı: “Ey ata- 
babamın Allahı, sən yüz illər bizim nəslimizi təmiz, ləkəsiz saxlamısan, 
rəva bilmə ki, Abbasilər adını bir şərəfsiz ləkələsinl Bu imtahan 
günündə mənim doğma oğlumu öz pənahında saxlal” 

Sultan ayağa qalxıb yenə taxta çıxdı, oradakıların hamısı intizar 
içində quruyub qalmışdı, nəfəs belə çəkmir, gərgin sükut içində 
gözləyirdilər, arxada dayananlar boyunlarını uzadır, mücrüləri gör- 
mək istəyirdilər. 

Sultanın səsi sükutu yardı: “Mücrüləri açınl” Heç bir qüvvə ilə 
açılmayan mücrülər qəfildən öz-özünə açıldı. 

Ömərin seçdiyi mücrüdə, məxmər balış üstündə qızıl tac və şah 
əsası, Ləbəkanın seçdiyi mücrüdə isə iri iynə, bir yumaq da sap vardı! 
Sultan əmr elədi ki, mücrülərin ikisini də ona yaxın gətirsinlər. Balaca 
balışın üstündəki kiçicik tac sultanın əlində get-gedə iriləşdi, nəhayət, 
başa qoyulan tac boyda oldu. Sultan tacı qabağında diz çökmüş öz 
oğlu Ömərin başına qoydu, alnından öpüb, sağ tərəfdə oturtdu. 

Sonra Ləbəkana üz tutdu: 

— Bəli, deyirlər ki, adam gərək yerini bilsin. Sən də yerini bilməli- 
sən, iynə də gərək əlindən düşməsin. Hərçənd mənim mərhəmətimə 
layiq deyilsən, amma səni bu gün gözəgörünməz xaliqə bağışlayıram. 
Miskin həyatını əlindən almıram, sağ qalmaq istəyirsənsə, mənim 
məmləkətimdən uzaqlaş. 

Rüsvay, zəlil olmuş yazıq dərzi şagirdi cavab üçün söz tapa 
bilmədi, Şahzadənin ayaqlarına düşüb, göz yaşı içində yalvardı: 

— Məni bağışlayırsınızmı, şahzadə? 

Şahzadə onu yerdən qaldırıb dedi: 

— Dosta sədaqət, düşmənə mərhəmət Abbasilərin təbiətindədir. 
Get, Allah amanındal 

— Əsil oğlumsanl — kövrəlmiş sultan başını oğlunun sinəsinə 
qoydu. 

Əmirlər, paşalar, ölkənin bütün əyanları yerlərindən qalxıb, yenə 
şah oğlunun ömrünə dua elədilər. Bu şənlik, sevinc nidaları arasında 
Ləbəkan, mücrü qoltuğunda, astaca saraydan çıxdı. 

Sultanın tövləsinə girib, öz yabısını yəhərlədi və şəhər darvaza- 
sından keçib, İsgəndəriyyəyə sarı üz tutdu. Şahzadəliyi ona yuxu kimi 
görünürdü, yalnız inci və almazla işlənmiş gözəl mücrü sübut edirdi 
ki, bütün bu əhvalat yuxu deyilmiş. 

İsgəndəriyyəyə yetişib, əvvəlki sahibinin evinə gəldi, atını qapıya 
bağlayıb, dərzixanaya girdi. Usta onu tanımadı, ədəb-ərkanla soruşdu 
ki, ona görə nə qulluğu var. Ancaq yaxınlaşanda köhnə dostu Ləbə- 
kanı tanıdı, şagirdlərini çağırdı, hamısı yazıq Ləbəkanın üstünə düş- 
dü, o belə qarşılanacağını heç gözləmirdi: onu hər tərəfdən itələyir, 
arşınla vurur, iynə batırır, iti qayçı ilə yaralayırdılar. Haldan düşmüş 
Ləbəkan, axır ki, özünü köhnə pal-paltarın üstə saldı, orada taqətsiz 
düşüb qaldı. 

Sahibi onu oğurladığı libasa görə danlayanda, Ləbəkan da əbəs 
yerə and içirdi ki, əvəzini qaytarmaq üçün gəlib, vurduğu ziyanı üçqat 
artıq ödəyəcək. Onun dediyinə heç məhəl qoymurdular. Özünə gəl- 
məmiş usta və şagirdləri yenə ona hücum çəkdilər, o ki var əzişdirdilər 
və çıxarıb bayıra atdılar. Döyülmüş, şil-küt olmuş Ləbəkan yabısını 
minib, karvansaraya yollandı. Orda yorğun, əzilmiş başını divara söy- 
kəyib, namuslu-vicdanlı peşəkar olacağı fikrilə yuxuya getdi. Səhər də 
həmin niyyətlə oyandı, görünür, ustanın və onun şagirdlərinin ağır 
yumruqları yekəxanalıq fikirlərini beynindən vurub çıxarmışdı. 

Mücrünü baha qiymətə satdı, özünə mülk aldı və dərzixana açdı. 
Hər səliqə-sahman yaratdı, evin üstünə də belə bir lövhə vurdu: 
“Ləbəkan. Usta dərzi.” Mücrüdəki iynə-sapı götürdü, ustanın cırıb 
parçaladığı əbasını tikməyə başladı. Kim isə onu işindən ayırdı, 
yenidən tikmək istəyəndə isə nə gördül İynə özü tikir, elə də narın 
tikiş salır ki, Ləbəkan yalnız həvəsə gəldiyi dəmlərdə belə tikərdi. 

Doğrudan da, xeyirxah pərinin kiçicik töhfəsinin misli yoxmuşl 
Lakin bu töhfənin başqa bir dəyəri dəvardı: iynə nə qədər tikirdisə də, 
sap yumağı heç vaxt qurtarmırdı. 

Ləbəkanın sifarişçiləri artdı, çox keçmədən o, mahalda ən məş- 
hur dərzi oldu, o, paltar biçir, öz iynəsi ilə kök atır, sonra iynə özü 
dayanmadan tikir, libas hazır olmayınca dayanmırdı. Şəhərin bütün 
camaatı paltar tikdirmək üçün Ləbəkanın dərzixanasına axışırdı, çünki 
o həm gözəl, həm də ucuz tikirdi. İsgəndəriyyə əhalisini bircə şey 
çaşdırırdı: Ləbəkan köməkçi saxlamırdı və qapını içəridən bağlayıb 
işləyirdi. 

Bəli, mücrünün üstündəki xoşbəxtlik və dövlət vəd edən yazı 
doğru çıxmışdı, lap çox da olmasa, hər halda, xoşbəxtlik və var- 
dövlət fağır dərzinin qismətinə düşmüşdü. Cavan sultan Ömərin dillərdə 
gəzən şöhrəti qulağına gəlib çatanda isə bu igidin öz xalqının sevim- 
lisi və iftixarı, düşmənlərin də qənimi olduğunu eşidəndə keçmiş 
şahzadə ürəyində fikirləşirdi: “Yaxşı ki, elə dərzi olub qaldım, çünki 
şərəf və şöhrətin başı bəlalıdırl” Özündən razı həmşəhərlilərin hör- 
mətini qazanmış Ləbəkan beləcə ömür sürdü. Hərgah bu günə kimi 
iynəsi öz qüdrətini itirməyibsə, xeyirxah pəri Adilzəidənin daimi sapı 
ilə indiyə kimi hələ də dərzilik eləyir. 

